

3 D 17 20

SRI PRATAP COLLEGE
LIBRARY.



Class No. 891.271

Book No. P915

Accession No 4310

KÂVYAMÂLÂ. 47.

THE
SETUBANDHA
OF
PRAVARASENA.

EDITED BY
PANDIT S'IVADATTA

Head Pandit and Superintendent, Sanskrit Department,
Oriental College, Lahore,

AND

KÂS'ÎNÂTH PÂNDURANG PARAB.

PRINTED AND PUBLISHED

BY

TUKÂRÂM JÂVAJÎ,

PROPRIETOR OF JÂVAJÎ DÂDÂJÎ'S "NIRNAYA-SÂGAR" PRESS.

BOMBAY.

1895.

Price 3½ Rupees.

891.271
P 91 S

4310

(Registered according to act XXV of 1867.)

[All rights reserved by the publisher.]

काव्यमाला. ४७.

श्रीप्रवरसेनविरचितं

सेतुबन्धम् ।

श्रीरामदासभूपतिप्रणीतया टीकया समेतम् ।

जयपुरमहाराजाश्रितमहामहोपाध्यायपण्डितदुर्गाप्रसाददारक-
केदारनाथकृपाङ्गीकृतशोधनकर्मणा शिवदत्तशर्मणा,
मुम्बापुरवासिपरबोपाह्वपाण्डुरङ्गात्मजकाशीनाथ-
शर्मणा च संशोधितम् ।

तच्च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतम् ।

१८९५

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यं सपादं रूप्यकत्रयम् ।

सेतुबन्धमहाकाव्यस्य भूमिका ।

—००—

अस्य—

‘एतथ समप्पइ एअं सीआलम्भेण जणिअरामब्भुअअम् ।
रावणवह त्ति कब्बं अणुराअङ्गं समत्थजणणिव्वेसम् ॥
[अत्र समाप्यत एतत्सीतालम्भेन जनितरामाभ्युदयम् ।
रावणवध इति काव्यमनुरागाङ्गं समस्तजननिर्द्वेषम् ॥]’

इति समाप्तिस्कन्धक(१५।१५)कथितरावणवधेतिनामककाव्यस्यैव प्रत्याश्वाससमा-
प्तिलेखनिर्दिष्टदहमुहवहे(दशमुखवधे)तिनामकस्यैव

‘महाराष्ट्राश्रयां भाषां प्रकृष्टं प्राकृतं विदुः ।

सागरः सूक्तिरत्नानां सेतुबन्धादि यन्मयम् ॥’

इति काव्यादर्श (१।३४) आचार्यदण्ड्युक्तं ‘सेतुबन्धम्’ इति नामान्तरम्,
कर्ता चास्य—

‘अहिणवराआरद्धा चुक्कखल्लिएसु विहडिअपरिडविआ ।
मेत्ति व्व पमुहरसिआ णिव्वोटुं होइ दुक्करं कब्बकहा ॥
[अभिनवराजारब्धा च्युतस्खलितेषु विघटितपरिस्थापिता ।
मैत्रीव प्रमुखरसिका निर्वोटुं भवति दुष्करं काव्यकथा ॥]’

इति (१।९) स्कन्धकेन, ‘इअ सिरिपवरसेणविरइए (इति श्रीप्रवरसेनविरचिते)’
इति प्रत्याश्वाससमाप्तिलेखेन,

‘कीर्तिः प्रवरसेनस्य प्रयाता कुमुदोज्ज्वला ।

सागरस्य परं पारं कपिसेनेव सेतुना ॥’

इति हर्षचरिते ख्रिस्ताब्दसप्तमशतकोत्पन्नमहाकविवाणभट्टोक्त्या,

‘यथा (सेतुबन्धे १।२) प्रवरसेनस्य—

‘दणुइन्दरुहिरलग्गे जस्स फरन्ते णहप्पहाविच्छट्ठे ।
गुप्पन्तौ विवलाआ गल्लिअव्वत्थणसुए महामुरलच्छी ॥
[दनुजेन्द्ररुधिरलग्गे यस्य स्फुरति नखप्रभासमूहे ।
व्याकुलीभवन्ती विपलायिता गलितस्तनांशुका महामुरलक्ष्मीः ॥]’

इति काव्यमालाप्रथमगुच्छकमुद्रितौचित्यविचारचर्चायां ख्रिस्ताब्देकादशशतको-
त्पन्नकाश्मीरिकमहाकविक्षेमेन्द्रवचनेन च प्रवरसेनमहाराजोऽभूत्—इति प्रतीयते.

प्रवरसेननाम्ना विख्याताश्च राजानश्चत्वारः श्रूयन्ते. तत्र द्वौ तु काश्मीरिकौ राज-
तरङ्गिणीतृतीयतरङ्गे कल्हणेन वाणिता. तयोः समयस्तु—

‘शतेषु षट्सु सार्धेषु त्र्यधिकेषु च भूतले ।

कलेर्गतेषु वर्षाणामभवन्कुरुपाण्डवाः ॥’

इति (राज० १।५१) कल्हणोक्त्या ६५३ मितकल्याद्यब्दगणे—

‘वर्षाणां द्वादशशती षष्टिः षड्विध संयुता ।

भूभुजां कालसंख्यायां तद्वापञ्चाशतो मता ॥’

इति (राज० १।५४) वाक्यतोऽन्तर्गतविस्मृतनामकृत्यकपञ्चत्रिंशन्नृपावलिकद्वापञ्चाशन्नृ-
पाणां १२६६ मितवर्षाणाम्

‘चतुर्दशाधिकं वर्षसहस्रं नव वासराः ।

मासाश्च विगता ह्यस्मिन्नेकाविंशतिराजसु ॥’

इति प्रथमतरङ्गसमाप्तिसारवाक्यतः (राज० १।८४) श्लोकवर्णितराज्यप्रारम्भलवमहाराज-
राज्यात् १०१४ मितवर्षाणाम्

‘शतद्वये वत्सराणामष्टभिः परिवर्जिते ।

अस्मिन्द्वातीये व्याख्याताः षट् प्रख्यातगुणा नृपाः ॥’

इति द्वितीयतरङ्गसमाप्तिसारवाक्यतः १९२ मितवर्षाणाम्

‘तस्मिन्नस्तंगते भुक्त्वा क्षमां चतुर्विंशतं समाः ।

अनादित्यमिवाशेषं निरालोकमभूजगत् ॥ ३।९६ ॥’

इत्युक्त्या ३४ मितानां मेघवाहनराज्याब्दानाम्

‘अथ क्षमाभृद्रक्ष क्षमां श्रेष्ठसेनस्तदात्मजः ।

आहुः प्रवरसेनं यं तुज्जीनं चाञ्जसा जनाः ॥ ३।९७ ॥

ईशो नृपाणां निःशेषक्षमाकेशरकुटुम्बिनाम् ।

स समाविंशतं भूभृदनिर्विशेषाशयोऽभवत् ॥ ३।१०१ ॥’

इत्युक्त्या ३० मितानां प्रथमप्रवरसेनराज्याब्दानां योगेन ३१५९०८९ मितक-
ल्याद्यब्देषु ५८८८ ख्रिस्तवत्सरेषु प्रथमप्रवरसेनः काश्मीरमण्डले राज्यं चकार.

‘पांत्रः प्रवरसेनस्य गिरा मातुर्नृपात्मजः ।

पैतामहेन नाम्नैव कुलाल्या ख्यापितोऽभवत् ॥ ३।१०९ ॥

निवार्य मरणोद्योगं मातुर्निर्वेदस्वेदितः ।

ययौ प्रवरसेनोऽथ तीर्थोत्सुक्यादिगन्तरम् ॥ ३।१२३ ॥

रक्षित्वा दशमासोनाः क्षमामेकाविंशतं समाः ।

तस्मिन्क्षणे हिरण्योऽपि शान्तिं निःसंततिर्ययौ ॥ ३।१२४ ॥

तत्रानेहस्युज्जयिन्यां श्रीमान्हर्षापराभिधः ।

एकच्छत्रश्चक्रवर्ती विक्रमादित्य इत्यभूत् ॥ ३।१२५ ॥’

इत्युक्त्या प्रथमप्रवरसेनजोऽपुत्रहिरण्यराज्यवर्षाणां ३१ मितानां योजनेन ३२२० मित-
कल्याब्दात्प्रागेव प्रवरसेनकानेष्टसुततोरमाणसुतप्रवरसेनस्य जन्म. एवं च ख्रिस्ताब्द-
द्वितीयशतके काश्मीरिकद्वितीयप्रवरसेनस्य राज्यं निश्चीयते सारवाक्यानां प्रामाणिकत्वे.

‘वाकाटकवंशे द्वौ प्रवरसेनौ समुद्रतौ’ इति Dr. G. Bühler, Ph. D., C. I. E., महाशयैः “स्वस्ति प्रवरपुरादमिष्टोमाप्तोर्यामोक्थ्यषोढश्यतिरात्रवाजपेयबृहस्पतिसवसा-यस्कचतुरश्वमेधयाजिनो वि[ष्णुवृ]द्धसगोत्रस्य सा(स)म्राजो वाकाटकानां महाराज-प्रवरसेनस्य सूनोः सूनोः(?) अत्यन्तस्वामिमहामैरवभक्तस्य अंसभारसंनिवेशितशिव-लिङ्गेद्वहनशिवसुपरितुष्टसमुत्पादितराजवंशानां पराक्रमाधिगतभागीरथ्यमलजलमूर्धा-भिषिक्तानां दशाश्वमेधावभृथस्नातानां भारशिखानां महाराजभवनागदौहित्रस्य गौ-तमीपुत्रस्य वाकाटकानां महाराजश्रीरुद्रसेनस्य सूनोरत्यन्तमाहेश्वरस्य सत्यार्जवका-रुण्यशौर्यविक्रमनयविनयम(मा)हात्म्यधि(धी)मत्त्वहा(पा)त्रागतभक्तित्वविजयित्वमनोर्नैर्म-ल्यादिगुणैः समुपेतस्य वर्षशतमभिवर्धमानकोशदण्डसाधनसंतानपुत्रपौत्रिणो युधिष्ठिरवृत्ते-र्वाकाटकानां महाराजश्रीपृथिवि(वी)पेण(?)स्य सूनोर्भगवतश्चक्रपाणेः प्रसादोपाजित-श्रीसमुदायस्य वाकाटकानां महाराजश्रीरुद्रसेनसूनोर्महाराजाधिराजश्रीदेवगुप्तसुतायां प्रभावतीगुप्तायामुत्पन्नस्य शंभोः प्रसादभृति(त)कार्त्येयस्य वाकाटकानां परममाहेश्वर-महाराजश्रीप्रवरसेनस्य वचनात्—” इति प्राचीनलेखव्याख्यावसरे (Indian Antiquary. Vol. XII. P. 243) दर्शितम्. तत्रापि ‘प्रथमप्रवरसेन-महाराजः ख्रिस्ताब्दचतुर्थशतके राज्यं चकार. द्वितीयप्रवरसेनमहाराजस्तु ख्रिस्ताब्दपञ्च-मशतके’ इत्यपि तत्रैव तैर्निर्णीतम्.

एवं चत्वारः प्रवरसेनमहाराजाः श्रुताः. परं त्वेतन्नैव निश्चितम्—कस्य प्रवरसे-नस्य कृतिः—इति.

‘प्रवरसेनो भोजदेवः’ इति कश्चित्—इति प्रकृतकाव्यनवमस्कन्धकव्याख्यावसरे रामसेतुप्रदीप एव यद्यप्युक्तम्, तथापि भोजदेवस्य महाकविबाणतः पूर्वमनुत्प-न्नत्वाद्धर्षचरिते प्रवरसेनसेतुनामग्रहणानुपपत्तिः.

रामसेतुप्रदीपे तु—

‘धीराणां काव्यचर्चाचतुरिमविधये विक्रमादित्यवाचा

यं चक्रे कालिदासः कविकुमुदविधुः सेतुनामप्रबन्धम् ।

तद्याख्यासौष्ठवार्थं परिपदि कुरुते रामदासः स एव

ग्रन्थं जलालदीन्द्रक्षितिपतिवचसा रामसेतुप्रदीपम् ॥’

इति प्रारम्भ एव श्लोकोक्त्या “इह तावन्महाराजप्रवरसेननिमित्तं महाराजाधिराज-विक्रमादित्याज्ञया निखिलकविचक्रचूडामणिः कालिदासमहाशयः सेतुबन्धप्रबन्धं चिकीर्षु-निर्विघ्नसमाप्त्यर्थं रामचन्द्रात्मकमधुमथनरूपाभीष्टदेवतानमस्कारोपदेशमुखेन महलमाचर-न्नाह—” इति प्रथमस्कन्धकावतरणिकया च प्रकृतग्रन्थे प्रत्याश्वासकं ‘इअ सिरिपवर-सेणविरइए कालिदासकए दहमुहवहे महाकव्वे’ इति लेखेन ‘प्रवरसेनकारितं कालिदास-कृतमेतत्काव्यम्’ इति प्रतीयते. तत्र काश्मीरिकद्वितीयप्रवरसेनविक्रमादित्ययोः समानकालकत्वेऽपि विक्रमादित्यसमये द्वितीयप्रवरसेनस्य राज्यप्राप्तेः प्रागेव तीर्थ-

यात्रार्थं कश्मीरमण्डलेभ्यो निर्गतत्वात्. विक्रमादित्यस्य परलोकप्रस्थानोत्तरमेव मातृगुप्तेन कश्मीरमण्डले त्यक्त एव द्वितीयप्रवरसेनस्य कश्मीरराज्यप्राप्तेः कदा विक्रमादित्यप्रवरसेनयोः राज्ये समकालकत्वम्. राजतरङ्गिण्यां कालिदासस्य सेतुबन्धस्य च नाममात्रमपि न दृश्यते. किंच कालिदासकृतत्वे बाणादिभिः कुतो न कालिदासग्रन्थेष्वेवास्य नाम लिखितम्. मातृगुप्तस्यैव कालिदास इति नामान्तरं यदि भवेत्, तदा तु मातृगुप्तस्य राज्यं त्यक्त्वा काश्यां तिष्ठतोऽस्ति स्म द्वितीयप्रवरसेनेन मैत्री. संभवति च तदा तन्नाम्ना निर्माणमेतद्रन्थस्येति. परं च तदपि न विचारसहम्. यतः— औचित्यविचारचर्चादिषु 'यथा मातृगुप्तस्य, यथा कालिदासस्य' इति पृथक्पृथङ्नामोपलम्भात्. इति विरम्यतेऽनिश्चितपदार्थे याथातथ्याग्रहेण.

अस्य च महाकविबाणादिप्रशस्तस्य महाकाव्यस्य—

१ कुलनाथकृता

२ रामदासकृता

३ श्रीकृष्णकृता

इति तिस्रो व्याख्याः Catalogus Catalogorum ग्रन्थे Dr. Theodor Aufrecht महाशयैर्लिखिताः. तासु च महामहोपाध्यायपण्डितवरश्रीदुर्गाप्रसादैः डॉक्टर पी. पीटर्सन्महाशयैर्मथुरायां क्रीतेषु पुस्तकेषु रामदासविरचिता रामसेतुप्रदीपाख्या व्याख्यैव समुपलब्धा. अत एवैव टीका तैरेव मुद्रयितुमारब्धा.

एतटीकानिर्माता रामदासभूपतिस्तु संप्रति सकलभूमण्डलप्रख्यातसौन्दर्यसवाईजयपुराधीशपूर्वपुरुषमानसिंहमहाराजानां सकुल्य आसीदिति प्रकृतटीकाप्रारम्भपद्यैः प्रतीयते. अतस्तत्समयश्च जह्दालदीन्द्रापरनामकाकञ्चरपातिसाहिनां ४० मिताब्द-समय एव

‘चक्षुर्भूतारिशीतांशु(१६५२)भिरभिगणिते साहसार्द्धस्य वर्षे

वर्षे जह्दालदीन्द्रक्षितिमुकुटमणेरप्यनन्तागमा(४०)भ्याम् ।

पञ्चम्यां शुक्लपक्षे नभसि गुरुदिने रामदासेन राज्ञा

विज्ञेनापूरितोऽयं तिथितुलितशिखो रामसेतुप्रदीपः ॥’

इति समाप्तिश्लोकेन स्वयमेव स्फुटमेव विक्रमसंवत् १६५२ (ख्रिस्तसंवत् १५९५) उक्तः.

अयं रामदासश्च जयपुरराज्यान्तर्गतचौलीनगराधीश आसीत्. एतद्वंशीया-आधुना ‘धीरावत्’शब्देन प्रसिद्धा धाणक्याप्रामाधीशा वर्तन्ते—इति जयपुर-राजर्कायवंशगायकेभ्योऽवगतम्.

१. अत एव द्वितीयप्रवरसेनपितृव्यहिरण्यमहागजमरणोत्तरं कश्मीरेषु नीराजकेषु विक्रमादित्यो मातृगुप्तं राजानं प्रत्यश्रयन्.

राजतरङ्गिण्याम्—

‘जह्नुलदीनभूपालनित्यसेवनतत्परः ।

बभूव रामदासाख्यो विप्राणामुपकारकः ॥

तादृशान्नाद्वयानन्दश्च रामदासो महायशः ।

वितीर्णस्वर्णदुर्वर्णो बभौ कर्ण इवापरः ॥

यद्वर्षणैरमृतमेघ ददाति मेघस्तद्गर्जतेन स विकस्यत एतदेव ।

दानं सदैव ददतो न बभूव तस्य श्रीरामदासनृपतेर्हृदयेऽभिमानः ॥

मांधातर्मन्ददाता भवसि गुणगणैः कर्ण कर्ण पिधेहि

ब्रीडा जीमूतवाह त्वयि भवति न वा किं बले त्वं पलीयान् ।

सत्यं वा वेद्मि नित्यं किमु तव यशसा विक्रमादित्य कृत्य

दानं सम्यग्विधानं वितरति चतुरं रामदासः सदासः ॥’

इत्यादिश्लोकैः प्राज्यभट्टेन वर्णितोऽपि रामदासोऽसावेव प्रतीयते.

एतदाश्रितेन रामज्योतिर्विदा रामविनोदाख्यः करणग्रन्थो निर्मीयते स्म, यदा-
धारगणितेनैवाद्यापि सचाईजयपुरराजधान्यां निर्मीयमाणे रामविनोदीयाख्ये पत्राङ्गे प्र-
हस्पतीकरणं जायते.

अनेन रामज्योतिर्विदैवेयं रामसेतुप्रदीपाख्या व्याख्यापि रचिता भवेदित्यपि क-
ल्पनं संभवत्येव.

एवं चास्य शोधनेऽस्मद्दोषादक्षरयोजरुदोषाद्वा कचिदशुद्धिः स्थिता जाता वा तत्र
सन्त एव समाधास्यन्ति. यतः—

गच्छतः स्खलनं कापि भवत्येव प्रमादतः ।

इसन्ति दुर्जनास्तत्र समादधति सज्जनाः ॥

इति प्रार्थयतः

पण्डितशिवदत्त-काशीनाथौ ।

काव्यमाला ।

महाकविश्रीप्रवरसेनमहीपतिविरचितं

(दशमुखवधापरनामकं)

सेतुबन्धम् ।

श्रीरामदासभूपतिप्रणीतया रामसेतुप्रदीपाख्यया व्याख्यया समेतम् ।

प्रथम आश्वासः ।

असितमहमि सेती पटिकायामुदञ्चत्तटयुगधनमुक्तावर्णपद्मिद्वयेन ।

अलिखदिव कठिन्या यत्प्रशस्तिं समुद्रः स जयति रघुवंशग्रामणी रामचन्द्रः ॥

गङ्गाम्बुस्तिमिताद्भिर्मौलि दिनकृत्कन्याम्बुकम्बप्रभं

तत्त्वां पातु समुद्रजागिरिजयोरानन्दवोजं महः ।

नाभीपङ्कजनालम्लमिलनात्सव्यांसकूलस्थितो

यत्र स्थूलमृणालवर्द्धितुलनामालम्बते भोगिराट् ॥

अद्वैतदन्तकल्पितकरोणुमयवामभागमिभवदनम् ।

पितुरर्धनागरीकं वपुर्नुकुर्वन्तमिव कलये ॥

आ मेरीरा समुद्रादवति वसुमती यः प्रतापेन ताव-

दूरे गाः पाति मृत्योरपि करममुचत्तोर्ध्वाणिज्यवृत्तयोः ।

अप्यश्रीषीत्पुराणं जपति च दिनकृन्नाम योगं विधत्ते

गङ्गाम्भोभिन्नमम्भो न च पिबति जयत्येष जलालदीन्द्रः ॥

अहं वङ्ग कलिङ्गं सिलहट-तिपुरा-कामता कामरूपा-

नान्ध्रं कार्णाट-लाट-द्रविड मरहठ-द्वारका-चोल पाण्ड्यान् ।

भोटान्तं मारुवारोत्कल-मलय-सुरासान खन्धार-जम्बू-

काशी काश्मीर-ठट्टा बलख बदकशा-काविलान्यः प्रशस्ति ॥

कलियुगमहिमापचोयमानश्रुतिसुगभिर्द्विजधर्मरक्षणाय ।

धृतसगुणतनु तमप्रमेयं पुरुषमकञ्चरशाहमाननोऽस्मि ॥

अंशे रघोरुष्णकरस्य वंशे बभूव राजा कुलदेव एकः ।

श्रीमानसिंहप्रमुखा जयन्ति यदन्वये संप्रति कच्छवाहाः ॥

सूनुस्तस्य विरोधिवारणमदाकूपारकालानलो

जह्वालो रणरङ्गभूमिषु बली यः क्षेमराजोऽभवत् ।

वीरो दीप्तयशःकदम्बतुलितक्षीरोदनारोदर-

स्तस्याजायत पञ्चसायकरुचिर्माणिक्यरायः सुतः ॥

एतस्यापि मुकुन्दवन्दनवलत्पुण्यो वदान्यो जग-

न्मान्यो मोकलरायभूपतिरभूदाक्रान्तभूपान्तरः ।

तस्मादप्यजनिष्टबाहुजकुलक्षोराब्धिदोरायितो

धीरारायमहीमहेन्द्रतिलको वीरावलीभिः स्तुतः ॥

नापारायनृपः कृपानिधिरभूदस्यापि सूनुर्महा-

नुदामप्रतिपक्षकुञ्जरघटासंघटकण्ठीरवः ।

एष प्रेङ्गदशेषशत्रुविजयव्यापारपारंगमं

पुत्रं पातलरायमायतभुजादण्डोद्धुरं लब्धवान् ॥

खानारायस्ततोऽभूदरिदहनघनः प्रौढनाराचधारा-

पातासाराभिवर्षी समरभुवि लसत्कार्मुको गाढगर्जः ।

सूनुस्तेनारिसेनाम्बुधिकलशभवोऽलम्बि कंदर्पकाय-

श्चन्दारायखिलोक्तीतलविशदयशोवीचिनोचीकृतेन्दुः ॥

अभवदुदयरजः प्रौढभूत्समाजप्रथितगुणगरिष्ठस्तत्सुतो धर्मनिष्ठः ।

समरभुवि न के वा निोजता येन देवाधिपतिपुरपुरंध्रीगीतदोर्विक्रमेण ॥

दिनेशभक्त्या जगति प्रकाशस्ततः सुतोऽजायत रामदासः ।

आसेवते जिष्णुमिव क्षितीन्द्रं यः सर्वभावेन जलालदीन्द्रम् ॥

धीराणां काव्यचर्चाचतुरिमविधये विक्रमादित्यवाचा

यं चक्रे कालिदासः कविकुमुदविधुः सेतुनामप्रबन्धम् ।

तद्व्याख्या साष्टवार्थं परिपदि कुरुते रामदासः स एव

ग्रन्थं जलालदीन्द्रक्षितिपतिवचसा रामसेतुप्रदीपम् ॥

इह सविधे साधूनां भविता न कदापि दुर्जनप्रसरः ।

गरुडोद्धारसमीपे न भवति गरलोद्गमः कापि ॥

व्याख्यानवसनमनघं दोषमशीम्लानमाचरन्ति खलाः ।

क्षालयति सपदि साधुः साधुसमाधानदुग्धेन ॥

उद्गिरति रसमुदारं दुर्जनदलितापि मामकी व्याख्या ।

इक्षुलता माधुर्यं शतशदिच्छन्नाधिकं दत्ते ॥

सेतौ दुर्गे यदि विचरितुं वर्तते वः समीहा

दत्तं ज्ञेहं तदिह कवयो रामसेतुप्रदीपे ।

मोहध्वान्ते सपदि शमिने यद्गताभिः शिखाभिः

का वा भावानधिगमकया का च भोः कण्टकेभ्यः ॥

राजाहमायुधविलासवशीकृतोऽहमित्यत्र मा कृतधियः कुरुतावहेलाम् ।

महोत्र एव जगतीपतिरखशिक्षादक्षो मनीषिमुकुटं मनुराविरासीत् ॥

इह तावन्महाराजप्रवरसेननिमित्तं महाराजाधिराजविक्रमादित्येनाज्ञप्तो निखिलक-
विचक्रचूडामणिः कालिदासमहाशयः सेतुबन्धप्रबन्धं चिकीर्षुर्नैर्विब्रसमास्यर्य रामच-
न्द्रात्मकमधुमधनरूपाभीष्टदेवतानमस्कारोपदेशमुखेन मङ्गलमाचरन्नाह—

णमह अवड्ढिअतुङ्गं अवसारिअवित्थअं अणोणअगहिरम् ।

अप्पलहुअपरिसङ्गं अणाअपरमत्थपाअडं महुमहणम् ॥ १ ॥

[नमतावर्धिततुङ्गमप्रसारितविस्तृतमनवनतगभीरम् ।

अप्रलघुकपरिश्लक्ष्णमज्ञातपरमार्थप्रकटं मधुमधनम् ॥]

हे जनाः, मधुमधनं विष्णुं नमत नमस्कुरुत । तथा चाहमपि तं प्रत्यास्मि प्रणत इ-
त्याक्षेपलभ्यम् । मधुं मप्रातीति मधुमधनस्तमिति कर्तरि ल्युट् । तेन तथाविधदुष्टदैतेय-
दमनहेतुनामुना विष्णुना सुदमा विघ्नवराका इति ध्वनितम् । कीदृशं तम् । अवर्धित-
श्वासौ तुङ्गश्चेत्यवर्धिततुङ्गस्तम् । अत्रावर्धितस्योर्ध्वदेशावच्छिन्नतारूपतुङ्गताया असंभ-
वेनाभासमानो विरोधः परमेश्वरस्याजन्यतयेतरकर्तृकवर्धितत्वाभावेन परिह्रियते । तथा
च विरोधवदाभासते न तु विरोध इति विरोधाभासनामायमलंकारः । किं चैतन्मूला
विभावनापि संभाव्यते । तदुक्तं दण्डिना—‘प्रसिद्धहेतुव्यावृत्त्या यात्किंचित्कारणान्तरम् ।
यत्र स्वाभाविकत्वं वा विभाव्यं सा विभावना ॥’ तथा च तुङ्गत्वे कार्ये वर्धितत्वरूपप्र-
सिद्धहेतुव्यावृत्त्या तत्स्वभावत्वं विभोरवगम्यते । एवमन्यत्रापि विशेषणे । तथाहि पुनः
कीदृशम् । अप्रसारितश्वासौ विस्तृतश्चेति तम् । एवमनवनतश्वासौ गभीरश्चेति तथावि-
धम् । तथा च तुङ्गत्वविस्तृतत्वगभीरत्वरूपविशेषणत्रयेणोर्ध्वमध्याधःसकलदेशव्याप-
कत्वमुक्तम् । नन्वीश्वरस्य व्यापकैकरूपत्वे ब्रह्मैवेदं सर्वमित्यादि प्रतिपन्नजगद्रूपत्वाविरोध-
इत्यत आह—अप्रलघुको महाश्वासौ परिश्लक्ष्णः कृशश्चेति तथा । तथा च स्थूलघटा-
काशादिसूक्ष्मपरमाण्वादिसत्तारूपमित्यर्थः । तथा च श्रुतेरपि ब्रह्मसत्तैव सर्वेषां सत्तेत्यत्र
तात्पर्यमिति भावः । एवं सति ब्रह्मणः स्थूलसूक्ष्मसकलसत्तात्मकत्वमेव सर्वात्मकत्वमिति
स्थिते व्यक्ताव्यक्तत्वविरोधगन्धोऽपि नेत्याह—अज्ञातः परमार्थस्तत्त्वं यस्य तथाविध-
श्वासौ प्रकटश्चेति तथा । तथा चातीन्द्रियवर्गसत्तारूपत्वेनाप्रत्यक्षपरमार्थमप्यैन्द्रिकघटप-
टादिसत्तारूपत्वेन प्रकटं प्रत्यक्षमित्यर्थः । यद्वा तत्त्वमस्यादिवाक्यजन्यब्रह्माकारवृत्तिरहि-
तानां पूर्णानन्दस्वरूपेण प्रत्यक्षपरमार्थमपि चैतन्यांशेन प्रकटमित्यर्थः । तद्वृत्तिमतां तद्रू-
पेण प्रकटमिति वा । एवं पूर्ववद्विस्तृतत्वादीनामप्रसारितत्वादिभिर्विरोधस्य सत्त्वेऽप्यज-
जन्यतया तत्तदर्थविशेषेण च परिहारश्चिन्तनीयः । ‘श्लक्ष्णं दभ्रं कृशं तनु’ तथा ‘निम्रं
गभीरं गम्भीरम्’ इत्यमरः । गभीरं दुराकलनीयमिति केचित् । ‘ओदवापयोः’ इत्यवश-
ब्दस्यौकारादेशेन ‘अणो ण अ’ इति । एवं च तुङ्गत्वविस्तृतत्वगभीरत्वश्लक्ष्णत्वप्रकटत्वै-
स्तत्तदर्थविशेषेणाकाशपृथिवीजलानिलतेजःस्वरूपोपस्थापकैस्तत्तद्रूपतया पञ्चभूतात्मक-
शरीरयोगित्वमप्यस्योक्तम् । तथा च भगवद्गीता—‘यदा यदा हि धर्मस्य ग्लानिर्भवति

भारत । अभ्युत्थानमधर्मस्य तदात्मानं सृजाम्यहम् ॥' इति । प्रकृते कर्तव्यग्रन्थनायको मानुषशरीरः श्रीरामावतार एवोक्त इति वस्तुनिर्देशः कृतः । तदुक्तं भरतेन—'सर्ग-
बन्धो महाकाव्यमुच्यते तस्य लक्षणम् । आशीर्नमस्किया वस्तुनिर्देशो वापि तन्मु-
खम् ॥' इति संक्षेपः । वयं तु—“मधुमथनपदश्लेषेणाग्रे वर्णनीययोः समुद्रसेत्वोर्नतिरूपमङ्ग-
लमुखेन वस्तुनिर्देशमेव कटाक्षयति—तथा हि हे सखे, मधुमथनं समुद्रं नम नमस्कुरु ।
मधुमथनं मधुजनकं मथनं यस्य तमिति मध्यमपदलोपो समासः । वारुण्याः समुद्रमथ-
नादेवोत्पत्तेरिति भावः । अथ वा मधुना दानवेन चरणविक्षेपादिना मथनं यस्य तम् ।
तथा कीदृशम् । हतवर्धिकतुङ्गम् । हत तद्वर्धि वृद्धिशालि कं जलं कल्लोलरूपं भङ्गुरत्वेन
शश्वन्नाशवृद्धिशालित्वात्तेन तुङ्गमूर्ध्वाकाशव्यापकम् । पुनः कीदृशम् । अवशायविस्तृतम् ।
अपोऽभ्राति भक्षयतीत्यच्प्रत्ययेनावशो वडवानलः स एवारिः शत्रुस्तेनाविस्तृतमवृद्धिशी-
लम् । वेलानतिक्रामकत्वात् । अथवा अवसारितविस्तृतम् । अकारो विष्णुर्वकारो
वरुणस्ताभ्यां सारितं सारीकृतमितरविलक्षणीकृतम् । तयोस्तत्राधिष्ठानात् । सारित-
मिति सारशब्दात् 'तत्करोति—' इति णिचि । विस्तृतमिति । विभिः पक्षिभिः स्तृतं
व्याप्तम् । जलपक्षिवहुलत्वात् । अथवा अवसारिकविस्तृतम् । अकारवकारसारश-
ब्दानां विष्णुवरुणरत्नादिवाचकत्वात्तद्विशिष्टत्वेनावसारी चासौ कविस्तृतो जलपक्षि-
व्याप्तश्चेति तम् । यद्वा अपसारितविस्तृतम् । अपसारित आकृष्टो विस्तः सुवर्णो य-
स्मात्तम् । तथा समुद्रस्य सुवर्णाद्याकरत्वेन बहुशस्तदाहरणात् । अ णो ण अ गहिरम् ।
च नो न च गभीरम् । अकारश्चकारविकारः समुच्चये । नो न च गभीरमर्थादुक्तिविशेषे-
णातिगभीरम् । निषेधद्वयस्य प्रकृतार्थगमकत्वात् । एवमप्रलध्वपरिश्लक्ष्णं कर्मधारयेण ।
यत एवाप्रलघुमतिमहान्तमत एवापरिश्लक्ष्णमकृशम् । एवमनाकपरमास्त्रप्रकटम् । अ-
नाके मर्त्य एव परमास्त्रेण रामस्याग्नेयशरेण प्रकटमध्यक्षीभूतामिति समुद्रपक्षः । सेतुपक्षे
तु हे जनाः, मधु जलं मध्रात्यवृष्टभ्रातीति मधुमथनः सेतुस्तं नमत । विशेषणमहिम्ना
रामसेतोर्लाभात्तत्संबन्धेन च तस्य नमस्यत्वम् । 'मधु क्षौद्रे जले क्षीरे मये पुष्परसे-
ऽपि च' इति विश्वः । कीदृशम् । अवर्धिततुङ्गमखण्डतोचम् । अतिसाप्रमित्यर्थः । चै-
गादिकस्य वर्धधातोः खण्डनार्थत्वात् । एवमवशार्थविस्तृतम् । अवशोऽनधीनोऽरिः शत्रु-
र्दशकण्ठो यस्य तादृगकारो विष्णुरूपो रामस्तेन विस्तृतं घटितम् । अथवा असारिता-
पम् । प्राकृते पूर्वनिपातानियमादसारिता अशबलीकृता आपो येन तं प्रतिरुद्धजलमथ
च विस्तृतम् । पर्वतपक्षिव्याप्तमित्यर्थः । अणोणअगहिरम् । अशब्दस्य निषेधवाचकत्व-
पक्षे अनोनिषेधद्वयेनोक्तविशेषेण नगगभीरं नगैः पर्वतगभीरम् । कुञ्जादिबाहुल्येन दुरा-
कलनीयमित्यर्थः । पर्वतमयत्वात् । निषेधावाचकत्वेऽकारश्चकारविकार एव । नो इति
शिरश्चालनेन पूर्ववदेव नगगभीरमिति बोध्यम् । एवमप्रलघुकपरिश्लक्ष्णम् । अप्र-

१. समुद्रपक्षे छाया—'नम हतवर्धिकतुङ्गमवशायविस्तृतं च नो न च गभीरम् । अप्र-
लध्वपरिश्लक्ष्णमनाकपरमास्त्रप्रकटं मधुमथनम् ॥'

लघुनि महति के समुद्रजले परिभ्रक्ष्णं कृशम् । सूत्रायमाणत्वात् । तथा अज्ञातपरम-
स्तप्रकटम् । अज्ञातं परं परदिग्वाति यस्मादेतादृशं यन्मस्तं मस्तकं तेन प्रकटं दूरत एव
दृश्यम् ।” इति ब्रूमः । स्कन्धकं नाम च्छन्दः । तदुक्तम्—‘चउमत्ता अटगणा पु-
व्वद्धे उत्तरद्ध होइ सरुआ । सो खन्धआ विआणहु पिहल पभणेइ मुद्धि बहुसंभेआ’ ॥

मधुमथनस्य हिरण्यकशिपुविदारणवर्णनेन प्रकृतप्रन्थविघ्नविघातसामर्थ्यमाह—

दणुएन्दरुहिरलग्गे जस्स फुरन्ते णहप्पहाविच्छड़े ।

गुप्पन्ती विवलाआ गलिअ व्व धणंसुए महासुरलच्छी ॥ २ ॥

[दनुजेन्द्ररुधिरलग्गे यस्य स्फुरति नखप्रभाविच्छर्दं ।

व्याकुला विपलायिता गलित इव स्तनांशुके महासुरलक्ष्मीः ॥]

यस्य नरसिंहरूपिणो मधुमथनस्य प्रभायाः स्वाभाविक्याः श्वेताया विच्छर्दः समूहो
यत्र तथाभूते नखे स्फुरत्युगोविदारणसमये प्रकाशमाने सति महासुरस्य हिरण्यकशिपोः
श्रीव्याकुला सती विपलायिता तस्योपमर्दे विपर्यासं प्राप्ता । अपगतेत्यर्थः । विकटन-
खदर्शनजन्यभयादिति भावः । यत्पदस्योत्तरवाक्यगतत्वात् पूर्वस्कन्धके तत्पदापेक्षा ।
कथंभूते प्रभाविच्छर्दनखे । लग्नदनुजेन्द्ररुधिरे । उभयत्र प्राकृतत्वात्पूर्वनिपातानियमः ।
लग्नं दनुजेन्द्रस्य रुधिरं यत्र तादृशे । कस्मिन्निव सति । स्तनांशुके गलित इव खलित
इव । नखानां महत्त्वादसृग्भिरव्यापनात्तदेकदेशलग्नरुधिरतया लक्ष्म्या अधरक्तश्वेतव-
स्त्रत्वेनोत्प्रेक्षा कृता । अन्यापि स्त्री स्तनवसनविपर्यासे सवीडा पलायत इति ध्वनिः ।
तथा च म्रियमाणो दानवेन्द्रो निःश्रीको वृत्त इति तात्पर्यम् । ‘व्याकुलापि पलायिता’
इत्यपि व्याख्यानम् । तत्र व्याकुलस्यापयानमशक्यमित्यपेक्षार्थः । ‘विच्छर्दस्तु समूहे स्या-
द्धान्तौ विश्लेषभेदयोः’ ॥

जन्मान्तरेऽपि दुष्टदैत्यनिवर्हणक्षमतां विभोराह—

पीणत्तणदुग्गेज्झं जस्स भुआअन्तणिहुरपरिग्गहिअम् ।

रिट्ठस्स विसमवल्लिअं कण्ठं दुःखेण जीविअं बोलीणम् ॥ ३ ॥

[पीनत्वदुर्ग्राह्यं यस्य भुजान्तनिष्ठुरपरिगृहीतम् ।

अरिष्टस्य विषमवलितं कण्ठं दुःखेन जीवितं व्यतिक्रान्तम् ॥]

यस्य कृष्णरूपिणो मधुमथनस्य भुजान्तौ हस्तौ ताभ्यां निष्ठुरं यथा स्यादेवं परि
सर्वतोभावेन गृहीतं धृतमरिष्टस्य वृषमरूपिणोऽसुरविशेषस्य कण्ठं कर्म जीवितं कर्तुं

१. ‘चतुर्मात्रा अटगणाः पूर्वार्धे उत्तरार्धे भवन्ति सरुपाः । तं स्कन्धकं विजानात
पिहलः प्रभणति मुग्धे बहुसंभेदम् ॥’ इति च्छाया. ‘स्कन्धकमपि तत्कथितं यत्र च-
तुष्कलगणाष्टकेनार्धं स्यात् । तत्तुल्यमग्रिमदलं भवति चतुर्पाष्टमात्रिकशरीरमिदम् ॥’
एतदपि स्कन्धकलक्षणम्.

[दुःखेन] व्यतिक्रान्तम् । अपगतमित्यर्थः । 'भुजायन्त्र' इति प्रकृतौ मिथःसंबद्धभुजा-
युगलरूपयन्त्रपरिगृहीतमिति वा । कण्ठं कीदृशम् । पीनत्वेन दुर्ग्राह्यम् । अत एव वि-
षमं विषयस्तं यथा स्यादेवं वलितं वक्रीकृतम् । आमोदितमिति यावत् । पीनत्वेन
सम्यग्धर्तुमशक्यत्वात् । अत्र जीवितस्य दुःखव्यतिक्रमणे विषमवलनं हेतुः । तस्य च
निष्ठुरपरिग्रहणम् । तस्य च दुर्ग्राह्यत्वम् । इत्युत्तरोत्तरं प्रति पूर्वपूर्वस्य हेतुत्वमिति हेतु-
परम्परालकारः । किं च, विषमवलनादजुमार्गालाभेन जीवितस्य कण्ठादुःखेन निर्गमो
वृत्त इति वस्तुना निजमायतनमरिष्टशरीरं त्यक्तुमशक्नुवतोऽपि जीवितस्य परोः वरहस्तेन
बहिर्गमनं पुण्यहेतुरित्याशयेनेव सदुःखं निष्क्रमणमासीदित्युत्प्रेक्षा व्यज्यते ॥

मधुमथनस्य रामावतारे सीतां प्रत्यनुरागातिशयवर्णनोपयोगित्वेन कृष्णावतारेऽपि
सत्यभामां प्रत्यनुरागप्रकर्षमाह—

ओआहिअमहिवेढो जेण परूढगुणमूललब्धत्थामो ।

उम्मूलन्तेण दुमं पारोहो व्व खण्डिओ महेन्द्रस्स जसो ॥ ४ ॥

(आइकुलअम्)

[अवगाहितमहीवेष्टं येन प्ररूढगुणमूललब्धस्थाम ।

उन्मूलयता द्रुमं प्ररोह इव खण्डितं महेन्द्रस्य यशः ॥]

(आदिकुलकम्)

येन कृष्णरूपिणा द्रुमं पारिजातमुन्मूलयतोत्पाटयता महेन्द्रस्य यशः खण्डितम् ।
कृष्णकृत्या पारिजातस्य मर्त्यागमनेन महेन्द्रस्यैवायमिति प्रकर्षो गतो युद्धे च पराजयो
वृत्त इति भावः । यशः कीदृशम् । अवगाहितं व्याप्तं महीवेष्टं येन तत्तथा । एवं प्ररूढा
उपाचिता ये गुणा दानशौर्यादयस्त एव मूलं कारणं तेन लब्धं स्थाम स्वैर्य येन तत् ।
यशसो दानादिमूलकत्वात् । कीदृगिव । प्ररोह इव । प्ररोहः शिफा । तथा च पारिजा-
तस्य महेन्द्रयश एव प्ररोह इति भावः । अन्येनापि द्रुमोत्पाटने प्ररोहः खण्ड्यते । प्र-
रोहोऽपि कीदृक् । अवगाहितमहीवेष्टः । भूमिनिष्ठत्वात् । एवं प्ररूढा ये गुणाः प्ररोहत-
न्तवस्तैः [मूले] लब्धं स्थाम येन तत्तथा । वस्तुतस्तु यथा द्रुममुत्पाटयता कृष्णेन प्र-
रोहः खण्डितस्तथा महेन्द्रयशोऽपि खण्डितमित्यन्यत्समानमिति सहोपमा । चतुःस्कन्ध-
कीयमादिकुलकरूपा । तदुक्तम्—'कुलकं बहुभिः श्लोकैः साकाङ्क्षैरेकवाक्यता । द्वाभ्यां
तु युग्मकं नाम तुल्यार्थाभ्यां तु चुम्बकम् ॥' इति ॥

अथ ज्ञानप्रदत्वेन शिवं स्तौति—

णमह अ जस्स फुडरवं कण्ठच्छाआघडन्तणअणग्गिसिहम् ।

फुरइ फुरिअट्टहासं उद्धपडित्ततिमिरं त्रिअ दिसाअक्कम् ॥ ५ ॥

[नमत च यस्य स्फुटरवं कण्ठच्छायाघटमाननयनाग्निशिखम् ।

स्फुरति स्फुरिताट्टहासमूर्धप्रदीप्ततिमिरमिव दिक्चक्रम् ॥]

तं च शिवं नमत । विशेषणमहिम्ना तल्लभः । यच्छब्दयोगात्तच्छब्दाध्याहारोऽपि । तं कम् । यस्य कण्ठच्छायाया घटमाना संबध्यमाना नयनाग्नेः शिखा यत्र तथाभूतं दिक्चक्रं स्फुरति शोभते । विचित्ररूपवत्त्वात् । नृत्यकालीनभ्रमणेन कण्ठकान्तिलोचनामिश्रिखयोरभिदृष्टेरिति भावः । दिक्चक्रं कीदृशम् । स्फुरितोऽट्टहासो यत्र तत् । कान्तिप्रसरणात् । एवं स्फुटो रवो हासकालीनः शब्दो यत्र तथा । उत्प्रेक्षते—कीदृशमिव । ऊर्ध्वे उपरिभागे प्रदीप्तं दग्धं भवत्तिमिरं यत्र तादृशमिव । कण्ठच्छायायाः श्यामत्वेन तिमिरेण, अट्टहासस्य कण्ठच्छायासंबन्धेन शबलतया धूमेन, रवस्य दाहकालीनशब्देन च साम्यं गम्यते । यद्वा ऊर्ध्वप्रदीप्ततिमिरमिव स्फुरति भासते । प्रेक्षकाणामर्थादिति समन्वयः । अर्थान्तरं समानमेव । केचित्तु—‘दिशां चक्रं चक्राकारता यत्र तादृशं मण्डलीनृत्यं यस्य स्फुरति । नृत्यस्य विशेषणमन्यत्सर्वम्’ इति वदन्ति ॥

पुनस्तदेवाह—

वेवइ जस्स सविडिअं वलिउं महइ पुलआइअत्थणअलसम् ।

पेम्मसहावविमुहिअं वीआवासगमणूसुअं वामद्धम् ॥ ६ ॥

[वेपते यस्य सत्रीडं वलितुं महति पुलकाचितस्तनकलशम् ।

प्रेमस्वभावविमुषितं द्वितीयावकाशगमनोत्सुकं वामार्धम् ॥]

यस्यार्धनारीश्वरमूर्तेर्वामार्धं गौरीशरीरं वामभागो वेपते । वलितुं वक्रीभवितुं महति वाञ्छति । नृत्यभ्रमि कुर्वति महेशो ह्यस्वभावेन भयादिति भावः । किंभूतं वामार्धम् । सत्रीडं सलजम् । एवं पुलकेनाचितः स्तनकलशो यत्र तत् । तथा च भयोत्पन्ने पुलके प्रेक्षकाणां सार्वकविकारशङ्का स्यादिति लज्जा । वक्रीभवनं प्रति हेतुमाह—द्वितीयावकाशं दक्षिणार्धं प्रति गमने उत्सुकमुत्कर्णितम् । ह्योणां भयेन स्वामिपरिरम्भणमिति स्वभावः । पुनः कीदृशम् । प्रेमस्वभावेन प्रियं प्रत्यनुरागेण विमुषितं किंकर्तव्यतामूढम् । तत्र गमने लज्जा अगमने भयमिति दोलायमानम् । अत एव गमनेच्छामात्रं न तु कृतिरिति तात्पर्यम् । वस्तुनस्तु भर्तुर्नृत्यकालीनकटाक्षभुजक्षेपादिभिरुत्पन्नसार्वकविकारम् । अत एव सलज्ज कामोत्पत्त्या दक्षिणार्धमालिङ्गितुमुत्कर्णितमपि लज्जया निवर्तमानं वेपते । पुरः पश्चात्संचारशोलमित्यर्थः । तदुक्तं प्रेमस्वभावेति । प्रियानुरागेण गन्तुकं लज्जया किंकर्तव्यतामूढतया विमुषितम् । अत एवोक्तं वलितुमाकाङ्क्षति न तु वलते इति सारम् ॥

शिवस्याट्टहासमानन्दमूलकत्वेन वर्णयति—

जस्स विलगन्ति णहं फुडपडिसइ दिसाअलपडिक्खलिआ ।

जोण्हाकल्लोला विअ ससिधवलासु रअणीसु हसिअच्छेआ ॥७॥

[यस्य विलगन्ति नभः स्फुटप्रतिशब्दा दिक्स्तलप्रतिस्खलिताः ।

व्योत्स्नाकल्लोला इव शशिधवलासु रजनीषु हसितच्छेदाः ॥]

यस्य हसितैकदेशा ज्योत्स्नीषु रात्रिषु नभो विलगन्ति वियद्वापका भवन्ति । अन्तरान्तरा विच्छिद्य विच्छिद्योत्पत्त्या खण्डा इत्युक्तमिति वा । कथंभूताः । स्फुटः प्रतिरवो येषां ते । एवं दिक्कल्लेषु प्रतिस्खलिता धनीभूय परावृत्ताः । पुनः कथंभूता इव । ज्योत्स्नायाः कल्लोला इव । श्वेतत्वात् । शिरःस्थितचन्द्रकलाया वा । अन्येऽपि कल्लोलाः पर्वतादिषु स्खलिताः सन्त ऊर्ध्वं दिशश्च व्याप्नुवन्ति प्रतिशब्दहेतुशालिनश्च भवन्ति । एतेन हसितस्य व्यापकत्वमुक्तम् । ज्योत्स्नाकल्लोला इवेति सहोपमा वा । यथा ते दिक्कलस्खलिता इव नभो विलगन्ति तथैतेऽपीत्युत्प्रेक्षामूलम् ॥

नृत्ये सत्त्वोद्रेकमाह—

णट्टारम्भकबुहिआ जस्स भडव्भन्तमच्छपहअजलरआ ।

होन्ति सलिलुद्धमाइअधूमाअन्तवडवामुहा मअरहरा ॥ ८ ॥

(आइकुलअम्)

[नृत्यारम्भक्षुभिता यस्य भयोद्भ्रान्तमत्स्यप्रहतजलरयाः ।

भवन्ति सलिलोद्ध्मापितधूमायमानवडवामुखा मकरगृहाः ॥]

(आदिकुलकम्)

मकरगृहाः सप्तापि समुद्रा यस्य नृत्यारम्भ एव क्षुभिताः सन्त ईदृशा भवन्ति । कीदृशाः । भयेनोद्भ्रान्ता मूर्छिता इतस्ततश्चारिणो वा ये मत्स्यास्तैः प्रहतः प्रतिरुद्धो जलस्य रयो वेगो येषु ते । तथा मत्स्यानां महत्त्वेन सति संचारे समुद्रसेतुभावादिति भावः । पुनः कीदृशाः । सलिलेनोद्ध्मापितमुद्ध्मापयितुं निर्वाणीकर्तुमारब्धमत एव धूमायमानं धूममुद्धमद्रवामुखं वडवानलो येषु ते । चरणक्षेपेण धराणिक्षोभे जलधिजलक्षोभादार्द्रन्यनसंबन्धादनलस्य धूमायमानत्वम् । उद्ध्मापित इत्यादिकर्मणि क्तः । उच्छुब्धोऽत्राभाववाची । तेनाग्निदीपनाभावो लभ्यते । उत्कृतिरुद्भास इत्यादौ दृष्टत्वात् । इत्यपि चतुर्भिरादिकुलकम् ॥

अथ स्वानवधानपरिजिहीर्षया काव्यस्य दुष्करत्वमाह—

अहिणवराआरद्धा चुक्कक्खलिएषु विहडिअपरिट्टविआ ।

मेत्ति व्व पमुहरसिआ णिव्वोढुं होइ दुक्करं कव्वकहा ॥ ९ ॥

[अभिनवराजारब्धा च्युतस्खलितेषु विघटितपरिस्थापिता ।

मैत्रीव प्रमुखरसिका निर्वोढुं भवति दुष्करं काव्यकथा ॥]

काव्यकथा निर्वोढुमाद्यन्तं यावत्तुल्यतया निष्पादयितुं दुष्करं यथा स्यादेवं भवति । दुःखनिर्वाहोऽर्थः । केव । मैत्रीव । साप्याद्योपान्तं यावत्समतया निर्वाहयितुं दुष्करं भवति । काव्यकथा कीदृशी । अभिनवेन राज्ञा प्रवरसेनेनारब्धा । कालिदासद्वारा तस्यैव कृतिरित्यामत्याशयः । प्रवरसेनो भोजदेव इति केचित् । पुनः कीदृशी । च्युतोऽनवहितः

कविस्तस्य स्खलितेषु च्छन्दोभङ्गादिनानवधानेषु विघटिता सती परिस्थापिता परि-
ष्कारं प्रापिता । एवं प्रमुखो रसिको यत्र तादृशी । मैथ्यप्यभिनवेन रागेणानुबन्धेना-
रब्धा । एवं च्युतोऽनवहितो यो जनस्तस्य स्खलितेष्वपराधेषु विघटिता ततः पुनरप-
राधमार्जनादिना परिस्थापिता प्रथमावस्थां प्रापिता । एवं प्रमुखरसिका च । तथा च
मैत्रीव काव्यं सहृदयनिर्वाणमिति भावः । काव्यकथापक्षे प्रमुखरसः शृङ्गारादिस्तद्युक्ता ।
'चुक्कशब्दः प्रमादे देशी' इति केचित् ॥

काव्यानामुपादेयताप्रयोजकं रूपमाह—

परिवड्डइ विण्णाणं संभाविज्जइ जसो विढप्पन्ति गुणा ।

सुव्वइ सुउरिसचरिअं किं तं जेण ण हरन्ति कव्वालावा ॥१०॥

[परिवर्धते विज्ञानं संभाव्यते यशोऽर्ज्यन्ते गुणाः ।

श्रूयते सुपुरुषचरितं किं तद्येन न हरन्ति काव्यालापाः ॥]

काव्यानामालापा येन न हरन्ति न मनोहारिणो भवन्ति किं तत् । अपि तु न
किमपीत्यर्थः । तदाह—यतः काव्याद्विज्ञानं विशिष्टज्ञानं वर्धते । तथा यशः संभाव्यते ।
गुणा विवेकादयोऽर्ज्यन्ते । सुपुरुषस्य रामादेश्चरितं श्रूयते । अत एतस्योपादेयत्वम् ।
तदुक्तम्—'काव्यं यशसेऽर्थकृते व्यवहारविदे शिवेतरक्षतये' इत्यादि । परिवर्धत इति
वा । 'अजंविदप्पिः' इति विदप्पिरादेशः ॥

निर्दोषकाव्यस्यातिदुष्करत्वमाह—

इच्छाइ व धणरिद्धी जोव्वणलद्ध व्व आहिआईअ सिरी ।

दुःखं संभाविज्जइ बन्धच्छाआइ अहिणवा अत्थगई ॥ ११ ॥

[इच्छयेव धनक्रुद्धिर्यौवनलब्धेवाभिजात्या श्रीः ।

दुःखं संभाव्यते बन्धच्छाययाभिनवार्थगतिः ॥]

बन्धः काव्यशरीरं छन्दो वा तस्य च्छाया कान्तिस्तया बन्धरम्यतया अभिनवा
अर्थगतिरर्थप्रकारो दुःखं यथा स्यादेवं संभाव्यते संबध्यते । गतिविधाप्रकारास्तुल्यार्थाः ।
कया केव । इच्छया धनक्रुद्धिरिव । यथेच्छया धनैर्द्विदुःखं संबध्यते । इच्छानुरूपं ध-
नसमृद्धिर्दुःखसाध्येत्यर्थः । अभिजात्या यौवनलब्ध्या श्रीरिव । यथा कुलीनतया यौवन-
लब्ध्या श्रीर्दुःखं संबध्यते । यौवनोद्भूतया श्रिया अकर्तव्यमपि क्रियते । तत्र कुलीनता
न तिष्ठतीत्यर्थः । तथा चापूर्वार्थघटनं बन्धच्छाया च द्वयमपि मिथो योजयितुं दुष्क-
रमिति तात्पर्यम् ॥

कर्तव्यकाव्यमाह—

तं तिअसवन्दिमोक्खं समत्थतेल्लोक्कहिअअसल्लुद्धरणम् ।

सुणह अणुराअइण्हं सीआदुक्खक्खअं दहमुहस्स वहम् ॥ १२ ॥

[तं त्रिदशवन्दिमोक्षं समस्तत्रैलोक्यहृदयशल्योद्धारणम् ।

शृणुतानुरागचिह्नं सीतादुःखक्षयं दशमुखस्य वधम् ॥]

तं प्रसिद्धं दशमुखवधं शृणुत । एतन्नन्यश्रवणेनैव तच्छ्रवणोपपत्तेः । अत्र प्राधान्यतस्तस्यैव वर्णितत्वात् । शब्दज्ञानविषयत्वेनार्थेऽपि श्रवणार्थकशब्दप्रयोगः 'युद्धं श्रुतम्' इतिवत् । प्रसिद्धार्थकत्वेन तच्छब्दस्य न यच्छब्दापेक्षा । तं कथंभूतम् । त्रिदशवन्दीनां मोक्षः परित्यागो यस्मात् । समस्तत्रैलोक्यस्य हृदयस्थशल्यानामुद्धारश्च यस्मात् । अनुरागस्य प्रेम्णश्चिह्नं ज्ञापकं च यत् । सीतां प्रति रामानुरागस्य रावणवधावधिकत्वात् । सीताया दुःखस्य क्षयश्च येन तथाभूतम् । रावणवधानन्तरं वन्दीकृतदेवस्त्रीणां परित्यागो लोकानां च रावणभयेनाप्रकाशनाद्धृदयस्थानां च शल्यानामुद्धारः सीताया अशोकवनिकानिवासादिक्लेशनिवृत्तिरित्यर्थः । अथ च दशमुखवधनामानं ग्रन्थं शृणुत । तमधिकृत्य प्रवृत्तत्वात्तन्नामकत्वम् । किंभूतम् । त्रिदशवन्दीनां मोक्षो वर्णितो यत्र तथाभूतम् । अनुरागचिह्नमित्यनुरागपदचिह्नितम् । प्रत्याश्वासकान्तस्कन्धकेऽनुगमपदसत्त्वादिति भावः ॥

अथ प्रकृतग्रन्थकथां प्रस्ताति—

अह पडिवण्णविरोहे राहववम्महसरेण माणब्भहिए ।

विद्धाइ वालिहिअए राअसिरीअ अहिसारिए सुग्गीवे ॥ १३ ॥

ववसाअरइपओसो रोसगइन्ददिदिसिङ्खलापडिवन्धो ।

कह कह वि दासरहिणो जअकेसरिपञ्जरो गओ वणसमओ ॥ १४ ॥

(जुगगअम्)

[अथ प्रतिपन्नविरोधे राघवमन्मथशरेण मानाभ्यधिके ।

विद्धया वालिहृदये राजश्रियाभिसारिते सुग्रीवे ॥

व्यवसायरविप्रदोषो रोपगजेन्द्रदृढशृङ्खलाप्रतिबन्धः ।

कथंकथमपि दाशरथेर्जयकेसरिपञ्जरो गतो घनसमयः ॥] (युग्मकम्)

अथ वर्णयितुं प्रभूतसीताविरहदुःखानुभवानन्तरं कथंकथमपि सीतानुद्धारजन्ये सीतायाः स्वस्य च दुःखे सत्येव प्राणत्याग इत्यर्पाद्यमकीर्तिकरं चेति दुःसहविरहकष्टेऽपि प्राणधारणपूर्वं दाशरथे रामस्य गतो घनसमयो वर्षा इत्युत्तरस्कन्धकेन समन्वयः । अथ शब्दस्य ग्रन्थारम्भे महलत्वं वा । तदुक्तम्—'ॐकारश्चाथशब्दश्च द्वावेतां ब्रह्मणः पुरा । कण्ठं भित्त्वा विनिर्यातां तेन माहात्म्यं कावुर्भा ॥' कस्मिन्सति । राजश्रिया वालिलक्ष्म्या सुग्रीवेऽभिसारिते स्वपदमानीते सति । कथंभूतया । राघवो रामः स एव मन्मथस्तदीयशरेण वालिरूपे हृदये विद्धया जातप्रहारया । किंभूते वालिहृदये । प्रतिपन्नः प्राप्तो विरोधो यत्र तथाभूते । एवं मानेन चित्तसमुन्नत्याभ्यधिके । अयं भावः—राज-

श्रियो नायिकाया नायकः सुग्रीवः । हृदयं वाली । परमप्रियत्वात् । तत्र राज्यादिनिमित्तं विरोधोत्पत्तावहंकाराधिके वालिनि रामेण हते सुग्रीवेण राजलक्ष्मीर्लब्धा । तथा सतीत्यर्थः । एवं रागस्यानुरागस्य श्रौर्ये च सा रागश्रीर्नायिका तथा प्रतिपन्नः प्राप्तो विरोधो नायकापराधजन्मा यत्र तादृशः । बलनं वक्रोभवनं बालस्तद्वति वालिनि हृदये मानाभ्यधिके महत्तरे च । राधं वैशाखं वसन्तं पातीति राधणो वसन्तसहचरो यो मन्मथस्तस्य शरेण विद्वग्वा सया सुग्रीवः सुकण्ठो नायकोऽभिमार्गते स्वपदमानीयत इति ध्वनिः । घनममयः कीदृशः । व्यवसायः सीताप्रत्युद्धारहेतुर्व्यापारः स एव रविः । असंपद्यमानत्वेन संतापकत्वात् । तस्य प्रदोषस्तिरोधानकालः । एवं रोष एव गजेन्द्रः । परोषमर्दकत्वात् । तस्य दृढशृङ्खलाया प्रतिबन्धो बन्धनं तद्रूपः । प्रसरणप्रतिबन्धकत्वात् । तथा जय एव केसरी । प्रतिपन्नशून्यत्वात् । तस्य पञ्जरो पन्धनस्थानम् । अवरोधकत्वादित्यर्थः । रूपकमत्रालंकारः । तथा च दण्डी—‘उपमैव तिरोभूतभेदा रूपकमिष्यते’ इति ॥ युगमकम् ॥

अथ राघवस्यावस्थामाह—

गमिभा कलम्बवाभा दिदृष्टं मेघान्धआग्निं गभणभलम् ।

सहिभो गर्जितअसहो तह वि हु मे णत्थि जीविण आसहो ॥१५॥

[गमिताः कदम्बवाता दृष्टं मेघान्धकारितं गगनतलम् ।

सोदो गर्जितशब्दस्तथापि खल्वस्या नास्ति जीवितेऽध्यवसायः (आसङ्गः) ॥]

सीताविरहविधुरेण रामेण वर्षर्तौ सीतामुद्भूय पुनर्दृश्यामीति प्रत्याशया कथं कथमपि धैर्यमवलम्ब्य कदम्बवाता गमिताः दुःस्विकहेतवोऽप्यतिवाहिताः । मेघान्धकारितं गगनतलं च दृष्टम् । न तु चक्षुःसुखहेतुत्वेनावमिनम् । गर्जितशब्दश्च सोदो न तु ध्रुति-सुखमधिगतमिति यद्यपि तथाप्यस्य रामस्य शरदि कथं कुमुदवनवाता गमयितव्याः कथं च शरश्चान्द्रिकाधवलं नभो द्रष्टव्यं कथं वा कलहमध्वनिः सोदव्य इति त्वक्चक्षुःश्रवणव्यापारेण वैकल्यशङ्कया पुनर्जीवितव्यं मयेऽध्यवसायो नाभूदिति भाव इति संप्रदायः । वस्तुनस्तु—कदम्बवातादिव्यतिकरे कथंचिन्मया जीवितमपि मद्विद्योगिन्या सीतया कथं जीवितव्यं कथं च वा तद्विषयी मया जीवितव्यमिति सदिद्वानस्य नाध्यवसायोऽभूदिति मदुच्यते पन्थाः ॥

अथ यात्रानुकूलत्वेन शरदं प्रस्ताति—

तो हरिवइजसवन्धो राहवजीअस्स पढमहत्थालम्बो ।

सीआयाहविहाओ दहमुहवज्झदिअहो उवगओ सरओ ॥ १६ ॥

[ततो हरिपतिवशः पथो राघवजीवस्य प्रथमहस्तालम्बः ।

सीतावाष्पविघातो दशमुखवध्यदिवस उपगता शरत् ॥]

ततो वर्षानन्तरं शरदुपगता । कीदृशी । हरिपतेः सुग्रीवस्य यशोमार्गः । शरदमालम्ब्य तस्य सेतुबन्धनादियशःप्रादुर्भावात् । एवं राघवजीवस्य प्रथमो हस्तालम्बः । सेतुबन्धरावणवधसीतासमागमानां द्वितीयतृतीयचतुर्थानामपेक्षया शरदेव प्रथमो हस्तालम्बः । शरत्प्राप्तिरेव तस्य दुष्करासीत् । तस्यां तु सत्यां सर्वमिदमीषत्करमिति भावः । एवं सीताया वाष्पाणामश्रूणां विघातोऽवसानम् । रामसमागमाध्यवसायात् । 'वधमर्हतीति यत्प्रत्ययेन वध्यमिति साधु । तथा च दशमुखस्य वधाहो दिवस इति सर्वत्र रूपकम् । पूर्वनिपातानियमाद्वध्यो दशमुखो यत्र एतादृशो दिवस इति वा । रावणवधस्य दिवस एव वृत्तत्वादित्यर्थः ॥

अथ सप्तदशभिः स्कन्धकैः शरदमाह—

रइअरकेसरनिवहं सोहइ धवलब्भदलसहस्रपरिगअम् ।

महुमहदंसणजोग्गं पिआमहुप्पत्तिपङ्कअं व णहअलम् ॥ १७ ॥

[रविकरकेसरनिवहं शोभते धवलाब्भदलसहस्रपरिगतम् ।

मधुमथनदर्शनयोग्यं पितामहोत्पत्तिपङ्कजमिव नभस्तलम् ॥]

नभस्तलं शोभते । कीदृशमिव । पितामहस्य वद्वज्ज उत्पत्तिपङ्कजमिव । नभः कीदृक् । केसरनिवह इव रविकरा यत्र तथाभूतम् । एवं दलसहस्राणीव सभङ्गिधवलाभ्राणि तैः परिगतं व्याप्तम् । एवं मधुमथनस्य नारायणस्य दर्शनयोग्यम् । उत्तानसुप्तस्य तस्योत्थाने सति तत्रैव दृष्टिपातसंभावनासत्त्वात् । अथवा मधुमथनस्य रामस्य दर्शनयोग्यम् । जलदविगमेन मादकत्वाभावात्प्रयाणसमयलाभाच्च । कमलमपि रविकरसदृशकेसरनिवहं धवलाब्भसदृशदलसहस्रपरिगतं मधु मध्नातीति मधुमथनस्य भ्रमरस्य दर्शनं दर्शनक्रिया तद्योग्यं भवति । यद्वा मधुमथनस्य नारायणस्य दृश्यतेऽनेनेति दर्शनं चक्षुस्त्वयोग्यम् । तस्य पुण्डरीकाक्षत्वात् । यद्वा मधुमथनेन मधूत्सवेन दर्शनयोग्यम् । केचित्तु पङ्कजमिवेति पृथक्कुर्वते । प्रियायाः सीताया महोत्पत्तिवृत्तस्योत्पत्तिर्यस्मात् । मेघाद्यपगमेन सुखदत्वादिति नभोविशेषणम् । पितामहस्योत्पत्तिर्यत्रेति पङ्कजविशेषणमिति व्याचक्षते । 'साधर्म्यमुपमा भेदे' इत्युपमालंकारः ॥

अथेन्द्रधनुराह—

दिणमणिमोहप्फुरिअं गलिअं घणलच्छिरअणरसणादामम् ।

उदुमअणवाणवत्तं णहमन्दारणवकेसरं इन्दधणुम् ॥ १८ ॥

[दिनमणिमयूखस्फुरितं गलितं घनलक्ष्मीरत्नरशनादाम ।

ऋतुमदनवाणवक्रं नभोमन्दारनवकेसरमिन्द्रधनुः ॥]

इन्द्रधनुर्गलितमपगतम् । कीदृशम् । दिनमणिः सूर्यस्तन्मयूखैः स्फुरितं प्रकाशितम् । मेघाद्यन्तरिततिर्यगतगविकिरणा एव शक्रधनुर्भवन्तीति प्रसिद्धिः । तथा च मेघाद्य-

पगमे धनुरप्यपगतमिति भावः । दिनमणिकिरणवत्स्फुरितमिति वा । नानारूपत्वात् । दिनमणिः सूर्यस्तस्य मोघे मेघाद्यन्तर्धाने सति स्फुरितमिति वा । दिनमेव मणिस्तन्मयूखैः स्फुरितमित्यन्ये । एवं घनलक्ष्म्या वर्षश्रियो गलितं पतितं रत्नघटितं रशनादामेति रूपकम् । धनुषो हरिलोहितत्वेन विचित्ररूपरशनासाम्यम् । तथा च घने गते तदनुगामिन्यास्तल्लक्ष्म्या अपि हठादपसरन्त्या मेखलास्खलनमिति भावः । पुनः कीदृशम् । ऋतुर्वर्षासमयः स एव मादकत्वान्मदनस्तदर्धचन्द्रबाणस्य वक्त्रं मुखम् । तस्य धनुराकारत्वात् । ऋतुमदनबाणपात्रं वा । ऋतोर्मदनस्य बाणपात्रं तूणोरः । ऋतुमतनवाज्ञापत्रं वा । ऋतोर्वर्षाकालस्य मते संमने नवमाज्ञापत्रम् । आज्ञालिखनमित्यर्थः । वर्षतोरेव राजायमानत्वात् । ऋतुमतनवातपत्रं वा । वर्षतो राज्ञ इव मतं समतं नवमातपत्रं छत्रम् । वस्तुतस्तु—ऋतुमदनपानपात्रम् । मायतीत्यर्थे ल्युट् । ऋतुरेव मदनो मत्तस्तस्य पानपात्रं चयकः । तथा च मत्तेन तेन जगदेव मादितमिति भावः । एवं नभ एव मन्दारो वृक्षविशेषस्तस्य नवं केसरम् । वक्रलोहितत्वात् ॥

पुनस्तदेवाह—

धुअमेहमहुअराओ घणसमआअड्ढिओणअविमुक्काओ ।

णहपाअवसाहाओ णिअअट्ठाणं व पडिगआओ दिसाओ ॥ १९ ॥

[धुतमेघमधुकरा घनसमयाकृष्टावनतविमुक्ताः ।

नभःपादपशाखा निजकस्थानमिव प्रतिगता दिशः ॥]

दिशो निजकस्थानमिव प्रतिगता व्याघुष्य पूर्वस्थानं गता इवेत्युत्प्रेक्षा । किंभूताः । नभ एव पादपस्तस्य शाखा इति रूपकम् । पुनः किंभूताः । धुता इतस्ततो गता मेघा एव मधुकरा याभ्यस्ताः । एवं घनसमयो वर्षर्तुस्तेनाकृष्टा अथावनता अथ विमुक्ताः । तथा च वर्षर्तोरुपक्रमे दिशो मेघसंभारेणाकृष्टा निकटवर्तिन्य इव, मध्ये गगनदिग्भ्यापिमेघबाहुल्येनावनता अधो वर्तुलीकृता इव, वर्षान्ते मेघापगमेन विमुक्ताः प्रसारिण्य इव ज्ञाता इति भावः । शरदि तथाभूतमेघसंबन्धस्त्यक्त इति तात्पर्यम् । अन्या अपि पादपशाखाः केनचित्प्रथममाकृष्यन्ते पश्चादवनमप्य विमुच्यन्ते तदानीमुपदेन धुता इतस्ततः संचारिणो मेघतुल्या मधुकरा याभ्यस्तथाभूता भवन्ति । स्थितिस्थापकसंस्कारेण च निजकस्थानमेव प्रतिगच्छन्तीति ध्वनिः । यद्वा 'दिश अति-सर्जने' [इति] धातुमहिम्ना दिश्यन्तेऽतिसर्ज्यन्त उपदिश्यन्ते वा सुरतकार्याण्याभिरिति दिशः प्राद्याह्नास्ता निजकस्थानं प्रति गताः शरदि रात्रौ नायकमभिमन्य प्रभाते स्वस्वं गृहं गता इत्यर्थः । कीदृशः । धुता विपर्यासिता मेघा बुद्धिर्येन तद्भुतमेघं मधु । तत्करो यासां ताः । पीतावशिष्टं मधु करे कृत्वा प्रतिनिवर्तन्त इत्यभिसारिकासंप्रदायः । ता अपि घनो निविडः समयः संकेतो यस्य तादृशेन घनं यथा स्यादेवं समदेन मदसहितेन वा नायकेन संभोगार्थमाकृष्टाः कराम्भ्यामङ्गमानोतास्तदुत्तरमवनमिता उपमर्द-

विषयीकृता अथोपभोगानन्तरं विमुक्तास्त्यक्ताः । एवमिवशब्दस्याकर्षणान्नखपातप्रसाधा
इव नखपातो नखक्षतं तदेव प्रसाधा प्रसाधनमिव यासां ताः । तथा च नखक्षतालं-
कृता इवेत्यर्थः ॥

अथ दिवसमाह—

अहिणवणिद्वालोआ उद्देशासारदीसमाणजललवा ।

णिम्माअमज्जनसुहा दग्गसुआअच्छविं वहन्ति व दिअहा॥२०॥

[अभिनवमृगधालोका उद्देशासारदृश्यमानजललवाः ।

निर्मितमज्जनसुखा दग्गुष्कच्छविं वहन्तीव दिवसाः ॥]

दिवसा ईषच्छुष्कच्छविं वहन्ति धारयन्ति । वसुआशब्दः शुष्कवाची । कीदृशाः ।
मृगध आलोको रवितेजो येषु ते । आकस्मिकमेघापायादालोकानामभिनवचैक्यप्र-
तिभासनात् । एवं चोद्देश एकदेशस्तत्रासारो वेगवर्णनं तेन दृश्यमाना जलखण्डा यत्र ।
अत्रोत्प्रेक्षते—निर्मितं मज्जनसुखमर्थाजलेषु यैस्ते कृतमज्जना इव । तथा च शरदि वा-
सो कदाचिद्वर्णनं कदाचिन्नेत्येकदेशे जलसंवन्धः परत्र शुष्कता । अत एव कृतमज्जना
इवेत्युक्तम् । अन्येऽपि कृतमज्जनाः मृगध आलोको दर्शनं येषां तथाविधा दग्गुष्कता-
दशायां क्वचित्क्वचिदृश्यमानजलविन्दवश्च भवन्ति । 'आसारः स्यात्प्रसरणे वेगाद्वर्ण-
सुहृद्वले' इति कोषः ॥

भगवदुत्थानमाह—

सुहसंमाणिअणिदो विरहालुह्मिअसमुददिण्णुकण्ठो ।

असुवन्तो वि विवुद्धो पढमविवुद्धसिरिसेविओ महुमहणो ॥ २१ ॥

[सुखसंमानितनिद्रो विरहस्पृष्टसमुद्रदत्तोत्कण्ठः ।

अस्वपन्नपि विवुद्धः प्रथमविवुद्धश्रीसेवितो मधुमथनः ॥]

मधुमथनो विवुद्ध उल्लिखितः । उत्थानिकादशी बभूवेत्यर्थः । अस्वपन्नपि निद्रामलभ-
मानोऽपि । देवानामस्वप्रत्वात् । अतः सुखं यथा स्यादेवं संमानिता आहता निद्रा येन
तादृक् । आलस्यादिना निद्राया आदरमात्रं न तु पारमार्थिकत्वमपीति भावः । पुनः
कीदृक् । विरहस्पृष्टाय समुद्राय दत्ता उत्कण्ठा येन तादृक् । जागरणोत्तरं परमेश्वरस्या-
न्यत्र गमनशङ्कया विरहिणः समुद्रस्य कदा पुनरयमत्रायास्यति लक्ष्म्या च समं मदङ्गे
शयिष्यत इत्युत्कण्ठादानं तदानीमेवेति सुभगत्वमुक्तम् । एवं प्रथमविवुद्धया श्रिया
चरणसंवाहनादिना सेवितः । पञ्चम्यामेव लक्ष्म्युत्थानात् । अथ च नारायणे जाग्रति
मधुमथनो रामरूपो विवुद्धः । तदात्मकत्वात् । वर्षामेघापगमे लब्धचेशो बभूवेत्यर्थः ।
कीदृक् । विरहवैकल्यानास्तत्रापि निद्रामनासादयन्नपि । एवं च विरहस्पृष्टश्चासौ समुद्रेण
मुद्रासहितेन हनूमता दत्ता उत्कण्ठा यस्मै तादृशश्च । जानकीवियोगिनोऽभिज्ञानमुद्रा-

मादाय गतं हनूमन्तं प्रति जानकीवार्तालाभायोत्पत्तेरित्यर्थः । एवं प्रथमोद्बुद्धया श्रिया कान्त्या सेवित आश्रितः । शरदागमेनाग्रिमव्यापारं प्रति साध्यवसायत्वेन मुखादिश्री-
समृद्धेरिति भावः ॥

तारामाह—

सोहइ विसुद्धकिरणो गअणसमुद्धम्मि रअणिवेलालग्गो ।

तारामुत्तावअरो फुडविहडिअमेहसिप्पिसंपुडमुक्को ॥ २२ ॥

[शोभते विशुद्धकिरणो गगनसमुद्रे रजनिवेलालग्नः ।

तारामुक्ताप्रकरः स्फुटविघटितमेघशक्तिसंपुटमुक्तः ॥]

गगनरूपे समुद्रे तारारूपमुक्ताप्रकरः शोभते । कीदृक् । विशुद्धः शुभ्रः किरणो यस्य तथा । एवं रजनिरेव वेला तीरं तत्र लग्नः । शर्वरीसमयलग्न इत्यादि । एवं स्फुटं यथा स्यात्तथा विघटिता ये मेघास्त एव शक्तिसंपुटास्तेभ्यो मुक्त इत्यस्वतः प्रकीर्णः । शरादि मेघानां नानाखण्डत्वेन शुभ्रतया च विघटितशक्तिसाम्यम् । अन्यत्रापि समुद्रे शक्ति-
मुक्ता विशुद्धचाकचक्या मुक्तास्तीरलग्ना दीप्यन्त इति सर्वत्र रूपकम् ॥

शरत्प्रीतिमाह—

सत्तच्छआणं गन्धो लग्गइ हिअए खलइ कलम्बामोओ ।

कलहंसाणं कलरओ ठाइ ण संठाइ परिणअं सिहिविरुअम् ॥ २३ ॥

[सत्तच्छदानां गन्धो लगति हृदये स्खलति कदम्बामोदः ।

कलहंसानां कलरवस्तिष्ठति न संतिष्ठते परिणतं शिखिविरुतम् ॥]

सत्तच्छदानां गन्धो हृदये लगति मनोहारीभवति । सामयिकत्वात् । कदम्बामोदः स्खलति हृदयप्राप्तो न भवति । असामयिकत्वादित्यर्थः । लगत्यपूर्वत्वादित्यनः संबध्यते । स्खलत्यतिपरिचितत्वादस्वकालारमणीयत्वाच्च संबद्धोऽपि न स्वदत इति भावः । एवं कलहंसानां कलरवो हृदये तिष्ठति । सामयिकत्वादेव । न संतिष्ठते शिखिनां विरुत ध्वनिः । असामयिकत्वादेवेत्यर्थः । अनवस्थाने हेतुमाह—परिणतं विरमम् । कदम्बामोदेऽपीदं विभक्तिविपरिणामेन योज्यम् । तथा च परिणामप्राप्तं सर्वमेव स्खलति न संतिष्ठते चेति ध्वनिः । समयजं सर्वमेव मनोहरमिति तात्पर्यम् ॥

पुनरपि सिंहावलोकितेनेन्द्रधनुराह—

पीणपओहरलग्गं दिसाणं पवसन्तजलअसमअविइण्णम् ।

सोहग्गपढमइण्हं पम्माअइ सरसणहवअं इन्द्रधणुम् ॥ २४ ॥

[पीनपयोधरलग्नं दिशां प्रवसज्जलदसमयवित्तीर्णम् ।

सौभाग्यप्रथमचिह्नं प्रम्लायति सरसनखपदमिन्द्रधनुः ॥]

इन्द्रधनुरेव सरसं तात्कालिकं नखपदमिति रूपकम् । प्रम्लायति प्रकर्षेण म्लानि-
माप्नोति । विगलतीति यावत् । सरसत्वेन लौहित्यान्नखपदस्येन्द्रधनुस्तौल्यम् । कीट-
शम् । दिक्षु पीनो यः पयोधरो मेघस्तत्र लग्नम् । पुनः कीटक् । प्रवसता गच्छता जल-
दकालेन वितीर्णं दत्तम् । सौभाग्यस्य सौन्दर्यस्य प्रथमं चिह्नं लक्षणम् । तथा च प्रावृषि
दिशां मांसलमेघलमेन्द्रधनुषा सौन्दर्यमासीत् । अथ शरदि यथायथा मेघापगमस्तथा
तथा तदविनाभावेन तदप्यपगतमिति भावः । नखक्षतमपि दिशां प्रांदाङ्गनानां पीनस्त-
नलग्नं सत्क्रमेण म्लायति । नखक्षतं कीटक् । प्रवसता प्रवासशीलेन कामचेष्टया जलं
जाह्न्यं ददातीति व्युत्पत्त्या जलदेन नायकेन समये प्रस्थानकाले वितीर्णं दत्तम् । अत
एव सौभाग्यस्यानुरागस्य प्रथमं ज्ञापकम् । वर्षासु गृहे स्थित्वा शरदि प्रवासीभवता
नायकेन प्रियास्तने सततस्मरणाय नखक्षतं कृत्वा गम्यत इति कामशास्त्रम् ॥

चन्द्रमण्डलमाह—

पञ्जत्तसलिलधौए दूरालोकन्तणिम्मले गअणअले ।

अच्चासण्णं व ठिअं विमुक्कपरभाअपाअडं ससिविम्बम् ॥ २५ ॥

[पर्याप्तसलिलधौते दूरालोक्यमाननिर्मले गगनतले ।

अत्यासन्नमिव स्थितं विमुक्तपरभागप्रकटं शशिविम्बम् ॥]

गगने शशिविम्बमतिनिकटवर्तीव स्थितम् । किंभूतम् । विमुक्तः परभागोऽन्यभागो
मेघादिसंवन्धस्तेन प्रकटमतिव्यक्तम् । गगने कीटशि । पर्याप्तं बहुतरं यत्सलिलं वर्ष-
तुसंभवं तेन धौते प्रक्षालिते । एवं दूरादालोक्यमानं सन्निर्मलं यत्तादृशि । अयं भावः—
यथा वज्रादौ क्षालिते मालिन्यापगमेन स्थितं रूपान्तरवद्भूयं स्फुटं प्रकाशते तथा शृ-
ष्टिजलक्षालिते वियति मेघरूपमालिन्यापगमादत्युज्ज्वले तथा स्वभावतः स्वच्छश्या-
मले धवलं विधुमण्डलमतिप्रकटमालोकितं लोकैः । तदुक्तं श्रीहर्षेण—‘सिते हि जायेत
शितेः सुलक्ष्यता’ इति । वस्तुतस्तु विशब्दस्याभाववाचिनया विमुक्तोऽत्यक्तः परभागो-
ऽन्यतः शोभा नीलाकाशकृतकान्तिविशेषस्तेन प्रकटं शुभ्रत्वादित्युन्नयामः । अत्रोत्प्रेक्षा ॥

हंसागमनमाह—

चिरआलपडिणिउत्तं दिसासु घोलन्तकुमुअरअवेहविअम् ।

भमइ अलद्धासाअं कमलाअरदंसणूसुअं हंसउलम् ॥ २६ ॥

[चिरकालप्रतिनिवृत्तं दिक्षु घूर्णमानकुमुदरजोविलिप्तम् ।

भ्रमत्यलब्धास्वादं कमलाकरदर्शनोत्सुकं हंसकुलम् ॥]

दिक्षु हंसानां कुलं समूहो भ्रमति घूर्णते । किंभूतम् । चिरकालेन परावृत्तम् । प्रा-
वृषि मानसं गता हंसः । अदि पुनरागताः कुत्र कमनीये जलाशये स्थातव्यमित्युल्लासे-
नाभित उद्भयन्त इत्यर्थः । एवं घूर्णमानैर्निशि मन्दानिलप्रेरितैः कुमुदरजोभिर्विलिप्तम् ।

सरसि सरसि स्थितेरित्यर्थात् । एवमलब्ध आस्वादस्तृप्तिर्येन तथा । अग्रिमाग्रिमवासनया कचिदपि स्थिर्याभावात् । अलब्धाशाकं वा । अलब्धा आशा आकाङ्क्षा येन तत्तथा । नानासरःसौभाग्यसौकर्येणैकत्र मनोवृत्त्यभावात् । एवं कमलाकरस्याभिप्रेतसरसो दर्शने उत्सुकम् । वस्तुतस्तु निशि कुमुदाकरे कुमुदसौभाग्यसौकर्येण कुमुदवनवासमनुभूय तदुपम-
देन तत्परागानुलिप्तं सत्प्रभाते कमलाकरस्य कमलाधिष्ठानसरसो दिदक्षया भ्रमति । तदुक्त-
मलब्धास्वादम् । कुमुदकोषभोजनजन्यतृप्तावपि कमलकोषभोजनजन्यतृप्त्यर्थित्वादित्यु-
पयामः । ध्वनिपक्षे हंसः संन्यासिविशेषस्तत्कुलं भ्रमति । कीदृक् । चिरकालेन वर्षतो
कचिदप्युषित्वा शरदि प्रतिनिवृत्तं पूर्वस्थानमागतम् । दिक्षु घूर्णमानम् । कौ पृथिव्यां
मोदते कुमुदं तद्रजस्तेन विलिप्तम् । धूलीधूसरमित्यर्थः । यद्वा दिक्षु घूर्णमानं सत्कु-
त्सिता मुत्प्रीतिर्यस्मादेतादृशो यो रजोगुणस्तेन वेलितं प्रेरितम् । रजोगुणमाहेम्ना भ-
क्ष्याद्यार्थितया भ्रमतीति भावः । एवमलब्ध अशाकः शाकभिन्नो येन तत् । अत एव
कमलाया लक्ष्म्या आकरस्य धनिकस्य दर्शने भोजनार्थितयोत्कण्ठितम् । तथा च स्व-
प्रयुक्त्या शाकमात्रलाभादतृप्ताः संन्यामिनः समीहितभिक्षार्थितया धनिकमन्विष्य-
न्तीति भावः ॥

अहोरात्रशोभामाह—

चन्द्रावधवल्लो फुरन्तदिसरत्नान्तरितसोहाओ ।

सौम्ये सरअस्स उरे मुक्तावलिविभ्रमं वहन्ति निशाओ ॥ २७ ॥

[चन्द्रातपधवलाः स्फुरदिवसरत्नान्तरितशोभाः ।

सौम्ये शरद उरसि मुक्तावलिविभ्रमं वहन्ति निशाः ॥]

निशाः सौम्ये रमणीये शरद उरसि मुक्तावलिविभ्रमं वहन्ति । मुक्ताहारायन्त इ-
त्यर्थः । हारताल्यमाह—किंभूताः । चन्द्रातपेन ज्योत्स्नया धवलाः । स्फुरन्मेधादि-
शून्यतया दीप्यमानं दिवसमेव रत्नं पुष्परागादिकं पिञ्जरत्वात्तैरन्तरिता व्यवहिताः
शोभा यासां ताः । स्फुरता दिवसरत्नेनादित्येनान्तरिता शोभा यासामिति ध्वन्यर्थः ।
दिवरूपरत्नान्तरप्राप्तशोभा इति वा । इतच् । अन्यस्या अपि नायिकाया उरस्यन्तरा-
न्तरा रत्नान्तरविशिष्टो हारः शोभते । शरदस्तु निशादिवसरूपरत्नघटितो हारोऽभूदिति
निगर्वः । सरअस्य सरतस्य रतासक्तस्य पुरुषस्योरसि या मुक्तावलिस्तस्या विशिष्टभ्रमं
धारयन्ति निशा इत्यपि केचिद्व्याचक्षते ॥

कमलमाह—

भमररुअदिण्णसण्णं घणरोहविमुक्कदिणअरअरालिदुम् ।

फरिससुहाअन्तं विअ पडिबुज्झइ जलणिहिच्चणालं णलिणम् ॥ २८ ॥

[भ्रमररुतदत्तसंज्ञं घनरोधविमुक्तदिनकरकराश्लिष्टम् ।

स्पर्शसुखायमानमिव प्रतिबुध्यते जलनिहितनालं नलिनम् ॥]

जले सरोवरादिपयसि निहितं नालं येन । शरदीयजलापगमात् । तादृशं नलिनं प्रतिबुध्यते विकसति । प्रभात इत्यर्थात् । भ्रमरै रुतेन दत्ता संज्ञा संकेतो यस्मै तादृशमिव । कुमुदवनस्य मुद्रितत्वात्कमलमधुतृणया भ्रमरैः शब्दव्याजाजागृहि जागृहीत्युक्तमिवेत्यर्थः । घनो मेघस्तदवरोधविमुक्ता ये दिनकरस्य करास्तैराश्लिष्टं स्पृष्टम् । अन्योऽपि निद्राणः केनचिद्रुतेन शब्देन दत्ता संज्ञा अमुक, जागृहीत्यादिरूपा यस्मै तथाभूतः करतलपरामृष्यमाणश्च तत्स्पर्शसुखं लब्ध्वा जागर्ति । जले जाड्ये निहिता नाला नाड्यो यस्य तादृशो भवति । निद्रया जडोक्तकलेवरत्वादित्यभिप्रायः । अत्र केचित्—‘अन्योऽपि दुर्गतो घनरोधविमुक्तो दैन्यकरः करस्पृष्टश्चेति घनरोधविमुक्तदिनकरकराश्लिष्टः सन् करो राजप्राणद्रम्भादिस्तत्स्पृष्टस्तदुत्तरं जडेन मूर्खेण निहितो नालो बन्धनरज्जुर्यस्मिन्नित्यंभूतश्च दैन्यं त्यागार्थं क्लेशं तत्करश्च मूर्खनिहितबन्धनदारब्धेन मूर्छितत्वाद्धनावरोधाद्विमुक्तो भवति प्राणपीडाशङ्कया त्यज्यते । तदवस्थायां भ्रमरेण निजभृत्यप्रेषितदूतेन जिज्ञासुतया दत्तसंज्ञः संज्ञया किञ्चिद्बोध्यमानः प्रतिबुध्यतेऽवगच्छति’ इति ध्वन्यर्थमाहुः । अपरे तु—‘भ्रमरेण विदग्धमित्रेण रुतेन दत्तसंज्ञो निशि निरुद्ध एव प्रभाते त्यक्तनिरोधो दिने संचारीति दिनचरः कराश्लिष्टः प्रतिबुध्यते’ इति व्याचक्षते ॥

हंसध्वनिमाह—

मम्महधनुणिग्धोसो कमलवणकखलिअलच्छिणेउरसहो ।

सुव्वइ कलहंसरओ महुअरिवाहित्तणलिणिपडिसंलाओ ॥ २९ ॥

[मन्मथधनुर्निर्घोषः कमलवनस्खलितलक्ष्मीनूपुरशब्दः ।

श्रूयते कलहंसरवो मधुकरीव्याहृतनलिनीप्रतिसंलापः ॥]

कलहंसानां रवः श्रूयते । नक्तमित्यर्थात् । कलो हंसरव इति वा । कीदृक् । मन्मथधनुषो निर्घोषशृङ्गारः । मादकत्वात् । ज्योत्स्नाधवलायां रजन्यां विश्वमेव जेतव्यमिति धनुषशृङ्गारः । एवं कमलवनात्स्खलिताया लक्ष्म्या नूपुरनादः । तथा च रात्रौ संकुचत्कमलवनमुपद्रुतं परित्यजन्त्या हठात्संचारः स्खलने बीजम् । तथा निमीलनरूपविपदशायां मधुकरीभिर्य्याहताया नलिनि, कासि किं करोषीत्येवं पृथाया नलिन्या इहास्मि संनिहिता भवतेत्येवंरूपः प्रतिसंलापः प्रत्युत्तरम् । लोकेऽप्येको विपद्रस्तं वादयति स पुनः प्रत्युरयतीति । दिवातनध्वनिपक्षे तु व्याख्या—कीदृक्कलहंसरवः । मदनधनुर्ध्वनिस्तथाभूतलक्ष्मीनूपुरशब्दश्च । अत्र पक्षे कमलमुन्निद्रमुद्गीक्ष्य निजावासप्रहणायोद्धासेन हठाद्रजनं स्खलने बीजम् । मधुकरीभिर्नलिनि, जागर्ति मया मधुपानमागत्य कर्तव्यं न वेति पृथाया नलिन्या मधुकरि, जागर्ति मधु समागत्य पीयतामिन्येवंरूपः प्रतिसंलाप इति पक्षः न्यऽपि रूपकम् ॥

नलिनीमाह—

खुडिडप्पइअमुणालं दहूण पिअं व सिढिलवलअं णलिणिम् ।

महुअरिमहुरुल्लावं महुमअतम्भं मुहं व घेप्पइ कमलम् ॥ ३० ॥

[खण्डितोत्पाटितमृणालं दृष्ट्वा प्रियामिव शिथिलवल्यां नलिनीम् ।

मधुकरीमधुरोल्हापं मधुमयाताम्रं मुखमिव गृह्यते कमलम् ॥]

कमलं गृह्यते हस्तेनादीयते । लोकैरित्यर्थात् । अत्रोत्प्रेक्षते—खण्डितमयोत्पाटित-
मुत्थापितं मृणालं यस्यास्तां नलिनीं शिथिला रतिकालीनकारपरामर्शेन विपर्यस्ता व-
ल्या यस्यास्तां प्रियामिव दृष्ट्वा । अयं भावः—शरदि लोका जलन्यूनतायां कमलमृ-
णालाद्यवचिन्वन्ति । तत्रोत्पाटितमृणाले विलुलितवलयभ्रमेण पद्मिन्यां पद्मिनीबुद्ध्या
पद्ममपि मुखधिषणया चुम्बनाद्यर्थमिवाकृष्टवन्तः । कीदृकमलम् । मधुमयमन एवाता-
म्रम् । एवं मधुकरीणां मधुर उल्हापो यत्र तत्तथा । कमलोपमर्देन मधुकरादिध्वनिसंभ-
वात् । मुखमपि मधुमदेनाताम्रमोषशोहितं मधुकरीवन्मधुर उल्हापो यत्र (तादृशं च) ।
चुम्बनादिसमये मधुकरादिध्वनिकरणात् । तदुक्तम्—‘हारीतपारावतकोकिलादिनादं
विदध्यात्सुरतावतारे’ इति । केचित्तु—‘नलिनीं प्रियामिव दृष्ट्वा कमलं मुखमिव गृह्यते
शायते लोकैरिति सर्वमन्यत्तुल्यम्’ इत्याहुः ॥

पवनमाह—

पज्जत्तकमलगन्धो महुतण्णाओसरन्तणवकुमुअरओ ।

भमिरभमरोअइव्वो संचरइ सदाणसीअरो वणवाओ ॥ ३१ ॥

[पर्याप्तकमलगन्धो मध्वार्द्रापसरन्नवकुमुदरजाः ।

भ्रमद्भ्रमरोपजीव्यः संचरति सदानशीकरो वनवातः ॥]

दानशीकरसहितो वनपवनः संचरति । करिणामुत्सर्गतः शरदि मदोद्भेद इति प्र-
सिद्धिः । कीदृक् । चिरनिरुद्धस्यैकत्र संचितस्याकस्मिन्नवहिर्भावे बाहुल्यात्पर्याप्तः परि-
पूर्णः कमलगन्धो यत्र । एवं विकासप्रकर्षेण मधुप्रकर्षादार्द्रं सदपसरत्पवनसंबन्धादधः
स्खलन्नवं कुमुदरजो यत्र । तथा च वायोरुपःकालीनत्वात्कमलकुमुदयोर्मुकुलरूपयोग-
न्धस्य रजमश्च संबन्ध इति भावः । पुनः कीदृक् । कमलकुमुदमदगजादिजिज्ञासया
भ्रमणशीलानां भ्रमराणामुपजीव्यो गन्धरजोमदलोभात्सेव्यः । कमलकुमुदमदसंबन्धा-
त्सीरभम् । मधुमदवनसरःसंबन्धान्छेद्यम् । सामयिकत्वाच्च मान्यम् । एवं संध्याकाली-
नत्वेऽपि । ‘तण्णापसरन्न’ इति पाठे आर्द्रपसरदित्यर्थः ॥

पुनर्नलिनीमाह—

कण्टइअणूमिअङ्गी भोअत्थोओसरन्तमुद्धसहावा ।

रइअरचुम्बिज्जन्नं ण णिअसेइ णलिणी मुहं विअ कमलम् ॥ ३२ ॥

[कण्टकितगोपिताङ्गी स्तोकस्तोकापसरन्मुग्धस्वभावा ।

रविकरचुम्ब्यमानं न निवर्तयति नलिनी मुखमिव कमलम् ॥]

नलिनी कमलं न निवर्तयत्यूर्ध्वं प्रापयति । प्रकाशयतीति यावत् । कीदृशम् । रवि-
करेण चुम्ब्यमानं संबध्यमानम् । प्रभातवशात् । नलिनी कीदृशी । कण्टकितं जातक-
ण्टकं गोपितं जलान्तःस्थापितमङ्गं नालो यथा । जलस्य किञ्चिन्न्यूनतया नालं पयसि
नभसि कमलमिति भावः । पुनः कीदृशी । स्तोकस्तोकमीषदीपदपसरन्मुग्धस्वभावः
कलिकाभावो यस्याः । क्रमेण विकासादिति भावः । उत्प्रेक्षते—मुखमिव । यथा प-
द्मिनी नायिका रतिकरो नायकस्तेन चुम्ब्यमानं, रविणः संगमकाले कृतशब्दविशेषस्य
नायकस्य करेण चुम्ब्यमानं वा मुखं न निवर्तयति किं तु संमुखमेव स्थापयति तथेय-
मपोत्यर्थः । सापि कीदृशी । कण्टकितं रोमाञ्चितं भावोदयात्, अथ च गोपितं लज्जया
सिचयाञ्जलेनावृतमङ्गं हृदयादि यथा । एवं स्तोकस्तोकं क्रमेणापसरन्मुग्धस्वभावो
यावत् लज्जा वा यस्यास्तथाभूता । यथायथा नायकविस्मयस्तथातथा लज्जाविगम
इति भावः ॥

पुनर्भ्रमरमाह—

परिघोलन्तकखलिभं सप्तच्छदकुसुमधवलरेणुकखड्गम् ।

उष्णसह दानपङ्कं मुहूर्तगजकर्णचामरं भ्रमरकुलम् ॥ ३३ ॥

[परिघूर्णमानस्खलितं सप्तच्छदकुसुमधवलरेणूत्खचितम् ।

उत्प्रोञ्छति दानपङ्कं मुहूर्तगजकर्णचामरं भ्रमरकुलम् ॥]

मुहूर्तं व्याप्य गजस्य कर्णचामरं भ्रमरकुलं दानपङ्कमर्थाद्रजस्यैवोत्प्रोञ्छति उड्डयन-
प्रयत्नेनोर्ध्वं प्रोञ्छति । दानपङ्कशतानन्तरमुड्डयनासंभवान्मुहूर्तमित्युक्तम् । कीदृशं भ्रम-
रकुलम् । परिघूर्णमानं सत्स्खलितम् । प्रथमं गण्डयोरुपरि भ्रमित्रा पतितमित्यर्थः ।
चामरमपि परिघूर्णमानं सत्स्खलितं भवति । पुनः कीदृक् । सप्तच्छदकुसुमानां धवल-
रेणुभिरुत्खचितम् । अत एव श्वेत्याचामरतौल्यम् । तथा च सप्तच्छदकुसुमेभ्यो दानस्य
पङ्कीभावान्माभुर्यमधिगत्यागतमिति भावः ॥

अथ रामस्य विरहावस्थामाह—

इह प्रहसिअकुमुअसरे भडिमुहपङ्कअविरुद्धचन्द्रालोए ।

जाण फुरन्ततारे लच्छिसअंगाहणवपओसे सरण ॥ ३४ ॥

[इति प्रहसितकुमुदसरसि भटीमुखपङ्कजविरुद्धचन्द्रालोकायाम् ।

जातायां स्फुरत्तारायां लक्ष्मीस्वयंग्राहनवप्रदोषे शरदि ॥]

रामस्य क्षीणापि तनुः क्षीयत इत्युत्तरस्कन्धकेनान्वयः । सीताया विश्लेषाद्वार्तानुपल-
म्भाच्च । कस्यां सत्याम् । इत्युक्तप्रकारेण शरदि जातायाम् । किंरूपायाम् । लक्ष्म्याः

स्वयंप्राहस्तस्य नवप्रदोषे रजनीमुख इति रूपकम् । शरत्पक्षे लक्ष्मी रिपुराजध्रोस्तस्या स्वयंप्राहोऽतिक्रम्य प्रदणम् । प्रदोषपक्षे लक्ष्मीर्नायिका तस्याः स्वयंप्राहो विवाहविशेषः । तस्य प्रदोषकर्तव्यत्वादित्यवसेयम् । शरदि किंभूतायाम् । प्रहसितं विकसितं कुमुदं यत्र तादृक्सरो यत्र तस्याम् । एवं भटी शूरवधूस्तन्मुखकमलस्य विरुद्धो मालिन्यहेतुश्चन्द्रस्यालोको ज्योत्स्ना दर्शनं वा यस्याम् । शरदि शूराणां रणयात्रया तद्वधूनां विरहोद्रेकादिति भावः । एवं स्फुरन्त्यस्तारा यस्यां तस्याम् । प्रदोषेऽपि कोदाश । प्रहसितकुमुदसरसि भटीमुखतुल्यं यत्पद्मजं तद्विरुद्धचन्द्रालोके स्फुरत्तारे चेति योज्यम् । केचित्तु—‘शरदि कथंभूतायाम् । प्रहसितस्य कुमुदनाम्नो वानरस्य स्वरः शब्दविशेषो यत्र तथा प्रहसितकुमुदस्वरायाम् । एवं भटी राक्षसवधूस्तन्मुखपद्मजविरुद्धश्चन्द्रस्य रामचन्द्रस्यालोको दर्शनं तेजो वा यत्र तथा तद्विरुद्धचन्द्रालोकायाम् । स्फुरन्ती तारा सुग्रीववधूर्यत्र । तारो वानरविशेषो वा । लक्ष्मीः सीता तत्स्वयंप्राहस्य प्रदोषे’ इति व्याचक्षते ॥

छिज्जइ झिण्णावि तणू अट्ठिअवाहं पुणो परुण्णं व मुहम् ।

रामस्स अईसन्ते आशाबन्धे व्व चिरगण हणुमन्ते ॥ ३५ ॥

(जुग्गअम्)

[क्षीयते क्षीणापि तनुरास्थितबाष्पं पुनः प्ररुदितमिव मुखम् ।

रामस्यादृश्यमाने आशाबन्ध इव चिरगते हनूमति ॥]

(युग्मकम्)

एवमास्थितो बाष्पो यत्रैवं सत्पुनः प्ररुदितमिव मुखम् । रोदनोन्मुस्रमित्यर्थः । अतिरोदनेन बाष्पशून्यतायामपि दैन्योद्रेकादिति भावः । धीरोदात्तत्वाद्वा । कस्मिन्सति । चिरगते हनूमत्यदृश्यमाने सति । कस्मिन्निव । आशाबन्ध इव । सीतां प्रति पुनः प्राप्तिप्रत्याशाबन्धोऽप्यदृश्यमान इत्यर्थः । तथा च यथा सीताप्राप्त्याशाबन्धो न दृश्यते तथा हनूमानपि न दृश्यत इति चिन्ताधिक्यादियमवस्थाभूदिति भावः । सहोपमा । यद्वा हनूमति कथंभूते । सीतां प्रत्याशाबन्ध इव । सीताप्राप्त्याशाबन्धस्य हनूमदागमनावधिकत्वादिति भावः । यद्वा परुण्णं व प्ररुदितं वा । पुनः प्ररुदितं चेत्यर्थः । वा-शब्दः समुच्ये ॥

अयं हनूमदागमनमाह—

णवरि अ जहासमत्थिअणिव्वत्तिअक्कज्जणिव्वलन्तच्छाअम् ।

पेच्छइ मारुअतणअं मणोरहं चेअ चिन्तिअसुहोवणअम् ॥ ३६ ॥

[अनन्तरं च यथासमर्थितनिर्वर्तितकार्यनिर्वलच्छायम् ।

प्रेक्षते मारुततनयं मनोरथमेव चिन्तितसुखोपनतम् ॥]

णवरणवरिकेवलानन्तर्ये । एतदनन्तरं च स रामो मारुततनयं हनूमन्तं प्रेक्षते । कीदृशम् । यथा समर्थितं रामेण यथाध्यवसितं तथा निर्वर्तितं निष्पादितं यत्कार्यं सीतावार्ताहरणादि तेन निर्वलन्ती इतरवानरापेक्षया पृथग्भवन्ती छाया मुखादिकान्तिर्यस्य तम् । दूतस्य मुखश्रीरेव सदसन्निवेदयतीति मुखश्रीसत्त्वासत्त्वाभ्यां कार्यसिद्ध्यसिद्ध्यनुमित्तया तद्दर्शनं कृतवानिति भावः । पुनः कीदृशम् । चिन्तितः स्मृतः सन्सुखायोपनतस्तम् । चिन्तितः सन्यः समागच्छति स कार्यसिद्धिशंसितया सुखदो भवति । तदुक्तम्—‘अध्याक्षेपो भविष्यन्त्याः कार्यसिद्धेर्हि लक्षणम्’ इति । पुनः कीदृशमेव । मनोरथमेव मनोरथस्वरूपमेव । सोऽपि चिन्तितः सन्सुखायोपनत उपगतो भवति । मनोरथेन सुखं लभ्यत इत्यर्थः ॥

अथ हनूमच्चेष्टामाह—

पढमं विअ मारुइणा हरिसभरिज्जन्तलोअणेण मुहेण ।

जणअतणआपउत्ती पच्छा वाआइ णिरवसेसं सिट्ठा ॥ ३७ ॥

[प्रथममेव मारुतिना हर्षभ्रियमाणलोचनेन मुखेन ।

जनकतनयाप्रवृत्तिः पश्चाद्वाचा निरवशेषं शिष्टा ॥]

धीरोदात्तस्य जिज्ञासो रामस्य प्रेक्षणमेतत्प्रश्नार्थकमित्युच्यते क्रमिकवर्णसमुदायरूपवाक्यतदर्थपर्यालोचनापर्यन्तं सीतावृत्तविषयकसंशयेन क्लेशः स्यादस्येति वचनापेक्षया चेष्टयैव हठाद्वार्ताप्रतिपत्तिर्भवेदित्यभिसंधाय परमचतुरेण मारुतिना सीता दृष्टा जीवति चेति वार्ता हर्षसूचकप्रसादविशेषविशिष्टचक्षुर्मुखचमत्कारेण प्रथममेव प्रेक्षणसमकाल एव शिष्टा निरगादि । पश्चात्पुनरस्य सीताकुशलसमधिगमसुस्थस्याकाङ्क्षाक्रमेण गतागतप्रपन्नसंबद्धतदवस्थाकथनपर्यन्तमुक्ता । तथा च मुखदर्शनेन सीता कुशलवती दृष्टा चामुनेति रामस्तरुकां चकारेति भावः ॥

अथ हनूमन्तं प्रति रामव्यापारमाह—

दिट्ठं त्ति ण सदहिअं झीणं त्ति सत्ताहमन्थरं णीससिअम् ।

सोअइ तुमं ति रुण्णं पड्डुणा जिअइ त्ति मारुई उवउट्ठो ॥ ३८ ॥

[दृष्टेति न श्रद्धितं क्षीणेति सत्ताण्यमन्थरं निःश्वसितम् ।

शोचति त्वामिति रुदितं प्रभुणा जीवतीति मारुतिरूपगूढः ॥]

अत्र रामः प्रश्नकर्ता हनूमानुत्तरायिता । तथा च सीता दृष्टेति प्रश्ने दृष्टेत्युत्तरम् । तत्र प्रभुणा रामेण न श्रद्धितं श्रद्धाप्रत्ययो न कृतः । रावणान्तःपुरवार्तिन्या राक्षसीलक्षपरिवृतायाः सीतायाः कथमस्य वानरस्य दर्शनं स्यादिति भावः । कीदृशीत्यवस्थाप्रश्ने क्षीणेत्युत्तरम् । त. राक्षसं मोच्छामं च तन्मन्थरं यथा स्यात् । अथ वा बाष्पोऽश्रु तन्मान्वर्यमहितं यथा स्यादेवं निःश्वसितम् । मद्विक्षेपेण क्षेण्यमस्या गुज्यत एवेति

प्रतीतेन मयि जीवत्येव मत्प्रेयसी ईदृशीमवस्थामयासादित्यन्तःखेदान्निःश्वास इति भावः । तन्मान्धर्यं च तथा कृत्वापि रावणो ध्रियत इत्यन्तर्मन्यूपीडात् । अश्रुपक्षे तु धीरोदात्तत्वात्सदसि तन्निर्गमनिरोधादिति भावः । किं करोतीति प्रश्ने रामो मां विनावने वसन्नेकाकी कीदृक् स्यादिति त्वां शोचतीत्युत्तरम् । तत्र प्रभुणा रुदितम् । निजदुःखमगणयित्वैव मामेव शोचतीत्यहो पातिव्रत्यमस्या राक्षसकरे संदिग्धमिति भावः । कुलकलङ्कशङ्कया धैर्यादप्यश्रुनिरोधो मा भूदिति तात्पर्यम् । शोचतीति लट्प्रत्ययेन सीतावर्तमानत्वमवधृत्य जीवतीति विहाय जीविष्यतीति प्रश्ने जीवतीत्युत्तरम् । तत्र वर्तमानसामीप्यार्थकलट्प्रत्ययमहिम्ना भवदागमनप्रत्याशया मद्बनुद्धारनिबन्धनः कलङ्कः प्रभोर्मा प्रसाहुदिति किञ्चित्कालं प्राणान्धारयति न तु चिरं जीविष्यतीत्यभिप्रायमस्य विदित्वा मारुतिरालिङ्गितः । कियत्कालमेव चेर्जीविष्यति तदा वार्ताज्ञानमेव दुःशक्तमासीदथ तत्प्रत्युद्धारो हठादेव मया करिष्यत इत्युत्साहात् । अथवा यद्ययमसत्यमावेदयति तदा क्षोभतः सकम्पहृदयः स्यादिति जिज्ञासावशात् । यद्वा महत्कार्यमयमकार्षीं तद्धनमस्त्येव न, परिरम्भणेनापि सक्रियतामित्याशयादिति भावः । उत्तरनामायमलंकारः । तथा च वामनः (रुद्रटः)—‘उत्तरवचनश्रवणादुपयनं प्रश्नवचनानाम् । उत्तरमिति तं प्राहुः प्रश्नादप्युत्तरं यत्र ॥’ ‘प्रश्नं विनैव हनुमता दृष्टेत्यादि सीतावृत्तचतुष्टयमुदगारि । तत्र न श्रद्धितमित्यादि रामावस्थाचतुष्टयमुक्तं पूर्वोक्ततत्तदभिप्रायेण’ इत्यपि केचिदाचक्षते । परे तु—‘उत्तरालंकारमहिम्नैव दृष्टेत्युपनायकस्य सुप्रीवस्य प्रश्नः । तस्य तावन्मात्रप्रयोजनकत्वात् । कीदृशीत्यनुनायकस्य लक्ष्मणस्य प्रश्नः । तस्य स्नेहवशादवस्थाजिज्ञासुत्वात् । किं करोतीति नायकस्य रामस्य प्रश्नः । तस्य वल्लभत्वेन वल्लभागताराक्षसोपकल्पितविभीषाहेतुकव्यभिचारशङ्कित्वात् । अत एव त्वामेव शोचतीति कुलक्षीत्वव्यञ्जकमुत्तरम् । जीवतीति नानापरिजनप्रश्नः । तेषां तावन्मात्रोद्देश्यकत्वात् । एषु दृष्टेत्याद्युत्तरेषु प्रभुणा न श्रद्धितमिति संबन्धानामवस्थाचतुष्टयं प्रभोरेव पूर्वोक्ततत्तदभिप्रायेणोक्तम्’ इत्याहुः । इतरे तु—‘हे क्षीणतृद्वाधमन्य, क्षीणा तृट् तृषा येषां ते क्षीणतृषो देवास्तान्वाधन्ते पीडयन्तीति क्षीणतृद्वाधा राक्षसास्तान्मध्मार्ताति क्षीणतृद्वाधमन्येति रामसंबोधनम् । ‘क्षीणतृद्वाधमन्य इति वा । ‘व्यध ताडने’ धात्वनुसारान् । सीता मया दृष्टेति न शब्दहितं शब्दमात्रेण हितमिति न किं त्वर्थेनापि हितम् । सीता मया दृष्ट्वेत्यर्थः । अरण्येशाश्रितं त्वामरण्येशः सुर्मावस्तमाश्रितं त्वां पृथ्वीपतिस्तथाविधो रामः संप्रति मर्कटमाश्रित इति शोचतीति मारुतिनोक्ते प्रभुणा रुदितम् । जीवतीत्युक्ते मारुतिरुपगूढ इत्युक्तिद्वयेऽपि रामस्य रोदनालिङ्गनोपवर्णनं पूर्वोक्ततत्तदभिप्रायद्वयेन’ इति प्रश्नाप्रश्नसाधारणमर्थमुपवर्णयान्चक्रुः । अत्रैव ‘त्वामित्यस्य विशेषणं दृष्टार्तिनशब्दहितं दृष्टा आर्तिर्येषां ते दृष्टार्तयस्तेषु न शब्दहितं किं त्वर्थहितमपि’ इत्यपि वदन्ति ॥

अथ सीतामणिमाह—

चिन्ताहअण्हं मित्र तं च करे खेअणीसहं व णिसण्णम् ।

वेणीबन्धणमइलं सोअकिलन्तं व से पणामेइ मणिम् ॥ ३९ ॥

[चिन्ताहतप्रभमिव तं च करे खेदनिःसहमिव निपण्णम् ।

वेणीबन्धमलिनं शोकक्लाम्यन्तमिवास्य प्रणयति मणिम् ॥]

माहतिरस्य रामस्य तं च मणिं प्रणयति । उपनीतवानित्यर्थः । किंभूतम् । वेणीबन्धने सति मलिनम् । पूर्वं प्रत्यहमेव चिकुरपरिष्कारसमये मार्जनादिनोज्ज्वलमासीत् । संप्रति तदभावाद्विरहिण्या वेणीबन्धः स्थिर इति भावः । मालिन्यमुत्प्रेक्षते—पुनः कीदृशमिव । शोकेन सीताविशेषदुःखेन क्लाम्यन्तमिव । अन्योऽपि विरहक्लान्तो वपुरपरिष्कारेण मालिन्यमासादयतीति भावः । मालिन्यहेतुकं तेजोविरहमप्युत्प्रेक्षते—राक्षसपरिवृता सीता संप्रति किं स्यादित्यादिकया चिन्तया हतप्रभमिव । पुनः कीदृशम् । हनुमतः करे निपण्णं स्थिरम् । स्थैर्यमुत्प्रेक्षते—खेदेन विदूरागमनश्रमेण निःसहमिव । तथा च करे कृत्वा दर्शयामासेति भावः ॥

अथ मणिग्रहणमाह—

सो करअलञ्जलिगओ वाहत्थवअपहओसिहन्तमऊहो ।

णअणेहिं दासरहिणा दिट्ठो पीओ णु पुच्छिओ णु पउत्तिम् ॥४०॥

[स करतलाञ्जलिगतो वाष्पस्तवकप्रहतावसीदन्मयूखः ।

नयनाभ्यां दाशरथिना दृष्टः पीतो नु पृष्ठो नु प्रवृत्तिम् ॥]

स मणिः करतलाद्धनुमत्करात्स्वाञ्जलिगतो रामेण नयनाभ्यां दृष्टः । कीदृक् । आनन्दवाष्पस्तवकेन प्रहतोऽन एवावसीदत्किरणः । विच्छविरित्यर्थः । दर्शनमुत्प्रेक्षते—पीतो नु नयनयोनिमेषराहित्येन मणेश्च सीतासंबन्धादनिप्रियत्वेन पीत इव । अञ्जलिगत-वाष्पमग्नत्वेनादृश्यत्वात् । तदुक्तमञ्जलिगत इति । अन्यदप्यञ्जलिरस्यं जलादि पीयत इति । नन्वन्ननयनरूपस्य गानस्य द्रवद्रव्यमाध्यत्वादत्र तदसंभय इत्यत आह—प्रवृत्तिं पृष्ठो नु सीतोद्देशप्राप्तिजनितानन्दोत्फुल्लनयनत्वादिकया चेष्टया नित्यं तत्संनिहितत्वेन सीता कास्ति कीदृशात्यादि वर्त्ता पृष्ठ इव । तदुक्तमवसीदन्मयूख इति । अन्योऽपि केनचित्संगोप्यवृत्तं नयनादिचेष्टया पृष्ठः स्वचेष्टयैव निवेदयति । प्रकृते किरणावसादरूपमालिन्येन सीताक्लेशमावेदयामासेवेत्यर्थः । नुशब्दो विनर्कः ॥

अथ मणिशोभनमाह—

सोअइ अ णं रहुवई विरलञ्जुलिगलिअकिरणधारावअरम् ।

वअणे विमलञ्जुओअं दररोत्तूण सलिलञ्जलिं व णिमेन्तो ॥ ४१ ॥

[शोचति चैनं रघुपतिर्विरलाङ्गुलिगलितकिरणधाराप्रकरम् ।

वदने विमलोद्द्योतं दरुरुदित्वा सलिलाञ्जलिमिव नियोजयन् ॥]

सीतामपहाय कुत्रागतः कीदृग्वा वृत्तोऽसीत्यादि क्रमेण रघुपतिरेनं मणिं शोचति च । कीदृशम् । विरलाङ्गुलिभ्यो गलितकिरणधारासमूहम् । विरहदौर्बल्यहेतुकाङ्गुलिसं-
धिभ्यो धाराकारकिरणनिर्गमादिति भावः । 'महापुरुषलक्षणमङ्गुलिसंधिः' इत्यपि क-
श्चित् । किं कुर्वन् । दरेत्यव्ययम् । ईषदुदित्वा विमलमुद्द्योतं मणितेजः प्रक्षालनसलि-
लाञ्जलिमिव वदने निवेशयन् । अन्योऽपि रुदित्वा मुखं प्रक्षालयति । 'बहुव्रीहिणा वि-
मलोद्द्योतं मणिमेव मुखे नियोजयन् । प्रियं वस्तु मुखादावर्ष्यते' इत्यपि कश्चित् ।
तथा च रामस्य वार्ताज्ञानानन्तरमध्यवसायेन रोदनशेषो वृत्त इति मुखक्षालन-
मिति भावः ॥

अथ रामावस्थामाह—

तं ददृआहिण्णाणं जम्मि वि अङ्गम्मि राहवेण ण णिमिअम् ।

सीआपरिमट्टेण व वूढो तेण वि णिरन्तरं रोमञ्चो ॥ ४२ ॥

[तद्वयिताभिज्ञानं यस्मिन्नप्यङ्गे राघवेण न नियोजितम् ।

सीतापरिमृष्टेनेव व्यूढस्तेनापि निरन्तरं रोमाञ्चः ॥]

अभिज्ञानं संदेशो मणिरूपः । दयितं प्रीतिपात्रम् । दयिताया इति वा । तद्राघवेण
यस्मिन्नप्यङ्गेन न निवेशितं तेनाप्यङ्गेन सीतया परि सर्वतो भावेन मृष्टेनेव न तु स्पृष्टमा-
त्रेण । निरन्तरं रोमाञ्चो व्यूढः । तथा च यथा सीतापरिमृष्टेनाङ्गेन रोमाञ्चो ध्रियते
तथा मणिस्पृष्टेनाप्यङ्गेन विशेषतः ऊढः । सीतासंबन्धिमणिसंबन्धादिति भावः ।
तथा च नित्यसंनिहितसीतास्पर्शापेक्षया विरहकालीनसीतापरम्परासंबन्धोऽप्यधिक
इति तात्पर्यम् ॥

अथ सीतापहारमूलकत्वेनाधिकबलमपि शृङ्गारमुपमृद्योत्पद्यमानं रामकोपमाह—

वाहमइलं पि तो से दहमुहचिन्ताविअम्भमाणामरिसम् ।

जाअं दुक्खालोअं जरढाअन्तरविमण्डलं मित्र वअणम् ॥ ४३ ॥

[वाष्पमलिनमपि ततोऽस्य दशमुखचिन्ताविजृम्भमाणामर्षम् ।

जातं दुःखालोकं जरटायमानरविमण्डलमिव वदनम् ॥]

ततो मणिमर्षणानन्तरमस्य रामस्य शाष्पेण मलिनमपि वदनं दुःखालोकं दुःखेन
दर्शनीयं जातम् । तत्र हेतुमाह—कीदृक् । दशमुखविषयिणी या वधादिचिन्ता तथा
विजृम्भमाणोऽमर्षो यत्र तत्र । यथायथा चिन्तोदयस्तथा तथामर्षोदय इति भावः । त-

दभिव्यक्तिस्तु ताम्रत्वादिना । अत एव मलिनस्यापि दुःखालोकत्वम् । तथा च ताम्रत्वादिना मालिन्यमपहस्तितमेवेति भावः । अत एव जरठायमानं प्रौढं मध्याह्नकालीनं रविमण्डलमिवेत्युपमा तदपि दुर्निरीक्षमेवेति भावः ॥

अथ रामस्य धनुर्दर्शनमाह—

तो से चिरमज्झत्ये कुविअकअन्तभुमआलआपडिरूए ।

दिट्ठी दिट्ठत्थामे कज्जधुरव्व णिअए धणुम्मि णिसण्णा ॥ ४४ ॥

[ततोऽस्य चिरमध्यस्थे कुपितकृतान्तभ्रूलताप्रतिरूपे ।

दृष्टिर्दृष्टस्थाम्नि कार्यधुरेव निजके धनुषि निषण्णा ॥]

ततः क्रोधानन्तरमस्य दृष्टिर्निजे स्वायत्ते धनुषि निषण्णा । कीदृशे । वालिवधे दृष्टं स्थाम बलं दारुण्यं यस्य तस्मिन् । एवम्, चिरं व्याप्य मध्यस्थे उदासीने । कार्यानुद्युक्त इति यावत् । तथा च बहुदिनमारभ्य लब्धविश्राममसि वाली च त्वयैव हतस्तत्तदभिमूतो रावणस्ते कियानिर्ताह निजस्य भवत एव प्रत्याशा ममेति रामेण धनुर्दृष्टमिति भावः । तदुक्तं कार्यधुरेव । तथा च दृष्टिर्नापिना किं तु रावणवधरूपस्य प्रकृतकार्यस्य भार एवार्पित इत्युत्प्रेक्षा । भारसमर्पणे हेतुमाह—कुपितस्य यमस्य भ्रूलतायाः प्रतिरूपे । प्रतिविम्बस्य प्रकृतिसमानशीलत्वात् । यथा कुपितयमभ्रुविषयो न जीवति तथैव धनुर्विषयोऽपीति भावः । प्रतिरूपे सदृश इति वा । ‘णिहुअकअन्त’ इति पाठे निभृता निर्व्यापारेत्यर्थः । धनुरपि तदानीं निर्व्यापारमेवेति तात्पर्यम् ॥

तदेवाह—

खणमूलावद्धाए णिव्वण्णन्तमसिणं समारूढाए ।

सज्जीअं मित्र जाअं अणोणमन्तं पि रामदिट्ठीअ धणुम् ॥ ४५ ॥

[क्षणमूलावद्धया निर्वर्ण्यमानममृणं समारूढया ।

सजीवमिव जातमनवनतमपि रामदृष्ट्या धनुः ॥]

क्षणं व्याप्य मूलात्संवद्धया निर्वर्ण्यमाने सति धनुर्गुणकार्यविचारे सति ममृणं मन्दं यथा स्यादेवं परामर्शनमारूढया रामदृष्ट्या धनुर्जीवा ज्या तत्सहितमिव कृतम् । कीदृक् । अनवनतमनमपि । अन्यत्र ज्यासमर्पणे धनुर्नम्रं भवति प्रकृते धनुरनवनतमेव स्थितम् । दृष्टिः पत्रत्रिका भूत् । तथा च मूलादग्रपर्यन्तं दृष्टमिति भावः । ‘ज्या जीवा जीवनं जीवो जीवो कर्णवृद्धस्पती’ इति शाश्वतः । सज्जीवमिव सत्प्राणमिव । निधीयमानप्राणमिवेति यावत् । तथा च रामदृष्ट्या सप्राणीकृतं धनुरिति रामदृष्टिरेव धनुषः प्राणा इव लग्नास्तेन चेतनतुल्यरिगुह्यननादिव्यापारयोगित्वमस्य व्यज्यत इति वयम् ।

अथ सुग्रीवहर्षमाह—

सुग्रीवस्य वि हिअअं राघवसुकअपडिमोअणासत्तण्हम् ।

अगणिअदहमुहदप्पं णिव्वूढभरं व तक्खणं ऊससिअम् ॥ ४६ ॥

[सुग्रीवस्यापि हृदयं राघवसुकृतप्रतिमोचनासत्तृष्णम् ।

अगणितदशमुखदर्पं निर्व्यूढभरमिव तत्क्षणमुच्छ्वसितम् ॥]

अपिना रामस्य हृदयमुच्छ्वसितमेव । सुग्रीवस्यापि हृदयं राघवस्य सुकृतमुपकारो वालिवधरूपस्तत्प्रतिमोचना तत्प्रत्युपकारः सीतोद्धाररूपस्तत्र सत्तृष्णं साकाङ्क्षं सन्निर्व्यूढो निष्पादितो रावणवधरूपो भरः कार्यगौरवं येन तादृशमिवोच्छ्वसितम् । रामप्रत्युपकारो दशमुखवधायत्तः । स चेषत्कर एवेत्यर्थः । अत्र हेतुः—अगणितो रावणदर्पो येन तथा । रावणस्य तद्भातकक्षानिक्षिप्तत्वादिति भावः । अन्यस्यापि गुरुद्रव्यभारापगमे उत्फुल्लितारूपः श्वासोद्गमरूपो वा उच्छ्वासो भवतीति ध्वनिः ॥

अथ रामस्य लङ्कागमनेच्छामाह—

चिन्तितअलद्धत्थं मित्र भुमआविकखेवसूअमरिसरसम् ।

गमणं राघवहिअए रक्खसजीविअहरं विसं व णिहित्तम् ॥४७॥

[चिन्तितलब्धार्थमिव भ्रूविक्षेपसूचितामर्परसम् ।

गमनं राघवहृदये राक्षसजीवितहरं विषमिव निहितम् ॥]

राघवमनसि गमनं निहितं संवद्धम् । लङ्कागमनाभिमुखं राघवचित्तमासीदित्यर्थः । गमनं कीदृक् । भ्रूविक्षेपेण लङ्काभिमुखभ्रूसंचारेण सूचितोऽमर्परसो यत्र तथा । तथा च रामस्य धीरोदात्तत्वाल्लङ्काभिमुखभ्रूविकारेणैवामर्गो ज्ञात इत्यर्थः । उत्प्रेक्षते—चिन्तितः सँलब्धोऽर्थः प्रकृतोपयुक्तो येन तादृशमिव । गमनेन चिन्तितं यदि हनूमानायास्यति तदा मया राघवमनसि संवद्धव्यमिति तस्मिन्नागते तत्र संवद्धमित्युत्प्रेक्षाशरीरम् । पुनः कीदृक् । राक्षसजीवितहरं विषमिव । यथा विषं प्राणापहारकं तथा राक्षसानां प्राणापहारकं तदेव गमनमासीत् । तेनैव ते मृता इति भावः ॥

अथ रामस्य लक्ष्मणायवलोकनमाह—

सोह व्व लक्खणमुहं वणमाल व्व विअडं हरिवइस्स उरम् ।

कित्ति व्व पवणतणअं आण व्व वलाईं से विलग्गइ दिट्ठी॥४८॥

[शोभेव लक्ष्मणमुखं वनमालेव विकटं हरिपतेरुरः ।

कीर्तिरिव पवनतनयमाज्ञेव बलान्यस्य विलगाति दृष्टिः ॥]

अयं बालो दुर्दमशत्रुसंमुखगमनाय सोत्साहो न वेति प्रथममतिसंनिहितसंवन्धिनः प्रियतमस्य लक्ष्मणस्य मुखमस्य रामस्य दृष्टिः शोभेव लग्ना । यथा शोभा लग्ना तथेत्यर्थः । तथा च लक्ष्मणमुखं तदानीमतिसश्रीकमासीदिति भावः । एवमचिरादेवामुष्योपकारः कृतः स तूरसि वर्तते न वेति निरूपणाय तत्पश्चादुदासीनप्रियतरस्य सुग्रीवस्य विकटं विस्तारशालिहृदयं यथा वनमाला लग्ना तथेयमपीत्यर्थः । रक्तनीलश्वेताकारत्वान्मालासाम्यम् । सुग्रीवस्य माला स्वाभाविकमलंकरणमिति प्रसिद्धिः । अयमिदानीमेव लङ्कातः समागतो राक्षसबलाबलज्ञो मद्रमने साध्यवसायो न वेति जिज्ञासया शरीरचेष्टया क्षोभाक्षोभनिरूपणाय तत्पश्चात्प्रियं पवनसुतं यथा समुद्रलहनादि कीर्तिर्लग्ना तथेयमपि । एत एव संप्रति सहायास्तदमीयां चेष्टा कीदृशीति ततोऽपि पश्चात्परिवारतापन्नानि वानरबलानि । यथा तत्क्षण एव सुग्रीवद्वारा कृता लङ्कागमनाज्ञा लग्ना तथेयमपि दृष्टिर्लग्नेति सर्वत्र सहोपमा । तथा च रामेण सर्वेऽप्यालोकिता इत्यर्थः । वस्तुतस्तु पूर्वोक्ततत्तदभिप्रायेणैव । तत्र तत्र यथा शोभादिकं लगति तथा दृष्टिरपि लग्नेति सर्वत्र साधर्म्योपमा । परमार्थतस्तु पूर्वोक्ततत्तदभिप्रायेणैव तत्र तत्र लग्ना दृष्टिर्यथासंख्यं शोभादित्वेनोत्प्रेक्षिता । तथा हि प्रथमं लक्ष्मणमुखं रामदृष्टिः शोभेव लग्ना । दृष्टिरेव तत्र शोभाभूदित्यर्थः । एवं सुग्रीवहृदयं वनमालेव पवनतनयं कीर्तिरिवाज्ञेव बलानीत्युन्नयामः ॥

रामप्रयाणमाह—

संखोहिभमहिवेढो तो सो कइसेणविलुलिअवणाहोओ ।

खुहिअसमुद्दाहिमुहो महणारम्भम्मि मन्दरो विअ चलिओ॥४९॥

[संक्षोभितमहीवेष्टस्ततः स कपिसैन्यविलुलितवनाभोगः ।

क्षुभितसमुद्राभिमुखो मथनारम्भे मन्दर इव चलितः ॥]

ततः स रामश्चलितः । कीदृक्सन् । क्षुभितो यः समुद्रस्तदभिमुखः सन् । तथा च रामे चलति कपिसैन्यचङ्क्रमेण परमार्थतो वृत्तः समुद्रक्षोभो भविष्यद्रामशरानलदाहसेतूपमर्दादिहेतुकत्वेनोत्प्रेक्षितः । क्षुभितपदेन इवार्थस्य गम्यमानत्वात् । क इव । समुद्रमथनोपक्रमे मन्दरपर्वत इव । प्रकृतेऽपि समुद्रमथनोपक्रम एवायमिति भावः । रामः कीदृक् । संक्षोभितं चालितं महीवेष्टं येन । एवम्, कपिसैन्यद्वारा विलुलितो वनाभोगश्च येन । तथा । एतावता वानराणां संख्याबलोल्वणत्वप्रकर्षः सूचितः । मन्दरोऽप्युत्पाटनसमये क्षोभितभूवल्लयः स्वभावादेव सेनाकारस्थितकपिविलुलितवनाभोगो जलप्रवेशसमये क्षुभितसमुद्राभिमुखश्चेति साम्यम् ॥

अथ वानरबलसंचारमाह—

चलिअं च वाणरबलं चलिए तम्मि चलकेसरसहुज्जोअम् ।

गहिअदिसापरिणाहं मऊहजालं व दिणअरस्स फुरन्तम् ॥ ५० ॥

[चलितं च वानरबलं चलिते तस्मिंश्चलकेसरसटोदयोतम् ।

गृहीतदिक्परिणाहं मयूखजालमिव दिनकरस्य स्फुरत् ॥]

तस्मिन्नरामे चलिते वानरबलं च चलितम् । कीदृक् । चलानां चञ्चलानां केसरस-
टानामुदयोतो यत्र । सूर्यकिरणसंबन्धादिति भावः । एवम्, गृहीता आक्रान्ता दिशां
परिणाहा येन तत्तथा । एवम्, स्फुरणमुत्साहावस्था तद्वत् । किमिव । दिनकरस्य मयूख-
जालमिव । तदपि सकलदिग्व्यापि स्फुरत्सञ्चलति । तथा च यथा दिनकरकिरणानामुदय-
तामेव शैश्यात्सकलदिग्व्यापकत्वं तथा कर्पीनां प्रस्थितानामेव तदासौदिति भावः । अत्र
यद्यपि केसरशब्दस्यैव स्कन्धवालवाचकत्वमिति सदेत्यधिकं तथापि करिपृंहितादिपदव-
त्सार्यकत्वम् । वस्तुतस्तु किञ्चित्ताम्रत्वप्रतिपादनाय केसरवत्किञ्चलकवत्सदेति व्युत्पत्तिम-
भिप्रेत्योक्तमिति सारम् ॥

अथ कर्पीनां वृद्धिमाह—

वैरारणिप्रज्जलिओ तो सो रोसपवणाहउद्धममुहलो ।

वड्डइ मग्गाणुगओ लङ्कावणराइवणदओ कइलोओ ॥ ५१ ॥

[वैरारणिप्रज्वलितस्ततः स रोपपवनाहतोद्धतमुखरः ।

वर्धते मार्गानुगतो लङ्कावनराजिवनदवः कपिलोकाः ॥]

ततः स कपिलोको वर्धते । स्वं स्वमाकारं गृहीतवानित्यर्थः । कीदृक् । मार्गो
रामस्य पश्चात्तमनुगतः । मार्गशब्दः पश्चादर्थे निपातितः । पुनः कीदृक् । लङ्कैव वनरा-
जिस्तस्या वनदवः कपिशत्वाद्वाहकत्वादिति रूपकम् । एवं वैरमेवारणिर्यज्ञकाष्ठं तथा
प्रज्वलितः । दीप्त इत्यर्थः । एवम्, रोप एव पवनस्तेनाहतः सनुद्धतं मुखरः शब्दाय-
मानः । तथा च वैरेण प्रदीप्ताः क्रोधेन कृतकोलाहलाः कपयो रामपृष्ठलमाश्वेलुरिति
भावः । वद्विरपि काष्ठसंबन्धात्प्रज्वलितो वायुसंबन्धादुद्धतं रसन्वर्धते गगनव्यापी
च भवति ॥

अथ रामप्रस्थानावस्थामाह—

वच्चइ अ चटुलकेसरसडुज्जलालोअवाणरपरिक्खित्ते ।

सव्वदिसाआअट्टिअपलअपलित्तगिरिसंकुलो व्व समुहो ॥ ५२ ॥

[त्रजति च चटुलकेसरसटोज्ज्वलालोकवानरपरिक्षिप्तः ।

सर्वदिगाकृष्टप्रलयप्रदीप्तगिरिसंकुल इव समुद्रः ॥]

त्रजति च राम इत्यर्थात् । किंभूतः । चटुलाः संचारे सति चञ्चला याः केसरसटा-
स्तासामालोकस्तेजो यत्र तथाभूता ये वानरास्तैः परिक्षिप्तो वेष्टितः । संचारे सति

रवितेजश्छटासंपर्कात्सटानामपि तेजोविशेषप्रतीतिरिति भावः । क इव । समुद्र इव । सोऽपि कीदृक् । सर्वदिग्भ्य आकृष्टाः प्रचण्डानिलेन वर्तुलीकृताः प्रलये दह्यमाना ये गिर्यस्तैः संकुलो व्याप्तः । तथा स्वभावतो निश्चल एव समुद्रः प्रलयवशान्मर्यादामतिक्रम्य जगदाक्राम्यति तथा धीरोऽपि रामो रावणप्रत्यमिव कर्तुमुत्पयचरो निखिलमाचक्रामेति भावः । कपीनां पिङ्गलत्वात्कोपवशादुष्णत्वाच्च दह्यमानगिरिसाम्यम् । यदा समुद्रश्चलतीति योजनीयम् । कीदृक् । तथाभूतवानरवेष्टितः । तेषु चलत्सु भूमेरवनमनात्समुद्रस्योत्पथगामित्वेन तज्जलानामत्रैवागमनात्कपिवेष्टितत्वमिति भावः । एतदेवोत्प्रेक्षते—तथाभूतगिरिसंकुल इव । शेषं समानम् ॥

अथ रामस्य दिव्योहमाह—

घोलन्ति णिम्ललाओ फुरन्तदिअसअरपाअडिअरूआओ ।

दाविअमग्गम्मि वि से हिअए सोअन्धआरिअम्मि दिसाओ॥५३

[घूर्णन्ते निर्मलाः स्फुरदिवसकरप्रकाटितरूपाः ।

दर्शितमार्ग इव यस्य हृदये शोकान्धकारिते दिशः ॥]

यस्य रामस्य हृदये सीताविश्लेषजशोकरूपान्धकारविशिष्टे दिशो घूर्णन्ते इयं प्राचीयं प्रतीचीति स्थैर्यं न लभन्ते । भ्रमविषया भवन्तीति यावत् । किंभूता दिशः । निर्मला मेघाद्यच्छन्नाः । अत एव स्फुरता दिवसकरेण प्रकाटितं व्यक्तीकृतं रूपं प्राचीप्रतीची-
त्वनिर्णायकचिदं यासां ताः । हृदये कीदृशे । दर्शित उपन्यस्तः कपिभिरर्थात्पन्था यस्मै तथाभूते । तथा च सूर्यप्रकाशमार्गोपदर्शनादिप्रमासामग्रीसत्त्वेऽपि दिग्भ्रम इति शोकस्याधिक्यम् । विशेषोक्तिरलंकारः । तदुक्तम्—‘विशेषोक्तिरखण्डेषु कारणेषु फलवचः’ इति । अन्योऽपि दर्शितवर्मन्यपि तिमिरे चलन्भ्राम्यतीति ध्वनिः ॥

अथ विन्ध्यप्राप्तिमाह—

आलोएइ अ विञ्झं धणुसंठाणस्स साअरस्स भरसहम् ।

संधिअणइसोत्तसरं अवहोवासघडिअं व जीआवन्धम् ॥ ५४ ॥

[आलोक्ते च विन्ध्यं धनुःसंस्थानस्य सागरस्य भरसहम् ।

संहितनदीस्रोतःशरमुभयावकाशघटितमिव जीवावन्धम् ॥]

रामो धनुराकारस्य सागरस्य भरसहं कञ्चेलतटपाताद्यनुशमर्दनीयं विन्ध्यं नाम पर्वतमालोक्ते च । कमिव । संहितो नदीस्रोतोरूपः शरो यत्र तथाभूतमुभयावकाशः प्रान्तभागद्वयमटनी तत्र घटितमारोपितं जीवावन्धमिव । जीवा ज्या । तथा च चक्राकारः समुद्रो धनुः । क्रजुः पर्वतस्तत्प्रान्तद्वयलग्नः पनञ्जी । विन्ध्यमध्यात्रिर्गम्य तत्र समुद्रे पनत्रदीप्रवाहः शर इति तात्पर्यम् ॥

अथ वानराणामुल्बणत्वमाह—

मसिणिअसिहरुच्छङ्गो विहुअणिअम्बवणपाअडिअतुङ्गअडो ।

विञ्झेण भरिअकुहरो हेलवाओ वि वाणराणँ ण सहिओ ॥५५॥

[मसृणितशिखरोत्सङ्गो विधुतनितम्बवनप्रकटिततुङ्गतटः ।

विन्ध्येन भृतकुहरो हेलपातोऽपि वानराणां न सोढः ॥]

विन्ध्येन वानराणां हेलयानास्थयापि पातो गमनम्, 'पल्ल पतनगतौ' इति धात्वनु-
सारादुत्फालादवपतनं वा न सोढः । तदुपमर्दितो भवदित्यर्थः । तदेवाह—पातः की-
दृक् । मसृणितो विलुलितः शिखरकोटो यस्मात्तादृक् । एवम्, विधुतैरुन्मूलितैर्नितम्ब-
वनैः प्रकटितस्तुङ्गस्तटो यस्मात् । तथा च वनवृक्षाणामुन्मूलनेनावरकाभावात्तटतुङ्गि-
मा परं प्रकटोऽभूदिति भावः । पुनः कीदृक् । भृतं पूर्णमर्थात्कपिभिरेव कुहरं कंदरादिप्र-
देशो येन तत्तथा । तथा च मूलमध्यशिरःप्रदेशावच्छेदेन कपिभिस्तथोपमर्दः कृतो
यथा कियानप्यवकाशो न स्थित इति भावः । 'हेलवातो हेलया वातः पवनो जहादि-
समुत्थो न सोढः । तद्विशेषणं सर्वम्' इत्यपि कश्चित् ॥

अथ सख्यगमनमाह—

पत्ता अ सीभराहअधाउसिलाअलणिसण्णराइअजलअम् ।

सज्झं ओज्झरपहसिअदरिमुहणिक्कन्तवउलमइरामोअम् ॥ ५६ ॥

[प्राप्ताश्च शीकराहतधातुशिलातलनिषण्णराजितजलदम् ।

सख्यं निर्झरप्रहसितदरीमुखनिष्क्रान्तवकुलमदिरामोदम् ॥]

ते सख्यं गिरिं प्राप्ताश्च । कीदृशम् । शीकरैराहतं यद्गैरिकादिशिलातलं तत्र निषण्णा
अत एव राजिताः शोभिता रागप्राप्तत्वाज्जलदा यत्र तथाभूतम् । निजशीकरेण धा-
तूनां पद्मीभावात्तत्संबन्धेन मेघानां लौहित्यमिति भावः । एतावता उच्यत्वमुक्तम् । ए-
वम्, निर्झर एव प्रहसितं यत्र तादृशी या दरी सैव मुखं तस्मान्निष्क्रान्तो वकुलमेव
मदिरा तदामोदो यत्र तादृशम्, तथा च कंदरारूपमुखां निर्झरस्वरूपहास्योद्गमसमये व-
कुलपुष्परूपमदिराणामामोदो निर्याति निरन्तरमित्यर्थः । इति विकटोदरत्वमुक्तम् ।
अन्यस्यापि हास्यसमये मदिरामोदो निर्यातीति ध्वनिः ॥

अथ गिरिनर्दालङ्घनमाह—

बोलन्ति अ पेच्छन्ता पडिमासंकन्तधवलघणसंघाए ।

फुडफडिहसिलासंकुलखलिओवरिपत्थिए विअ णइप्पवहे ॥५७॥

[व्यतिक्रामन्ति च पश्यन्तः प्रतिमासंक्रान्तधवलघनसंघातान् ।

स्फुटस्फटिकशिलासंकुलस्खलितोपरिप्रस्थितानिव नदीप्रवाहान् ॥]

ते नदीनां प्रवाहान्पश्यन्तः सन्तो व्यतिक्रामन्ति । उल्लङ्घन्त इत्यर्थः । किंभूतान् । प्रतिमया प्रतिबिम्बेन संक्रान्ता धवलघनानां संघाता यत्र तथाभूतानिति नदीनामच्छत्वमतिमहत्त्वं चोक्तम् । उत्प्रेक्षते—स्फुटा व्यक्ता या स्फटिकशिला तत्संकुले । स्फटिकभूमावित्यर्थः । तत्र स्खलितान् । अत एवोपरि प्रस्थितानि । जलानां क्वचित्स्खलनादुपरि प्रस्थानं भवति । तथा च शुभ्रशारदजलदानां प्रतिबिम्बाज्जलं स्फटिकोपरि तिष्ठतीति प्रतिभाति । तत एवोक्तं पश्यन्त इति । कपीनामपि स्फटिकादिसंदेहादिति भावः ॥

अथ कपीनामुद्धतसंचारमाह—

तडपवभारभरन्ता दलन्तपाआलगलिअजलपइरिका ।

आवाए चिअ जाआ पहअमहावहणिहा महाणइसोत्ता ॥ ५८ ॥

[तटप्राग्भारभ्रियमाणानि दलत्पातालगलितजलप्रतिरिक्तानि ।

आपात एव जातानि प्रहतमहापथनिभानि महानदीस्रोतांसि ॥]

महानदीनामपि स्रोतांसि आपात एव तदानोमेव प्रहतो जनसंचारघृष्टो यो महापथः प्रसारी पन्थास्तत्संनिभानि जातानि । कीदृशानि । तटयोः प्राग्भारैरेकदेशैर्भृतानि पूर्णानि । एवम्, दलत्पातालेषु गलितैर्जलैः प्रतिरिक्तानि तुच्छानि । तथा च जलानां दलत्पातालप्रविष्टत्वात्तटयोश्च पदाहत्या चुटित्वा स्वात एव निविष्टत्वात्सैन्यसंचारेण समीकृतत्वाच्च नित्यसंचरत्पथिकः पन्था इव नदीनां प्रवाहोऽभूदिति तात्पर्यम् । महापथशब्दस्य तु इमशानवाचकत्वं न शङ्कनीयम् । प्रहतपदसंनिधानात् । नहि इमशानं जनसंचारघृष्टं भवतीति भावः ॥

अथ मलयप्राप्तिमाह—

जलहरणिदाअन्तं पाअवगहणेसु सिसिरणिदाअन्तम् ।

सइ दुहिणसामलअं पत्ता भग्गधुअचन्दणरसा मलअम् ॥ ५९ ॥

[जलधरनिर्दावान्तं पादपगहनेषु शिशिरनिद्रायन्तम् ।

सदा दुर्दिन इयामलतं प्राप्ता भग्गधुतचन्दनरसा मलयम् ॥]

ते मलयं प्राप्ताः । किंभूताः । भग्गा धुतस्य चन्द्रस्य रसा भूमिर्येस्ते । कपिभिः स्वभावाच्चन्दनान्दोलने कृते तत्तटभूमिर्भग्गेत्यर्थः । मलयं किंभूतम् । जलधरेण निर्दावोऽन्तः स्वरूपं यस्य तम् । नित्यं मेघाधिष्ठानात्तजलेन दावनाशादिति भावः । यद्वा जलगृहनिर्दावान्तं जलगृहेण समुद्रेण निर्दावोऽन्तः प्रान्तं यस्य । समुद्रसंनिहितदेशस्य नित्यं जलसंबन्धेन नष्टदावकत्वान् । यद्वा पूर्वनिपातानियमेन निद्रायमाणजलधरं निद्रायमाणा जलधरा यत्र । महोच्चत्वेन जनसंचाराभावात् । अथवा जलधरनिद्रावन्तं जलधराणां निद्राविशिष्टम् । एवं च मलयं प्राप्ता इति समन्वये जलधरणिद्रावम् ।

जलविशिष्टा या धरणिस्तां द्रावयतीत्यर्थः । जलसंबन्धाद्वरण्या द्रवीभावादिति भावः ।
 एवं जलगृहनिर्दायं जलगृहेण दायशून्यम् । समुद्रकल्लोलेन खनिस्थरत्नादीनामाकर्षणात् ।
 एवं जलधरनिद्राकं जलगृहनिद्राकं वा । तयोर्निद्रा यत्र तम् । अवष्टम्भभूतत्वात् । एवं
 निद्रातजलधरं निद्रातजलधरगृहं वा बहुव्रीहिः । जलधरनिर्दायं वा तृतीयातत्पुरुषः ।
 एवं पादपगहनेषु शिशिरेण शैत्येन निद्रां कारयन्तम् । अर्थात्तत्रत्याज्जनान् । यद्वा शि-
 शिरनिद्राकान्तम् । शिशिरेण निद्रया कान्तं शैत्यहेतुकनिद्राकारकत्वेन कमनीयमित्यर्थः ।
 एवं सदा दुर्दिनेन मेघच्छन्नतया श्यामलता यत्र तम् । आतपाभावेन जलसंबन्धेन च
 लतानां श्यामत्वमित्यर्थः । यद्वा सदा दुर्दिनश्यामलकम् । स्वार्थे कन् । सदा दुर्दिनेन
 मेघच्छन्नत्वेन श्याममित्यर्थः । यद्वा सदा दुर्दिनेन श्यामलं कं जलं यत्र तत्तथा । यद्वा
 सदादुर्दिनसामलकम् । सदा दुर्दिनं यत्रेति बहुव्रीहिणा सदा दुर्दिनं च तत्सामलकमामल-
 कवृक्षसहितं चेत्यर्थः । एवं सदा दुर्दिनं च तच्छ्यामालयं श्यामानां नारीणामालयं च ।
 श्यामा रात्रिस्तस्या लयो लीनता यत्र तमिति वा । सदा दुर्दिने कुञ्जमयप्रदेशे । दिन-
 रात्रिविभागाभावादिति भावः । श्यामा सोमलता तदालयमिति वा । 'श्यामः स्यान्मे-
 चके वृद्धदारके हरिते घने । श्यामा स्यादङ्गना रम्या तथा सोमलतौषधिः ॥'
 इति कोषः ॥

अथ चन्दनवृक्षालोकनमाह—

चन्दणपाअवलग्गे खुडिउव्वेलिअलआपरिमलच्छाए ।

मंदाणिअणिम्मोए पेच्छन्ति महाभुअङ्गवेढणमग्गे ॥ ६० ॥

[चन्दनपादपलग्नखण्डितोद्वेहितलतापरिमलच्छायान् ।

संदानितनिर्मोकान्पश्यन्ति महाभुजंगवेष्टनमार्गान् ॥]

ते चन्दनवृक्षसंबद्धान्महाभुजंगानां वेष्टनस्य मार्गान्वलयाकारस्थितिर्येन यथासीत्ता-
 त्रित्यं सर्वसंबन्धान्निमोभूय स्थितान्पश्यन्ति । किंभूतान् । संदानितो मिश्रितो निर्मोको
 यत्र । लग्नकश्रुकानित्यर्थः । कपिसंक्षोभेण सर्पाणां पलायितत्वान्निर्मोकोऽत्रैव स्थित इति
 भावः । अहो एतादृशाः सर्पा इह स्थिता इत्याश्चर्येण पश्यन्तीति तात्पर्यम् । पुनः कि-
 भूतान् । खण्डिता अयोद्वेष्टिता उद्धाटिता । स्फोटितेति यावत् । एवंभूता या लता
 तस्याः परिमलो विमर्दस्तच्छायान् । तदाकृतो नित्यर्थः । वृक्षसंबद्धलतोद्धाटनानन्तरं
 यथा तच्चिह्नं निम्नं वलयाकृतिं जायते तथेदमपीत्यर्थः । तथा चेदगम्यस्थानं कपिभि-
 राक्रान्तमिति भावः ॥

अथ गिरिनदीप्रवेशमाह—

सेवन्ति तीरवड्डिअणिअअभरोव्वत्तचन्दणलआलिद्धे ।

रम्मत्तणदिप्पवहे वणगअदानकडुण गिरिणईप्पवहे ॥ ६१ ॥

[सेवन्ते तीरवर्धितनिजकभरापवृत्तचन्दनलतालीढान् ।

रम्यतृणदीप्रपथान्वनगजदानकटूंगिरिनदीप्रवाहान् ॥]

ते गिरिनदीप्रवाहान्सेवन्ते । दर्शनस्पर्शनमज्जनादिभिरित्यर्थः । 'शसए' इत्येकारादेशेन 'गिरिणइप्पवहे' इति द्वितीयाबहुवचनम् । किंभूतान् । तीरे वर्धिता अत एव निजक-
भारेणैवापवृत्ता विपरीत्य स्थिता याश्चन्दनलतास्ताभिराश्लिष्टानिति चन्दनसंबन्धात्सुर-
भितया पेयजलत्वमुक्तम् । एवं जलसंबन्धाद्रम्याणि तटयोर्यानि तृणानि तैर्दीप्रो दूरदृश्यः
पन्था निःसरणमार्गो येषां तान् । हरिद्वर्णतृणैरेवोभयतटोद्भूतैर्दूरत एव ज्ञायते प्रवाह-
पथोऽयमिति भावः । तथा वनगजदानजलेन कटून् । एतावता तत्संबन्धेन स्वादस्य हृद्य-
त्वमुक्तम् ॥

अथ स्कन्धकचतुष्टयेन समुद्रतीरप्राप्तिमाह—

तो तरुणसिप्पिसंपुटदरदाविअजलणिहित्तमुत्तावअरम् ।

पत्ता पत्तलवडलं गअदाणसुअन्धिरअणवेलं वेलम् ॥ ६२ ॥

[ततस्तरुणशुक्तिसंपुटदरदर्शितजलनिहितमुक्ताप्रकराम् ।

प्राप्ता पत्रलवकुलां गजदानसुगन्धिरजोनवैलां वेलाम् ॥]

ततस्ते वैलां समुद्रस्य तीरं प्राप्ताः । कीदृशीम् । तरुणेषु भिदेलिमेषु शुक्तिसंपुटेषु द-
रदर्शितः किञ्चित्प्रकाशितो जलनिहितो जलस्थितो मुक्ताप्रकरो यत्र ताम् । भिदुर-
शुक्तिनिर्गत्वरीणां मुक्तानां तीरजलेषु किञ्चिद्वक्तोभूय स्थितत्वादित्यर्थः । एवं पत्रला
बहुलपत्रयुक्ता वकुलवृक्षा यत्र ताम् । पुनः कीदृशीम् । गजानां दानं मदस्तद्वत्सुगन्धि-
रजः परागो यस्या एतादृशी नवा एला यत्र तादृशीम् । एतेन सैनिकान्प्रति हृद्यत्वमुक्त-
मिति भावः ॥

अथ स्कन्धकत्रयेण वेलामेव वर्णयति—

विअसिअतमालणीलं पुणो पुणो चलतरङ्गकरपरिमट्टम् ।

फुल्लेलावणसुरहिं उअहिगइन्दस्स दाणलेहं व टिअम् ॥ ६३ ॥

[विकसिततमालनीलां पुनः पुनश्चलतरङ्गकरपरिमृष्टाम् ।

फुल्लैलावनसुरभिमुदधिगजेन्द्रस्य दानलेखामिव स्थिताम् ॥]

पुनः कीदृशीम् । उदधिरेव गजेन्द्र इति रूपकम् । तस्य दानलेखामिव मदधारा-
मिव स्थितामित्युत्प्रेक्षा । मदलेखातौल्यमाह—पुनः कीदृशीम् । विकसितं यत्तमाल-
पुष्पं तेन नीलाम् । तमालस्य दयामत्वात् । एवं वारंवारं चञ्चलकल्लोलरूपेण करेण प-
रिमृष्टाम् । भूयोभूयस्तरङ्गसंबन्धात् । एवं फुल्लं यदेलावनं तेन सुरभिम् । मदलेखापि

तमालवच्छयामा चञ्चलतरङ्गवयः करः शुण्डा तथा परामृष्टा पुष्पैलावनवत्सुरभिश्च भवतीत्यर्थः ॥

फेणविसमङ्गरागं विद्रुमदन्तव्रणाणिअमुहच्छाअम् ।

मलिअवणकेसकुसुमं परिहुत्तसमुद्दपरिमलं व वहन्तिम् ॥ ६४ ॥

[फेनविषमाङ्गरागां विद्रुमदन्तव्रणानीतमुखच्छायाम् ।

मृदितवनकेशकुसुमां परिभुक्तसमुद्रपरिमलमिव वहन्तीम् ॥]

एवं परिभुक्त उपभुक्तो यः समुद्रस्तस्य परिमलः संभोगरूपसंबन्धस्य चिह्नं तदिव धारयन्तीम् । तच्चिह्नमेवाह—कीदृशीम् । फेन एव विषमः परिरम्भणादिना क्वचित्क्वचिद्विलुलितोऽङ्गरागो यस्यास्ताम् । एवं विद्रुम एव दन्तव्रणः । लोहितत्वात् । तेनानीता प्रापितातीव प्रौढा वा मुखे नदीप्रवेशस्थाने छाया कान्तिर्यस्यास्ताम् । नदीसमुद्रयोः संघट्टेन विद्रुमाणां प्रकटत्वादिति भावः । एवं च मृदितानि वनान्येव केशास्तेषां कुसुमानि यत्र । तथा च समासोक्त्या समुद्रस्य नायकत्वं वेलायाश्च नायिकात्वं प्रतीयते । सापि नायकोपमर्देन क्वचित्क्वचिद्विषमितफेनतुल्यचन्दनाद्यङ्गरागा विद्रुमप्रायरक्तदन्तक्षतानीताननकान्तिः कराकर्षणादिना मृदितकेशकुसुमा च भवतीति साम्यम् ॥

सिप्पिउडुमउलिअच्छि लआहरव्वन्तरेसु परिवड्डन्तम् ।

अणुराअपरिट्टुविअं आअण्णन्ति व किंणरुग्गीअरवम् ॥ ६५ ॥

इअ सिरिपवरसेणविरइए दसमुहवहे महाकव्वे
पडुमो आसासओ समत्तो ॥

[शुक्तिपुटमुकुलिताक्षीं लतागृहाभ्यन्तरेषु परिवर्धमानम् ।

अनुरागपरिस्थापितमाकर्णयन्तीमिव किंनरोद्गीतरवम् ॥]

इति श्रीप्रवरसेनविरचिते दशमुखवधे महाकाव्ये प्रथम आश्वासकः समाप्तः ।

किंनराणामुद्गीतरूपं रवमाकर्णयन्तीमिव । पुनः कीदृशीम् । शुक्तिपुट एव मुकुलितमक्षि यस्यास्ताम् । पूर्वोक्तभिदुरशुक्तिपुटानां मुकुलितनयनतुल्यत्वादित्यर्थः । गीतरवं कीदृशम् । लतागृहाणामभ्यन्तरेषु परिवर्धमानम् । प्रतिशब्दोपचयादिति भावः । एवमनुरागं प्रति नाटकार्णाटादिरागं परि सर्वतोभावेन स्थापितं मूर्छनां प्रापितम् । अनुरागेण गीतप्रीत्या वा परिस्थापितं यथोचितश्रुतिग्रामादिषु प्रापितम् । अन्योऽपि गीतश्रवणकाले मुकुलितचक्षुर्भवतीति ध्वनिः । अथ चानुरागपदचिह्नितत्वादाश्वासकविच्छिन्तितरप्युक्ता ॥

रामप्रस्थानदशया रामदासप्रकाशिता ।

रामसेतुप्रदीपस्य पूर्णाभूत्प्रथमा शिखा ॥

द्वितीय आश्वासकः ।

अथ षट्त्रिंशता स्कन्धकैरादिकुलकेन समुद्रमाह—

अह पेच्छइ रहुतणओ चटुलं दोससअदुखबोलेअव्वम् ।

अमअरससारगरुअं कज्जारम्भस्स जोव्वणं व समुद्रम् ॥ १ ॥

[अथ पश्यति रघुतनयश्चटुलं दोषशतदुःखव्यतिक्रमणीयम् ।

अमृतरससारगुरुकं कार्यारम्भस्य यौवनमिव समुद्रम् ॥]

अथ वेलाप्राप्त्युत्तरं रघुतनयो रामः समुद्रं पश्यति । कीदृशम् । चटुलं चञ्चलम् । एवं दोषो मकरकल्लादिस्तद्वाहुल्येन दुःखलङ्घनीयम् । शतशब्दस्याधिक्यार्थत्वात् । दोः-शतदुःखव्यतिक्रमणीयं वा । दोःशतेन बाहुशतेनापि दुर्लङ्घ्यमित्यर्थः । एवममृतरसेन सारेण रत्नादिना च गुरुकं गौरवयुक्तम् । यद्वामृतरस एव सारो धनं तेन गुरुक-मतिशयितम् । उत्प्रेक्षते—किमिव । कार्यारम्भस्यारम्भमाणकार्यस्य । कृदभिहित इति न्यायात् । यौवनं मध्यभागमिव । कार्ये आद्यन्तभागौ सुकरो मध्यभागस्य परं दुष्कर-त्वमित्यर्थः । तदपि दोषशतेन विघ्नशतेन दुःखनिष्णादनीयम् । एवममृतरसप्रायं यत्सारं फलभागस्तेन गुरुकमादरणीयमिति साम्यम् । आश्चर्यरूपत्वमाप्रिमकार्यप्रत्यूहत्वेन पारा-वारजिज्ञासा च दर्शने तात्पर्यम् ॥

गअणस्स व पडिबिम्बं धरणीअ व णिग्गमं दिसाण व णिलअम् ।

भुअणस्स व मणितडिमं पलअस्स व सावसेसजलविच्छइम् ॥२॥

[गगनस्येव प्रतिबिम्बं धरण्या इव निर्गमं दिशामिव निलयम् ।

भुवनस्येव मणितडिमं प्रलयस्येव सावशेषजलविच्छर्दम् ॥]

पुनः कीदृशम् । गगनस्य प्रतिबिम्बमिव । एतेन प्रतिबिम्बस्य प्रकृतिसमानाकारत्वा-दाकाशतैल्यम् । धरण्या निर्गममिव । निर्गम्यतेऽनेनेति निर्गमो द्वारम् । येन धरणी निर्गता । तथा च निर्गमस्वातत्वेन गाम्भीर्यं भूम्यधिकपरिमाणवत्त्वं च । दिशां निलयो गृहमिव । तथा च दिगपेक्षयाप्यतिव्यापकत्वम् । भुवनस्य मणिघटितभित्तिमिव । तडिममवच्छेदकभित्तिभागः । तथा च स्वभावान्मर्त्यपातालव्यापिनोऽपि कल्लोलद्वा-रा गगनव्यापकत्वं चतुर्दिगवस्थितस्य क्रोडीकृतत्रिभुवनत्वं च । 'तडिमं कुट्टिममिवेति त्रिभुवनाश्रयप्राङ्गणत्वम्' इति काश्चित् । प्रलयस्य सावशेषजलविच्छर्दमिव । विच्छर्दः समूहः । तावता विश्वप्लावकत्वं समुद्रस्य प्रतीयते । सर्वत्रोत्प्रेक्षा । 'तडिमं कुट्टिमे भित्ति' इति कोपः ॥

भमिरुव्वभडकल्लोलं धोरकराहअदिसामुहोत्थअसलिलम् ।

सामअमएण बहुसो खोहिज्जन्तं दिसागएण व ससिणा ॥ ३ ॥

[भ्रमणशीलोद्भटकल्लोलं स्थूलकराहतदिङ्मुखावस्तृतसलिलम् ।

स्वाश्रयमृगेण (पक्षे—शाश्वतमदेन) बहुशः क्षोभ्यमाणं दिग्गजेनेव शशिना ॥]

पुनः कीदृशम् । स्वमाश्रयो यस्य स स्वाश्रयस्तादृशो मृगो यस्य तेन शशिना बहुशः क्षोभ्यमाणम् । चन्द्रोदयेन तरङ्गोत्थानात् । केनेव । दिग्गजेनेव । यथा दिग्गजेन श्वेतत्वादैरावतेन बहुधा क्षोभ्यते । दिग्गजेन कीदृशेन । शाश्वतः सार्वदिको मदो यस्य तेन । एव भ्रमणशीला आवर्तोभूता उद्भटाः कल्लोला यस्य तम् । एवं स्थूलो विस्तीर्णः करः किरणस्तेनाहतानि स्पृष्टानि अत एव दिङ्मुखेष्ववस्तृतानि सलिलानि यस्य तम् । चन्द्रोदयेन सार्वर्तगगनदिग्ब्यापिजलशालित्वादित्यर्थः । गजपक्षे करः शुण्डा तथाहतानि ताडितानीति व्याख्येयम् । अन्यत्तुल्यम् । शुण्डाहतजलानां भ्रमणशीलत्वादिग्गामित्वाच्चेति भावः ॥

कल्लोलानाह—

अप्फुण्णविद्रुमवणे गुप्पन्तपडित्थिरे सलिलकल्लोले ।

मन्दरगूढप्पहरे अज्ज वि संखाअलोहिणं व्व वहन्तम् ॥ ४ ॥

[आक्रान्तविद्रुमवनान्व्याकुलपरिस्थिरान्सलिलकल्लोलान् ।

मन्दरगूढप्रहारानद्यापि संस्त्यानलोहितानिव वहन्तम् ॥]

एवं सलिलकल्लोलान्वहन्तम् । कीदृशान् । आक्रान्तमाकृष्टमाच्छादितं वा विद्रुमवनं यैस्तान् । एवं व्याकुलानितस्ततोवर्तिनः सतः परिस्थिरान् । कदाचित्स्थिरतया भासमानानित्यर्थः । उत्प्रेक्षते—कानिव । अद्यापि संस्त्यानं विष्टब्धं लोहितं रुधिरं यत्र तान् । मन्दरस्य गूढानभ्यन्तरवर्तिनः प्रहारानिव । प्रहारस्तत्स्थानम् । तथा च लोहितेन विद्रुमवनस्य रुधिरेणोच्छूनतया प्रसारितया च प्रहारस्थानस्य कल्लोलेन साम्यम् । व्याकुले पुरुषे परिस्थिरानित्यत्राप्यभ्यन्तरप्रहारे शोणितं वर्तुलीभूय तिष्ठतीति स्वभावः ॥

अथ नदीजलप्रवेशमाह—

मुहलघणविप्पइण्णं जलणिवहं भरिअसअलणहमहिविवरम् ।

णइमुहपहुत्थन्तं अप्पाण विणिग्गअं जसं व पिअन्तम् ॥ ५ ॥

[मुखरघनविप्रकीर्णं जलनिवहं भृतसकलनभोमहीविवरम् ।

नदीमुखपर्यस्यन्तमात्मनो विनिर्गतं यश इव पिबन्तम् ॥]

आत्मनो विनिर्गतं ग्रहीर्भूतं जलसमूहं पिबन्तं कोटीकुर्वन्तम् । आत्मनिर्गतं पयः स्वेदप्रायमपेयमपीत्यपेयार्थः । यद्वा आत्मनिर्गतमपि पातालजलं पिबन्तमित्यपिना सूचितमनुक्तम् । तथा च सकलजलविश्रामभूमिमिति भावः । तदुक्तम्—‘पयसामर्णव इव’ इति । जलनिवहं किंभूतम् । मुखराः शब्दायमाना ये घना मेघास्तैर्विप्रकीर्णमितस्ततो विक्षिप्तम् । अत एव भृते व्याप्ते महीनभोविवरे येन । दृष्टिकाले भूम्याकाशव्यापना-

दित्यर्थः । एवं नदीमुखेन नदीप्रवेशस्थानेन पर्यस्यन्तमितस्ततो गच्छन्तम् । समुद्रतरङ्गाभिघातादिति भावः । अथ च समासोक्त्या समुद्रस्य नायकत्वं नदीनां च नायिकात्वं प्रतीयते । तथा ह्यन्योऽपि नायको नायिकामुखेन विक्षिप्यमाणमात्मन एव निर्गतं जलं मधु तन्निवहं पिबति । तदपि मुखेण रतिकालीनशब्दं कुर्वता नायकेनैव विप्रकोर्णं भवति । एवं पानकाले स्खलनाद्भूम्याकाशव्यापि च । तथा च यथा नायको नायिकामुखे गण्डूषितं मधु दत्त्वा पुनस्तया दीयमानं पिबति तथा समुद्रोऽपि मेघद्वारा नदीमुखे समापितं निजं पयस्तेनैव प्रत्यर्प्यमाणं पुनर्गृह्णातीत्यर्थः । तथा च जलव्ययलाभयोरपि हासवृद्धिशून्यत्वमस्येति ध्वनितम् । उत्प्रेक्षते—जलनिवहं किमिव । यश इव । समुद्रस्यैवेदं जलमिति कीर्तिरूपमिव । अन्योऽपि यशः पिबत्यास्वादयति । कीदृशम् । मुखरा मागधास्तैर्विप्रकोर्णमितस्ततः प्रकाशितम् । एवं व्याप्ताकाशमहीपातालम् । विवरं पातालम् । एवं नतिमुखेन याचकेन पर्यस्यदिशि दिशि गच्छत् । अथ चात्मन एव निर्गतम् । स्वयशः स्वस्मादेव निर्गच्छतीति भावः ॥

अथ सदा शोभासंबन्धमाह—

जोह्वाए व्व मिअङ्कं किच्चीअ व सुउरिसं पहाए व्व रविम् ।

सेलं महाणईअ व सिरीअ चिरणिग्गआइ वि अमुच्चन्तम् ॥ ६ ॥

[ज्योत्स्नयेव मृगाङ्कं कीर्त्येव सुपुरुषं प्रभयेव रविम् ।

शैलं महानद्येव श्रिया चिरानिर्गतयाप्यमुच्यमानम् ॥]

अपि विरोधाभाससूचनाय । तथा च लक्ष्म्याश्चिरानिर्गतत्वादसंबन्धेन प्रसज्यमानो विरोधः । श्राव्यशब्दश्लेषेण शोभया अमुच्यमानत्वेन परिद्वियते । यद्वा चिरं निर्गतया बहिर्भूतया कान्त्या अमुच्यमानम् । उभयपक्षेऽपि सश्रीकमित्यर्थः । उभयसाधारणीमुपमामाह—कया कमिव । ज्योत्स्नया मृगाङ्कमिव । कीर्त्या सुपुरुषमिव । प्रभया रविमिव । महानद्या शैलमिव । तथा च यथा ज्योत्स्नाकीर्तिप्रभामहानदीभिस्ततस्ततश्चिरं निर्गताभिरपि मृगाङ्कसुपुरुषरविशैला न परित्यज्यन्ते । मूलेऽविच्छेदात् । तथा शोभया समुद्रोऽपीति भावः ॥

अथ वडवानलमाह—

कालन्तर्गजीअहरं गओणिअत्तन्तपवणरअचट्टिज्जन्तम् ।

सल्लं व देहलग्गं विअडं वडवामुहाणलं वहमाणम् ॥ ७ ॥

[कालान्तरजीवहरं गतापनिवर्तमानपवनरयघञ्जमानम् ।

शल्यमिव देहलग्नं विकटं वडवामुखानलं वहमानम् ॥]

पुनः किञ्चनम् । विकटं वडवामुखानलं वहमानम् । मुखानलं कीदृशम् । देहे लग्नम् । अन्तःस्थितमित्यर्थः । पुनः कीदृशम् । कालान्तरे प्रलये जीवो जलं तस्य संहारकम् ।

प्रलये समुद्रजलं वाङ्मेन धस्यत इति पुराणवार्ता । एवं गतप्रत्यागतस्य पवनस्य रयेण घट्ट्यमानं संवध्यमानम् । प्रलयवायुना वडवानलस्योद्दोषनमित्यर्थः । उत्प्रेक्षते— वडवानलं किमिव । शल्यमिव । यथा देहान्तर्लभं (शल्यं) कालान्तरे कतिपयसमयमपेक्ष्य प्राणहरम् । गतप्रत्यागतश्चासरूपपवनवेगेन घट्ट्यमानं चाल्यमानं विकटं कार्णिकादिविशिष्टं च शल्यं शरफलादिरूपं ध्रियते तथा वाङ्मेऽपि दुःखदत्वादित्यर्थः ॥

भूम्युपमर्दकत्वमाह—

धुअवणराइकरअलं मलयमहेन्द्रस्तनोरआर्दीकरणसुखिताम् ।

वेलालिङ्गणमुक्तां छिविओसरिएहि वेलवन्तं व महीम् ॥ ८ ॥

[धुतवनराजिकरतलां मलयमहेन्द्रस्तनोर आर्दीकरणसुखिताम् (पक्षे—सुहिताम्)।

वेलालिङ्गणमुक्तां स्पृष्टापसृतकैर्वेपयन्तमिव (पक्षे—व्याकुलयन्तमिव) महीम् ॥]

स्पृष्टं स्पर्शः । अपसृतं स्पर्शान्तरमपसरणमस्पर्शः । प्रशंसायां कन् । तेन प्रोद्वैः स्पृष्टापसृतकव्यापारैर्वेला समुद्रतीरं तदवच्छेदेनालिङ्गने सति मुक्तां त्यक्तां महीं कम्पयन्तम् । तथा च तरङ्गगतागताभ्यां स्पृष्टे सति वेलावच्छेदेनालिङ्गनमपसृते सति विमुक्तिर्मत्या इत्यर्थः । तेन भूम्यान्दोलनक्षमतरङ्गमहत्त्वेन सिन्धोरधिकपरिमाणवत्त्वमुक्तम् । एवं समासोक्त्या समुद्रस्य नायकत्वं भूमेर्नायिकात्वं च लभ्यते । नायिकापि नायकेन स्पृष्टापसृतकैरालिङ्गनविशेषव्यापारैर्वेलायां सुरतसमये आलिङ्गयालिङ्ग्य रभसेन मुच्यमाना व्याकुलतामाप्नोतीति ध्वनिः । किंभूतां महीम् । धुतं स्वकम्पेन कम्पित वनराजिरूपं करतलं यया ताम् । एवं मलयमहेन्द्रावेव स्तनौ यत्र तादृशं यदुरः स्वमध्यदेशस्तरङ्गेण तदार्दीकरणेन सुखितां शैत्यमासादयन्ताम् । नायिकापि नायकालिङ्गने हावेन विधुतपाणिः स्वेदेनाद्रितमलयमहेन्द्रप्रायस्तनहृदया सौहित्यमाप्नोतीति साम्यम् ॥

धैर्यमाह—

ठाणे वि ठिइपहुत्तं पलए महिमण्डलम्मि वि अमाअन्तम् ।

पणअन्तवामणतणुं कमन्तदेहभरभरिअलोअं व हरिम् ॥ ९ ॥

[स्थानेऽपि स्थितिप्रभूतं प्रलये महीमण्डलेऽप्यमान्तम् ।

प्रणयद्वामनतनुं क्रममाणदेहभरभृतलोकमिव हरिम् ॥]

स्थाने स्नातेऽपि स्थित्या मर्यादया प्रभूतं मान्तम् । प्रलये महीमण्डलेऽप्यमान्तमुद्धृतजलम् । त्रिजगत्प्लावकत्वादित्यर्थः । कमिव । प्रणयन्तो बलि याचमाना वामनरूपा तनुर्यस्य तम् । क्रममाणं पादविक्षेपशालि यदेहं तस्य भरेण प्राचुर्येण भृता व्याप्ता लोका भुवनानि येन तथाविधं च हरिमिव । तथा च यथा हरिर्यलिहरणे कार्यवशाद्दामनीं तनुमास्थाय क्रमेण त्रैलोक्यमाचक्राम तथायमपि मर्यादया प्रवाहप्रभूतः काले स्वां

त्रैलोक्यप्लाविनीं मूर्तिमादास्यत इति भावः । वामनः पादविक्षेपेण ब्रह्माण्डमस्फोटय-
दिति पुराणवार्ता ॥

अथ लोकोत्तरत्वमाह—

दीप्तान्तं अहिरामं सुव्वन्तं पि अविइहसोअव्वगुणम् ।

सुकअस्स व परिणामं उअहुज्जन्तं पि सासअसुहप्फलअम् ॥१०॥

[दृश्यमानमभिरामं श्रूयमाणमप्यवितृष्णश्रोतव्यगुणम् ।

सुकृतस्येव परिणाममुपभुज्यमानमपि स्वाश्रयशुभ(पक्षे—शाश्वतसुख)फलदम् ॥]

दृग्विषयः सन्पोतमकरकम्बुकलोलादिभिरतिरमणीयः । श्रुतिविषयः सन्नवितृष्णं श्रो-
तव्या बृहत्त्वसूचकाः पूर्वोक्ता एव गुणा यस्य तादृक् । तथा स्नानपानावगाहनादिभि-
रुपभुज्यमानः सन्स्वमाश्रयो यस्य तादृक् शुभं श्वेतं फलं मुक्तादि तदाता यस्तमित्यर्थः ।
उत्प्रेक्षते—कमिव । सुकृतस्य पुण्यस्य परिणाममन्यभागाविव । सोऽपि करितुरगादिसमृ-
द्धिद्वारा दृश्यमानो रमणीयः पट्टिवर्षाद्यवच्छिन्नफलजनकत्वेन श्रूयमाणः सन्सन्नायश्रो-
तव्यतथाविधस्वर्गादिगुणः । एवमुपभोगविषयीक्रियमाणः सञ्जाश्वतं सार्वदिकं सुख-
स्वरूपं यत्फलं तत्प्रद इत्यर्थः । सुकृतपरिणामेनैव समुद्रदर्शनं भवतीति भावः ॥

अथ नानागुणानाह—

उक्खअदुमं व सेलं हिमहअकमलाअरं व लच्छिअविमुक्कम् ।

पीअमइरं व चसअं बहुलपओसं व मुद्धचन्दविरहिअम् ॥ ११ ॥

[उत्खातद्रुममिव शैलं हिमहतकमलाकरमिव लक्ष्मीविमुक्तम् ।

पीतमदिरमिव चषकं बहुलप्रदोषमिव मुग्धचन्द्रविरहितम् ॥]

उत्खात उत्पाटितो द्रुमो यस्य तं शैलमिव । शैले सामान्यद्रुमस्योच्छेदादितः पारिजात-
स्याकर्षणात् । हिमेन हतानां कमलानामाकरः सर इव लक्ष्म्या विमुक्तं त्यक्तम् । लक्ष्मी-
पदस्य क्षिप्तत्वेन सरसि शोभाया विगमादितस्तु हरिप्रियाया उद्धृतत्वात् । पीता मदिरा
यस्य तादृशं चषकमिव । मदिराशून्यमित्यर्थः । चषके मदिरायाः पीतत्वादितस्तद्द्वारात् ।
बहुलः कृष्णपक्षस्तत्प्रदोषमिव मुग्धचन्द्रेण विरहितं शून्यम् । तत्संव्याकाले मनोहर-
चन्द्रानुदयादितस्तु बालचन्द्रस्योत्थापनात्तुल्यत्वम् । तथा च पारिजातादीनामुत्पत्ति-
स्थानमित्यर्थः । केचित्तूद्धृतसारत्वं दोषमुद्भाव्य प्रकारान्तरेण व्याचक्षते । तथा हि—

[उत्खातद्रुमं वशेलं हिमहयकमलाकरं वलच्छिअविमुक्कम् ।

पीतमदिरं वचाशयं बहुलप्रदोषं वमुग्धचन्द्रविरहितम् ॥]

उत्खाता द्रुमा यस्मात्तम् । वशा आयत्ता इत्या पृथिवी यस्य तम् । समुद्रावृतत्वात् ।
हिमं चन्दनं श्रीखण्डम्, हय उर्ध्वःश्रवाः, कमला लक्ष्मीस्तेषामाकरम् । वलं सामर्थ्यं
लिनत्तीति वलच्छिअविपम् । तेन विमुक्तम् । कालकूटस्योद्धारात् । पीता मदिरा यस्य

तम् । वचा पृथिवी तत्र शेते यस्तम् । बहुलाः प्रकृष्टा दोषा प्राहादयो यत्र तम् ।
इदमुत्कर्षरूपमेवेति भावः । वकारो वरुणः स एव मुग्धचन्द्रस्तेन विरहितं विशिष्टम् ।
विशब्दरहितशब्दयोरभाववाचकत्वेन निषेधद्वयस्य प्रकृतार्थगमकत्वादित्यर्थः । 'हिम-
श्वन्द्रे तुषारे च चन्दनेऽपि हिमं मतम्' । एवं 'पृथिवी स्यादिला वचा' ॥

अथ रत्नान्याह—

णिष्फणसुहालोअं विमलजलभ्यन्तरद्विअं वहमाणम् ।

दरकट्टिअं व रइणा करावलम्बिअकरं रअणसंघाअम् ॥ १२ ॥

[निष्पन्नसुहालोकं विमलजलाभ्यन्तरस्थितं वहमानम् ।

दरकृष्टमिव रविणा करावलम्बितकरं रत्नसंघातम् ॥]

एवं विमलानां जलानामभ्यन्तरे स्थितं रत्नसमूहं वहमानम् । कीदृशम् । निष्पन्नं
निष्पादितं सुखं यैस्तादृशा आलोकास्तेजांसि यस्य तम् । जलाभ्यन्तरवर्तिरत्नादिचा-
कचकयं दृष्ट्वा लोकानामानन्दो जायत इति दृष्टमेव । सूर्यतेजःसंबन्धादत्यच्छजलाभ्य-
न्तरवर्तिरत्नादीनां व्यवहितानामपि सांनिध्यमधिगम्यते । तदुत्प्रेक्षते—किंभूतं रत्न-
संघातम् । रविणा करेण तेजसावलम्बितः करस्तेजो यस्य तथाविधम् । अत एव दरकृ-
ष्टमीयदाकृष्टमिव । तथा च सूर्यतेजसा रत्नतेजःसंबन्धे सांनिध्यभागादाकृष्टमिव र-
त्नादि भासत इति भावः । अन्योऽपि लोको जलाभ्यन्तरे मन्त्रन्नन्येन समुत्पादितसु-
खदर्शनः करे करेणालम्ब्याकृष्यत इति ध्वनिः । एतेनाच्छजलत्वमुक्तम् ॥

पुनर्वाडवानलमाह—

महणासाअविमुक्कं उच्छित्तामअविसङ्खलाणलणिवहम् ।

वासुइमुहणीसन्दं वडवामुहकुहरपुञ्जिअं वहमाणम् ॥ १३ ॥

[मथनायासविमुक्तमुत्क्षिप्तामृतविशृङ्खलानलनिवहम् ।

वासुकिमुखनिःस्यन्दं वडवामुखकुहरपुञ्जितं वहमानम् ॥]

एवं वासुकिमुखस्य निःस्यन्दं विपक्षणरूपम् । वडवामुखकुहरे पुञ्जितं वर्तुलीभूतं
वडवानलतया व्यवस्थितं धारयन्तम् । कीदृशं मुखनिःस्यन्दम् । मथने आयासेन विमुक्तं
त्यक्तम् । एवमुत्क्षिप्तमुत्थितं यदमृतं तेन विशृङ्खल इतस्ततश्चारी अनलनिवहो यत्र तथा-
भूतम् । सुधानामुत्थितत्वेन तत्सांनिध्याभावाद्विषाग्नीनां विशृङ्खलत्वम् । सुधासंनिधौ
गरलप्रादुर्भावाभावात् । तथा च समुद्रमथनकालीनमन्दरपरिघटनसमुत्थश्रमसमुद्गतनेत्रो-
भूतवासुकिमुखविषस्तोम इव वडवाग्निरित्युत्प्रेक्षितम् । इवार्थस्य व्यङ्ग्यत्वात् । यद्यपि
विषस्य स्वभावतः दयामत्वं तथापि ज्वलद्रूपस्य वदिसाम्यमिति भावः ॥

अथ गुणान्तरमाह—

धीरं व जलसमूहं तिमिनिवहं मिव सपक्षपर्वतलोभम् ।

णइसोत्ते व्व तरङ्गे रअणाइ व गरुअगुणसआई वहन्तम् ॥ १४ ॥

[धैर्यमिव जलसमूहं तिमिनिवहमिव सपक्षपर्वतलोकम् ।

नदीस्रोतांसीव तरङ्गान्तरत्नानीव गुरुकगुणशतानि वहन्तम् ॥]

यथा धैर्यतिमिनिवहनदीस्रोतोरत्नानि वहन्तं तथैव जलसमूहपर्वतलोकतरङ्गपरोपकारित्वादिगुरुकगुणशतान्यपि वहन्तमित्यर्थः । तिमिवत्संचारित्वलाभाय सपक्षपदं पर्वते । धैर्यादीनामच्छत्वमहत्त्वप्रौढिर्देह्यनिर्मलत्वैर्यथासंख्यं जलसमूहादिभिस्तैर्यमिति महोपमालंकारः ॥

अथ गाम्भीर्यादिगुणानाह—

पाआलोअरगहिरे महीपइगिक्खिअडे णहणिरालम्बे ।

तेह्लोक्के व्व महुमहं अण्णाण च्चिअ गआगआई करेन्तम् ॥ १५ ॥

[पातालोदरगभीरे महीप्रतिरिक्तविकटे नभोनिरालम्बे ।

त्रैलोक्ये इव मधुमथनमात्मन्येव गतागतानि कुर्वन्तम् ॥]

पातालोदरपर्यन्तं गभीरे महीप्रतिरिक्ते भूमिशून्ये खाने विकटे भयानके नभसि निरालम्बे । तरङ्गादिना नभःस्पर्शेऽपि स्थैर्याभावात् । अत एवावलम्बशून्ये आत्मन्येव स्वखाताभ्यन्तर एव गतागतानि प्रवाहरूपेण कुर्वन्तम् । एतेन धैर्यमुक्तम् । कुत्र कर्मिव । त्रैलोक्ये मधुमथनमिव । यथा मधुमथनत्रैलोक्ये गतागतान्यात्मन्येव करोति तदुदरवर्तित्वाज्जगतस्तथा समुद्रोऽपीत्यर्थः । त्रीनपि लोकान्क्रमेणाह—कीदृशि त्रैलोक्ये । पातालोदरे गभीरे । महीप्रतिरिक्ते मत्स्या व्यतिरिक्ते । कंदरादौ विकटे शून्ये । नभसि निरालम्बे तदवच्छेदेनावलम्बशून्य इत्यर्थः ॥

अथ पुनर्नदीसंगममाह—

अहिलीअ परमुहीहिं छिविओसरिण्हिं अणुसअविलोलाहिं ।

अणुणिज्जमाणमग्गं वेवन्तणिअत्तपत्थिआहिं णईहिं ॥ १६ ॥

[अभिलीय पराङ्मुखीभिः स्पृष्टापसृताभिरनुशयविलोलाभिः ।

अनुगम्य(नीय)मानमार्गं वेपमाननिवृत्तप्रस्थिताभिर्नदीभिः ॥]

स्पृष्टापसृतकरूपव्यापारैरभिलाय मिलनं कृत्वा पराङ्मुखीभिर्नदीभिरनुगम्यमानमार्गम् । कीदृशीभिर्नदीभिः । वेपमानाभिरथ च निवृत्तं समुद्राभिमुखीकृतं प्रस्थितं प्रतीपगमनं

याभिस्ताभिः । तथा चायमर्थः—समुद्रं प्रतिप्रस्थाने तरङ्गाभिहता नद्यः प्रतीपं गत्वापि तरङ्गशान्तौ सकम्पसलिलाः पुनः परावृत्य समुद्रमेव निवृत्ततरङ्गं पश्चालमाः प्रविशन्तीति । तत्रोत्प्रेक्षते—समासोक्त्या समुद्रेण समं नदीनां नायकनायिकावृत्तान्ते परावृत्य यन्मया गम्यते तदनुचितं क्रियत इत्येवंरूपानुशयेन चञ्चलाभिरिव । इवार्थस्य गम्यमानत्वात् । अन्यत्रापि नायिकाभिः स्पृष्टापसृतकेन नायकमालिङ्ग्य केनापि हेतुना पुनः पराङ्मुखीभिरथ किमित्येवं क्रियत इत्यनुशयेन गन्तव्यं न वेति दोलायमानाभिरनौचित्यप्रतिसंधानेन कम्पवतीभिरथ च निर्वर्तितविप्रतीपगमनाभिर्नायकोऽनुगम्यत इति ध्वनिः ॥

अथ मदिरादियोगमाह—

जीअगरुईहि अज्ज वि इच्छापज्जत्तसुहरसाहि मएन्तम् ।

धणरिद्धीअ सिरिअ अ सलिलुप्पण्णाइ वारुणीअ अ लोअम् ॥१७॥

[जीवगुर्वीभिरद्यापीच्छापर्याप्तसुखरसाभिर्मदयन्तम् ।

धनक्रद्ध्या श्रिया च सलिलोत्पन्नया वारुण्या च लोकम् ॥]

प्राणेभ्योऽपि गुर्वीभिराहताभिः । इच्छापर्याप्तो यावदिच्छं स्रक्चन्दनवनितादिसुखरसो याभ्यस्ताभिः । सलिलादुत्पन्नया रत्नादिधनसमृद्ध्या लक्ष्म्या मदिरया च लोकं मदयन्तम् । मत्तं कुर्वन्तमित्यर्थः । लोके रत्नादीनामतिमादकत्वात् । तथा चायमाकरो रत्नादीनामिति भावः । 'महणुप्पण्णाइ' इति पाठे मथनोत्पन्नयेत्यर्थः ॥

अथ गुणान्तरमाह—

चटुलं पि थिईअ थिरं तिअसुक्खित्तरअणं पि सारवभहिअम् ।

महिअं पि अणोलुगं असाउसलिलं पि अमअरसणीसन्दम् ॥१८॥

[चटुलमपि स्थित्या स्थिरं त्रिदशोत्क्षिप्तरत्नमपि साराभ्यधिकम् ।

मथितमप्यनवरुणमस्वादुसलिलमप्यमृतरसनिःस्यन्दम् ॥]

तरङ्गादिना चञ्चलमपि स्थित्या मर्यादया स्थिरं वेलानतिक्रामकम् । त्रिदशोत्क्षिप्तं मथनादुद्धृतं रत्नं यस्मात्तादृशमपि सारेण धनेनाभ्यधिकं पूर्णम् । नानारत्नानां सत्त्वादेव । मन्दरेण मथितमप्यक्षीणम् । लवणाकरत्वादस्वादुसलिलमपि निःस्यन्दमानामृतरसम् । कृदभिहितत्वात् । अत्र चटुलत्वस्थिरत्वयोरेवमुत्क्षिप्तरत्नत्वादिभिः साराभ्यधिकत्वादीनां प्रतीयमानो विरोधस्तत्तदर्थनापाक्रियते । अत एवापि विरोधाभाससूचनाय ॥

निधिशैलमाह—

पज्जत्तरअणगव्हे णहअरुपहुत्थचन्दअरपारोहे ।

उअरवभन्तरसेले सुरवईडिम्वाणिहिण णिहि व्व वहन्तम् ॥१९॥

[पर्यासरत्नगर्भान्नभस्तरुपर्यस्तचन्द्रकरप्ररोहान् ।

उदराभ्यन्तरशैलान्सुरपतिडिम्बनिहितानिधीनिव वहन्तम् ॥]

उदराभ्यन्तरशैलान्वहन्तम् । कानिव । सुरपतेरिन्द्रादिभ्यो भयं तेन निहितानर्पिता-
त्रिधीनिव । तथा च तद्भिया जलाभ्यन्तरे वर्तमाना मेनाकादयन्नासनिखातनिधित्वेनो-
त्प्रेक्षिता इत्याशयः । अन्योऽपीश्वरत्रासाद्धनानि गर्ते गोपयतीति ध्वनिः । निधिलक्षण-
माह—किंभूतान् । पर्यासानि पूर्णानि रत्नानि गर्भे येषां तान् । रत्नशिखरत्वात् । एवं
नभ एव तरुस्तस्मात्पर्यस्ता इतस्ततोवर्तिनश्चन्द्रकरा एव प्ररोहा यत्र तान् । एवं गर्तस्था
निधयोऽपि पर्यासरत्नगर्भा उपरिरोपितचिह्नवृक्षप्ररोहपरिवृता भवन्ति । प्रकृते समुद्रो
भूमिस्तदन्तर्गताः पर्वता निधयस्तदुपरि चिह्नवृक्षो गगनं तत्प्ररोहाश्चन्द्रकरा इति भावः ।
यद्वा असुरादिभिः [सह] सुरपतित्रासनिहितानिधीन्यथा वहति तथा शैलानपीति स-
होपमा । विशेषणद्वयं तुल्यम् । वस्तुतस्तदराभ्यन्तरशैलान्निधीन्सुरपतिडिम्बनिहितानिव
वहन्तमित्यन्वयः । तथा च वस्तुतः पर्वता रत्नगर्भत्वादिधय एव । इन्द्रत्रासनिहितत्वं
परमुत्प्रेक्षितम् । अन्यत्समानम् । प्ररोहः शिफा । 'तत्र पद्ममहापद्मी तथा मकरकच्छपी ।
मुकुन्दकुन्दौ नीलश्च शङ्खश्चैवाष्टमो निधिः' ॥

चन्द्रोदये स्वभावमाह—

परिअम्भिअं उवगए बोलीणम्मिअ णिअत्तचटुलसहावम् ।

णवजोव्वणे व्व कामं दइअसमागमसुहम्मि चन्दुज्जोए ॥ २० ॥

[परिजृम्भितमुपगते व्यतिक्रान्ते निवृत्तचटुलस्वभावम् ।

नवयौवन इव कामं दयितसमागमसुखे चन्द्रोदयोते ॥]

चन्द्रोदयोत उपगते सति परिजृम्भितं वर्धितम् । व्यतिक्रान्तेऽपगते च सति निवृत्त-
चाञ्चल्यम् । तरङ्गवृद्धपट्टादिभ्यामित्यर्थः । चन्द्रोदयोते कीदृशि । परितः प्रीतिविषये यः
समागमस्तेन सुखं यस्मात्तादृशि । कस्मिन्कमिव । नवयौवने काममिव । यथा कामो
नवयौवन उपगते परिजृम्भते व्यतिक्रान्ते तु निवृत्तचाञ्चल्यस्वभावस्तथायमपीत्यर्थः ।
नवयौवनेऽपि कीदृशि । वृद्धस्य दयितस्य समागमेन सुखं यत्र तादृशि ॥

अथ शङ्खादिसत्तामाह—

दरफुडिअसिप्पिसंगुडपलोदसङ्खमुहभरिअमुत्ताणिअरम् ।

मारुअदूरुच्छालिअजलभरिअद्ववहपडिणिअत्तजलहरम् ॥ २१ ॥

[दरस्फुटितशक्तिसंगुटप्रलुटितशङ्खमुखभूतमुक्तानिकरम् ।

मारुतदूरोच्छालितजलभृतार्धपथप्रतिनिवृत्तजलधरम् ॥]

परिणतमुक्ताभरादीपत्स्फुटते शक्तिसंगुटे मुक्तावृक्षया प्रलुटित यच्छङ्खमुखं तेन

भृतो धृतो मुक्तानिकरो यत्र तम् । शुक्तिपुटाच्छङ्गेनाकृष्टा मुक्तास्तदभ्यन्तरे प्रविशन्ती-
त्यर्थः । एवं मारुतेन दूरं व्याप्योत्थापितैर्जलैर्भृताः पूर्णा अत एव कृतकार्यत्वादर्थपथा-
न्नभस्त एव परावृत्ता जलधरा यस्मात्तमिति जलबाहुल्येन स्वातगगनयोरापि समानाका-
रत्वमुक्तम् ॥

मरकतादीनाह—

मरगभमणिपहाहअहरिआअन्तजरठप्पवालकिसलअम् ।

सुरगअगन्धुद्धाइअकरिमअरासण्णदिण्णमेहमुहवडम् ॥ २२ ॥

[मरकतमणिप्रभाहतहरितायमानजरठप्रवालकिसलयम् ।

सुरगजगन्धोद्धावितकरिमकरासन्नदत्तमेघमुखपटम् ॥]

मरकतमणीनां प्रभाभिराहताः संबद्धाः अत एव हरितायमाना जरठाश्चिरंतनाः प्र-
वालस्य विद्रुमस्य पल्लवा यत्र तम् । मरकतकान्तिसंबन्धात्प्रवालकिसलयानामपि हरि-
द्वर्णत्वमित्यर्थः । एवं जलमजनार्थमागच्छतां सुरगजानामैरावतादीनां गन्धादर्थतो
मदस्योद्धावितेभ्यो गगनमार्ग एवागच्छत एतानाकलयोर्ध्वं नभसि गच्छद्भयः करिम-
करेभ्यो जलहस्तिभ्य आसन्ने निकट एव दत्ता मेघा एव मुखपटा येन तम् । तथा च
सुरगजयुगुत्सयोद्धावितकरिमकराणामासन्नत्वेन जलपानार्थमागच्छन्तो नभसि वतमाना
मेघा मुखपटत्वेनोत्प्रेक्षिताः । मुखपटो मुखवरणपटः । अन्यत्रापि गजयोः सं-
निपाते दर्पोद्धताय मुखपटो दीयत इति समाचारः । तथा च करिमकराणां युगुत्सया
निरालम्बे व्योम्नि धावनेन तेजःशालित्वं सुरगजान्विहाय मुखपटदानेन तदपेक्षया दर्पो-
द्धतत्वं च सूचितम् । केचित्तु 'पूर्वनिपातानियमेनासन्नमेघदत्तमुखपटं निकटवर्तिभिर्मै-
घैर्दत्ता मुखपटा येन' इति योजयन्ति ॥

अथ सर्पादिसंबन्धमाह—

मणिवालअं तीरलआहरण्होहासिअरम्मणिवालअम् ।

घणवारिअं वेलालिङ्गणेण चटुलं महिलङ्घणवारिअम् ॥ २३ ॥

[मणिपालयं तीरलतागृहप्रभावभासितरम्यनृपालयम् ।

घनवारिदं वेलालिङ्गनेन चटुलं महिलङ्घनवारितम् ॥]

मणीन्पान्तीति मणिषाः सर्पा यक्षा वा तेषामालयं गृहम् । यद्वा मणिपालकं मणीनां
पालकमित्यर्थः । मणिवालकं वा । मणीन्संवृणोत्याश्रयत्वेन धारयतीत्यर्थः । 'वल वल् सं-
वरणे' धातुः । ण्वुल्प्रत्ययः । एवं तीरे लतागृहाणां प्रभाभिरवभासिता उपद्रावि-
(भासि)ता नृपालयाः सौधादयो येन तम् । संधापेक्षया लतागृहाणामुत्तमत्वादित्यर्थः ।
एवं घना बहवो वारिदा यत्र तम् । धनेभ्यो वारिदं जलप्रदं वा । मे-
घानां समुद्रजलप्राहकत्वात् । यद्वा घनवारितं घनैर्वारितं वेष्टितम् । अथवा घनवारिकं

घनं वारि यत्र तम् । प्राशस्त्ये कन् । एवं वेलालिङ्गनेन वेलातिक्रमेण हेतुना यन्मही-
लङ्घनं तत्र वारितं निषिद्धम् । मर्यादाशीलत्वात् । महीलङ्घनेच्छुरिति कुतो ज्ञायते
तत्राह—चटुलं चञ्चलम् । कलोलशालित्वात् । वस्तुतस्तु वेलालिङ्गनेन चटुलं चञ्चलम् ।
अत एव महीलङ्घने वारितम् । वेलयैव निषिद्धप्रसरत्वात् । तथा च सखीरूपाया
वेलाया आलिङ्गनेन तरलत्वान्मुख्यनायिकारूपाया मद्या लङ्घनेऽतिक्रम्योपमर्दे वारित-
मिति समासोक्त्या लभ्यते । अन्यत्रापि सखीसंभोगशीलं नायकं नायिका परिहर-
तोति ध्वनिः ॥

अथ चन्द्रोदये जलश्रद्धिमाह—

ससिमऊहपडिपेल्लणपक्खुब्भन्तअं

संचरन्तधरणीहरपक्खुब्भन्तअम् ।

धीरअं सइमुहलघणपअविज्जन्तअं

अट्ठिअं च वलवाणलपअविज्जन्तअम् ॥ २४ ॥

[शशिमयूखपरिप्रेरणप्रक्षुब्धत्वं

संचरद्वरणीधरप्रक्षोभ्यमाणम् ।

धैर्यकं सदामुखरघनपीयमान-

मस्थितं च वडवानलप्रताप्यमानम् ॥]

चन्द्राकिरणपरिप्रेरणेन प्रक्षुब्धद्वर्धमानं कं जलं यस्य तम् । एवं संचरद्विधरणीधरैः
प्रक्षोभ्यमाणमितस्तनश्चान्वयमानम् । पर्वते चलानि जलक्षोभादिति पर्वतानां महत्त्वमुक्तम् ।
'संचरद्वरणीधरप्रक्षोद्धान्तम्' इति वा । तत्र संचरता धरणीधरप्रक्षेणोद्धान्तम् । तथा
चैकपक्षचलनेन समुद्रः क्षुब्धतीति शैलानामतिमहत्त्वमुक्तम् । एवं धैर्यकं धैर्यस्वरूपम् ।
वेलातीतिक्रमशीलत्वात् । तथा च धैर्यरूपधर्माभेदेनातिधीरत्वमुक्तम् । प्राशस्त्ये कन् ।
'धीरकम्' इति वा । एवं सदा मुखरैः सशब्दैर्धनैः पीयमानम् । विहगादयोऽपि भक्ष्या-
दित्याभे शब्दायन्त इति ध्वनिः । अस्थितं च कलोलशालितया चञ्चलमित्यर्थः । एवं
वडवानलेन प्रताप्यमानं न तु शोष्यमाणमिति जलबाहुल्यमुक्तम् । अत्र प्रथमेन द्विती-
येन च पादेन शशिरूपमुत्तमैहः शरणागतपर्वतादिवात्मल्यं च, तृतीयेन धैर्यं जलदा-
दिभिक्षुकोपकारित्वं च, तुर्येण भाषणत्वमहीकृतवडवानलधारणजन्यदुःखसहिष्णुत्वं
चोक्तम् । 'को ब्रह्मपवनार्कैषु समरे सर्वनाम्नि च । पानीये च मयूरे च मुखशीपमुखेषु
कम्' ॥

अथ मयसंचारमाह—

णिअअविमाणलपअविअमुत्ताणिअर्वाग्घोलमाणविसहरम् ।

मीणगइमग्गपाअट्ठसेआल्लोमइलमणिसिलासंघाअम् ॥ २५ ॥

[निजकविपानलप्रतापितमुक्तानिकरपरिघूर्णमानविपधरम् ।

मीनगतिमार्गप्रकटशेवालावमलिनमणिशिलासंघातम् ॥]

निजकविपानलप्रतापितैर्मुक्तानिकरैरर्थात्स्फुटित्वा देहे लभैः परिघूर्णमाना विपधरा यत्र तम् । तथा च निजनिःश्वासविपानलसंबन्धस्फुटितवपुर्निपतितमुक्ताभितापहेतुकपरिभ्रमणेन सर्वत्र मुक्तासत्त्वेन तथैव पुनस्तथाविधमुक्तासंबन्धानियन्धनोऽभिताप इत्यस्यैवेण भुजंगानां समुद्रस्य मुक्तानवच्छिन्नदेशराहित्यमुक्तम् । वस्तुनस्तु निजकविपानलप्रतापिता अत एव शीतलतया मुक्तानिकरे परिघूर्णमाना विपधरा यत्र तमित्यर्थः । तेन तथाविधप्रौढविषमहासर्पसत्त्वं तदभितापनिवर्तनक्षममुक्तासत्त्वं च सूचितम् । एवं पूर्वनिपातानियमेन प्रकटो व्यक्तो यो मीनानां गतिमार्गस्तत्र शेवालैरर्थादितस्ततः पतितैरवमलिनः श्यामोक्तः । छत्र इति यावत् । मणिरूपशिलानां संघातो यत्र तम् । अत्र समुद्रशेवालानां प्रान्तद्वये पातान्मत्स्यादीनां संचारपथस्य प्रकटत्वेनाकारस्य महत्त्वमुक्तम् ॥

लक्ष्मीसंबन्धमाह—

सरिसंकुलं महुमहवल्लहाइ लच्छीअ सारसरिसं कुलम् ।

महिलाइअं णइमुहपत्थिओणिअत्तिअवेलामहिलाइअम् ॥ २६ ॥

[सरित्संकुलं मधुमथनवल्लभाया लक्ष्म्याः सारसदृशं कुलम् ।

महिलालितं नदीमुखप्रस्थितापनिवृत्तवेलामहिलायितम् ॥]

सरिद्धिः संकुलं व्याप्तम् । नदीनां तत्रैव प्रवेशादित्यर्थः । एवं हरिप्रियाया लक्ष्म्याः सारं श्रेष्ठं सदृशं हरिप्रियायोग्यम् । अथवा सारो धनं तेन सदृशं योग्यम् । लक्ष्म्या धनवत्त्वेन तत्पितुरपि तथैवाचित्यादिति भावः । एवंभूतं कुलं वंशम् । पितृरूपत्वादित्यर्थः । एवं मत्स्यां लालितं घृष्टम् । तदधिष्ठितत्वात् । 'महिलागितं' इति वा । मत्स्यां लागितं योगितमर्थादीश्वरेण । एवं नदीमुखेन प्रस्थिता समुद्राभिमुखी अथापनिवृत्ता तत्तरङ्गाभिघातेन पश्चादभिमुखी वेला जलं महिलायिता महिलावदाचरन्ती यत्र तम् । तथा च स्पृष्टापसृतकव्यापारेण नायकमालिङ्गधापसरन्ती नायिकेव वेलापि समुद्रमभिलीयापसरतीति कलोलप्रकर्षः । यद्वा तथाभूतवेलामहिलाजितं तथाभूता वेलैव महिला तथा जितं पुनरतिक्रान्तम् । तत्रैव तत्रलप्रवेशादित्यर्थः । 'वेला तत्तीर्णरीरयोः' इति कोषः ॥

पुनर्नदीसंघट्टमाह—

णइसहस्सपडिउम्बणणाअरसन्तअं

पलअमेहसमदूसहणाअरसन्नअम् ।

पेलवेण पवणेण महुरसंचारिअं

मउअमअखलन्तं व महुरसं चारिअम् ॥ २७ ॥

[नदीसहस्रपरिचुम्बनज्ञातरसान्तरं

प्रलयमेघसमदुःसहनादरसन्तम् ।

पेलवेन पवनेन मधुरसंचारितं

मृदुमदस्खलन्तमिव मधुरसं चारितम् ॥]

नदीसहस्रपरिचुम्बनेन ज्ञातं रसान्तरं जलान्तरं यत्र तम् । नदीसंगमेन ज्ञायते नद्या जलमिदमित्यर्थः । यद्वा नदीसहस्रस्य परिचुम्बने संगमे ज्ञातो रसो जलं यस्य तम् । इदं समुद्रस्य जलमिति वृद्धिविषय इत्यर्थः । एवं तत् विस्तीर्णम् । एवं प्रलयमेघसद-
शेन नादेन रसन्तं शब्दायमानम् । 'सुवर्णेन धनी' इतिवत् । प्रलयमेघध्वनितुल्यजलध्व-
निमित्यर्थः । यद्वा प्रलयमेघसमनादेन रसत्वं जलं यस्य तं प्रलयमेघसमनादरसत्कम् । एवं
कोमलेन पवनेन मधुरं यथा स्यात्तथा संचारितम् । कामिव । मधुरसं चारितं मदिरारसं
भोजितं पुरुषमिव । पुरुषं किंभूतम् । मृदुना मदेन स्खलन्तं पतन्तम् । 'चर गनौ भक्षणे
च' इति धातुः । तथा च यथा निपीतमद्यो मदमार्दवे मन्दं स्खलति तथा समुद्रोऽपि
मन्दानिले मन्दं चलतीत्युपमा । एवं मत्तोऽपि नदीसहस्रप्रायसतरङ्गकामिनीसहस्रपरि-
चुम्बनेन ज्ञातं शृङ्गारादिरसान्तरं येन तादृशः प्रलयमेघतुल्यशब्दश्च भवत्युच्चः शब्दाय-
मानत्वादिति भावः । वस्तुतस्तु मन्दसंचारे परमुत्प्रेक्ष्यम् । तथा हि कामिव । मधुरसं
भोजितमिव । अत एव मृदुमदेन स्खलन्तमिव । काकाक्षिगोलकन्यायादिवशब्दस्योभय-
त्रान्वयः । तथा च पवनेन मधुरं चलतीति नार्थः । किं तु मदिरारसं पीतवानतो मृदुम-
देन मन्दं स्खलतीति । सर्वमन्यत्समानम् । 'मधु क्षौंद्रे जले क्षीरे मद्ये पुष्परसेऽपि च'
इति विश्वः ॥

शेषनागमाह—

कसणमणिच्छाआरसरज्जनोवग्निपिप्पवन्तप्फेणम् ।

हरिणाहिपङ्कअक्खलिअसेसणीसासजणिअविअडावत्तम् ॥ २८ ॥

[कृष्णमणिच्छाआरसरज्ज्यमानोपरिप्लवमानफेनम् ।

हरिनाभिपङ्कजस्खलितशेषनिःश्वासजनितविकटावर्तम् ॥]

कृष्णमणीनामिन्द्रनीलादीनां छाया कान्तिः सैव रसो नीलिकादिद्रवस्तेन रज्ज्यमाना
वर्णान्तरं प्राप्ता उपरिप्लवमानाः संचरन्तः फेना यत्र । तथा च गभीरजलमूलस्थमणि-
च्छायानामतिदूरोपरिस्थफेनसंबन्धेन मणीनामुद्दामतेजस्वित्वं जलस्य च स्वच्छत्वमिति
भावः । एवं हरिनाभिपङ्कजे स्खलिनेन शेषनिःश्वासेन जनितो विकटावर्तो यत्र तम् ।
तथा चाधोमुखस्य शेषस्य क्रोडेशयोत्तानहरिनाभिकमले तलवर्तिनि स्खलितो निःश्वास
ऊर्ध्वे धावन्नुपरि जलावर्तं जनयतीत्यर्थः । तेनाशेषनिःश्वासावरोधकत्वेन कमलस्य मूले
स्खलितस्योपरिविकटावर्तजनकत्वेन निःश्वासस्य तादृशावर्ताधिकरणत्वेन समुद्रस्य च
महत्त्वमुक्तम् ॥

सअरङ्गं विद्रुमपल्लवप्पहायोलिरसासअरङ्गअम् ।

रविराइअं धरणिअलं व मन्दराअड्डणदूरविराइअम् ॥ २९ ॥

[सतरङ्गं विद्रुमपल्लवप्रभाघूर्णमानशाश्वतरङ्गकम् ।

रविराजितं धरणितलमिव मन्दराकर्षणदूरविराविकम् ॥]

सह तरेङ्गेण वर्तते यस्तम् । यद्वा सगराङ्गं सगरं विपसहितमङ्गं यस्य तम् । सगराङ्गं वा सगरस्याङ्गं पुत्रमिव । तत्त्वानितत्वादित्यर्थः । एवं विद्रुमस्य पत्राणां प्रभाभिर्घूर्णमानं शाश्वतं सार्वदिकं रङ्गं लौहित्यं यत्र तम् । विद्रुमलौहित्यस्य जले संक्रमात् । यद्वा विद्रुमपल्लवेषु घूर्णमानप्रभाः संचरत्कान्तयः शाश्वता रङ्गका धातुविशेषा यत्र तम् । पूर्वनिपातानियमात् । एवं रवः शब्दस्तद्विशिष्टा रविणो हंसादयस्तै रराजितं शोभितम् । एवं मन्दरपर्वतस्य मथनसमये आकर्षणेन परितश्चालनेन दूरं व्याप्य विरावि शब्दयुक्तं कं जलं यस्य तम् । मन्दरभ्रमणेन ध्वनिगाम्भीर्यादस्य महत्त्वमुक्तम् । अथवा दूरविराजिकं मन्दरचालनेन दूरं व्याप्य विराजि समुच्छलत्कं जलं यस्येत्यर्थः । किमिव । धरणितलमिव । कीदृशं भूतलम् । सगराङ्गं सह करेण राजप्राप्तेण वर्ततेऽङ्गं शरीरं यस्य तत् । यथा भूमौ करसत्त्वात् । विशिष्टो द्रुमो विद्रुमस्तत्पल्लवप्रभाभिर्घूर्णमानः संबध्यमानः स्वाश्रयः स्वनिष्ठो रङ्गो यत्र तत् । तल्लौहित्यसंक्रमात् । प्रशंसायां कन् । एवं रविणा सूर्येण राजितं दीपितम् । मन्दराकर्षणेन दूरं व्याप्य विदारितम् । तदुत्पाटनेन भूमेर्विदीर्णत्वादित्यर्थः ॥

मुत्तालअं तिअसविइण्णजीविअसुहामअजम्मुत्तालअम् ।

वित्थिण्णअं पलउव्वेलसलिलहेलामलिउव्वित्थिण्णअम् ॥ ३० ॥

[मुत्तालयं त्रिदशवितीर्णजीवितसुखामृतजन्मोत्तालकम् ।

विस्तीर्णकं प्रलयोद्वेलसलिलहेलामृदितोर्वीस्त्यानकम् ॥]

मुक्तानां मौक्तिकानां जीवन्मुक्तानां वालयम् । त्रिदशेभ्यो वितीर्णं जीवितसुखं येन तादृशस्यामृतस्य जन्मनोत्तालकमुद्भूतम् । तथा च त्रिदशश्लाघ्यामृतस्याकरोऽयमित्यर्थः । एवं विस्तारशीलम् । प्रशंसायां कन् । विस्तीर्णजलं वा । एवं प्रलये उद्वेलमुच्छलितं यत्सलिलं तस्य हेलया संचारेण मृदितया उर्व्या स्त्यानं काठिण्यात्कर्दमीभूतम् । तथा च प्रलयदेतुत्वमस्येति सूचितम् ॥

चिरपरूढसेआलसिलाहरिअन्तअं

पवणभिण्णरवदारुणणीहरिअन्तअम् ।

महुमहस्स णिदासमए वीसामअं

पलअड्डविज्झाअतलुव्वीसामअम् ॥ ३१ ॥

[चिरप्ररूढशेवालशिलाहरितायितं
पवनभिन्नरवदारुणनिर्द्वन्द्वम् ।

मधुमथनस्य निद्रासमये विश्रामदं
प्रलयदग्धविध्माततलोर्वोक्ष्यामकम् ॥]

चिरप्ररूढानि शेवालानि यत्र तादृशीभिः शिलाभिर्हरिद्वर्णम् । शेवालकान्तिसंक्र-
मात् । तथा च तादृशमपि स्थलं वर्तते यत्र मकराद्यगम्यत्वेन शेवालादीनामभङ्गुरत्व-
मिति भावः । यद्वा तथाविधशिलाभिर्हरितं हरिद्वर्णम् । ततं विस्तीर्णम् । तान्तं ग्लानं
वह्वा नलसंबन्धात्कं जलं यस्य तं शिलाहरितान्तकम् । एवं पवनेन भिन्नं क्षुभितमत
एव क्षोभजेन रवेण दारुणं कठिनं निर्द्वन्द्वच्छन्दान्तरोत्पादि कं जलं यस्य तम् । एवं
मधुमथनस्य निद्रासमये विश्रामदम् । प्रलये दग्धं पश्चाद्विध्मातं निर्वाणं यदुर्वोत्तलम् ।
पूर्वनिपातानियमात्तलशब्दस्योर्वोत्तलत्वम् । तद्वच्छ्यामम् । तथा च पृथ्वीसमानपरि-
माणत्वमस्येति भावः ॥

असुरोवडणविहट्टिअजलविवरुट्टिअरसाअलुम्हाणिवहम् ।

महणवसभिण्णभामिअदीवन्तरलग्गमन्दरअडक्खण्डम् ॥ ३२ ॥

[असुरावपतनविघटितजलविवरोत्थितरसातलोष्मनिवहम् ।

मथनवशभिन्नभ्रामितद्वीपान्तरलग्नमन्दरतटखण्डम् ॥]

असुराणां हिरण्याक्षप्रभृतीनामवपतनेन क्षम्पेन विघटितं द्विधाभूतं यज्जलं तस्य
विवरेणोत्थितो रसातलोष्मनिवहो यस्मात्तम् । तथा च चिरसंचितानामपि पातालोष्म-
णामुत्थानप्रतिबन्धकत्वेनातिगर्भारत्वमुक्तम् । एवं मथनवशेन भिन्नं त्रुटितमत एव
तत्काले भ्रामितं मन्दरभ्रमणाकृष्टया चक्रवद्विघूर्णितं पश्चाद्वीपान्तरे लग्नं मन्दरतटस्य
खण्डं यत्र तत् । तथा च तादृक्समुद्रस्य महत्त्वं येन मन्दरखण्डो द्वीपवद्भासत
इति भावः ॥

एस अमअरससंभवो त्ति संभाविअं

णहणिहतमेण व चउद्दिसं भाविअम् ।

गुणमहग्घसारं वसुहारक्खाणिअं

णिअअजसणिहाणं मिव सअरक्खाणिअम् ॥ ३३ ॥

[एषोऽमृतरससंभव इति संभावितं

नभोनिभतमसेव चतुर्दिशं भावितम् ।

गुणमहार्घसारं वसुधारक्षानीतं

निजकयशोनिधानमिव सगरखानितम् ॥]

एवमेष सुधारसोत्पत्तिस्थानमिति संभावनायुक्तम् । महत्वाब्रोलत्वाच्च नभसस्तुल्यम् । नीलिमानमस्योत्प्रेक्षते—किंभूतम् । चतुर्दिशं तमसा तिमिरेण भावितमुत्पादितमिव । अत एव श्याममित्यर्थः । एवं स्वस्य गुणैर्महार्घो बहुमूल्यः सारो रत्नादिर्यत्र तम् । एवं वसुधायाः पृथिव्या रक्षायै आनीतमुत्पादितम् । समुद्रावष्टब्धा पृथिवी तिष्ठतीति पुराणवार्ता । तथा च स्वाधिकात्स्वरक्षा भवतीति पृथिव्यधिकपरिमाणवत्त्वं समुद्रस्योक्तम् । एवं सत्युत्प्रेक्षते—कीदृशमिव । सगरेण राज्ञा खानितं निजकयशोनिधानमिव । निधानं निधिधारणस्थानम् । तथा च यशोरूपद्रव्यं निधिस्तद्धारणगर्तः समुद्र एव । सगरस्य प्रतिष्ठा हेतुत्वादिति भावः । निधिस्थानमप्यमृतरसोत्पत्तिस्थानमिवाहृतं विस्तीर्णत्वाब्रभोनिभमावरणीयत्वाच्चतुर्दिशमन्धकारेण भावितमिव गुणमहार्घहिरण्यादिसारयुक्तं वसुधायां निधिरक्षायै आनीतमुत्पादितं भवति । निधिगर्तस्य क्षितात्रेवोत्पत्तेरिति साम्यम् ॥

पवणुग्गाहिअजललवणिवहपहम्मन्तमुहलतीरतलवणम् ।

ससिसेलमऊहोज्झरपरिवड्ढिअसलिलमलिअपवणुच्छङ्गम् ॥ ३४ ॥

[पवनोद्वाहितजललवनिवहप्रहन्वमानमुखरतीरतलवनम् ।

शशिशैलमयूखनिर्झरपरिवर्धितसलिलमृदितपुलिनोत्सङ्गम् ॥]

पवनोत्थापितेन जललवनिवहेन प्रहन्वमानान्वत एव मुखराणि शब्दायमानानि तीरतले वनानि यस्य तम् । तीरे तालवनानि यस्येति केचित् । एवं शशिशैलश्चन्द्रकान्तमणिपर्वतस्तस्य मयूखप्रवाहेण परिवर्धितः सलिलैर्मृदिताः पुलिनोत्सङ्गा यस्य तम् । चन्द्रशैलानां चन्द्रकान्तमणिमयत्वेन तत्किरणेषु ज्योत्स्नावुद्ध्या समुद्रजलवृद्धिर्वास्तवी मयूखनिर्झरसंबन्धमूलकत्वेनोत्प्रेक्षिता । शशेव शैलस्तस्य मयूखा एव निर्झरास्तैः परिवर्धितं यत्सलिलं तेन मृदितः पुलिनोत्सङ्गो यस्य तमिति वा । अन्यदपि जलं निर्झरान्तरसंबन्धेन वर्धत इति ध्वनिः ॥

मन्दरमेहकखोहिअससिकलहंसपरिमुक्कसलिलुच्छङ्गम् ।

मरगअसेवालोवरि णिसण्णतुङ्गिक्कमीणचक्काअजुअम् ॥ ३५ ॥

[मन्दरमेघक्षोभितशशिकलहंसपरिमुक्तसलिलोत्सङ्गम् ।

मरकतशेवालोपरि निषण्णतूणीकमीनचक्रवाकयुगम् ॥]

मन्दरा एव मेघस्तेन क्षोभित आन्दोलितः शशेव कलहंसस्तेन परिमुक्तः सलिलोत्सङ्गो यस्य तम् । अन्यत्रापि मेघमालोक्य हंसा अपगच्छन्तीति ध्वनिः । तथा च मन्दरान्दोलनेनामुष्माच्चन्द्र उत्थित इत्यर्थः । एवं मरकत एव शेवालं तत्र निषण्णमुष-

त्रिष्टं मीन एव चक्रवाकस्तद्युगं यत्र तम् । मन्दरपरिघटनभिया तूष्णींभूय मीनाः पाता-
लमूले स्थितास्तेन तत्र मन्दरसंबन्धाभावादस्य गाम्भीर्यमुक्तम् । हंसपलायनं दृष्ट्वा
भीतश्चक्रवाकस्तूष्णीं तिष्ठतीति ध्वनिः । चन्द्राभावेन चक्रयोर्मिलनमुचितमेवेति कश्चित् ॥

पुण्णणइसोत्तसंणिहजलमज्झमुणिज्जमाणचलतिमिणिवहम् ।

वलआमुहमूलसमीसरन्तमसिरासिकज्जलिअपाआलम् ॥ ३६ ॥

(आइकुलअम्)

[पुण्यनदीस्रोतःसंनिभजलमध्यज्ञायमानचलतिमिनिवहम् ।

वडवामुखमूलसमवसरन्मपीराशिकज्जलितपातालम् ॥]

(आदिकुलकम्)

पुण्यनदीनां गङ्गादीनां प्रवाहस्य तुल्यं यज्जलमध्यं तेन ज्ञायमानश्चलश्चलितस्तिमि-
निवहो यत्र तम् । तिमिषु चलितेषु जलमध्ये प्रवाहा भवन्ति । तैरनुमीयते तिमयश्चल-
न्तीत्यर्थः । तेन प्रवाहाणां गङ्गादिप्रवाहतौल्येन तिमीनां जलमध्य एवोत्पत्त्या समुद्रस्य
च महत्त्वमुक्तम् । अथवा पुण्यनदीस्रोतःसंनिभा जलमध्ये ज्ञायमानाश्चलिततिमिनिवहा
यत्र । तथा च गङ्गादिप्रवाहतुल्यास्तिमय इति भावः । पूर्णनदीस्रोतःसंनिभेति वा ।
एवं वडवामुखमूलात्समवसरद्विराधः पतद्भिर्मपीराशिभिः कज्जलितं पातालं येन तम् ।
अयमर्थः—अधोमुख्या वडवाया मुखानलस्योर्ध्वज्वलनतया तन्मुख एव शिखासंब-
न्धादुत्पन्नैः कज्जलैः कणशः कणशो निपत्य पातालं श्यामीकृतमिति पातालमालिन्य-
समर्थकज्जलोत्पत्तिहेतुवडवानलमहत्त्वेन समुद्रस्य महत्त्वमिति भावः । वडवानलोऽप्य-
धोगत इति कश्चित् । कुलकम् ॥

अथ समुद्रदर्शने रामस्याध्यवसायमाह—

तो उग्घाडिअमूलो पवअवलकन्तमहिअलुदुच्छलिओ ।

दिट्ठीअ दिट्ठसारो णज्जइ तुलिओ त्ति राहवेण समुहो ॥ ३७ ॥

[तत उद्धाटितमूलः प्लवगवलाक्रान्तमहीतलोर्ध्वोच्छलितः ।

दृष्ट्या दृष्टसारो ज्ञायते तुलित इति राघवेण समुद्रः ॥]

ततस्तदनन्तरं राघवेण दृष्ट्या नयनेन समुद्रस्तुलित एतावदस्य बलं सुखेन लङ्घनीय
इत्यध्यवसित इति ज्ञायते । ज्ञातं सर्वैरित्यर्थः । कीदृक् । प्लवगवलेन वानरसैन्येनाक्रान्ता-
न्महीतलादूर्ध्वमाकाशं प्रत्युच्छलितः । अत एवोद्धाटितं पयःशून्यत्वाद्यत्कीकृतं मूलं
यस्य । तथा च प्लवेनोत्फालेन गच्छतां भारेण महीतलावनमने समुद्रस्य जलमाकाशे
लग्नं मूलमुद्धाटितमित्यर्थः । तदुक्तं दृष्टं प्रत्यक्षीकृतं सारं बलं यस्य । तथा च प्लवगव-
लानामनास्थयैव चलने चेदस्य जातेयमवस्था तदा का कथा व्यवसाये सतीत्यवज्ञाविष-
योक्त इति भावः ॥

अथ रामस्य लक्ष्मीविस्मरणमाह—

कालान्तरपरिहुतं ददूण वि अप्पणो महोअहिसअणम् ।

जणअसुआबद्धमणो रामो पलअघरिणिं ण संभरइ सिरिम् ॥३८॥

[कालान्तरपरिभुक्तं दृष्ट्वाप्यात्मनो महोदधिशयनम् ।

जनकसुतावद्धमना रामः प्रलयगृहिणीं न स्मरति श्रियम् ॥]

कालान्तरे देहान्तरेण परिभुक्तमुपभुक्तमात्मनः स्वस्य महोदधिरूपं तल्पं शयनं दृष्ट्वापि रामः प्रलये गृहिणीं प्रलयसहचरीं श्रियं लक्ष्मीं न संस्मरति । तत्र हेतुमाह—जनकसुतायां नूतनभार्यायां बद्धमनाः । सानुराग इत्यर्थः । तथा च यद्येकसंबन्धिमहोदधिरूपसततोपभुक्तनिजशयनदर्शने रामस्यापरसंबन्धिन्याः सहशायिन्या लक्ष्म्याः स्मरणं स्यात्तदा तत्पितुः समुद्रस्य धर्षणं न स्यादिति भावः । अन्योऽपि नूतनभार्यानुरक्तः पुरातनभार्या न स्मरतीति ध्वनिः ॥

अत्र लक्ष्मणधैर्यमाह—

ईसिजलपेसिअच्छं विहसन्तविइण्णपवअवइसंलावम् ।

अदिट्ठे व्व ण मुक्कं दिट्ठे उ अहिम्मि लक्खणेण वि धीरम् ॥३९॥

[ईषज्जलप्रेक्षिताक्षं विहसद्वितीर्णप्लवगपतिसंलापम् ।

अदृष्ट इव न मुक्तं दृष्टे उदधौ लक्ष्मणेनापि धैर्यम् ॥]

अदृष्ट इव दृष्टेऽप्युदधौ साति लक्ष्मणेनापि धैर्यं न मुक्तम् । पूर्वमदृष्ट उदधौ यथा धैर्यं न त्यक्तं तथा दृष्टेऽपीत्यर्थः । यद्वा दृष्टेऽप्युदधावदृष्ट इव सत्यवज्ञावशाद्धैर्यं न त्यक्तमित्यर्थः । धैर्यं कीदृक् । ईषज्जले प्रेषितमक्षि यत्र तत् । भयाभावेन संपूर्णदृष्टघनर्पणादित्यवज्ञा सूचिता क्षोभेऽपि संवरणं वा । तदेवाह—विहसता अर्थात्त्वेन वितीर्णो दत्तः प्लवगपतये संलापः परस्परभाषणं यत्र तत् । सस्मितं सुग्रीवेण सह कथां कुर्वाणेन हृदि जागरूकः कदाचित्समुद्रोऽपि कटाक्षित इत्यवज्ञासंवरणसाधारणम् ॥

अथ सुग्रीवस्य समुद्रदर्शनमाह—

हरिसणिराउण्णामिअपीणअरालोअपाअडोवरिभाअम् ।

पवआहिवो वि पेक्खइ अद्दुण्णइअं व रुम्भि(न्धि)ऊण सरीरम् ४०

[हर्षनिरायतोन्नामितपीनतरालोकप्रकटोपरिभागम् ।

प्लवगाधिपोऽपि प्रेक्षते अर्धोत्पतितमिव रुद्धा शरीरम् ॥]

हर्षेण समुद्रदर्शनोत्साहेन निरायतो दीर्घोऽकृतस्तथैवोन्नामित उत्थापितः पीनतरो मांसलः अत एवालोकं शरीरदर्शने प्रकटो व्यक्त उपरिभागो हृदयाद्यङ्गं यस्य एतादृशं शरीरमर्धेनोपरिभागेनोत्पतितं समुद्रलङ्घनाय कृतोत्फालमिव रुद्धा अहो ममैव घाष्ट्य

प्रथमतः कथं स्यादित्युत्फालादिव निवर्त्य सुग्रीवोऽपि प्रेक्षते । समुद्रमित्यर्थात् । किय-
दस्य मानं कथं वा लङ्घनीय इत्याशयादिति समुद्रदर्शनायोत्थापितपूर्वकायस्येयमुत्प्रेक्षा ॥

अथ सुग्रीवस्य कपिसैन्यदर्शनमाह—

गरुडेण व जलणनिभं समुद्रलङ्घनमणेण वाणरवइणा ।

अवहोवासपसरिअं पक्खविआणं व पुलइअं कइसेण्णम् ॥ ४१ ॥

[गरुडेनेव ज्वलननिभं समुद्रलङ्घनमनसा वानरपतिना ।

उभयावकाशप्रसृतं पक्षवितानमिव प्रलोकितं कपिसैन्यम् ॥]

गरुडेनेव सुग्रीवेण पक्षवितानमिव कपिसैन्यं प्रलोकितम् । कपीनां कीदृशी मुखश्रीः
को वा व्यवसाय इति दर्शने तात्पर्यम् । समुद्रलङ्घनचित्तेनेति गरुडसुग्रीवयोर्विशेषणम् ।
ज्वलनो वह्निस्तत्संनिभं कपिशत्वादिति । उभयावकाशयोः पार्श्वयोः प्रसृतं विस्तीर्ण-
मिति च पक्षवितानकपिसैन्ययोर्विशेषणम् । उदयनकाले पक्षिणः पक्षा प्रसार्य पश्य-
न्तीति स्वभावः ॥

अथ कपीनां क्षोभमाह—

साअरदंसणहित्था अक्खित्तोसरिअवेवमाणसरीरा ।

सहसा लिहिअव्व ठिआ णिप्पन्दणिराअलोअणा कइणिवहा ॥ ४२ ॥

[सागरदर्शनत्रस्ता आक्षिप्तापसृतवेपमानशरीराः ।

सहसा लिखिता इव स्थिता निःस्पन्दनिरायतलोचनाः कपिनिवहाः॥]

समुद्रदर्शनत्रस्ताः कपिनिवहाः सहसा समुद्रं दृष्ट्वैव लिखिताश्चित्रन्यस्ता इव स्थिताः ।
त्रासाद्भुतयोरुत्पत्त्या जडोभावादिति भावः । तदेवाह—कीदृशाः । आक्षिप्तानि हठादेव
लङ्घयतामयमित्याशया पारावारदर्शनायोत्तोलितानि अथापसृतानि अहो कष्टमलङ्घनीयो-
ऽस्माविति मामेव लङ्घनाय यदि प्रभुः प्रेरयेत्तदानर्थ आपतेदित्यप्रतिभयापसृतान्यधोग-
तानि सन्ति वेपमानानि लङ्घने समुद्रपतनमलङ्घने सुग्रीवस्ताडयेदित्युभयथापि संकट-
मिति कम्पमानानि शरीराणि येषां ते । एवं निरायते समुद्रदिदृक्षया विस्फारिते पश्चा-
दाश्चर्येण निःस्पन्दे लोचने येषां ते । तथा च किं कर्तव्यविमूढा आसन्निति भावः ॥

अथ कपीनां हनूमदर्शनमाह—

पेच्छन्ताण समुद्रं चटुलो वि अउव्वविम्हअरसत्थिमिओ ।

हणुमन्तम्मि णिवडिओ सगौरवं वाणराण लोअणणिवहो ॥ ४३ ॥

[पश्यतां समुद्रं चटुलोऽप्यपूर्वविस्मयरसस्तिमितः ।

हनूमति निपतितः सगौरवं वानराणां लोचननिवहः ॥]

समुद्रं पश्यतां वानराणां तत्काल एव लोचननिवहो हनूमति सगौरवं पतितः । सा-

धुस्त्वं धन्यजन्मा माता च ते पुत्रप्रसूर्भवतीत्याशयादिति भावः । लोचननिवहः कीदृक् । चटुलोऽपि मर्कटस्वाभाव्याचक्षलोऽपि तदानीमपूर्वः प्राथमिको यो विस्मयरसो हनूमत्कृतसमुद्रलङ्घनोत्पत्तेन स्तिमितो निश्चलः । समुद्रदर्शनाश्चर्येण वा । पश्यतामिति समुद्रदर्शनस्य वर्तमानत्वेऽपि हनूमति दृष्टिपातेन समुद्रापेक्षयापि तल्लङ्घनादाश्चर्यभूमित्वं हनूमत इति व्याञ्जि ॥

अथ वानराणां मोहमाह—

उअहिं अलङ्घुणिज्जं दट्टुण गआगअं च मारुअतणअम् ।

मोहन्धआरिएसु वि गूढो भमइ हिअएसु सिं उच्छाहो ॥ ४४ ॥

[उदधिमलङ्घनीयं दृष्ट्वा गतागतं च मारुततनयम् ।

मोहान्धकारितेष्वपि गूढो भ्रमति हृदयेष्वेषामुत्साहः ॥]

अलङ्घयं समुद्रं लङ्घयित्वा गतमागतं च मारुततनयं दृष्ट्वा तत्र स्थितानामेषां वानराणां हृदयेषूत्साहो गूढः सन्गुप्तो भ्रमति । अस्मज्जातीयेन हनूमता लङ्घितोऽयमिति हनूमदर्शनादुत्साह उद्भवति अस्माभिर्न लङ्घयत इति लज्जया न बहिर्भवतीति गूढभ्रमणपदयोस्तात्पर्यम् । भ्रमणबीजमुत्प्रेक्षते—कीदृशेषु । समुद्रं दृष्ट्वाज्ञानं मोहस्तद्रूपान्धकारविशिष्टेषु । तथा च मोहच्छन्नत्वादुत्साहो न प्रकाशित इति भावः । अन्योऽप्यन्धकारे पतन्भ्राम्यतीति ध्वनिः । 'मूढः' इति पाठे जडीभूत इत्यर्थः ॥

अथ कपीनां जडीभावमाह—

तो ताण हअच्छाअं णिच्चललोअणसिहं पउत्थपभावम् ।

आलेखपईवाण व णिअअं पइइचडुलत्तणं पि विअलिअम् ॥ ४५ ॥

[ततस्तेषां हतच्छायं निश्चललोचनशिखं प्रोषितप्रतापम् ।

आलेख्यप्रदीपानामिव निजकं प्रकृतिचटुलत्वमपि विगलितम् ॥]

ततस्तेषां वानराणां निजकं स्वाभाविकं प्रकृतीनामाकृतीनाम् । शरीराणामिति यावत् । चटुलत्वमपि विगलितम् अप्रतिमया व्यवसायो गत एव शरीरचाञ्चल्यमपि न स्थितमित्यर्थः । एवं हता छाया कान्तिर्यत्र तत् । निश्चला लोचनरूपा शिखा यत्र तत् । कपिलोचनानामग्निशिखाकारत्वात्निश्चलदृष्टयग्रमिति वा । प्रोषितो नटः प्रतापस्तेजो यत्र तद्यथा स्यात्तथेति क्रियाविशेषणत्रयम् । तथा च तेषां देहकान्तिनयनचाञ्चल्यप्रतापानां चाञ्चल्यरूपस्वभावस्य चापगमः समकालमेव वृत्त इति तात्पर्यम् । केषामिव । आलेख्यानां प्रदीपानामिव । यथा चित्रलिखितानां दीपानां दीपस्वभावसिद्धमपि चाञ्चल्यं न तिष्ठति । तत्रापि कान्तिर्हता भवति । लोचनं ज्ञानम् । तथा च चञ्चलत्वज्ञानशून्या शिखा भवति । लिखितशिखाया निश्चलत्वात् । प्रतापश्च प्रोषितः स्वत एव निस्तेज-

स्त्वात् तथा च वानराः प्रकृत्या चञ्चला अपि मोहादप्रतिमया च समुद्रं दृष्ट्वा निश्चला
बभूवुरित्यर्थः । प्रकृतिशब्दः स्वभावार्थो वा । तेन चटुलत्वं स्वभाव इत्यर्थः ॥

अथ वानराणामाकारसंवरणमाह—

कह वि ठवेन्ति पवङ्गा समुद्रदंसणविसाअविमुहिज्जन्तम् ।

गलिअगमणाणुराअं पडिवन्धणिअत्तलोअणं अप्पाणम् ॥ ४६ ॥

इअ सिरिपवरसेणविरइए दसमुहवहे महाकव्वे
विइओ आसासओ समत्तो ॥

[कथमपि स्थापयन्ति प्लवङ्गा समुद्रदर्शनविषादविमुख्यमानम् ।

गलितगमनानुरागं प्रतिपथनिवृत्तलोचनमात्मानम् ॥]

इति श्रीप्रवरसेनविरचिते दशमुखवधे महाकाव्ये द्वितीय आश्वासकः समाप्तः ।

प्लवङ्गाः कथमप्यात्मानं स्थापयन्ति । परावृत्त्य गमने सुग्रीवः शास्तिमाचरेदपकी-
र्तिश्च भवेदित्यालोच्य परावर्तनेच्छुमपि निवर्तयति । किंभूतमात्मानम् । समुद्रदर्शनज-
न्यविषादेन मोहमापन्नमिति परावृत्तौ हेतुः । एवं गलितः शास्तिदुष्कीर्तिभिया नष्टो
गृहाभिमुखगमनेऽनुरागो यस्य तमिति स्थापने हेतुः । अत एव प्रतिपथादपसरणपथान्नि-
वृत्ते लोचने यस्य तम् । तथा चापसरणेच्छया प्रतिपथगते अपि लोचने परामर्शादप-
वर्तिषातामिति भावः ॥

समुद्रोत्कर्षदशया रामदासप्रकाशिता ।

रामसेतुप्रदीपस्य द्वितीयाभूदियं शिक्षा ॥

तृतीय आश्वासकः ।

अथ कपीन्द्रप्रति सुग्रीवस्योत्तेजनवचनमाह—

तो ते कइमाअङ्गे रूढविसाअमअभाविओमीलन्ते ।

आलाणक्खम्भेसु व बाहुसु सिलाअलट्टिएसु णिसण्णे ॥ १ ॥

आहासइ सुग्रीवो णिअअरवाहि फुडणिन्तजसणिग्घोसम् ।

धीराहि सारगरुअं दन्तुज्जोआहि णिम्मलत्थं वअणम् ॥ २ ॥

(जुगगअम्)

[ततस्तान्कापिमातङ्गान् रूढविषादभावितानवमीलतः ।

आलानस्तम्भेष्विव बाहुषु शिलातलस्थितेषु निषण्णान् ॥

आभाषते सुग्रीवो निजकरवात्स्फुटनिर्यद्यशोनिर्घोषम् ।

धैर्यात्सारगुरुकं दन्तोदयोतान्निर्मलार्थं वचनम् ॥]

(युगमकम्)

ततस्तेषामप्रतिभादर्शनानन्तरं तान्स्तम्भितान्कपीनेव मातङ्गान्हस्तिनः सुग्रीवो वच-
नमाभाषत इत्यग्रिमस्कन्धकेनान्वयः । कथंभूतान् । रुढः समुद्रलङ्घनं कथं स्यादिति
विषाद एव मदस्तेन भावितान्संबद्धान् । अत एवावमीलतो मुकुलितलोचनान् एवं
शिलातलस्थितेष्वालानस्तम्भेध्विव बाहुषु निषण्णान् । विषण्णाः कपयो बाहू पश्चादुद-
ण्डयित्वा तदवष्टम्भेन दृष्टी मुकुलयित्वा तिष्ठन्तीति स्वभावः । तत्र बाह्वोः स्तम्भत्वमु-
त्प्रेक्ष्य कपीनां मातङ्गत्वमुक्तामिति रूपकम् । मातङ्गोऽपि मदोत्पत्तिदशायां मीलदृष्टि-
रालानस्तम्भे निषण्णः क्रियत इत्यर्थः ॥ वचनं कीदृक् । वदतः सुग्रीवस्य निजको रव एव
स्फुटस्ततोऽपि स्फुटं निर्यन् 'साधु सुग्रीव, स त्वं सम्यगभिधत्से' इतिरूपो निर्घोषो
यत्र तत् । तथा च कपीन्प्रत्युत्तेजनवचने सुग्रीवस्यैव यशः प्रकाशत इत्यर्थः । एवं धै-
र्यमेव तस्य बलेन सारेण गुरुकं यथा बलप्रकर्षस्तथानुद्धर्ता धैर्यस्यैव प्रकर्षः । तथा च
ततोऽपि सारेण सत्त्वेन गुरुकमादरण्यम् । एवं च दन्तोद्घोत एव तस्य निर्मलस्ततो-
ऽपि निर्मलः सुश्लिष्टोऽर्थो वाच्यो यत्र तत् । तथा च गभीरं सधैर्यमतिव्यक्तमूचिवा-
नित्यर्थः ॥ युग्मकम् ॥

प्रथमं कर्तव्यकार्यानुकूलां कपिस्तुतिमाह—

धरणिधरणे भुअ च्चिअ महणम्मि सुरासुरा खअम्मि समुदा ।

हन्तव्वम्मि दहमुहे एल्लि तुम्हे त्य महुमहस्स सहाआ ॥ ३ ॥

[धरणिधरणे भुजा एव मथने सुरासुराः क्षये समुद्राः ।

हन्तव्ये दशमुखे इदानीं यूयं स्थ मधुमथनस्य सहायाः ॥]

मधुमथनस्य वराहमूर्त्या भूमिधारणे बाहव एव सहाया वृत्ता न परापेक्षाभूत् । स-
मुद्रमथने सुरा असुराश्च सर्व एव । प्रलये कार्ये समुद्रा एव । जगत्प्लावकत्वात् । इदानीं
सीतोद्दारे दशमुखे हन्तव्ये यूयमेव सहकारिणः स्य वर्तध्वमित्यर्थः । तथा च तत्तत्कार्ये
तत्तत्कार्ययोग्यसहकारिभिः साधितमिदं तु समुद्रबन्धनानुकूलपर्वताहरणसमर्थभवदा-
यत्तमेवेति भावः । तथा च भवद्भिर्रादास्यमाचरणीयं चेत्तदा तत्तत्कठिनकर्मज्ञातसारभु-
जादिद्वारैव साधयेत् । भवतां लज्जामात्रं स्यात् । कार्यमपि तत्तत्सकलसाधारणमा-
सीत् । इदं तु रावणवधरूपत्वेन साधारणमसाधारणं तु सीतालाभरूपत्वेन प्रभोरिति
तात्पर्यम् ॥

वनेचराणामस्माकं किमत्र प्रयोजनमित्यमीषामुत्तरमाशङ्क्य यशो याचनं चावश्यर-
क्षणीयमित्याह—

मा सासअसोडीरं कह वि णिअत्तन्तसँमुहसँटविअपअम् ।

आअअवित्थक्कन्तं पणअन्तं व सुअणं परुम्हाह जसम् ॥ ४ ॥

[मा शाश्वतशौटीर्यं कथमापि निवर्तमानसंमुखसंस्थापितपदम् ।

आगतवितिष्ठमानं प्रणयन्तमिव सुजनं प्रम्लापयत यशः ॥]

हे कपयः, यूयं यशो मा प्रम्लायत मा मलिनयत । यशः कीदृक् । शाश्वतं सार्व-
दिकं शौटीर्यमहंकारो यस्मात् । तथा च यशश्च्युतावहंकारश्च्यवत इति भावः । एवं
भवतामौदास्येन निवर्तमानं सत्कष्टसृष्ट्या भवदीयोद्योगसंशयेन संमुखे संस्थापितं पदं
स्थानं येन । अत एवागतं सद्वितिष्ठमानं स्थिरम् । तथा च भवद्भिः समीपवर्ति यशो
नोपेक्षणीयमिति भावः । कमिव । प्रणयन्तं किमपि याचमानं सुजनमिव । यथा या-
च्यमानः सुजनो न म्लानीक्रियते किं तु तदभ्यर्थितं संपाद्यते तथा यशोऽप्युपस्थित-
कार्यापेक्षया न म्लापनीयमिति भावः । सुजनमपि कीदृशम् । स्वभावतः शाश्वताहंका-
रम् । एवं प्रार्थनाभङ्गभिरा निवर्तमानं पुनर्लाभसंशयेन कथमपि संमुखसंस्थापितच-
रणम् । अथागते सति वितिष्ठमानमप्रतिभया किमपि न ब्रुवाणं तथा चैवंविधः सुजनः
प्रकृते राम एवेति न म्लापनीय इति भावः । प्रणयं कुर्वन्तं सुजनमिवेति केचित् । व-
स्तुतस्तु प्रणयन्तमभ्यर्थयन्तं सुजनं राममिव यशो न म्लापयतेति सहोपमा । तथा
चौदास्ये सति रामो यशश्च म्लापयेदित्यनुचितमिति भावः ॥

कर्मेदमस्मदन्येषामसाध्यमेव, राघवस्त्वेकाकी न शक्त्यादिति कथं यशो म्लापयेदि-
त्युत्तरमाशङ्क्य गुष्मानपि विना राम एव कर्तुं समर्थः कुर्यादित्याह—

रक्षसवहदुब्बोज्झो कज्जारम्भो समुद्रलङ्घनगरुओ ।

पद्भुमं चिअ रहुवइणा उवरिं हिअअ तुलिओ भरो व्व विलइओ ५

[राक्षसवधदुर्घात्यः(पक्षे-रक्ष्यशपथदुर्वाह्यः) कार्यारम्भः समुद्रलङ्घनगुरुः ।

प्रथममेव रघुपतिना उपरि हृदये तुलितो भर इव विगलितः ॥]

रघुपतिना कार्यारम्भः प्रस्तुतमारभ्यमाणकार्यमुपर्यर्थात्स्वस्य प्रथममेव विगलितो नि-
योजितः । कीदृक् । हृदयेन तुलितो मयेदमित्यं कर्तव्यमित्यध्यवसितः । एवं राक्षसव-
धेन द्वारेण दुर्घात्यो दुःखनिर्घात्यः । राक्षसवधस्यैव दुःसाध्यत्वादिति भावः । एवं समुद्र-
लङ्घनेन गुरुरतिशयितः । तस्यातिदुष्करत्वात् । तथा च गुष्माक्रमुपेक्षायामपि समुद्रल-
ङ्घनराक्षसवधयोः स्वकर्तव्यतयाध्यवसितत्वेन सीतामप्युद्धरेत् । ततः सुतरां भवतामप-
कीर्तिरिति भावः । क इव । भर इव । यथा केनापि प्रथमं हृदये तुलितो मयेदमित्यमुद्धरणी-
यमित्यध्यवसितो भारः पश्चादुपरि स्कन्धादावारोप्यते तथेदमपीत्यर्थः । भरोऽपि कीदृक् ।
रक्ष्येणालङ्घनीयेन राजादिशपथेन दुर्वहनीयः । शपथभङ्गस्य दोषावहत्वात् । यद्वा सरक्ष-
पथदुर्वाह्यः सरक्षे दानग्राहकादियुक्ते पथि दुर्वहनीयः । पूर्वनिपातानियमात्सशब्दस्य
परनिपातः । एवं समुद्रस्य मुद्रा राजचिह्नविशेषस्तत्सहितस्य लङ्घने देशादेशान्तरप्रापणे
गुरुगौरवयुक्तः । स्वयं हृदयेन तुलितः कार्यारम्भो योग्यत्वाद्भवतामुपरि नियोजित
इत्यर्थ इति केचित् ॥

स्वयमेव चेदध्यवसितं रामेण तर्हि करोतु, भवानपि समर्थः किमस्मान्प्रेरयता-
त्याशङ्कयाह—

तुम्ह श्विअ एस भरो आणामेत्तप्फलो पहुत्तणसहो ।

अरुणो छाआवहणो विसअं विअसन्ति अप्पणा कमलसरा ॥ ६ ॥

[युष्माकमेवैव भर आज्ञामात्रफलः प्रभुत्वशब्दः ।

अरुणश्छायावहनो विशदं विकसन्त्यात्मना कमलसरांसि ॥]

हे वानराः, एष प्रस्तुतकार्यभरो युष्माकमेव । साध्य इत्यर्थः । परेषामसमर्थत्वात् ।
तर्हि भवतो रामस्य च कुत्रोपयोग इत्यत आह—आज्ञामात्रं फलं यस्य तादृक्प्रभुशब्दः ।
तथा चाहं रामश्च प्रभुरित्याज्ञामात्रोपक्षीर्णां कार्यं तु भवदधीनमेवेत्यर्थः । अर्थान्तरं न्य-
स्यति—अरुणः सूर्यश्छाया कान्तिस्तत्प्रापकः परं सरःकमलानि विशदं यथा स्यादेव-
मात्मनैव विकसन्ति । तथा च सूर्यप्रायः प्रभुः । छायाप्राया आज्ञा । कमलप्रायाः
प्रेष्याः । विकासप्रायं प्रेष्यकार्यमिति । ‘अरुणः स्यात्स्फुटे रागे सूर्ये सूर्यस्य सारथौ ॥’

वयं तु समुद्रमेवोत्तरीतुं न शक्नुमः किं पुनः कार्यान्तरं कर्तुमित्युत्तरमाशङ्कयाह—

तरिउं णहु णवर इमं वेलावणवउलकुसुमवासिअसुरहिम् ।

हत्थउडेहि समत्था तुम्हे पाउं पि फलरसं व समुद्रम् ॥ ७ ॥

[तरितुं न खलु केवलमिमं वेलावनवकुलकुसुमवासितसुरभिम् ।

हस्तपुटाभ्यां समर्था यूयं पातुमपि फलरसमिव समुद्रम् ॥]

यूयमिमं समुद्रं केवलं तरितुं न खलु समर्था अपि तु हस्तपुटाभ्यामञ्जलिना फलाना-
माभ्रादीनां रसमिव पातुमपि समर्थाः । कीदृशम् । वेलावर्तिवनवकुलपुष्पैर्वासितमतः सु-
रभिम् । फलरसोऽपि कुसुमवासितः करपुटाभ्यां पीयते । तथा च समुद्रपानसमर्थत्वेन
तदधिकपरिमाणवतां भवतामनायासलहनीयोऽन्धिरिति भावः ॥

समर्थासमर्थसाधारणमुण्डमेलके कृतमपि कार्यं न विशेषयेदिति यदि कश्चिद्भूयात्तत्राह—

चिरआलकाङ्क्षिआणं धुआवमाणणिअलुण्णमन्तमुहाणम् ।

एसो णवर अवसरो असरिससमसीसबन्धणविमोक्खाणम् ॥ ८ ॥

[चिरकालकाङ्क्षितानां धुतापमाननिगलोन्नमन्मुखानाम् ।

एष केवलमवसरोऽसदृशसमशीर्षबन्धनविमोक्षाणाम् ॥]

असदृशेनायोग्येन कृतं यत्समशीर्षं स्पर्धा तदेव बन्धनमवज्ञारूपत्वात्तस्य विमोक्षाणां
त्यागानामेष केवलमवसरः । अत्रासमर्थाः पलायिष्यन्ते समर्थाः साधयिष्यन्तीति तत्कृत-
सादृश्यरूपबन्धनत्यागो दृढादेव स्यादिति भावः । कीदृशानाम् । तादृकार्यं कदापि लप्स्येत
यतोऽयमपकर्षो गच्छेदिति चिरकालं व्याप्य काङ्क्षितानाम् । एवं धुतस्त्यक्तोऽपमान एव

निगलस्तेनोन्नमन्मुखं येभ्यस्तेषाम् । तथा च यावद्योग्यस्पर्धारूपनियन्धनं तावदपमानरूप-
निगलसत्त्वे लज्जया मुखं नमति तद्वन्धनत्यागे त्वपमाननिगलशान्तौ मुखमुन्नमतीत्यर्थः ।
तथा चासमर्थाः कतिकपयो न स्पर्धामाचरन्ति तेभ्यो विशेषं प्रतिपादयितुमयमेव काल-
इति भावः । अयोग्येन सह समशीर्षे समानशिरस्कत्वेन सभायामुपवेशनं तद्रूपबन्धन-
त्यागानाम् । अन्यत्समानम् । इति केचित् ॥

प्रेष्या वयं प्रभोराज्ञामपेक्षाम इत्याशङ्क्याह—

ते विरला सप्पुरिसा जे अभणन्ता वडेन्ति कज्जालावे ।

थोअ च्चिअ ते वि दुमा जे अमुणिअकुसुमणिग्गमा देन्ति फलम् ९

[ते विरलाः सत्पुरुषा येऽभण्यमाना घटयन्ति कार्यालापान् ।

स्तोका एव तेऽपि दुमा येऽज्ञातकुसुमनिर्गमा ददति फलम् ॥]

कार्यालापानालापितकार्याणि । कृदभिहितत्वात् । तथा चाभण्यमाना उक्तिमनपेक्ष्य
ये कार्याणि घटयन्ति ते सत्पुरुषा विरलास्त्रिचतुरा एव । भवन्तस्तुक्तिमपेक्षमाणाः का-
पुरुषा इति भावः । अर्थान्तरं न्यस्यति—अज्ञातः कुसुमनिर्गमो येषां तथाविधा ये दुमाः
फलं ददति तेऽपि वनस्पतयः स्तोका एव । तथा च दुमप्रायाः सत्पुरुषाः कुसुमनिर्ग-
मप्रायाणि वचनानि फलप्रायं कार्यमिति । अभणन्त इति केचित् 'कज्जअलावे इति
पाठे कार्यकलापान् ॥

व्यवसायं विना का क्षतिरस्माकमित्यत आह—

खिण्णं चावम्मि करं चिरकालुक्कण्ठिअं अमरिसम्मि मणम् ।

मा दा देउ रहुवई वाणाहिमुहिं च वाहगरुई दिट्ठिम् ॥ १० ॥

[खिन्नं चापि करं चिरकालोत्कण्ठितममर्षे मनः ।

मा तावद्दातु रघुपतिर्वाणाभिमुखीं च वाष्पगुर्वी दृष्टिम् ॥]

रघुपतिः खिन्नं सीता विश्लेषदुर्बलं करं चापि, सीतादर्शनाय चिरकालमुत्कण्ठितं
मनोऽमर्षे विरहजन्यवाष्पच्छन्नां वाणाभिमुखीं दृष्टिं च तावन्मा ददातु मा विधत्ताम् ।
यावद्भवद्भिर्व्यवसायो न क्रियत इत्यर्थः । तथा च प्रियानुरागप्रागल्भ्येन तत्प्राप्तिप्रतिबन्ध-
कसमुद्रजिवांसया रोषोत्कर्षेण धनुर्गृहीत्वा शरं संदधानो वाष्पच्छन्नदृष्टित्वेन रक्षणीय-
मपि न लक्षयेत् । अतस्त्रैलोक्यमपि निर्दहेत् । तद्विशेषतः क्रोधयोजत्वेन भवन्तो न
निष्टेयुरिति भावः । एवं च रामस्यातिखिन्नकरस्य चापार्पणे उत्कण्ठितमनसोऽमर्षसंबन्धे
वाष्पगुर्वी दृशो वाणाभिमुखीकरणे महद्वैकृत्यं स्यादित्यधिकमनिष्टमिति तात्पर्यम् ॥

अत्र व्यवसाये सति न केवलं भवतामनिष्टनिवृत्तिरपि त्वभीष्टोत्पत्तिरपीत्याह—

ओवग्गउ तुम्ह जसो दहवअणपआवपत्थिवपरिग्गहिअम् ।

विलुलिअसमुदरसणं णहभवणन्तेउरं दिसावहुणिवहम् ॥ ११ ॥

[अवक्रामतु युष्माकं यशो दशवदनप्रतापपार्थिवपरिगृहीतम् ।

विलुलितसमुद्ररसनं नभोभवनान्तःपुरं दिग्वधूनिवहम् ॥]

दिश एव वधूनिवहस्तं युष्माकं यशोऽवक्रामतु । किंभूतम् । रावणप्रताप एव पार्थिवो राजा तेन परिगृहीतमाक्रान्तम् । अथ च परिग्रहः करग्रहणं तद्विषयीकृतम् । एवं विलुलिता समुद्र एव मेखला यस्य तम् । नभ एव गृहं तदेवान्तःपुरमवस्थितिस्थानं यस्य तमिति रूपकरूपकम् । 'मुखपङ्कजरङ्गेऽस्मिन्भूलतानर्तकी तव' इतिवत् । प्रकृते रावणप्रतापो राजा तस्य वध्वो दिशस्तासामन्तःपुरं नभोगृहम् । समुद्रो रसना । तथा च भवद्भिर्व्यवसाये कृते समुद्रलङ्घनादिसमुत्थं यशो रावणप्रतापमपहस्तयित्वा तदाक्रान्तानि दिङ्मभःसमुद्रादीनि व्याप्रयादित्यर्थः । अन्योऽपि राजा शत्रुपरिग्रहस्त्रीनिवहमन्तःपुरमतिक्रम्य रसनादिविपर्यासं कृत्वा रमणं करोतीति ध्वनिः । नभोगृहस्यान्तःपुरं राजस्त्रीरूपमिति वा ॥

प्राणिनां प्राणाः सर्वतोऽपि रक्षणीया व्यवसाये क्रियमाणे तत्संशय इत्याशङ्क्याह—

जं साहसं ण कीरइ तं दअमाणेण जीविअं किर दइअम् ।

जो अपडिमुक्कसुकओ सो वि गणज्जइ जगम्मि जीअन्तमुओ १२

[यत्साहसं न क्रियते तदयमानेन जीवितं किल दयितम् ।

योऽप्रतिमुक्तसुकृतः सोऽपि गण्यते जगति जीवन्मृतः ॥]

किल निश्चये । यत्साहसं न क्रियत इति तज्जीवितं दयमानेन दयितं प्रीतिविषयीकृतम् । साहसकरणाभावः साहसकरणे प्राणानां कुक्षेयः स्यादिति शङ्कया दयाप्राप्तीकृतजीवितस्य पुरुषस्य दयित इत्यर्थः । एवं योऽप्रतिमुक्तमप्रत्युद्धतं सुकृतमुपकारो येन तादृक् सोऽपि संसारे जीवन्नेव मृतो गण्यते । तथा च रामेण वालिवधरूप उपकारः कृतः । तत्प्रत्युपकारस्य प्राणविगमसंदेहादकरणेऽपि मरणमिति वास्तविकमरणापेक्षया जीवतो मरणगणनारूपं मरणं महत्कदर्थनमिति भावः ॥

कार्यमिदमतिस्वल्पं किं तु 'सहसा विदधीत न क्रियाम्' इति विचारः क्रियताम् । तथा सति यत्स्यात्तत्कर्तव्यमित्याशङ्क्याह—

किं व ण आणह एअं कज्जं परिपेलवं पि जह परिणामे ।

देइ परं संमोहं कुसुमं विसपाअवस्स व मलिज्जन्तम् ॥ १३ ॥

[किं वा न जानीतैतत्कार्यं परिपेलवमपि यथा परिणामे ।

ददाति परं संमोहं कुसुमं विषपादपस्येव मृद्यमानम् ॥]

किं वा पक्षान्तरे । यूयमेतन्न जानीत यथा परिपेलवं सुकरमपि कार्यं क्रियमाणं सत्परिणामे उत्तरकाले विव्रसंघाते सति परं क्लेशं ददाति । दृष्टान्तयति—विषवृक्षस्य मृद्यमानं कुसुममिव । यथा विषपुष्पं पेलवत्वात्सुखस्पर्शमपि करतलघृष्यमाणं सत्प-

श्चान्मूर्छयति तथा सुकरमपि समुद्रबन्धनरूपं कार्यमवसाने रावणकृतप्रतिक्रियापराहतं क्लेशयेदिति चिरं विचारो न घटते । तदुक्तम्—‘क्षिप्रमक्रियमाणस्य कालः पिवति तदसम्’ इति भावः ॥

रावणकृतप्रतिक्रियाविघटमानमिदमतिदुर्घटं स्यादिति शङ्कयैव नारभ्यत इत्याशङ्क्याह—

विहङ्गन्तं पि समत्था ववसाभं पुरिसदुर्गमं नेन्ति वहम् ।

भुवणन्तरविक्खम्भं दिअसअरो विहङ्गिएक्कचक्कं व रहम् ॥१४॥

[विघटमानमपि समर्था व्यवसायं पुरुषदुर्गमं नयन्ति पन्थानम् ।

भुवनान्तरविष्कम्भं दिवसकरो विघटितैकचक्रमिव रथम् ॥]

समर्था आरभ्यमाणं व्यवसायमन्तरा विघटमानमपि पुरुषैर्दुर्गमं दुःसंचारं पन्थानं प्रापयन्ति । सुघटितं कुर्वन्तीत्यर्थः । दृष्टान्तयति—यथा भुवनान्तरं नभस्तदेव विष्कम्भं विवरं विघटितमेकं चक्रं यस्य तादृशं रथं दिवसकरः प्रापयति । तथा च द्विचक्रस्यापि दुःसंचारे नभसि यथा रविरैकचक्रमपि रथं सामर्थ्येन चारयति तथा भवन्तोऽपि विघटितमपि कर्म सामर्थ्येन घटयिष्यन्तीति भावः । ‘विष्कम्भो योगभेदे च विस्तारप्रतिबन्धयोः । विष्कम्भो विवरे देश्याम्’ इत्यादि ॥

समुद्रलङ्घनोत्तरमपि युद्धोपयुक्तस्वर्गादिविरहादनर्थकत्वं भवेदिति विलम्बिता वयमित्याशङ्क्याह—

कअकज्जे तालसमे अइरा पेच्छह भुए अणुत्तालसमे ।

णिहुओ राअसहाओ पडिवक्खस्स अ अवेउ राअसहाओ ॥१५॥

[कृतकार्योस्तालसमानचिरात्पश्यत भुजाननुत्तालसमान् ।

निभृतो राजस्वभावः प्रतिपक्षस्य चापैतु राजस्वभावः ॥]

कृत कार्यं युद्धादि यैस्तान् गृहीतसहचारान् तालवृक्षसमानांस्तदाकारान्भुजान्प्रेक्षध्वम् । कीदृशान् । अनुत्ता अप्रेरिता अलसैर्गा लक्ष्मीर्येषाम् । अथवा अनुत्ता अनुत्क्षिप्ता परैरित्यर्थान् । अत एवालमा स्थिरा मा लक्ष्मीर्येषाम् । यद्वा न उत्ताला उद्भटा अपि समास्तुल्या येषां तान् । तथा सति भवतां निभृतः परैरगम्यो राजसो भावो रजोगुणविजृम्भितं मरणादिभयमपैतु । ततः प्रतिपक्षस्य रावणस्य च राजस्वभावो राजत्वमपैतु गच्छतु । तथा च भवतां भुजा एव सामग्री । तदवलोकने सति बलस्मृत्या मरणभयानिवृत्तां रावणवधः स्यादेवेति वृथा विलम्ब इति भावः ।

समुद्रलङ्घनमशक्यमेवेति तदकरणेनाप्रकर्ष इत्याशङ्क्याह—

संखोहिअमअरहरो संभन्तुव्वत्तदिट्ठरक्खसलोओ ।

वेलाअडमुज्झन्ते अह णे हसइ हिअएण मारुअतणओ ॥ १६ ॥

[संक्षोभितमकरगृहः संभ्रान्तोद्धृतदृष्टराक्षसलोकः ।

वेलातटं मुह्यतोऽथास्मान्हसति हृदयेन मारुततनयः ॥]

लङ्घनसमये चरणसंक्रमणादिना संक्षोभितमान्दोलितं मकराणां गृहं समुद्रो येन । लङ्कादाहसमये संभ्रान्ताः कृत्यमूढा उद्धृता इतस्ततो गामिनो दृष्टा राक्षसलोका येन तादृशो मारुतिर्वेलातट एव मुह्यतो मोहापन्नानस्मान् भयो मोहोत्तरं हृदयेनोपहसति । तथा च मया समुद्रमुल्लङ्घ्य राक्षसानाकुलीकृत्य समागतम् एते वेलाया एव तटे मुह्यन्ति न तु समुद्रस्य तटमप्यागता इति गूढाहंकारेण सगोत्रेण कृत उपहासो मरणादप्यतिरिच्यत इति भावः ॥

भयहेतुसमुद्रप्रतिहतत्वादुत्साह एव नोदेति कुतस्तत्प्रकृतिको वीरो रस इत्याशङ्क्याह—

अव्यवच्छिन्नप्रसरिओ अहिअं उद्धाइ फुरिअसूरच्छाओ ।

उच्छाहो सुभट्टाणं विसमक्खलिओ महानईण व सोत्तो ॥ १७ ॥

[अव्यवच्छिन्नप्रसरितोऽधिकमुद्धावति स्फुरितशूर(सूर्य)च्छायः ।

उत्साहः सुभटानां विषमस्खलितो महानदीनामिव स्रोतः ॥]

सुभटानामुत्साहो वीररसस्थायी विषमे संकटे स्खलितः परैः प्रतिहतः सन्नधिकमुद्धावति वर्धते । कीदृक् । अव्यवच्छिन्नः सन्प्रसृतः । परैरनाक्रान्तत्वात् । एवं स्फुरिता शूरस्य छाया कान्तिर्यस्मात् । शूराणामेवोत्साह उत्पद्यत इति भावः । दृष्टान्तयति— यथा महानदीनां स्रोतोऽव्यवच्छिन्नप्रसृतं स्फुरिता सूरस्य सूर्यस्य च्छाया प्रतिबिम्बो यत्र तथाभूतं सत्पर्वतादिनिम्नोन्नतप्रदेशे स्खलितमधिकमुद्धावत्यूर्ध्वमुत्तिष्ठति । तथा वीराणामप्युत्साहो यथा यथा विषमभूमिर्लाभस्तथा तथा प्रदिमालम्बत इति तात्पर्यम् । 'छाया स्यादातपाभावे प्रतिबिम्बेऽर्कयोषिति ।' इति ।

गमनप्रतिबन्धकसमुद्राक्रान्ता भवतां शोभा समुद्रमुल्लङ्घ्य हनुमताप्याक्रम्यत इति नोचितमित्याह—

माणेण परिट्टविआ कुलपरिवाडिघडिआ अणोणअपुव्वा ।

चिन्तेउं पि ण तीरइ ओहुप्पन्ती परेण णिअअच्छाआ ॥ १८ ॥

[मानेन परिस्थापिता कुलपरिपाटिघटिता अनवनतपूर्वा ।

चिन्तायितुमपि न तीर्यते आक्रम्यमाणा परेण निजकच्छाया ॥]

निजकच्छाया निजप्रतिष्ठा परेणाक्रम्यमाणा चिन्तायितुमपि न तीर्यते न शक्यते । किं पुनः सोढुमित्यर्थः । कीदृशी । मानेन मनस्वितया परिस्थापिता । एवं कुलपरिपाट्या वंशानुक्रमेण घटिता । यथा पूर्वपुरुषैरर्जिता तथेत्यर्थः । तदुक्तम्—'निजवंशोचितपौरुषप्रदः' । एवमनवनतपूर्वा पूर्वं नावनता । अक्षुण्णेत्यर्थः । तथा च भवतामीदृशप्रतिष्ठारक्षणं

समुद्रलहनादेवेति भावः । अथ च निजकच्छाया आतपाभावः परेणोद्भूयमाना चिन्तयितुमपि न शक्यते । छायालहने दोषोत्पत्तेः । सापि कीदृशी । मानेन पुरुषपरिमाणेन स्थापिता । यावत्परिमाणं पुरुषस्य तदनुरूपा छायापीत्यर्थः । एवं कुं पृथ्वीं लात्यादत्ते तत्र लीयत इति कुलं शरीरं तत्परिपाद्या तत्क्रमेण घटिता संवद्धा । शरीरोत्थापनोपवेशनचलनक्रमेणोत्तिष्ठन्ती उपविशन्ती चलन्ती लक्ष्यत इत्यर्थः । एवं न अवनतो नम्रः पूर्वः पूर्वभागो यस्याः सा तथा । छाया पूर्वभागस्य सदैवोच्छ्रितत्वादिति भावः ॥

क्लेशविनाकृतमेव यशोऽपि श्लाघनीयं न तु क्लेशबहुलमित्याशङ्क्याह—

परिवर्द्धन्तुच्छाहो विअलिअरणमच्छरेहिँ अप्पत्तगुणो ।

अअसक्कन्तोसरिओ कड्डिज्जइ दुक्करं भटत्तणसहो ॥ १९ ॥

[परिवर्धमानोत्साहो विगलितरणमात्सर्यैरप्राप्तगुणः ।

अयशःक्रान्तापसृतः कृष्यते दुष्करं भटत्वशब्दः ॥]

भटत्वशब्दो भटोऽयमिति शब्दो दुष्करं कृष्यते दुःखेन परतः समानीयते । भटान्तरं जित्वा स्वनिष्ठः क्रियत इति यावत् । तथा चोत्कटसुखहेतुदुःखे द्वेषः कर्तुं न युज्यत इति भावः । कीदृग्भटत्वशब्दः । परिवर्धमान उत्साहो यस्मात् । आभिमानिकसुखहेतुरित्यर्थः । एवं विगलितं रणमात्सर्यं येषां तैरप्राप्तो गुणः पुलकादिव्यङ्ग्य आस्वादो यस्य । तथा च मात्सर्यं विना तत्तथाविधं साहसमेव नोदेतीति भवद्भिरपि मात्सर्यमवलम्ब्यतामिति भावः । एवमयशोभिः क्रान्तो यः पुरुषस्तस्मादपसृतः पृथग्भूतः । तथा च 'खद्गादिजनितं यशः' इति यशोविनाभूत इति तात्पर्यम् ॥

अस्माकं वस्तुतोऽनध्यवसाय एव । स चेत्सुग्रीवादिभिरवगतस्तदावगत एवेति कपयश्रेयोदास्यमालम्बेरस्तदानर्थः स्यादिति मनसि कृत्य भवन्तो विचारेण विलम्बिता न त्वनध्यवसायेनेति प्रवृत्त्यापयिकत्वेन प्रस्तुवन्नाह—

आहिअसमराअमणा वसणम्मि अ उच्छवे अ समराअमणा ।

अवसाअअविसमत्था धीरच्चिअ होन्ति संसए वि समत्था ॥ २० ॥

[आहितसमरागमना व्यसने चोत्सवे च समरागमनसः ।

अवशागतविषमार्था धीरा एव भवन्ति संशयेऽपि समर्थाः ॥]

समर्थाः प्राणानां फलस्य वा संशयेऽपि धीरा एव भवन्ति । सामर्थ्यदत्तभरा विचार्य व्यवहरन्तीत्यर्थः । कीदृशाः । आहितं समर्पितमर्थात्स्वस्मिन्समरस्य सद्भ्रामस्यागमनं यैः । सद्भ्रामोऽपि कर्तव्य इति कृतनिश्चयाः । एवं विपत्तौ संपत्तौ च तुल्यो रागो यस्य तादृशं मनो येषां ते । व्यसनमिति न दुःखीयन्ति उत्सव इति न सुखीयन्तीति भावः । एवमवशोऽस्वायत्त आगत उपस्थितो विषमः संकटरूपोऽर्थो येषां ते । विषमदशायामप्यविमृष्यकारितां नाचरन्ति । तथा चेयत्कालं विचारितमतः परं यथोचित-

माचरन्त्विति भावः । अवसादं यति खण्डयति विषमोऽर्थो येषां ते अवसादद्विषमार्था इति वा । 'अवसाद' इति पाठे अवसादितविषमार्था इति बहुव्रीहिः ॥

संप्रति व्यवसायेनापि फलनिर्णयो नेत्याशङ्क्याह—

ववसाअसप्पिवासा कह ते हत्थट्ठिअं ण पाहेन्ति जसम् ।

जे जीविअसंदेहे विसं भुजंग व्व उव्वमन्ति अमरिसम् ॥ २१ ॥

[व्यवसायसपिपासाः कथं ते हस्तस्थितं न पास्यन्ति यशः ।

ये जीवितसंदेहे विषं भुजंगा इवोद्धमन्त्यमर्षम् ॥]

व्यवसायेन सपिपासाः पिपासासहितास्ते करवर्तियशः कथं न पास्यन्ति नास्वाद-
यिष्यन्ति । अपि त्वास्वादयिष्यन्त्येव । तथा च यशःस्वादस्तेषामेवेति भावः । अन्यो-
ऽपि व्यवसायजन्यपिपासया करवर्तिजलादिकं पिबतीति ध्वनिः । ते के । ये जीवितसं-
देहे अमर्षमुद्धमन्ति । क इव । भुजंगा इव । यथा प्राणसंदेहे भुजंगा विषमुत्सृजन्ति तेन
च प्रतीकारोऽपि जायते तथा ये संशयेऽमर्षमाचरन्ति तेन तेषां व्यवसायोत्पत्तौ कार्य-
सिद्धिर्भूवायितेति भवन्तोऽप्यमर्षमाचरन्त्विति भावः ॥

व्यवसायं विना यशो मास्तु क्षतिरपि नास्तीत्यत आह—

सीहा सहन्ति बन्धं उक्खअदाढा चिरं धरेन्ति विसहरा ।

ण उण जिअन्ति पडिहआ अक्खण्डितव्यवसिता खणं पि समत्था ॥

[सिंहाः सहन्ते बन्धं उत्खातदंष्ट्राश्चिरं ध्रियन्ते विषधराः ।

न पुनर्जीवन्ति प्रतिहता अखण्डितव्यवसिताः क्षणमपि समर्थाः ॥]

सिंहा अपि बन्धनं सहन्ते । उत्पाटितदंष्ट्रा अपि सर्पाश्चिरं ध्रियन्ते जीवन्ति ।
समर्थाः पुनः परैः प्रतिहताः कृताभिघाता अखण्डितं व्यवसितं परेषामेव यैः । स्वव्य-
वसितेन परव्यवसितमखण्डितवन्तः सन्तो न जीवन्ति । जीवनमपि तेषां मरणमेवात्र
भावः । यद्वा व्यवसायखण्डनमेकदेशकरणम् । तथा च किञ्चिदपि व्यवसितमकृतवन्तः
सन्त इत्यर्थः । तदुक्तम्—'यत्ने कृते यदि न सिध्यति कोऽत्र दोषः' इति । प्रकृते समुद्रेण
प्रतिहता भवन्तः कमपि व्यापारमाचरन्त्विति निगर्वः ॥

इदानीमुत्साहोदीपकत्वेनानिष्टापत्तिमुखेन तत्तद्भार्यामनुस्मारयन्त्याह—

अक्कअत्थपडिणिअत्ता कह सँमुहालोअमेत्तपडिसंक्कन्तम् ।

दप्पणअलेसु व ट्ठिअं णिअअं देच्छिह पिआमुहेसु विसाअम् २२

[अकृतार्थप्रतिनिवृत्ताः कथं संमुखालोकमात्रप्रतिसंक्रान्तम् ।

दर्पणतलेष्विव स्थितं निजकं द्रक्ष्यथ प्रियामुखेषु विषादम् ॥]

अकृतार्थाः सन्तः प्रतिनिवृत्ता यूयं स्थितं विद्यमानं समुदालङ्घनसमुत्थं निजकं स्व-

निष्ठं विषादं निर्मलत्वेन दर्पणतलेष्विव वधूमुखेषु संमुखालोकनमात्रादेव प्रतिसंक्रान्तं संवद्धं कथं द्रक्ष्यथ । अप्रतिभया द्रष्टुं न पारयिष्यथेत्यर्थः । अन्यत्राप्यादर्शं मुखादिमालिन्यं संमुखदर्शनादेव प्रतिसंक्रामति प्रतिबिम्बात् । तथा चाकृतकार्यत्वेन विषण्णेषु भवत्सु दर्पणवदम्लानं वधूमुखं विषादादतिम्लानं भविष्यति । ततस्तु 'प्रायो वीररताः स्त्रियः' इति ता अपि विरज्येयुः । तदुक्तम्—'अकृतार्थो गृहं गच्छन्दारंरप्यवमन्यते' इति भावः ॥

अत्र बहूनां यहवः क्षतिलाभभागिनस्ते निवर्तयन्तीति व्यवसायो न क्रियत इत्यत आह—

णिज्जन्ति चिरपअत्ता समुद्गहिरा व णडिपहं णइसोत्ता ।

तीरेन्ति णिअत्तेउं असमाणिअपेसणा ण उण सप्पुरिसा ॥ २४ ॥

[नीयन्ते चिरप्रवृत्तानि समुद्रगम्भीराण्यपि प्रतिपथं नदीस्रोतांसि ।

तीर्यन्ते निवर्तयितुमसंमानितप्रेषणा न पुनः सत्पुरुषाः ॥]

चिरं व्याप्य प्रवृत्तानि वहद्रूपाणीत्याभ्यासिकवेगवत्त्वम् । समुद्रवद्गम्भीराणीत्यसाध्य-
सेतुकत्वम् । एवंभूतान्यपि नदीस्रोतांसि प्रतिपथं विपरीतमार्गं पश्चात्तीर्यन्ते उपायेन नेतुं
शक्यन्ते । सत्पुरुषाः पुनरनिष्ठादितप्रेषणाः सन्तः परावर्तयितुं न शक्यन्ते । प्रेषणमी-
श्वराज्ञा । तथा च जलस्याचेतनस्य स्वाभाविकक्रमतः परावृत्तिरुपायसाध्या न त्व-
जडानां चेतनानामिति राजाज्ञानिष्पत्तिरेव पुरुषार्थ इति भावः ॥

समुद्रविमर्दः कदापि केनापि न कृत इति कपिभिः कथं कर्तुं शक्यत इत्यत आह—

जो लङ्घिज्जइ रइणा जो वि खविज्जइ खआणलेण वि बहुसो ।

कह सो उइअपरिहओ दुत्तारो त्ति पवआण भण्णउ उअही ॥ २५ ॥

[यो लङ्घयते रविणा योऽपि क्षप्यते क्षयानलेनापि बहुशः ।

कथं स उदितपरिभवो दुस्तार इति प्लवगानां भण्यतामुदधिः ॥]

रविरलङ्घितत्वात्क्षयानलेनापि बहुशः क्षपितत्वाच्चोदितो जातः पराभवो यस्य तादृ-
गप्युदधिः प्लवगानां दुस्तरणीय इति कथं भण्यताम् । भणितुमप्ययोग्यमिदमित्यर्थः ।
प्लवेन गच्छन्तीति प्लवगाः । उदकं निधीयतेऽत्रेत्युदधिरिति च समुद्रगजनसामग्री-
कथनम् । तथा च वानरा अलङ्घयमपि लङ्घन्ते, अदाह्यमपि दहन्ति, किं पुनस्तरणि-
लङ्घितमनलदग्धं वा समुद्रम् । यथा दृष्टपरकृतकार्यानुकारित्वादिति भावः । उचितप-
रिभवो योग्यपरिभव इति वा ॥

तथापि समुद्रलङ्घनमनिदुष्करमिति न तथा कर्तव्यमित्यत आह—

चिन्तिज्जउ दाव इमं कुलववएसक्खमं वहन्ताण जसम् ।

लज्जाइ समुदस्स वि दोह वि किं होइ दुक्करं बोलेउम् ॥ २६ ॥

[चिन्त्यतां तावदिदं कुलव्यपदेशक्षमं यशो वहताम् ।

लज्जायाः समुद्रस्यापि द्वयोरपि किं भवति दुष्करं व्यतिक्रामितुम् ॥]

युष्माभिरिदं तावच्चिन्त्यतां किं तत्कुलस्य वंशस्य व्यपदेशेऽस्मिन्कुले इदमनुरूप-
मिति कथने क्षमं योग्यं यशो वहताम् । युष्माकं लज्जाया समुद्रस्यापि द्वयोरपि मध्ये
किं वस्तु व्यतिक्रामितुं लक्षितुं दुष्करं भवति । शतयोजनावच्छिन्नस्य समुद्रस्य लहनं
सुकरमनवच्छिन्ना या लज्जायास्तु दुष्करमत एवाभ्यर्हितत्वेन प्रथमं तदुपन्यास
इति भावः ॥

दुष्करमपि लज्जाया एव लहनं कर्तव्यं न तु समुद्रस्येत्यत आह—

किरणासणिं रघुसुए सुहस्स किर णासणिं विमुञ्चउ मा दा ।

सेलससारअमे हो तुम्हे जेऊण चन्दसारअमेहो ॥ २७ ॥

[किरणाशनिं रघुसुते सुखस्य किल नाशनीं विमुञ्चतु मा तावत् ।

शैलससारतमान्भो युष्माञ्जित्वा चन्द्रसारदमेघः ॥]

भो इति संबोधनम् । किल संभावनायाम् । शुभ्रतया चन्द्र एव शारदो मेघ इति
रूपकम् । शरन्मेषा बहुधा वज्रं त्यजन्तीत्याशयात् । रघुसुते किरणरूपामशनिं वज्रं मा
तावद्विमुञ्चतु । किंभूताम् । सुखस्य नाशनीं नाशिकाम् । किं कृत्वा । शैलादपि ससारत-
मान्वलवत्तमान् । यद्वा शैलं स्यति स्वण्डयतीति शैलसं वज्रं तद्वत्सारः स्थिरांशो येषां
तेषु श्रेष्ठतमान् वज्रसमस्थिरांशान्युष्माञ्जित्वा । रामरक्षोद्युक्तानतिक्रम्येत्यर्थः । मेषो
वज्रेण शैलादीनतिक्रम्य तालादीन्प्रहरति । तथा च भवद्भिः समुद्रेऽनुलक्षिते जानकी
प्राप्त्यभावेन मया गृहाय न गन्तव्यमथ भवन्तोऽपि न गमिष्यन्तीति चन्द्रः किरणवज्र-
पातेन विरहिणो युष्मानभिभूयातिवियोगिनं रामचन्द्रमभिभविष्यतीति सर्वतोऽनुचिन्त-
मिति भावः । 'सारो बले स्थिरांशे च' इति कोपः ॥

समुद्रस्य लहने सत्यभीष्टमिति दर्शयन्नलहने महदनिष्टमित्याह—

बन्धवणेहव्वभिओ होइ परो वि विणएण सेविज्जन्तो ।

किं उण कओवआरो णिक्कारणणिद्धबन्धवो दासरही ॥ २८ ॥

[बान्धवस्नेहाभ्यधिको भवति परोऽपि विनयेन सेव्यमानः ।

किं पुनः कृतोपकारो निष्कारणमिग्वबान्धवो दाशरथिः ॥]

परोऽपि शत्रुरपि विनयेन सेव्यमानः सन्बान्धवादपि स्नेहेनाभ्यधिको भवति । बान्ध-
वादप्यधिकं स्नेहमाचरतीत्यर्थः । कृतबालिवधरूपोपकारोऽत एव निरुपधिस्नेहविशिष्टो
बान्धवो मित्रं दाशरथिः किं पुनः । तथा च स्वभावतो मित्रमेवायं सेव्यमानः सेव्यमा-
नशत्रुकृतस्नेहादप्यधिकं स्नेहमाचरिष्यतीत्यभीष्टम् । अनभीष्टपक्षे तु बान्धवः सन्स्नेहा-
भ्यधिकोऽपि गुरुषो विगतनयेन दुर्नीत्या सेव्यमानः पर उदासीनो रिपुर्वा भवति । किं

पुनरुक्तविशेषणविशिष्टो दाशरथिः । तथा च यत्र भ्रात्रादयोऽप्यन्यथा भवन्ति तत्र मित्रमयमन्यथा स्यादिति किमाश्चर्यम् । अतो महती क्षतिः स्यादित्यत्र वालिविरुद्धोऽहमेव निदर्शनमिति भावः । 'वान्धवो भ्रातृमित्रयोः' इति कोषः ॥

रामानुरागवैराग्ययोरस्माकं को लाभः का च क्षतिरित्यत आह—

अइरपरूढ व्व लता समरुच्छाहे उदुम्मि व विलम्बन्ते ।

अज्ज वि दाव मह इमा मउलेइ च्चिअ फलं ण दावेइ सिरी ॥२९

[अचिरप्ररूढेव लता समरोत्साहे ऋताविव विलम्बमाने ।

अद्यापि तावन्ममेयं मुकुलायत एव फलं न दर्शयति श्रीः ॥]

अचिरप्ररूढा लतेव ममेयं राज्यश्रीः ऋताविव भवतां समरोत्साहे विलम्बमाने सत्यापि तावन्मुकुलायत एव संकुचत्येव । न तु विकाससाध्यं राज्यभोगरूपं फलं दर्शयति । जनयतीत्यर्थः । यथा वसन्तादावनागच्छति लता मुकुलायत एव मुद्रणमवे धत्ते तत्तत्समयजपुष्पसाध्यं फलं न दर्शयति तथा भवदुत्साहे शिथिलीभवाति राज्यलक्ष्मीरपीत्यर्थः । अचिरप्ररूढेति लताविशेषणमुपमेयश्रियो नूतनत्वेनानुपभुक्तत्वं द्योतयति । तथा च मुकुलायत इति संकोचविकासोभयात्मकमुकुलनरूपमध्यमावस्थाकथनेन भवद्भावसायाधीनरामानुरागसंशयाद्राज्यश्रीरपि संशयदोलामारोहतीति फलतो ममैवोपकारापकाराविति भावः । लता नाम नायिकाविशेषस्तेनाचिरोद्यापि ऋतुविलम्बेन स्त्रीत्वव्यक्तकशरीरविशेषे मुकुलायमाना सती गर्भात्मकं फलं न दर्शयतीति ध्वनिः ॥

धीरोदात्तो रामः कथमस्मासु क्रोधं करिष्यतीत्यत आह—

केचिरमेत्तं व ठिई एअ विसंवाइआ ण मोच्छिहि रामम् ।

कमलम्मि समुत्पण्णा तं चिअ रअणीसु किं ण मुञ्चइ लच्छी ॥३०

[कियच्चिरमात्रं वा स्थितिरेवं विसंवादिता न मोक्षयति रामम् ।

कमले समुत्पन्ना तदेव रजनीषु किं न मुञ्चति लक्ष्मीः ॥]

स्थितिर्धैर्यमेवं भवतामव्यवसायेन विसंवादिता विचालिता सती कियच्चिरमात्रं वा कियदवधिककालं वा । अयमेवाधिकः कालो वृत्त इत्यर्थः । रामं न मोक्षयति । अतः परं मोक्षत्येव । निदर्शयति—कमलोत्पन्नापि लक्ष्मी रजनीषु तदेव कमलं किं न मुञ्चति अपि तु मुञ्चत्येव । तत एव निशि कमलमश्रीकं भवतीत्यर्थः । तथा च कमलवत्कोमलत्वेन प्रतीयमानो रामो लक्ष्मीवच्चञ्चलया स्वोत्पन्नयापि स्थित्या रजनीवद्वागजनकविसंवाददशायामवश्यं मोक्तव्यः । तथा सत्यधीरो भवन्वालिबधदृष्टसारः सर्वानपि नो निहन्तिष्यतीति भावः । संवादो विचलत्वम् ॥

यद्येवं समर्थो रामस्तत्कथमित्यमप्रतिभो लक्ष्यत इत्यत आह—

सअलुज्जोऽभवसुहे समत्थजिअलोअवित्थरन्तपआवे ।

ठाइ ण चिरं रविम्मि व विहाणपडिआ वि मइलदा सप्पुरिसे ॥३१॥

[सकलोद्द्योतितवसुधे समस्तजीवलोकविस्तीर्यमाणप्रतापे ।

तिष्ठति न चिरं रवाविव विधान(विभात)पतितापि मलिनता सत्पुरुषे ॥]

सकला उद्द्योतिता अर्थात्कीर्त्या वसुधा येन । समस्तजीवलोके विस्तीर्यमाणः प्रतापश्च येन । तादृशे कीर्तिप्रतापशालिनि सत्पुरुषे विधानं प्रकृतकार्यानुकूलः प्रकारस्तच्चिन्तापतिता मलिनता चिरं न तिष्ठति । रवाविव । अत्र पक्षे उद्द्योतः किरणस्तच्छालित्वमुद्द्योतितत्वम् । प्रताप आँष्यम् । विहाणशब्दो देश्यां प्रभातवाची । तथा च यथोक्तविशेषणद्वयवति रवौ विभातपतिता मलिनता प्रकाशविशेषाभावश्चिरं न तिष्ठति तथा सत्पुरुषेऽपि । तथा च विशेषणद्वयविशिष्टो रामः प्रकारं चिन्तयन्नित्यमास्ते । तत्स्फूर्तौ मालिन्यमपि जह्यात्स्वकार्यं च कुर्यादपकर्षमात्रमस्माकं स्यादिति भावः ॥

उपकारिणामुपकारः कर्तव्य एवेत्याह—

सप्पुरिसपाअडवहं पढमं जं राहवेण अम्हासु कअम् ।

होज्ज व ण होज्ज व समं अम्हेहिँ कअं पि किं उण अकीरन्तम् ॥

[सत्पुरुषप्रकटपथं प्रथमं यद्राघवेणास्मासु कृतम् ।

भवेद्वा न भवेद्वा सममस्माभिः कृतमपि किं पुनरक्रियमाणम् ॥]

राघवेण प्रथमं यदुपकारस्वरूपमस्मासु कृतं तदस्माभी राघवे कृतमपि तत्कृतेन समं भवेद्वा न वा भवेत्, किं पुनरक्रियमाणम् । तथा च राघवेण कृतो वालिवधरूप उपकारः कृतेनापि सीतोद्धारेणास्माभिः सदृशोऽकर्तुं न शक्यते, किं पुनरकृतेनेत्यर्थः । यत्किंभूतम् । सत्पुरुष एव प्रकटः पन्था अवतरणमार्गो यस्य तत् । सत्पुरुषादेवोपकार आयातीत्यर्थः । यद्वा सत्पुरुषप्रकटपथ इत्यनुकरणोऽयम् । सत्पुरुषस्य प्रकटः पन्था यत्सत्पुरुषानुपकारस्वरूपेणैव पन्था चलतीत्यर्थः । प्राकृते लिङ्गवचनमतन्त्रमिति पथमिति नपुंसकनिर्देशः । राघवेण सत्पुरुषस्य वालिनः प्रकटो बधो यत्र तादृशं यत्कृतमित्यर्थो वा ॥

रावणवधार्थमयमुपायः स तु दुष्कर इत्यत आह—

राहवपत्थिज्जन्तो उद्धो दीसिहइ केच्चिरं व दहमुहो ।

दूरन्तपेच्छिअव्वो सिहरपडन्तविअडासणि व्व वणदुमो ॥ ३३ ॥

[राघवप्रार्थ्यमान ऊर्ध्वो द्रक्ष्यते कियच्चिरं वा दशमुखः ।

दूरान्तप्रेक्षितव्यः शिखरपतद्विकटाशनिरिव वनदुमः ॥]

राघवेण प्रार्थ्यमानोऽवबुध्यमानो दशमुखः कियच्चिरं वा ऊर्ध्वो श्रद्धिशीलो द्रक्ष्यते

नातः परं द्रष्टव्यः । क इव । दूरान्तमतिदूरं ततः प्रेक्षितव्यः । ऊर्ध्वत्वात् । एवं शिखरे शिरसि पतन्विकटाशनिर्यस्य तादृशो वनदुम इव । यथा दुमेषु सत्सु वज्रेणोर्ध्वो वृक्षः पात्यत एवं राक्षसेषु सत्स्वपि रामेण रावणः पातनीय इति भावः । 'प्रार्थितः शत्रुसंरुद्धे याचितेऽभिहितेऽपि च' इति विश्वः ॥

राक्षसास्तावदतिबला वानरानभिभवेयुर्दूरे रावण इत्यत आह—

बालाभवं व एत्तं ध्रुअअम्बालाअवंसुणिवहच्छायम् ।

कइसेण्णं रअणिअरा तमरअणिअर व्व पेच्छिउं पि अओग्गा॥३४

[बालातपमिवायद्भुताताम्रालातपांशुनिवहच्छायम् ।

कपिसैन्यं रजनिचरास्तमोरजोनिकरा इव प्रेक्षितुमप्ययोग्याः ॥]

तमसोऽन्धकारस्य रजो धूलिः । सूक्ष्मभाग इति यावत् । तत्समूहा इव रजनिचराः श्यामत्वात् बालातपमिव कपिसैन्यं कपिशत्वादागच्छत्सत्प्रेक्षितुमप्ययोग्याः किं पुनर्योद्धुम् । तथा च यथा बालातपेनान्धकारो नाशयते तथा कपिसैन्येन राक्षसा नाशनीया इति भावः । कीदृशं कपिसैन्यम्, बालातपं वा । धृतस्य कम्पितस्य ताम्रालातस्य ज्वलदङ्गारस्य ये पांशवः स्फुलिङ्गास्तच्छायं तत्तुल्यरूपं पिङ्गलत्वात् । कम्पने सत्यङ्गारात्स्फुलिङ्गा निर्गच्छन्ति । धृतस्फुलिङ्गसाम्येन कपीनां चाञ्चल्यं बाहुल्यं च सूचितम् ॥

राक्षसा यथा तथा सन्तु रावणस्तु गुरुः प्रतिपक्षस्तत्कथमिदमित्यत आह—

गुरुअम्मि वि पडिवक्खे होन्ति भट्टा अहिअवारिअण्णडिऊला ।

पडिगअगन्धा इद्धा उद्धङ्कुसरुद्धमत्थअ व्व गइन्द्रा ॥ ३५ ॥

[गुरावपि प्रतिपक्षे भवन्ति भट्टा अधिकवारितप्रतिकूलाः ।

प्रतिगजगन्धाविद्धा ऊर्ध्वाङ्कुशरुद्धमस्तका इव गजेन्द्राः ॥]

मह्यपि शत्रौ सति भट्टा अधिकं वारिताः प्रतिकूला विपक्षा यैस्तथा भवन्ति । यथा प्रतिगजगन्धेनाविद्धाः स्पृष्टा एवमूर्ध्वेनोत्थापितेनाङ्कुशेन रुद्धं मस्तकं येषां तादृशा गजेन्द्राः । तथा च यथा यथा निवर्तनायाधिकमङ्कुशप्रहारस्तथातथाधिकं प्रतिगजाभि-भवाय चलन्तीत्यर्थः । तेन गजेन्द्रप्राया भवन्तो वीरा गुरुप्रतिपक्षरावणसत्त्वेऽपि प्रति-गजप्रायराक्षसबलोपमर्दका अधिकं भविष्यथेति भावः । अधिकं वारिता अपि प्रतिकूला विपक्षसंमुखा भवन्तीत्यर्थो वा ॥

अस्मदतिरिक्ताः कति न सन्ति त एव सहायकमाचरन्तिवत्यत आह—

विसमम्मि वि अत्रिसण्णो थारेइ धुरं धुरंधरो च्चिअ णवरम् ।

किं दिणअरोवराण दिणस्स होइ अवलम्बणं ससिविम्बम् ॥३६॥

[विषमेऽप्यविषण्णो धारयति धुरं धुरंधर एव केवलम् ।

किं दिनकरोपरागे दिनस्य भवत्यवलम्बनं शशिविम्बम् ॥]

प्राणसंकटरूपविषमेऽप्यविषण्णः साध्यवसायो धुरंधर एव भार समर्थ एव केवलं धुरं धारयति । तथा च प्रकृतकर्मणि भवन्त एव धुरंधरा नान्य इत्याशयः । एतदेव दृश्यति—दिनकरस्य प्राप्ते दिनस्यावलम्बनं प्रकाशमयत्वादिसौभाग्यरक्षकं किं विद्यमानमपि विधुविम्बं भवति । अपि तु न भवतीत्यर्थः । तथा च दिनकरप्रायाणां भवतामनध्यवसायच्छन्नत्वरूपे प्राप्ते उज्ज्वलत्वेन दिनप्रायस्य प्रकृतकार्यस्यावलम्बनं निष्पादकाः शीतलतेजस्त्वेन विधुविम्बप्राया भवदन्ये न भवेयुः । तेन यथोद्भासदशायां रविरेवावलम्बनं दिनस्य तथा प्रकृतेऽप्यनध्यवसायमपहाय भवन्त एव भवेयुरिति भावः ॥

यावदेव कार्यासिद्धिस्तावदेव गौरवमस्मद्भुजानां तत्सिद्धौ तु लघुत्वमेव स्यादित्यत आह—

मुक्तसलिला जलहरा अहिणवदिण्णफला अ पाअवणिवहा ।

लहुआ वि होन्ति गरुआ समरमुहोहरिअमण्डलग्गा अ भुआ ३७

[मुक्तसलिला जलधरा अभिनवदत्तफलाश्च पादपनिवहाः ॥]

लघवोऽपि भवन्ति गुरवः समरमुखावहृतमण्डलाग्राश्च भुजाः ॥

मुक्तं सलिलं यैस्तादृशा मेघाः, अभिनवानि दत्तानि फलानि यैः, अथवा तत्कालदत्तानि फलानि यैस्तादृशा वृक्षसमूहाः, समरमुखावहृता अवपातिता मण्डलाग्राः स्वहा येभ्यस्तादृशा भुजा लघवोऽपि गुरवो भवन्ति । अयं भावः—मेघवृक्षभुजा जलस्रवसत्तादशायां गौरवयुक्ताः स्थिताः अथ जलादीनां मुक्तिदानत्यागदशायां लघुभूता अपि सन्तः सस्योत्पत्तिवृत्तिशत्रुक्षयादिरूपकार्यकारित्वेनादरणीयतारूपगौरवयुक्ता एव भवन्ति । तथा च भवद्भुजा अपि कृतकार्या गुरुभवेयुः, अन्यथा तु लघव एव स्युरिति भावः । विरोधाभाससूचनायापिशब्दः ॥

अस्माकं युद्धसामर्थ्येव नास्तीत्यत आह—

दर्पं ण सहन्ति भुआ पहरणकज्जसुलहा धरेन्ति महिहरा ।

वित्थिण्णो गअणवहो णिज्जइ कीस गुरुअत्तणं पडिवक्खो ॥३८

[दर्पं न सहन्ते भुजाः प्रहरणकार्यसुलभा ध्रियन्ते महीधराः ।

विस्तीर्णो गगनपथो नीयते किमिति गुरुत्वं प्रतिपक्षः ॥]

युष्माकं भुजाः परेषां दर्पं न सहन्ते तथा च परानेत एव निव्रन्ति न तु व्यापार्या इति शीघ्रकारिण इत्युक्तम् । एतद्वापार्यानाह—प्रहरणमस्त्रं प्रहारक्रिया या तत्कार्यं सुखलभ्या उत्पाटनोद्बहनदुःखनिरपेक्षा महीधरा ध्रियन्ते तिष्ठन्ति । तथा च स्वहादिषु छेदभेदशङ्कापीति तच्छून्या इत्यर्थः । पर्वताहरणमार्गो नास्तीत्यत आह—विस्तीर्णो

गगनमेव पन्थाः । गतागतसंकोचशून्य इति भावः । तथापि विपक्षः किमिति गुरुत्वं नीयते । स्वानध्यवसायेन सर्वेषामादरविषयीक्रियत इति भावः ॥

तर्हि रामलक्ष्मणावप्यपहाय समुद्रमुल्लङ्घ्य गृहीतमहीधरा लङ्कामिदानीमेवावरोत्स्याम इत्याशङ्क्य निवारयति—

धीरं परिरक्खन्ता गरुअं पि भरं धरेन्ति णवर सुउरिसा ।

ठाणं चिअ अमुअन्ता णीसेसं तिहुअणं खवेन्ति रविअरा ॥३९॥

[धैर्यं परिरक्षन्तो गुरुमपि भरं धारयन्ति केवलं सुपुरुषाः ।

स्थानमेवामुञ्चन्तो निःशेषं त्रिभुवनं क्षपयन्ति रविकराः ॥]

धैर्यं रक्षन्तः सुपुरुषा गुरुमपि भरं धारयन्ति निर्वाहयन्ति । अर्थान्तरं न्यस्यति—
स्थानं रविमण्डलममुञ्चन्त एव रविकरात्रिभुवनं क्षपयन्ति निर्दहन्ति । तथा च यथा रविकरा रविमण्डलत्यागेनोष्मादिरूपतया निशि व्यवच्छिद्य वर्तमाना अकिंचित्करा-
स्तथा भवन्तोऽपि रविकरप्राया रविमण्डलप्रायधैर्यत्यागेन रामलक्ष्मणरूपनायकानवष्टब्धा अकिंचित्करा एव स्युरिति धैर्यरक्षया तत्साचिव्येन सर्वं साधयन्त्विति भावः ॥

अत्रैतत्कार्यं केचिन्मन्यन्ते केचिन्नेति सकलसंमत्यभावात्तु कुर्म इत्यत आह—

काअरपडिमुक्कधुरं जिणन्ति पत्थाणलद्धिअग्गक्खन्धा ।

पढमं ता णिअअवलं पच्छा पहेरेहिं सुउरिसा पडिवक्खम् ॥४०॥

[कातरप्रतिमुक्तधुरं जयन्ति प्रस्थानलद्धिताग्रस्कन्धाः ।

प्रथमं तावन्निजकवलं पश्चात्प्रहरणैः सुपुरुषाः प्रतिपक्षम् ॥]

प्रस्थानेन लद्धिताग्रस्कन्धा अग्रस्कन्धं सैन्याग्रं तदप्युल्लङ्घ्य गच्छन्तः सुपुरुषाः
कातरेण प्रतिमुक्ता धुरा यत्र तादृशं निजकं वलं तावत्प्रथमं जयन्ति । पृष्ठतः पुरोगम-
नरूपलङ्घनेनेत्यर्थः । पश्चात्प्रहरणैरस्त्रैः प्रतिपक्षं जयन्तीत्यनुपङ्गः । तथा च यथा विपक्ष-
जयेन यशोलाभस्तथा सजातीयादप्युत्कर्षणेति शूराणामितरनैरपेक्ष्यमेव सम्यगिति ये न
मन्यन्ते ते कातरा इति भावः ॥

अस्माकं दृष्टसामग्रीसाचिव्येऽप्यदृष्टसामग्रीवैकल्यशङ्कया शैथिल्यमित्यत आह—

अण्णेन्ति मङ्गलाइं अल्लिअइ सिरी जसो पवडुइ पुरओ ।

पडिवण्णरणुच्छाहे पडिवक्खुद्धरणपत्थिअम्मि सुउरिसे ॥ ४१ ॥

[अनुगच्छन्ति मङ्गलान्यालीयते श्रीयशः प्रवर्धते पुरतः ।

प्रतिपन्नरणोत्साहे प्रतिपक्षोद्धरणप्रस्थिते सुपुरुषे ॥]

प्रतिपक्षस्योद्धरणं विनाशस्तदर्थं प्रस्थिते सुपुरुषे शत्रुनाशजन्यानि मङ्गलान्यनुग-
च्छन्ति संवध्यन्ते जयधारां गलीयते मित्वांत यशश्च खद्गादिजनिनं प्रवर्धते । तथा च

सत्पुरुष एष रामस्तददृष्टेनैव सर्वं संघटनीयमित्यर्थः । कुतो ज्ञायत इत्यत आह—कीदृशे । पुरतः प्रस्थानपूर्वं प्रतिपन्नः प्राप्तो रणोत्साहो येन ज्ञातो रणोत्साहो यस्येति वा तादृशि । तथा च मनोविशुद्धिरूपयात्रासाद्गुण्यसूचकरणोत्साहेनैव सर्वमिदमुन्नीतमिति भावः । अथ वा पुरतो नगरतः । प्रस्थानस्थानादिति यावत् । अनुगच्छन्ति मङ्गलानीत्यादि योज्यम् । तथा च रामेण सीतामुद्दिश्य चलितेन सीतावार्तालाभनिरङ्कुशहनूमत्समागमादिरूपमङ्गलं वालिवधेन जयलक्ष्मीरित एव प्रौढं यशश्च लब्धमिति एवाग्रिमकार्यसिद्धिरपि ज्ञातव्येति भावः । 'पुरतो यशो वर्धते' इति केचित् ॥

रावणेन समं रामस्य वैरमस्तीति स तथा कुर्यादस्माभिस्तु निर्वाजं तत्कुतः कर्तव्यमित्यत आह—

वञ्चन्ता अद्भूमिं कट्टिभसुहडासिवत्तवन्धावडिआ ।

णवर ण चलन्ति वीअं लुअवक्खा महिहर व्व वैरावन्धा ॥ ४२ ॥

[व्रजतोऽतिभूमिं कृष्टसुभटासिपत्रपथापतिताः ।

केवलं न चलन्ति द्वितीयं लूनपक्षा महीधरा इव वैरावन्धाः ॥]

केवलमाद्यमानवैराणि द्वितीयं पुरुषं न चलन्ति तत्र न संक्रामन्ति । अन्यदन्यत्र निमित्तवशात्संक्रामत्यापि वैरं तु स्वासाधारणसंबन्धिपुरुष एव तिष्ठतीति केवलपदार्थः । कीदृशा वैरावन्धाः । अतिभूमिं प्रकर्षकाष्ठां व्रजन्तः । यथायथा वैरनिमित्तस्मरणं तथातथा तद्वद्धिः । तथा च तथा तद्वर्धते यदुपरि प्रकर्षो न संभवतीत्यतिगौरवमेकमचलननिमित्तमित्यभिप्रायः । एवं पूर्वनिपातानियमात्सुभटेन वैरिणा मारणाय कोणादकृष्टं यदसिपत्रं तदेव पन्था मार्गस्तेनापतिता आगताः । खट्वादिकमुद्यम्य जिघांसुना पुरुषेण सहोत्पन्नस्य वैरस्य खड्गरूपवर्त्मागतत्वमुत्प्रेक्षितमनेन । तथा च खड्गेत्युपलक्षणम् । किं तु यदेव यत्र वैरनिमित्तं तदेव तत्र वैरपथ इति प्रकृते वधूहरणरूपं वैरवर्त्म रामसंपद्धमेवेति द्वितीयमचलनबीजमिति वैरं युष्मासु कथं गच्छेत्तथाप्येकस्य वैरे तदनुयायिनः सर्व एव परम्परासंबद्धवैरास्तत्प्रत्युद्धारमाचरन्तीति भवन्तोऽपि तथा कुर्वन्त्विति प्रघट्टकार्यः । अत्र दृष्टान्तमाह—महीधरा इव । यथा छिन्नपक्षाः शैला यत्र पतितास्ततो द्वितीयस्थानं न गच्छन्तीत्यर्थः । तेऽप्यतिशयितां बह्वीं भूमिमुद्गीय व्रजन्तः कृष्टसुभटासिपत्रेण पक्षच्छेदहेतुना पथ उद्वयनमार्गादापतिताः । भूमावित्यर्थात् । केचित्तु—'वैरावन्धा द्वितीयं न चलन्तीति प्रत्येकमेव वैरिणः प्रत्येकमेव तदुद्धारमाचरन्तीति रामसंबन्धेन रावणेन समं जातवैरा वयं सर्व एव तथा करवामेति भावः' इत्याहुः ॥

राघवेण यदि वैरं स्यात्तदा शोचनामपहाय कार्यमेव घटयेत्तत्कथमस्माभिरेव तथा कर्तव्यमित्यत आह—

ता सोअइ रहुतणओ ताव अ सीआ वि हत्थपहत्थमुही ।

ताव अ धरइ दहमुहो जाव विमाएण वो तुलिज्जइ धीरम् ॥ ४३ ॥

[तावच्छोचते रघुतनयस्तावच्च सीतापि हस्तपर्यस्तमुखी ।

तावच्च ध्रियते दशमुखो यावद्विषादेन वस्तुल्यते धैर्यम् ॥]

रामस्तावदेव सीतानिमित्तं शोचते तावत्सीतापि चिन्तया हस्तविन्यस्तमुखी । विरहिणी हस्ते मुखमारोप्य चिन्तयतीति समाचारः । तावच्च रावणो ध्रियते जीवति यावद्युष्माकं धैर्यं सीतोद्धाराय स्थिरतारूपं विषादेनानध्यवसायमूलकमनस्तापेन तुल्यते सदृशीक्रियते । तथा च युष्मद्वैर्यविषादाविदानीं सत्प्रतिपक्षिताविति प्रवृत्तिनिवृत्त्योरेकमपि न जनयतः । यदेव त्वधिकफलं स्यात्तदेव स्वकार्यं जनयेत् । तथा सति यदि विषादं जित्वा धैर्यं वर्तत तदा रामशोचनसीतासंतापरावणजीवितानामभावोऽपि भवेदिति भावः । तुल्यते उत्क्षिप्यते वा ॥

प्रकृतकार्यान्मुखा अपि वयं यदि विषण्णत्वेन ज्ञातास्तदा तथैवास्तु दृश्यतामितरः कतरस्तत्कुर्यादित्यन आह—

अण्णो अण्णस्स मणो तुम्ह ण आणे अणाहिओ मह् अप्पा ।

णिब्बण्णन्तस्स इमं दरुद्धवणप्पसाहणं हणुमन्तम् ॥ ४४ ॥

[अन्यदन्यस्य मनो युष्माकं न जानेऽनाधिर्ममात्मा ।

निर्वर्णयत इमं दरुद्धव्रणप्रसाधनं हनूमन्तम् ॥]

अन्यस्य मनोऽन्यत् स्वमनसो भिन्नम् । अतो युष्माकं मनो न ज्ञाने । स्वचित्तसाक्षिकमेव स्वयं ज्ञायते । ततो युद्धादिकं कर्तुमकतु वा युष्माकं चित्ते किमस्तीति न जानामि । किं तु भवन्त एव जानन्ति । मम पुनरात्मा अनाधिर्भवद्भिर्विना कार्यं कथं सिद्ध्येदित्यन्तर्व्याशून्यः । कुत इत्यन आह—मम किंभूतस्य । दरुद्धः किञ्चित्संधुक्षितोऽक्षयुद्धकालीनो व्रण एव प्रसाधनमलंकरणं यस्य निजितविपक्षत्वात् । एतादृशं हनूमन्तं निर्वर्णयतः पश्यतः । तथा च भवतार्मादास्येऽपि ज्ञातप्रकृतकार्यसामर्थ्यो वचनस्थो हनूमानेव साधयेदित्यध्यवसायवानस्मि । ततस्तमेव मानयिष्यामीति भावः । भवन्तस्त्वकृतकार्यत्वादक्षतत्वाच्च निर्भूषणा एव स्युरिति तात्पर्यम् । यद्वा खट्वाद्यभिघातेन वपुरिदं वैक्रव्यमासादयेदित्यन आह—अण्णो अण्णस्सेति । अयमर्थः—युष्माकं मनो न जाने क्षतादिशङ्कया युद्धं प्रत्याधिविशिष्टमाधिशून्यं वेति विशिष्टं न जानामीत्यर्थः । अन्यदन्यस्य मनः । यतः मम पुनरात्मा युद्धं प्रत्यनाधिरन्तर्व्याशून्यः । किंभूतस्य । तथाभूतं हनूमन्तं निर्वर्णयतः । तथा च युद्धे शौर्यचिह्नं क्षतमदृष्टुमिति तदेवाकाङ्क्षामीति भावः ॥

तर्ह्यस्माकमममानेन का क्षातिरित्यन आह—

पडिवक्खस्स अ लच्छिअं आसाएन्तएणं

णिअअकुलस्स अ कित्तिअं आसाएन्तएणम् ।

मरणं पि वरं लद्धअं णअणिम्माणएणं

पुरिसेण चिरं जीविअं ण अ णिम्माणएणम् ॥ ४५ ॥

[प्रतिपक्षस्य च लक्ष्मीमास्वादयता

निजकुलस्य च कीर्तिमासादयता ।

मरणमपि वरं लब्धकं नयनिर्मापकेण

पुरुषेण चिरं जीवितं न च निर्मानकेन ॥]

प्रतिपक्षस्य लक्ष्मीमास्वादयता दृष्टादाच्छिद्योपभुज्जानेन । एतेन बाहुबलमुक्तम् । एवं निजकुलक्रमागतां कीर्तिमासादयता लभमानेन । एतेनाभिजनशालित्वम् । एवं नयस्य नीतेर्निर्मापकेण । अनेनोत्पथगामित्वविरहः । एवंभूतबहुगुणेनापि पुरुषेण दैवा-
निर्मानकेन प्रशस्तमानशून्येन सता लब्धम् । स्वार्थं कन् । मरणमपि वरं श्लाघनीयम् । चस्त्वर्थे न तु चिरं व्याप्य लब्धं जीवितं वाम् । न श्लाघनीयमित्यर्थः । तथा च तथा-
विधस्य पुरुषस्य मानविरहे जीवितान्मरणमेव गरिष्ठमिति भवन्तोऽपि तथाविधा मा-
नरक्षणाय यतन्तामिति भावः ॥

भवदसंमानादनिष्टशङ्काशून्यैरस्माभिरुपेक्षयानपितचित्तरतिगम्भीरं भवदुक्तं न बुध्यत
इत्यत आह—

एअ वि सिरीअ दिट्ठआ के सरलच्छिआए

करकमलस्स अ छिक्कआ केसरलच्छिआए ।

मुज्झन्ति सविण्णाणआ समरसमाणअम्मि

एअ ममम्मि भणन्तए समरसमाणअम्मि ॥ ४६ ॥

[एवमपि श्रिया दृष्टकाः के सरलाक्ष्याः

करकमलस्य च स्पृष्टया केसरलक्ष्म्या ।

मुह्यन्ति सविज्ञानकाः समरसंमानदे

एवमपि भणाति समरसमापके ॥]

एवमनेन प्रकारेण मयि भणति सति के सविज्ञानकाः । प्रशंसायां कन् । के प्रशस्त-
विज्ञानविशिष्टाः पुरुषा मुह्यन्ति मोहं गच्छन्ति उक्तमर्थं नावगच्छन्ति । अपि तु न
केऽपीत्यर्थः । तथा च तथा मया स्फुटीकृत्योक्तं यथा सर्व एवावगतवन्त इति भावः ।
सविज्ञानकाः कीदृशाः । सरले संमुखस्ये अक्षिणी यस्यास्तया सरलाक्ष्या श्रिया लक्ष्म्या
दृष्टा अपि । कीदृश्या । कर एव कमलं तस्य केसरवद्धक्ष्मीर्यस्य तेन केसरलक्ष्म्या कर-
तलभागेन स्पृष्टया । करतलवर्तन्येत्यर्थः । एतावता लक्ष्म्यनुराग उक्तः । तथा च मोह-
कारणलक्ष्मीसत्त्वेऽपि ज्ञानवन्तस्तद्धक्ष्मीहरणमस्मत्तः शङ्कमाना नोपेक्षां कुर्युः । किं तु
मदुक्तमाचरेयुरिति भावः । मयि कीदृशे । समरे संमानं ददातीति समरसंमानदस्तस्मिन् ।
तथा च न केवलं पूर्वलक्ष्मीरक्षामात्रमेतत्कर्मणा किं त्वमे लक्ष्मीलब्धिरपीत्याशयः ।

पुनः कीदृशे । समरस्य समापके निर्वाहके । तथा चाक्षमतया मया नोच्यते किं तु निर्दोषतासूचनाय । यद्वा समरसमानके समरे साहंकारे । यद्वा समौ युद्धे रसमानौ यस्य तस्मिन्समरसमानके । मानोऽहंकारः । यद्वा समरश्रमानते समरश्रमेण अनतेऽनाकुले । तथा चानुजीविषु सत्सु स्वामिना कार्यं क्रियत इत्यनौचित्येऽपि मयैव सर्वं निर्वाहणीयमयं च भवन्तः शासनीया इति भावः ॥

रावणरणे पराजय आत्सर्गिक इति मयैव सर्वं निर्वाह्यमिति कथमुच्यत इत्यत आह—

मा सोऽज्जउ दुहिआ सीआ लोअएणं
णलिणि व्व समोनुग्गआ सीआलोअएणम् ।
दुहिए राहवहिअए कामइलन्तअम्मि
जीविअम्मि अहिलोहिआ का मइलन्तअम्मि ॥ ४७ ॥

[मा शोच्यतां दुःखिता सीता लोककेन
नलिनीव समवरुणा शीतालोकेन ।
दुःखिते राघवहृदये कामक्लाम्यमाने
जीवितकेऽभिलोभिका का मलिनायमाने ॥]

सीता लोकेन राक्षसवसर्ता कथं स्यास्यति किं वा भविष्यतीति मा शोच्यताम् । रावणो मया मारणीय एवेति भावः । किंभूता । राघवहृदये दुःखिते सति दुःखिता । म-
द्विश्लेषेण रामहृदि दुःखं भवतीति कृत्वा दुःखवतीत्यर्थः । केव । शीत आलोकः किरणो
यस्य तेन शीतालोकेन चन्द्रमसा । यद्वा शीतस्य हिमस्यालोको दर्शनं यस्मिन्स्तेन हिम-
तुना समवरुणा मलानीकृता नलिनीव । यथेत्यंभूता पद्मिनी लोकेन शोच्यते तथा सी-
तापि मा शोच्यतामिति व्यतिरेके दृष्टान्तः । यद्वा नलिनीव दुःखितेत्यन्वयः । अथा-
ग्रिमगलितके दुहिए राहवहिअए इति प्रतीकेन सह योजना । तथा हि सीतोद्धारव्य-
ग्रतया राघवहृदये दुःखिते सत्यस्माकं जीविते काभिलोभिकाभिलोभः । भावे ण्वुल् ।
तथा च यदि राघवहृदयं दुःखितं तदास्माभिर्जीवितव्यमेव न । रणे तु यदि मरणं तदा
परार्थमिति यशो रामदुःखदर्शनाभावश्च । यदि तु जयस्तदा रामदुःखत्यागः प्रत्युपकारः
स्वजीवनं च सिद्धमेवेति तदेव कर्तुमुचितमिति भावः । राघवहृदये किंभूते । सीतावि-
श्लेषात्कामक्लाम्यमाने कामेन क्लान्तिं नीयमाने । अत एव मलिनायमाने प्रकाशाभावा-
दिति भावः ॥

चन्द्रअ व्व मेहमइलिए रअणीसारअम्मि
कमलअम्मि व्व हिमइड्डिए रअणीसारअम्मि ।

दुहिए राहवहिअअए भमरोअत्तअम्मि

कुसुमम्मि व पव्वाअए भमरोअत्तअम्मि ॥ ४८ ॥

[चन्द्र इव मेघमलिनिते रजनीसारके

कमल इव हिमदग्धे रजोनिःसारके ।

दुःखिते राघवहृदये भ्रमरोदितव्ये

कुसुम इव प्रवाणे भ्रमरापवर्तितव्ये ॥]

राघवहृदये पुनः किभूते । भ्रमरोदितव्ये धीरोदात्तत्वेन रोदनाभावनिश्चयेऽपि मोहद-
शायामाकस्मिकेन भ्रमेण सीते कासीत्यादि रोदितव्यं रोदनं यत्र तादृशे । संकटोत्तीर्ण-
विश्लिष्टबन्धुप्राप्तिकालीनरोदनवद्भावनावशोपस्थापितसीताप्राप्तिभ्रमेण रोदितव्यं यत्रेति
वा । हृदये कस्मिन्निव । मेघमलिनिते मेघच्छन्ने चन्द्र इव । सीतापहारचिन्ताकलङ्कित-
त्वात् । चन्द्रे कीदृशि । रजनीसारके रजनीं सारयति ज्योत्स्नया श्रेष्ठीकरोतीति रजनी-
सारकस्तस्मिन् । रजनीसारं सुरतं ददातीति रजनीसारदस्तस्मिन्वा । चन्द्रोदये सुर-
तोद्रेकात् । तथा च तथाविधोज्ज्वलं चन्द्रवन्निर्मलं राघवहृदयं सत्त्वप्रधानमपि मेघतु-
ल्यचिन्तया तिरोहितमभूदिति भावः । एवं हिमेन दग्धे कमल इव सौरभादिवर्द्धयार्थादिगु-
णविरहादिवसे यथाकथंचिल्लोकलज्जया प्रकृतकार्योद्योगेन च मनसः प्रकाशेऽपि निशि
प्ररुद्धजानकीविरहेण निरुद्धवृत्तिकतया संकुचितत्वाच्च । कमले किभूते । रजोनिःसारके
रजः परागस्तन्निःसरणहेतौ । हिमदग्धतया पञ्चदशभावेन परागस्खलनात् । अथवा रजो
धूलिस्तद्वन्निःसारेऽप्रयोजने । मकरन्दादिशून्यत्वात् । निन्दायां कन् । एवं च प्रवाणे
शुष्के कुसुम इव नीरसत्वाद्दैन्येन म्लानत्वाच्च । किभूते कुसुमे । भ्रमरापवर्तितव्ये भ्रम-
राणामपवर्तितव्यमपवर्तनं यस्मात्तत्र । भ्रमरत्यक्तव्य इत्यर्थः ॥ युग्मकम् ॥

यदि व्यवसायो न कर्तव्यस्तदा वीररताः स्त्रियोऽपि विरज्येयुरिति प्रवृत्तिहेतुत्वेन
स्मारयितुं गृहगमनप्रस्तावेन भार्यावृत्तान्तमुपदर्शयन्प्रकृतमुपसंहरति—

कइआ णु विरहविरइअदोव्वल्लपसाहणुज्झिआहरणाइं ।

णीसासवसपहोलिरलम्बालअमलिअपम्हलकओलाइं ॥ ४९ ॥

पिहुलणिअम्बअलकखलिअसिढिलवलअत्रिवइण्णवाहुलआइं ।

दच्छाम परिअणत्थुअकअपेसणलज्जिआ पिअकलत्ताइं ॥ ५० ॥

(जुगगअम्)

[कदा नु विरहविरचितदौर्बल्यप्रसाधनोज्झिताभरणानि ।

निःश्वासवशप्रघृर्णनशीललम्बालकमृदितपक्ष्मलकपोलानि ॥

पृथुलनितम्बतलस्खलितशिथिलवलयविप्रकीर्णबाहुलतानि ।

द्रक्ष्यामः परिजनस्तुतकृतप्रेषणलज्जिताः प्रियकलत्राणि ॥]

(युग्मकम्)

नु संबोधने । हे वानराः, यदि भवद्भिश्चिरमत्रैव विलम्बः क्रियते तदा वयं प्रियकल-
त्राणि कदा द्रक्ष्याम इत्युत्तरस्कन्धकेनान्वयः । कीदृशानि । विरहेण विरचितं यदीर्घल्य-
मङ्गकार्यं तद्रूपं यत्प्रसाधनमलंकारस्तेनोज्झितानि त्यक्तान्याभरणानि यैस्तानि । दौ-
र्बल्यनिबन्धने आभरणत्यागे स्वस्त्रीणां कार्याद्यवस्थान्तरप्राप्त्या शोभाविशेषो जायत
इति दौर्बल्यरूपालंकरणकृतपुनरुक्तिनिबन्धनत्वेनोत्प्रेक्षाव्यञ्जितानेन । एवं निःश्वासस्या-
स्मदादिहेतुकेन प्राकालीनदुःखानुभवनिबन्धनेनेदानीमप्येते दृष्टा इति मनःसंवेगविशेषणज-
नितस्य वशा आयत्ता अनुवर्तिनः अत एव प्रघूर्णनशीला दिशिदिशि गामिनोऽसंयतत्वेन
लम्बा येऽलकाः कुन्तलास्तैर्मृदितौ स्पृष्टौ पक्ष्मलौ वङ्गभागमनेन भावोदयाज्जातपुलकौ
कपोलौ येषां तानीति साध्वीत्वमासामुक्तम् । पुनः किंभूतानि । नितम्बे बाहू विष्टभ्य
तिष्ठतीति वानरजातिस्वाभाव्यम् । तथा च पृथुलनितम्बतलात्स्खलिते दौर्बल्यात्प्रशि-
थिला विरलीभूता वलया यत्र तथाभूते । परिरम्भणाय विप्रकीर्णे उत्क्षिप्ते बाहुलते ल-
ताकारौ बाहू यैस्तानि । वयं किंभूताः । परिजनैः स्तुतं तासामग्रे प्रकाशितं कृतमस्मा-
भिर्निष्पादितं यत्प्रेषणमाज्ञा तेन लज्जिताः । स्वप्रकर्षस्तुतां स्वस्य लज्जा भवतीति
भावः ॥ युग्मकम् ॥

अथ सुग्रीवप्रतिज्ञावर्णनाय प्रस्ताति—

इअ जाहे भण्णन्तं ण चलइ चिन्ताभरोसिअन्तसरीरम् ।

आअहुणणिचेट्ठं पङ्ककवुत्तं व गअकुलं कइसेण्णम् ॥ ५१ ॥

तो फुडसहुद्धाइअवणदवभरिअगिरिकंदराआरमुहो ।

रिउविक्रममसहन्तो जम्पइ वाणरवई पुणो वि हसन्तो ॥ ५२ ॥

(जुगगअम्)

[इति यदा प्रभण्यमानं न चलति चिन्ताभरावसीदच्छरीरम् ।

आकर्षणनिश्चेष्टं पङ्कमग्नमिव गजकुलं कपिसैन्यम् ॥

ततः स्फुटशब्दोद्भाषितवनदवभृतगिरिकंदराकारमुखः ।

रिपुविक्रममसहमानो जल्यति वानरपतिः पुनरपि हसन् ॥]

(युग्मकम्)

दृश्येन प्रकारेण प्रभण्यमानं कपिसैन्यं यदा न चलति न स्पन्दतेऽपि तदा वानरपतिः

सुग्रीवो हसन्नर्थात्कोधेन पुनरपि जल्पतीत्यग्निमस्कन्धकेन समन्वयः । कपिसैन्यं कीदृक् । किं स्यादिति चिन्ताभरेणावसीदत्कृशीभवच्छरीरं यस्य तत् । एवमाकर्षणे समुद्रलहना-
याह्वाने सति निश्चेष्टं किं कर्तव्यविमूढम् । किमिव । गजकुलमिव । यथा पङ्कममं गजकुलं
न चलति तदपि चिन्तावसन्नवपुराकर्षणे सति निःस्पन्दं महाकायत्वादित्यर्थः । वानर-
पतिः कीदृक् । स्फुटः शब्दो यस्य तादृगुद्भावितः प्रसरणशीलो यो वनदवस्तेन भृता
पूर्णा या गिरिकंदरा तदाकारमुखो मुखव्यादानाज्जल्पन् । पाकज(?)शब्दयोर्मुखाभ्य-
न्तरलौहित्यवनदवयोर्मुखकंदरयोश्च साम्यम् ॥ गुग्मकम् ॥

अथैकादशभिः कपीनामुत्तेजकं सुग्रीवप्रतिज्ञावचनमाह—

इअ अत्थिरसामत्थे अण्णस्स वि परिअणम्मि को आसङ्गो ।

तत्थ वि णाम दहमुहो तस्स ठिओ एस पडिहडो मज्झ भुओ ॥५३॥

[इत्यस्थिरसामर्थ्येऽन्यस्यापि परिजने कोऽध्यवसायः(आसङ्गः) ।

तत्रापि नाम दशमुखस्तस्य स्थित एव प्रतिभटो मम भुजः ॥]

इत्यनेन प्रकारेणास्थिरं सामर्थ्यं यस्य तस्मिन्परिजनेऽन्यस्यापि शत्रोरपि कोऽध्यव-
सायः । अपि तु न कोऽपि । यथा मम परिजनो गृहं गत्वा सामर्थ्यं प्रकाशयति युद्ध-
भूमावनध्यवसायवांस्तथा रावणस्यापीत्यर्थः । तेन किं स्यादित्यत आह—तत्रापि शत्रोः
परिजनेष्वनध्यवसायेऽपि नाम सभाव्यते शङ्क्यते । स रावणो मदान्धो दर्पशीलश्च तथा
च परिजनानस्मदृष्टान्तेनाध्यवसायादुपेक्ष्यास्मानुपगतानवेयं स्वयमागच्छेदतस्तस्य प्रति-
भट एव मम भुज इति बाहुमुद्यम्य दर्शयति । तथा चातःपरं भवन्तो मयाप्युपेक्षिताः
तेन तु समं भुजमात्रसहायेन मयैव योद्धव्यमिति भावः ॥

अथ च भवन्नवसायं विनापि मग्नवसायेनैव समुद्रलहनं स्यादित्याह—

अवहोआसम्मि महं हत्थअलाहअदलन्तपत्थिअसलिलो ।

जा ण णिअत्तइ उअही वोलीणं ताव होउ वाणरसेण्णम् ॥५४॥

[उभयावकाशे मम हस्ततलाहृतदलप्रस्थितसलिलः ।

यावन्न निवर्तते उदधिर्व्यतिक्रान्तं तावद्भवति वानरसैन्यम् ॥]

उभयावकाशे उभयपार्श्वे मम हस्ततलेन चपेटेनाहतं ताडितं सदृलाद्विधा भवतु अत
एव प्रस्थितं गतं सलिलं यस्य तादृश उदधिर्यावन्न निवर्तते भिन्नमुभयजलं न निमीलति
तावद्वानरसैन्यं जलशून्यजलधिक्वर्तना व्यतिक्रान्तं पारमुत्तीर्णं भवतु । एतावता विल-
म्बसाध्यस्य पारगमनस्य द्विधाभूतजलमिलनपूर्वकालीनत्वोक्तिर्जलयोरतिदूरगमनं विना
नोपपद्यत इति प्रहारप्रकर्षः किं वा कपीनामेव संचारशौध्यमिति ध्येयम् ॥

प्रकारान्तरमाह—

अहिआणं तोसिहरे धरिअं मलयगिरिणो हसन्तो सिहरे ।

गुरुभरविसअंसेणं णेज्जामि भुएण जोअणसअं सेणम् ॥ ५५ ॥

[अहितानां तोषहरे धृतां मलयगिरेर्हसन्शिखरे ।

गुरुभरविषमांसेन नयामि भुजेन योजनशतं सेनाम् ॥]

अहं सेनां भुजेन योजनशतं नयामि । बाहुनैवोत्तोल्य समुद्रपारमुत्तारयामीत्यर्थः । भुजेन कीदृशेन । गुरुणा भरेण सेनोद्बहनगौरवेण विषम ईषन्नतोन्नतोऽसौ मूलं यस्य तेन । विषदो निर्मल इति विषदां सेनां वा । एतेन स्वबलाधिक्यमुक्तम् । सेनां कीदृशीम् । अहितानां रक्षसां तोषहरे भयहेतुवानरसद्भावात्संतोषहारिणि मलयगिरिशिखरे धृतां स्थापिताम् । अथवा मलयशिखरे धृतां पारनयनाय गृहीतामित्यर्थः ॥

स्वकार्यं स्वेनैव साधयितुमर्हमित्याह—

समुहमिलिएक्कमेक्के को इर आसण्णसंसअम्मि सहाओ ।

जाव ण दिज्जइ दिट्ठी काअव्वं दाव होइ चिरणिव्वूढम् ॥ ५६ ॥

[संमुखमिलितैकैकस्मिन्कः किलासन्नसंशये सहायः ।

यावन्न दीयते दृष्टिः कर्तव्यं तावद्भवति चिरनिर्व्यूढम् ॥]

भयेन संमुखं मिलितमैकैकं परस्परं यत्र तादृशि प्राणसंशये कः किल सहायो द्वितीयः । अपि तु न कोऽपि । तत्र सर्वमात्मनैव प्रतिकर्तव्यमित्यर्थः । अत्रोपपत्तिमाह—यावत्कार्यं आत्मना दृष्टिर्न दीयते तावत्कर्तव्यं कार्यं चिरं व्याप्य निर्व्यूढं निर्वृतं भवति । अपि तु न भवतीति काका लभ्यते । तथा च मत्कार्यं रावणवधे मयैव दृष्टिर्देया न भवन्तोऽभियोज्या इति भावः ॥

अथ प्रकारान्तरेण स्वपौरुषमाह—

अहं व महण्णवहुत्तं पत्थन्तरस्स गअणं महं ण वहुत्तम् ।

रुहिरवसामिसवत्तं हन्तूण व णिव्वुओ वसामि सवत्तम् ॥ ५७ ॥

[अथवा महार्णवाभिमुखं प्रतिष्ठमानस्य गगनं मम न प्रभूतम् ।

रुधिरवसामिपपात्रं हत्वेव निर्वृतो वसामि सपत्नम् ॥]

अथवा पक्षान्तरे । महार्णवः समुद्रस्तदभिमुखं प्रस्थितस्य मम गगनं न प्रभूतं न महत् । मत्संचारे तदपि स्वल्पमित्यर्थः । अथाहं सपत्नं रावणं हत्वा निर्वृत इव सुखित इव वसामि । कीदृशं रावणम् । रुधिरं च वसा चामिषं च तेषां पात्रमाश्रयम् । कोमलदेहं न तु वज्रदेहमित्यर्थः । यद्वा रुधिरवसामिषाणि पिबन्तीति रुधिरवसामिपपास्तां द्वायते रक्षति तं रुधिरवसामिपपात्रम् । केचित्तु—अथवा महार्णवाभिमुखं प्रार्थयतो गगनं मम न प्रभुत्वमिति संस्कृत्य अपि तु प्रभुत्वमेवेत्यर्थमाहुः ॥

अथ शरीरस्य लाघवमुक्त्वा गौरवमाह—

णिसुदिज्जन्तभुअंगं मा मुज्झह मह सरोसचलणकन्तम् ।

जत्तो णमइ महिअलं तत्तो णाम सअलो पअट्टउ उअही ॥ ५८ ॥

[निपात्यमानभुजंगं मा मुख्यत मम सरोपचरणाक्रान्तम् ।

यतो नमति महीतलं ततो नाम सकलः प्रवर्ततामुदाधिः ॥]

हे वानराः, मा मुख्यत समुद्रः कथं संतरणीय इति मोहं मा गच्छत । यद्वा मदुक्तौ मोहं संशयं मा कुरुत । मयोच्यमानं सत्यमेवेति भावः । मम सरोपं यथा स्यादेवं चरणाभ्यां चलनेन संचारेण वा आक्रान्तं सत् यतो यत्र महीतलं नमत्यधो गच्छति । नाम संभावनायाम् । ततस्तत्र सकलः समुद्रः प्रवर्तताम् । नमने हेतुमाह—महीतलं कीदृक् । निपात्यमानो भुजंगः शेषो यस्मात्तत् । अयं भावः—मयि सक्रोध चलति चरणभरादवनमन्त्यां भूमौ शेषो महीमपहायाधो गच्छेदथ मही तदुपरि पतेदेवमुत्तरोत्तरमिति वर्तमानार्थकशानच्प्रत्ययेन द्योत्यते । तथा च तथा पृथिवी नमेद्यथा निम्नतोत्कर्षेण सकलजलप्रवेशात्तत्रैव समुद्रः स्यात् । अथोन्नम्य तुच्छीभूतेन समुद्रस्त्रातेन कपयः पारमुत्तरन्त्विति भावः ॥

शरीरबलमुक्त्वा भुजाबलमाह—

ओ जमलक्खम्भेहिं व धरिण्ण भुणिहं मह महोअहिमज्झे ।

उम्मूलिआइएणं समइञ्छउ विञ्छसंक्रमेण कइवलम् ॥ ५९ ॥

[उत युगलस्तम्भाभ्यामिव धृतेन भुजाभ्यां मम महोदधिमध्ये ।

उन्मूलितानीतेन समतिक्रामतु विन्ध्यसंक्रमेण कपिवलम् ॥]

उत पक्षान्तरे । उन्मूलितेनेत्पाटितेन अथानीतेन विन्ध्यरूपसंक्रमेण कपिवलं समतिक्रामतु । समुद्रमित्यर्थात् । संक्रमघटनप्रकारमाह—कथंभूतेन संक्रमेण युगलस्तम्भाभ्यामिव मम भुजाभ्यां महोदधिमध्ये धृतेन । तथा च जलमध्यनिखातस्तम्भद्वयाकारौ मद्वाहू भविष्यतस्तदुपरि जलयन्त्रविशेषप्रायो विन्ध्यस्तेन समुद्राधिकमानविन्ध्योत्पाटनधारणसमर्थत्वेन भुजयोरतिमहत्त्वमुक्तम् । ‘महोदधिपृष्ठे (महोअहिवहे)’ इति पाठे मच्चरणद्वयावष्टब्धदक्षिणोत्तरतीरद्वयोपरि तिर्यक्पातितस्तम्भद्वयाकारौ मद्वाहू तदुपरि तिर्यक्पातितो विन्ध्यः संक्रम इत्यर्थः । ‘संक्रमः क्रमणे सम्यग्वारिसंचारयन्त्रके’ ॥

अथ फूत्कारप्रकर्षमाह—

विवलाअन्तभुअंगं उव्वत्तिअजलअरं विहिण्णमहिहरम् ।

मुहमारुअविहुअजलं पेच्छह अणाअरं करेमि धलवहम् ॥ ६० ॥

[विपलायमानभुजंगमुद्वर्तितजलचरं विभिन्नमहीधरम् ।

मुखमारुतविधुतजलं पश्यत रत्नाकरं करोमि स्थलपथम् ॥]

हे कपयः, पश्यत । तथा च शब्दमात्रेणोच्यत इति न किं त्वर्थतोऽपीति भावः । मुखमारुतेन फूत्कारेण विधुतं जलं यस्मात्तथाभूतं रत्नाकरं स्थलपथं करोमि । जलस्य विक्षिप्तत्वेन तुच्छोभावात्ततः पारमुत्तरतेति भावः । फूत्कारकृतमवस्थामाह—किंमू-
तम् । कुतः किं वृत्तमिति संभ्रमेण विपलायमाना इतस्ततो गामिनः शेषादयो भुजंगा यत्र
एवमुद्वर्तिता विपरीत्य स्थिताः । उपरिगतोदरभागा इति यावत् । तादृशा जलचरा म-
करादयो यत्र । एवं विभिन्नाः खण्डखण्डीभूता महीधरा मेनाकादयो यत्र तम् ॥

अथ स्वस्य रावणविहारमूमिसुवेलातिक्रमसामर्थ्येन लङ्कोपमर्दसामर्थ्यं कटाक्षयन्नाह—

मज्झकम्बुडिउम्भूलिअभुआभमाइअविमुक्कसेसद्धन्तम् ।

एत्तोहुत्तसुवेलं तत्तोहुत्तमलअं करोमि समुदम् ॥ ६१ ॥

[मध्यखण्डितोन्मूलितभुजाभ्रामितविमुक्तशेषार्धान्तम् ।

इतोऽभिमुखसुवेलं ततोऽभिमुखमलयं करोमि समुद्रम् ॥]

अहं समुद्रमोदशं करोमि । एतदभिमुखः सुवेलो यत्रेत्युत्तराभिमुखसुवेलम् । तद-
भिमुखो मलयो यत्रेति सुवेलाभिमुखमलयमित्यर्थः । तथा च मलयसुवेलाभ्यां संक्रमं
यधामि तेन पारं गच्छतेति भावः । संक्रमप्रकारमाह—मध्ये खण्डितौ उपरिश्चङ्गा-
दिविषमभागापसारणेन समतासिद्ध्यर्थमुत्सेध एवोपरि दलितौ अयोन्मूलितावुत्पाटितौ
ततश्च भुजाभ्यां भ्रामितौ पूर्वपश्चिमादक्षिणोत्तरायतीकृतौ तथा विमुक्तौ त्यक्तौ शेषौ
संक्रमोद्भूतभागौ ययोर्स्ता । विमुक्तशेषावर्धान्तौ संक्रमघटकीभूतौ मूलार्धभागौ यत्र
तमिति समुद्रविशेषणम्, तद्यथा स्यादिति क्रियाविशेषणं वा । तथा च द्वयोरुत्सेधेनोप-
रिभागं दैर्घ्येण शेषभागं च निरस्य संक्रमो घटनीय इत्यर्थः ॥

अथाशयस्थं लङ्कोपमर्दमुद्धाटयन्नाह—

अह व सुवेलालगं पेच्छह अज्जेअ भग्गरक्खसविडवम् ।

सीआकिसलअसेसं मज्झ भुआअट्ठिअं लअं मित्र लङ्कम् ॥ ६२ ॥

[अथवा सुवेलालग्रां पश्यताद्यैव भग्नराक्षसविटपाम् ।

सीताकिसलयशेषां मम भुजाकृष्टां लतामिव लङ्काम् ॥]

अथवा सुवेलालग्रां लतामिव लङ्कामद्यैव मम भुजया आकृष्टां पश्यत । यथा सु-
वेलसंबद्धा काचिद्धता आकृष्यते तथा तत्संबद्धा लङ्कापि मया भुजेनैवात्राकर्षणीया
ततः पारगमनव्याप्त्यन्तरपि न स्यादिति भावः । आकर्षणे सति लतायाः शाखापत्र-
भङ्गो भवतीत्याह—कीदृशीम् । भग्नाः पतिता राक्षसा एव विटपा यस्यास्ताम् । राक्षसा

अपि हन्तव्या इत्यर्थः । एवं सीतारूपकिसलयावशेषाम् । पत्रान्तरप्रायराक्षसोनामपि निपातनादिति भावः । वस्तुतस्तु सुखेलमप्याकृष्यानयामि तदाकर्षणे तल्लमां लता-
मिव लङ्कामप्यानयामीति गूढो वाक्यार्थः ॥

अथाश्वासकविच्छित्तिमुखेन विशिष्य रावणवधमाह—

ओ भग्गरक्खसदुमं णिहअदसाणणमइन्दसुहसंचारम् ।

रामाणुराभमत्तो मलेमि लङ्कं वणत्थलिं व वणगओ ॥ ६३ ॥

इअ सिरिपवरसेणविरइए कालिदासकए दहमुहवहे महाकव्वे
तइओ आसासओ परिसमत्तो ॥

[उत भग्न ('अवभग्न'वा) राक्षसद्रुमां निहतदशाननमृगेन्द्रसुखसंचाराम् ।

रामानुरागमत्तो मृद्रामि लङ्कां वनस्थलीमिव वनगजः ॥]

इति श्रीप्रवरसेनविरचिते कालिदासकृते दशमुखवधे महाकाव्ये
तृतीय आश्वासकः परिसमाप्तः ॥

उत पक्षान्तरे । रामानुरागेण मत्तः साहंकारोऽहं लङ्कां मृद्रामि । तत्रैव गत्वा मर्दया-
मीत्यर्थः । क इव । वनस्थलीं वनभूमिं मत्तो वनगज इव । लङ्कां कीदृशीम् । भग्ना हत-
त्वात्पातिता अवभग्ना इति वा राक्षसा एव द्रुमा यत्र । एवं निहतो दशानन एव मृगे-
न्द्रस्तेन सुखसंचाराम् । वनभूमावपि गजेन्द्रप्रवेशाद्रुमभङ्गो मृगेन्द्रहननाच्च संचारसौख्यं
भवतीत्यर्थः । अत्र वनगजेन मृगेन्द्रहनने जातिविरोधदोष इति न देश्यम् । कालवशेन
कदाचित्तथाभावादिति केचित् । दशाननवधस्य रामकर्तृकत्वादन्यकर्तृको मृगेन्द्रवध
इत्यपरे । वस्तुतस्तु मइन्द इत्यत्र मदी इति प्रकृतिः । तथा च मदविशिष्टो मदी मत्तग-
जस्तदिन्द्र इत्यर्थः । तेन मत्तगजयोः सद्भावे एकेनापरस्य हननं संभवत्येवेति न जाति-
विरोधः, न वा मृगेन्द्रापेक्षया वनगजस्य न्यूनजातित्वात्स्वस्य रावणादपकर्षः प्रतीयत
इति दूषणमिति तु वयम् ॥

गुप्तीवर्गैर्दिदशया गमदासप्रकाशिता ।

रामसेतुप्रदीपस्य तृतीयाभूदिय शिला ॥

चतुर्थ आश्वासकः ।

अथ वानराणामुत्तेजनादवस्थान्तरमाह—

अह पढमवअणणिहुअं पच्छा उम्हइअलज्जिअं कइसेण्णम् ।

ससिदंसणपासुत्तं कमलवणं व दिअसागमेण विवुद्धम् ॥ १ ॥

[अथ प्रथमवचननिभृतं पश्चादूष्मायितलज्जितं कपिसैन्यम् ।

शशिदर्शनप्रसुप्तं कमलवनमिव दिवसागमेन विबुद्धम् ॥]

अथ सुग्रीवस्याहंकारानन्तरं कपिसैन्यं विबुद्धं सचेष्टमासीत् । कीदृशम् । प्रथमवचनेन सुग्रीवस्य प्रबोधवाक्येन निभृतं निश्चेष्टम् । प्रेरणामधिगत्य सचिन्तत्वात् । पश्चाद्वितीयवचनेनोष्मायितं पराहंकारासहिष्णुतया सतेजः । तत एव ममानध्यवसायः परैरवसितः सजातीयस्य च सुग्रीवस्याध्यवसाय इति लज्जितम् । अत्रोपमामाह—कमलवनमिव । यथा कमलवनं दिवसागमेन बुध्यते विकसति । कीदृक् । शशिदर्शनेन रात्रौ प्रसुप्तं मुद्रितम् । अत्र शशिदर्शनप्रायं सुग्रीवस्य प्रथमवचनम् । प्रभातप्रायं द्वितीयवचनम् । कमलवनप्रायं कपिसैन्यम् । अन्यदपि सुप्तं जागर्तीति ध्वनिः ॥

अथ कपीनामैकमत्यमाह—

णवरि अ कइहिअआइं धुअन्धआरविअडाईं गमणुच्छाहो ।

एको बहुआइ समं गिरिसिहराईं अरुणाअवो व्व विलग्नो ॥ २ ॥

[अनन्तरं च कपिहृदयानि धुतान्धकारविकटानि गमनोत्साहः ।

एको बहूनि समं गिरिशिखराण्यरुणातप इव विलग्नः ॥]

प्रबोधानन्तरं च एक एकाकारो लङ्कां प्रति गमनोत्साहो बहूनि कपीनां हृदयानि सममेकदैव विलग्नः । सर्वेऽपि लङ्कागमनसाभिलाषा बभूवुरित्यर्थः । हृदयानि किंभूतानि । धुतेनान्धकारेणानध्यवसायसमुत्थेन मोहेन विकटानि व्यक्तानि । उत्साहप्रकाशादिति भावः । दृष्टान्तमाह—यथैको बालातपस्तिमिरविरहेण प्रकटानि बहूनि गिरिशिखराण्येकदैव लगाति । अत्रोत्साहस्य तदानीमुत्पन्नमात्रत्वेन कोमलत्वादप्रे दुःसहो भविष्यत्वाच्चारुणातपसाम्यम् ॥

अथ तेषामुत्साहाधिक्यमाह—

तो दप्पमुहपसाओ आदत्तो ताण हिअअहसिउज्जोओ ।

रणविक्रमग्गहत्यो णिअअसहाओ व्व पहरिसो वित्थरिउम् ॥ ३ ॥

[ततो दर्पमुखप्रसाद आरब्धस्तेषां हृदयहसितोद्योतः ।

रणविक्रमाग्रहस्तो निजकस्त्रभाव इव प्रहर्षो विस्तरितुम् ॥]

तत उत्साहानन्तरं तेषां प्रहर्ष आनन्दो विस्तरितुं विस्तारं गन्तुमारब्धः । निजकस्त्रभाव इव प्रकृतिचाञ्चल्यमिवेति सहोपमा । चाञ्चल्यदर्शानुभावपि विस्तरितुमारब्धावित्यर्थः । प्रहर्षः कीदृक् । दर्पेण मुखस्य प्रसादो यस्मात्सः । पूर्वमप्रसादः स्थित इति भावः । एवं हृदयाद्यद्वसितं तेनोदपातः प्रकाशो यस्य । हास्यवैलक्ष्येण हर्षस्य गारमार्थिकत्वं ज्ञातमिति भावः । एवं रणविक्रमस्याग्रहस्तो हस्तालम्बः । हर्षेण विक्रमो

वर्धित इति भावः । चाञ्चल्यमपि दर्पस्य बलस्य मुखप्रसादो मुखप्रसन्नता तद्रूप इति रूपकम् । यथा मुखप्रसादेन हृदयं शायते तथा चाञ्चल्येन दर्प इति भावः । एवं हृद-
यदास्यस्योद्घोतो यस्मादिति हास्यप्रकाशकारणम् । रणविक्रमस्य हस्तालम्बो वृद्धिहे-
तुत्वादित्यर्थः । 'मनःप्रसादो हर्षः स्यादभीष्टासिस्तवादिभिः' । 'दर्पोऽहंकारशौ-
र्ययोः' इति विश्वः ॥

अर्थकादशभिस्तेषां प्रत्येकमुत्साहचेष्टामाह—

बहुलुद्धअधाउरअं रिसहेण धुओज्झराहअकओलअलम् ।

भिण्णं वामभुअसिरे उम्मूलिअवलिअपण्णअं गिरिसिहरम् ॥ ४ ॥

[बहुलोद्धतधातुरज ऋषभेण धुतनिर्झराहतकपोलतलम् ।

भिन्नं वामभुजशिरस्युन्मूलितवलितपन्नगं गिरिशिखरम् ॥]

ऋषभनाम्ना वानरेण गिरिशिखरमेकं दक्षिणहस्तेनोत्पाद्य वामभुजस्य शिरस्यंसे
भिन्नं विक्षिप्तं सञ्चूर्णितमित्यर्थः । सुग्रीवो मदप्रेऽप्यहंकारमाचरतीति क्रोधः । प्रभुत्वा-
दस्य किमपि कर्तुं न शक्यते इति शिखरःप्रहारेण स्ववपुषि निपातित इति भावः । प्र-
कृतिचाञ्चल्यमेवेदमिति वा । कीदृक् शिखरम् । पहलान्युद्धतानि धातोर्गैरिकस्य रजांसि
यस्मात् । लघुत्वाद्गूलिरुत्थिता गुरुत्वाच्छिला निपतिता इति भावः । एवं धुतेनोच्छ-
लितेन निर्झरेणाहतं क्षालितं कपोलतलं येन । प्रहारसमये ग्रीवावलनेन वामकपोलस्य
वामांसोपरिगतत्वादिति भावः । एवमुन्मूलिता स्थानादुत्थापिता अत एव वलिता व-
प्रीभूय स्थिताः पन्नगा यत्र तदिति प्रहारप्रकर्ष उक्तः । 'भूवादिरसरक्तादिश्लेष्मादि-
वसुधादिषु । वर्तते धातुशब्दोऽयं विशेषादश्मगैरिके ॥'

नीलचेष्टामाह—

पुलउब्भेआअम्भं नीलो परिपुसइ विसमकसणच्छाअम् ।

हिअअणिहत्तपहरिसं ससिपडिभिण्णघणसंणिहं वच्छअडम् ॥ ५ ॥

[पुलकोद्भेदात्ताम्रं नीलः परिप्रोञ्छति विषमकृष्णच्छायम् ।

हृदयनिहतप्रहर्षं शशिप्रतिभिन्नघनसंनिभं वक्षस्तटम् ॥]

नीलो वक्षस्तटं परिप्रोञ्छति वारंवारं पाणिनामृशति । पूर्ववदेव सुग्रीवोक्त्या क्रो-
धादुत्साहाचेति भावः । वक्षः कीदृशम् । पुलकोद्भेदेन रणोत्साहसमुत्थरोमाश्वेन किञ्चि-
त्ताम्रम् । बालानां नीलत्वेऽप्यग्रे किञ्चिद्भीहित्यमेव तच्च पुलकोद्भेदेन लक्ष्यते । तदुक्तम्—
विषमं यथा स्यात्तथा कृष्णच्छायं श्यामम् । किञ्चिद्भीहित्यसत्त्वेन कृष्णतायां वैषम्यमिति
केचित् । वस्तुतस्तु लोम्रां श्यामत्वेऽप्यन्तस्त्वगवच्छिन्नदेशस्य लौहित्यमेव तदुत्फुल्ल-
तया पुलकेन लक्ष्यते । विषमं निम्नोन्नतं कृष्णच्छायं चेत्यर्थः । एवं हृदये मनसि नि-
हितः प्रहर्षो यत्र तत् । तदधिष्ठानत्वात्तस्य । तत एव वक्षोमर्शनम् । यथा मनसि व-

तंते तथा करिष्याम्येवेति भावः । दृष्टान्तमाह—पुनः कीदृक् । शशिना प्रतिभिन्नः सं-
षद्धो यो घनस्तनुल्यम् । हृदयस्य प्रहर्षस्य सत्त्वसमुत्पत्तेन श्वेतत्वाच्चन्द्रतौल्यम् वक्षसः कु-
ष्णत्वान्मेघतौल्यम् । अन्योऽपि क्रुद्धो हृदयं मृषतीति ध्वनिः ॥

कुमुदस्य चेष्टामाह—

विहङन्तोदृज्जडदलं फुरन्तदन्तअरवहलकेसरवअरम् ।

पहरिसचन्दालोए हसिअं कुमुएण सुरहिगन्धुग्गारम् ॥ ६ ॥

[विघटमानौष्ठपुटदलं स्फुरदन्तकरवहलकेसरप्रकरम् ।

प्रहर्षचन्द्रालोके हसितं कुमुदेन सुरभिगन्धोद्गारम् ॥]

सुप्रीवोक्या क्रोधाच्चाश्रव्याच्च कुमुदेन हसितं हास्यं कृतम् । विघटमानौ विभिन्ना-
वोष्ठपुटौ दलं यत्र तद्यथा स्यात्तथा स्फुरन्तो दन्तकरा एव केसरप्रकरो यत्र तद्यथा
स्यात्तथा सुरभिगन्धस्योद्गारो यस्मात्तद्यथा स्यादिति च क्रियाविशेषणम् । तस्मिन्सति
प्रहर्ष एव चन्द्रस्तस्यालोके प्रकाशे सति । तथा च प्रहर्षोद्गमेन कुमुदस्यापि हास्योद्ग-
मादौष्ठपुटयोर्विभागो दन्तकान्तिप्रकाशो मुखात्ताम्बूलादिसौरभनिर्गमश्च बभूवेति वा-
क्यार्थः । ध्वन्यर्थस्तु—प्रकृष्टो हर्षो यस्मादेतादृशस्य चन्द्रस्यालोके तेजसि सति कु-
मुदं हसति विकसति । तेन तस्योष्ठपुटप्रायदलानां विभागो दन्तरुचिप्रायकेसराणां
स्फुरणं सौरभस्य चोद्गमो भवतीति सारम् ॥

मैन्दस्य चेष्टामाह—

विहङन्तधरणिबन्धो उहअभुअकखेवमुहलवेविरविडवो ।

विसमपडन्तविसहरो वेलाचन्दणदुमो मइन्देण धुओ ॥ ७ ॥

[विघटमानधरणिबन्ध उभयभुजक्षेपमुखरवेपनशीलविटपः ।

विषमपतद्विषधरो वेलाचन्दनद्रुमो मैन्देन धुतः ॥]

मैन्देन वेला समुद्रतीरं तद्वर्ती चन्दनवृक्षो धुतः कम्पितः । कीदृक् । विघटमानो
धरणिबन्धो यस्य । आन्दोलनेन मूलशैथिल्यात् । एवमुभयभुजाभ्यां क्षेप उत्पादनोद्य-
मनं तेन मुखराः परस्परसंग्रहेन शब्दायमाना अथ च वेपमानाः शाखा यस्य । एवं क-
म्पनेन विषमाः स्थाने स्थाने पतन्तो विषधरा यस्मात्तादृक् । क्रोधेन प्रहारायोत्पाटितु-
मारब्धोऽपि तरुः प्रहर्तव्याभावात्पुनरान्दोलित एव न तूत्पाटित इति भावः । चाश्र-
व्येन घोत्पाद्येवान्दोलित इति केचित् ॥

द्विविदस्य चेष्टामाह—

दिप्यन्तदुरालोभा दिविअस्स सधूमसिहिसिहावत्तणिहा ।

सोम्मत्तणं ण पत्ता हरिसभरेन्ती वि विसहरस्स व दिट्ठी ॥ ८ ॥

[दीप्यमानदुरालोका द्विविदस्य सधूमशिखिशिखावर्तनिभा ।

सौम्यत्वं न प्राप्ता हर्षभ्रियमाणापि विषधरस्येव दृष्टिः ॥]

द्विविदस्य दृष्टिर्दृष्टेण भ्रियमाणापि सौम्यतासामग्रीसत्त्वेऽपि सौम्यत्वं न प्राप्ता । सु-
प्रोवोक्त्या रोषेण दुर्निरीक्ष्यत्वात् । तदुक्तम्—दीप्यमाना रोषोद्गततेजोविशेषमयी अत
एव दुरालोका दुर्निरीक्ष्या । पुनः कीदृशी । सधूमशिखिनो यः शिखावर्तस्तन्निभा त-
त्तुल्या । अत्र वह्निप्राया दीप्ता दृष्टिर्धूमप्रायस्त्वसौम्यताहेतूद्भूततारकादिच्छादिविशेषः ।
केव । विषधरस्य दृष्टिरिव । यथा सर्पस्य दृष्टिः सौम्यत्वं न प्राप्नोति । अत्रापि दीप्य-
मानेत्यादि पूर्ववदेव योज्यम् । श्यामारुणयोर्विषतज्ज्वालयोर्दृष्टौ संक्रमात्सधूमवद्वितुल्य-
त्वम् । यथा सापराधं द्रष्टुमुद्यतः कालसर्पः प्रतिबन्धकसद्भावे दूरादपि सकोपमालो-
कते तथायमपि सुग्रीवं प्रभुरिति किमप्यजल्पन्नुद्धतं ददर्शेति भावः । उत्साहादेव दृष्टे-
रियं चेष्टेति केचित् ॥

शरभचेष्टामाह—

सरहो वि दरिमुहग्गअपडिसदप्फुडिअमलअअडपवभारम् ।

मुञ्चइ विसअं णाअं मलेइ अङ्गं च रोमविसअण्णाअम् ॥ ९ ॥

[शरभोऽपि दरीमुखोद्गतप्रतिशब्दस्फुटितमलयतटप्राग्भारम् ।

मुञ्चति विशदं नादं मृद्रात्यङ्गं च रोपविषाद्रम् ॥]

शरभोऽपि विशदं नादं मुञ्चति । उच्चैर्ननादेत्यर्थः । अङ्गं च मृद्राति । पाणिना दृढं
ममर्देत्यर्थः । नादं कीदृशम् । दरीमुखादुद्गत उत्थितो यः प्रतिशब्दस्तेन स्फुटितो भिन्नो
मलयतटस्य प्राग्भार एकदेशो यस्मात् । प्रतिशब्दः कुहरगर्भे प्रविश्यावकाशेनोर्ध्वमु-
च्छलतीति मलयस्फुटनेन शब्दोत्कर्ष उक्तः । अङ्गं च कीदृक् । रोप एव विषं व्या-
कुलीकारसमर्थत्वात्तेनार्द्रं तदानीमेव व्याप्तम् । अन्योऽपि विषस्पृष्टं वपुः कण्डूयमानो
मृद्रातीति प्रकृते सुप्रोवोक्त्या रोषात्कृतस्याद्गमर्दनस्य रोषरूपविषस्पर्शजन्यकण्डूयाकृ-
तत्वमुत्प्रेक्षितम् ॥

निषधस्य चेष्टामाह—

अरुणाअम्बच्छाए तक्खणमेत्तपडिवुद्धपङ्कअसोहे ।

फुरइ णिसदस्स वि फुडं दिअसस्स मुहम्मि दिणअरो व्व अमरिसो १०

[अरुणाताम्रच्छाये तत्क्षणमात्रप्रतिबुद्धपङ्कजशोभे ।

स्फुरति निषधस्यापि स्फुटं दिवसस्य मुखे दिनकर इवामर्षः ॥]

निषधस्यापि मुखे स्फुटमर्षः स्फुरति प्रकाशने । दिवसस्य मुखे प्रातर्दिनकर इव ।
कथंमते । अरुणः सूर्यसारथिस्तद्वदाताम्रा छाया कान्तिर्यस्य तत्र । पक्षे अरुणोद्गमेना-

ताम्रा छाया यस्य तादृशि । एवं तत्क्षणमात्रे प्रतिबुद्धं विकसि यत्पङ्कजं तनुत्यशोभे ।
तदानीमेव निश्चेष्टतापगमे सति प्रकाशोदयात् । पक्षे तत्कालप्रतिबुद्धा पङ्कजानां शोभा
यत्रेत्यमर्षस्य प्रातः सूर्यसाम्येनोत्तरकाले दुःसहत्वं सूच्यते ॥

सुषेणस्य चेष्टामाह—

विअडाहरन्तरालं कअं सुसेणस्स रोसहसिएण फुडम् ।

उप्पाअरुहिरअम्भं मज्झप्फुट्टिअरइमण्डलं मिव वअणम् ॥११॥

[विकटाधरान्तरालं कृतं सुषेणस्य रोपहसितेन स्फुटम् ।

उत्पातरुधिराताम्रं मय्यस्फुटितरविमण्डलमिव वदनम् ॥]

रोपहसितेन सुषेणस्य मुखं स्फुटं विकसि कृतम् । अत्युद्भटं जातमित्यर्थः । कीदृक् ।
विकटो भयानकोऽधरोष्ठस्यान्तरालो मध्यभागो यत्र । हास्यकृतविभागात् । एवमुत्पा-
तरुधिरमाकाशादावकस्माद्दृश्यते तद्वदाताम्रं क्रोधात् । किमिव । मध्ये स्फुटितं द्विधा-
भूतं यद्रविमण्डलं तदिव । तदप्युत्पातरुधिरेणाताम्रम् । कदाचित्तत्रापि तद्दर्शनात् ।
उत्पातरूपरविमण्डलखण्डद्वयसाम्येनाधरोष्ठस्योत्पातरुधिरोपमया लौहित्यस्य च भयान-
कत्वेन दर्शकानामतिदुःखदत्वं सूचितम् ॥

अङ्गदस्य चेष्टामाह—

हरिसपरिअम्भिएण अ अद्दुल्लसिअरइविम्वअम्बच्छविणा ।

पुरओहुत्तारम्भो मुहेण दिअसो व्व पाअडो वालिसुओ ॥ १२ ॥

[हर्षपरिजृम्भितेन चार्धोल्लसितरविविम्बाताम्रच्छविना ।

पुरतोऽभिमुखारम्भो मुखेन दिवस इव प्रकटो वालिसुतः ॥]

वालिसुतोऽङ्गदो मुखेन प्रकटो व्यञ्जितहृदय आसीत् । न तु चाञ्चल्येनेत्यर्थः । किं-
भूतेन । हर्षेणोत्साहेन परिजृम्भितेन प्रीतिमागतेन । एवमर्धोल्लासितमर्धोदितं यद्रविम-
ण्डलं तद्वत्ताम्रच्छविना । क्रोधजन्यारुण्यप्रकर्षात् । तदेवाह—कीदृक् । पुरतोऽभिमु-
खोऽप्रतोवर्तो आरम्भ उद्यमो यस्य सः । तथा च पितृव्यस्य गुरोः सुप्रीवस्य वचसि
किमपि कर्तुं न युज्यत इत्यनुद्धत एव यन्मया कर्तव्यं तदग्रे द्रष्टव्यमेव सर्वैरिति मुख-
ारुण्येनैव प्रकाशितवानिति भावः । क इव । दिवस इव । यथा दिवसो मुखेन प्रभातेन ति-
मिरमपास्य प्रकटो भवति तद्वत् । मुखेनापि कीदृशेन । लोकानां हर्षाय जृम्भितेनार्धो-
दितसूर्येण ताम्रच्छविना च । दिवसश्च कीदृक् । पुरतोऽभिमुखः प्राच्यभिमुख आरम्भ
उपक्रमो यस्य तादृश इति । इदानीं कोमलत्वेऽप्यग्रे दिवसवदुःसहत्वं वालिसुतत्वेन
रावणोपमर्दभ्रमत्वं च तस्य सूचितम् ॥

हनुमदवस्थामाह—

णेच्छइ णिव्वूढभरो लहुअं दप्पुद्धअत्तणं पवणसुओ ।

कअपेसणस्स सोहइ धीरं चिअ महइ रक्खिअउं वअणिज्जम् ॥ १३ ॥

[नेच्छति निर्व्यूढभरो लघुकं दर्पोद्धतत्वं पवनसुतः ।

कृतप्रेषणस्य शोभते धैर्यमेव महति रक्षितुं वचनीयम् ॥]

पवनसुतो दर्पेणोद्धतं नेच्छति । लघुकं यतः । अन्यवानरवचाञ्चल्यं न चकार किं तु यथास्थित एव तस्यावित्यर्थः । कीदृक् । निर्व्यूढभरः । निर्वाहिनकार्य इत्यर्थः । मया समुद्रलङ्घनादिगुरुकार्यं कृतं सर्वं जानन्त्येव लघु हास्यादिकं किमिति कर्तव्यमित्याशयः । कृतकार्योऽपि तदानीं पुनः स्वयलाविष्कारं कुतो न कृतवानित्यत आह—कृतं प्रेषणमो-
श्वराज्ञा येन तस्य धैर्यमेव शोभते । तद्धैर्यं तस्य पुरुषस्य वचनीयं वाच्यतामयं स्वगुणा-
विष्कारं करोतीति लोकापवादरूपां रक्षितुमेतत्पुरुषं प्रत्यनागन्तुं महति वाञ्छति ।
धैर्ये सति सा वाच्यता नायात्यधैर्ये सत्यायातीति भावः ॥

सुग्रीवस्य चेशामाह—

णिब्भच्छिओअहिरवं फुडिआहरणिब्बडन्तदाढाहीरम् ।

इसइ कइदप्पपसमिअरोसविरज्जन्तलोअणो सुग्गीवो ॥ १४ ॥

[निर्भस्सितोदधिरवं स्फुरिताधरनिर्वलदंष्ट्राहीरम् ।

इसति कपिदर्पप्रशमितरोषविरज्यमानलोचनः सुग्रीवः ॥]

सुग्रीवो इसति । कपिचेष्टादर्शनेनोत्साहात् । एतदर्थमेव मयोक्तमिति सिद्धकार्यत्वा-
दिति भावः । किमित्यकृतकार्यैरास्फोटः क्रियत इत्याशयाद्वा । एतेषां कोपेन मम किं
स्यादित्याशयाद्वा । निर्भस्सितो हास्यशब्देन तिरोहितः समुद्ररवो येन तद्यथा स्यात् । एवं
स्फुरिताधरौष्ठात्रिर्वलत्पृथग्भवदंष्ट्राहीरकं दंष्ट्राग्रं यत्र तद्यथा स्यादिति च क्रियाविशे-
षणम् । सुग्रीवः कीदृक् । कपिदर्पेण प्रशमितो यो रोषस्तेन विरज्यमाने विश-
ब्दस्याभाववाचकत्वेन रागो लाहित्यं तच्छून्ये लोचने यस्य तथाभूतः । 'सूच्यप्रसदृशं
श्लक्ष्णं दंष्ट्राग्रं हीरकं विदुः' । दंष्ट्रा रूपं हीरं रत्नविशेषो यत्रेति वा ॥

अथ लक्ष्मणस्यावस्थामाह—

णवरि सुमित्तातणओ आसङ्गन्तो गुरुस्स णिअअं च वलम् ।

ण अ चिन्तेइ ण जम्पइ उअहिं सदसाणणं तणं व गणेन्तो ॥ १५ ॥

[अनन्तरं सुमित्रातनयोऽध्यवस्यन्गुरोर्निजकं च वलम् ।

न च चिन्तयति न जल्पत्युदाधिं सदशाननं तृणमिव गणयन् ॥]

अनन्तरं सुमिश्रतनयो लक्ष्मणो न च चिन्तयति न च जल्पति । किं कुर्वन् । दशाननसहितमुदधिं तृणमिव गणयन् । यथा तृणमङ्गे न श्रमस्तथा समुद्रतरणरावणवधयोरेपीति मन्यमान इत्यर्थः । एवं गुरो रामस्य निजकं च बलमध्यवस्यन् । न तु वानराणामिति भावः । तथा च पराधीनकार्ये चिन्ता जल्पनव्यावृत्तिर्भवति स्वाधीनकार्ये स्वायत्तिरेवेति तात्पर्यम् ॥

अथ रामस्य चेशामाह—

गृह्णाहस्स वि दिट्ठी वाणखइणो फुरन्तविट्ठुमअम्बम् ।

वअणं वअणाहि चला कमलं कमलाहि भमरपन्ति व्व गआ ॥१६॥

[रघुनाथस्यापि दृष्टिर्वानरपतेः स्फुरद्विद्रुमाताम्रम् ।

वदनं वदनाञ्चला कमलं कमलाद्भ्रमरपङ्क्तिरिव गता ॥]

रघुनाथस्यापि मुखादृष्टिर्वानरपतेः सुग्रीवस्य मुखं गता । कपिचेष्टां दृष्ट्वा कीदृशी मुखश्रीरस्येति जिज्ञासया रामेण सुग्रीवमुखं दृष्टमित्यर्थः । मुखं किंभूतम् । स्फुरद्विद्रुमवदाताम्रम् । स्वभावात्कोपाच्च । दृष्टिः कीदृशी । चला चञ्चला । केव । भ्रमरपङ्क्तिरिव । यथैकस्मात्कमलादपरं विद्रुमवत्ताम्रं कमलं भ्रमरपङ्क्तिश्चपला सती गच्छतीति पङ्क्तिपदेन वारंवारं गतेत्यर्थो गम्यते । रामस्य मुखमेकं कमलमपरं सुग्रीवस्येत्यर्थः ॥

अथान्त्यकुलकीकृतस्कन्धकत्रयेण जाम्बवद्वचनं प्रस्तौति—

तो वअपरिणामोणअभुमआवलिरुच्चभमाणदिट्ठिच्छेहो ।

आसण्णधवलमिहिआपरिक्खलन्तोसहिप्पहो व्व महिहरो ॥ १७ ॥

करवारिअकइलोओ सुग्गीवविइण्णभासुरच्छिच्छेहो ।

जालाहअदुमणिवहो फुलिङ्गपिङ्गलिअमहिहरो व्व वणदवो ॥ १८ ॥

जम्पइ गिच्छाहिवई उण्णामेऊण महिअलद्धन्तणिहम् ।

खलिअवलिभङ्गदाविअवित्थअवहलवणकंदरं वच्छअडम् ॥ १९ ॥

(अन्त्यकुलअम्)

[ततो वयःपरिणामावनतभ्रूवलिरुध्यमानदृष्टिक्षेपः ।

आसन्नधवलमेधिकापरिस्खलदोषधिप्रभ इव महीधरः ॥]

[करवारितकपिलोकः सुग्रीवविनीर्णभास्वराक्षिक्षेपः ।

ज्वालाहतद्रुमनिवहः स्फुलिङ्गपिङ्गलितमहीधर इव वनदवः ॥]

[जल्पति कक्षाधिपतिरुन्नमय्य महीतलार्धान्तनिभम् ।

स्खलितवलिभङ्गदर्शितविस्तृतवहलवणकंदरं वक्षस्तटम् ॥]

(अन्त्यकुलकम्)

ततस्तदनन्तरमृक्षाधिपतिर्जाम्बवान् जल्पतीति तृतीयस्कन्धकेन सह योज्यम् ।
 कीदृक् । वयःपरिणामेन वार्धकेनावनताभ्यां भ्रूवल्लिभ्यां रुध्यमानो दृष्टिक्षेपो यस्य सः ।
 वार्धकान्मांसलया भ्रुवा प्रच्छन्नदृष्टिपातः । तमुत्प्रेक्षते—क इव । महीधर इव । सोऽपि
 कीदृक् । आसन्नया निकटवर्तिन्या मेधिकया स्वल्पमेघेन परिस्खलन्ती छन्नतया यथा-
 वदप्रकाशमाना ओषधिप्रभा यत्र सः । वार्धकालोमपाकेन धवलमेधिकासाम्यं भ्रुवोः,
 ओषधिप्रभासाम्यं पिङ्गतया दृशोः, उच्चत्वेन श्यामत्वेन चाचलसाम्यं जाम्बवतः ॥ पुनः
 कीदृक् । कराभ्यां वारिता औद्धत्यान्निवर्तिताः कपिलोका येन । एवं सुप्रोवे वितीर्णो-
 ऽर्पितो भास्वरयोरक्ष्णोः क्षेपो येन तादृक् । तमेवंभूतं पुनरुत्प्रेक्षते—ज्वालाया आहतः
 स्पृष्टो द्रुमनिवहो येन । एवं स्फुलिङ्गः पिङ्गलीकृतो महीधरो येन । एवंभूतो वनदव
 इव । ज्वालाप्रायो हस्तां, वृक्षप्रायाः कपयः, स्फुलिङ्गप्राया दृष्टिक्षेपाः, महीधरप्रायः
 सुप्रोवः, क्रोधजन्यकरमुखादारुण्येन वृक्षादिसंयन्धनिबन्धनश्यामरक्तदावानलप्रायो जा-
 म्बवान् ॥ किं कृत्वा । महीतलस्यार्धान्न एकदेशस्तन्निभम् । महत्वात् । एवं स्वलिता
 उन्नमनेन विगलिता वलिभङ्गा वार्धकादधोलम्बिनो मांसभङ्गा यत्र एवंभूतम् । अत
 एव वलिभङ्गापगमेन दर्शिता नयनगोचरीकृता विस्तृता व्यापका बहला घनाः । नि-
 रन्तरा इति यावत् । व्रणा एव गभीरत्वात्कंदरा यत्र तादृशं वक्षस्तटमुन्नम्य । तथा
 च हृदयोन्नत्या तादृशहृदयव्रणोद्धाटनेन स्वस्य बाहुयुद्धकारित्वं शूरत्वं च प्रकाशितमग्रे
 वक्तव्योपयोगित्वेनेति भावः ॥

वक्ष्यमाणोपयोगित्वेन बहुदर्शित्वमात्मनः प्रकाशयन्नाह—

सगगं अपारिजातं कोत्थुहलच्छिरहिअं महुमहस्स उरम् ।

सुमिरामि महणपुरओ अमुद्धअन्दं च हरजडापव्भारम् ॥ २० ॥

[स्वर्गमपारिजातं कौस्तुभलक्ष्मीरहितं मधुमथनस्योरः ।

स्मरामि मथनपुरतोऽमुग्धचन्द्रं च हरजटाप्राग्भारम् ॥]

अहं समुद्रमथनपूर्वं पारिजातशून्यं स्वर्गम् । कौस्तुभेन लक्ष्म्या च कौस्तुभस्य ल-
 क्ष्म्या वा रहितं मधुमथनस्योरः । मुग्धो बालः । तथा च चन्द्रखण्डशून्यं च हरजटायाः
 प्राग्भारमुपरिभागं समूहं वा स्मरामि । तथा च पारिजाताद्युत्पादकसमुद्रमथनसंभ्रमे-
 ऽप्यहं स्थित इति भावः ॥

अथ नरसिंहावतारमपि दृष्टवानस्मीत्याह—

महुमहहत्थम्मि मए णक्खुक्खुडिअसरसं महासुग्गहिअअम् ।

दिट्ठा अणुधावन्ती अक्खित्तं णिअअहत्थकमलं व सिरी ॥ २१ ॥

[मधुमथनहस्ते मया नखोत्खण्डितसरसं महासुरहृदयम् ।

दृष्टा अनुधावती आक्षिप्तं निजकहस्तकमलमिव श्रीः ॥]

मधुमथनस्य हस्ते मया श्रीर्दृष्टा । हिरण्यकशिपोरित्यर्थात् । किंमूता । नखैरुत्सृण्वित-
मतः सरसं लोहितं महासुरस्य तस्यैव हृदयं वृक्षरूपं मांसखण्डमनुधावती । हृदयमुत्प्रे-
क्षते—आक्षिप्तं परमेश्वरेणाक्रम्य गृहीतं निजकहस्तकमलमिव । तथा च यथा
कोऽपि करात्केनापि गृहीतं किमप्याहर्तुं पृष्ठलग्न एवानुगच्छति तथा हिरण्यक-
शिपोर्हृत्पुण्डरीकरूपं क्रव्यखण्डं हृदयस्यायास्तलक्ष्म्या लोहितं हस्तकमलमेव तत्र-
रसिंहो नखेनोत्खायाकृष्टवानिति तत्प्रत्याहर्तुमनुगम्य संयद्धा दैत्यलक्ष्मीरेव तात्कालि-
कनृसिंहकरलक्ष्मीरित्युत्प्रेक्षालभ्यम् । तत्सर्वमपि मया दृष्टमिति स्वस्य तत्पूर्वकालीनत्व-
मुक्तम् । ‘हृदयं मानसे वृक्षे’ इति विश्वः ॥

अथ सृष्ट्युपक्रममपि जानामीत्याह—

तं च हिरण्यकवस्स वि सुमिरामि महावराहदाढाभिण्णम् ।

महिमण्डलं व तुलिअं उक्खअहिअअगिरिवन्धणं वच्छअडम् ॥२२॥

[तच्च हिरण्याक्षस्यापि स्मरामि महावराहदंष्ट्राभिन्नम् ।

महीमण्डलमिव तुलितमुत्खातहृदयगिरिवन्धनं वक्षस्तटम् ॥]

अहं तच्च हिरण्याक्षस्यापि दैत्यस्य वक्षस्तटं महावराहदंष्ट्राभिन्नं विदारितं सनुलित-
मुत्तोलितं स्मरामि । महीमण्डलमिवेति सहोपमा । यथा तदंष्ट्राया तुलितं महीमण्डलं
स्मरामि तथेदमपीति । द्वयमपि मदग्रे वृत्तमिति भावः । वक्षस्तटं कीदृक् । उत्खातमु-
न्मूलितं हृदयं वृक्षरूपं वक्षोवर्ति मांसखण्डं तदेव महत्त्वाद्विरिस्तस्य बन्धनमवष्टम्भो
यत्र । तद्वक्षसि दंष्ट्राभिन्ने हृत्पुण्डरीकखण्डमपि बहिर्गतमित्यर्थः । महीमण्डलमपि दंष्ट्रयो-
त्थापनदशायां गिरीणामितस्ततो विशीर्य पतितत्वादुत्खातगिरिवन्धनमभूदिति साम्यम् ॥

वृद्धोक्तं परिणामसुरसमतस्तदेवाचरणीर्यामित्याह—

धीरं हरइ विसाओ विणअं जोव्वणमओ अणङ्गो लज्जम् ।

एकान्तगहिअवक्खो किं सीसउ जं ठवेइ वअपरिणामो ॥ २३ ॥

[धैर्यं हरति विषादो विनयं यौवनमदोऽनङ्गो लज्जाम् ।

एकान्तगृहीतपक्षः किं शिष्यतां यत्स्थापयति वयःपरिणामः ॥]

एकान्ततत्त्वत्वतो गृहीतः पक्षः मिद्वान्त इदमित्यमेवेति निर्णयहृषो येन तादृशो
वयःपरिणामो वार्धकं कर्तुं विषादो धैर्यं, यौवनमदो विनयमनङ्गो लज्जां हरतीत्येवमा-
दिप्रकारेण यत्स्थापयति स्थिरीकरोति । निर्धारयतीति यावत् । तत्किं शिष्यतां कथ्य-
ताम् । एतावदेवेत्यवशिष्यतां परिशिष्यतां वा । वार्धके बहुविषयज्ञानेन बहुषु परिच्छेद-
इति बहुतरत्वादुपदेष्टुमशक्यत्वादसंख्यत्वाच्चेति भावः । तथा च मम सर्वत्र परिच्छेदा-
त्मक ज्ञानमिति गच्छंस्तृणस्पर्शन्यायेन विषादस्य धैर्यनाशकत्वं परिशिष्यन्भवतां विषादेन
धैर्यं नास्तीति कटाक्षयामास । केचित्तु—एकान्ततोऽसाधारण्येन गृहीतः पक्षो येनेति

विषादादित्रयविशेषणं किमपि न तिष्ठतीत्येवंरूपेण वयःपरिणामविशेषणं वा । तथा च विषादो धैर्यमेव यौवनमदो विनयमेवानङ्गो लज्जामेव हरति वयःपरिणामस्तेषु यत्स्थापयति तत्किं शिष्यतां परिशिष्यतां वा । अपि तु न किमपि स्थापयति । तथा च विषादादित्रयमेकैकमेव धैर्यादिकं हरति वयःपरिणामस्तु त्रितयमपि हरतीति गूढाभिसंधिरयमित्यर्थमाहुः ॥

शृङ्गोपहासः कर्तुं न युज्यत इत्याह—

अणुहूअमुणेअव्व विहडिअविसमक्खरे वि संघडिअत्थे ।

जोव्वणमूढपहसिए मा अवमण्णह जरापरिणउल्लावे ॥ २४ ॥

[अनुभूतज्ञातव्यान्विघटितविषमाक्षरानपि संघटितार्थान् ।

यौवनमूढप्रहसितान्मावमन्यध्वं जरापरिणतोल्लापान् ॥]

जरया परिणतान् गलद्रूपत्वेनादृष्टान् । उपहसनीयताप्रयोजकं रूपमिदम् । अथ च परिणतानूहाणोहसमर्थानुल्लापान्मा अवमन्यध्वं मा अनास्थाविषयीकुरुत । जरापरिणतस्योल्लापानिति वा । कीदृशान् । अनुभूतो ज्ञातव्यभागो येषु तान् । मया सर्वमिदमनुभूयोच्यत इति भावः । अथ चानुभूते सति ज्ञातव्यान् । शृङ्गवचनमनुभवानन्तरं ज्ञायत इति भवद्भिरप्यनुभूय ज्ञातव्यं यन्मयोक्तमिति तात्पर्यम् । एवं विघटितानि विषमाक्षराण्यपसिद्धान्तवचनानि येषु । सिद्धान्तसहितानोत्यर्थः । एवं संघटितोऽर्थो वाच्यो येषां तान् । यद्वा विघटितमेकदेशरहितमनभिव्यक्तं विषमाक्षरं कठिनाक्षरं येषु तथाभूतानपि संघटितार्थान् संघटितवक्तव्यान् । तथा च दन्तादिवैकल्येन विषमवर्णानां सम्यगुच्चारणाभावेऽपि वक्तव्यार्थसुश्लेषादवमानना कर्तुं न युज्यत इत्यर्थः । अत एव यौवनमूढप्रहसितान् । शृङ्गवचनं वर्णविकलत्वेन युवान एवोपहसन्तीत्यर्थः ॥

वानराणां जिगीषाशृङ्गये सुप्रोवोत्कर्षमुखेन तदपकर्षमाह—

तुज्झ भुआसु णिसण्णो हरिसत्थो पव्वलो सुराण वि समरे ।

मारुअलद्धत्थामो ओवग्गइ महिरओ वि ता दिअसअरम् ॥ २५ ॥

[तत्र भुजयोर्निषण्णो हरिसार्थः प्रवल्गुः सुराणामपि समरे ।

मारुतलब्धस्थामोऽवक्रामति महीरजोऽपि तावदिवसकरम् ॥]

तत्र भुजयोर्निषण्णः कृताश्रयो हरिसार्थः सुराणामपि समरे प्रवल्गुः । सुरानपि जेतुं समर्थ इत्यर्थः । अर्थान्तरं न्यस्यति—मारुताल्लब्धं स्थाम स्वैर्य येन तथाभूतं महीरजो धूलिरपि दिवसकरमवक्रामत्याच्छादयति । समर्थावलम्बेनासमर्था अप्यतिसमर्थानभिभवन्तीत्यर्थः । प्रकृते मारुतप्रायो भवान् धूलिप्रायाः कपयः रविप्रायो रात्रणः । तथा चेत्थं चाखल्यमाचरन्तु कपयः कार्यं तु भवदवष्टम्भाधीनमेवेति भावः ॥

येन प्रकारेण कार्यं भवद्भिः कर्तुमारभ्यते तेन किमपि न सेत्स्यतीत्याह—

किं उण दुप्परिअह्मा मज्जाआइक्कुमुप्पहवलिज्जन्ता ।

उअहि व्व सारगरुआ घट्टिआ वि विसंघट्टन्ति कज्जालावा ॥२६॥

[किं पुनर्दुष्परिकलनीया मर्यादातिक्रमोत्पथवत्यमानाः ।

उदधय इव सारगुरवो घटिता अपि विसंघटन्ते कार्यालापाः ॥]

किं पुनः किमधिकं वाच्यमित्यर्थः । मर्यादातिक्रमेणासत्प्रकारेणोत्पथेन अवर्त्मना व-
त्यमानाः साध्यमानाः कार्यालापा घटिता अपि सिद्धा अपि विसंघटन्ते असिद्धा भ-
वन्ति । तथा चासिद्धाः सेत्स्यन्तीति का प्रत्याशेति भावः । किंभूताः । दुष्परिकलनीयाः
विसंघटनानन्तरं दुर्घटनीयाः इत्यंकर्तव्यतया दुरवधारणीया वा । एवं सारेण प्रयोजनेन
गुरवः । दृष्टान्तयति—उदधय इव । यथा समुद्रा मर्यादातिक्रमेण वेतालहनेनोत्पथे व-
त्यमानाः प्राप्यमाणाः सन्तो घटिता ऋजुप्रवाहप्रवृत्ता अपि विसंघटन्ते इतस्तत्त्वा-
रिणो भवन्ति तेऽपि दुष्परिकलनीया दुर्गगाहनीयाः । सारेण रत्नादिना गुरवः । तथा
च 'सुचिन्त्य चोक्तं सुविचार्य यत्कृतं' इत्यनुसारेण व्यवहर्तव्यम् ॥

गुष्माकं ज्ञानान्मदीयं ज्ञानमधिकमिति मत्परामर्शेण व्यवहर्तव्यमित्याह—

पच्चक्खा हि परोक्खं कह वि तुलग्गघट्टिआहि आगमसुद्धम् ।

संचालिअणिकम्पं अणुहुआहि वि महं सुअं चिअ गरुअम् ॥ २७ ॥

[प्रत्यक्षात्परोक्षं कथमपि तुल्यप्रघटितादागमशुद्धम् ।

संचालितनिष्कम्पमनुभूतादपि मम श्रुतमेव गुरु ॥]

गुष्माकमनुभूतादनुभवादिपि । भावे क्तः । मम श्रुतमेव श्रुतमध्ययनं शास्त्रं वा तत्र-
न्यज्ञानमेव गुरु अधिकम् । अनुभूतात्कीदृशात् । प्रत्यक्षात् इन्द्रियप्रत्यासत्तिजन्यात् ।
श्रुतं कीदृशम् । परोक्षं इन्द्रियप्रत्यासत्त्यजन्यम् । एवं कथमपि कादाचित्कतया तुल्यं
काकतालीयसंवादस्तेन तद्व्यायेन घटितादुत्पन्नसंवादात् । आगमेन वेदपुराणादिना शुद्ध-
मविसंवादिनिर्धारणरूपम् । तथा च संचालितम् अहार्याप्रामाण्यशङ्कादोलायितमपि नि-
ष्कम्पमसक्तसंवादेन गृहीतप्रामाण्यमिति यथायोग्यमुभयविशेषणम् । तथा च तादृशानु-
भवस्यानुमानादिजन्यपरोक्षज्ञानापेक्षयान्तरहेन्द्रियप्रत्यासत्तिजन्यत्वेनानात्सर्गिकगौरवसाम-
ग्र्योक्तत्वेऽपि मदीयश्रुतजन्यज्ञानस्य परोक्षरूपत्वेऽपि निर्दोषपुरुषप्रणीतागमसाक्षेपत्वेन सर्वथा
संवादित्वमिति मदुक्त्यनुसारेण व्यवहर्तव्यमिति समस्ताखण्डलकार्यः ॥

दशकंधरे त्रैरिणि परस्परनिरपेक्षं सामर्थ्यमप्रयोजकमिति 'संहतिः कार्यसाधिका'
इति मदीयश्रुतानुसारेण सर्वं मिलित्वा व्यवहरन्तु न पृथक्पृथगित्याह—

जं साहेन्ति समत्था समसारपरक्कमा ण तं णिव्वडिआ ।

एक्को पअवेज्ज ददं मिलिआ उण दिणअरा खवेन्ति निहुअणम् २८

[यत्साधयन्ति समस्ताः समसारपराक्रमा न तं निर्वलिताः ।

एकः प्रतपेदृढं मिलिता पुनर्दिनकराः क्षपयन्ति त्रिभुवनम् ॥]

समौ तुल्यौ बलपराक्रमौ येषां ते समस्ता मिलिताः सन्तो यत्कार्यं साधयन्ति निर्वाहयन्ति अत एव निर्वलिताः परस्परं पृथक्पृथग्भूता एकाकिनः सन्तस्तदेव कार्यं न साधयन्ति । न साधयितुं शक्नुवन्तीत्यर्थः । अत्र दृष्टान्तमाह—एको दिनकरस्त्रिभुवनं प्रतपेत् प्रतापयेत् परं मिलिताः पुनः समानशीला द्वादश दिनकराः प्रलये त्रैलोक्यमपि क्षपयन्ति भस्मसात्कुर्वन्ति । तथा चैकस्मात्संतापमात्रं मिलितेभ्यस्तु भस्मोभाव एवेत्येकाकिनैव मया साध्यमिति सुग्रीवोक्तमनुपद्वेण दूषितवान् ॥

उत्साहोऽपि देशकालानुसारी फलं जनयतीत्याह—

ओवग्गइ अहिमाणं पडिवक्खस्स वि ण तारिसं देइ भभम् ।

अमरिसगहिओ व्व सरो विदाइ अभाअसंधिओ उच्छाहो ॥ २९ ॥

[अवक्रामत्यभिमानं प्रतिपक्षस्यापि न तादृशं ददाति भयम् ।

अमर्षगृहीत इव शरो विद्रात्यभागसंहित उत्साहः ॥]

अभागे अस्थाने संहितो नियोजित उत्साहो विद्राति कुत्सितो भवति । ‘द्रा कुत्सायाम्’ धातुः । एवमभिमानं गर्वमास्कन्दति । शत्रोरपि तादृशं भयं न जनयति । तथा च स्वाहंकारवर्धकः शत्रुभयजनकश्च फलाविसंवादी उत्साहो विधातव्य इत्यर्थः । क इव । शर इव । यथामर्षेण गृहीतः शरोऽभागेऽनर्पणोयस्थाने संहितः सन्निद्राति । लक्षं न विध्यतीत्यर्थः । सोऽपि लक्षमविध्यन्प्रहर्तुरभिमानास्कन्दो । शत्रुभयाजनकश्च भवति । अत एव निष्फल इति भावः ॥

अतःपरं स्फुटीकृत्य सुग्रीवं प्रत्याशयमुद्घाटयति—

णेअ तुमे मोत्तव्वं सुहु वि तुरिण्ण धीर पत्थिवचरिअम् ।

तुरवन्तस्स रविस्स वि मडइज्जइ दक्खिणाअणम्मि पआओ ॥ ३० ॥

[नैव त्वया मोक्तव्यं सुपुत्रपि त्वरितेन धीर पार्थिवचरितम् ।

त्वरमाणस्य रवेरपि मृदूयते दक्षिणायने प्रतापः ॥]

हे धीर सुग्रीव, इतरजनवत्त्वरितेन त्वया सुपुत्र अपि शोभनमपि पार्थिवचरितं नैव मोक्तव्यम् । राजानः प्रकृत्या धीरा भवन्तीति राजनीतिर्न त्याज्या । त्वरामहं चेत्करोमि तदा किं स्यादित्याशङ्क्याह—दक्षिणायने त्वरमाणस्य त्वरितगमनस्य रवेरपि प्रतापस्तेजो मृदूयते मार्दवं याति । सहिष्णुता विषयो भवतीति यावत् । तथा च यत्र सत्त्वरतया भवत्पितुरेव गतिरीदृशी तत्र का वार्ता तत्रेति धीरनामवलम्ब्यस्वेति भावः ॥

शत्रुजिगीषया केवलमियमधीरतावलम्ब्यत इत्याशङ्क्य निराकरोति—

किं अइराएण इमा अमग्गसमरसुहचिन्तिअकहाहि कआ ।

पहरिसपणामिअमुही गोत्तक्खलणविमण व्व दे जअलच्छी ॥ ३१ ॥

[किमतिरागेणेयममार्गसमरसुखचिन्तितकथाभिः कृता ।

प्रहर्षप्रणामितमुखी गोष्ठस्खलनविमना इव ते जयलक्ष्मीः ॥]

किं वितर्के । राग इच्छा द्वेषो वा । तथा च ते त्वया इयं जयलक्ष्मीरतिरागेणात्यन्तयुद्धेच्छया शत्रावतिद्वेषेण वा निमित्तेन अमार्गेणावर्त्मना यदा यत्कर्तुं न युज्यते तदा तदौद्धत्यकरणरूपेण समरसुखाय चिन्तिताभिर्बुद्धिविषयीकृताभिरिदानीमाचरिता-
हंकारप्रकाशरूपाभिः कथाभिः करणभूताभिर्गोत्रस्खलनेन विमना विमनस्का या कामिनी तादृशीव कृता सा । यथा समीपमागच्छन्त्यपि नायकस्य प्रतीपनायिकायामत्यनुरागेणामार्गे आगन्तुकनायिकासांनिध्यादस्थाने सुरतसद्भामसुखात् पूर्वोत्पन्नाचिन्तिताभिस्तत्कथाभिः यद्वा अमार्गेण परस्त्रीविषयकत्वादवर्त्मना यत्सुरतसुखं तेन चिन्तितकथाभिर्जातं गोत्रस्खलनं श्रुत्वा नायकदर्शनात्प्रणामितमुखो ब्रूय्या मुखनमनात् पुनर्नायाति तथेयमपि प्रद्वेषेण भवदौद्धत्योत्साहरूपेण प्रणामितमवनतीकृतं मुखमुपक्रमो यस्यस्तथाभूता स्वल्पदिनसाध्यतया निकटवर्तिन्यपि नागमिष्यतीत्यर्थः । तस्माद्यदि जयश्रीरुद्देश्या तदासामेकमौद्धत्यं नाचरणीयमिति भावः ॥

औद्धत्यमात्रैकरसता संप्रति न युज्यत इत्याह—

मा रज्जह रहस च्चिअ चन्दस्स वि दाव कुमुअवणणिप्फण्णो ।

दूरं णिव्वलिअगुणो एक्करसस्स कमलेसु विहाइ जसो ॥ ३२ ॥

[मा रज्यत रभस एव चन्द्रस्यापि तावत्कुमुदवननिष्पन्नम् ।

दूरं निर्वलितगुणो एकरसस्य कमलेषु विद्राति यशः ॥]

हे वानराः, रभस एव सद्भामोत्कलिकायामेव मानुरक्ता भवत तदुत्थामौद्धत्यैकरसतामपहाय विचारपरा भवनेति भावः । एकरसतया को दोष इत्यत आह—चन्द्रस्याप्येकरसस्य कुमुदमात्रप्रकाशतैकस्वभावस्य तावत्कुमुदवनेषु निष्पन्नं तत्प्रकाशकत्वेनाखण्डितम् एवं दूरं व्याप्य निर्वलितः पृथग्भूय प्रकाशितः शैत्यधैत्यसुधामयत्वादिगुणो यत्र तथाभूतं यशो जगदाह्लादत्वादित्यादिः कमलेषु विद्राति कुत्सितं भवति । तदप्रकाशकत्वेन लोकनिन्दाविषयो भवतीत्यर्थः । तथा च भवतामप्यौद्धत्यैकरसताया अपरित्यागेऽविमृष्यकारितया रावणरणे यशो विद्रास्यतीति भावः ॥

रावणस्य परिजना बलीयांस इति स्वयमेव योद्धुमयमुपक्रमः क्रियत इति सुग्रीववचनमाशङ्क्याह—

किं अप्पणा परिअणो परस्स ओ परिअणेण दे पडिवक्खो ।

सोहइ पत्थिज्जन्तो जिआहिमाणस्स किं जअम्मि वि गहणम् ॥ ३३ ॥

[किमात्मना परिजनः परस्य उत परिजनेन ते प्रतिपक्षः ।

शोभते प्रार्थ्यमानो जिताभिमानस्य किं जयेऽपि ग्रहणम् ॥]

आत्मना स्वेन परस्य शत्रोः परिजनः प्रार्थ्यमानोऽवरुध्यमानः किं शोभते । उत पक्षान्तरे । तव परिजनेनानुचरेण प्रार्थ्यमानोऽवरुध्यमानः प्रतिपक्षः शोभते । यदि शत्रुपरिजनो मयावरुध्यस्तदा को दोष इत्यत आह—जिताभिमानस्य असमेन समं साम्येनाधःकृताहंकारस्य पुरुषस्य जयेऽपि जाते किं ग्रहणं परेषां क आदरः । न्यूनकक्षजयेन प्रकर्षाभावात् । यद्वा जयेऽपि वस्तुनि क आदरः क्षाधा । स्वस्य यथाहंकारे उपेक्षा तथा जयेऽपीति जयोत्पत्तिर्न स्यादेवेति भावः । तथा च स्वेन शत्रुपरिजनावरोधे तेन जिते स्वस्य क्षतिरपकर्षश्च । स्वेन तु जिते उत्कर्षाभावस्तत्प्रभुसत्त्वे लाभभावश्च । स्वपरिजने तु शत्रुसंरोधे शत्रुणा जिते परिजनभङ्गेनापकर्षाभावः स्वसत्तया क्षत्यभावश्च । परिजनैस्तु जिते तैरेव प्रतिपक्षो जित इति महानुत्कर्षो लाभश्चेति स्वयमहंकारमवलम्ब्य स्थीयताम् परिजना एव सर्वे करिष्यन्तीति समस्तखण्डलकार्यः । 'प्रार्थितः शत्रुसंरुद्धे याचितेऽभिहितेऽपि च ।' 'ग्रहणं त्रयमिच्छन्ति ज्ञानमादानमादरम् ॥'

उत्कर्षमुखेनापकर्षं प्रदर्शयन्सुप्रोचं निवर्तयन्नाह—

हनुमन्ताइसएणं हनुमन्तमुहाण वाणराण अ वइणा ।

धीर अणिव्वलिअजसं काअव्वं किं तुमे वि मारुइसरिसम् ॥ ३४ ॥

[हनुमदतिशयितेन हनुमन्मुखानां वानराणां च पत्या ।

धीर अनिर्वलितयशः कर्तव्यं किं त्वयापि मारुतिसदृशम् ॥]

हे धीर पण्डित धैर्यशीलवन्, त्वयापि किं मारुतिसदृशं कर्तव्यं समुद्रलङ्घनादि । हनुमत्सदृशं त्वया कर्तुं न युज्यत इत्यर्थः । कथं न युज्यत इत्यत आह—त्वया कीदृशेन । हनूमत्तोऽधिकेन । कुत इत्यत आह—हनूमत्प्रमुखानां कपीनामोश्वरेण । मारुतिसदृशं कीदृक् । अनिर्वलितमपृथग्भूतं यशो यस्मात् । तथा च प्रभोः परिजनकृतस्य करणे प्रकर्षाभावः । प्रत्युताकरणेऽपकर्ष एव । अत एव त्वया मारुतिसदृशं किं कर्तव्यम् । अपि तु न कर्तुं शक्नीयम् । अपृथग्भूतं यशो यस्मादिति । यतस्तत्कृतसमुद्रलङ्घनाद्यपेक्षया किमपि न प्रकर्षहेतुरिति समुद्रलङ्घनं त्वत्कृतमेव कर्मान्तरं तत्सदृशमेव नेति गृह्योऽभिसंधिरिति सर्वथा स्वयमौद्धत्यान्निवर्ततेति भावः ॥

कार्यं तथा व्यवसीयते यथा सिद्ध्यत्येवेत्याह—

कहं तम्मि वि लाइज्जइ जम्मि अइण्णप्फला अदूरप्सरिआ ।

पडिअम्मि दुमे व्व लआ स च्चिअ अण्णं पुणो वि लग्गइ आणा ॥ ३५ ॥

[कथं तस्मिन्नपि लाग्यते यस्मिन्नदत्तफला अदूरप्रसृता ।

पतिते द्रुम इव लता सैवान्यं पुनरपि लगत्याज्ञा ('पुनर्विलगति' वा)॥]

तस्मिन्नपि विषये आज्ञा कथं लाग्यते नियुज्यते नियोजयितुं न युक्तेत्यर्थः । यस्मिन् अधिकरणेन दत्तं फलं कार्यसिद्धिर्यथा तथाभूता सती न दूरं व्याप्य प्रसृता ख्यातिमुपागता । एवं सति सैव पुनरन्यं पुरुषं लगति । केव । लतेव । यथा लता प्रथमाश्रयीभूतद्रुमे पतिते साति यस्मिन्द्रुमे आरोपिता अदत्तफला अदूरप्रसृता च सती पुनरन्यद्रुमे आरोपणीया भवति । तस्मिन्द्रुमे प्रथमत एव नारोप्यते । यद्वा यथा प्रथमं यस्मिन्नारोपिता अथ पतिते तस्मिन्नदत्तफला अप्रसरणशीला च भवति तथा सति पुनरन्यन्नारोपणीया भवतीत्यर्थः । तथा च यत्पुरुषेऽर्पिताज्ञा कार्यप्रमरणाद्यभावेन पुनरन्यन्नारोपणीया भवति तत्पुरुषे नार्प्यत एवेति । त्वय्यप्येवमविमृष्यकारितया रामाज्ञा तथैव स्यादिति भावः ॥

रावणवधं प्रति निजसामर्थ्यसंदेहमपाकरिष्णुः पुनरयमौद्धत्यमाचरेदित्याशङ्क्य प्रकाशान्तरेण निवर्तयति—

हन्तुं विमग्गमाणो हन्तुं तुरिअस्स अप्पणा दहवअणम् ।

किं इच्छसि काउं जे पवअवइ पिअं ति विप्पिअं रहवइणो ॥ ३६ ॥

[हन्तुं विमृग्यन् हन्तुं त्वरितस्यात्मना दशवदनम् ।

किमिच्छसि कर्तुं यत्प्लवगपते प्रियमिति विप्रियं रघुपतेः ॥]

हे प्लवगपते, रघुपतेः प्रियमिदमिति कृत्वा विप्रियं कर्तुं किमिच्छसि । किं कुर्वन् । दशवदनं हन्तुं विमृग्यन्निच्छन् । रघुपतेः कीदृशस्य । आत्मना स्वयमेव दशवदनं हन्तुं सत्वरस्य । तथा च त्वत्कर्तृकरावणवधस्य प्रियत्वेऽपि मयैव रावणो हन्तव्य इति प्रतिज्ञाभङ्गरूपत्वेन विप्रियत्वम् । एवं च तव रावणवधे सामर्थ्यमेव किं तु रामप्रतिज्ञाभङ्गरूपत्वेनाकर्तव्यमिति भावः ॥

अथ रामं प्रति जाम्बवद्यापारेण प्रकृतमुपसंहरति—

इअ णिअमिअसुग्गीवो रामन्तेण वलिओ पिआमहतणओ ।

परिमट्टमेरुसिहरो सूरहिमुहो व्व पलअधूमोत्पीडो ॥ ३७ ॥

[इति नियमितसुग्रीवो रामान्तेन वलितः पितामहतनयः ।

परिमृष्टमेरुशिखरः सूर्याभिमुख इव प्रलयधूमोत्पीडः ॥]

इत्येतेन प्रकारेण नियमितो नियन्त्रितः सुग्रीवो येन स पितामहननयो ब्रह्मणः पुत्रो जाम्बवान् रामान्ते वलितो रामपार्श्वेन वक्त्रीभूयाभिमुखोभूत इत्यर्थः । प्रलयधूमोत्पीड इव यथा प्रलयधूममयः परिमृष्टमास्फालितं मेरुशिखरं येन तथाभूतः सन्सूर्यस्याभिमुखो भवति । स्थिरत्वाद्बद्धत्वात्कणिलत्वाच्च शिखरप्रायः सुग्रीवः । तेजोमयत्वात्सूर्यप्रायो रामः । श्यामत्वाद्बुधतत्वाच्च धूमप्रायो जाम्बवान् ॥

अथ रामं प्रति जाम्बवद्वाक्यमाह—

जम्पइ अ किरणपम्हलफुरन्तदन्तप्पहाणिहाओत्थइअम् ।

विणअपणअं वहन्तो समुहागअधवलकेसरसडं व मुहम् ॥ ३८ ॥

[जल्पति च किरणपक्ष्मलस्फुरदन्तप्रभानिघातावस्तृतम् ।

विनयप्रणतं वहन्संमुखागतधवलकेसरसटमिव मुखम् ॥]

जाम्बवान् जल्पति च । रामं प्रतीत्यर्थात् । मुखं वहन् । कीदृशम् । किरणेन तेजसा पक्ष्मला जातपक्ष्मेव पुष्टा अत एव स्फुरन्ती या दन्तप्रभा तस्या निघातेन समूहेन व्याप्तम् । जल्पनसमये दन्तकान्तीनां प्रसरणादिति निक्षोभत्वमुक्तम् । पुनः कीदृक् । विनयेन प्रणतं नम्रम् । अनुजीवित्वात् । संमुखागता वलनसमये विपर्यस्य पतिता ध-
वला केसरसटा यत्र तादृशमिव । दन्तप्रभाणां शौक्यात्केसरसटात्वेनोत्प्रेक्षणम् ॥

अथ त्रिभिर्वाक्यस्वरूपमाह—

रक्खिज्जइ तेल्लोकं पलअसमुद्रविहुरा धरिज्जइ वसुहा ।

उअरद्धन्तपहुत्ते विमुहज्जइ साअरे त्ति विम्हअणिज्जम् ॥ ३९ ॥

[रक्ष्यते त्रैलोक्यं प्रलयसमुद्रविधुरा ध्रियते वसुधा ।

उदरार्धान्तप्रभूते विमुह्यते सागर इति विस्मयनीयम् ॥]

हे राम, त्वया त्रैलोक्यं रक्ष्यते । वराहमूर्त्या प्रलयोद्वेलसमुद्रमग्रा वसुधापि ध्रियते । विश्वभरमूर्तेः स्वस्योदरैकदेश एव प्रभूते सावकाशं स्थिते समुद्रे पारगमनं कथं स्या-
दिति मोहः प्राप्यत इति विस्मयविषयः । तथा च स्वापकृष्टपरिमाणस्य समुद्रस्य पार-
गमनमीषत्करमेव भवता किं त्वात्मा परं न स्मर्यत इति भावः ॥

ईषत्करत्वमेव स्फुटयति—

धणुवावारस्स रणे कुविअकअन्तणिमिसन्तरणिहस्स तुहम् ।

फुडविज्जुविलसिअस्स व आरम्भो च्चिअ ण होइ किं अवसाणम् ४०

[धनुर्व्यापारस्य रणे कुपितकृतान्तनिमेषान्तरनिभस्य तव ।

स्फुटविद्युद्विलसितस्येवारम्भ एव न भवति किमवसानम् ॥]

तव धनुर्व्यापारस्य रणे आरम्भ उद्यम एव न भवति । प्रतिपक्षाभावात् । तदभ्य-
न्तर एव शत्रुक्षयाद्वा । किं पुनरवमानं समाप्तिः । कीदृशस्य तव । क्रुद्धस्य यमस्य नि-
मेषान्तरं द्वितीयनिमेषस्तत्तुल्यस्य । एकनिमेषान्तरं यावत्परो निमेषो भवति तावद-
भ्यन्तर एव सकलशत्रुनाशकार्यनिर्वाहकत्वात् । शत्रुनाशवश्यंभावलाभाय कुपित-
पदम् । कस्येव । स्फुटं यद्विद्युद्विलसितं तस्येव । शत्रुसाधने स्वल्पकाले व्याप्यत्वात् ।
देवानां निमेषाभावात् । समाधिरलंकारः ॥

अध्यवसायमुत्पादयति—

णिव्वुब्भइ पलअभरो तीरइ वलवामुहाणलो वि विसहिउम् ।

दिण्णं जेणेअ तुमे कह काहिइ साअरो तहिं चिअ धीरम् ॥ ४१ ॥

[निरुह्यते प्रलयभरस्तीर्यते वडवामुखानलोऽपि विसोदुम् ।

दत्तं येनैव त्वया कथं करिष्यति सागरस्तस्मिन्नेव धैर्यम् ॥]

यतो धैर्यात्सागरेण प्रलयभरो निःशेष उह्यते संपाद्यते । एवं वडवावहिरपि विसोदुं शक्यते तद्धैर्यं येनैव त्वया सागराय दत्तं तस्मिन्नेव त्वयि रामे सागरः कथं करिष्यति येनागाधतया लङ्घितुं न शक्यते । तथा च यथा तुष्टेन त्वया धैर्यं दत्तमिति सागरस्यैते गुणा वृत्तास्तथा धैर्यधारणतुष्टेन तदपहारोऽपि कर्तुं शक्यत इति विपरीता दोषाः स्फुरिति सर्वथा धैर्यमपहास्यतीति भावः ॥

अथ रामस्य कार्यानुकूलं विनयवचनमाह—

तो पाअडदोव्वल्लं पम्हट्टपिआपओहरप्फरिससुहम् ।

वच्छं तमालणीलं पुणो पुणो वामकरअलेन मलेन्तो ॥ ४२ ॥

उअहिस्स जसेण जसं धीरं धीरेण गरुअआइ गरुअअम् ।

रामो वि थिईअ टिइं भणइ रवेण अ रवं समुप्फुन्दन्तो ॥ ४३ ॥

(जुगगअम्)

[ततः प्रकटदौर्बल्यं प्रस्मृतप्रियापयोधरस्पर्शसुखम् ।

वक्षस्तमालनीलं पुनः पुनर्वामकरतलेन मृदून् ॥]

[उदधैर्यशसा यशो धैर्यं धैर्येण गुरुतया गुरुताम् ।

रामोऽपि स्थित्या स्थितिं भणति रवेण च रवं समाक्रामन् ॥]

(युगमकम्)

ततो रामोऽपि भणतीत्युत्तरस्कन्धकेन समन्वयः । किं कुर्वन् । वारंवारं वामकरतलेन वक्षो मृदून्मृदून् । वक्षः कीदृशम् । प्रकटं दौर्बल्यं यत्र तत् । चिरविरहात् । एवं प्रस्मृतं विस्मृतं प्रभ्रष्टं वा प्रियापयोधरयोः स्पर्शसुखं यत्र तादृक् । एवं तमालवल्लीलम् परिष्काराभावात् । तथा च हे हृदय, समाश्वसिहि जातप्रायस्तवापि दुःखोच्छेद इत्यामशने तात्पर्यम् । पुनः किं कुर्वन् । स्वीयेन धीरोदात्तत्वादिगुणप्रसूतेन यशसा उदधेस्तथाविधमेव यशः, स्वीयेन च मर्यादानतिक्रमलक्षणेन धैर्येण तथाविधमेव तस्य धैर्यम्, परानतिक्रमणीयतालक्षणया च निजया गुरुतया तादृशीमेव तस्य गुरुताम्,

उच्चावचत्वशून्यतारूपयावस्थित्या तद्रूपमेव तस्य स्थितिं समाक्रामंल्लघूकुर्वन्नित्यर्थः ।
तथा चातीव धैर्यादिगुणसंवलितमुक्तवानिति भावः ॥ युग्मकम् ॥

किं तद्वाक्यं तदाह—

दुत्तारम्मि समुद्रे कइलोए विमुहिए ममम्मि विसण्णे ।

हरिवइ तुमे चिअ इमा दुव्वोज्झा वि अवलम्बिआ कज्जधुरा ॥४४॥

[दुस्तारे समुद्रे कपिलोके विमुग्धे मयि विषण्णे ।

हरिपते त्वय्येवेयं दुर्वाह्याप्यवलम्बिता कार्यधुरा ॥]

हे हरिपते सुप्रोव, इयं समुद्रलङ्घनरूपा कार्यधुरा दुर्वाह्यापि बोद्धुमशक्यापि त्वय्येवा-
वलम्बिता त्वत्साध्येव । तदुद्यमः क्रियतामित्यर्थः । तदुपपादकमाह—कस्मिन्सति । स-
मुद्रे दुस्तरे दुस्तरणोये सति । अत एव कपिलोके विमुग्धे पारगमनं कथं स्यादिति मो-
हमापन्ने सति । तत एव च मयि विषण्णे कपिमाध्यमिदं कार्यं कथं स्यादिति वि-
षण्णे सतीत्यर्थः ॥

अथ पुनरपि जाम्बवानुक्तवानित्याह—

धीराहि सारगरुअं अलङ्घणिज्जाहि सासअसमुज्जोअम् ।

रिच्छाहिवाहि वअणं रअणं रअणाअराहि व समुच्छलिअम् ॥४५॥

[धीरात्सागरगुरुकमलङ्घनीयाच्छाश्वतिकयश उद्द्योतम् ।

ऋक्षाधिपाद्वचनं रत्नं रत्नाकरादेव समुच्छलितम् ॥]

ऋक्षाधिपाज्जाम्बवतो वचनं समुच्छलितमाविर्भूतम् । कीदृशात् । धीराद्वैर्यशालिनः ।
एवमलङ्घनीयात्परानतिक्रमणीयात् । वचनं कीदृक् । सारेणार्थेन गुरु अतिशयितम् । एवं
शाश्वतिकः सार्वदिको यशस उद्द्योतः प्रकाशो यस्मात् । कस्मात्किमिव । रत्नाकराद-
त्नमिव । यथा समुद्राद्रत्नमुच्छलतीत्यर्थः । रत्नाकरादपि कीदृशात् । धीरादलङ्घनी-
याच्च । रत्नमपि कीदृशम् । सारेभ्यो धनान्तरेभ्यो गुरुकं महत् । विशेषणान्तरं पूर्ववत् ।
रत्नानामपि यशःप्रकाशकत्वात् । उपादेयत्वमहाशयत्वाभ्यां वचनजाम्बवतो रत्नसाग-
राभ्यां साम्यम् ॥

अथ पद्मभिरुच्छलितवचनस्वरूपमाह—

जत्थ परमत्थगरुआ ण होन्ति तुम्हारिसा थिरववट्टम्भा ।

महिहरमुक्क व्व मही अत्थाअइ तत्थ वित्थगा कज्जधुरा ॥ ४६ ॥

[यत्र परमार्थगुरवो न भवन्ति युष्मादृशाः स्थिरव्यवष्टम्भाः ।

महीधरमुक्तेव मही अस्तायते तत्र विस्तृता कार्यधुरा ॥]

परमार्थतः स्वरूपतो गुरवो महान्तो युष्मादृशा यत्र स्थले स्थिरव्यवष्टम्भाः स्थिरा-
श्रया न भवन्ति तत्र विस्तीर्णा कार्यधुरा अस्तायते । कार्यभारो नश्यतीत्युचितमित्यर्थः ।
महीव महीधरमुक्ता यथा महीधरेण मुक्ता त्यक्ता विस्तृता मही अस्तायते । वासुकिप्र-
भृतिनिःश्वासनिर्धूता दिग्गजचरणसंक्रमणतिर्यग्गता च कचिद्रच्छतोत्यर्थः । तथा च
तथा यतनीयं यथा कार्यं न नश्यति । प्रकृते भवन्तः स्थिरव्यवष्टम्भा एवेति भावः ॥

कार्यस्य सुखसाध्यतामाह—

पण्डित्तिमेत्तसारं कज्जं थोआवसेसिअं मारुइणा ।

संपइ जो चेअ उरं देइ पवङ्गाण पिअइ सो चेअ जसम् ॥ ४७ ॥

[प्रतिपत्तिमात्रमारं कार्यं स्तोकावशेषितं मारुतिना ।

संप्राप्तिं य एव उरो ददाति प्लवगानां पिबति स एव यशः ॥]

मारुतिना कार्यं स्तोकेनाल्पेनावशेषितमोषत्समाप्तव्यं कृतम् । कोदशम् । प्रतिपत्तिः
सीतावार्ताज्ञानं तन्मात्रं सारं मुख्यं प्रयोजनं यत्र । संप्रति वार्ताज्ञाने सति प्लवगानां
मध्ये य एव उरो हृदयं ददाति कर्तव्यमिदमिति प्रतिसंयत्ते स एव यशः पिबत्यास्वाद-
यति । यशोभाजनं भवतीत्यर्थः । तथा च वार्ताज्ञानमेव दुःशकमासीत् तत्प्रकृते हनूमता
निष्पादितमेव । अतःपरं वानराणां चिकीर्षामात्रमपेक्षितमिति भावः । य इत्यनिर्धारि-
तविशेषनिर्देशेन सर्वेषामेव सामर्थ्यमुक्तम् । हृदयं भूमौ दत्त्वा जलं पीयत इति कपि-
स्वाभाव्यमुक्तम् । प्रतिपत्तिः पदप्राप्तिं स्वीकारे गौरवेऽपि च । प्रारम्भे च प्रबोधे च
प्रतिपत्तिः प्रयुज्यते ॥ इति विश्वः ॥

इतिकर्तव्यमाह—

ता सव्वे च्चिअ समअं दुत्तारं पि हगुमन्तसुहवोलीणम् ।

अव्वत्थेम्ह सुगसुराणिव्वूढव्वत्थणाअरं मअरहरम् ॥ ४८ ॥

[तावत्सर्व एव समं दुस्तरमपि हनूमत्सुखव्यतिक्रान्तम् ।

अभ्यर्थयामः सुरासुरनिर्व्यूढाभ्यर्थनादरं मकरगृहम् ॥]

सर्व एव वयं सममेकैव तावन्मकरगृहं समुद्रमभ्यर्थयामः । पारगमनोपायमर्थात् ।
नन्वलङ्घनीय एवायमिति कथमिदमियत आह—दुस्तरमपि हनूमता सुखेन व्यति-
क्रान्तं लङ्घितम् । तथा चास्मन्नानिलह्वयः स्यादेवेति भावः । नन्वस्माभिर्महद्भिः समुद्र-
स्याभ्यर्थना कर्तव्येयमुक्तमत्र आह—पुनः कोदशम् । सुरासुराभ्यां निर्व्यूढो निष्पादि-
तस्तत्तत्कार्यनिमित्तमभ्यर्थनास्य आदरो यस्य तम् । तथा चास्मदपेक्षयापि महत्तरेः
कृतमिदमिति भावः । यद्वास्माभिर्भ्यर्थितोऽपि कथं कुर्यादित्यत्र आह—सुरासुरयो-
निर्व्यूढो निष्पादितोऽभ्यर्थनाया आदरो येन तत् । तत्कार्यनिष्पादनान् । इदमपि त-
थैवेति भावः ॥

एतद्वैपरीत्ये वैपरीत्यमेव स्यादित्याह—

अहं निष्कारणगृहीतं मया वि अचमत्थिओ ण मोच्छिहि धीरम् ।
ता पेच्छह बोलीणं विहुओ अहिजन्तणं थलेण कइबलम् ॥ ४९ ॥

[अथ निष्कारणगृहीतं मयाप्यभ्यर्थितो न मोक्ष्यति धैर्यम् ।

तत्पश्यत व्यतिक्रान्तं विधुतोदधियन्त्रणं स्थलेन कपिवलम् ॥]

अथ पक्षान्तरे । मयाप्यभ्यर्थितः समुद्रो निष्कारणं गृहीतं धैर्यं पारगमनव्यतीक-
रूपं न मोक्ष्यति ततः स्थलेन व्यतिक्रान्तं समुद्रमुत्तीर्णं कपिवलं पश्यत । कीदृशम् ।
विधुतमुदधिरूपं यन्त्रणं प्रतिरोधकं यस्य तत् । तथा च सत्यस्माभिरेव समुद्रः शोष-
णीयः क्षेपणीयो वेति भावः ॥

अवन्ध्यकोपतां दर्शयति—

जत्थ महं पडिउत्थो वसिहिइ अण्णस्स कहं तहिं चिअ रोसो ।
दिट्ठि पाडेइ जहिं दिट्ठिविसो तं पुणो ण पेच्छइ चिइओ ॥ ५० ॥

[यत्र मम पर्युपितो वत्स्यत्यन्यस्य कथं तस्मिन्नेव रोषः ।

दृष्टिं पातयति यत्र दृष्टिविपस्तं पुनर्न पश्यति द्वितीयः ॥]

यत्र विषये मम रोषः परि सर्वतोभावेनोपितोऽवस्थितस्तत्रैवान्यस्य जनस्य रोषः
कथं वत्स्यति । अपि तु न वत्स्यतीत्यर्थः । मयैव तस्य नाशनीयत्वादिति भावः । अ-
र्थान्तरं न्यस्यति—यत्र जने दृष्टिविषो दृष्टावेव विषं यस्य तादृक्सर्पो दृष्टिं पातयति
तं जनं पुनर्द्वितीयो दृष्टिविषो न पश्यति । प्रथमेनैव प्रथमदर्शनात्तस्य भस्मोक्तत्वादित्यर्थः ।
तथा च प्रतिकूलमाचरन्समुद्रो ममैव क्रोधान्नद्वह्यतीति रामादिरोषापेक्षापि न
स्यात् । तथा सति सुखेन पारमुत्तरिष्याम इति भावः ॥

अथ विभीषणागमनेन प्रकृतमुपमंहरन्नाह—

ताव अ सहसुप्पण्णा णवाअवालिद्धकसणमिहिआअम्वा ।
मउलप्पहाणुविद्धा आढत्ता दीसिउं णिसिअरच्छाया ॥ ५१ ॥

[तावच्च सहसोत्पन्ना नवातपाश्लिष्टकृष्णमेधिकाताम्ना ।

मुकुटप्रभानुविद्धा आरब्धा द्रष्टुं निशिचरच्छाया ॥]

तावदभ्यन्तरे सहसा अतर्कितमुत्पन्ना निशिचराणां विभीषणादीनां छाया नभः-
स्थितानामेव कान्तिविशेषस्त्वेन्द्रष्टुमारब्धा । यद्वा छाया समुद्रे प्रतिविम्बो भूमावातपा-
भावो वा किमेतदिति जिज्ञासावशादित्यर्थः । छाया कीदृशी । मुकुटस्य प्रभाभिरनुविद्धा
संबद्धा । अत एव नवातयेन प्रातःकालीनरविकान्त्या आश्लिष्टा संबद्धा या कृष्णमे-

धिका नीलमेघखण्डस्तद्वाताम्रा । तथा च निशाचरच्छायायाः श्यामत्वेन पद्मरागादि-
विशिष्टमुकुटसंबन्धाल्लहिल्येन च बालातपसंबद्धनीलमेघतौल्यं प्रतिबिम्बातपाभावयोरपि
तत एव मुकुटप्रभासंपर्कादिति भावः । 'छाया स्यादातपाभावे प्रतिबिम्बेऽर्कयोषिति ॥'

अथ तेषामेव दर्शनमाह—

तो गमणवेअमारुअमुहलपडद्धन्तणहणिराइअजलए ।

पेच्छन्ति रविअरन्तरघोलाविअपिहुलविज्जुले रअणिअरे ॥ ५२ ॥

[ततो गमनवेगमारुतमुखरपटार्धान्तनभोनिरायतजलदान् ।

प्रेक्षन्ते रविकरान्तरघूर्णितपृथुलविद्युतो रजनीचरान् ॥]

ततस्ते वानरा रजनीचरान्प्रेक्षन्ते । कीदृशान् । गमनवेगमारुतेन मुखरैः सशब्दैः
पटार्धान्तैर्नभसि निरायता दीर्घाकृता जलदा यैस्तान् । मेघानामकठिनद्रव्यतया पवन-
दीर्घाकृतपटार्धान्तानुस्यूतगतिकत्वादिति भावः । यद्वा तादृशः पटार्धान्तैर्नभसि नि-
राकृता बहिःस्फोटिता जलदा येभ्यस्तान् । वस्त्रैरेव मेघानामपाकृतत्वादित्यर्थः । पुनः
कीदृशान् । रविकरान्तरे रविकिरणमध्ये घूर्णिताः सजातीयसंवलनेन संसर्गिद्रव्यतया
मियो विमिश्रोक्ताः पृथुला विद्युतो यैस्तान् । पटार्धान्तप्रेरितजलदपृथग्भावेन विद्युतां
रविकिरणमिश्रणमित्यर्थः ॥

अथ वानराणां संभ्रममाह—

तो णहअलावडन्ते पलउप्पाअ व्व णिसिअरे अहिलेउम् ।

उण्णामिअगिरिसिहरं चलिअं महिमण्डलं व वाणरसेण्णम् ॥ ५३ ॥

[ततो नभस्तलावपततः प्रलयोत्पातानिव निशिचरानभिलवितुम् ।

उन्नामितगिरिशिखरं चलितं महीमण्डलमिव वानरसैन्यम् ॥]

ततो निशाचरदर्शनानन्तरं निशाचरानभिलवितुं च्छेत्तुं उन्नामितमुत्तोलितं गिरि-
शिखरं येन तद्वानरसैन्यं चलितमुत्थितम् । किंभूतान् । नभस्तलादापततः । कानिच ।
प्रलयकालोत्पातानाकस्मिन्कधूमकेत्वादीनिव । तेऽपि नभस्तलादेवापतन्ति । प्रकृते चो-
त्पातायमानविभीषणादिभ्यो राक्षसक्षयः स्यादिति भावः । किमिव । महीमण्डलमिव ।
यथा कुतश्चित्कारणान्महीमण्डलं स्वचलनादुन्नामितगिरिशिखरं सचलतीत्यर्थः ॥

अथ विभीषणादीनामवतरणमाह—

ओसुम्मन्तजलहरं विसमट्ठिअकइवलवलन्तालोअम् ।

दीसइ भमन्तविहडं थाणप्फिडिअसिद्धिलं पडन्तं व णहम् ॥ ५४ ॥

[अवपात्यमानजलधरं विषमस्थितकपिवलवलदालोकम् ।

दृश्यते भ्रमद्विद्धलं स्थानस्फोटितशिथिलं पतदिव नभः ॥]

तदानीं नभः पतदिव दृश्यते । तैरित्यर्थात् । कीदृशम् । अवपात्यमाना निशिचरा-
वतरणानुसारेणाघःक्रियमाणा जलधरा यस्मात् । तथा चावपततोनिशाचरमेघयोः
श्यामत्वेन बाहुल्येन च नभःपतनमिव लक्ष्यत इति भावः । एवं विश्वमस्थितमुपरिप-
तनभिया बहिर्बहिरवस्थितं यत्कपिवलं तस्य वलत्रालोको दर्शनं यत्र । एवं स्थानाद-
वस्थितिप्रदेशात्स्फोटितमवक्षिप्तं सच्छिथिलमदृढमूलम् अत एव भ्रमत्सद्विदलं विपर्य-
स्तम् । सर्वमिदमौत्प्रेक्षिकम् । अन्यदपि स्थानात्पेरितं शिथिलमूलतया भ्रमित्वा
पततीति ध्वनिः ॥

अथ हनूमद्वापारमाह—

णवरि अ लङ्कादिष्टो दिष्टसहाओ विहीसणो मारुइणा ।

णिअमेऊण कइवलं वीओदन्तो व्व राहवस्स उवणिओ ॥ ५५ ॥

[अनन्तरं च लङ्कादिष्टो दृष्टस्वभावो विभीषणो मारुतिना ।

नियम्य कपिवलं द्वितीयोदन्त इव राघवस्योपनीतः ॥]

तेषामागमनोत्तरं मारुतिना विभीषणो राघवस्योपनीतश्च । कुलं नाम च निरुच्य
साधुरयं भवदीय इत्युक्त्वा निकटं प्रापित इत्यर्थः । कीदृक् । लङ्कायां दृष्टः । एवं दृष्टः
स्वभावः प्रकृतिः स्वीयताभावो वा यस्य तथाभूतश्च । एतेन सम्यक् ज्ञातरामभक्ति-
रित्युक्तम् । किं कृत्वा । राक्षस इति हन्तुमुद्यतं कपिवलं निवार्य । क इव । सीताया
द्वितीय उदन्त इव । एक उदन्तः पूर्वं प्रापितस्तस्मिन्निधिते यथानन्दोऽभूत्तथामु-
धिमन्नप्यधिगत इति भावः ॥

अथ विभीषणस्य रामचरणप्रणाममाह—

चलणोणअणिहुअस्स अ माणेण व करअलेण से रहुवइणा ।

उण्णामिअं णणु सिरं जाअं रक्खसउलाहि दूरब्भहिअम् ॥ ५६ ॥

[चरणावनतनिभृतस्य च मानेनेव करतलेनास्य रघुपतिना ।

उन्नामितं ननु शिरो जातं राक्षसकुलादूराभ्यधिकम् ॥]

चरणावनतस्य निभृतस्य विनयशीलतयानुद्धतस्यास्य विभीषणस्य शिरो रघुपतिना
मानेन संमानेनेव करतलेनोन्नामितं चरणद्वयादुत्थापितं सदाक्षसकुलादूराभ्यधिकं महो-
न्नतं जातम् । यद्वा मानेनाहंकारेणैव । तथा च यथा मानेनोन्नामितं तथा करतलेना-
पीति सहोपमा । सर्वराक्षसापेक्षया तस्यैव तथाविधरामादरविषयत्वादिति भावः । ननु-
शब्दोऽवधारणे । अन्यदपि परिमाणेनोन्नामितमभ्यधिकमेव भवतीति ध्वनिः ॥

अथ सुग्रीवस्य विभीषणालिङ्गनमाह—

ववसिअणिवेइअत्थो सो मारुइलद्धपच्चआगअहरिसम् ।

सुग्गीवेण उरत्थलवणमालामलिअमहुअरं उवऊढो ॥ ५७ ॥

[व्यवसितनिवेदितार्थः स मारुतिलब्धप्रत्ययागतहर्षम् ।

सुग्रीवेणोरःस्थलवनमालामृदितमधुकरमुपगूढः ॥]

स विभीषणः सुग्रीवेण मारुतेर्हनूमत्तो लब्धो यः प्रत्ययो रावणात्पृथग्भूतः स्वीयो-
ऽयमिति विश्वासस्तेनागतहर्षे यथा स्यादेवमुपगूढ आलिङ्गितः । शत्रुगृहभेदेन कार्य-
सिद्धिनिर्णयादिति भावः । उरःस्थलवनमालायां मिथो वपुर्मिलनान्मृदिताः पीडिता
मधुकरा यत्र तद्यथा स्यादित्यपि क्रियाविशेषणम् । विभीषणः किंभूतः । व्यवसितेना-
गमनेन निवेदितोऽर्थः प्रयोजनं येन । यद्वा व्यवसितस्य रामागमनरूपस्य निवेदितोऽर्थो
लङ्काग्रहणोपायो येन तथाभूतः ॥

अथ वाचिकं प्रसादमाह—

तो जम्पइ रघुतणओ समअं दससु वि दिसामुहेसु किरन्तो ।

पअइसुकअस्स धवलं णीसन्दं व हिअभरस दन्तुज्जोभम् ॥ ५८ ॥

[ततो जल्पति रघुतनयः समकं दशस्वपि दिङ्मुखेषु किरन् ।

प्रकृतिसुकृतस्य धवलं निःस्यन्दमिव हृदयस्य दन्तोद्द्योतम् ॥]

ततस्तदनन्तरं रघुतनयो जल्पति । किं कुर्वन् । समकमेकदैव दशस्वपि दिङ्मुखेषु द-
न्तानामुद्द्योतं किरणं किरन्प्रसारयन् । किंभूतमिव । प्रकृतिशुद्धस्य हृदयस्य धवलं निः-
स्यन्दमभिप्रायप्रवाहमिव । हृदयस्य शुद्धतया तदुद्भवाभिप्रायस्याप्युज्ज्वलत्वेन धवल-
त्वम् । कारणगुणाः कार्यगुणानारभन्त इत्यभिप्रायः ॥

अथ तद्वचनस्वरूपमाह—

ठाणं दवग्गिभीआ वणम्मि वणहत्थिणि व्व परिमग्गन्ती ।

पेच्छह लद्धासाआ मोत्तुं रक्खसउलं ण इच्छइ लच्छी ॥ ५९ ॥

[स्थानं दवाग्निभीता वने वनहस्तिनीव परिमृग्यन्ती ।

पश्यत लब्धास्वादो मोक्तुं राक्षसकुलं नेच्छति लक्ष्मीः ॥]

हे लोकाः, पश्यत । राजलक्ष्मी राक्षसवंशं मोक्तुं नेच्छति । अत्र हेतुमाह—की-
दृशी । लब्धः प्राप्त आस्वादो वाससुखानुभवो यथा । तथा च विभीषणश्चेदिहागतस्तदा
रावणं हत्वा राज्यमस्मै समर्पणीयमिति भावः । केव । वनहस्तिनीव । वने दवानल-
भीता वनहस्तिनी दवानतिक्रमणीयं स्थानं परिमृग्यन्ती वनं मोक्तुं नेच्छति किं तु
वन एव तथाभूतस्थाने तिष्ठति तथेयमपीत्यर्थः । वनहस्तिनी कीदृशी । लब्धः स्वेच्छा-
लभ्यतृणाद्याहारजन्य आस्वादो यथा सा । तथा च दवाग्निप्रायो रावणो लोकताप-
कत्वात् तद्भीता वनहस्तिनीप्राया लक्ष्मीर्वनप्राये राक्षसकुले सुखहेतुस्थानान्तरप्रायं
विभीषणमाश्रयिष्यतीत्याशयः ॥

अथ विभीषणाश्वासनमाह—

णज्जइ विहीसण तुहं सोम्मसहावपरिवद्धिअं विण्णाणम् ।

दिट्ठिविसेहि व अमअं उअहिस्स णिसाअरेहि वि अविइविअम् ॥६०॥

[ज्ञायते विभीषण तव सौम्यस्वभावपरिवर्धितं विज्ञानम् ।

दृष्टिविषैरिवामृतमुदधेर्निशाचरैरप्यविद्रावितम् ॥]

हे विभीषण, तव सौम्यस्वभावेन सत्त्वप्रकृत्या परिवर्धितं विज्ञानं विशिष्टज्ञानं नि-
शाचरैस्तमोगुणप्रधानैरप्यविद्रावितं सहवासादिनापि न विप्लावितमिति विज्ञायते । तथा
च नाम्ना जाता च विभीषणः स्वभावेन सौम्यो यन्मामुपागतोऽसीति भावः । किमिव ।
उदधेरमृतमिव । यथा सौम्यस्वभावपरिवर्धितमुदधेरमृतं दृष्टिविषैः सर्पैर्न विद्राव्यते
सहस्थित्यापि न कालकूटोक्रियते न वा दह्यते किं त्वमृतमेव तिष्ठतीत्यर्थः । तथा चा-
मृतप्रायं तव ज्ञानमतः सुखमवाप्स्यसि दृष्टिविषयाया अन्ये राक्षसा धर्मद्वेषादुःखं ल-
प्स्यन्त इति भावः ॥

विभीषणस्तुतिमाह—

सुद्धसहावेण फुडं फुरन्तपज्जत्तगुणमयूहेण तुमे ।

चन्द्रेण व णिअअमओ कलुसो वि पसाहिओ णिसाअरवंसो ॥ ६१ ॥

[शुद्धस्वभावेन स्फुटं स्फुरत्पर्याप्तगुणमयूखेन त्वया ।

चन्द्रेणैव निजकमृगः कलुषोऽपि प्रसाधितो निशाचरवंशः ॥]

हे विभीषण, त्वया कलुषोऽपि कालुष्ययुक्तोऽपि निशाचरवंशः स्फुटं व्यक्तं प्रसा-
धितोऽलंकृतः । चन्द्रेण निजकमृग इव । यथा चन्द्रेण कलुषोऽपि कलङ्करूपोऽपि नि-
जको मृगः प्रसाध्यते । आश्रयसौन्दर्येण मृगस्यैव शोभा भवतीत्यर्थः । तथा राक्षस-
कुले भवानुत्पन्न इति भवदुत्कर्षेण तस्योत्कर्ष इति भावः । त्वया चन्द्रेण वा किंभूतेन ।
शुद्धो निर्मलः स्वभावः प्रकृतिर्यस्य । पक्षे शुद्धः श्वेतः स्वभावः स्वरूपं यस्य तेन ।
एवं स्फुरन्तः पर्याप्ता बहवो गुणाः शौर्यादयस्त एव मयूखा यस्य प्रकाशकत्वात् ।
तेन । मयूखः प्रतापो वा । पक्षे स्फुरन्तो बहवः शैत्यादयो गुणा येषामेतादृशा मयूखा
यस्य तेन ॥

अथ विभीषणस्य कृत्यकौशलमाह—

काह इर सकज्जकुसला कज्जगइं मइगुणेहि अवलम्बन्ता ।

कुलमाणववट्ठम्भा ण होन्ति राअसिरिभाअणं सप्पुरिसा ॥ ६२ ॥

[कथं किल स्वकार्यकुशलाः कार्यगतिं मतिगुणैरवलम्बमानाः ।

कुलमानव्यवष्टम्भा न भवन्ति राजश्रीभाजनं सत्पुरुषाः ॥]

किल निर्णये । सत्पुरुषाः कथं राजश्रियो भाजनं न भवन्ति अपि तु भवन्त्येव । स्वकार्ये कुशला दक्षाः । मतिर्बुद्धिस्तद्गुणैः शुश्रूषादिभिः कार्यगतिं कर्तव्यकर्मप्रकारमवलम्बमानाः । बुद्ध्या कार्यसौष्ठवं चिन्तयन्त इत्यर्थः । एवं कुलमभिजनो मानोऽहंकारस्तौ व्यवष्टम्भ आश्रयो येषां ते । तदनुसारेण व्यवहरन्त इत्यर्थः । तथा च पुलस्त्यसंततिस्तत्र कुलं तदनुसारेण वर्तसे भ्रातरमपि मुक्तवानसीति मानी च मत्रिकटमागतोऽसीति कार्यानुकूलबुद्धिरसीत्युचितमेव राजश्रीभाजनं भवसि । रावणस्तु पुलस्त्यकुलविरुद्धचरित्र इति विनङ्गयतीति भावः । 'शुश्रूषा श्रवणं चैव ग्रहणं धारणं तथा । ऊहापोहोऽर्थविज्ञानं पशुणा धीः प्रकीर्तिता' ॥

रावणानिष्टं व्यञ्जयति—

लब्धासाएण चिरं सुरवन्दिपरिग्रहे णिसाअरवइणा ।

सीआ रक्खसवसहिं दिट्ठिविसहरं विसोसहि व्व उवणिआ ॥ ६३ ॥

[लब्धास्वादेन चिरं सुरवन्दिपरिग्रहे निशाचरपतिना ।

सीता राक्षसवसतिं दृष्टिविषगृहं विषौषधिरिवोपनीता ॥]

निशाचरपतिना रावणेन दृष्टिविषाः सर्पास्तेषां गृहं पातालं विवरं वा विषौषधिरिव विषनाशक्रमौषधमिव सीता राक्षसवसतिं लङ्कामुपनीता । यथा सर्पगृहे गद्य(?)रूपविषौषधनिधानेन सर्पा विनश्यन्ति तथा लङ्कायां सीतोपनयनेन राक्षसा विनङ्गयन्तीति भावः । रावणेन कीदृशेन । चिरं व्याप्य वन्दीकृतदेवस्त्रीणां परिग्रहे लब्धास्वादेन । तथा च कामोन्मत्तचित्ततया सीतामप्यपहृतवानतो न स्यास्यतीति भावः ॥

दुष्फलयोगेनोपसंहरन्नाह—

फिट्ठिआ सुरसंखोहा वन्दिअणक्कन्दिअं गअं परिणामम् ।

जाआ दहमुहगहिआ तिहुवणडिम्बस्स जाणई अवसाणम् ॥ ६४ ॥

[स्फेटिताः सुरसंक्षोभा वन्दीजनाक्रन्दितं गतं परिणामम् ।

जाता दशमुखगृहीता त्रिभुवनडिम्बस्य जानकी अवसानम् ॥]

अतः परं सुराणां संक्षोभाः स्फेटिता अपगताः । सुरवन्दोजनानामाक्रन्दितमपि परिणाममन्त्यदशां गतं प्राप्तम् अतः परं न भविष्यति । दशमुखेन गृहीता अपहृता जानकी त्रिभुवनडिम्बस्य त्रैलोक्यत्रासस्यावसानमन्तभागो विरामो वा जाताः । यतः सोताया रावणावरोध एव त्रिभुवनडिम्बस्यावधिरित्यर्थः । रावणनाशस्य सिद्धप्रायत्वादिति भावः । 'डिम्बो भये कलकले पुष्पुसेऽपि च कीर्यते' ॥

अथ विभीषणस्याभिषेकमाह—

अह णअणेसु पहरिसं कण्णेसु पवङ्गवड्डिअं जअसदम् ।

सीसम्मि अ अहिसेअं पढत्थइ अ हिअअम्मि से अणुराअम् ॥६५॥

इअ सिरिपवरसेणविरइए कालिदासकए दहमुहवहे महाकव्वे
चउट्ठो आसासओ परिसमत्तो ।

[अथ नयनयोः प्रहर्षं कर्णयोः प्लवंगवर्धितं जयशब्दम् ।

शीर्षे चाभिषेकं पर्यस्यति च हृदयेऽस्यानुरागम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये चतुर्थे आश्वासकः
परिसमाप्तः ।

अथ पूर्वोक्तानन्तरं रामोऽस्य विभीषणस्य नयनयोः प्रहर्षमानन्दं पर्यवस्यति वि-
स्तारयति । अभिषेकसामग्रीदर्शनात् । अथ कर्णयोः प्लवंगवर्धितं जयशब्दम् । ततश्च
शीर्षे शिरस्यभिषेकं पश्चाद् हृदयेऽनुरागं प्रेम पर्यवस्यतीति सर्वत्र संबन्धात्क्रियादीपकमि-
दम् । विभीषणोऽत्यन्तमनुक्तोऽभूदिति वाक्यार्थः ॥

रामयाङ्गुण्यदशया रामदासप्रकाशिता ।

रामसेतुप्रदीपस्य तुरीयामूदिय शिखा ॥

पञ्चम आश्वासकः ।

अथ रामस्य विप्रलम्भावस्थां प्रस्तौति—

अह जलणिहिम्मि अहिअं मअणे अ मिअङ्कदंसणविअम्भन्ते ।

विरहविहुरस्स णज्जइ णिस्ता वि रामस्स वड्डिउं आढत्ता ॥ १ ॥

[अथ जलनिधावधिकं मदने च मृगाङ्गोदरनिविजृम्भमाणे ।

विरहविधुरस्य ज्ञायते निशापि रामस्य वर्धितुमारब्धा ॥]

अथ विभीषणाभिषेकोत्तरं सोताविरहेण विधुरं क्लेशो यस्य तस्य रामस्य निशापि
वर्धितुमारब्धा इति ज्ञायते । कस्मिन्सन्ति । जलनिधौ मदने चाधिकं यथा स्यादेवं
विजृम्भमाणे वर्धमाने सन्ति । तथा च मृगाङ्गोदयेन स्वभावतः समुद्रवृद्धिर्मादिकत्वेन
रामस्य कामवृद्धिरित्युभयथापि वेदनानुभवादुजागरेण रजनिवृद्धिराभासत इत्यर्थः ।
यद्वा चन्द्रोदयेन समुद्रवृद्धिस्तथा च सर्वथा पारगमनव्यतिरेकज्ञानं तेन च विरहिणस्तस्य
कामवृद्धिस्तथा च वेदनाधिक्यं तस्मादुजागरणं तेन च रजनिवृद्धिभ्रम इति हेतुपरम्प-

रालंकारः । निद्राच्छेदः कामावस्था । तदुक्तम्—‘निद्राच्छेदस्तनुता विषयनिवृत्तिश्च-
पानाशः’ इति । अथ च शरदवसाने निशावृद्धयुगक्रम इत्यप्युक्तम् ॥

अथ रामस्य प्रायोपवेशनमाह—

उद्भमिअङ्कं च णहं णिअमट्ठिअराहवं च साअरपुलिणम् ।
णेन्ति परं परिवट्ठिं आलिङ्गिअचन्दिअं महोअहिसलिलम् ॥ २ ॥
[उदितमृगाङ्कं च नभो नियमस्थितराघवं च सागरपुलिनम् ।
नयतः परां परिवृद्धिमालिङ्गितचन्द्रिकं महोदधिसलिलम् ॥]

उदितश्चन्द्रो यत्र तत्रभः, नियमे प्रायोपवेशने स्थितो राघवो यत्र तच्च सागरपुलिनं
द्वावप्याश्लिष्टचन्द्रिकं महोदधिसलिलं परां परिवृद्धिं महत्त्वं नयतः प्रापयतः । गगन-
स्योदितमृगाङ्कत्वेन स्वभावादेव वृद्धिजनकत्वाज्जलस्य महत्त्वे हेतुत्वम्, पुलिनस्य तु नि-
यमस्थितराघवत्वेन । एतावज्जलस्य महत्त्वं यदुद्दिश्य राघवोऽपि प्रायोपवेशनमाचरती-
त्यर्थापत्त्या गौरवप्रयोजकत्वात्, कल्ये रामः किं करिष्यतीति क्षोभजन्यान्दोलनतो वृ-
द्धिमेव प्रति निदानत्वाद्देश्यः । ‘चन्द्रिकायां मः’ ॥

अथ रामस्योत्कण्ठामाह—

तो से विओअसुलहा णिअमविइण्णहिअअक्खिखणसोडीरा ।
त्वउरेन्ति धिइग्गहणं जाअं जाअं विसूरणाविकखेवा ॥ ३ ॥
[ततस्तस्य वियोगसुलभा नियमवितोर्णहृदयक्षेपणशौटीर्याः ।
कलुषयन्ति धृतिग्रहणं जातं जातं खेदविक्षेपाः ॥]

तदनन्तरं तस्य रामस्य खेदैर्विरहजन्यदुःखैरेव विक्षेपा उचाटनास्ते जातं जातं धी-
रोदात्तत्वादुत्पन्नमुत्पन्नं धृतिग्रहणं धैर्यादानं कलुषयन्ति । मध्ये मध्ये विच्छेदादनुज्वल-
यन्तीत्यर्थः । कीदृशाः । नियमे प्रायोपवेशने त्रितोर्णस्यापितस्य हृदयस्य क्षेपणे इतस्ततः
मंचारणे शौटीर्यं गर्वा बलवत्त्वं वा येषां ते । एवं वियोगे सति सुलभा निरन्तरमुत्पद्य-
माना इति विषयनिवृत्तिरूपा कामावस्था । ‘ग्रहणं त्रयमिच्छन्ति ज्ञानमादानमादरम्’ ।
‘खिदेर्जूरविसूरी’ ॥

अथ रामस्य चिन्तावस्थामाह—

काहिइ पिअं समुदो गलिहिइ चन्दाअवो समप्पिहिइ णिसा ।
अवि णाम धरेज्ज पिआ ओ णे विरहेज्ज जीविअं ति विसण्णो ॥४॥
[करिष्यति प्रियं समुद्रो गलिष्यति चन्द्रातपः समाप्स्यति निशा ।
अपि नाम ध्रियेत प्रिया उत नो विरहयेज्जीवितमिति विषण्णः ॥]

अपिः प्रश्ने । हनूमन्तं प्रतीत्यर्थात् । नाम संभावनायाम् । समुद्रः पारगमनानुकूलं मे मम प्रियं करिष्यति । संतापकश्चन्द्रातपो गलिष्यति । विरहवेदनाहेतुर्निशा च समाप्स्यति समाप्तिं गमिष्यति । प्रिया सीता ध्रियेत जीवेत् । उत पक्षान्तरे । प्रियैव नोऽस्मान् जीवितं विरहयेत्याजयेत् । चन्द्रातपादिव्यतिकरे विरहवैक्लव्येन तज्जीवनत्यागे सति मज्जीवनत्यागादि नानावितर्कमाचरन् रामो विषण्णः । इतिशब्दो हेतौ । सीताजीवनत्यागस्तु साक्षादमङ्गलत्वान्नोक्तः किं तु स्वजीवनत्याजनप्रथमुख्येनेति भावः । 'अपिः संभावनाप्रश्नगर्हाशङ्कासमुच्चये' इति विश्वः ॥

अथ रामस्योन्मादावस्थामाह—

णिन्दइ मिअङ्ककिरणे खिज्जइ कुसुमाउहे जुउच्छइ रअणिम् ।

क्षीणो वि णवर झिज्जइ जीवेज्ज पिएत्ति मारुइं पृच्छन्तो ॥ ५ ॥

[निन्दति मृगाङ्ककिरणान्खिद्यते कुसुमायुधे जुगुप्सते रजनीम् ।

क्षीणोऽपि केवलं क्षीयते जीवेत् प्रियेति मारुतिं पृच्छन् ॥]

रामो मृगाङ्ककिरणान् कलङ्किसंवन्धितया निन्दति । कुसुमायुधे खिद्यते कुसुमबाणोऽपि कुलिशेनैव निहन्तीति मनोदुःखं लभते । रागजनिकेयमिति रजनीं जुगुप्सते निन्दति । अथ प्रिया सीता जीवेदिति मारुतिं पृच्छन् विरहजन्यवैक्लव्येन सहजतः क्षीणोऽपि केवलमत्ययेन क्षीयते । सीताजीवनसंदेहादिति भावः । अत्राप्यमङ्गलपरिहाराय जीवेदिति भावमुखेन प्रश्नः । 'क्षीणो णवर धरिज्जइ' इति पाठे क्षीणोऽपि केवलं ध्रियते जीवति । प्रिया जीवेदिति मारुतिं पृच्छन् । तथा च प्रिया यदि जीवेत्तदा मम जीवनत्यागस्तदुःखाय स्यादिति जीवतीत्यभिप्रायः ॥

पुनस्तामेवावस्थामाह—

एत्तो वसइत्ति दिसा एणं सा णूण णिन्दइ त्ति मिअङ्को ।

एत्त णिसण्णेत्ति मही एएण णिअ त्ति से णहं पि बहुमअम् ॥ ६ ॥

[इतो वसतीति दिक् एनं सा नूनं निन्दतीति मृगाङ्कः ।

अत्र निषण्णेति मही एतेन नीतेत्यस्य नभोऽपि बहुमतम् ॥]

अस्य रामस्य इतः सीता वसतीति दिशां मध्ये दक्षिणा दिक् बहुमता सीताधिष्ठानतया धन्या त्वमसीत्यादता । तामेव भूयो रामः पश्यतीति भावः । एवं सा दुःखहेतुमेनं निन्दतीति मृगाङ्को बहुमतः । धन्योऽयं यः सीतानिन्दाया अपि विषय इति निन्दाकालीनतद्दृष्टिविषयं चन्द्रं स्वदृष्टेस्तद्दृष्टिसामानाधिकरण्याय पुनः पुनरीक्षते । अत्र सीता निषण्णेति मही धन्या त्वमसीति बहुमता । तथा च तत्र परम्परासंबन्धविशेषाय शतशः परामर्शमाचरति । एतेन सा नीतेति नभोऽपि बहुमतम् । गगन, धन्यमसि येन त्वया सीताशरीरस्पर्शो लब्ध इति नभः समालिङ्गतीति भावः । बहुमतमिति यथायोग्यं

लिङ्गविपरिणामः । वस्तुतस्तु 'नपुंसकमनपुंसकेन' इति नानालिङ्गैकशेषेणैकवद्भाव इति सारम् ॥

अथद्वेगावस्थामाह—

धीरेण निशायामा हिअएण समं अणिट्ठिआ उवएसा ।
उच्छाहेण सह भुआ वाहेण समं गलन्ति से उल्लावा ॥ ७ ॥

[धैर्येण निशायामा हृदयेन सममनिष्ठिता उपदेशाः ।

उत्साहेन सह भुजौ वाष्पेण समं गलन्त्यस्योल्लापाः ॥]

अस्य रामस्य धैर्येण समं निशायामा गलन्ति । धैर्यमपि व्यतिक्रामति निशायामा अपि व्यतिक्रामन्तीत्यर्थः । एवमनिष्ठिता अस्थिरा उपदेशा बन्धुजनवचांसि हृदयेन समं गलन्ति । हृदयोपदेशयोः स्वैर्यं न भवतीत्यर्थः । उत्साहेन सह भुजौ गलतः । उत्साहो हसते भुजावपि दिशिदिशि स्खलतः । वाष्पेण समं उल्लापा गलन्ति । अश्रूणि गलन्ति प्रलापा अपि मुखाद्वहिर्भवन्तीत्यर्थः । सहोक्तिरलंकारः ॥

अथ स्मृतिगुणकथनतनुतारूपमवस्थात्रयमाह—

धीरेत्ति संठविज्जइ मुच्छिज्जइ मअणपेलवेत्ति गणेन्तो ।
धरइ पिअ त्ति धरिज्जइ विओअतणुए त्ति आमुअइ अङ्गाइ ॥ ८ ॥

[धीरेति संस्थाप्यते मूर्च्छते मदनपेलवेति गणयन् ।

ध्रियते प्रियेति ध्रियते वियोगतनुकेत्यामुच्चत्यङ्गानि ॥]

सीता धीरा मदागमं जानती नाकस्माज्जावितं त्यजेदिति गणयन्रामः संस्थाप्यते । स्वयमित्यर्थात् । आत्मनैवाश्वास्यत इत्यर्थः । एवं मदने सति पेलवा मृद्वीति मदनवेदनां सोढुं न शक्नुयादिति गणयन् विनाशमाशङ्कमानः स्वयमेव पुनर्मूर्च्छते । मूर्च्छितश्चेत्तदा कथं जीवतीत्यत आह—प्रिया ध्रियते यदि मृता स्यात्तदा रामोऽपि प्राणांस्त्यजेदिति जीवति । यदि न जीवति तदा मम प्राणाः स्वयमेव गच्छेयुरिति गणयन्ध्रियते जीवति । स्वयं प्राणान्न त्यजति । मत्प्राणत्यागे सीतायाः प्राणत्यागः स्यादित्यनिष्टशङ्कित्वादित्यर्थः । प्रिया वियोगेन तनुका दुर्बलेति गणयन्नङ्गान्यामुच्चति दुर्बलो भवतीत्यर्थः । तथा च संगीतसारे—'अभिलाषश्चिन्ता स्मृतिगुणकथनोद्वेगसंलापाः । उन्मादोऽथ व्याधिर्जडता मृतिरिति दशात्र कामदशाः' ॥

अथ प्रभातकालोपक्रममाह—

उवभडहरिणकलङ्को मलअलआपल्लवुव्वमन्तमऊहो ।
अरुणाहअविच्छाओ जाओ सुहदंसणो णवर तस्स ससी ॥ ९ ॥

[उद्भटहरिणकलङ्को मलयलतापल्लवोद्भमन्मयूखः ।

अरुणाहतविच्छायो जातः सुखदर्शनः केवलं तस्य शशी ॥]

तस्य रामस्य केवलं शशी चन्द्र एव सुखदर्शनो जातः । विरहिणां शत्रुश्चन्द्रस्तस्य विपदर्शनं सुखहेतुरभूदन्येषां तु मादकत्वमेव स्थितमिति भावः । चन्द्रविपत्तिमेव प्रकटयति—कीदृक् । उद्भटो हरिणरूपः कलङ्को यस्य । प्रातःकालोपक्रमेण कान्तीनामभावात् । तर्हि कान्तयः क्व गता इत्यत आह—मलयलतापल्लवेषूद्भमन्नुद्भान्तो भवन्मयूखो यस्य स तथा । प्रभाते विधुरोगधीषु कान्तिमर्षयतीति प्रसिद्धिः । वस्तुनस्तु मलयलतापल्लवेषूद्भम्यमान उद्गीर्णमाणो मयूखो येन स तथेय्यः । केचित्तु निस्तेजस्त्वेन रात्रिनाशकालीनतया च मादकत्वाभावात्सुखदर्शनोऽभूदित्यर्थमाहुः ॥

अथ प्रभातोपक्रमेण समुद्रक्षोभमाह—

जह जह णिसा समप्पइ तह तह वेविरतरङ्गपडिमावडिअम् ।

किंकाअव्वविमूढं घोडइ हिअअं व्व उअहिणो ससिविम्बम् ॥ १० ॥

[यथा यथा निशा समाप्यते तथा तथा वेपमानतरङ्गप्रतिमापतितम् ।

किंकर्तव्यविमूढं घूर्णते हृदयमिवोदधेः शशिविम्बम् ॥]

वेपमानेषु तरङ्गेषु प्रतिमया प्रतिविम्बेन पतितं संक्रान्तं शशिविम्बं घूर्णते वेपते । समुद्रे चन्द्रविम्बस्तरङ्गकम्पेन कम्पित इव भासते । किमिव । उदधेर्हृदयमिव । चन्द्रस्य प्रतिविम्बो न भवति किं तु समुद्रस्य हृदयं तत्कम्पत इत्यर्थः । कम्पे हेतुमाह—हृदयं कीदृक् । यथा यथा निशा समाप्यते समाप्ति गच्छति तथा तथा अनिष्टकालसान्निध्येन किंकर्तव्यविमूढं उपोषितो गमः क्रुध्यन् प्रातः किं करिष्यतीति क्षोभादेकतो रामप्रायोपवेशनमात्मोपमर्दः परतो लाघवं तन्मया किंकर्तव्यमिति कर्तव्यतामूढमित्युत्प्रेक्षा ॥

अथ प्राभातिकं पवनमाह—

णवरि अ मलअगुहामुहभरिउव्वरिअफुडणीहरन्तपडिरवम् ।

पवणेण उअहिसलिलं पहाअतूरं व आहअं रहुवइणो ॥ ११ ॥

[अनन्तरं च मलयगुहामुखभृतोद्धृतस्फुटनिर्द्वादप्रतिरवम् ।

पवनेनोदधिसलिलं प्रभाततूर्यमिवाहनं रघुपतेः ॥]

पवनेन उदधिसलिलमाहतम् रघुपतेः प्रातःकालीनवाद्यरूपतूर्यमिव । राज्ञः प्रभाते वाद्यं ध्वनतीति प्रकृते रामस्य तदभावात्पवनाहतसमुद्रसलिलशब्द एव प्रभातसूचकस्तूर्यध्वनिरासीदित्युत्प्रेक्षा । उदधिसलिलं तूर्य वा कीदृक् । मलयगुहामुखभृतात्तदन्तःसंमितात्प्रतिरवादुद्धृतो बहिर्भूय स्थितः स्फुटस्तारो अत एव निर्द्वादन् शब्दान्तरोत्पादी प्रतिरवो यस्य तादृक् । तथा च प्रतिग्वस्यापि प्रतिग्वजनकत्वेन मूलशब्दस्यातिगभीरत्वमुक्तम् ॥

अथ प्रभातकालमाह—

हंसउलसद्मुहलं उग्घाडिज्जन्तदसदिसावित्थारम् ।

ओसरिअतिमिरसलिलं जाअं पुलिणं व पाअडं दिअसमुहम् ॥ १२ ॥

[हंसकुलशब्दमुखरमुद्वाह्यमानदशदिग्विस्तारम् ।

अपसृततिमिरसलिलं जातं पुलिनमिव प्रकटं दिवसमुखम् ॥]

दिवसमुखं प्रभातं पुलिनमिव प्रकटं जातमिति सहोपमा । प्रभातं पुलिनं च द्वयमपि व्यक्तं जातमित्यर्थः । प्रकटत्वे हेतुमाह—पुलिनं कीदृक् । अपसृतं तिमिरमिव सलिलं यस्मात् । चन्द्रज्योत्स्नाविरहेण समुद्रजलानां प्रतिनिवृत्त्य गतत्वात् । प्रभातपक्षे तु तिमिरं सलिलमिव तिमिरसलिलं तदपसृतं यत्रेत्यर्थः । यद्वा अपसृतं तिमिरमेव सलिलं यत्र । समुद्रजलस्य श्यामत्वादिति भावः । एवं हंसकुलस्य मरालसमूहस्य स्तोत्रादिपाठशीलसिन्नासुसंन्यासिकुलस्य वा शब्देन मुखरमित्युभयत्र प्रातः पुलिने च शब्दहंसभ्रमणात् । एवमुद्वाह्यमानो व्यक्तीक्रियमाणो दशदिग्विस्तारो यत्रेत्युभयत्र तुल्यम् ॥

अथ रामस्य रोषमाह—

अहं गमिअणिसासमअं गम्भीरत्तणददृढिअम्मि समुद्रे ।

रोसो राहववअणं उप्पाओ चन्दमण्डलं व विलग्गो ॥ १३ ॥

[अथ गमितनिशासमयं गम्भीरत्वदृढस्थिते समुद्रे ।

रोषो राघववदनमुत्पातश्चन्द्रमण्डलमिव विलग्नः ॥]

अथ प्रभातानन्तरं गमितः समापितो निशैव समयोऽवधिर्यत्रेति क्रियाविशेषणं गमित-निशाकालं वा । समुद्रे गम्भीरत्वे दृढस्थिते गाधतामनागच्छति सति रोषो राघववदनं विलग्नः । एतन्निशायामप्यगाध एव समुद्रः स्थित इति क्रोधसूचकविच्छादयत्वादिधर्मविशिष्टं राघवमुखमासीदित्यर्थः । क इव । चन्द्रमण्डलमुत्पातो राहुरिव । यथोत्पातश्चन्द्रमण्डलं लगति । राक्षसनाशसूचकत्वेन रोषस्य प्रजानाशसूचकचन्द्रोत्पाततुल्यत्वम् ॥

अथ रोषस्य प्रादुर्भावमाह—

तो से तमालणीलं णिडालवट्टं पलोदृसेअजललअम् ।

भिउडी थिरवित्थिण्णं कडअं विञ्जस्स विसलअ व्व विलग्गा ॥ १४ ॥

[ततोऽस्य तमालनीलं ललाटपट्टं प्रलुठितस्वेदजललवम् ।

भ्रुकुटी स्थिरविस्तीर्णं कटकं विन्ध्यस्य विपलतेव विलग्ना ॥]

ततः क्रोधानन्तरं रामस्य तमालवल्लीलं ललाटपट्टं भ्रुकुटी लम्बा । रामललाटे भ्रुकुटी-रासीदित्यर्थः । कीदृशम् । प्रलुठितं संचारि स्वेदजलं यत्र । एवं स्थिरं च तद्विस्तीर्णं च । क्रोधेन स्तम्भितत्वात् । दृष्टान्तयति—विपलतेव । यथा विन्ध्यस्य कटकं मूलदेशं विष-

लता लगति । राक्षसनाशकत्वेन विपलतासाम्यं भ्रुकुट्याः । विन्ध्यकटकमपि तमालेन नीलं प्रलुठितस्वेदप्रायनिर्झरादिजललवं स्थिरं विस्तीर्णं च भवति ॥

अथ रामस्य धनुर्दर्शनमाह—

अहं जणिअभिउडिभङ्गं जाअं धणुहुत्तवलिअलोअणजुअलम् ।

अमरिसविइण्णकम्पं सिढिलजडाभारवन्धणं तस्स मुहम् ॥ १५ ॥

[अथ जनितभ्रुकुटीभङ्गं जातं धनुरभिमुखवलितलोचनयुगलम् ।

अमर्षवितीर्णकम्पं शिथिलजटाभारवन्धनं तस्य मुखम् ॥]

अथानन्तरं जनितो भ्रुकुटीभङ्गो यत्र तादृशं रामस्य मुखं धनुरभिमुखं वलितं वक्त्री-
भूय चलितं लोचनयुगलं यत्र तथा जातम् । समुद्रजिघांसया रामेण धनुर्दृष्टमित्यर्थः ।
मुखं कीदृक् । अमर्षेण वितीर्णो दत्तः कम्पो यस्मै । सकम्पमित्यर्थः । अत एव शिथिलं
जटाभारस्य बन्धनं यत्र । शरसंधानाय कृतेऽपि नियमनिर्मुक्तजटावन्धने कम्पाद्वाक्यं
नाभूदित्यर्थः ॥

अथ रामस्य दुर्निरीक्ष्यतामाह—

पणअपडिभङ्गविमणो धोअत्थोअपडिवडिआमरिसरसो ।

तह सोम्मो वि रहसुओ जाओ पलअरइमण्डलदुरालोओ ॥ १६ ॥

[प्रणयप्रतिभङ्गविमनाः स्तोकस्तोकप्रतिवर्धितामर्परसः ।

तथा सौम्योऽपि रघुमुतो जातः प्रलयरविमण्डलदुरालोकः ॥]

ततो जटावन्धनोत्तरं प्रणयस्य प्रतिभङ्गेन समुद्रकृतेन विमना विरुद्धचित्तः स्तोकस्तोकं
धीरोदात्तत्वेन समुद्रस्य गाधताशङ्कया लघुलघुपरिवर्धितः क्रोधरसो यस्य । तथा सौम्योऽपि
शीतलप्रकृतिरपि रामः प्रलयरविमण्डलवदुर्निरीक्ष्यो जातः । समुद्रोपप्लावितत्वेन रामस्य
प्रलयरवितौल्यम् ॥

अथ धनुर्ग्रहणमाह—

तो साहसणिम्माणं अमित्तदीसन्तलच्छिसंकेअहरम् ।

संठिअरोसालाणं गेह्लइ भुअदण्वीअलक्खं चावम् ॥ १७ ॥

[ततः साहसनिर्माणमभिन्नदृश्यमानलक्ष्मीसंकेतगृहम् ।

संस्थितरोपालानं गृह्णाति भुजदर्पद्वितीयलक्ष्यं चापम् ॥]

ततः । राम इत्यर्थात् । चापं गृह्णाति । कीदृशम् । साहसस्य प्राणानपेक्षकर्मणो निर्माणं
यस्मात् । निर्मायते अनेनेति साहसस्य निर्माणं कर्णमिति वा । तद्वनुरध्यवसायेन साहस-
मपि क्रियत इत्यर्थः । एवमभिन्नेन शत्रुणा दृश्यमाना या स्वलक्ष्मीस्तस्याः संकेतगृहम् । रि-
पोरध्यक्ष एव तल्लक्ष्म्या नायिकाया रामस्य च नायकस्य समागमस्थानकत्वात् । एवं सं-

स्थितस्य रोषस्यालानमवष्टम्भस्तम्भः । एवं भुजदर्पस्य द्वितीयं लक्ष्यम् । लक्ष्यतेऽनेनेति लक्ष्यं लक्षणं प्रकाशकम् । एको भुज एव द्वितीयं धनुरित्यर्थः ॥

अथ धनुषि ज्यारोपणमाह—

अक्लन्तधनुभरोणअधरणिलत्थलपलोदृजलपव्वमारो ।

थोअं पि अणारूढे उअही चावम्मि संसअं आरूढो ॥ १८ ॥

[आक्रान्तधनुर्भरावनतधराणितलस्थलप्रवृत्तजलप्राग्भारः ।

स्तोकमप्यनारूढे उदधिश्चापे संशयमारूढः ॥]

स्तोकमपि किञ्चिदप्यनारूढेऽसज्जीकृते चापे । सज्जीकर्तुमारब्ध एव सतीत्यर्थः । उदधिः संशयमारूढः रामः किं करिष्यतीति दोलायितचित्तोऽभूत् । अथवा स्थास्यति नवेति लोकानां संशयविषयोऽभूदित्यर्थः । कीदृक् । आक्रान्तं सज्जीकर्तुमवष्टब्धमर्थाद्भूमौ यद्वनुस्तस्य भरेणावनतं यद्वराणितलं तस्य यत्स्थलं फलभूमिस्तत्र प्रवृत्तः संगतः प्रलुठितो वा जलप्राग्भारो जलार्थं यस्य । धनुरवष्टम्भेन भूमेरवनतौ तिर्यगुन्नतत्वातस्य कियज्जलानां स्थलभूमिप्रसृतत्वात् । अत एवारम्भ एवेयमवस्था पर्याप्तौ किं स्यादिति संशय इत्यर्थः ॥

अथ धनुषि सधूमानलोद्गममाह—

धूमाइ धूमकलुसे जलइ जलन्तारुहन्तजीआवन्धे ।

पडिरवपडिउण्णदिसं रसइ रसन्तसिहरे धणुम्मि णहअलम् ॥ १९ ॥

[धूमायते धूमकलुषे ज्वलति ज्वलन्नारोहजीवावन्धे ।

प्रतिरवप्रतिपूर्णदिग्रसति रसच्छिखरे धनुषि नभस्तलम् ॥]

धनुषि अर्थाद्रामस्य धूमेन कलुषे धूमे सति नभस्तलं धूमायते । एवं ज्वलन्नारोहजीवावन्धो यत्र तथाभूते वह्निमयपतञ्जिकारोपणशालिनि सति ज्वलति । तथा रसच्छिखरमानं शिखरं यस्य तथाभूते सति प्रतिरवेण प्रतिपूर्णा दिशो यत्र तथाभूतं सदसति शब्दायते । तथा च त्यक्तव्याघ्रेयशरोपकरणत्वेन धनुरप्याघ्रेयमिति ततो गगनव्यापिनी धूमयोगिणिरुदतिष्ठत् । पतञ्जिकाप्याग्रेयीति तदुत्थितो वह्निर्व्योमाजिज्वलत्पराटनौ ज्याप्रान्तनिवेशनादुत्तिष्ठन्पाकजः शब्दो विश्वं व्यानश इत्यर्थः । केचित्तु भविष्यत्समुद्रोपमर्दसूचको गमगोपाग्निजन्मायमुन्यात एव जात इत्यभिप्रायमाहुः ॥

अथ धनुर्धारणमाह—

भिज्जउ महि त्ति व फुडं णत्थि समुदो त्ति दारुणं व पइण्णम् ।

णागउ जअं ति व मणे चिरं तुलेऊण विलइअं णेण धणुम् ॥ २० ॥

[भिद्यतां मही इतीव स्फुटं नास्ति समुद्र इति दारुणाभिव प्रतिज्ञाम् ।

नश्यतु जगदितीव मनसि चिरं तुलयित्वा विगालितमनेन धनुः ॥]

अनेन रामेण धनुर्विगलितमुत्तोल्य धृतम् । किं कृत्वा । सर्वाधारभूतापि मही भिद्यता-
मितीव, नास्ति समुद्र इतीव, जगन्नश्यत्वित्तीव दारुणां प्रतिज्ञां मनसि चिरं तुल्यित्वा
सदृशीकृत्य । तथा च मनसि प्रतिज्ञा करो धनुरुभयमपि तुल्यतया विगलितमित्यर्थः । तेन
क्रोधान्निखिलनिरपेक्षता कृतेति भावः । अन्यत्र लोट्यादिनिर्देशादाशंसामात्रम् समुद्रे तु
क्रोधप्रतियोगितया नास्तीति सिद्धवदभावनिर्देशादवश्यनाशयत्वमभिप्रेतमित्यवधेयम् । यद्वा
मन्ये स्फुटं तर्कयामि । मही भिद्यतामिति वा तुल्यित्वा विचार्य नास्ति समुद्र इति वा
दारुणं प्रकीर्णं विश्वव्यापि जातमिति वा जगन्नश्यत्विति वा विचार्य रामेण धनुर्विगलितम् ।
रामधनुरारोहणे सर्वमिदं संभावितमिन्यभिप्रायादिति कश्चिदर्थमाह ॥

अथ वीररसाविर्भावमाह—

तो चिरविओअतणुओ सइ वाहोमट्टमउअजीआघाओ ।

जाओ अण्णो च्चिअ से विलइअधणुमेत्तवावडो वामभुओ ॥ २१ ॥

[ततश्चिरवियोगतनुकः सदा बाष्पावमृष्टमृदुकजीवाघातः ।

जातोऽन्य एवास्य विगलितधनुर्मात्रव्यापृतो वामभुजः ॥]

ततस्तदनन्तरमस्य रामस्य विगलितं धृतं यद्धनुस्तन्मात्रे व्यापृतः कृतमुष्टिपीडनादि-
व्यापारो वामभुजोऽन्य एव जातः । स्वाभाविकरूपातिरिक्तरौद्ररूपोदयात् । कीदृक् ।
चिरवियोगेण तनुकः कृशः । एवं सदा बाष्पेणावमृष्टस्तत एव मृदुकः कोमलो जीवा ज्या
तदाघातस्तद्धर्षणकिणो यत्र । धीरोदात्तत्वाद्रात्रौ वामपार्श्वेन शयानस्य रामस्योपधानाभा-
वादुष्णसंतापश्रुसंबन्धान्मृदुकृतज्याकिण इत्यर्थः । तथा च तनुत्वमृदुत्वाभ्यामनुकम्पनी-
योऽपि वीररसोद्रेकादुत्पुलकत्वेन पुष्टः कठिनश्च वृत्त इति भावः ॥

अथ धनुरास्फालनमाह—

अह वामभुअप्फालणपडिग्वपडिउण्णदसदिसावित्थारम् ।

संभरइ जाअसङ्कं पलअघणव्वमहिअपेहणं तेह्लोक्कम् ॥ २२ ॥

[अथ वामभुजास्फालनप्रतिरवप्रतिपूर्णदशदिग्विस्तारम् ।

संस्मरति जातशङ्कं प्रलयघनाभ्यधिकप्रेरणं त्रैलोक्यम् ॥]

अथ धनुर्ग्रहणानन्तरं त्रैलोक्यं कर्तुं जातशङ्कं सत्प्रलयघनानामर्थाद्वर्जतामभ्यधिकं य-
त्प्रेरणं संग्रहस्तत्संस्मरति । कथंभूतं त्रैलोक्यम् । वामभुजेन यदास्फालनमितस्तत्स्थालनं
तेन यः प्रतिरवोऽर्थादृङ्कारस्तेन प्रतिपूर्णो दशदिग्विस्तारो यत्र । तथा चास्फालनध्वनौ
घनगजिबुद्ध्या सर्वेषां प्रलयशङ्का जातेत्यर्थः ॥

अथ शरग्रहणमाह—

गेण्हइ अ सो अणाअरपरम्महपसारिअग्गहत्थावडिअम् ।

खअसूरमऊहाण व एकं उअहिपरिवत्तणसहं वाणम् ॥ २३ ॥

[गृह्णाति च सोऽनादरपराङ्मुखप्रसारिताग्रहस्तापतितम् ।

क्षयसूर्यमयूखानामिवैकमुदधिपरिवर्तनसहं वाणम् ॥]

स रामो वाणं गृह्णाति च । किंभूतम् । अनादरेणानास्थया पराङ्मुखप्रसारितः शरग्रह-
हणाय पश्चात्कृतो योऽग्रहस्तो हस्ताग्रमङ्गुल्यौ तत्रापतितम् । उत्प्रेक्षते—क्षयसूर्यमयूखा-
नामेकमिव । समुद्रदाहकत्वात् । अत एवोदधेः परिवर्तने पार्श्वशयने सहं योग्यम् । शरा-
घातेन जलानामुच्छलनेनावशिष्टजलेन पार्श्वायितत्वात् । अत्र सर्व एव शरा उदधिपरिव-
र्तनसहाः । अथवाधमोऽपि हस्ते यः पतिष्यति स एव समुद्रं परिवर्तयेदिति विशेषजि-
ज्ञासां विनैव य एवाग्रहस्ते पतितः स एव गृहीत इत्यनादरपदयोत्यं वस्तु । 'सहः शक्ते
क्षमायुक्ते तुल्यार्थे च सहाव्ययम्' ॥

अथ लक्ष्यसमुद्रप्रेक्षणमाह—

तो संधन्तेण सरं रसान्तरोलुग्गभिडडिभङ्गेण चिरम् ।

णीससिऊण पुलइओ अणुअम्पादूमिआणणेण समुहो ॥ २४ ॥

[ततः संदधता शरं रसान्तरावरुग्णभ्रुकुट्टिभङ्गेन चिरम् ।

निःश्वस्य प्रलोकितोऽनुकम्पादुःखिताननेन समुद्रः ॥

ततो वाणग्रहणोत्तरं मम शरत्यागेन समुद्रस्य महती दुरवस्था स्यादथ च दुर्यशः प्रसरे-
दिति कृत्वा चिरं निःश्वस्य समुद्रः प्रलोकितः । रामेणेत्यर्थात् । महानयं किं वा क्रियता-
मित्याशयात्तदुक्तम् । अनुकम्पया दुःखितमप्रसादमानीतमाननं यस्य तेन । एकत्र समुद्रो-
पप्लवः परत्र स्वकार्यदानिरित्युभयथापि क्षतिरिति परामर्शात् । किंभूतेन । धनुषि शरं संद-
धता । एवं रसान्तरेणानुकम्पासमुत्प्रेणावरुग्णो निवर्तनोन्मुखीकृतो भ्रुकुट्टिभङ्गो यस्येति
ध्वन्यमर्थभावयोः संधिः ॥

अथ धनुराकर्षणमाह—

अहं कट्टिउं पउत्तो णिक्कम्पणिराअदिट्टिसच्चविअसरम् ।

वल्लिअभुअरुद्धमज्झं दट्ठणिप्पीडिअगुणं धणुं रघुणाहो ॥ २५ ॥

[अथ ऋष्टुं प्रवृत्तो निष्कम्पनिरायतदृष्टिसत्यापितशरम् ।

वलितभुजरुद्धमध्यं दृढनिष्पीडितगुणं धनू रघुनाथः ॥]

अथ लक्ष्यदर्शनानन्तरं सीतास्मरणोद्दीप्तरोयो रघुनाथो धनुः ऋष्टुं प्रवृत्तः । कीदृशम् ।
निष्कम्पा स्थिरा निरायता शरानुसारेण दीर्घीकृता वा दृष्टिस्तया सत्यापितो लक्ष्याभिमु-
ख्येन स्थिरीकृतः शरो यत्र तत् । तादृशसंभानस्य लक्ष्याव्यभिचारित्वादिति भावः । एवं
वलितेन किञ्चित्तिर्यक्तेन भुजेन रुद्धं मध्यं यस्य । एवम् दृढं निष्पीडितो दक्षिणहस्ताङ्गु-
लिभ्यां यन्त्रितो गुणः पतञ्जी यस्येति विशेषणाभ्यां प्रहारदार्ढ्यं सूचितम् ॥

अथ शराकर्षणमाह—

सरमुहविसमप्फलिआ णमन्तधणुकोडिविष्फुरन्तच्छाआ ।

णज्जइ कड्ढिज्जन्ता जीआसइगहिरं रसन्ति रविअरा ॥ २६ ॥

[शरमुखविषमफलिता नमद्भुःकोटिविस्फुरच्छायाः ।

ज्ञायते कृष्यमाणा जीवाशब्दगभीरं रसन्ति रविकराः ॥]

शराकर्षणे वह्निमयशरज्याशब्दोऽभूत् । तदुत्प्रेक्ष्यते—ज्याशब्दवद्गभीरं यथा स्यादेवं कृष्यमाणा रविकरा इव रसन्ति शब्दायन्ते इति ज्ञायते । किंभूताः । शरमुखे फलभागे विषमं दुर्निरीक्ष्यं यथा स्यादेवं फलिताः प्रतिविम्बिताः । एवम् नमन्त्यो धनुष्कोट्योर्विस्फुरन्त्यच्छायाः कान्तयो येषां ते । अयं भावः—फलभागप्रतिविम्बेन शराकर्षणेऽर्चनद्वयसंक्रान्तकान्तितया च ज्यासमानाकारत्वेन ज्याकर्षणे रविकराकर्षणमिव प्रतीयते । अतः शब्दोऽपि तेषामयमिति प्रतीतिः ॥

अथाकर्णे धनुःकर्षणमाह—

फुट्ठजीआरवमुहलं तज्जेइ व वाणमुहजलन्तग्गिसिहम् ।

जलणिहिवहपडिउद्धं आअण्णाअड्ढिअं विअम्भइ व धणुम् ॥ २७ ॥

[स्फुटजीवारवमुखरं तर्जयतीव वाणमुखज्वलदग्निशिखम् ।

जलनिधिवधप्रतिबुद्धमाकर्णकृष्टं विजृम्भत इव धनुः ॥]

आ कर्णमाकृष्टं तद्धनुर्जलनिधिवधाय प्रतिबुद्धं सप्रकाशं सद्विजृम्भत इव जृम्भां करोतीव । आकर्षणे सति ज्याया धनुश्च व्यर्वाहितविश्लेषान्मुखव्यादानमिव प्रतीयत इत्यर्थः । अन्योऽपि प्रतिबुद्धो जाग्रजृम्भां करोतीति ध्वनिः । एवं स्फुटज्यारवेण मुखरं सत्तर्जयतीव त्रासयतीव । अत्र हेतुमाह—वाणमुखे ज्वलन्ती अग्निशिखा यत्र । तदाग्नेयशस्त्रसंधानात् । अन्योऽपि तर्जनकाले विभीषिकावचनमाचरतीति ध्वनिः । प्रकृते तु समुद्र, तिष्ठ क गमिष्यसीत्यादि तर्जनशब्दो ज्यारव एवेत्युभयत्रोत्प्रेक्षा ॥

अथ शरविस्फूर्तिमाह—

खुहिअजलसिट्ठसारो मुहणिद्धाविअपसारिउक्काणिवहो ।

आअड्ढिज्जन्तो च्चिअ णज्जइ पडिओ त्ति साअरे रामसरो ॥ २८ ॥

[क्षुभितजलशिष्टसारो मुखनिर्धावितप्रसारितोल्कानिवहः ।

आकृष्यमाण एव ज्ञायते पतित इति सागरे रामशरः ॥]

आकृष्यमाण एव रामशरः सागरे पतित इति ज्ञायते । अत्र हेतुमाह—कीदृक् । मुखान्फलान्निर्धावितो बहिः प्रसृत उल्कानिवहो यस्मात् । तथा च शिखानिवहनिर्गमद्वारा समुद्रसंबन्धाद्वाणः सागरे पतित इति प्रतीतिरिति भावः । एवं पतनपूर्वमेव क्षुभितेन जलेन

शिष्टः सारो बलं यस्य । तथा च महाशयस्यापि समुद्रस्य क्षोभोऽस्मादेवेत्यर्थापत्त्या-
पीति भावः ॥

अथ शराग्निप्रसरणमाह—

धुअविज्जुपिङ्गलाइं सरमुहणिग्गिण्णहुअवहपलित्ताइं ।

उप्पाअलोअणाइं व फुट्टन्ति दिसामुहाण वणविन्दाइं ॥ २९ ॥

[धुतविद्युत्पिङ्गलानि शरमुखनिर्गीर्णहुतवहप्रदीप्तानि ।

उत्पातलोचनानीव स्फुटन्ति दिङ्मुखानां घनवृन्दानि ॥]

दिङ्मुखानां मेघवृन्दानि शरमुखेण रामशराग्रेण निर्गीर्णा उद्धान्ता ये हुतवहास्तैः प्रदी-
प्तानि ज्वलितानि सन्ति स्फुटन्ति उत्पातलोचनानीव । यथा राहुप्रभृतीनामुत्पातानां
लोचनानि वदिसंयन्धात्स्फुटन्तीत्युपमा । वस्तुतस्तु मुखे लोचनं भवति उत्पाता दिक्षु
दृश्यन्त इति दिङ्मुखानि तेषां मुखान्येव । तत्रत्यानि घनवृन्दान्येव लोचनानि । तानि
स्फुटन्तीत्युत्प्रेक्षा । तथा चोत्पातनयनस्फुटनमप्युत्पात एवेति भाविसमुद्रोपमर्दः सूचितः ।
घनवृन्दानि किंभूतानि । धुता उदरस्फुटनाच्चञ्चलीभूतां या विद्युत्तया पिङ्गलानि । उत्पात-
लोचनान्यापि स्वभावादेव धुतविद्युत्तुल्यपिङ्गलानीति साम्यम् ॥

अथ शरत्यागमाह—

तो भुअरहसाअड्डिअधणुवट्टप्फुलिअवहलधूमोत्पीडम् ।

मुअइ मुहणिग्गआणलसिहासमोलुग्गसूरकिरणं वाणम् ॥ ३० ॥

[ततो भुजरभसाकृष्टधनुःपृष्ठस्फुटितवहलधूमोत्पीडम् ।

मुञ्चति मुखनिर्गतानलशिखासमवरुग्णसूरकिरणं वाणम् ॥]

ततो वाणं मुञ्चति । राम इत्यर्थात् । कीदृशम् । भुजरभसेनाकृष्टं यद्धनुः । अनायास-
कृष्टमित्यर्थः । तत्पृष्ठात्स्फुटितो व्यक्तीकृत । 'स्फिडिअ' इति पाठे स्फोटितो निष्का-
सितो बहलो घनो धूमोत्पीडो येन तम् । एवं मुखान्निर्गता या अनलशिखा तथा सम-
वरुग्णा निस्तेजसः कृताः सूरकिरणा येन तथाभूतम् । तथा च प्रथमं धूमायितस्तदनु ज्व-
लित इति दहनस्वभाव उक्तः । सूरकिरणाभिभावकत्वेन व्यापकत्वमतिदारुणत्वं च
सूचितम् ॥

अथ शरपतनमाह—

सो जलिऊण णहअले सलिलद्धत्थमिअहुअवहाअम्बमुहो ।

पढमोइण्णदिणअरो दीहो दिहओ व्व साअरम्मि णिवडिओ ॥ ३१ ॥

[स ज्वलित्वा नभस्तले सलिलार्धास्तमितहुतवहाताम्रमुखः ।

प्रथमावतीर्णदिनकरो दीर्घो दिवस इव सागरे निपतितः ॥]

स रामशरो नभसस्तले ज्वलित्वा सागरे निपतितः । ऊर्ध्वं गत्वाधोमुखीभूय पततीति शरस्वभावः । तदेव स्फुटयति—कीदृक् । सलिलार्धेऽस्तमितं हुतवहेनाताम्रं मुखं यस्य तथाभूतः । तेनातिगभीरसमुद्रसलिलार्धनिष्पाद्यास्तमनतया उल्कामयस्य शरमुखस्य महत्त्वं लभ्यते । यद्वा सलिलेऽर्धास्तमितोऽर्धमग्न इति महत्त्वमुक्तम् । हुतवहेनाताम्रमुत्तश्चेत्यर्थः । दीर्घो दिवस इव । यथा ऋज्वाकारो दिवसो नभसि ज्वलित्वा सागरे पतति । शरसाम्य-लाभाय दिवसे दीर्घत्वमुक्तम् । दिवसः कीदृक् । प्रथममवतीर्णः पातितो दिनकरो येन । तथा आकाशात्प्रथमं सूर्यः पतति पश्चादिवसो यथा तथा । प्रथमं शरमुखं पतितं पश्चाच्छर इत्यरुणमण्डलाकारत्वेन शरमुखसूर्ययोः, तेजोमयत्वेन शरदिवयोश्च तौल्यम् ॥

अथ शरस्य त्रैलोक्यव्यापकत्वमाह—

गगणे विज्जुणिहाओ खअन्तकालाणलो समुद्दुच्छङ्गे ।

महिअम्पो पाआले होइ पडन्तपडिअ द्विओ गमसरो ॥ ३२ ॥

[गगने विद्युन्निघातः क्षयान्तकालानलः समुद्रोत्सङ्गे ।

महीकम्पः पाताले भवति पतन्पतितः स्थितो रामशरः ॥]

स रामशरो गगने पतन्नवनरन्विद्युन्निघातो विद्युत्समो वा भवति । व्यापकतेजोमयत्वात् । समुद्रोत्सङ्गे पतितः सन् क्षयः प्रलयान्तरूपोऽन्तकालो नाशकालस्तदीयोऽनलः कालानलः । शोयकत्वात् । यद्वा क्षयो नाशोऽन्तः पर्यन्तोऽवसानं यस्य तादृशः कालः । प्रलय इत्यर्थः । क्षयान्तः क्षयावधिः कालः प्रलयकाल इत्यर्थो वा । एव पाताले स्थितः सन् महीकम्पो भवति । तस्य तत्रैवोत्पत्तेः । इत्युत्पातरूपत्वेन तत्तद्भोक्वर्तितत्तद्भोकानां क्षोभजनकतया स्थानत्रयेऽपि प्रतिभानत्रयमुक्तम् ॥

अथ शरे शरान्तरनिर्गमनमाह—

तस्स अ मग्गालग्गा अइन्ति णिद्धमज्जलणअम्बच्छाआ ।

उअहिं वाणणिहाआ अद्वत्थमिअस्म दिणअरस्स व किरणा ॥ ३३ ॥

[तस्य च मार्गालग्गा आयान्ति निर्धूमज्वलनाताम्रच्छायाः ।

उदधिं वाणनिघाता अर्धास्तमितस्य दिनकरस्येव किरणाः ॥]

समुद्रेऽर्धास्तमितस्य रामशरस्य मार्गालग्गाः पश्चादालग्गा वाणानां निघाता उदधिमायान्ति च । समुद्रे प्रविशन्तीत्यर्थः । मार्गशब्दः पश्चादर्थे निपातितः । कीदृशाः । निर्धुमेन ज्वलनेनाताम्रा छाया कान्तिर्येषां ते । दिनकरस्य किरणा इव । यथार्धास्तमितस्य दिनकरस्य किरणास्तत्पश्चादालग्गाः मन्तः समुद्रमायान्ति । तेऽपि सायं निर्धूमज्वलनवत्ताम्रशु-तयः । तथा च समुद्रे पतन्गविरिव रामशरः । किरणा इव तदनुवर्तिनः शराः ॥

अथ समुद्रस्य शराभिघातमाह—

णवरि अ सरणिव्विण्णो वलआमुहविह्वअकेसरसडुग्घाओ ।

उद्धाओ रसन्तो वीसत्थपसुत्तकेसरि व्व समुदो ॥ ३४ ॥

[अनन्तरं शरनिर्भिन्नो वडवामुखविद्युतकेसरसटोद्धातः ।

उद्धावितो रसन् विश्वस्तप्रसुप्तकेसरीव समुद्रः ॥]

शरपातादनन्तरं च रामशरेण निर्भिन्नो विद्धः समुद्रो रसन् शब्दायमानः सन्नुद्धावितः । शराभिघातेन समुद्रजलमूर्ध्वमुच्छलितमित्यर्थः । केसरीव । यथा विश्वस्तः प्रसुप्तः केसरी कस्यचिच्छरेण निर्भिन्नस्तादितः सन्नुद्धतकेसरसटोद्धातो रसन्नुद्धावति सिंहनादं कुर्वन्नुत्फालमाचरति तथेत्यर्थः । समुद्रः कीदृक् । वडवामुखं वडवानलस्तदेव विद्युतः कम्पितः केसरसटासमूहो यस्य तथा । तथा च प्रथमं समुद्रस्य निश्चलत्वात्प्रसुप्तसिंहेन, शराभिहत्या विपर्यस्तस्य वडवानलस्योत्फालकालीनकम्पविशिष्टसटोद्धातेन, जलक्षोभजन्यशब्दस्य च सिंहनादेन साम्यम् ॥

अथ समुद्रैकदेशस्योच्छलनमाह—

दूराद्विद्वनिवृत्ते समुहागवहलसरणिहाभक्खुडिए ।

दोहाइज्जइ व णहं टङ्कच्छेअग्गसुट्ठिअम्मि समुहे ॥ ३५ ॥

[दूराविद्वनिवृत्ते संमुखागतवहलशरनिघातोत्खण्डिते ।

द्विधा क्रियत इव नभटङ्कच्छेदरभसोत्थिते समुद्रे ॥]

संमुखागतेन वहलेन शरनिघातेनोत्खण्डिते । मध्य इत्यर्थात् । अत एव टङ्कच्छेदरभसेन टङ्कच्छिन्नस्य वेगेनोत्थिते यथा टङ्कादिच्छिन्नं काष्ठादि हठादूर्ध्वं गच्छति तथैवोच्छलिते । टङ्कः पाषाणदारुणः । यद्वा टङ्कः कुठारः । तस्मिन्निव च्छेदाय खण्डनाय रभसेनोत्थिते । यथा छेदनाय कुठारमूर्ध्वमुत्तिष्ठतीत्यर्थः । तेन समुद्रजलमेव कुठारप्रायमभूदित्यर्थो लभ्यते । एवंभूते समुद्रे दूरं व्याप्याविद्धे प्रेरिते दूरमूर्ध्वं गतेऽप्यनिवृत्ते पुनः स्वातमागच्छति सति नभो द्विधा क्रियत इव । समुद्रेणैवेत्यर्थात् । यद्वा नभो द्विधायत इव द्विखण्डायत इव । शराभिघातोच्छलितजलस्य निवृत्त्या तिरोहितमध्यभागस्य गगनस्य प्रान्तभागद्वयं खण्डद्वयमिव लक्ष्यत इत्यर्थः । तथा च पतनदशायां जलस्य लक्ष्यमाणत्वेन गगनस्य द्विधाभावः प्रतीयते न तूच्छलनदशायामिति । नभस्तिरोधायकमहत्त्वोत्कर्षसहचरस्य गुरुत्वोत्कर्षस्य वंपरीत्यहेतोः सत्त्वेऽपि पतनादप्युच्छलने शैथिल्यमभूदिति प्रहारप्रकर्ष उक्तः । कुठागोऽपि दूरप्रेरितनिवृत्तो भवतीत्याशयः ॥

अनुत्थितजलावस्थामाह—

रअणाअरपरभाए मज्झच्छिण्णम्मि वाणघाउक्खित्ते ।

णिवडइ वीअद्धन्तो फुट्ठिओसरिओ व्व मलअअडपब्भारो ॥ ३६ ॥

[रत्नाकरपरभागे मध्यच्छिन्ने वाणघातोत्क्षिप्ते ।

निपतति द्वितीयार्धान्तः स्फुटितापसृत इव मलयतटप्राग्भारः ॥]

रत्नाकरस्य परभागे दक्षिणतटसंनिहितार्धे मध्यच्छिन्ने वाणघातेनोत्क्षिप्ते ऊर्ध्वं नीते

सति द्वितीयार्धान्त उत्तरतटसंनिहितार्धभागजलं निपतति । अयं भावः—यथा खनित्रा-
दिना तिर्यग्दार्यमाणा भूमिरुत्तरभागेणोत्तिष्ठति न तु पूर्वभागेण तथा रामशरेण मध्यच्छि-
न्नस्य समुद्रस्य द्वितीयार्धभागजलं तिर्यक्प्रहारातिशयादूर्ध्वमुच्छलितम् । अथ निःशेषशून्ये
तत्रलस्थाने पूर्वार्धभागजलं वर्तुलीभूय दृढात्प्रविशतीत्यर्थः । क इव । प्रथमं स्फुटितस्ततो
गुरुत्वादपमृतः पतितो मलयतटस्य प्राग्भार एकदेश इव । एतजलार्धस्य मलयसंनिहित-
त्वान्मलयखण्डस्रुटित्वा पततीति प्रतिभानमित्युत्प्रेक्षा ॥

समुद्रोपमर्दमाह—

भिण्णगिरिधाउअम्वा विसमच्छिण्णप्पवन्तमहिहरवक्खा ।

खुब्भन्ति खुहिअमअरा आवाआलगहिरा समुद्देसा ॥ ३७ ॥

[भिन्नगिरिधात्वाताम्रा विषमच्छिन्नप्लवमानमहीधरपक्षाः ।

क्षुभ्यन्ति क्षुभितमकरा आपातालगभीराः समुद्रोदेशाः ॥]

आपातालगभीरा अपि समुद्रप्रदेशाः क्षुभ्यन्ति । कीदृशाः । शरेण भिन्नैर्गिरिधातुभिरु-
दरवातिगिरीणां गैरिकैराताम्राः । एवम् विषमं तिर्यग्यथा भवति तथा छिन्ना अत एव प्लव-
माना महीधराणां पक्षा यत्र । तथा च शरच्छेदेन गुरूणामप्युच्छलतां गिरिपक्षाणां निजा-
भिघातोच्छलितजलावर्तपतितानामुपर्येव परिभ्रमणादावर्तप्रकर्षेण प्रहारदार्ढ्यमुक्तम् । पुनः
कीदृशाः । क्षुभिता मकरा येषु ते । तथा तेषामप्युच्छलनादिति भावः ॥

शङ्खानां स्फुटनमाह—

आअम्बरविअराहअदरविहडिअधवलकमलमउलच्छाअम् ।

भमइ सरपूरिअमुहं उग्घाडिअपण्डुरोअरं सङ्खउलम् ॥ ३८ ॥

[आताम्ररविकराहतदरविघटितधवलकमलमुकुलच्छायम् ।

भ्रमति शरपूरितमुखमुद्धाटितपाण्डुरोदरं शङ्खकुलम् ॥]

शङ्खकुलं भ्रमति सर्वत्र शरानलदर्शनादितस्ततो गच्छति । कीदृक् । शरैः पूरितं मुखं
यस्य । अत एवोद्धाटितं ज्वालाभिरन्तः स्फुटित्वा बहिर्भूय प्रकाशितम् । अत एव
पाण्डुरमुदरं यस्य । सतुपलाजवदित्यर्थः । उपमामाह—पुनः कीदृक् । प्रातःकालानत्वा-
दाताम्रं रविकरैराहतं स्पृष्टम् । अत एव दरविघटितं लब्धद्वित्रपत्रविकासं यद्वलकमल-
मुकुलं तद्वच्छाया शोभा यस्य तथाभूतम् । अत्र कमलमुकुलप्रायं शङ्खकुलं ताम्ररविकर-
प्रायाः सानलाः शरा विघटितपत्रप्रायं बहिर्भूतमुदरम् ॥

सर्पाणां फणत्रुटिमाह—

वेवन्ति विहुअमच्छा सरघाउक्खुडिअमअरदाढाधवला ।

मणिभरविसमोणामिअलुअविसहरयोलिरप्फणा जलाणिवहा ॥ ३९ ॥

[वेपन्ते विधुतमत्स्याः शरघातोत्खण्डितमकरदंष्ट्राधवलाः ।

मणिभरविषमावनामितलूनविधधरघूर्णितफणा जलनिवहाः ॥]

जलनिवहा वेपन्ते । शरवेगादावर्तमाना भवन्तीत्यर्थः । कीदृशाः । विधुताः स्वावर्तपा-
तादिघूर्णिता मत्स्या यैस्ते । एवं शरघातेनोत्खण्डिता या मकरदंष्ट्रास्ताभिर्धवलाः । उ-
त्क्षेपणात् । एवं मणिभरेण विषममवनामितास्तिर्यक्पातिता लूनाः कृत्ता विधधराणां घूर्ण-
मानाः फणा येषु ते । तथा च शरानिकृत्तजलमूलवर्तिमकरभुजंगदंष्ट्राफणानां स्वाभिघातोच्छ-
लितजलावर्तपतितानामुपरि परिभ्रमणात्प्रहारप्रकर्षः । अथवा जलनिवहाः शरानलसंब-
न्धादावर्तमाना भवन्ति । आवर्त्यमानदुग्धादिवदित्यर्थः । तथा च निजनिजस्थान एव श्रुटि-
तानां मत्स्य(भुजंग)दंष्ट्राफणानां जलावर्तानुसारेणोपर्यधस्तिर्यग्भ्रमणाजलावर्तनहेतुशरानल-
प्रकर्षः ॥

काथप्रकर्षमाह—

फुटन्तविद्रुमवणं संखोदुव्वत्तणिन्तरअणमऊहम् ।

घोलइ वेलावडिअं फेणणिहुच्छलिअमोत्तिअं उवहिजलम् ॥ ४० ॥

[स्फुटविद्रुमवनं संक्षोभोदृतनिर्यद्रत्नमयूखम् ।

घूर्णते वेलापतितं फेननिभोच्छलितमौक्तिकमुदधिजलम् ॥]

उदधिजलं वेलापतितं वेलामतिक्रम्य गतं सङ्घूर्णते । समविषमभूमौ दिशि दिशि ग-
च्छतीत्यर्थः । कीदृशम् । स्फुटद्भिद्यमानं विद्रुमवनं यस्मात् । एतेन जलानामौष्ण्यप्रकर्षः ।
एवम् संक्षोभात्प्रहारवेगादुदृतानामुपरिकृतभूमिष्ठभागानां निर्यतां मूलस्थानाजलोपरि
गच्छतां रत्नानां मयूखा दीप्तयो येषु । जलान्तर्वर्तिवस्तूनामुपरि मालिन्यमापततीति तल-
भागस्योज्ज्वलत्वादुदृततया मयूखोद्गम इत्यर्थः । एतेन शराणामतिदूरवेधेऽपि वेगप्रकर्ष
उक्तः । संक्षोभोदृत्तरत्नानां निर्यन्तो मयूखा यस्मादिति वा । एवम् फेननिभानि फेनतु-
ल्यान्युच्छलितान्युपरिस्थितानि मौक्तिकानि यत्र तथाभूतम् । यथा फेना उपरि तिष्ठन्ति
तथा मौक्तिकान्यपीत्यर्थः । उच्छलितमौक्तिकान्येव फेनायन्त इत्यर्थ इति केचित् ॥

आवर्तानामवस्थामाह—

जलपव्वाडिअमुक्का खणमेत्तरथइअपाअडिअवित्थारा ।

होन्ति पसण्णक्खुहिआ मूअल्लइअमुह्ला समुदावत्ता ॥ ४१ ॥

[जलप्रावितमुक्ताः क्षणमात्रस्थगितप्रकटितविस्ताराः ।

भवन्ति प्रसन्नक्षुभिता मूकायितमुखराः समुद्रावर्ताः ॥]

समुद्रावर्ताः रुद्राकारभ्रमत्समुद्रसन्तिलोत्पीडाः शराभिघातोच्छलितेन प्राविता अति-
क्रान्ता अथ मुक्ताः पुनरन्यत्रगतेन तेन त्यक्ता भवन्ति । अत एव क्षणमात्रं स्थगिताः

प्लावनदशायां छत्रा लुप्ता अथ प्रकटितविस्तारास्त्यागदशायां यथापूर्वं प्रवृत्ताः । प्राचीनसंस्कारवशादित्यर्थः । एवं प्रथमं प्रसन्ना जलान्तरसमानाकारत्वादथ क्षुभिताः । निम्नोन्नतीभूय भ्रमणशीलत्वात् । एवं च प्रथमं मूकायिता जलान्तरेणावर्तगर्तपूरणे निःशब्दा अथ तदपगमे भ्रमणप्रवृत्तौ मुखराः सशब्दाः । कल्लोलबाहुल्यात् । यद्वा मूकायिताः सन्तो मुखराः । यथा मूको वक्तुमुद्यतो गुंगुंकरोति तथा निम्नप्रदेशे जलान्तरप्रवेशात्कुम्भादिव दव्यक्तं ध्वनन्तीत्यर्थः । एतेनावर्तानां क्षणादेव पूर्ववत्प्रवृत्तौ प्लावकजलवेगोत्कर्षेण प्रवाहोत्कर्ष उक्तः ॥

समुद्रपरिवर्तनमाह—

वलमाणुव्वत्तन्तो एकं चिरआलपीडिअं सिढिलेन्तो ।

वीएण व पाआले पासेण णिसम्मिअं पउत्तो उवही ॥ ४२ ॥

[वलमानोद्वर्तमान एकं चिरकालपीडितं शिथिलयन् ।

द्वितीयेनेव पाताले पार्श्वेन निपत्तुं प्रवृत्त उदधिः ॥]

शराभिघातेन समुद्रस्य तलवर्ति जलमुपरिगतम् उपरिष्ठं च तले निविष्टम् । अत्रोत्प्रेक्षते—उदधिः पातालेऽर्थाच्चयनाकृते द्वितीयेन पार्श्वेन निपत्तुं शयितुमिव प्रवृत्तः । किं कुर्वन् । एकं पार्श्वं चिरकालपीडितमिव शिथिलयन् विश्रामं प्रापयन् । उपरि कुर्वन्निति यावत् । उपरिकरोतीति कुतो शायते तत्राह—वलमानो वर्त्ताभूतः सधुद्वर्तमानः । अन्योऽपि चिरं शयानः पार्श्वान्तरेण शयितुं परिवर्तत इति ध्वनिः ॥

समुद्रस्य सुवेलसंग्रहमाह—

सरवेअगलत्थल्लिअसुवेलरुव्वभन्तसाअरद्धत्थइअम् ।

ओसरिअदाहिणदिसं दीसइ उक्खणिअएक्कपासं व णहम् ॥ ४३ ॥

[शरवेगगलहस्तितसुवेलरुव्वमानसागरार्धस्थगितम् ।

अपसृतदक्षिणादिगृह्यते उत्खण्डितैकपार्श्वमिव नभः ॥]

शरवेगेण गलहस्तितं प्रेरितमथ सुवलेन रुव्वमानं यत्सागरार्धं तेन स्थगितं छन्नं यद्वा तथाभूतसागरेणार्धावच्छेदेन स्थगितं छन्नम् । अनएवापमृता दूरीकृता दक्षिणा दिग्यत्र एतादृशं नभ उत्खण्डितमेकं पार्श्वं यस्य तथाभूतमिव दृश्यते । अयमाशयः—उत्तरतटस्थितरामशरप्रहारात्समुद्रस्य दक्षिणभागजलं वेलामतिक्रम्य गच्छत्सुवेलसंग्रहेनोर्ध्वमुच्छलितं गगनमाचक्रामेति दक्षिणाशानिरोधानात्खण्डितदक्षिणपार्श्वताप्रतीतिरित्युत्प्रेक्षा ॥

समुद्रमूलोपमर्दमाह—

आइवराहेण वि जे अदिट्ठा मन्दरेण वि अणालिद्धा ।

खुहिआ ते वि भअअरा आवाआलगहिरा समुदुहेसा ॥ ४४ ॥

[आदिवराहेणापि येऽदृष्टा मन्दरेणाप्यनालिष्टाः ।

क्षुभितास्तेऽपि भयकरा आपातालगभीराः समुद्रोद्देशाः ॥]

आदिवराहेणापि ये भयकरत्वेनादृष्टा इति विकटत्वमुक्तम् । एवमापातालगभीरत्वेन मन्दरेणाप्यदृष्टा इति देवप्रेरणयाप्यगम्यत्वम् । एवंभूता अपि ते समुद्रप्रदेशाः क्षुभिताः । रामशरैरित्यर्थात् । इति विदूरवेधित्वमुक्तम् ॥

अथ पातालवेधमाह—

एकैकस्मिन् वलन्तो बाणप्यहरविवरे णहणिरालम्बे ।

खअकालाणलभीओ पडइ रसन्तो रसाअले व्व समुदो ॥ ४५ ॥

[एकैकस्मिन्वलन्बाणप्रहारविवरे नभोनिरालम्बे ।

क्षयकालानलभीतः पतति रसनरसातल इव समुद्रः ॥]

समुद्रस्य तलभूमौ यत्रयत्र रामशरा निपतन्ति तत्रतत्रैवाकाशतुल्यानि विवराणि भवन्ति निम्नप्रवेशवशाच्छब्दं कुर्वाणानि तेनतेनैव जलानि गलन्ति । तत्रोत्प्रेक्षा—क्षयकालानलार्द्धीत इव समुद्रो रसन् शब्दायमानो रसातले पतति । शरानलेषु प्रलयामिभ्रमादित्यर्थः । किंभूते । नभोवनिरालम्बे शून्ये । एकैकस्मिन्बाणप्रहारविवरे वलन् वक्रीभूय पतन्ति-त्यर्थः । अन्योऽप्यग्रतो भयमालोक्य रसित्वा वक्रीभूय पश्चादपसरतीति ध्वनिः । इति विवरोत्कर्षेण शरोत्कर्षः ॥

मत्स्यानां विप्लवमाह—

दीसन्ति दिट्ठमहणा पुट्ठिपडिड्ठिअपलोट्टमन्दरसिहरा ।

आसाइआमअरसा बाणदढप्पहरमुच्छिआ तिमिमच्छा ॥ ४६ ॥

[दृश्यन्ते दृष्टमथनाः पृष्ठपरिस्थितप्रलुठितमन्दरशिखराः ।

आस्वादितामृतरसा बाणदढप्रहारमूर्छितास्तिमिमत्स्याः ॥]

तिमिनामानो मत्स्या बाणस्य दढप्रहारेण मूर्छिता दृश्यन्ते । किंभूताः । दृष्टं मथनम-र्थात्समुद्रस्य यैः । तदानींतनसंभ्रमेऽपि न भीता इत्यर्थः । एवं पृष्ठोपरिस्थितानि प्रलुठितानि मन्दरशिखराणि येषामिति । महान्तो बलवन्तश्चेत्यर्थः । एवं चास्वादितोऽमृत-रसो यैस्ते । तथा चामृतनिर्गमपूर्वकालीनाः । अथवा आस्वादितामृतरसत्वेन मूर्छिता न तु मृता इति भावः ॥

भुजंगानां श्वासमाह—

उक्खित्तमहावत्ता दरदढ्विवण्णविहुमरअक्खउरा ।

आवाआलवलन्ता दीसन्ति महाभुअंगणीसासवहा ॥ ४७ ॥

[उत्क्षिप्तमहावर्ता दरदग्धविवर्णविद्रुमरजःकलुषाः ।

आपातालवलमाना दृश्यन्ते महाभुजंगानिःश्वासपथाः ॥]

महाभुजंगानां निःश्वासपथा दृश्यन्ते । किंभूताः । आपातालाद्वलमाना उत्पद्यमानाः । अत एवोत्क्षिप्ता जलमूलतो नभःपर्यन्तमुत्थापिता महावर्ता यैस्ते । एवं प्रथमतस्तप्तजल-संबन्धादीषद्गथा अत एव विवर्णा ये विद्वमास्तेषां रजोभिः कलुषा धूमाः । पश्चात्सविष-सर्पनिःश्वासितसंबन्धेन भस्मीभावादित्यर्थः । तथा च पातालावधि नभःपर्यन्तावर्तप्रकर्षेण जलप्रकर्षः । तेन निःश्वासप्रकर्षः । तेन भुजंगप्रकर्षः । तेन श्वासहेतुदाहदुःखप्रकर्षः । तेनानलप्रकर्षः । तेन रामशरप्रकर्ष इत्यवधेयम् ॥

सर्पमिथुनवैकल्यमाह—

वेवइ पेम्मणिअलिअं सरसंदट्ठधणिओवऊहणसुहिअम् ।

जीएण एकमेकं परिरक्खन्तवलिअं भुअंगममिहुणम् ॥ ४८ ॥

[वेपते प्रेमनिगलितं शरसंदष्टधन्योपगूहनसुखितम् ।

जीवेनैकैकं परिरक्षद्वलितं भुजंगममिथुनम् ॥]

एकेनैव शरेण विद्धं भुजंगममिथुनं भोगाभ्यां मिथो मिलदुत्प्रेक्ष्यते—भुजंगममिथुनं वेपते । कीदृशम् । प्रेमरूपनिगडविशिष्टम् । अत एव विक्षिप्य गन्तुमपाग्यत् । एवं शरेण संदष्टं सद्धन्योपगूहनेन दृढालिङ्गनेन सुखितम् । अलव्यपूर्वमालिङ्गनं लब्धं मरणमपि सदैव स्यादिति वेधदुःखमप्यगणयत् । एवं जीवेनैकैकं परिरक्षद्वलितं मिथो वेष्टयत् । स्वस्वजी-वितं दत्त्वापि स्वस्वदेहेन प्रदागन्तरवारणाय परस्परवपुर्व्यवधानं कुर्वत् । यद्वा परस्परं म-रणमाशङ्क्य तत्तद्वपुषि स्वस्वदेहसमर्पणेन स्वस्वजीवनसमर्पणं कुर्वदिति भावः ॥

शराणां प्रसरणमाह—

मोटिअविहुमविडवा धावन्ति जलम्मि मणिणिहंसणणिसिआ ।

सिप्पिउडमज्झणिग्गअमुहलग्गतथोरमुत्तिआ रामसरा ॥ ४९ ॥

[मोटितविहुमविटपा धावन्ति जले मणिनिघर्षणनिशिताः ।

शुक्तिपुटमध्यनिर्गतमुखलग्नस्थूलमौक्तिका रामशराः ॥]

रामशरा जले धावन्ति । निष्प्रत्यहं संचरन्तीत्यर्थः । किंभूताः । मोटितानि विहुमवि-टपानि यैः । अग्निसंबन्धात् । एवं मणिषु निघर्षणेन निशिताः शिताम्नाः । अतएव शुक्ति-पुटमध्यनिर्गताः सन्तो मुखे लग्नं विद्धत्वात्सबद्धं स्थूलं मौक्तिकं येषां ते ॥

जलसंबन्धादुत्पन्नो धूमः प्रवालेषु लग्नस्तमुत्प्रेक्षते—

विसवेओ व्व पसरिओ जं जं अहिलेइ वहलधूमुप्पीडो ।

कज्जलइज्जइ तं तं रुहिरं व महोअहिस्स विहुमवेढम् ॥ ५० ॥

[विषवेग इव प्रसृतो यं यमभिलीयते वहलधूमोत्पीडः ।

कज्जलप्राति तं तं रुधिरमिव महोदधेर्विहुमवेष्टम् ॥]

विषवेग इव प्रसृतो बहलो घूमोत्पीडो यं यं महोदधे रुधिरमिव विद्रुमवेष्टं प्रवालमण्ड-
लमभिलीयते मीलति तं तमेव कजलयति कजलमिव करोति । श्यामलयतीत्यर्थः । तथा
च धूमो न भवति किं तु श्यामत्वादुःखहेतुत्वाच्च विषम् । विद्रुममण्डलं न भवति किं तु
रक्तत्वात्समुद्रस्य रुधिरमित्याशयः । अन्यत्रापि सर्पादिविषं वपुषि प्रविशद्गुधिं व्याप्य
श्यामीकरोतीति ध्वनिः ॥

पर्वतानां दौस्थ्यमाह—

खुहिअसमुद्रुप्पइआ वाणुकित्तपडिएकवित्थअवक्खा ।

विसमभरोणअसिहरा णहद्धवन्थवलिआ पडन्ति महिहरा ॥५१॥

[क्षुभितसमुद्रोत्पतिता वाणोत्कृत्तपतितैकविस्तृतपक्षाः ।

विषमभरावनतशिखरा नभोर्धपथवल्लिताः पतन्ति महीधराः ॥]

महीधरा नभोर्धपथाद्वल्लिता वक्रीभृताः सन्तः पतन्ति । अर्थात्समुद्र एव । पतने हेतु-
माह—कीदृशाः । क्षुभितात्समुद्रादुत्पतिता उड्डीनाः । अथ वाणेनोत्कृत्तः सन्पतित एको वि-
स्तृतः पक्षो येषां ते । एवं विषमभरेणाधिकगौरवेण विषमं वक्रं सद्भरेण चावनतमेकं शिखरं
येषां ते । अयमर्थः—समुद्रे ह्यंताशनीं विपत्तिमधिगम्य गगनमुड्डीय गतानां महीधराणां वि-
स्तीर्यमाण एवैकस्मिन्पक्षे रामशरेणोत्कृत्य पतिते विद्यमानतदपरपक्षगौरवेण तत्संनिहित-
शिखरावनतावर्धनमस्त एव ते निपेतुरिति नभस्यपि शरप्रसङ्गमिति सूचितम् ॥

सर्पाणां विपत्तिमाह—

छिण्णविवइण्णभोआ कण्ठपडिट्टविअजीविआगअरोसा ।

दिट्ठोहि वाणणिवहे उहिऊण मुअन्ति जीविआइँ भुअंगा ॥५२॥

[छिन्नविप्रकीर्णभोगाः कण्ठपरिस्थापितजीवितागतरोषाः ।

दृष्टिभ्यां वाणनिवहान्दग्ध्वा मुञ्चन्ति जीवितानि भुजंगाः ॥]

भुजंगा जीवितानि मुञ्चन्ति । अत्र प्रकारमाह—कीदृशाः । छिन्ना अथ विप्रकीर्णा
दिशि दिशि विक्षिप्ता भोगा येषाम् । एवं भोगानां छिन्नत्वादवस्थानाभावात्कण्ठ एव परि-
स्थापितजीविता अत एव केनेदं वपुः कृत्तमित्यागतक्रोधाः । अथ किं कृत्वा । दृष्टिभ्यां
वाणनिवहान्दग्ध्वा प्रदीप्य । दृष्टिविषज्वालाशरज्वालयोः संबन्धात् । संकटपतिताः सर्पा
दृग्भ्यां विषज्वालामुद्रमन्तीति प्रसिद्धिः । तथा च यथायथा दृग्भ्यां विषज्वालामुज्ज्वलन्ति
तथा तथा शरानलोपचयान्मृता इति भावः । दृष्टिभ्यां वाणनिवहान्दग्ध्वा मृता इत्यर्थः
इति केचित् । ‘उहिऊण’ इति पाठे दृष्टिभ्यां शरनिवहानूहित्वा तर्कयित्वा । तथा च
शरज्ञानानन्तरं मृता इत्यर्थः ॥

गते शरानलोपचयमाह—

आऊरेइ रसन्तो उक्खडिअभुअंगभोअपब्भाराइँ ।

सरमहण मत्थणुक्खअसेलट्ठाणविवरोअराइ हुअवहो ॥ ५३ ॥

[आपूरयति रसञ्चुत्खण्डितभुजंगभोगप्राग्भाराणि ।

शरमुखगलहस्तोत्खातशैलस्थानविवरोदराणि हुतवहः ॥]

हुतवहः शराणां मुखं शराग्रं तस्य गलहस्तः प्रेरणं तेनोत्खाता उत्थापिता ये शैलास्तेषां स्थानान्येव शन्यत्वाद्विवराणि तेषामुदराणि पूरयति । उत्खातसमुद्रमध्यस्थशैलस्थानानि यावत्परितोवर्तीनि जलानि पूरयन्ति तावच्छराग्निभिरेव पूरितानीति जलवेगापेक्षयानलवेग-प्रकर्षः । तदुत्तरमपि शराग्रेः प्रीट्वाजलप्रवेशो न वृत्त इति भावः । अत एवोक्तं रसन् । प्रान्तावच्छेदेन तजलदाहजन्यशब्दवानित्यर्थः । स्वभावतो वा । तानि किम्भूतानि । उत्ख-
ण्डिता भुजंगानां भोगप्राग्भारा यत्र तानि । फणावष्टब्धपर्वतरक्षणाय पुच्छावष्टब्धभूमित्वेन बलरोषप्रकर्षादनुत्थितपुच्छत्वेन च शैलोत्थापनेन मध्य एव त्रुटिना भुजंगा इत्यर्थः ॥

करिमकरदन्तानाह—

भिण्णुव्वूढजलअरा दरदिण्णमहातरङ्गगिरिअडघाआ ।

छिण्णपडिउद्धविद्धा फुटन्ति माअङ्गमअरदन्तफडिहा ॥ ५४ ॥

[भिन्नोद्धूढजलचरा दरदत्तमहातरङ्गगिरितटघाताः ।

छिन्नपतितोर्ध्वविद्धाः स्फुटन्ति मातङ्गमकरदन्तपरिघाः ॥]

मातङ्गमकराणां दन्ता एव परिघास्तदाकारत्वात् । ते रामशरेण छिन्नाः मन्तः प-
तिताः । अथोर्ध्वविद्धाः शरानलज्वालासंयन्धादूर्ध्वं गतास्तत्रैव स्फुटन्ति । द्विधा भव-
न्तीत्यर्थः । यथा गृहादिदाहे वंशादयो नभो गत्वा स्फुटन्ति । किम्भूताः । भिन्नाः स्यता
अथोद्धूढा ऊर्ध्वं नीता जलचराः करिमकरादयो यैः । स्वशिखाप्रोतजलचरमहिता
एवोच्छलिता इत्यर्थः । एवं दरदत्तो महातरङ्गेण गिरितटाघातो यस्ते । तथा च मलयसु-
वेलाभिघातक्षमतरङ्गोत्थापकतया नक्रभेदकतया च दन्तानां प्रकर्षः । तेन च तदुच्छल-
नसमर्थशरानलस्य करिमकराणां चेत्यवधेयम् । दरदत्तो महातरङ्गा एव गिर्यस्तेषां तट-
घातो यैरिति वा ॥

मीनानां संभ्रममाह—

जालालोअविमुहिअं सलिलतरङ्गपरिसक्कणपरिक्खलिअम् ।

परिहरइ विदुमवणं धूमाहअअम्बलोअणं मीणउलम् ॥ ५५ ॥

[ज्वालालोकाविमुग्धं सलिलतरङ्गपरिसर्पणपरिस्खलितम् ।

परिहरति विदुमवनं धूमाहतताम्रलोचनं मीनकुलम् ॥]

मीनकुलं कर्तुं विदुमवनं परिहरति त्यजति । किम्भूतम् । ज्वालानामालोकनेन विमुग्धं
मोहमापन्नम् । एवं सलिलतरङ्गेषु परिसर्पणेन परिभ्रमणेन परिस्खलितं स्थानान्तरं गतम् ।
एवं च धूमेनाहते सृष्टे अत एवाताम्रे लोचने यस्य । तथा च मीनाः समुद्रमध्ये शरान-

लज्वालामवलोक्य भयात्कचिदन्यत्र गताः । तत्रापि धूमाकुलदृष्टितया सम्यगभिभाल-
यन्तो ज्वालानुद्धया विद्रुमवनमपि त्यजन्तीति भयप्रकर्षः । भ्रान्तिमानलंकारः ॥

सर्पाणां वैकृत्यमाह—

उव्वत्तोअरधवला दरणिग्गअड्डुजमलजीहाणिवहा ।

संधेन्ति उप्पअन्ता धोत्तरङ्गविअडन्तराइ भुअंगा ॥ ५६ ॥

[उव्वत्तोअरधवला दरनिर्गतदग्धयमलजिह्वानिवहाः ।

संदधत्युत्प्लवमानाः स्थूलतरङ्गविकटान्तराणि भुजंगाः ॥]

भुजंगाः स्थूलानां समुद्रक्षोभेण महतां तरङ्गाणां विकटानि महान्ति अन्तराणि अन्त-
रालप्रदेशान्संदधति । स्वशरीरेण पुरयित्वा सर्पाकुर्वन्तीत्यर्थः । अत्र हेतुमाह—उत्प्लव-
माना उपरि संचरन्तः । एवं उव्वत्तं शगनलदाहतो विपरीत्य स्थितं यदुदरं तेन धवलाः ।
तेन वीचीनां श्वेत्येन संधानयोग्यत्वमुक्तम् । पुनः कीदृशाः । दग्धा अत एव दरनिर्गताः
किञ्चिद्वहिर्भूता जिह्वायुगलनिवहा येषाम् । यमलं युगलपर्यायः । तथा च समुद्रस्य क्षोभप्र-
कर्षेण तरङ्गस्थौल्यप्रकर्षः । तेन तदन्तरालप्रकर्षः । तेन तत्पूरकसर्पप्रकर्षः । तेन तदुद्व-
र्तनसमर्थतया दाहप्रकर्षः । तेन च शरानलप्रकर्ष इत्यवधेयम् ॥

करिमकराणां दौस्थ्यमाह—

दीसन्ति दुरुत्तिण्णा हुआसणुत्तत्तवाअमअणीसन्दा ।

पक्कग्गाहणहङ्कुसविसमसमक्कन्तमत्थआ करिमअरा ॥ ५७ ॥

[दृश्यन्ते दरोत्तीर्णा हुताशनोत्तप्तवानमदनिःस्यन्दाः ।

प्रग्राहनखाङ्कुशविषमसमाक्रान्तमस्तकाः करिमकराः ॥]

करिमकरा जलहास्तिनो दरोत्तीर्णाः समुद्रादर्थनिर्गताः सन्तः प्रग्राहो जलसिंहस्तस्या-
ङ्कुशाकारनखैर्विषमं यथा स्यादेवं समाक्रान्तं मस्तकं येषामेवंभूता दृश्यन्ते । किंभूताः ।
हुताशनेनोत्तप्ता अत एव वानाः शुष्का मदनिःस्यन्दा येषां ते । वह्निर्भावे जलसिंहाति-
क्रमं जानन्तोऽपि करिमकरा वह्निर्भूता इति ज्वालाप्रकर्षः । किञ्चिन्निर्गतानामेव तेषाम-
तिक्रमेण तज्ज्वालाविह्वलानामपि जलसिंहानां तेजःप्रकर्ष इत्युन्नेयम् । पक्कग्गाहो जल-
सिंहे देशी वा । वान इति 'ओ वै शोषणे' धातुः ॥

शङ्खानां वैकृत्यमाह—

धोलइ गओणिअत्तं विसमट्ठिअमणिसिलाअलपलोद्वन्तम् ।

झिज्जन्तसलिलविहलं वेलापुलिणगमणूसुअं सङ्खउलम् ॥ ५८ ॥

[धूर्णते गतापनिवृत्तं विषमस्थितमणिशिलातलप्रलुठत् ।

क्षीयमाणसलिलविह्वलं वेलापुलिनगमनोत्सुकं शङ्खकुलम् ॥]

शङ्खकुलं घूर्णते । कीदृक् । क्षायमाणे ज्वालाया शोध्यमाणे सलिले विह्वले व्याकुलमा-
 ष्यातिशयात् । अत एव वेला च पुलिनं च तत्र गमने उत्सुकं जलशून्यत्वात् । एवं
 प्रस्थानोत्तरं त्रियमस्थितेषु नीचोच्चतया व्यवस्थितेषु मणिशिलातलेषु प्रलुठत् । अत एव
 जले तापोदयाद्गतम् । अथ मणिशिलानां वैशम्याद्भुजमार्गात्लाभेन पतदुत्पतत् । अपनिवृत्त
 परावृत्तम् । एवमन्यत्रापीति । दिशि दिशि भ्रमतीत्यर्थः ॥

पर्वतानामुत्पतनमाह —

मुक्तसमुद्रोत्सङ्गा पक्षक्षेपैः संभ्रमसमुत्पत्तिः ।

अभ्युत्तेजयन्ति महीधरा एकैकमसिहरसंस्थितं सिहिनिवहम् ॥ ५९ ॥

[मुक्तसमुद्रोत्सङ्गाः पक्षक्षेपैः संभ्रमसमुत्पत्तिताः ।

अभ्युत्तेजयन्ति महीधरा एकैकशिखरसंस्थितं शिखिनिवहम् ॥]

महीधराः परस्परशिखरसंस्थितमग्निसमूहं पक्षक्षेपैरुद्यनकालीनपक्षचालनैरभ्युत्तेजयन्ति
 उद्दीपयन्ति । वायुसंबन्धादित्यर्थः । किंभूताः । संभ्रमेण शराम्निजन्यक्षोभेणोत्पत्तिताः । अत
 एव मुक्ताः समुद्रोत्सङ्गा येरेवंभूताः । तथा च दार्ढ्यमया समुद्रादुद्गीय गगनं गताः । तत्रापि
 परस्परपक्षपवनेनोत्तेजितशिखरानलाद्वह्न्यमेव प्रागुर्ध्वं विपदि कापि न सामनस्यमिति
 भावः । अन्यत्रापि वनादिदाहे पक्षिभिरुद्गीय गगनमाश्रीयत इति ध्वनिः ॥

पातालजलोत्थानमाह —

विह्वलुव्वत्तभुजंगा छिन्नमहासुरसिरुत्पन्नगम्भीरा ।

मूलोत्थङ्घ्रिभरभणा णेन्ति रसन्ता रसातलजलोत्पीडा ॥ ६० ॥

[विह्वलोद्भूतभुजंगाश्छिन्नमहासुरशिर उत्पन्नगम्भीराः ।

मूलोत्तम्भितरत्ना निर्यन्ति रसन्तो रसातलजलोत्पीडाः ॥]

रसातलस्य जलोत्पीडा निर्यन्ति । रामशोणे पातालपर्यन्तभेदनात्तेनैव रन्ध्रेण तत्रत्यज-
 लानि बहिर्भवन्तीत्यर्थः । वदिसंबन्धात्पातालभूमेर्गर्दत्वेन वा । कीदृशाः । रसन्तः शब्दाय-
 मानाः जलानामाकस्मिकोद्गमनं शब्दो जायत इति स्वभावात् । एवं विह्वलाः मन्त उद्भूता
 उत्ताना भुजंगा येषु ते एवं छिन्नानि यानि महासुगणां मधुकैटभप्रभृतीनां शिरांसि तेषा-
 मूलवनेन गम्भीरा भयानकाः । एवं मूलाद्भूतम्भितान्युत्थापितानि रत्नानि येः । तथा च
 जलवेगपतितानां पातालसर्पमहासुगमस्तकरत्नानामागन्धतामाकुलीकरणेन जलानामाधिक्यं
 तेन च विवराणां तेन च शराणां शरानलानां वा ॥

रुज्ज्वलानां शोषणमाह —

वाणणिहाउच्छ्रिता हृदयहजालाहउत्पवन्तप्फेणा ।

अट्टन्ति णहअले चिअ मारुअभिण्णलहुआ सलिलकल्लोला ॥ ६१ ॥

[वाणनिघातोत्क्षिप्ता हुतवहज्वालाहतोत्प्लवमानफेनाः ।

शुष्यन्ति नभस्तल एव मारुतभिन्नलघुकाः सलिलकल्लोलाः ॥]

वाणनिघातेनोत्क्षिप्ता उत्थापिताः सलिलकल्लोला नभस्तल एव शुष्यन्ति । अत्र हेतु-
माह—हुतवहज्वालाभिराहताः स्पृष्टाः । अत एवोद्गतफेना एवं मारुतेन भिन्ना अत एव
लघुकाः कणीभूताः । अत्र गगन एवोच्छलितजलशोषकत्वेन ज्वालानामाधिक्यम् ॥

पुनः सर्पाणां वैक्लव्यमाह—

णिब्वूढविसत्थवआ भोआभट्टणगलन्तगमणुच्छाहा ।

तुङ्गतरङ्गखलिआ विसमुव्वत्तोअरा वलन्ति भुअंगा ॥ ६२ ॥

[निर्व्यूढविपस्तवका भोगाकर्षणगलद्रमनोत्साहाः ।

तुङ्गतरङ्गस्खलिता विषमोदृत्तोदरा वलन्ति भुजंगाः ॥]

रामशरोत्थापितत्वेन तुङ्गैस्तरङ्गैः स्खलिताः समुद्रात्प्रच्याविताः । तीरभूमावानीता इति
यावत् । एवंभूता भुजंगा वलन्ति संचाराय वक्रीभवन्ति । किंभूताः । विषमं यथा स्यादेव-
मुदृत्तान्युत्तानानि उदराणि येषाम् । तरङ्गाभिघातादेव । एवं निर्व्यूढो वान्तो विपस्तवको
यैः । क्रोधहेतूनालोक्य विषमुद्रमन्तीति सर्पस्वभावः । प्रकृते ज्वालामेव दृष्ट्वा तदुपरि
विषं त्यक्तवन्त इत्यर्थः । ज्वालाजन्याभिभवेन वा । एवं भोगाकर्षणे शरीरसंचारणे गलन्
गमनोत्साहो येषां ते । निर्विषतया बलाभावात् । तथा च रामशरोत्थकल्लोलसंस्कारेण तीरे
पतिता भुजंगा निजमपि वपुःक्रष्टुं न पारयन्तीति भुजंगाभिभवाधिक्येन क्षुब्धतरङ्गाधिक्यं
तेन शरवेगसमुद्रयोः तेन संधानस्य तेन च रघुनाथबलस्येत्युक्तम् ॥

नदीनामवस्थामाह—

वेवन्ति णिण्णआणं सरणिवहच्छिण्णसङ्खविहडिअवलआ ।

हरथ व्व उअहिणिमिआ मुक्करवक्कन्दणिवडिआण तरङ्गा ॥ ६३ ॥

[वेपन्ते निम्नगानां शरनिवहच्छिन्नशङ्खविघटितवलयाः ।

हस्ता इवोदधिनियोजिता मुक्तरवाक्रन्दनिपतितानां तरङ्गाः ॥]

निम्नगानां तरङ्गा वेपन्ते । समुद्रक्षोभेण तत्र प्रवेशे दिशिदिशि गच्छन्तीत्यर्थः । उत्प्रे-
क्षते—हस्ता इव । नदीनामेते तरङ्गा न भवन्ति किं तूदधां नियोजिताः समासोक्त्या
स्वामिनस्तस्य रामशराभिघातवारणार्थमन्तरार्याकर्तुमुपरि समापिताः समुद्रवधूनाममृषां हस्ता
भवन्तीत्यर्थः । किंभूतानाम् । मुक्तस्यक्तः । उच्चैरित्यर्थः । तथाभूतो यो रवस्तरङ्गसंग्रहशब्दः
स एवाक्रन्दो गेदनं तेन निपतितानाम् । समुद्रोपरि मशब्दं पतितानामित्यर्थः । अन्या
अपि स्त्रियः स्वामिनस्ताडनवारणाय हस्तां प्रसार्य साक्रन्दमुपरि पतन्तीति ध्वनिः । तरङ्गाः
कादृशाः । शरनिवहेन च्छिन्नाः खण्डखण्डाकृताः शङ्का एव विघटिता विपर्यस्ता वलया येषु
ते । हस्तेष्वपि तदानीं शङ्खवय्या विपर्यस्य दिशिदिशि चलन्तीत्याशयः ॥

पुनः पर्वतानामुत्पतनमाह—

हुतवहभरिअणिअम्बा जलअरसंदट्टवक्खउडपम्भाराः ।

चिरसंणिरोहमसिणा दुक्खेण णहं समुप्पअन्ति महिहरा ॥ ६४ ॥

[हुतवहभृतनितम्बा जलचरसंदष्टपक्षपुटप्राग्भाराः ।

चिरसंनिरोधमसृणा दुःखेन नभः समुत्पतन्ति महीधराः ॥]

महीधरा दुःखेन नभः समुत्पतन्ति दुःखेनोद्भूयन्ते । उत्पतने हेतुमाह—हुतवहेन भृतः पूर्णो नितम्बो येषां ते । तथा च दाहदुःखामहिष्णुतया उत्पतिता इत्यर्थः । दुःखेनेत्यत्र हेतुमाह—चिरसंनिरोधेन चिरं व्याप्य सचारनिरोधेन ममृणा मन्दगतयः । सत्वरसंचारेऽनभ्यासात् । अत एव वपुःकर्षणे क्लेशः । एवं जलचरः संदष्टा पक्षपुटयोः प्राग्भारौ येषां ते । दाहवारणाय मकरादयः पक्षपुटेषु निर्लाना इत्यर्थः । एतावता पर्वतानां महत्त्वम् । इदमपि देहगौरवहेतुत्वेनोत्पतनदुःखे बीजम् ॥

समुद्रस्थोपमदर्पकर्ममाह—

जलइ जलन्तजलअरं भमइ भमन्तमणिविट्टुमलआजालम् ।

रसइ रसन्तावत्तं भिज्जइ भिज्जन्तपव्वअं उअहिजलम् ॥ ६५ ॥

[ज्वलति ज्वलज्जलचरं भ्रमति भ्रमन्मणिविट्टुमलताजालम् ।

रसति रसदावर्तं भिद्यते भिद्यमानपर्वतमुदधिजलम् ॥]

उदधिजलं ज्वलन्तो जलचरा मकरादयो यत्र तथाभूतं सज्ज्वलति । एव भ्रमन्मणि-विट्टुमलतयोर्जालं यत्र तथा सद्भ्रमति । रसदावर्तो यत्र तथा सद्रसति शब्दायने । भिद्यमानाः पर्वता यत्र तथा सद्भिद्येन द्विधा भवति । उल्ललितपर्वतखण्डेनाभिघातान् । अत्र सर्वत्र जलजलचरदाहयोर्जलमणिविट्टुमभ्रमणयोर्जलशब्दावर्तशब्दयोर्जलपर्वतभेदयोः कार्य-कारणयोरेककालत्वं शतप्रत्ययेन बोध्यते । तेन च बौद्धप्रकर्षार्थानकाथप्रकर्षो गम्यते ॥

पुनस्तदेवाह—

आवत्तविवरभमिरो मलअमणिसिलाअलक्खलिअसंचारो ।

घोलिरतरङ्गविसमो जह दीसइ साअरो तहेअ हुअवहो ॥ ६६ ॥

[आवर्तविवरभ्रमणशीलो मलयमणिशिलातलस्खलितसंचारः ।

घूर्णमानतरङ्गविषमो यथा दृश्यते सागरस्तथैव हुतवहः ॥]

आवर्तविवरेषु भ्रमणशील आवर्तगत्यनुसारित्वान् । एवं मलयमणिशिलातलेषु स्खलि-तसंचारः । भूमिर्वपम्यानुसारित्वान् । एवं घूर्णमानतरङ्गेषु विषमस्त्रियगर्ध्वगतिः तदनुसा-रित्वान् । समुद्रो हुतवहोऽपीति । यथा सागरस्तथा हुतवहोऽपि दृश्यते इति सागरतुल्य-सत्ताकत्वेन हुतवहस्य निःस्विलजलात्मकत्वमुक्तम् ॥

मलयवनविप्लवमाह—

रहसपलित्तुच्छलिओ जे चिअ पडिवेइ मलभवणवित्थारे ।

विज्झाअणिअत्तन्तो ते चेअ पुणो वि विज्झवेइ समुदो ॥ ६७ ॥

[रभसप्रदीप्तोच्छलितो यानेव प्रदीपयति मलयवनविस्तारान् ।

विध्मातनिवर्तमानस्तानेव पुनरपि विध्मापयति समुद्रः ॥]

रभसेन वेगेन प्रदीप्तो ज्वलितः सन्नुच्छलितः शराभिघातात् । एवंभूतः समुद्रो यानेव मलयवनसमूहान्प्रदीपयति स्वनिष्ठवद्भिना ज्वलयति विध्मातो वह्निश्चान्यः । शीतल इति यावत् । तथाभूतः सन्निवर्तमानस्तेनैव पथा समागच्छन् । तानेव पुनरपि विध्मापयति । स्वजलैरग्निश्चान्यान्करोतीत्यर्थः । तथा च जलस्योच्छलनदशायामियान्वेगो यद्वनेषु स्थितिः क्षणमपि नाभूत् । वनस्य तु स्पर्शमात्रेणैव ज्वलनमिति वद्विप्रकर्षः । पुनरावृत्तिदशायां तदग्निनिर्वापकत्वेन तथाविधपावकानुच्छेद्यतया च बाहुल्यं तथाविधजलस्य । तथाविधेन गजनकत्वेन शराभिघातप्रकर्षस्तेन च संधानप्रकर्षस्तेन च रामस्य बलप्रकर्षः सूचितः । स्व-विपत्तावपि परोपकारित्वेन समुद्रस्य च महाशयत्वमुक्तम् ॥

ज्वालाधिक्यमाह—

उत्थम्भिअमअरहरो मअरवसामिसविसङ्खलसिहाणिवहो ।

णिवहणिसुद्धमहिहरो महिहरकूडविअडो विअम्भइ जलणो ॥ ६८ ॥

[उत्तम्भितमकरगृहो मकरवसामिपविशृङ्खलशिखानिवहः ।

निवहनिपातितमहीधरो महीधरकूटविकटो विजृम्भते ज्वलनः ॥]

एवंभूतो ज्वलनो विजृम्भते वर्धने । कौटुक । उत्तम्भित उत्थापितो मकराणां गृहं यत्र स मकरगृहः समुद्रो येन । ज्वालाप्रकर्षेण जलोत्फुल्लिभावात् । मकराणां वसाभि-रामिषैश्च विशृङ्खलो वर्धमानः शिखानिवहो यस्य । घृतादिवत्स्नेहाधिक्यात् । निवहेन मग्नेन निपातिता नाशिता महीधरा येन । इन्धनानामिव तेषामपि ज्वलनात् । निपाति-तमहीधरनिवहो वा । महीधराणां कूटेषु विकटस्तेषामुच्चत्वादयमप्युचः । महीधरकूटव-द्विकट उच्चत्वाद्भिगिशृङ्गाकार इति वा ॥

जलस्योद्धतिमाह—

जलणुत्थङ्घिमूला वाणुक्खित्तपडिअत्तणणिसुम्भन्ता ।

णिवडन्ति जलुप्पीडा पडिलोमागअपडन्तविअडावत्ता ॥ ६९ ॥

[ज्वलनोत्तम्भितमूला वाणोत्क्षिप्तपरिवर्तननिपात्यमानाः ।

निपतन्ति जलोत्पीडाः प्रतिलोमागतपतद्विकटावर्ताः ॥]

जलोत्पीडा निपतन्ति । आकाशादित्यर्थात् । किम्भूताः । ज्वलनेनोत्तम्भितमुत्थापित

मूलं येषां ते । दहनप्रेरितमूर्ध्वं गच्छतीति वनदाहादौ दृष्टत्वादिति वद्विप्रकर्षः । एवं बाणेनोत्क्षिप्ताः सन्तः परिवर्तनेनाधोमुखीभावेन निपात्यमानाः । प्रथमं वद्विभिरुत्थापितमूलाः पश्चाद्बाणेनोर्ध्वं नीताः । अनन्तरं यथोर्ध्वक्षिप्तं काण्डादि फलभागेनाधः पतति गुरुद्रव्यस्याभाव्यात्तथा तद्बाणस्याभीभिर्मुखलग्नतया फलस्थानीयत्वेन परिवर्तने कृते स्वयमप्यधोमुखीभूय पतन्तीत्यर्थः । अत एव प्रतिलोमागता विपरीतक्रमेणागताः । अधोमुखा इति यावत् । एवंभूताः पतन्तो विकटावर्ता यत्र । तथा च जलस्योच्छलनकाले आवर्तस्तथैव स्थित इति शङ्खेगप्रकर्षः । पतनकालेऽपि तथैव स्थित इति जलबाहुव्यम् । पातालं गता अपि शरा उत्थिता इति रामप्रभावप्रकर्षः । शरेणोत्क्षिप्ता. शरं विनैव नभो गत्वा पतन्तीति केचित् ॥

सागरस्य महत्त्वमाह—

धूमाद् जलद् विहङ्गद् टाणं सिद्धिलेद् मलद् मलउच्छङ्गम् ।

धीरस्स पढमङ्गहं तद् वि हु रअणाअरो ण भञ्जद् पसरम् ॥७०॥

[धूमायते ज्वलति विघटते स्थानं शिथिलयति मृद्नाति मलयोत्सङ्गम् ।

धैर्यस्य प्रथमचिह्नं तथापि हि रत्नाकरो न भिनत्ति प्रसरम् ॥]

रत्नाकरः प्रथमं शरानलसंबन्धाद्दमायते धूममुद्गमति । अथ ज्वलति । अथ विघटते कोटिधा स्फुटति । अथ स्थानं मूलं शिथिलयति त्यजति । जलस्योच्छलनाज्ज्वलनाद्वा । अथ मलयक्रीडं मृद्नात्याक्रामति । दाहस्वभावोत्तिरियम् । एवं यद्यपि भवति तथापि धैर्यस्य प्रथमज्ञापकं प्रसरं जलविस्तारगाम्भीर्यलक्षणं न भिनत्ति । न त्यजतीत्यर्थे इति मर्यादाधिक्यमुक्तम् ॥

पाकजशब्दप्रागल्भ्यमाह—

भुवइन्दलोअणाणं फुट्टन्ताण अ तिमीण साअग्मज्जे ।

संवत्तजलहराण व रामसराणलहआण णीहरद् रओ ॥ ७१ ॥

[भुजगेन्द्रलोचनानां स्फुटतां च तिमीनां सागरमध्ये ।

संवर्तजलधराणामिव रामशरानलहतानां च निर्हदति रवः ॥]

रामशरानलेनाहतानामत एव सागरमध्ये स्फुटतां भुजगेन्द्रलोचनानां तिमीनां च रवः स्फुटनजन्यः शब्दो निर्हदति त्रैलोक्येऽपि प्रतिशब्दं जनयति । यथा संवर्तः प्रलयस्तत्कालीनमेघानां रवो निर्हर्दा भवतीत्यर्थः । अत्र सागरे स्फुटनमतिदरे प्रनिरव इति तत्प्रकर्षेण मूलशब्दप्रकर्षस्तेन लोचनप्रकर्षस्तेन भुजंगप्रकर्षस्तेन तद्दाहकशरानलप्रकर्षः ॥

नदीप्रवाहानाह—

मुहपुञ्जिअग्गिणिवहा धूमसिहाणिहणिगाअअड्डिअसलिला ।

णिवडन्ति णहुक्खित्ता पलउक्कादण्डसंणिहा णइसोत्ता ॥ ७२ ॥

[मुखपुञ्जिताग्निनिवहानि धूमशिखानिभनिरायतकृष्टसलिलानि ।

निपतन्ति नभ उल्लिखन्तानि प्रलयोल्कादण्डसंनिभानि नदीस्रोतांसि॥]

नभस्युल्लिखन्तानि रामशरेण प्रेरितानि नदीस्रोतांसि निपतन्ति । आकाशात्समुद्र इत्य-
र्थात् । कीदृशानि । मुखे पुञ्जितो वर्तुर्लाभतोऽग्निनिवहो येषु तानि । एवं धूमशिखातुल्यानि
निरायतानि दीर्घाण्याकृष्टानि सलिलानि यैः । अत एव प्रलयकालीना ये उल्कादण्डास्तत्सं-
निभानि । उल्कादण्डा मुखप्रज्वलिताग्रयः सधमा नभसः पतन्ति । अत्रोल्काप्रायो वद्विः
ऊर्ध्वगतिर्धूमप्राया वद्विष्टुप्रलम्भा विषर्वस्ता जलधरा दण्डप्रायाः शराभिघातोत्था नदीप्र-
वाहा इत्युपमा ॥

जलानां दासमाह—

अदृन्तसलिलनिवहो धोअत्थोअपडिमुक्कपुलिणुच्छङ्गो ।

दीसइ ओसकन्तो मग्गाहुत्तो पअं पअं व समुदो ॥ ७३ ॥

[शुष्यत्सलिलनिवहः स्तोकस्तोकप्रतिमुक्तपुलिनोत्सङ्गः ।

दृश्यतेऽपसरन्मार्गाभिमुखः पदं पदमिव समुद्रः ॥]

मार्गशब्दः पश्चादर्थवाची । शुष्यन् सलिलनिवहो यस्य तादृक् । अत एव स्तोकस्तोकं
जलशोषक्रमेण किञ्चित्प्रतिमुक्तस्त्यक्तः पुलिनोत्सङ्गो येन । तथाभूतश्च समुद्रः पश्चादभि-
मुखः पदं पदमपसरन्निव दृश्यते । यथा कश्चित्किञ्चिद्भयहेतुमवलोक्य पदं पदं पश्चादपसरति
तथा रामाद्भीतः समुद्रस्तत्संनिधानं त्यक्तुकामः किञ्चिक्किञ्चित्पश्चादपसरतीति जलशोषणा-
द्युत्प्रेक्षा ॥

वद्वेष्टदामतामाह—

जलणनिवहम्मि सलिलं साणलणिवहुच्छलन्तसलिलम्मि णहम् ।

सलिलनिवहोत्थअम्मि अ अत्थाअइ णहअले दसदिसाअकम् ॥ ७४ ॥

[ज्वलननिवहे सलिलं सानलनिवहोच्छलत्सलिले नभः ।

सलिलनिवहावस्तृते चास्तायते नभस्तले दशदिक्चक्रम् ॥]

अग्निनिवहे सलिलमस्तायतेऽस्तं गच्छति । अलक्ष्यं भवतीत्यर्थः । एवं सानलनिवहे-
ऽग्निसमूहमहिते उच्छलत्सलिले नभोऽस्तायते । एवं सलिलनिवहेनावस्तृते व्याप्ते नभस्तले
सति दशदिक्चक्रमस्तायते । अग्निप्रेरितानां जलानां नभसोऽपि दिशि दिशि गमनात् ।
तथा च प्रथमं स्थान एव जलमग्नौ मग्नम् । ततस्तत्प्रेरितं विषयानशे । ततश्च दिक्चक्रमा-
चक्रामेति विश्वव्यापकत्वमुक्तम् । अन्यदपि दुग्धाद्यावर्तनादुत्थितं सच्चतुर्दिशि पततीति ।
क्रियार्शयकम् ॥

आवर्तमाह—

सिहिणा पअविज्जन्ते आअट्टन्तम्मि वित्थए जलणिवहे ।

जाआ गिम्हविलम्बिअरविरहचक्रमसिणा समुद्दावत्ता ॥ ७५ ॥

[शिखिना प्रताप्यमाने आवर्त्यमाने विस्तृते जलनिवहे ।

जाता ग्रीष्मविलम्बितरविरथचक्रमसृणाः समुद्रावर्ताः ॥]

समुद्रावर्ता ग्रीष्मेण विलम्बितं विलम्बितगतीकृतं यद्विरथचक्रं तद्वन्मसृणा मन्दगतयो जाताः । ग्रीष्मे रविरथो मन्दं चलतीति लोकप्रतिपत्तिः । तस्मिन्सति शिखिना प्रथमं प्रताप्यमानेऽप्यावर्त्यमाने भ्राम्यमाने जलनिवहे पश्चाद्विस्तृते सति । तथा च यथा यथा जलस्य ज्वाल्या वेलातिक्रमो जनितस्तथा तथा पूर्वप्रवृत्तानामेवावर्तानां विस्तारे सति बहुदेशव्यापकत्वादतिमान्यमिव प्रतिपन्नमार्सादित्यर्थः । क्षुद्रस्त्वावर्तस्त्वरया चलतीति वस्तुस्थितिः । आवर्तस्य वर्तुलत्वादुष्णत्वाच्च रविरथचक्रसाम्यम् ॥

मणिसंवलितमग्निमाह—

णिव्वडिअधूमणिवहो उद्धाइअमरगअप्पहामिलिअसिहो ।

वित्थिण्णम्मि समुद्दे सेआलोमइलिओ व्व घोलइ जलणो ॥ ७६ ॥

[निर्वलितधूमनिवह उद्धावितमरकतप्रभामिलितशिखः ।

विस्तीर्णे समुद्रे शेवालावमलिन इव घूर्णते ज्वलनः ॥]

ज्वलनः शेवालैरवमलिनः सर्वतः संवलित इव घूर्णते । कुत्र समुद्रे । कीदृशि । विस्तीर्णे । अग्रेरधिकव्यापकत्वलाभायेदमुक्तम् । शेवालच्छत्रत्वे हेतुमाह—ज्वलनः कीदृक् । निर्वलितः पृथग्भूतो धूमनिवहो यस्मात्तादृक् । एवमुद्धाविताभिर्मरकतप्रभाभिर्मिलिताः शिखा यस्य । तथा च बहिः संगते धूमेऽन्तःसंगतासु मरकतकान्तिषु वर्णसाम्येन शेवालत्वेनोत्प्रेक्षा ॥

समुद्रक्षोभातिशयमाह—

जलइ वलवाणलो विअ फुट्टइ सेलो व्व रामवाणाहिहओ ।

रसइ जलओ व्व उअही खुहिओ लङ्गेइ मारुओ व्व णहअलम् ॥ ७७ ॥

[ज्वलति वडवानल इव स्फुटति शैल इव रामवाणाभिहतः ।

रसति जलद इवोदधिः क्षुभितो लङ्घयति मारुत इव नभस्तलम् ॥]

रामवाणेनाभिहतो यथा वडवानलो ज्वलति अग्निसंयन्धादधिकं वर्धते तथोदधिरपि ज्वलति । एवं तत एव यथा तत्रत्यशैलः स्फुटति तथोदधिरपि स्फुटति । वहिसंयन्धात् । एवं रामशराभिहतो यथा जलपानार्थमागतो जलदः पीडया रसति शब्दायते तथोदधिरपि रसति । शरानलसंघटात् । रामवाणेनाभिहतः समुद्रोपरि संचारी मारुतो यथा तीरं लङ्घ-

यति तदतिक्रम्य गच्छति तथोदधिरपि तीरमतिक्रामतीति सहोपमा । रामवाणाभिहत उदधिर्वहवानल इव ज्वलतीति साधर्म्योपमेति केचित् ॥

जलानलयोस्तुल्यरूपतामाह—

होइ धिमिअम्मि धिमिओ वलइ वलन्तम्मि विहडइ विसंवडिए ।
परिवडिअम्मि वडूइ सलिले क्षीणम्मि णवर झिज्जइ जलणो ॥७८॥

[भवति स्तिमिते स्तिमितो वलति वलमाने विघटते विसंघटिते ।

परिवर्धिते वर्धते सलिले क्षीणे केवलं क्षीयते ज्वलनः ॥]

ज्वलनः सलिले स्तिमिते निश्चले सति स्तिमितो निश्चलो भवति । वलमाने आवर्त-
रूपतामापन्ने वलति तदनुसारेण वर्तते । विसंघटिते खण्डखण्डीभूते विघटते परिवर्धिते
उत्फुल्लतामुपगते वर्धते । आश्रयानुवर्तनात् । क्षीणे सति केवलं क्षीयते नश्यति । आश्रयना-
शदिति भावः । 'णवरि' इति पाठेऽनन्तरमित्यर्थः ॥

अन्तर्द्वापानाह—

रामसराणलपअविअझिज्जन्तोअहिविहत्ततडविच्छेआ ।

ते च्चिअ तहवित्थारा तुङ्गा दीसन्ति दीवमण्डलिवन्धा ॥ ७९ ॥

[रामशरानलप्रतापितक्षीयमाणोदधिविभक्ततटविच्छेदाः ।

त एव तथाविस्तारास्तुङ्गा दृश्यन्ते द्वीपमण्डलीवन्धाः ॥]

त एव दाहपूर्वकालीना एव द्वीपमण्डलीवन्धाः पङ्क्तिक्रमेण स्थिता द्वीपा जलसमता-
दशायां यथाविस्तारः स्थितस्तथाविस्ताराः सन्तस्तुङ्गा उच्चा दृश्यन्ते । तुङ्गत्वे हेतुमाह—
कीदृशाः । रामशरानलेन प्रतापिते अत एव क्षीयमाणे शोष्यमाणजले उदधौ विभक्तः प्र-
व्यक्तस्तटविच्छेदस्तटविभागो येषां ते । तथा च पूर्वक्रमेण कृता अपि द्वीपा दाहेन दूष-
मानजलतया दृश्यमानतटत्वेन तुङ्गा ज्ञाता इत्याशयः ॥

अष्टभिरादिकुलकेन समुद्रदाहमुपसंहरति—

इअ दाविअपाआलं जलणसिहावट्टमाणजलसंघाअम् ।

रामो दलिअमहिहरं खविअभुअंगणिवहं खवेइ समुद्रम् ॥ ८० ॥

[इति दर्शितपातालं ज्वलनशिखावर्यमानजलसंघातम् ।

रामो दलितमहीधरं क्षपितभुजंगानिवहं क्षपयति समुद्रम् ॥]

इत्यनेन प्रकारेण रामः समुद्रं क्षपयति नाशयति । प्रकारमेवाह—दर्शितं व्यक्तीकृतं पा-
तालं यत्र । जलनाशाज्ज्वलनशिखाभिगवर्यमानो दह्यमानो जलसंघातो यत्र । दलिताः
शतखण्डीकृता महीधरा यत्र । क्षपितो नाशितो भुजंगानां निवहो यत्र तमिति समुद्रवि-
शेषणम्, तद्यथा स्यादिति क्रियाविशेषणं वा ॥

जलपद्भारपलोद्विभ्रमन्तसङ्घुलविहलमुक्ककन्दम् ।

फुडिअवडवामुहाणलपलित्तदरदडूसंचरन्तविसहरम् ॥ ८१ ॥

[जलप्राग्भारप्रलुठितभ्रमच्छङ्खकुलविहलमुक्ताकन्दम् ।

स्फुटितवडवामुखानलप्रदीप्तदरदग्धसंचरद्विषधरम् ॥]

किंभूतं समुद्रम् । जलप्राग्भारे प्रलुठितं दाहेनापदुशरीरतया विपर्यस्य पतितं सङ्घमदनु-
ष्णस्थानप्रत्याशया इतस्ततो गच्छद्यच्छङ्खकुलं तेन मुक्त आकन्दो यत्र । अनुष्णस्थानाला-
भेन दाहजन्यपीडाधिक्यात् । अन्योऽपि दह्यमानो विहलशरीरो भूमौ निपत्य लुठन्नाक्र-
न्दतीति ध्वनिः । एवं स्फुटितः शरानलसंबन्धात्स्फुटीभूतो यो वडवानलस्तेन प्रदीप्ता
ज्वलिताः प्रथमत एव दरदग्धाः सन्तः संचरन्तो विषधरा यत्र तम् । प्रथमं शरानलेन
दग्धा अत एव दुष्ट(फुट?)तया संचरन्तो विषधरा अकस्माद्रामशरानलमिलनवर्धमानेन
वडवानलेन दूरादपि ज्वलिता इत्यर्थः ॥

झिज्जन्तजलालोइअकिरणमुणिज्जन्तरअणपव्वअसिहरम् ।

थोरतरङ्गकराहअदिसालआभग्गपडिअजलहरविडवम् ॥ ८२ ॥

[क्षीयमाणजलालोकिताकिरणज्ञायमानरत्नपर्वतशिखरम् ।

स्थूलतरङ्गकराहतदिग्लताभग्नपतितजलधरविटपम् ॥]

एवं क्षीयमाणे जले आलोकितैः किरणैर्ज्ञायमानानि तत्कर्तव्यानि रत्नपर्वतानां मेना-
कादीनां शिखराणि यत्र तमिति गाम्भीर्यमुक्तम् । एवं स्थूलतरङ्गरूपेण करेणाहतास्ता-
डिता दिश एव लतास्ताभ्यो भग्नाः सन्तः पतिता जलधरा एव विटपा यत्र तम् । क्षु-
भितसमुद्रतरङ्गाहता उपरितनमेघाः समुद्र एव पतिता इत्यर्थः । अन्यत्रापि हस्तताडितानां
लतानां पत्राणि चुटित्वा भूमौ पतन्तीति ध्वनिः ॥

साणलसरणिहारिअसकेसरुज्जलिअसीहमअरक्खन्धम् ।

आसण्णभीअविसहरवेढिअकरिमअरधवलदन्तप्फलिहम् ॥ ८३ ॥

[सानलशरनिर्दारितसकेसरोज्ज्वलितसिंहमकरस्कन्धम् ।

आसन्नभीतविषधरवेष्टितकरिमकरधवलदन्तपरिघम् ॥]

एवं सानलेन शरेण निर्दारितः खण्डितोऽत एव केसरसहितः सत्रूर्ध्वं ज्वलितः सिंह-
मकरस्य जलसिंहस्य स्कन्धो यत्र तम् । स्कन्धे शरसंबन्धेन केसराणामपि दाहात् । ए-
वमासन्नैर्निकटवर्तिभिर्भीतैः शरानलात् विषधरवेष्टिताः करिमकराणां जलहस्तिनां धवला
दन्ता एव परिघा यत्र तम् । दाहपीडिताः सर्पाः किञ्चिदवष्टम्भेन वक्रीभवन्तीति लोके
दृश्यम् । तन्माकृतिगुणविशेषः परिघः ॥

धुअपव्वअसिहरपडन्तमणिसिलाभग्गविहुमलआवेढम् ।

दरडडुविसहरुज्झअविसपड्ढक्खुत्तविहलकरिमअरउलम् ॥ ८४ ॥

[धुतपर्वतशिखरपतन्मणिशिलाभग्गविहुमलतावेष्टम् ।

दरदग्धविषधरोज्झितविषपड्ढमग्गविहलकरिमकरकुलम् ॥]

एवं धुताभिः शरानलसंबन्धात्स्वस्थानाश्च्युताभिरत एव पर्वतशिखरात्पतन्तीभिर्मणि-
शिलाभिर्भग्नानि विहुमलतानामावेशान्याभोगा यत्र तम् । रामशरानलेनापि दग्धुं ये न
पारितास्ते एताभिर्भग्ना इति समुद्रस्य गाम्भीर्यमुक्तम् । एवं दरदग्धेन विषधरेणोज्झिता-
स्त्यक्ता ये विषपड्ढास्तेषु मग्नान्यत एव विहलानि उत्तरीतुमक्षमाणि करिमकरकुलानि
यत्र तम् । तथा च किञ्चिद्दग्धेनैव सर्पेण तथा विषपड्ढान्युज्झितानि यथा तत्र करिम-
करा मग्ना इति विषपड्ढस्य प्रकर्षस्तस्य च किञ्चिद्दाहजन्यत्वेन सर्पस्य प्रकर्षः ॥

रुन्दावत्तपहोलिरवेलावडि एकमेकभिण्णमहिहरम् ।

णहअरुविलग्गवेविरधूमलआविसमलद्धिअदिसाआलम् ॥ ८५ ॥

[स्थूलावर्तप्रघूर्णमानवेलापतितैकैकभिन्नमहीधरम् ।

नभस्तरुविलग्नेवपनशीलधूमलताविषमलद्धितादिग्जालम् ॥]

एवं स्थूले महत्यावर्ते प्रघूर्णमाना अत एव क्रमेण वेलायामापतिता अत एवैकैकं पर-
स्परं भिन्ना दलिता महीधरा यत्र तम् । आवर्तेन वेलायां सह पतिताः पर्वता जलस्या-
ल्पतया भूमिसंबन्धात्परस्परसंघटेन शतखण्डा बभूवुरित्यर्थः । एकैर्नवावर्तेन शतशः पर्वता
नीता इति समुद्रस्य, तादृशावर्तेत्यापकृतया रामशरस्य च प्रकर्षः । एवं नभ एव तरु-
स्तत्र विलग्नाः संबद्धा वेपमाना धूमरूपा या लतास्ताभिर्गतिकौटिल्याद्विषमं यथा स्यादेवं
लद्धितं दिग्जालं यस्मात्तम् । तथा च धूमाक्रान्तं गगनमभूदित्यर्थः । अन्यापि लता तरु-
मवलम्ब्य वर्धमाना दिक्चक्रमाक्रामतीति ध्वनिः ॥

पक्खपरिरक्खणुट्ठिअसरणिवहाहअदिसापइण्णमहिहरम् ।

फुडिअजलमज्झणिग्गअफुडरअणुज्जोअसंघिउव्वडिविवरम् ॥ ८६ ॥

[पक्षपरिरक्षणोत्थितशरनिवहाहतादिक्प्रकीर्णमहीधरम् ।

स्फुटितजलमध्यनिर्गतस्फुटरत्नोदयोतसंहितोद्भूटविवरम् ॥]

एवमनलात्पक्षयोः परिरक्षणाद्योत्थिता ऊर्ध्वमुद्गीनास्तदवस्थायामेव शरनिवहेनाहताः
खण्डखण्डीकृता अत एव दिक्षु प्रकीर्णा विक्षिप्ता महीधरा यस्य तम् । अन्योऽप्युद्भू-
मानः पक्षी शरेण खण्डितो दिक्षु पततीति ध्वनिः । एवं स्फुटितात् शरप्रवेशपर्वतादुत्था-
नेन सरन्ध्रीकृताज्जलमध्याभिर्गतो बहिर्भूतो यो रवोद्द्योतस्तेन संहितं पुरितमुद्भूतं वि-
वरं येन तम् । खानान्च्छिन्नो जलक्षयेण शून्याकृतो निश्चयमानजलस्योपरि नभोभागो वि-

वरं तदन्तर्वर्तिमणिकिरणैरकस्मादुत्थितैरम्बुभिरिव पूर्णत इति मणीनां तदधुतीनां च मह-
त्त्वमुक्तम् ॥

हुतवहपडित्तगोविअणिअणअणुम्हाविसण्टुलमहग्गाहम् ।

परिवड्ढिएकमेक्काणुराअसरपहरणिव्वलिअसङ्खुलम् ॥ ८७ ॥

इअ सिरिपवरसेणविरइए कालिदासकए दसमुहवहे महाकव्वे
पञ्चमो आसासओ परिसमत्तो ।

[हुतवहप्रदीप्तगोपितनिजनयनोष्मविसंष्टुलमहाप्राहम् ।

परिवर्धितैकैकानुरागशरप्रहारनिर्वलितशङ्खकुलम् ॥]

• इति श्रीप्रवरसेनविरचिते कालिदासकृते दशमुखवधे महाकाव्ये पञ्चम आश्वासकः
परिसमाप्तः ।

एवं हुतवहेन प्रदीप्तयोर्दग्धुमारब्धयोरत एव गोपितयोर्मुद्रितयोर्निजनयनयोरुष्मणा
औष्ण्येन विसंष्टुला दिशि दिशि घूर्णमाना महाप्राहा जलसिंहादयो यत्र तम् । नयनमुद्रणा-
त्तज्ज्वालासंबन्धादूष्मेति भावः । एवं परिवर्धित एकैकस्य परस्परस्थानुरागो येषामेतादृ-
शानि सन्ति शरप्रहारेण निर्वलितानि दिशि दिशि विच्छिन्नानि शङ्खकुलानि यत्र तम् ।
शङ्खानां शरप्रहारेण विच्छिन्नानां मियोऽनुरागोपचय इति भावः ॥ कुलकम् ॥

समुद्रकायदशया रामदासप्रकाशिता ।

रामसेतुप्रदीपस्य पूर्णाभूत्पञ्चमी शिखा ॥

पष्ठ आश्वासकः ।

अथ समुद्रस्य निष्क्रमणमाह—

अहं णिग्गओ जलन्तं दरडुडुमहाभुअंगपाअवणिवहम् ।

मोत्तूण धूमभरिअं पाआलवणं दिशागओ व्व समुदो ॥ १ ॥

[अथ निर्गतो ज्वलद्दग्धमहाभुजंगपादपानिवहम् ।

मुक्त्वा धूमभृतं पातालवनं दिग्गज इव समुद्रः ॥]

अथ विमर्शनन्तरं समुद्रो निर्गतो जलादुत्थितः । किं कृत्वा । धूमभृतं व्याप्तं पाताल-
मेव वनं त्यक्त्वा । कीदृशम् । ज्वलत् । रामशरानलेनैत्यर्थात् । एवं दरदग्धा महाभुजंगा
एव पादपाः । महाभुजंगाश्च पादपाश्चेति द्वन्द्वो वा । समुद्रे वृक्षाणामपि सत्त्वात् । तेषां
निवहः समुद्रो यत्र तथाभूतम् । क इव । दिग्गज इव । यथा हस्ती दग्धसर्पवृक्षनिवहं
धूमाक्रान्तं ज्वलद्वनं तापामहिष्णुतया त्यक्त्वा क्वचिन्निर्गच्छतीत्युपमा । दिग्गजस्योप-
मानत्वेन समुद्रस्य क्षोभेऽपि साहंकारत्वं सूचितम् । प्रायोपविष्टेऽपि रामेऽवधीरणया म-
त्तत्वं वा ॥

समुद्रस्य दौःस्थ्यमाह—

मन्दरदटपरिमृष्टं पलअविअम्भिअवराहदादुल्लिहिअम् ।

विसमं समुव्वहन्तो रामसराघाअदूमिअं वच्छअडम् ॥ २ ॥

[मन्दरदटपरिमृष्टं प्रलयविजृम्भितवराहदंष्ट्रोल्लिखितम् ।

विषमं समुद्रहन्रामशराघातदुःखितं वक्षस्तटम् ॥]

इतः स्कन्धकचतुष्टयं 'आलीनश्च रघुपति' इति पञ्चमस्कन्धकेनान्त्यकुलकम् । 'अय निर्गतः' इति प्रथमस्कन्धकेनादिकुलकं वा । किं कुर्वन् । मन्दरेण मथनसमये दटं यथा स्यादेवं परिमृष्टं निष्पृष्टम् । एतावता विस्तारबलवत्त्वे सूचिते । एवं प्रलये विजृम्भिते भू-
म्युद्धाराय कृतनमनोन्नमनव्यापारे ये वराहदंष्ट्रे ताभ्यामुल्लिखितं न तु खण्डितम् । इयता दार्ढ्यम् । एतादृशं वक्षस्तटं विषमं तिर्यग् नमितं समुद्रहन् सन् । तिर्यकरणे हेतुमाह—
कीदृशम् । रामशराघातेन दुःखितम् । तथा च तथाविधोपमर्दनिर्भरमपि वक्ष इदानीं व्र-
णपीडितमभूदिति रामशराघातप्रकर्षः ॥

समुद्रस्य भुजावाह—

गम्भीरवणाहोए दीहे देहसदृशे भुजौ वहमाणो ।

अहिणवचन्दणगन्धे अणहुक्खित्ते व्व मलअसरिआसोत्ते ॥ ३ ॥

[गम्भीरव्रणाभोगौ दीर्घौ देहसदृशौ भुजौ वहमानः ।

अभिनवचन्दनगन्धावनघोत्क्षिप्ताविव मलयसरित्स्रोतसी ॥]

पक्षे सर्वमपि नपुंसकद्विवचनान्तम् । समुद्रः कीदृक् । भुजौ वहमानः । किंभूतौ । गम्भी-
राणां व्रणानामाभोगो विस्तारो ययोस्तौ । एवं दीर्घौ प्रलम्बौ । देहसदृशौ देहानुमानेन
पुष्टौ । अभिनवश्चन्दनस्य गन्धः सौरभं ययोस्तौ । अनघौ निर्दोषौ उत्क्षिप्तौ वेदनावशा-
त्क्षणं क्षणमुत्तोलितौ । के इव । मलयसरित्स्रोतसी इव । ते अपि किंभूते । गम्भीरो वना-
नामर्यात्तटवर्तिनामाभोगो ययोः । दीर्घं । देहसदृशे मलयाकारयोग्यविस्तारवती । अभि-
नवानि चन्दनानि गन्धे एकदेशे ययोः । अनभस्यनाकाशेऽर्थाद्भूमौ उत्क्षिप्ते पर्वतान्निप-
त्योच्छलिते । तथा च ते अपि मलयात्समुद्रे पतत इति । यथा ते वहमानस्तथा भुजावपीति
सहोपमा । यथोक्तगुणयोगात्साधर्म्योपमेयमित्यन्ये । देहसदृशौ दीर्घाविति समानाधिकरणं
वा । यथा देहस्तदनुसारेण दीर्घावित्यर्थः । एवं पक्षेऽपि 'गन्धो गन्धक आमोदे लेशे संव-
न्धगर्वयोः' इति कोषः । सान्ततान्तनान्ता भिन्नलिङ्गा अपि प्राकृते पुल्लिङ्गाः ॥

समुद्रस्य हारमाह—

लहुइअकोत्थुहविरहं मन्दरगिरिमहणसंभमे वि अमुक्कम् ।

तारेक्कावलिरअणं ससिमइरामअसहोअरं वहमाणो ॥ ४ ॥

[लघूकृतकौस्तुभविरहं मन्दरगिरिमथनसंभ्रमेऽप्यमुक्तम् ।

तारैकावलिरत्नं शशिमदिरामृतसहोदरं वहमानः ॥]

पुनः कीदृक् । तारमुद्भटमेकावलीरत्नं हारस्वरूपं वहमानः । अस्योपादेयतामाह—लघूकृतः कौस्तुभस्य विरहो येन तम् । ततोऽप्युत्तमत्वात् । अत एव मन्दरगिरिणा यन्मथनं तत्संभ्रमेऽप्यमुक्तम् । कौस्तुभादिसर्वं दत्तमेव एतत्परं रक्षितमित्यर्थः । पुनः कीदृशम्, शशिमदिरामृतानां सहोदरम् । शशिवन्निर्मलमाहादकं शीतलं च, मदिरावन्मदाहंकारहेतुः, अमृतवन्निर्वृतिजनकं व्याधिहरं चेति सहोदरपदगम्यम् । तथा च त्रयाणामप्यन्यथा सिद्धिरस्मादितीदं रक्षितम् । अमृतकार्यकारित्वेन च तदवस्थायां धारणाज्जीवनमभूदिति भावः । ‘एकावल्येकयष्टिका’ इति हारावली ॥

वामबाहुमस्याह—

गरुअं उव्वहमाणो हत्थप्फरिसपडिसिद्धवणवेअल्लम् ।

रुहिरारुणरोमञ्चं खलन्तगङ्गावलम्बितं वामभुजम् ॥ ५ ॥

(आइकुलअम्)

[गुरुकमुद्वहमानो हस्तस्पर्शप्रतिषिद्धव्रणवैकल्यम् ।

रुधिरारुणरोमाञ्चं खलद्गङ्गावलम्बितं वामभुजम् ॥]

(आदिकुलकम्)

पुनः किंभूतः । वामभुजं वहमानः । कीदृशम् । गुरुकं व्रणितत्वादुरुभूतम् । एवं हस्तस्पर्शेन दक्षिणकरपरामर्शेण प्रतिषिद्धं व्रणवैकल्यं यत्र तम् । व्रणपार्श्वमर्शनेन पीडाशान्तेरित्यर्थः । एवं भुजभारेण रामसंमुखगमनव्रीडया वा खलन्त्या वक्त्रीभवन्त्या गङ्गायावलम्बितं स्वांसे समारोपितम् । एवं रुधिरारुणो रोमाञ्चो यत्र तथाभूतम् । तदवस्थायामपि रोमाञ्चोद्गमेन गङ्गायाः सौभाग्यं सूचितम् । रामस्य कारुण्योत्पत्तये गङ्गायाः सहागमने तात्पर्यम् ॥

अथ रामनिकटागमनमाह—

आलीणो अ रहुवइं णिअअच्छाआणुलित्तमलअमणिसिलम् ।

संसिअसुहोअइव्वं दुमं लआए व्व जाणईअ विरहिअम् ॥ ६ ॥

[आलीनश्च रघुपतिं निजकच्छायानुलिप्तमलयमणिशिलम् ।

संश्रितसुखोपजीव्यं दुमं लतयेव जानक्या विरहितम् ॥]

रघुपतिमालीनः संगतश्च । समुद्र इत्यर्थात् । किंभूतम् । निजकच्छायया निजकान्त्या निजप्रतिबिम्बेन वानुलिप्ता व्याप्ता मलयमणिशिला येन तम् । समुद्रागमनजन्यानन्देन शोभाधिक्यात् । तथा च विलक्षणकान्तिभिरेव समुद्रेणापि दृढात्परिचित इति भावः । एवं संश्रितराश्रितः सुखेनोपजीव्यं सेव्यम् । कमिव । जानक्या लतया विरहितं दुममिव ।

सीताविक्षिप्ततया लताशून्यद्रुमसाम्यम् । द्रुममपि कीदृशम् । निजातपाभावरूपच्छायानु-
लिप्तमलयमणिशिल्पम् । संशितं प्रशंसितं यत्सुखं फलदानादिना तेनोपजीव्यमादरणीयम् ।
वृक्षतौल्येन रामस्योन्नतिः फलदत्वं च व्यज्यते ॥

अथ रामप्रणाममाह—

सरघाअरुहिरकुसुमो तिवहअवल्लीपिणद्धमणिरअणफलो ।

रामचरणेसु उअही दढपवणाइद्धपाअओ व्व णिवडिओ ॥ ७ ॥

[शरघातरुधिरकुसुमस्त्रिपथगावल्लीपिनद्धमणिरत्नफलः ।

रामचरणयोरुदधिर्दृढपवनाविद्धपादप इव निपतितः ॥]

रामचरणयोरुदधिर्निपतितः । दृढपवननेनाविद्धः प्रेरितः पादप इव । यथा वृक्षो निपत-
तीत्यर्थः । उदधिः कीदृक् । शरघातरुधिराण्येव कुसुमानि यत्र सः । त्रिपथगारूपा या
वल्ली तथा पिनद्धानि मणिरत्नानि मणिश्रेष्ठान्येव फलानि यत्र तादृक् । गङ्गाया मणिम-
यालंकारसत्त्वात् । रामोपहाराय वा । वृक्षोऽपि कुसुमवान् लतासंगतफलश्च भवति ।
पवनपातितवृक्षतौल्येन समुद्रस्य पीडाधिक्यमुक्तम् ॥

अथ गङ्गाया रामप्रणाममाह—

पच्छा अ हित्थहिअआ जत्तो च्चिअ णिग्गआ विवहत्थमुही ।

हरिचरणम्मि तहिं चिअ कमलाअम्भम्मि तिवहआ वि णिवडिआ ॥८॥

[पश्चाच्च त्रस्तहृदया यत एव निर्गता विपर्यस्तमुखी ।

हरिचरणे तत्रैव कमलाताम्रे त्रिपथगापि निपतिता ॥]

च पुनः पश्चात्समुद्रकृतप्रणामोत्तरं त्रिपथगापि तत्रैव हरिचरणे निपतिता । रामप्रणामं
कृतवतीत्यर्थः । तत्र कुत्र । यत एव निर्गता जाता । एतेन परस्त्रिया अपि गङ्गाया राम-
चरणपतने धार्ष्ट्यशङ्का निराकृता । उत्पत्तिस्थानत्वात् । किंभूता । त्रस्तं हृदयं यस्याः सा ।
रामः किं कुर्यादित्याशयात् । एवं विपर्यस्तमुखी तिर्यङ्मुखी । त्रासेन लज्जया वा । हरि-
चरणे कीदृशि कमलवदाताम्रे ॥

अथ समुद्रस्य वचनमाह—

अह मउअं पि भरसहं जम्पइ थोअं पि अत्थसारव्वमहिअम् ।

पणअं पि धीरगरुअं थुइसंवद्धं पि अणलिअं सलिलणिही ॥ ९ ॥

[अथ मृदुमपि भरसहं जल्पति स्तोकमप्यर्थसाराभ्यधिकम् ।

प्रणतमपि धैर्यगुरुकं स्तुतिसंवद्धमप्यनलीकं सलिलनिधिः ॥]

अथ प्रणामोत्तरं सलिलनिधिर्जल्पति । वचनमिति शेष इति कश्चित् । तेन विशेषणा-
न्वयो भवतीत्याशयात् । तथाहि वचनं कीदृक् । समुद्रस्यावसादेन मृदुकमपि ध्वनेर्मर्दवेऽपि

भरः कार्यगौरवं तत्सहम् । प्रयोजनस्य महत्वात् । एवं महाशयत्वेन वाक्यस्य स्तोकत्वे-
ऽप्यर्थो वाच्यभागस्तद्वृत्तसारेणाम्यधिकम् । वाच्यार्थस्य निष्पन्नत्वात् । विनयात्प्रणतत्वेऽपि
धैर्येण गुरुकम् । कातरत्वाभावात् । माननीयविशयतया स्तुतियुक्तत्वेऽप्यनलीकम् । भगव-
द्विषयकत्वात् । वस्तुतस्तु मृदुकमपि भरसहं यथा स्यादिति सर्वं जल्पनरूपक्रियाविशेषणम् ।
मृदु भरसहं न भवति, स्तोकमभ्यधिकं न भवति, प्रणतं गुरु न भवति, स्तुतिसंबद्धमन-
लीकं न भवतीति विरोधानामाभासत्वमपि शब्दगम्यम् । अन्यस्तु वक्ष्यमाणस्कन्धकचतु-
ष्टयेषु क्रमेण मृदुकमित्यादि विशेषणचतुष्टयगोजनमाह ॥

अथाष्टभिस्तद्वचनस्वरूपमाह —

दुत्तारत्तणगरुहं धिरधीरपरिग्रहं तुमे च्चिअ टविअम् ।

अणुवालन्तेण ठिइं पिअं ति तुह विप्पिअं मए कह वि कअम् ॥ १० ॥

[दुस्तारत्वगुर्वी स्थिरधैर्यपरिग्रहां त्वयैव स्थापिताम् ।

अनुपालयता स्थितिं प्रियमिति तव विप्रियं मया कथमपि कृतम् ॥]

हे राम, तव प्रियमिदमिति कृत्वा मया कथमपि विप्रियमसमीहितं कृतम् । मया किं-
भूतेन । त्वयैव स्थापितां दत्तां स्थितिं स्थैर्यमनुपालयता रक्षता । कीदृशीम् । दुस्तारत्वेन गु-
र्वीमतिशयिताम् । दुस्तारोऽहमिति कृत्वा व्यवस्थितामित्यर्थः । अत एव स्थिरेण धैर्येण
परिग्रहो धारणं यस्यास्ताम् । तथा च भवदत्तामेव स्थितिमनुपालयामीति भवदाज्ञापालनेन
प्रियम्, तां स्थितिं न त्यजामीति प्रकृतकार्यविरोधित्वेन विप्रियमिति स्वमार्दवप्रकाशेन मृदुक-
मपि स्वगाम्भीर्यस्थापनरूपत्वेन भरसहम् ॥

स्थितिस्तदानीं मयैव दत्ता इदानीमपि मयैव ह्रियते को दोष इत्याशङ्क्याह—

विअसन्तरअक्खउरं मअरन्दरसुद्धुमाअमुहलमहुअरम् ।

उदुणा दुमाण दिज्जइ हीरइ ण उणो तमप्यण च्चिअ कुसुमम् ॥ ११ ॥

[विकसद्रजःकलुषं मकरन्दरसाध्मातमुखरमधुकरम् ।

ऋतुना दुमाणां दीयते ह्रियते न पुनस्तदात्मनैव कुसुमम् ॥]

ऋतुना वसन्तादिना दुमाणां दुमेभ्यः सहकारादिभ्यः । चतुर्थ्यर्थे षष्ठी । कुसुमं दीयत
उत्पाद्यते तत्पुनरात्मनैव न ह्रियते । न नाशयत इत्यर्थः । कीदृक् कुसुमम् । विकसत् । र-
जोभिः परार्णः कलुषं व्याप्तम् । एवं मकरन्दरूपेण रमेनाध्माता उन्मत्ता मधुकरा यत्र
तत् । तथा च न केवलं पुण्यदानमात्रं किंतु तस्य विक्रमादिमकलसाम्राज्यसंपत्तिरापि ऋतु-
नैव क्रियत इति भावः । तथा च ऋतुवृक्षयोरिवावयोरपि भृष्यभृषकभाव इति । यत्राचेतने-
नापि दत्तं न ह्रियते तत्र भवतैव दत्ता मर्यादा स्वयमेव हर्तुं न युज्यत इति तात्पर्यम् । स्वस्य
वृक्षसाम्येन स्थावरत्वं रामस्य ऋतुसाम्येनासाधारणोपकारित्वं मर्यादायाः कुसुमसाम्येनानिको-
मलत्वमिति भवत्कोपे क्षणमपि न स्यासतीति स्तोकमप्यर्थसारं वचनम् ॥

मर्यादा महत्तैव किं त्विदानीं त्वया न स्मर्यत इत्यत आह—
 किं पम्हट्टु म्हि अहं तुह चलणुप्पण्णतिवहआपड्डिउण्णम् ।
 खअकालाणलखविअं धरणिअलुद्धरणविलुलिअं अण्णाणम् ॥ १२ ॥

[किं प्रस्मृतवानस्म्यहं तव चरणोत्पन्नत्रिपथगाप्रतिपूर्णम् ।

क्षयकालानलक्षपितं धरणितलोद्धरणविलुलितमात्मानम् ॥]

हे राम, अहमात्मानं किं विस्मृतवानस्मि, अपि तु न । किं तु स्मरामीत्यर्थः । की-
 दृशम् । प्रथमं प्रलयानलेन क्षपितं शोषितम् । अथ सृष्ट्युपक्रमे वराहमूर्तिना भवतैव धरणित-
 लोद्धरणे चरणक्षेपादिना विलुलितमुपमादितम् । तदनु वामनमूर्तेस्तव चरणोत्पन्नया गङ्गया
 प्रतिपूर्णमतिसंनद्धम् । तथा च पूर्ववदपकारोपकारसमर्थनेदानीमपि तथा कर्तुं शक्यत इति
 जानन्नपि मर्यादां न त्यजामीति प्रणतिरूपमप्यकातरतया धैर्यगुह्यकम् ॥

इदानीं युगमाहात्म्येन मम पूर्ववत्सामर्थ्यं नास्तीति जानन्मर्यादां न त्यजसीत्याश-
 ङ्क्याह—

चलणेहिं महुविरोहे दाढाघाएहिं धरणिवेदुद्धरणे ।

सोअकिलिन्तेण तुमे इण्हि दहमुहवहे सरेहिं विलुलिओ ॥ १३ ॥

[चरणाभ्यां(चलनैर्वा) मधुविरोधे दंष्ट्राघातैर्धरणिवेष्टोद्धरणे ।

शोकक्लान्तेन त्वया इदानीं दशमुखवधे शरैर्विलुलितः ॥]

हे राम, पूर्व मधोर्द्वयस्य विरोधो नाशस्तन्निमित्तं पञ्चसहस्रवर्षपर्यन्तं चरणाभ्यां संचर-
 द्धयामित्यर्थात् चलनैर्वा । तदनु धरणिवेष्टोद्धरणनिमित्तं वराहमूर्तिना दंष्ट्राघातैः । एतत्का-
 र्यद्वयस्य समुद्र एव वृत्तत्वात् । इदानीं सीताविक्षेपसमये शोकक्लान्तेन त्वया दशमुखवध-
 निमित्तं शरैरहं विलुलितो विमर्दितोऽस्मि । सर्वत्र निमित्तसप्तमी । तथा च तदानीमनुषङ्गेण
 यथातथा वृत्तमिदानीं तु क्रोधपात्रमेवेति निगम्येक्षं सीताविरहविह्वलो भवानिति दृढतरं शर-
 प्रहारेण पूर्वापेक्षयाप्यधिकं कदर्थितोऽस्मीति भावः । एवमियद्भिः कर्मभिर्न त्वं मानुष
 इति स्तुतिसंबद्धमप्युपालम्भवचनं प्रत्यक्षत एवावधृतार्थमित्यनलीकम् ॥

अथ सामवचनमाह—

णिअआवत्थाहि वि मे एअं धीरेण विप्पिअं धीर कअम् ।

जं णेण पअइसोम्मा कह वि विसंवाइआ तुह मुहच्छाआ ॥ १४ ॥

[निजकावस्थाया अपि मे एकं धैर्येण विप्रियं धीर कृतम् ।

यदनेन प्रकृतिसौम्या कथमपि विसंवादिता तव मुखच्छाया ॥]

हे धीर, मम निजकावस्थाया अपि विप्रियमेकं धैर्येण कृतम् । किं तदित्याह—यत्प्र-
 कृत्या स्वभावेन सौम्या तव मुखश्रीग्नेन धैर्येण विसंवादितान्यथा कृता । क्रोधवशाद-

सौम्येत्यर्थः । तथा च शरानलदाहदौस्थ्यरूपमेकमप्रियं मम धैर्येण कृतम्, एतदपेक्षयापि तव चित्तं क्रोधात्काम्यतीति विप्रियतरं कृतम् । यदहं निजदुःखादपि भवदुःखेन महदुःख-
मासादयामीति भावः । सदा भर्तव्ये प्रणते च मयि किमित्येवं रोषरौद्रस्त्वमसीति तात्पर्यम् ॥

अथ प्रणतिवचनमाह—

एअं तुह एआरिससुरकज्जसहस्सखेअवीसामसहम् ।

जअपव्वालणजोग्गं परिरक्खसु पलअरक्खिअं जलणिवहम् ॥ १५ ॥

[एवं(एतं वा) तवैतादृशसुरकार्यसहस्रखेदविश्रामसहम् ।

जगत्प्लावनयोग्यं परिरक्षस्व प्रलयरक्षितं जलनिवहम् ॥]

एवमनेन प्रकारेण एतं वा जलनिवहं परिरक्षस्व । बाणमुपसंहरेत्यर्थः । रक्षणप्रयोजन-
माह—तवैतादृशं रावणवधादिरूपं यत्सुरकार्यसहस्रं तेन यः खेदस्तस्मिन्सति विश्रामसहं
विश्रामक्षमम् । तथा च पूर्वं मधुकैटभादीन्हत्वा इहैव सुप्तवानसीति पुनरपि रावणं हत्वा
शयिष्यस इति भावः । ननु रावणवध एव जलशोषणात्स्यादित्याशङ्क्य प्रयोजनान्तरमप्यस्ती-
त्याह—जगत्प्लावनयोग्यं अत एव प्रलयार्थं रक्षितम् । तथा चास्मिन्नाशिते तवैव तत्त-
त्कार्यं व्याहृतं स्यादित्येकं संधित्सतोऽपरं प्रच्यवन इति भावः ॥

जलदाहेन शुष्के स्नातवर्त्मनि पातालेन पारगमनमप्यनुपपन्नमित्याह—

अपरिद्धिअमूलअलं जत्तो गम्मइ तहिं दलन्तमहिअलम् ।

ण हु सलिलणिब्भरं चिअ खविए वि ममम्मि दुग्गमं पाआलम् ॥ १६ ॥

[अपरिस्थितमूलतलं यतो गम्यते तत्र दलन्महीतलम् ।

न खलु सलिलनिर्भरमेव क्षयितेऽपि मयि दुर्गमं पातालम् ॥]

सलिलनिर्भरं सलिलपूर्णमेव पातालं दुर्गममिति न खलु । येन संचाराय जलानि दहसि ।
अपि तु क्षयिते शोषितेऽपि मयि दुर्गमम् । जलशोषेऽपि पारगमनमशक्यमित्यर्थः । 'सलि-
लणिब्भरचिअ' इति पाठे सलिलनिर्भर एव मयि पातालं दुर्गममिति न किं तु । क्षयितेऽपी-
त्यर्थः । अत्र हेतुमाह—पातालं कीदृक् । अपरिस्थितं न परि सर्वतोभावेन स्थितम् । अ-
दृढमित्यर्थः । एवंभूतं मूलतलं यस्य । जलार्द्रत्वात् । अत एव यतो यत्र गम्यते चरणन्यासः
क्रियते तत्रैव दलद्बुधाभवन्महीतलं यत्र तथाभूतम् । तथा च जलशोषेऽपि स्वाताभ्यन्तर-
पाताले यत्रैव पदन्यासः कर्तव्यस्तत्रैव प्रशियिलत्वात्संचारो न स्यादिति प्रकारान्तरमनुसर-
णीयमिति भावः ॥

अथ सेतुरूपप्रकारोपन्यासमुखेन प्रकृतमुपसंहरति—

तं कालस्स णिसम्मउ कह वि दरुक्कित्तदसमकण्ठक्खलिअम् ।

घडिअगिरिसेउबन्धं चिरआलाउअिअं दहमुहम्मि पअम् ॥ १७ ॥

[तत्कालस्य निर्धादतु कथमपि दरोत्कृत्तदशमकण्ठस्खलितम् ।

घटितगिरिसेतुबन्धं चिरकालाकुञ्चितं दशमुखे पदम् ॥]

यतो जलशोषादपि पारगमनं नास्ति ततो हेतोर्घटितो निर्मितो गिरिभिः सेतुबन्धः सेतु-
योजनं यस्यै तद्यथा भवति तथा कालस्य यमस्य पदं दशमुखे कथमपि येन तेन प्रका-
रेण निर्धादतु । रामस्य पारगमने सति दशमुखनाशः स्यादिति रावणशिरसि यमपदन्यासे
सेतुबन्धस्य प्रयोजकत्वमिति तादर्थ्येन क्रियाविशेषणत्वम् । किंभूतं पदम् । ईषत्खण्डि-
तादशमकण्ठास्खलितमपव्यस्तम् । अत एव चिरकालं व्याप्याकुञ्चितमुत्तोल्य धृतं न तु
स्थापितम् । अयमाशयः—नवसु निकृत्तेषु दशमं कण्ठमुत्खण्डयितुं प्रवृत्तो रावणः शि-
वेन वरं दत्त्वा न्यवर्त्यत इति तत्कर्तने रावणमृत्युस्तदकर्तने नेति यमः किञ्चिन्निकृत्ते
कण्ठे पदमर्पयितुमुपक्रमते पश्चान्महेश्वरप्रदानेन पूर्वावस्थामुपेयुषि जीवितनिश्चयान्निवर्तय-
तीति स्खलितपदार्थः । प्रकारान्तरं लब्धमित्याशयाकुक्ष्य धारणम् । तथा च स प्रकारो
नास्त्येवेत्यन्य एव सेतुबन्धनरूपः प्रकारोऽयमास्तामिति समुद्रमन्त्रणा ॥

अथ सेतुबन्धनाज्ञामाह—

अह जअदुष्परिअल्ले दहमुहकुविण पवअवइपच्चक्खम् ।

रहुणाहेण समुद्दे वालिम्मि व वाणणिअमिअम्मि पसन्ते ॥ १८ ॥

[अथ जगदुष्परिकलनीये दशमुखकुपितेन प्लवगपतिप्रत्यक्षम् ॥]

रघुनाथेन समुद्रे वालिनीव वाणनियमिते प्रशान्ते ॥]

अथ सेतुबन्धमन्त्रणोत्तरं रामाज्ञप्तिराज्ञा प्लवंगमेषु विलम्बेत्युत्तरस्कन्धकेनान्वयः ।
सेतुबन्धाय रामाज्ञा बभूवेत्यर्थः । कस्मिन्सति । प्लवगपतेः प्रत्यक्षं सुग्रीवस्याग्र इत्युभयत्र
दशमुखे कुपितेन रघुनाथेन वालिनीव समुद्रे वाणेन नियमिते आयत्तीकृते प्रशान्ते सति ।
यथा वाणनियमितो वाली प्रशान्तस्तथा समुद्रोऽपि । सेतुबन्धप्रहणोन्मुखत्वेन संप्राप्तवा-
नित्यर्थः । समुद्रे वालिनि वा कथंभूते । जगता दुष्परिकलनीये दुस्तरणीये पक्षे दुर्जये ॥

पवआहिवइविइण्णा रामाणन्ती पवंगमेषु विलग्गा ।

सेसफणाविच्छूढा तिहुअणसारगरुई महि व्व भुअंगे ॥ १९ ॥

(जुगमम्)

[प्लवगाधिपतिव्रितीर्णा रामाज्ञप्तिः प्लवंगमेषु विलग्ना ।

शेषफणाविक्षिप्ता त्रिभुवनसारगुर्वी महीव भुजंगेषु ॥]

(युगमकम्)

रामाज्ञप्तिः कीदृशी । प्लवगाधिपतिना व्रितीर्णा दत्ता । सर्वत्र प्रकाशितेत्यर्थः । महीव ।
यथा शेषफणेन विक्षिप्तावताग्ना मही भुजंगेषु विलगति । यदा शेषो महीमवतारयति

तदा भुजंगा एव धारयन्तीत्यर्थः । पुनः रामाज्ञासिर्मही वा किंभूता । त्रिभुवनस्य यत्सारं प्रयोजनं रावणवधरूपं तेन गुर्वी आदरणीया । पक्षे त्रिभुवनस्य सारेण बलेन धनेन वा गौरवयुक्ता । त्रैलोक्यस्यैव भारो धनानि च भूमावेव तिष्ठन्तीत्यर्थः । महाराष्ट्रभाषायां बहुवचनेऽप्येकवचनप्रयोगाद्भुजं इत्युक्तम् ॥ गुग्मकम् ॥

कर्पानां प्रस्थानमाह—

तो हरिसपदमतुलिए चलिआ फुट्टन्तपम्हविसमूससिए ।

वेउकखअसीमन्ते पवआ धुणिऊण केसरसडुग्घाए ॥ २० ॥

[ततो हर्षप्रथमतुलितांश्चलिता स्फुटत्पक्ष्मविधमोच्छ्वसितान् ।

वेगोत्खातसीमन्तान्प्लवगा धूत्वा केसरसटोद्धातान् ॥]

ततो रामाज्ञानन्तरं प्लवगाश्चलिताः । पर्वतानयनायेत्यर्थान् । किं कृत्वा । समुद्रेण सेतुः स्वीकृत इति हर्षेण प्रथमं तुलितानुत्थापितान्केसरसटानामुद्धातान्समूहान्धूत्वा कम्पयित्वा । आनन्देन मस्तकोन्नतौ सटानामुन्नतिः, अथ जातिस्वाभाव्यात्कम्पनमित्यर्थः । कीदृशान् । स्फुटद्भिर्मिथः पृथग्भवद्भिः पक्ष्मभिर्विधमं यथा स्यादेवमुच्छ्वसितानुत्फुल्लान् । कम्पने सति परस्परविभागादित्यर्थः । एवं वेगेनोत्खातः प्रकटीकृतः सीमन्तो येषु तान् । धावनेन सटानां पार्श्वद्वये पातान्मध्ये रेखाभिव्यक्तिरिति भावः । केशाग्रं पक्ष्म ॥

अथ कपिचलनात्समुद्रक्षोभमाह—

पवअकखोहिअमहिअलधुअमलअपडन्तसिहरमुक्ककलअलो ।

उद्धावओ अणागअघडन्तधरणिहरसंकमो व्व समुहो ॥ २१ ॥

[प्लवगक्षोभितमहीतलधूतमलयपतच्छिखरमुक्तकलकलः ।

उद्धावितोऽनागतघटमानधरणिधरसंक्रम इव समुद्रः ॥]

समुद्र उद्धावित उच्छलितः । कीदृक् । प्लवगैः क्षोभिते महीतले ध्रुतस्य मलयस्य पतद्भिः शिखरैर्मुक्तः प्रकाशितः कलकलः कोलाहलो यत्र तादृक् । कपिचलने भूचलनं तेन मलयकम्पस्तेन तच्छिखरपतनं तदभिघातेन च समुद्रे कोलाहलाकारः शब्दो जलानामुच्छलनं च वृत्तम् । अत्रोत्प्रेक्षते—अनागते भविष्यत्सेतुबन्धपूर्वकाल एव घटमानः संपद्यमानो धरणिधरैः संक्रमो जलयन्त्रपथो यत्र तथाभूत इव । सेतुबन्धममये पर्वतानामभिघातेन यः शब्दो यच्च वा जलोच्छलनादिकं भविष्यति तदिदानीमेव मलयशिखरपतनाज्जायत इत्यर्थान् । अथवा मलयशिखरपतनं न भवति किं तु सेतुसंक्रमघटनमित्युत्प्रेक्ष्य पुनस्तज्जन्योपमर्दत्रासेन कलकलं कृत्वा क्वचिदन्यत्र गन्तुं धावित्वा चलित इत्युद्धावितपदेन सशब्दजलोच्छलनं पलायनत्वेनोत्प्रेक्षितम् । अन्योऽप्यकस्माद्भयहेतुमवलोक्य कोलाहलं कृत्वा धावित्वा गच्छतीति ध्वनिः । अनागतो भविष्यन्नेव घटमानो धरणीधरसंक्रमो यत्र स इवेति वा ॥

अथ कापिचलने भूषर्वतयोः क्षोममाह—

कम्पइ महेन्द्रसेलो हरिसंखोहेण दलइ मेइणिवेढम् ।

सइदुहिण्णतणाओ णवर ण उद्धाइ मलअवणकुसुमरओ ॥ २२ ॥

[कम्पते महेन्द्रशैलो हरिसंक्षोभेण दलति मेदिनीवेष्टम्(पृष्ठं वा) ।

सदादुर्दिनार्द्रं केवलं नोद्धावति मलयवनकुसुमरजः ॥]

हरयो वानरास्तेषां संक्षोभेण पर्वताहरणोद्योगेनेतस्ततो गत्या तेभ्यः संक्षोभेण वा महेन्द्रप्रभृतीनां शैलानां कम्पो मेदिनीमण्डलस्य च दलनं सर्वमेव जायते । केवलं मलयवनकुसुमानां रजः परागो नोद्धावति नोर्ध्वं गच्छतीत्यर्थः । तत्र हेतुमाह—कीदृशम् । सदा दुर्दिनेन मेघच्छन्नतया तज्जलसंयन्धादार्द्रम् । अतो लघुत्वाभावादित्याशयः । तथा च महतां संभ्रमे महान्त एव खिद्यन्ते लघूनां किमपि नेति ध्वनिः । यद्वा मलयवनकुसुमरजस्तूर्ध्वं न गच्छति किं तु केवलं दुर्दिनार्द्रमतो गुरुत्वादधः पततीत्यर्थः । तेन मलयोऽपि कम्पित इति ध्वनितम् ॥

अथ कपीनामुत्फालमाह—

तो संचालिअसेलं कह वि तुलग्गेण समघडन्तकम्पम् ।

दूरं पवंगमवलं णहमुहलग्गवसुहं णहं उण्णइअम् ॥ २३ ॥

[ततः संचालितशैलं कथमपि तुलाग्रेण समघटमानकम्पम् ।

दूरं प्लवंगमवलं नखमुखलग्नवसुधं नभ उत्पतितम् ॥]

ततस्तदुद्योगानन्तरं नखानां मुखेषु लग्ना वसुधा यस्य । उल्लङ्घनसमये करचरणेन भूम्यवष्टम्भनात् । तथाभूतं सत्कपिवलं दूरं व्याप्य नभ उत्पतितमूर्ध्वमुल्लङ्घ्य गतम् । कीदृक् । संचालिताः शैला येन । भूमेर्यन्त्रणत्यागाभ्यां नमनोन्नमनात् । एवं कथमपि येन तेन प्रकारेण तुलाग्रं कालतालीयसंवादस्तेन सममेकदैव घटमानः कम्पः स्पन्दो यस्य । आज्ञानन्तरं परस्परमनपेक्षयैव सर्वे उत्पतितुमारब्धा दैवादेकदैवोत्पतिता इत्युद्योगप्रकर्षः । संचालिताः शैला यत्र तथा यथा स्यादिति क्रमेण व्याख्याने त्रितयमपि क्रियाविशेषणं वा ॥

अथ कपीनां भूमेरवनतिमाह—

उण्णअणोणअमहिअलणइमुहपडिसोत्तपत्थिओ सलिलणिही ।

जलणिवहाहअसिटिले पवउच्छेवणसहे करेइ महिहरे ॥ २४ ॥

[उत्पतनावनतमर्हीतलनदीमुखप्रतिस्त्रोतःप्रस्थितः सलिलनिधिः ।

जलनिवहाहतशिथिलान्प्लवगोत्क्षेपणसहान्करोति मर्हीधरान् ॥]

उत्पतनादवनतं यन्त्रणादधोनीतं यन्मर्हीतलं तत्र नदीमुखेन नदीसंगमस्थानेन प्रतिष्ठातमा त्रोतःप्रतिलोमेन विपरीतक्रमेण प्रस्थितः सलिलनिधिर्मर्हीधरान् प्लवगानामुत्क्षे-

पणसहानुत्थापनयोग्यान्करोति । अत्र हेतुमाह—कीदृशान् । जलनिवहेनाहतान् ताडितान् अथ शिथिलानदृढमूलान् । अयमर्थः—पर्वतानाद्वर्तुमुत्तरामाशामाश्रित्य प्लवगैरुत्प्लवनाय चरणरोपणे कृते यन्त्रणात्तद्दिग्भूमेरवनतौ समुद्रस्य चोन्नतौ तज्जलं निम्नीभवत्तत्पविष्टनदीमार्गेण निम्नीभवत्सु पर्वतेषु पतितं तत्संबन्धेन च पर्वतमूलमृत्तिकानां पङ्कीभवेन पर्वतोत्थापनसाद्गुण्यमासीदिति यात्रासाद्गुण्यसूचनम् । अन्यत्रापि दृढनिखातस्तम्भादिकं मूले जलं दत्त्वोद्भ्रियत इति ध्वनिः ॥

अथ कपिभिराक्रान्तं गगनमाह—

फुरमाणजलणपिङ्गलणिरन्तरुप्पइअपवअ(वल)पेल्लिज्जन्तो ।

जत्तो दीसइ तत्तो णज्जइ धूमणिवहो त्ति गअणुहेसो ॥ २५ ॥

[स्फुरज्ज्वलनपिङ्गलनिरन्तरोत्पतितप्लवग(वल)प्रेर्यमाणः ।

यतो दृश्यते ततो ज्ञायते धूमनिवह इति गगनोद्देशः ॥]

स्फुरज्ज्वलनवत्पिङ्गलं कपिशं निरन्तरमन्तरशून्यं घनमुत्पतितं यत्प्लवगवलं तेन प्रेर्यमाण ऊर्ध्वं नीयमानः । यथा यथा प्लवगवलमूर्ध्वं गच्छति तथा तथा गगनमप्यूर्ध्वं गच्छतीति बुद्धिविषयत्वात्पूर्यमाण इति वा । एवंभूतो गगनोद्देशो यत्र दृश्यते तत्र धूमनिवह इति ज्ञायते । धूमत्वेन प्रतीयत इत्यर्थः । अत्र पिङ्गलत्वात्तलवर्तित्वाच्च कपीनामग्निना दयामत्यादूर्ध्ववर्तित्वाच्च गगनस्य च धूमेन साम्यम् । प्लवगानामुत्प्लवने गगनमुपर्येव दृष्टं परत्र सर्वत्र प्लवगा एवेति भावः ॥

अथ कपीनामर्ध्वं प्रतिविम्बमाह—

दीसइ दूरुप्पइअं उअहिम्मि अहोमुहोसरन्तच्छाअम् ।

पाआलं व अइन्तं धरणिहरुद्धरणकद्धिअं कइसेणम् ॥ २६ ॥

[दृश्यते दूरोत्पतितमुदधावधोमुखापसरच्छायम् ।

पातालमिवायमानं धरणिधरोद्धरणकाङ्क्षितं कपिसैन्यम् ॥]

दूरं व्याप्योत्पतितमतिदूरमूर्ध्वं गतं कपिसैन्यं दृश्यते । किंभूतम् । उदधौ समुद्रे अधोमुखी पातालाभिमुखी सती अपसरन्ती अधोगच्छन्ती छाया प्रतिविम्बो यस्य तथाभूतम् । अयमर्थः—सिन्धोरसमुत्सेऽपि तारे करचरणावष्टब्धमृमीनामपि कपीनामुद्देश्योर्ध्वदेशत्वेनोर्ध्वमुखीभूय कृतोत्फालानां यथायथानिदूरमूर्ध्वगमनं तथातथा सिन्धुपयसि प्रकृटीभूतस्याधोमुखस्य प्रतिविम्बस्यानिदूरमधोगमनं प्रतिभासते तदेतदुत्प्रेक्ष्यते । पुनः किंभूतम् । धरणीधराणामर्थात्पातालवर्तिनामुद्धरणमूर्ध्वमाहरणं काङ्क्षितं यस्य तत् । काङ्क्षितधरणीधरोद्धरणमिति वा । प्राकृतत्वात् । एवंभूतं सत्पातालमिवायमानं गच्छत् । तथा च प्रतिविम्बव्यूहः पातालं न गच्छति किं तु तत्रत्यपर्वतानाद्वर्तु कपिव्यूह एवेत्याशयः । प्रतिविम्बाधिकरणस्याधोवर्तित्वे ऊर्ध्वमुखस्याधोमुख एव प्रतिविम्बो भवति प्रतिविम्बप्र-

तियोगिनश्च व्यवहितत्वेऽप्यतिदूरमूर्ध्वगमने प्रतिविम्बः प्रकटीभवति अतिदूरं चाधो गच्छतीत्युक्तं दूरोत्पतितमित्यवधेयम् । 'णजइ' इति पाठे पातालमिवायमानमिति ज्ञायत इत्यर्थः ॥

अथ कपीनामाशाकाशव्यापकत्वमाह—

अद्विट्टदिसाणिवहं जाअं पवअवलसंणिरुद्धालोअम् ।

विच्छिण्णाअवकसणं दिअसमुहे वि दिअसावसाने व्व णहम् ॥२७॥

[अद्विट्टदिङ्गिवहं जातं प्लवगवलसंनिरुद्धालोकम् ।

विच्छिन्नातपकृष्णं दिवसमुखेऽपि दिवसावसान इव नभः ॥]

नभो दिवसावसान इव दिवसमुखेऽपि विच्छिन्नातपकृष्णं जातं विच्छिन्न आतपो यत्र तद्विच्छिन्नातपं अत एवातपाभावात्कृष्णं द्यामम् । यथा आतपाभावेन नभः द्यामं भवति तथा प्रातरप्यातपाभावात्कृष्णं जातमित्यर्थः । अत्र हेतुमाह—कीदृक् । अदृष्टो दिङ्गिवहो यत्र तथा । एवं प्लवगवलेन संनिरुद्धो व्यवहित आलोकः सूरतेजो यत्र तत् । तथा च सौरालोकनिरोधात्तत्सत्त्वकालेऽपि नीलमभूदित्याशयः ॥

अथ कपीनामवपतनमाह—

ओवइआ अ सरहसं तंसट्ठिअपुट्ठिणीसरन्तरविअरा ।

सेलेसु मुक्ककलअल्पडिरवभरिअकुहरोअरेसु पवंगा ॥ २८ ॥

[अवपतिताश्च सरभसं तिर्यक्स्थितपृष्ठनिःसरद्रविकराः ।

शैलेषु मुक्तकलकलप्रतिरवभरितकुहरोदरेषु प्लवंगाः ॥]

प्लवंगाः शैलेषु सरभसं यथा स्यात्तथा अवपतिताश्च । अवतीर्णा इत्यर्थः । किमृताः । तिर्यक्स्थितं यत्पृष्ठं तस्मान्निःसरन्तो रविकरा येभ्यस्ते । पृष्ठस्य तिर्यग्भावेनावकाशलाभात् । शैलेषु कीदृशेषु । मुक्तोऽप्रतिरुद्धः प्रकटीकृतो यः कलकलः पर्वतलाभानन्दजनमा तत्प्रतिरेवेण भृतानि पूर्णानि कुहगणां कंदराणामुदगाणि येषां तेषु । तावत्तादृशवानरकोलादलप्रतिरवपूर्णायत्वेन कंदरोत्कर्षात्पर्वतोत्कर्षः । वस्तुनस्तु मुक्त इति क्तप्रत्ययेन पूर्वमेव प्रस्थानसमये समुद्रतीरे कृतो यः कलकलस्तत्प्रतिरेवेण भृतानि पूर्णानीत्यर्थे पूर्णत्वस्य विद्यमानत्वेन प्रतिरवशान्तिर्यावन्नाभूत्तावदेवावपतिता इति वेगस्यातिशयः सूचितः । भृत इत्यस्यादिकर्मक्तान्तत्वे श्रियमाणानीत्यर्थेन समुद्रतीरमुक्तकलकलप्रतिरेवेण कंदराभरणस्य वानरावपतनस्य च तुल्यकालत्वे ततोऽप्यतिशयो लभ्यते वेगस्येति मदुन्नीतः पन्थाः ॥

अथ वानराणां पर्वतप्रवेशेऽपि कार्यमिद्विसादुष्यमाह—

वेओवइआण अ सिं जाअं दलिअमहिसंधिवन्धणमुक्कम् ।

उक्खलिअतुलेअव्वं कह वि भुअंगधरिअट्ठिअं गिरिआलम् ॥ २९ ॥

[वेगावपतितानां चैषां जातं दलितमहीसंधिवन्धनमुक्तम् ।

उत्खण्डिततुलयितव्यं कथमपि भुजंगधृतस्थितं गिरिजालम् ॥]

गिरिजालं वेगेनावपतितानामधः समागत्य शिखरस्थितानामेषां कर्पीनामुत्खण्डितं सत्तु-
लयितव्यमुत्तोलनयोग्यं जातम् । अत्र हेतुमाह—कीदृक् । दलितं यन्मह्या समं संधिव-
न्धनं तेन मुक्तमुद्गीर्णम् । दलितया मह्या संधिवन्धनेन मुक्तमिति वा । उद्गीर्णं चेत्कुतो
न पतितमित्यत आह—कथमपि कष्टसृष्ट्या भुजंगेन मूलवर्तिना धृतं सत्स्थितम् । शिरसि
वेगोपगतवानराभिघातेन मूले विशीर्णभूमिकतया भूमिपर्वतसंधिवन्धशैथिल्येन कर्पीनामुत्तो-
लनमात्रापेक्षि जातमित्यर्थः । एतेन वानराणां बलवत्त्वं तथाभूतवानरसहितनिरवलम्बपर्वत-
धारणेन भुजंगानां च महत्त्वं सूचितम् ॥

अथ पर्वतोत्पाटनारम्भमाह—

आढत्ता अ तुलेउं उरपडिअविसट्टगण्डसेलद्धन्ते ।

कुविअमइन्दोवग्गिअसंखोहप्फिडिअवणगए धरणिहरे ॥ ३० ॥

[आरब्धाश्च तुलयितुमुरःपतितविशीर्णगण्डशैलार्थान्तान् ।

कुपितमृगेन्द्रावगृहीतसंक्षोभस्फेटितवनगजान्धरणीधरान् ॥]

धरणीधरान् तुलयितुमारब्धाश्च । प्लवंगा इत्यर्थात् । कीदृशान् । उरसि कर्पीनामित्य-
र्थान् पतिताः सन्तो विशीर्णाः खण्डखण्डाभूता गण्डशैलकदेशा येषां तान् । शिखरादव-
तीर्य कपिभिरुत्पाटनाय निर्यक्तानां गिरीणामूर्ध्वतः पततामवपतनदलितगण्डशैलखण्डानां
शतखण्डीकरणेन वक्षसो विस्तीर्णत्वं बलवत्त्वं दृढत्वं च सूचितम् । एवं कुपितमृगेन्द्रैरवगृ-
हीता अवस्कन्दिताः सन्तः संक्षोभेण वानरागमनजन्यसंभ्रमेण स्फेटिताः स्तरक्षकुलचि-
त्ततया त्यक्तत्वेन बहिष्कृता वनगजा येषु तान् । सिंहानामवगृहीतवनगजबहिर्गमने संक्षो-
भस्याधिक्यमुक्तम् ॥

अथ शैलेषुत्पाटनाय कर्पीनां हृदयावष्टम्भनमाह—

वच्छुत्थद्धिअकडआ तो ते कडअपडिअट्टलिअवच्छअडा ।

सेलेसु सेलगरुआ पवआ पवएसु महिहरा अ पहुत्ता ॥ ३१ ॥

[वक्षउत्तम्भितकटकास्ततस्ते कटकप्रतिघृष्टवक्षस्तटाः ।

शैलेषु शैलगुरवः प्लवगाः प्लवगेषु महीधराश्च प्रभूताः ॥]

ततः शैलानां तिर्यकरणानन्तरं प्लवगाः शैलेषु प्रभूताः संमिता जाताः । परिमाणतो-
ल्याच्च पुनः प्लवगेषु महीधराः प्रभूताः सदृशा जाताः । अत्र हेतुमाह—कीदृशाः प्लवगा
महीधरा वा । शैलबहुरवो बृहदाकाराः । पक्षे शैलं शिलासमूहस्तेन गुरवो महान्तः । तथा च
द्वयोरपि तुल्याकारत्वेन संपुटवत्संमितिर्जातेत्यर्थः । तदेव तुल्यतयोपपादयति—वक्षसा उत्त-
म्भितमुत्थापितं कटकं नितम्बः पर्वतानां यस्ते प्लवगाः । कटकेन प्रतिघृष्टमुत्तम्भनानन्तरं

घृष्टं वक्षस्तटं कपीनां यैस्ते महीधराः । तथा च वक्षःकटकयोरपि तुल्याकारत्वं तुल्यव्यापारत्वं चेत्येका मामकी व्याख्यासरणिः । शैलेषु प्लवगाः प्लवगेषु शैलाः प्रभूताः सदृशा वृत्ताः । तेन यावन्तः पर्वतास्तावन्तः कपयो यावन्तश्च कपयस्तावन्तश्च पर्वता इत्युक्तिवैचित्र्येण प्रत्येकमेकैकेन संबद्धा इत्यन्यूनातिरिक्तता जातेत्यर्थः । इत्युत्तरार्धेन द्वयेषामपि संख्यासाम्यम् । पूर्वार्धेन तु वक्षःकटकयोस्तुल्यताप्रतिपादनमुखेन परिमाणसाम्यमिति क्षिप्रं प्रभूतपदमित्यपरा । सांप्रदायिकास्तु प्लवगा इत्यस्यैव विशेषणत्रयमित्यर्थादाकारसाम्यमिति व्याचक्षते ॥

अथ कपीनां शैलोत्पाटनप्रकारमाह—

पवअभुअणोह्लिआणिअमहिहरपडिपेहणोणउण्णअविसमा ।

जाआ पलोट्टिओअहिवारंवारभरिआ महिअलद्धन्ता ॥ ३२ ॥

[प्लवगभुजनोदितानीतमहीधरप्रतिप्रेरणावनतोन्नतविपमाः ।

जाता प्रलुठितोदधिवारंवारभृता महीतलार्धान्ताः ॥]

महीतलैकदेशाः प्रलुठितेन । भूमावित्यर्थात् । उच्छलितेनेत्यर्थः । तथाभूतेनोदधिना वारंवारं भृताः पूर्णा जाताः । कीदृशाः । प्लवगभुजाभ्यां नोदितः प्रेरितोऽथानीत आकृष्टो यो महीधरस्तेन यत्प्रतिप्रेरणं भूयोभूयः प्रेरणं तेन नता नम्रा अथोन्नता उन्नम्राः सन्तो विपमाः समताशून्याः । तथा च कपिभिर्यदा हृदयावष्टम्भेन भुजाभ्यां पर्वतानामुत्तरदिगभिमुखप्रेरणालक्षणं नोदनं क्रियते तदा प्लवगावष्टम्भपर्वतभरावभुमस्तदुत्तरभूमिभागः समुन्नतदक्षिणभूमिभागस्थसमुद्रवारिभिरुच्छलद्भिः पूर्यते यदा पुनर्दक्षिणदिगभिमुखाकर्षणलक्षणमानयनं क्रियते तदा पर्वतावष्टम्भप्लवगभरावभुमे दक्षिणभूमिभागे तानि जलानि पुनः समुद्र एव प्रविशन्तीति शैलानां दृढमूलत्वं कपीनामुद्योगशीलत्वं च वारंवारपदेन व्यज्यते । यद्वा ऊर्ध्वाधः क्रमेण पर्वतोत्पाटनप्रयत्ने यदा पर्वतानामधोयन्त्रलक्षणं नोदनं तदा तद्भरादवनता भूमिरुन्नतसमुद्रजलेन परितः पूर्यते । यदा तूत्थापनलक्षणमानयनं तदा तदवष्टम्भभूमेरुन्नतत्वात्तज्जलमवनते समुद्र एव प्रविशतीति तात्पर्यम् । न चार्धान्तपदासंगतिः । समुद्रानवच्छिन्नस्य द्वापान्तरस्य व्यावर्त्यत्वादिति भावः । अन्यदपि स्तम्भादि तिर्यक्रमेणोर्ध्वाधःक्रमेण वा संचार्योत्थास्यत इति ध्वनिः । पर्वतानां नोदनाकर्षणाभ्यां दक्षिणभूमिभाग एव नमनुन्नमन्समुद्रजलेन पूर्यते परिह्रियते चेति ऋजवः । वारंवारशब्दोऽपि पौनःपुन्यवाचीत्यवधेयम् । तथाहि—‘वारंवारेण लब्धो जगदुपरि मया देवपादप्रसादः’ ॥

अथ कपीनामतिमहत्पर्वतोत्पाटनमाह—

विसहिअवज्जप्पहरा उक्खम्भन्ति खअमारुअपडिक्खम्भा ।

अगणिअवराहणिहसा पलअजलुत्थङ्गपव्वला धरणिहरा ॥ ३३ ॥

[विपोढवज्रप्रहारा उत्खायन्ते क्षयमारुतप्रतिस्तम्भाः ।

अगणितवराहनिघर्षाः प्रलयजलोत्तम्भप्रवला धरणीधराः ॥]

धरणीधरा उत्खायन्ते उत्पाद्यन्ते । कीदृशाः । विषोढा वज्रप्रहारा अर्थादिन्द्रकृता यैस्ते । एवं प्रलयमारुतानां प्रतिस्तम्भाः प्रतिरोधार्गलाः । अर्गलया प्रतिरोधः क्रियत इति वस्तुगतिः । एवमगणिता वराहस्य भगवतो निकर्षाः कायकण्डूयनादिव्यापारा यैः । एवं प्रलयजलानामुत्तम्भ ऊर्ध्वप्रसरणं तत्र प्रवलाः समर्थाः । दृढतरद्रव्यप्रतिहतं जलमूर्ध्वमुत्तिष्ठतीति विशेषणचतुष्टयेन पर्वतानां दृढमूलत्वविस्तृतत्वतुङ्गत्वचिरकालीनत्वानि व्यज्यन्ते ॥

अथ पर्वतानामुत्तोलने विशीर्णतामाह—

जलओवट्टविमुक्ता अणन्तरोइण्णसरअवन्थावडिआ ।

एक्कखेवुग्गाहिअदरवसुआअविसआ विसट्टन्ति गिरी ॥ ३४ ॥

[जलदावट्टविमुक्ता अनन्तरावतीर्णशरत्पथावपतिताः ।

एकक्षेपोद्गाहितदरशुष्कविशदा विशीर्यन्ति गिरयः ॥]

गिरयो विशीर्यन्ति । शतखण्डा भवन्तीत्यर्थः । किंभूताः । एकक्षेपेणैकप्रयत्नेन । एकदैवेत्यर्थः । उद्गाहिता उत्तोलिताः । कपिभिरित्यर्थात् । एवं किञ्चिच्छुष्काः सन्तो विशदा निर्मलाः । आर्द्रत्वेन कोमला इति यावत् । कर्मधारयः । तथा च सर्वैः परस्परजिगीषया स्वस्वप्राथम्यमपेक्ष्य दृढादुत्थापिता गिरयः कोमलत्वेन विशीर्णा इत्यर्थः । एतेन प्लवगानां भुजबलाधिक्यम् । ईषदार्र्द्रत्वे हेतुमाह—किंभूताः । जलदेनावट्टाः कृतवर्षणाः अथ विमुक्तास्त्यक्ताः । अनन्तरमवतीर्णा या शरत्तपये तद्गोचरे आपतिताः । तथा च वर्षाशरत्संबन्धेन जलातपसंबन्धादीपदार्र्द्रत्वम् ॥

अथ शैलोत्पाटने भूमिक्षोभमाह—

विहुणन्ति विहुव्वन्ता वलेन्ति सेला पवंगमवलिज्जन्ता ।

णामेन्ति णमिज्जन्ता उक्खिप्पन्ता अ उक्खिवेन्ति गहिअलम् ॥ ३५ ॥

[विधूनयन्ति विधूयमाना वलयन्ति शैलाः प्लवंगमवत्यमानाः ।

नमयन्ति नाम्यमाना उत्क्षिप्यमाणाश्चोत्क्षेपयन्ति महीतलम् ॥]

शैलाः प्लवंगमैर्विधूयमानाश्चाल्यमानाः सन्तो महीतलं विधूनयन्ति चालयन्ति । एवं वलयमाना वक्राक्रियमाणाः सन्तो वलयन्ति वक्रयन्ति । यत्पार्श्वेन पर्वतानयनं तत्पार्श्वेन भूमेरपि वक्राभवनमित्यर्थः । एवं नाम्यमाना अधःप्रेर्यमाणाः सन्तो नमयन्ति । स्वभरेणाधः प्रेरयन्तीत्यर्थः । उत्क्षिप्यमाणा उत्तोल्यमानाः सन्त उत्क्षेपयन्ति । स्वावष्टम्भेनोत्तोलयन्तीत्यर्थः । तथा च यां यामवस्थां पर्वताः प्राप्नुवन्ति तां तामवनिरणीति पर्वतानां दृढमूलत्वं महत्त्वं च सूचितम् । 'नभस्तलं' इति पाठे बुद्धिपरत्वेन सर्वमित्यमेव योज्यम् । 'उक्खिवन्ति' इति पाठे उत्क्षिपन्तीत्यर्थः ॥

अथ पर्वतानामुत्तोलने सर्पैराकर्षणमाह—

दलितमहीवेष्टसिधिला मूलालग्नभुजइन्द्रकट्टिज्जन्ता ।

संचालिज्जन्त च्चिअ अइन्ति गरुआ रसाअलं धरणिहरा ॥ ३६ ॥

[दलितमहीवेष्टशिधिला मूलालग्नभुजगेन्द्रकृष्यमाणाः ।

संचाल्यमाना एवायान्ति गुरवो रसातलं धरणिधराः ॥]

धरणिधराः संचाल्यमानाः एवं प्रवैरालोड्यमाना एव रसातलमायान्ति । गच्छन्ती-
त्यर्थः । किंभूताः । संचारेण दलितमहीवेष्टाः सन्तः शिधिलाः शिधिलमूलाः । एवं मूलाल-
ग्नेन भुजगेन्द्रेण कृष्यमाणाः । अथ च गुरुत्वयुक्ताः । तथा च दलितमूलभूमित्वेनाहर्तु
सुकरत्वेऽपि कपिकरधृता अप्यालोडनसमकालमेव मदावासः केनायमाकृष्यत इति रोषा-
विष्टभुजंगेन फणसंदंशकेनावष्टभ्य कृष्यमाणाः पातालमेव प्रविष्टा गिरय इति कपिभ्योऽपि
सर्पाणां महत्त्वमुक्तम् ॥

अथ मलयातिक्रममाह—

नवपल्लवसच्छाया जलओभरसिसिरमारुअविइज्जन्ता ।

वाअन्ति तक्खणुक्खअहरिहत्थुक्खत्तभेम्मला मलयदुमा ॥ ३७ ॥

[नवपल्लवसच्छाया जलदोदरशिशिरमारुतवीज्यमानाः ।

वायन्ति तत्क्षणोत्त्वातहरिहस्तोत्क्षिप्तविद्वला मलयद्रुमाः ॥]

मलयद्रुमा वायन्ति शुष्यन्ति । किंभूताः । नवपल्लवैः सच्छायाः छाया कान्तिरातपा-
भावो वा तत्सहिताः । एवं जलदोदरस्य ये शिशिरा मारुतास्तैर्वीज्यमानाः । एवं तत्क्षणे
उत्त्वाता अथ हरिहस्तेनोत्क्षिप्ता उत्तोलिताः सन्तो विद्वला व्याकुलाः । परस्पराभिघातिशा-
खापत्रकत्वात् । तथा च नवदलमयत्वसजलजलदोदरपवनवीजितत्वतत्क्षणोत्त्वातत्वरूपशो-
षणाभावसामग्रीसत्त्वेऽपि दृष्टादेव मलयतरुशोषणं कपिकरकृतोत्क्षेपणनिबन्धनमिथः शा-
खाद्यभिघातमलकत्वेन कपीनां बलवत्वमूर्ध्वक्षेपणहेतुकरविमण्डलसांनिध्यनिबन्धनत्वेन वा
महदाकारत्वं गमयति । मलयोत्पादनसौकर्याय वृक्षोत्पादनम् ॥

अथ पर्वतोत्पादने तदाश्रितानां वैकल्यमाह—

कम्पिज्जन्तधराहरसिहरसमाइडुजलहररउणित्था ।

गअसुहवत्तणिसण्णा वेवइ हंसी सहस्सवत्तणिसण्णा ॥ ३८ ॥

[कम्प्यमानधराधरशिखरसमाविद्धजलधररवोद्विग्ना ।

गतसुखपात्रनिःसंज्ञा वेपते हंसी सहस्रपत्रनिषण्णा ॥]

हंसी मराली वेपते कम्पते । कम्पने हेतुमाह—कीदृशी । कम्प्यमानानां चाल्यमानानां
कपिभिरर्थात् धराधराणां शिखरैः समाविद्धानां वेधं नीतानां जलधराणामर्थात्तदुपरि ति-
ष्ठतां रवैर्वेधव्ययाजनितशब्देरुद्विग्ना विषण्णचित्ता । वर्षासमयभ्रमाद्रवस्य भैरवत्वेन क्षोभा-

तिशयाच । अत एव हेतोर्गतं प्रथमत एवोद्गीय पलायितं यत्सुखपात्रं हंसस्तेन निःसंज्ञा निश्चेष्टा । मुग्धेति यावत् । यद्वा गतसुखवार्तनिःसंज्ञा गता सुखस्य वार्ता यस्याः सा गत-सुखवार्ता सा चासौ निःसंज्ञा चेति कर्मधारयात्पुंवद्भावः । एवं सहस्रपत्रे कमले तत्रत्यस-रोवरस्थे निषण्णा उपविष्टा । तथा च गिरिकम्पनस्य जलधरभेदहंसोद्वेगहेतुत्वप्रतिपादनमु-खेन विश्वक्षोभकत्वमुक्तम् । अथ वा हंसः परमात्मा तस्य स्त्री हंसी । 'पुंयोगात्-' इति ङीप् । सा पृथिवी वेपते । किंभूता । कम्प्यमानस्य धराधरस्य शिखरेण । पतितेनेत्यर्थात् । समाविद्धस्य प्रेरितस्य जलगृहस्य समुद्रस्य रवेण तटाभिघातजन्यशब्देन उद्विग्ना आकुला । एवं गता सुखस्य शुभस्य वा वर्तनी पदवी तस्याः संज्ञा नाम यस्याः । शिखराभिहतसमुद्रा-घातनिर्घातव्याकुलाया यस्याः सुखस्य नामापि नास्तीत्यर्थः । एवं सहस्रवक्त्रनिषण्णा सहस्र-वक्त्रः शेषस्तत्र स्थिता । तदुपरीत्यर्थः । अथ च हंसी बलाकाप्रभृतिषु विशिष्टनायिकाजा-तिर्वेपते । कीदृशी । कं सुखं यथा स्यादेवं कं सुखं तेन वा पीयमानोऽधरो यस्याः । नाय-केनेत्यर्थात् । सा कंपीयमानाधरा । कंशब्दस्याव्ययत्वमपि । एवं धरशिखरसमावृद्धजलभ-ररतोद्विग्ना धरस्य पर्वतस्य शिखरेण समाः कंकशत्वाद्येऽवृद्धास्तरुणा जल(ठ)भरा मूर्खम-मृदास्तेषां रतेन सुरतेनोद्विग्ना । कठिनत्वात्तरुणत्वान्मूर्खत्वाच्च तेषामुद्वेगजनकत्वात् । र-वेण सुरतकालीनप्रौढिव्यक्तशब्दविशेषेणोद्विग्ना त्रस्ता वा । जलं जाड्यं धारयतीति जल-धगे नायकस्तस्य रतेनेति वा । एवं गतसुखवर्त्मनिशज्ञा गतं सुखस्य वर्त्म द्वारं यस्यां तथा सा च निशा चेति कर्मधारयः । तद्गतसुखवर्त्मनिशम् । 'विभाया सुगन्ध्यायाशालासभानि-शानाम्' इत्येकवद्भावात् । तजानाति ताम् । रात्रि सुखशून्यां मन्यत इति तथानर्थसंदेहा-दिति भावः । गतसुखवार्तेति पूर्ववद्वा । एवं सहस्रपात्रनिषण्णा सहस्रं दातुं समर्थ इति सहस्रपात्रं धनिको नायकस्तत्र निषण्णा आसक्ता । गणिकेत्यर्थः । इति ध्वनिः । 'हंसो विहंगमभेदे स्यादकं विष्णो ह्यन्तरे । योगिमन्त्रादिभेदे च परमात्मनि भेषजे ॥'

अथ कपीनां वक्षसा गिरिनीनां निगोधमाह—

पत्रओवऊढकट्टिअसेलब्धन्तरभमन्तविसमकखलिआ ।

गहिरं रसन्ति विस्थअवच्छत्थलरुद्धणिग्गमा णइसोत्ता ॥ ३९ ॥

[प्लवगोपगूढकृष्टशैलाभ्यन्तरभ्रमद्विषमस्खलितानि ।

गम्भीरं रसन्ति विस्तृतवक्षःस्थलरुद्धनिर्गमानि नदीस्रोतांसि ॥]

विस्तृतं यद्वक्षःस्थलं कपीनामेव तेन रुद्धो निर्गमो बहिःप्रसरणं येषां तानि नदीस्रो-तांसि गम्भीरं रसन्ति शब्दायन्ते । कीदृशानि । प्लवगेनोपगूढ आलिङ्गितस्ततः कृष्ट आ-लिङ्ग्योत्पाटित इत्यर्थः । तथाभूतशैलस्याभ्यन्तरे निम्ननदीस्वातकंदरादिदेशे भ्रमन्ति सन्ति विषममुन्नतं यथा स्यादेवं स्खलितानि परावृत्तानि । अयमर्थः—प्लवगैरालिङ्ग्याकृष्टानां प-र्वतानां सरित्प्रवाहे वक्षःस्थलेन मुद्रितत्वात्प्रतिरुद्धे तज्जलं वर्त्मालाभेन तत्रैव यन्नाम । ततः कियदाधिक्ये उच्छलितमथ ततोऽप्याधिक्ये परावृत्तं सन्निभकंदरादिप्रदेशे पतत्तत्पू-

रणाभिघाताभ्यां दध्वान् । अन्यत्रापि नद्यादिजलं पर्वतादिप्रतिरोधान्द्रमत्युत्तिष्ठति परा-
वर्तते ध्वनति चेति ध्वनिरिति नदीजलप्रतिरोधकत्वेन कपिवक्षसां विकटत्वं दृढत्वं दृढा-
लिङ्गनवत्त्वं नदीजलानां तु चिरनिर्गमाभावेन पूरणानन्तरं शब्दानुत्पत्तेरिति शब्दायमान-
त्वेन च दृढात्तज्जलापूरणीयकंदरादिशालित्वेन गिरीणां च महत्त्वं सूचितम् ॥

अथ सर्पाकृष्टपर्वतोद्धरणमाह—

अद्भुक्खत्तपसिढिले अद्भुवह्भुअंगकड्डिअद्भुत्थमिए ।

उम्मूलेन्ति रसाअलपड्ककखुत्तसरिआमुहे धरणिहरे ॥ ४० ॥

[अर्धोत्क्षिप्तप्रशिथिलानर्धपथभुजंगकृष्टार्धास्तमितान् ।

उन्मूलयन्ति रसातलपङ्कमग्रसरिन्मुखान्धरणीधरान् ॥]

पञ्चगा धरणीधरानुन्मूलयन्त्युत्पाटयन्ति । किंभूतान् । अर्धेन । भूमिस्थमूलभागस्येत्य-
र्थान् । उत्क्षिप्तात्सतः प्रशिथिलानदृढभूमिसंवन्धान् । एतेन सुखोत्पाटनीयानित्यर्थः ।
अत एवार्धपथादुत्थितमूलार्धभागावच्छिन्नोपरिदेशाद्भुजंगेन कृष्टात्सतः अर्धेन मूलभागोप-
रिभागार्धेनास्तमितान्भूम्यन्तःप्रविष्टान् । अर्धमग्रानित्यर्थः । एवं रसातलपङ्के मग्नानि
सरिन्मुखानि येषु तान् । अयमभिप्रायः—कपिभिः प्रथममुत्क्षिप्ता गिरयो भूमिष्ठमूलभा-
गार्धभागेनोत्थिता यावत्तावन्मूलवर्तिना भुजंगेनाकृष्टाः कपिहस्तादप्युपरिभागार्धभागेन
रसातलं प्रविष्टा अथ पुनः कपिभिरुत्थाप्यन्ते । तथा च कपिहस्तादाकर्षणाद्भुजंगानां म-
हत्त्वं, उपरिभागार्धभागस्योपरिस्थित्वेऽप्युपरिभागस्थनदीनां रसातलपङ्कमग्रत्वेन तावद्दूरव्या-
पकोपरिभागार्धकतया गिरीणामुच्चत्वं च सूचितम् ॥

अथ पर्वतानामुत्पाटनप्रकारमाह—

उन्वेह्णइ व गिराअं पासहन्तेसु सिहरपडिमुच्चन्तम् ।

उक्खिप्पन्तेसु पुणो संवेह्णिज्जइ व महिहरेसु णहअलम् ॥ ४१ ॥

[उद्वेल्लयत इव निरायतं पार्श्वार्थितेषु शिखरप्रतिमुच्यमानम् ।

उत्क्षिप्यमाणेषु पुनः संव्रियत इव महीधरेषु नभस्तलम् ॥]

महीधरेषु पार्श्वार्थयमानेषु नमयितुं पार्श्वेन तिर्यगानीयमानेषु शिखरेण प्रतिमुच्यमानं न-
भस्तलमुद्वेल्लयते प्रकाश्यते । कपिभिरित्यर्थान् । तिर्यगानयनेन गिरीणां शिखराणामित
एवागमनाच्छिखराच्छिन्नाकाशस्य प्रकाशो जायत इत्यर्थः । उत्क्षिप्यमाणेषुत्थाप्यमानेषु
पुनः संव्रियते विस्तृतकुञ्चितवस्त्रादिवद्वर्तुलीक्रियत इव । उत्क्षिप्तपर्वतच्छन्नया नभसः प्र-
काशभावादिति भावः ॥

अथ पर्वतानां स्कन्धारोपणमाह—

उम्मूलेन्ति पवंग्गा भुअसिहरारुहणणिच्चलपरिगगहिण् ।

कड्ढआवड्डणुत्थह्णिअविसमविवत्तविवग्गम्मुहा धग्गणिहरे ॥ ४२ ॥

[उन्मूलयन्ति प्लवंगा भुजशिखरारोहणनिश्चलपरिगृहीतान् ।

कटकापतनोत्तम्भितविषमविवृत्तविपराङ्मुखा धरणिधरान् ॥]

प्लवंगा धरणिधरानुन्मूलयन्ति उत्थापयन्ति । तत्प्रकारमाह—कथंभूतान् । भुजशिखरेषु बाहुमूलेषु स्कन्धेषु वा यदारोपणमारोहणमर्थादेशमेव तेन निश्चलं स्थिरं परिगृहीतानुत्थापयितुं धृतान् । एवंप्रकारेण धृतोत्पाटयन्तीत्यर्थः । किंभूताः प्लवंगाः । कटकस्य पूर्वविघटितस्य तन्नितम्बस्य पतनेनाधःस्खलनेनोत्तम्भितमुत्थापितं गिरियन्त्रितस्य स्वस्यैव पतनभयात् अथ च विषमं नतोन्नतं सद्विवृत्तं तिर्यकृतं अत एव विपराक् पश्चाद्गतं मुखं येषां ते । गिरीणामंसर्वातिनां झुटितो नितम्बो मुख एव पतेदिति शङ्कया पश्चात्कृतमुखा इत्यर्थः । अन्योऽपि गुरुद्रव्योत्तोलने मुखमन्यतः करोतीति ध्वनिः । एतावता व्यवसायबाहुल्यम् । ‘कटकं वलये सानौ राजसेनानितम्बयोः’ इति विश्वः ॥

गिरिचन्दनशाखाभङ्गमाह—

हरिभुजकट्टिभुक्ता भुजङ्गददवेष्टनावलम्बणधरिभा ।

भिज्जन्ता वि महिअले ओअहन्ति ण पडन्ति चन्दणविडवा ॥४३॥

[हरिभुजकट्टिमुक्ता भुजङ्गददवेष्टनावलम्बनधृताः ।

भियमाना अपि महीतलेऽवनमन्ति न पतन्ति चन्दनविटपाः ॥]

चन्दनविटपा भियमाना अपि अवनमन्ति अन्तरिक्ष एव तिष्ठन्ति महीतले न पतन्ति । कीदृशाः । हरीणां भुजेन हस्तेन कृष्टाः पुनर्मुक्तास्त्यक्ताः । एवं भुजङ्गानां दृढं यद्वेष्टनं मदीयवृक्षस्य शाखा केनाकृष्यत इति कथा वृक्षमाश्रित्य शाखासु पुच्छस्य कुण्डलीकरणं तदेयावलम्बनमवष्टम्भस्तेन धृताः । तथा च कपिभिरुद्धहनसौकर्यायामोद्य भङ्क्त्वा मुक्त्वा अपि चन्दनशाखाश्चन्दनवृक्षस्थकालसर्पैरवलम्ब्य धृता इति सर्पाणां तेजस्वित्वमुक्तम् । तेजस्विभिः स्वविपत्तावपि स्वाश्रयरक्षा क्रियन् एवेति ध्वनिः ॥

गिरिशिखरभङ्गमाह—

पडिसमह णहणिवद्धो चिरेण भरिअन्भणाअगम्भीरअरो ।

हरिभुजविक्रमपिशुणो अअण्डभज्जन्तधरणिहरणिग्घोसो ॥ ४४ ॥

[प्रतिशाम्यति नभोनिवद्धश्चिरेण भृताभ्रनादगम्भीरतरः ।

हरिभुजविक्रमपिशुनोऽकाण्डभज्यमानधरणिधरनिर्घोषः ॥]

अकाण्डे दृढाद्भज्यमानस्य अनपेक्षितभागदूरीकरणाय क्वचित्खण्ड्यमानस्य धरणीधरस्य निर्घोषो विदलनजन्मा टात्कारश्चिरेण प्रतिशाम्यति विरमति । कीदृक् । नभसि निवद्धः संवद्धः । एवंभूतस्य जलपूर्णस्याभ्रस्य नादवद्गम्भीरतरः । एवं कपीनां भुजपराक्रमस्य पिशुनः कथकः । स एव शब्दः पराक्रमकथकत्वेनोत्प्रेक्षित इति भावः । भृतेन धृतेन । मि-

श्रितेनेति यावत् । अधस्य नादेन गम्भीरः । तथा च शिखरभङ्गाभिभूतत्वात्तत्रयमेवेन ध्वनिः कृतः तत्संवलनाद्गम्भीरतरो जात इत्यर्थ इति मदुन्नीतः पन्थाः ॥

गिरिनदीनामवस्थामाह—

पासल्लन्ति महिहरा जत्तोहुत्ता पवंगमभुअक्खित्ता ।

धुव्वन्तधाउअम्वा तत्तोहुत्ता वलन्ति सरिआसोत्ता ॥ ४५ ॥

[पार्श्वायन्ते महीधरा यतोऽभिमुखाः प्लवंगमभुजक्षिताः ।

धाव्यमानधात्वाताम्राणि ततोऽभिमुखानि वलन्ति सरित्स्रोतांसि ॥]

प्लवंगमभुजाभ्यां क्षिताः प्रेरिता महीधरा यदभिमुखाः पार्श्वायन्ते वर्काभवन्ति सरित्स्रोतांस्यपि तदभिमुखानि वलन्ति । यदिशा पर्वता नमन्ति तदिशैव निर्झरा अपि पतन्तीत्यर्थः । कीदृशानि । धाव्यमानेन प्रक्षाल्यमानेन धातुना गैरिकेणेत्याम्राणि । प्रवाहाणामुत्पथगमनेन गैरिकमिश्रणादित्यर्थः ॥

अथ गिरिभ्रामणमाह—

दीसन्ति पवअवलिआ आवत्तेसु व महोअहिस्स वलन्ता ।

सरिआण वडिअपत्थिअवलन्तसलिलवलअन्तरेसु महिहरा ॥ ४६ ॥

[दृश्यन्ते प्लवगवलिता आवर्तेष्विव महोदधेर्वलन्तः ।

सरितां घटितप्रस्थितवलमानसलिलवलयान्तरेषु महीधराः ॥

प्लवगवलिता उत्पाटनसंकर्याय चक्रवद्भ्रामिता महीधराः सरितामर्थात्स्वाश्रितानां घटितानि भ्रमणवेगवशान्मिथः संबद्धानि सन्ति प्रस्थितान्येकप्रवाहरूपतया संचरद्द्रूपाणि । अथ च भ्रमणवशाद्बलमानानि चक्राकाराणि यानि सलिलानि तान्येव वलयाकारत्वाद्वलयानि तदभ्यन्तरेषु दृश्यन्ते । उत्प्रेक्षते—केषु किंभूता इव । महोदधेरावर्तेषु पतन्त इव । भ्रमन्नर्दाजलवलयस्थिता नन्ते किं तु समुद्रावर्तेषु पतन्त इत्यर्थः । तथा च भ्रामितानां गिरिणां चतुर्दिगन्तरिक्षे कटकसंलग्नपार्श्वचतुष्टये वा चक्रवद्भ्रमन्ति संस्कारवशात्प्रसह्य भूमावापतन्ति सरिज्जलानि समुद्रावर्तवद्भासन्त इति तज्जलप्रकर्षेण गिरिणां महत्त्वेन च प्लवगानां बलवत्त्वं सूचितम् । घटितप्रस्थितार्नाति स्वारसिकक्रमेण सुघटितानि सन्ति प्रस्थितानि प्रवहद्द्रूपाणि अथ च गिरिभ्रमणवशाद्बलमानानि चक्रवद्भ्रमन्ति यानि सलिलानि तान्येव वलयानि तदभ्यन्तरेषु दृश्यन्त इति अन्यत्सर्वं पूर्ववदिति केचिन् । तेन नानानदीनां स्रोतांसि नानावलयक्रमेणावर्तवद्भवन्तीति भावः ॥

अथ मधुकरमिथुनावस्थामाह—

मअरन्दगरुअवक्खं पासोअल्लन्तवणलआविच्छूढम् ।

ण मुअइ कुसुमगोच्छं आसाइअमहुरसं पि महुअरमिहुणम् ॥ ४७ ॥

[मकरन्दगुरुकपक्षं पार्श्वयमानवनलताविक्षिप्तम् ।

न मुञ्चति कुसुमगुच्छमास्वादितमधुरसमपि मधुकरमिथुनम् ॥]

मधुकरमिथुनं कर्तुं पार्श्वयमाना पर्वतानामितस्ततश्चलनेन वक्रीभवन्ती या वनलता
तथा विक्षिप्तमपि त्यक्तमपि कुसुमगुच्छं न मुञ्चति । अत्र हेतुमाह—मधुकरमिथुनं की-
दृक् । मकरन्देन पुष्पस्यैव गुरुकौ क्षेपणायोग्यौ पक्षौ यस्य तथा । एवमास्वादितो मधुरसो
येन तत्तृप्तमपि । तथा च पक्षयोर्द्वयनासामर्थ्येन भूमावभिधातहेतोर्निजपतनात्रस्य-
त्प्रयोजनं विनापि वनलतानां वक्रीभावेन विस्खलितानां पततामपि कुसुमानामवष्टम्भं
न त्यजतीत्यर्थः । आस्वादितो मधुरसो यस्येति गुच्छविशेषणं वा ॥

सरःकमलक्षोभमाह—

उष्णुअसुरहिगन्धमअरन्दरञ्जिआइं

ठिअपरिलेन्तभमरभमरोअरञ्जिआइं ।

कमलवणाईं सूरपरिमासविअसिआइं

उच्छल्लिए सराण सलिलम्मि विअसिआइं ॥ ४८ ॥

[उत्प्लुतसुरभिगन्धमकरन्दरञ्जितानि

स्थितपरिलीयमानभ्रमद्रमरोदराञ्जितानि ।

कमलवनानि सूर्यपरिमर्षविकसितानि

उच्छलिते सरसां सलिले वियच्छ्रितानि ॥]

कमलवनानि सरसां सलिले पर्वतोत्क्षेपणादिव्यापारेणोच्छलिते सति तेनैव सह विय-
च्छ्रितानि । गतानीत्यर्थः । कीदृशानि । अतिसंनिहितत्वात्सूर्यस्य परिमर्षो मर्शनम् ।
किरणस्पर्श इति यावत् । तेन विकसितानि । अत एवोत्प्लुताः संचारिणः सुरभयो गन्धा
यस्य तादृशेन मकरन्देन रञ्जितानि सकलानुरागाविषयीकृतानि रङ्गं वर्णविशेषं प्रापितानि
वा । एवं स्थिताः सन्तः प्रस्तुतक्षोभेण लीयमाना एव भ्रमन्तो ये भ्रमरास्तैरुदरे अञ्जि-
तानि अञ्जनरेखाविशिष्टानि । श्यामत्वादित्यर्थः । उदरे अञ्जितानीत्यपव्याख्यानम् । यम-
काभावात्तदप्रकृतिकत्वात् । एतेनोत्क्षेपणोत्कर्ष उक्तः ॥

सर्पव्यापारमाह—

दृढसंदाणिअमूला वलन्ति वाणरभुआवलम्बिअसिहरा ।

रोसुणित्थभुअंगमविसमुद्धफणापणोल्लिआ धरणिहरा ॥ ४९ ॥

[दृढसंदानितमूला वलन्ति वानरभुजावलम्बितशिखराः ।

रोषोद्विग्रभुजंगमविषमोर्ध्वफणाप्रणोदिता धरणीधराः ॥]

दृढं यथा स्यात्तथा संदानितं भूमिग्रथितं मूलं येषां ते महीधरा वानरभुजाभ्यामवल-

म्वितं शिखरं येषां तथाभूता वलन्ति । वक्रीभूय पतन्तीत्यर्थः । पतने हेतुमाह—रोपेण ममावासः कुतः केन चाल्यत इति क्रोधेनोद्विग्नो व्याकुलो यो भुजंगमस्तस्य विषमा विकटा ऊर्ध्वा प्रकृतक्षोभजिज्ञासया उत्थापिता फणा तथा प्रणोदिताः । ऊर्ध्वं प्रेरिता इत्यर्थः । तथा च संदानितमूलत्वेन येषामुत्थापनं कपिभिः कर्तुं न पारितं किं तु करेण शिखरावलम्बनमात्रं कृतं त एव गिरयस्तलवर्तिभुजंगमेनाकस्मात्क्रोधतोऽनवधानादुत्थापितया फणया प्रेर्यमाणा भूमेरूर्ध्वं गत्वा पतिता इति सर्पाणां वानरेभ्योऽप्यतिवलवत्वं सूचितम् ॥

अथ गिरीणां तिर्यगान्दोलनमाह—

सरिआ सरन्तपचहा अण्णोण्णमहाणइप्पवह पहत्या ।

खोहिअपङ्कखउरा वलन्तसेलवलिआ मुहुत्तं वूढा ॥ ५० ॥

[सरितः सरत्प्रवाहा अन्योन्यमहानदीप्रवाहपर्यस्ताः ।

क्षोभितपङ्ककलुषा वलमानशैलवलिता मुहूर्तं व्यूढाः ॥]

संचरत्प्रवाहाः सरितो वलमाने जातवामदक्षिणपार्श्वान्दोलने शैले वलिताः शैलान्दोलनक्रमेणान्दोलिताः सत्यो मुहूर्तं व्याप्य व्यूढा उपचिताः । अत्र हेतुमाह—अन्योन्यमहानदीप्रवाहेषु पर्यस्तास्तिर्यग्भूय स्वालिताः । अत एवोत्पथगमनेन तटक्षोभादिना क्षोभितैरुत्थापितैः पङ्कैः कलुषा वर्णान्तरं प्राप्ताः । तथा च तिर्यक्पर्वतानामान्दोलने एका सरिदपरसरित्प्रवाहं प्रविष्टा तदैतज्जलेन तस्या उपचयः क्षणमेव जातः । पुनरपरादिक्चालने सैवैतत्प्रवाहं प्रविष्टा तदास्या एवोपचय इत्येवमन्यासामपीति नदीनामुपचयस्य मुहूर्तमात्रस्थायित्वेन कपीनामान्दोलने शीघ्रत्वमुक्तम् । भुजाभ्यामेकमुखीकृत्य पर्वतयोरेवान्दोलनादन्योन्यं सरित्संगमः क्षणिकोऽभ्यदिति वयम् । कुटिलयोः कलुषयोश्च संगमः क्षणिक इति ध्वनिः ॥

अथ भुजंगाकर्षणमाह—

कट्टिज्जन्ति समन्ता विसमुव्वत्तन्तधवलकसणच्छाआ ।

महिहरमूलालग्गा रसाअलद्धपडिघोलिरा भुअइन्दा ॥ ५१ ॥

[कृष्यन्ते समन्ताद्विषमोद्धर्तमानधवलकृष्णच्छायाः ।

महीधरमूलालग्ना रसातलार्धप्रतिघूर्णनशीला भुजगेन्द्राः ॥]

महीधराणां मूलेष्वालग्नाः संबद्धा भुजगेन्द्राः समन्तादाकृष्यन्ते । वानरैरित्यर्थान् । 'समन्ता' इति पाठे समस्ता इत्यर्थः । किंभूताः । विषमं तिर्यग्यथा स्यादेवमुद्धर्तमानाः फणसंदेशेन पर्वतं धृत्वा त्यक्तुमसमीहया विपरीत्य विद्यमानाः । अत एवोदरपृष्ठस्य तुल्यदृश्यत्वेन श्वेतश्यामच्छायाः । एवं रसातले अधेन पुच्छभागेन घूर्णनशीलाः । उपरिभागस्य पर्वतलग्नत्वादत्रैवागतत्वात् । सर्पाणां पुच्छावष्टम्भो दृढ इति तस्य ऋजुभावेनाकर्षणशङ्कया वि-

दिक्करणं घूर्णनपदयोत्यम् । अत्र सर्पाणां रसानलगतत्वेन दीर्घत्वं पीनस्य यथा यथा कर्षणं तथा तथा वृद्धिस्तथापि समन्तात्सर्वतो भावेनाकर्षणेन कर्षणामुच्यत्वं बलवत्त्वं च सूचितम् ॥

अथ गिरौ वनदेवतापरित्यागमाह—

गलइ सरसं पि कुसुमं वाइ अणालिद्धबन्धणं पि किसलअम् ।

रहसुम्मूलिअमहिहरभअविवलाअवणदेवआण लआणम् ॥ ५२ ॥

[गलति सरसमपि कुसुमं वात्यनालीढबन्धनमपि किसलयम् ।

रभसोन्मूलितमहीधरभयविपलायितवनदेवतानां लतानाम् ॥]

रभसेनावेगेनोन्मूलितो यो महीधरस्तस्माद्भयेन विपलायिता वनदेवता याम्यस्तासां लतानां सरसमपि कुसुमं गलति । अस्पृष्टवृन्तमपि किसलयं वाति वृन्तादपगच्छति । वाइ वायति शुष्यतीति केचित् । वानराक्रमणादुत्पन्नमेतत्सर्वं रक्षकवनदेवतासंनिधिविरहादुत्प्रेक्षितम् । इवार्थस्य गम्यमानत्वात् । यद्वा तत्संनिधिविरहेण वास्तविकमेवैतद्रूपम् ॥

पर्वतानामुत्क्षेपणमाह—

उक्खिप्पन्ति जं दिसासुं धरा समत्ता

तेण खणेण णज्जइ वसुंधरा समत्ता ।

कीरइ महिहरेहि गअणं दिसालआणं

वड्डइ जलअसिहरपउणं दिसालआणम् ॥ ५३ ॥

[उत्क्षिप्यन्ते यदिशासु धरा समस्ता-

स्तेन क्षणेन ज्ञायते वसुंधरा समाप्ता ।

क्रियते महीधरैर्गगनं दिशालमानं

वर्धते जलदशिखरप्रगुणं दिशालतानाम् ॥]

यदिक्षु समस्ता आमूल धराः पर्वता उत्क्षिप्यन्ते उत्खायन्ते । वानरैरित्यर्थान् । तेनोत्क्षेपणरूपेण हेतुना तदिक्षु वसुंधरा पृथिवी क्षणेन समाप्ता । पर्वतोपमर्दनं पर्वतावस्थितिभूभागस्य शून्यत्वेन वा नष्टेति ज्ञायते । एवं यदिक्षु महीधरैर्गगनं दिशालवृक्षप्रमाणं द्विवृक्षप्रमाणं वा क्रियते । गगनस्योत्क्षिप्तपर्वताक्रान्तत्वात् । तदिक्षु दिशा एव लतास्तासां जलदरूपं शिखरप्रगुणं शिखरोत्तमं वर्धते । गगनभागद्वयं वृक्षद्वयं तदाश्रिता दिशो लतास्तासामुन्नीतशैलशिखरस्योद्भूतमेघरूपं शिखो वर्धत इत्यर्थः । अन्या अपि लता वृक्षावलम्बेन गगनपर्यन्तं वर्धन्त इति ध्वनिः । 'जलअसिहरपउणं' इति पाठे दिग्गलतानां जलदशिखरपतनं वर्धत इत्यन्वयः । तेन शैलोत्क्षेपणे तदाश्रितदिग्गलतानां दिशि दिशि मेघरूपशिखरपतनं वर्धते । जायत इत्यर्थः ॥

अथ पर्वतोत्तोलनमाह—

एकैकेण अ सेलं करअलजुअलधरिअं तुलन्तेण कअम् ।

अद्धत्थमिअं च णहं अद्दुग्धाडिअरसाअलं च महिअलम् ॥५४॥

[एकैकेन च शैलं करतलयुगलधृतं तुल्यता कृतम् ।

अर्धास्तमितं च नभोऽर्धोद्घाटितरसातलं च महीतलम् ॥]

वानरैरेकैकेण प्रत्येकं करतलद्वयेन धृतं शैलं तुल्यता उत्तोलयता नभोऽर्धास्तमितम-
र्धच्छन्नं च कृतम् । उत्थितशिखरव्याप्तत्वात् । महीतलमर्धमुद्घाटितं प्रकाशितं रसातलं
यस्य तथाभूतं च कृतम् । मूलभागपरित्यक्तार्धकत्वात् । एतेन गिरीणां दीर्घमुक्तम् ॥

अथ गिरिमूलभूमिसमुत्तोलनमाह—

सेलणिअम्बालग्गा पविरलणइमग्गपाअडुतडच्छेआ ।

भुअइन्दप्फणधरिआ णहं विलग्गन्ति मेइणिअलद्धन्ता ॥ ५५ ॥

[शैलनितम्बालग्नाः प्रविरलनदीमार्गप्रकटतटच्छेदाः ।

भुजगेन्द्रफणधृता नभो विलगन्ति मेदिनीतटार्धान्ताः ॥]

मेदिनीतटैकदेशा नभो विलगन्ति । गच्छन्तीत्यर्थः । कथमित्यत आह—किंभूताः । शैलानां
नितम्बेष्वालग्ना बलादामोक्ष्य गृहीतत्वाल्लग्नोत्थिताः । एवं प्रविरलेन भूमिप्रवाहविच्छेदा-
त्पर्वतमूलस्थमृत्तिकाभागेषु प्रसरणात्किञ्चित्किञ्चित्तन्भूतेन नदीमार्गेण प्रकटा दूरदृश्यास्त-
टच्छेदा येषु । एवं भुजगेन्द्रस्य शेषस्य फणेन धृता अवष्टब्धाः । तथा च तावद्दूरादागता
भूमिरिति गिरिमूलस्य महत्त्वं कर्पीनां च बलवत्त्वमुक्तम् ॥

अथ गिरिसत्त्वक्षोभमाह—

धरणिहरेण अ चलिअं चलिअकंदरेण

पुट्टइ गअउलं अणालिद्धकं दरेण ।

गिरिसिहराइ सरसहरिआलवड्ढिआइं

समविसमं णमन्ति हरिआलवड्ढिआइं ॥ ५६ ॥

[धरणिधरेण च चलितं चलितकंदरेण

स्फुटति गजकुलमनालीढकं दरेण ।

गिरिशिखराणि सरसहरितालपङ्क्तितानि

समविपमं नमन्ति हरिजालवक्रितानि ॥]

च पुनर्धरणिधरेण चलितम् । प्लवगकरामोटनादिव्यापारात् । किंभूतेन । चलिताः कं-
दरा यत्र तेन । तस्मिन्श्चलति कंदरा अपि चलिता इत्यर्थः । यद्वा चलिताः कंदरावर्तिन

एणा यत्र तद्यथा स्यादिति चलितकंदरैणम्, चलिताः कंदराणामिना ईश्वरा गन्धर्वादयो यत्र तद्यथा स्यादिति चलितकंदरैरिति वा क्रियाविशेषणम् । गिरिचलने तेषामपि चलनात् । एवं गिरौ चलति गजकुलं दरेण त्रासेन स्फुटति स्वयूथान्द्रयति । कीदृक् । अनालीढमनास्वादितं कं जलं येन तत् । तथा च त्रासेन यूथविशेषेण च जलमपि न पिबतीत्यर्थः । एवं गिरिचलने सति गिरिशिखराणि समं च तद्विषमं चेति समाविषमं यथा स्यादेवं नमन्ति । कीदृशानि । उच्चलितनदीजलसंबन्धात्सरसेन हरितालेन पङ्क्तानि पङ्कीकृतानि । पङ्कविशिष्टानीत्यर्थः । एवं हरिजालेन कपिसमूहेन वक्रितानि हस्तेनामो-टितानि । यद्वा हरितालवक्रितानि हरीणां तालेन चपेटेन वक्रितानि अत एव समाविषमं नमन्तीत्यर्थः । यद्वा हरितालवाङ्कितानि । हरिता दूर्वास्तासां लवैः खण्डैराङ्कितानि चिह्नितानीत्यर्थः । यद्वा हरिकालवक्रितानि । हरिः कपिः स एव कालोपमस्तदुपद्रवकत्वान् तेन वक्रितानि । यद्वा हरिजालपाङ्कितानि । हरिजालं पान्तीति हरिजालयाः कपिश्रेष्ठा अङ्गदादयस्तैराङ्कितानि क्रोडीकृतानि । आक्रान्तानीत्यर्थः ॥

अथ गिरिकुसुमरजोनिर्गममाह —

पाअवसिहरुत्तिण्णो मलभवणपवित्तपवणरअवित्थरिओ ।

संझाराओ व्व णहं अण्णुन्दइ मलिअरविअरं कुसुमरओ ॥ ५७ ॥

[पादपशिखरोत्तीर्णं मलयवनप्रवृत्तपवनरयविस्तृतम् ।

संध्याराग इव नभ आक्रामति मृदितरविकरं कुसुमरजः ॥]

गिरिसंक्षोभेण पादपशिखरादुत्तीर्णमुत्थितं कुसुमरजो नभ आक्रामति । गच्छतीत्यर्थः । कीदृक् । मलयवनात्प्रवृत्त उद्भूतो यः पवनस्तस्य रयेण विस्तृतम् । एवं मृदिता आक्रान्ता रविकरा येन तथाभूतम् । अत्यूर्ध्वं गतमित्यर्थः । संध्याराग इव । यथा संध्यारागो मृ-दितरविकरं यथा स्यादेवं नभ आक्रामतीति । लगुरपि महदानुकूलेन महत्पदमारोहतीति ध्वनिः । ताम्रत्वेन संध्यागगपरागयोन्तौल्यम् ॥

अथ शैलमूलकर्मोत्थानमाह —

कट्ठिअमूलणिरन्तररसाअलुक्खित्तसलिलकदमघडिआ ।

वड्ढन्ति त्ति मुणिज्जइ णज्जइ ण मुअन्ति महीअलं ति महीधरा ५८

[कृष्टमूलनिरन्तररसातलोत्क्षिप्तसलिलकर्मघटिताः ।

वर्धन्त इति ज्ञायते ज्ञायते न मुञ्चन्ति महीतलमिति महीधराः ॥]

कृष्टं यन्मूलमर्थात्पर्वतस्य तेन सह निरन्तरोऽनुस्यूतो रसातलादुत्क्षिप्तमुत्थितं यत्सलिलं तेन यः कर्मः पातालमृत्तिकामसंबन्धात्तेन घटिताः संघटिता महीधरा वर्धन्त इति ज्ञा-यते । ज्ञायते च महीतलं न मुञ्चन्तीति । यथा यथा पर्वत आकृष्यते तथा तथा पाता-लकर्मसंबन्धाद्द्विरेव प्रतिभासते न तु मूले विच्छेद इति गिरीणामपातालमूलत्वमुक्तम् ॥

पर्वताहरणे कर्पीनामसंतुष्टत्वमाह—

सिहराइ णिआइ णहं महिन्दलद्धाई

मलअस्स अ अइणिआइ महिं दलद्धाई ।

विज्झणिअम्वाण कई दप्पुण्णामाणं

सज्झअड्डाण अ भरिआ धुअपुण्णामाणम् ॥ ५९ ॥

[शिखराणि नीतानि नभो महेन्द्रलब्धानि

मलयस्य चातिनीतानि महीं दलार्धानि ।

विन्ध्यनितम्बानां कपयो दर्पोन्नामानां

सह्यतटानां च भृता धुतपुंनागानाम् ॥]

कपयो विन्ध्यनितम्बैः सह्यतटैर्भृता भारवन्तो जाताः । अत एभिर्महेन्द्रपर्वताल्लब्धान्यानीतानि शिखराणि नभो नीतानि नभसि क्षिप्तानि । पुनर्विश्रम्याकाश एव पतन्ति धर्तव्यानन्याशयात् । मलयस्य च दलार्धानि महीमतिनीतानि । महां क्षिप्तानीत्यर्थः । विन्ध्यनितम्बानामित्यादि शेषविवक्षायां करणे षष्ठी । 'नामिस्तृप्यति काष्ठानां न पुंसां वामलोचना' इत्यादिवत् । यद्वा भरिआ भरिताः । स्मृतवन्त इत्यर्थः । 'अधीगर्थदवेशां कर्मणि' षष्ठी । विन्ध्यनितम्बान् सह्यतटान् स्मृतवन्त इति समन्वयः । तेन एभिस्तानि तानि पूर्वार्धोक्तानि तत्र तत्र क्षिप्तानीति पूर्ववत् । एतान्स्मृत्वा अत्युपादेयबुद्ध्या हर्तुं चलिता इति भावः । विन्ध्यनितम्बानां सह्यतटानां वा किंभूतानाम् । दर्पस्योन्नाम उन्नतिर्यस्मात्तेषामिति प्रथमे । द्वितीये तु धुतः पुंनागो वृक्षविशेषो यत्र तेषामित्युपादेयताप्रयोजकं रूपमुभयमुभयत्र वा । कई इत्यत्र महाराष्ट्रभाषायां बहुवचनेऽप्येकवचनम् ॥

गिरिवानरयोराकारतौल्यमाह—

सिहराण भुअसिरेहिं कडआण अ माविअं उरेहि पमाणम् ।

वणविवरेहि दरीणं तुलिआ पवआण अग्गहत्थेहि गिरी ॥ ६० ॥

[शिखराणां भुजशिरोभिः कटकानां च मापितमुरोभिः प्रमाणम् ।

व्रणविवरैर्दरीणां तुलिताः प्लवगानामग्रहस्तैर्गिरयः ॥]

प्लवगानां भुजशिरोभिरसैः शिखराणामुरोभिः कटकानां च व्रणविवरैरङ्गगतैर्दरीणां प्रमाणं परिमाणं मापितं सदृशीकृतम् । अग्रहस्तैर्हस्ताग्रैर्गिरयस्तुलिताः सदृशीकृताः । तथा च स्वसमानरूपत्वेनोत्थापयितुमध्यवसायः स्थिरीकृत इति भावः । वस्तुतस्तु तैस्तेषां प्रमाणं मापितमित्यध्यवसायानन्तरमग्रहस्तैस्तुलिता उत्तोलिता इत्यर्थः ॥

हस्तिनामवस्थामाह—

पडिसन्तकण्णआलं ओवत्तमुहं पसारिओलुग्गकरम् ।

झाइ णु सोअणिमिल्लं वीसमइ णु भमिअणीसहं हत्थिउलम् ॥६१॥

[प्रतिशान्तकर्णतालमपवृत्तमुखं प्रसारितावरुणकरम् ।

ध्यायति नु शोकनिर्मालितं विश्राम्यति नु भ्रमितनिःसहं हस्तिकुलम् ॥]

प्रतिशान्त उपशमं प्राप्तः कर्णतालो यस्य । अपवृत्तं तिर्यङ्कृतं मुखं येन । प्रसारितोऽवरुणः करो येन । एतादृशं हस्तिकुलं क्षोभजेन प्रियाविरहजेन वा शोकेन निर्मालितं मुद्रितचक्षुः सद्भायति नु । कुत्र स्थातव्यं कुत्र गन्तव्यमिति । कुत्र वा लब्धव्या प्रिया कुत्र वा यूथं प्राप्तव्यमिति चिन्तावशात् । भ्रमितं प्रकृतसंभ्रमेण दिशि विदिशि गतं सन्निःसहं विश्राम्यति नु । विश्राममाचरतीत्यर्थः । तथा च प्रकृतसंभ्रमाज्जायमानमेतद्रूपं करिणां संदेहमुखेन ध्यानविश्रामान्यतरजन्यत्वेनोत्प्रेक्षितम् ॥

पर्वतोपमर्दमाह—

पाअवा अ पासइसेलविसमाणिआ

चुण्णिआ दलिज्जन्तदलुव्विसमाणिआ ।

जलहरा अ विहइन्तमहिन्दरवाविआ

वणलआ अ घोलन्ति महिं दरवाविआ ॥ ६२ ॥

[पादपाश्च पार्श्वायितशैलविषमानीता-

शूर्णिता दल्यमानदलोर्वीसमापिताः ।

जलधराश्च विघटमानमहेन्द्ररवावृता

वनलताश्च घूर्णन्ते महीं दरवापिताः ॥]

पादपाश्चर्णिताश्च । कीदृशाः । पार्श्वायिते वक्रीभूत शैले महेन्द्रनामनि विषमानीता वैषम्यमागताः । स्वयमपि वक्रीभूता इत्यर्थः । अत एव दल्यमानः खण्ड्यमानो दल एकदेशो यस्यास्तथाभूता या उर्वी भूमिस्तया समापिताः समाप्तिं नीताः । शैले पार्श्वायिते वृक्षाः पार्श्वायितास्ततस्तद्गरेण तन्मूलभूमिस्फुटिता तथा सह भूमौ पतित्वा चूर्णिता इत्यर्थः । यद्वा दल्यमानदलायामुर्व्या सम्यक्प्रकारेणापिताः प्रापिताः । कपिभिरेव भङ्गत्वा क्षिप्ता इत्यर्थः । तदभिघातेन भूमिरपि खण्डितेति दल्यमानपदतात्पर्यम् । यद्वा पूर्वनिपातानियमाद्विषमानीतशैलपार्श्वायितास्तत्र विषमानीतो वक्रीकृतो यः शैलस्तस्य पार्श्वायिताः पञ्चरायिताः । नतोन्नतत्वेन सान्तरालत्वादित्यर्थः । वस्तुनस्तु पादपाश्चर्णिताश्च । कीदृशाः । पार्श्वायिते शैले विषमा नतोन्नतत्वेन स्कन्धाधारोपणप्रतिकूलाः । अत एव नीता हस्तेनावचितास्त एव दल्यमानदलोर्व्या समापिताः । क्षेपणानन्तरं तथा सह भूमौ विशीर्णा इ-

त्यर्थः । 'अलुब्ध' इति पाठे दल्यमाना तलोर्वी वृक्षतलभूमिरिति व्याख्येयम् । जलध-
राश्च विघटमानस्य महेन्द्रपर्वतस्य रवेण दलनोत्थेनावृताछन्नाः सन्तो घूर्णन्ते । शब्दभयेन
तदनवच्छिन्नदेशगमनायेत्यर्थः । एवं शैले पार्श्वायिते वनलताश्च घूर्णन्ते । तदाधितत्वादुद्धृत्य
पतन्तीत्यर्थः । किंभूताः । महीं पृथ्वीं दरं ईषद्वापिताः प्रापिताः । उद्धर्तने सति किञ्चिद्भू-
संबन्धात् । वापिता इति 'वा गतिगन्धनयोः' अस्य णिचि ॥

सर्पाणां दर्पनाह—

दुहन्ता वि ससहं पवअभुअक्खेवमूलवलिअद्धन्ता ।

भुअएहि भोअभारा सेलभरङ्कुसइअण्णणेहि ण णाआ ॥ ६३ ॥

[त्रुध्यन्तोऽपि सशब्दं प्लवगभुजक्षेपमूलवलिताधन्ताः ।

भुजगैर्भोगभाराः शैलभराङ्कुशायितफणैर्न ज्ञाताः ॥]

भुजगैः सशब्दं यथा स्यात्तथा त्रुध्यन्तोऽपि भोगभाराः शरीरभारा न ज्ञाताः । की-
दृशैः । शैलभरेऽङ्कुशायितोऽङ्कुशाकारः फणो येषां तैः । भोगभाराः कीदृशाः । प्लवगभुजाभ्यां
क्षेप उत्क्षेपणं तेन हेतुना मूलेऽर्थाद्भूमेर्वलितो वक्रीभूतोऽधन्तोऽन्तार्थं पुच्छभागो येषां ते ।
तथा चाकृष्यमाणशैलरक्षानिमित्तं शैलो मूले फणया संदष्टः पुच्छभागस्तु स्वाकर्षणभया-
द्भूमिमूले वक्रीकृतः । तदवस्थायां शैलाकर्षणादहिदेहो मध्ये छिन्नस्तथापि फणासंदर्शनिवृ-
त्तिर्न जातेत्यज्ञानेन द्योत्यत इति सर्पाणां तेजस्वित्वं कर्पीनां तु बलवत्त्वमुक्तम् ॥

अथ शैलोत्पाटनमाह—

दरदाविअपाआलं दरउक्खित्तविहलोसरन्तभुअंगम् ।

दीसइ हीरन्तं मिव कईहि दरतुलिअमहिहरं महीवेढम् ॥ ६४ ॥

[दरदर्शितपातालं दरोत्क्षिप्तविह्वलापसरद्भुजंगम् ।

दृश्यते द्वियमाणमिव कपिभिर्दरतुलितमहीधरं महीवेष्टम् ॥]

दर ईषत्तुलित उत्तोलितो महीधरो यस्मात्तथाभूतं महीवेष्टं कपिभिर्द्वियमाणमिव
दृश्यते । पर्वतो यत्र किञ्चिदप्युत्थाप्यते तत्र महीमण्डलोत्थापनमेव प्रतीयत इति पाताल-
व्यापकमूलकत्वं महीतोऽप्यधिकपरिमाणत्वं च गिरीणामिति भावः । कीदृक् । ईषद्दर्शितं
पातालं यत्र । एवं किञ्चिदुत्क्षिप्त उत्थापितोऽन एव विह्वलः सन्नपसरन्नधो गच्छन्भुजंगो
यस्मात् । तथा च महीमण्डलोत्तोलन इव पर्वतोत्तोलनेऽपि पातालदर्शनं भुजंगापमर्ण-
मित्युत्प्रेक्षानुगुणं विशेषणद्वयम् ॥

पर्वतीयमीनमहिषक्षोभमाह—

मीणउलाइ अविअ सिद्धिलेन्ति जीविअं ण अ णदीहराई

विअसन्ते मुअन्ति धरणिहरसंभमे णअणदीहगाई ।

महिसउलाण (फलिह)मणिसिलावेह्निआण वणचन्दणासिआणं

अवसेसो वि णत्थि तिमिरुग्गमाण जह चन्दणासिआणम् ॥६५॥

[मीनकुलान्यपि च शिथिलयन्ति जीवितं न च नदीगृहाणि (नदीह्रदान्वा)

विकसति मुञ्चति धरणिधरसंभ्रमे नयनदीर्घाणि ।

महिषकुलानां (स्फटिक)मणिशिलाप्रेरितानां वनचन्दनाश्रिताना-

मवशेषोऽपि नास्ति तिमिरोद्गमाणां यथा चन्द्रनाशितानाम् ॥]

धरणिधरसंभ्रमे विकसति मीनकुलानि कर्तृणि जीवितमपि शिथिलयन्ति न च नदी-
रूपाणि गृहाणि मुञ्चन्ति । अत्र यत्स्यात्तत्स्यादिति कृत्वा तत्र स्थित्वा जीवितमपि
नाशयन्ति न तु भयादन्यत्र गच्छन्तीत्यर्थः । मीनकुलानि कीदृशानि । नयनदीर्घाणि
नयनेन दीर्घाणि दीर्घनयनानीति वा । एतेन तद्व्यापकमाकारमहत्त्वमाशतीति संप्रदायः ।
वयं तु—कीदृशानि । न च न दीर्घाणि अपि त्वतिदीर्घाणि । निषेधद्वयवत्यात् । यद्वा
नतनदीभराणि नगनदीभराणि वा । नतानां निम्नानां गर्भीराणां नदीनां नगनदीनां वा
भरः पूर्णता येभ्यस्तानि । प्रवाहपूर्णक्षमदेहत्वात् । यद्वा नतनदीधराणि नगनदीधराणि
वा । नता नदीर्नगनदीर्वा धारयन्ति स्वशरीरेण सेतुवदवष्टभ्रन्तीत्यर्थः । एतेन मीनानां
महत्त्वमुक्तम् । वस्तुतस्तु संभ्रमे विकसति सति मीनकुलानि नगनदीगृहाणि नतनदी-
गृहाणि वा न च न मुञ्चन्ति अपि तु मुञ्चन्ति । अत एव जीवितमपि शिथिलयन्ति ।
संभ्रमान्नदीमपि त्यक्त्वा यान्ति तत्र जलविरहाजीवितमपि नाशयन्तीत्यर्थः । कीदृशानि ।
दीर्घाणि इति कर्मकर्त्रोरपि विशेषणमिति ब्रूमः । एवं वनचन्दनाश्रितानां महिषकुलानां
(स्फटिक)मणिशिलाभिः प्रेरितानां सतामवशेषोऽपि नास्ति । पर्वतानां वक्रभावे स्वभाव-
पिच्छिलस्फटिकभ्रूमेः स्खलनात्सर्वमेव नश्यतीत्यर्थः । दृष्टान्तयति—यथा चन्द्रेण ना-
शितानां तिमिरोद्गमानामवशेषोऽपि न तिष्ठतीति चन्द्रस्फटिकयोस्तिमिरमहिषयोः सिता-
सिताभ्यां साम्यमिति संप्रदायः । मम तु किञ्चिच्चमत्करोति—किंभूतानां महिषकुलानां
वनचन्दनासितानां वनचन्दनेष्वसितानामुपविष्टानाम् । अथवा वनचन्दनेषु आ अत्यर्थेन
असितानां श्यामानाम् । चन्दनानां शुभ्रत्वेन तन्मध्ये महिषश्यामिकोद्रेकादित्यर्थः । यद्वा
वनचन्दनासिकानां वनचन्दने आसिका उपवेशनं येषाम् । यद्वा वनचन्दनमस्यति क्षिप-
तीति वनचन्दनासि तादृकं मस्तकं येषामिति वा । शृङ्गाभ्यां तत्क्षेपणात् । चन्दनस्य प-
त्रसत्त्वेन अशितं भुक्तं वनचन्दनं यैस्तेषामशितवनचन्दनानामिति वा । निगर्वस्तु—महि-
षकुलानामवशेषोऽपि नास्ति । कीदृशानामिव । फलिहमणिसिलावेह्निआणञ्च स्फटिकमणि-
शिलाप्रेरितानामिव । स्फटिकमणिशिलाभिः प्रेरितानामिवेत्यर्थः । पुनः कीदृशानाम् ।
निषेधद्वयेन न वनचन्दनमाश्रितानामपि तु वनचन्दनं श्रितानाम् । तथा च वनचन्दन-
स्थितानां नाशप्रयोजकत्वात्तद्विकस्फटिकभूमिकर्तृकप्रेरणहेतुकत्वमुत्प्रेक्षितम् । अन्योऽपि
कुतश्चित्कंचित्प्रेरयति नतः स पतित्वा नश्यतीति ध्वनिरिति विस्तरभिया संक्षेपः ॥

अयोत्तोलितपर्वतानां भ्रंशमाह—

अद्धेअद्धप्फुडिआ अद्धेअद्धकडउक्खअसिलावेढा ।

पवअभुआहअविसढा अद्धेअद्धसिहरा पडन्ति महिहरा ॥ ६६ ॥

[अर्धार्धस्फुटिता अर्धार्धकटकोत्खातशिलावेष्टाः ।

प्लवगभुजाहतविशीर्णा अर्धार्धशिखराः पतन्ति महीधराः ॥]

प्लवगभुजेनाहतास्ताडिता अत एव विशीर्णाः खण्डखण्डीभूता महीधराः पतन्ति । विशीर्णताप्रकारमाह—कीदृशाः । अर्धं चार्धं चार्धार्धं तद्यथा भवति तथा स्फुटिताः मध्ये द्विधा भूता इत्यर्थः । एवमर्धार्धं द्विखण्डीभूतं यत्कटकं तस्मादुत्खातं तुलित्वा पतितं शिलावेष्टं येषां ते । एवमर्धार्धमर्धद्वयीभूतं शिखरं येषां ते । तथा च गुरु द्रव्यमुत्तोलने सति बलादुपर्युपरि क्रियमाणं करतलाहतिविषयो भवतीति । तथा क्रियमाणे मध्ये नितम्बे शृङ्गे च द्विधाभूय पतिता इत्याशयः । यद्वा अर्धे मध्येऽर्धस्फुटिता अर्धं समांशं यथा भवति तथा स्फुटिताः । अथार्धद्वयं वृत्तं तत्रैकस्मिन्नर्धे कटकभागीयेऽर्धकटकात्कटकार्धादुत्खातशिलावेष्टाः । एवमपरत्रार्धे शिखरभागीये अर्धशिखरा अर्धं शिखरं येषां ते । तथा च स्थानत्रयेऽपि स्फुटिता इति वयमुच्यते ।

कर्पीनां कार्यपरतामाह—

जस्स सिहरं विवज्जइ पडिअं फुडिओ अ जो धरिज्जइ सेलो ।

सो चेअ विसज्जिज्जइ उक्खन्तूण वि अपूरमाणम्मि भरे ॥६७॥

[यस्य शिखरं विपद्यते पतितं स्फुटितश्च यो ध्रियते शैलः ।

स एव विसृज्यते उत्खायाप्यपूर्यमाणे भरे ॥]

यस्य शिखरं पतितं सद्विपद्यते स्फुटति अदृढमित्यर्थः । स्फुटितश्च स्वभावात्स्फुटित एव । यश्च ध्रियते यद्वा स्फुटितः सन् यश्च ध्रियते । ध्रियमाण एव स्फुटतीत्यर्थः । अत्यन्ता दाढ्यप्रदर्शनाय कार्यस्यापि स्फुटनस्य कारणाद्वारणात्पूर्वकालत्वं तेन प्रतिपादितम् । तदुक्तम्—‘कार्यकारणयोर्यश्च पौर्वापर्यविपर्ययः’ इति । स एव शैल उत्खायाप्युत्पाद्यापि विसृज्यते त्यज्यते । क्व सति । भरे कार्ये कार्याध्यवसाये वा आपूर्यमाणे सति । तथा च कार्याक्षमत्वेनादृढस्य त्यागादन्यस्य च दृढस्योत्पादने साकाहृत्वात्कर्पीनां बलवत्त्वमुद्योगशीलत्वं चोक्तम् । कार्योपयुक्ता एवाद्वियन्त इति ध्वनिः । एकत्र शिखरस्य परत्र शिखरिणो दाढ्याभाव उक्त इत्यपौनरुक्त्यम् ॥

गजबधूनामवस्थामाह—

लोअणवत्तन्तरिए कणे रुअन्तीओ

धारेन्ति ब्राह्मणैः कणेरुअन्तीओ ।

मण्णेन्ति अ आसाअं विसं णवअणस्स

विरहम्मि जूहवइणो विसण्णवअणस्स ॥ ६८ ॥

[लोचनपत्रान्तरितान्कणान् रुदत्यो

धारयन्ति बाष्पमयान्करेणुपङ्क्तयः ।

मन्यन्ते चास्वादं विषं नवतृणस्य

विरहे यूथपतेर्विषण्णवदनस्य (विसंज्ञवचनस्य वा) ॥]

यूथपतेर्गजराजस्य संभ्रमेण विस्मिष्टस्य विरहे सति करेणुपङ्क्तयो लोचनपत्रं पश्यन् तदन्त-
रितान्याष्पमयान्कणान्धारयन्ति । अभ्रुव्यागं कुर्वन्तीत्यर्थः । नवतृणस्य चास्वादं विषं
मन्यन्ते । तं विना तमपि न कुर्वन्तीत्यर्थः । यूथपतेः किम्भूतस्य । विषण्णं विषादशालि-
वदनं यस्य । यद्वा विसंज्ञं चैतन्यशून्यं वचनं यस्य । वयं तु—नवगणस्य यूथान्तरस्यासादं
प्राप्तिं विषं मन्यन्ते । तत्रापि नानुरज्यन्तीत्यर्थ इति ॥

शेषनागस्यावस्थामाह—

सेलुद्धरणारोसिअभुअइन्दणिराअअण्णणिसम्मन्ती ।

जह जह संखोहिज्जइ तह तह कइदेहभरसहा होइ मही ॥ ६९ ॥

[शैलोद्धरणारोपितभुजगेन्द्रनिरायतफणानिपीदन्ती ।

यथा यथा संक्षोभ्यते तथा तथा कपिदेहभरसहा भवति मही ॥]

मही यथा यथा संक्षोभ्यते पर्वतोत्पाटनव्यापारेणान्दोल्यते तथा तथा कपीनां देहगौ-
रवसहा भवति । अत्र हेतुमाह—कीदृशी । शैलोद्धरणारोपितस्य शेषस्य फणाभङ्गभीरु-
तया निरायतेषु दीर्घीकृत्योत्थापितेषु फणेषु निपीदन्ती स्थिरीभवन्ती । तथा च पर्वतोप-
मर्देन भूम्युपमर्दः । तेन शेषस्य भारगौरवम् । तेन फणोत्तोलनम् । तेन भूमेः स्थिर्यम् ।
तेन च कपिभारसहत्वमिति हेतुपरम्परा । विषदि महतामवलम्बनं महान्त एवेति ध्वनिः ॥

गुरुपर्वतखण्डनमाह—

संचालिअणिक्कम्पा भुआणिहाअविसमुक्खअसिलावेढा ।

खुडिआ सिहरद्धेसु अ पवएहि णिअम्बवन्धनेसु अ सेला ॥ ७० ॥

[संचालितनिष्कम्पा भुजानिघातविषमोत्खातशिलावेष्टाः ।

खण्डिताः शिखरार्धेषु च प्लवगैर्नितम्बवन्धनेषु च शैलाः ॥]

संचालिताः संचालयितुमारब्धाः सन्तो निष्कम्पाः शैलाः प्लवगैः शिखरार्धेष्वनपेक्षित-
शिखरभागसंधिषु नितम्बवन्धनेषु नितम्बस्युतिसंधिषु च खण्डिताः । आमोक्ष्य त्रोटिता
इत्यर्थः । कीदृशाः । भुजानिघातेन भुजाभिहत्या उत्खातानि स्कन्धारोपणसीकर्याय ख-

ण्डितानि विषमाणि निम्नोन्नतानि शिलावैशानि येषां ते । निष्कम्पत्वेनोत्पाटने विलम्बः
स्यादिति मूलमग्रं च निरस्योपयुक्तमध्यभाग एव सुसमीकृत्य गृहीत इत्याशयः ॥

गिरीणां महत्त्वमाह—

उष्णामिभं मित्र णहं दूरं ओसारिआ विव दिसाहोआ ।

उम्मूलन्तेहि धरे पसारिअं मित्र पवंगमेहि महिअलम् ॥ ७१ ॥

[उन्नामितमिव नभो दूरमपसारिता इव दिगाभोगाः ।

उन्मूलयद्विर्धरान्प्रसारितमिव प्लवंगमैर्महीतलम् ॥]

धरान्पर्वतानुन्मूलयद्भिः प्लवंगमैर्नभ उन्नामितमिव ऊर्ध्व नीतमिव । पर्वतोन्नमनात् ।
एवं दिगाभोगा दिग्बिस्तारा दूरं व्याप्यापसारिता इव बहिः कृता इव । पर्वतविस्तारा-
क्रान्तत्वात् । एवं महीतलं प्रसारितमिव सावकाशीकृतमिव । पर्वतमूलोत्थापनेन सप्रका-
शत्वादिति गिरीणामग्रमध्यमूलभागोत्कर्ष उक्तः ॥

गिरिमूलस्वातगाम्भीर्यमाह—

दीसइ कइणिवहुक्खअधराहरट्ठाणगहिरविवरुत्तिण्णो ।

उप्पाआअवअम्यो सेसाहिफ्फणमणिप्पहाविच्छड्डो ॥ ७२ ॥

[दृश्यते कपिनिवहोत्स्वातधराधरस्थानगभीरविवरोत्तीर्णः ।

उत्पातातपाताम्रः शेषाहिफणमणिप्रभाविच्छर्दः ॥]

कपिनिवहेनोत्स्वातानां धराधराणां स्थानान्यवस्थितिप्रदेशास्तान्येव गभीरविवराणि तै-
रुत्तीर्णः पातालादूर्ध्वमुद्गतः शेषरूपस्याहेः सर्पस्य फणमणीनां प्रभासमूह उत्पातातपवदा-
ताम्रो दृश्यते । गिरिविवरेषु पातालतिमिरसंक्रमाद्भ्रूत्वेन मणिप्रभाणां प्रातरुत्पातरूपधूम-
धूम्रतरणितेजोभिः साम्यम् । शेषस्य नानाफणानां नानामणीनां नानाविवरवर्त्मना विनि-
र्गम इति । समूहवाचि विच्छर्दपदम् ॥

वानराणां बलवत्तामाह—

केलासदिट्ठसारं गरुअं पि भुआवलं णिसाअरवइणो ।

पवएहि पाडिएकं एककरुक्खत्तमहिहरेहि लहुइअम् ॥ ७३ ॥

[केलासदृष्टसारं गुरुक्रमपि भुजावलं निशाचरपतेः ।

प्लवगैः प्रत्येकमेककरोत्क्षिप्तमहीधरैर्लघुकृतम् ॥]

प्लवगैर्निशाचरपते रावणस्य कैलासे दृष्टं सारमुत्कर्षो यस्य तादृशम् । अत एव गुरुक-
मपि भुजानां बलं लघुकृतम् । अत्र हेतुमाह—कीदृशैः । प्रत्येकं प्रतिव्यक्ति एककरोणो-
त्क्षिप्त उत्थाप्य प्रेरितो महीधरो यैस्तैः । तथा च रावणो विशत्या भुजैः कैलासमान्दो-

लयामास कपयस्त्वेकैके एकैकेन करेण एकैकानपि गिरीनुत्क्षिपन्ति स्मेति यत् तस्याना-
दरविषयोऽभूदित्यर्थः ॥

उत्पाटितपर्वतमूलस्थानमाह—

उक्खअगिरिविवरोवइअदिणअराअवमिलन्ततमसंघातम् ।

जाअं पविरलतिमिरं आवण्डुरधूमधूसरं पाआलम् ॥ ७४ ॥

[उत्खातगिरिविवरावपतितदिनकरातपमिलत्तमःसंघातम् ।

जातं प्रविरलतिमिरमापाण्डुरधूमधूसरं पातालम् ॥]

उत्खातानां गिरीणां विवरेषु मूलस्थानेष्ववपतितैर्दिनकरातैर्मिलंस्तमःसंघातो यत्र
तादृशं पातालं प्रविरलं तिमिरं यत्र तथाभूतं सत् आपाण्डुरः शुभ्ररयामो यो धूमस्तद्वद्-
सरं जातम् । तथा चोत्पाटितगिरिविवरेण रविरश्मयः पातालं प्राविष्टास्तत्र च तैस्तिमि-
राणां नाशेऽपि कियतां क्वचित्क्वचिन्निम्नेषु सत्त्वेन तदुभयमिश्रणात्पाण्डुरधूमतुल्यत्वं पा-
तालस्येति शैलानां महामूलत्वमुक्तम् । पिधानापगमे परप्रवेशो दुर्वार इति ध्वनिः ॥

कर्पानां स्वामिभक्तिमाह—

पवएहि अ गिरवेक्खं कओ करन्तेहि गिरिसवासुद्धरणम् ।

सामिअकज्जेकरसो अअसमुहे वि जसभाअणं अप्पाणो ॥ ७५ ॥

[प्लवगैश्च निरपेक्षं कृतः कुर्वद्भिर्गिरिशवासोद्धरणम् ।

स्वामिकार्यैरकरसोऽयशोमुखेऽपि यशोभाजनमात्मा ॥]

प्लवगैरयशोमुखेऽपि दुर्यश उपक्रमेऽपि यशोभाजनमात्मा कृतश्च । कीदृक् । स्वामि-
कार्ये एकस्मिन्नरसो यस्य तादृक् । प्लवगैः कीदृशीः । निरपेक्षमपेक्षाशून्यं यथा भवत्येवं
गिरिशवासः कैलासस्तदुद्धरणं तदुत्पादनं कुर्वद्भिः । तथा च पर्वतानुत्पाटयद्भिः कपिभिः
प्रसङ्गात्कैलासोऽप्युत्पाटित इति भगंभवनभङ्गादप्यशो यद्यपि तथापि स्वामिकार्याय तथा
कृतमतो यश एवासीदिति स्वामिकार्यमकृत्यमपि कृत्वा कुर्यादिति ध्वनिः ॥

अथ कर्पानां वेगमाह—

होन्ति गरुआ वि लहुआ पवंगभुअसिहरणिमिअवित्थअमूला ।

रहसुद्धाइअमारुअदूरुक्खित्तोज्झरा धराधरणिवहा ॥ ७६ ॥

[भवन्ति गुरुका अपि लघुकाः प्लवंगभुजशिखरनिवेशितविस्तृतमूलाः ।

रभसोद्धावितमारुतदूरोत्क्षिप्तनिर्झरा धराधरनिवहाः ॥]

गुरुका गुरुत्वयुक्ता अपि धराधराणां निवहा लघवो भवन्ति । तदानीमित्यर्थात् ।
किंभूताः । प्लवगैर्भुजानां शिखरेष्वग्रेषु । हस्तेष्वित्यर्थः । निवेशितं विस्तृतं मूलं येषां
ते । लाघवहेतुमाह — रभसेन वेदेन प्लवंगमानामेव उद्धावित उल्लिखितो यो मारुतस्तेन दू-

रमुत्क्षिप्ता उड्य पातिता निर्झरा येषां ते । अयमर्थः—कपिभिः पर्वतानुत्पाद्य स्कन्धा-
वष्टम्भेन वामकरतले तन्नितम्बमारोप्य वेगितम् अथ वेगादभ्युद्गतैर्गिरिविवरचारिभिः पवनै-
रूर्ध्वं नीत्वापि निपातिता निर्झरा इति निर्झरकृतगुह्यत्वाभावाल्लघुत्वमासीद्विरीणामिति प्ल-
वगानां वेगधलोत्कर्षः । सर्वस्वापगमे लघुत्वमेव भवतीति च ध्वनिः ॥

अथ कर्पीनामागमनायोत्फालमाह—

अह वेएण पवंगा सअलं आभट्ठिऊण महिहरणिवहम् ।

ओवअणाहि वि लहुअं वीसज्जिअकलअलं णहं उप्पइआ ॥७७॥

[अथ वेगेन प्लवंगाः सकलमाकृष्य महीधरानिवहम् ।

अवपतनादपि लघुकं विसृष्टकलकलं नभ उत्पतिताः ॥]

अथ पर्वतोत्पाटनानन्तरं प्लवंगा अवपतनादपि लघुकं क्षिप्रं यथा स्याद्विसृष्टः पर्वता-
हरणजन्योत्साहेन सकलसंज्ञानिमित्तं वा कलकलः शब्दविशेषो यत्र तच्च यथा स्यादेवं
वेगेन नभो लक्ष्यकृत्योत्पतिता उत्फालं कृतवन्तः । किं कृत्वा । सकलं महीधराणां नि-
वहमाकृष्य । हस्ते कृत्वेत्यर्थः । तथा चागमनसमये आकाशादधःपतने यल्लाघवं तदपे-
क्षयाप्युत्पतने ऊर्ध्वगमनव्यलीकपर्वतभारवत्त्वेऽपि महल्लाघवमासीदिति कर्पीनामुत्साहाधिक्यं
धलवत्त्वं च सूचितम् । वस्तुतस्तु वेगेनाकृष्येत्यन्वयः । वयं तु—वेगेनावपतनादपि लघु-
कमिति संबन्धः कर्तव्यस्तेन वेगपदमनर्थकं नापतति उत्पतने च लाघवोत्कर्षो व्यङ्ग्यो
भवति । एवं नभः किंभूतम् । विसृष्टः समाप्तः कलकलो यत्र तत् । तथा च भूमावार-
ब्धस्य कलकलस्य नभसि त्यागेनोत्पतनस्यातिलघुत्वमवगम्यते तदव्याप्यत्वादित्यर्थ
इति ब्रूमः ॥

अथ कर्पीनां गगनारोहणमाह—

चटुलेहि णिणअम्पा उप्पइअव्वलहुएहि वित्थअगरुआ ।

एक्कखेवेण णहं पक्खेहि व महिहरा कईहि विलइआ ॥ ७८ ॥

[चटुलैर्निष्प्रकम्पा उत्पतितव्यलघुकैर्विस्तृतगुरुकाः ।

एकक्षेपेण नभः पक्षैरिव महीधराः कपिभिर्विलगिताः ॥]

महीधराः पक्षैरिव कपिभिः करणभूतैरेकक्षेपेणैकप्रयत्नेन । समकालमित्यर्थः । नभो
विलगिताः प्राप्तवन्तः । शैलाः स्वभावतः पक्षिण एव । तदानीं पक्षविरहात्कपय एव प-
क्षत्वेनोत्प्रेक्षिताः । अन्येऽपि पक्षिणः संभूय सहसैवोद्भूयन्त इति ध्वनिमुखेन सपर्वताः
कपयः सहसैव गगनं गता इत्यर्थेन सर्वेषां समानपराक्रमत्वमुक्तम् । पक्षतौल्यमाह—क-
पिभिः किंभूतैः । चटुलैर्नभसि चञ्चलैः एवमुत्पतितव्ये उत्पतने लघुकैः क्षिप्रैः । उड्य-
नकाले पक्षोऽप्येवमेव भवतीति भावः । महीधराः कीदृशाः । निष्प्रकम्पाः । स्थिरा इ-
त्यर्थः । एवं विस्तृताः सन्तो गुरुका गौरवयुक्ताः । पक्षिणोऽप्येवमेव भवन्ति । न च

प्रत्येकपर्वतस्य प्रत्येकवानरहरणीयत्वेन द्वितीयपक्षाभाव इति वाच्यम् । मिथो विमिश्रत्वेन पर्वतान्तरलम्पकपिना परपार्श्वपक्षसत्त्वप्रतीतिः । एवं कपीनां पक्षत्वोत्प्रेक्षया तदपेक्षया गिरीणामतिमहत्त्वं तदाहरणेन च तेषां बलवत्त्वमुक्तम् । कपिभिः कर्तृभूतैः पर्वता नभो नीता उत्पतनकारणत्वात्पक्षैरिवेत्युक्तमिति केचित् ॥

अथ पर्वतस्वातपूरणमाह—

पवअकून्तविमुक्तं विसमुद्धप्फुडिअपत्थिअणिअत्तन्तम् ।

घट्टिअं घडन्तणइमुहसंदाणिअसेलणिग्गमं महीवेदम् ॥ ७९ ॥

[प्लवगाक्रान्तविमुक्तं विषमोर्ध्वस्फुटितप्रस्थितनिवर्तमानम् ।

घटितं घटमाननदीमुखसंदानितशैलनिर्गमं महीवेष्टम् ॥]

महीवेष्टं घटितं प्रागिव मिलित्वा समीभूतम् । कीदृक् । प्लवगानामाक्रान्तेनाक्रमणेन । भावे क्तः । विमुक्तं स्फुटितम् । पर्वतोत्पाटनेन स्वातीभूतमिति यावत् । एवं घटमानेन मिलिता नदीमुखेन नदीप्रवाहेण संदानितः संयोजितः शैलनिर्गमः शैलमूलस्वातो यत्र तत्तथा । एवं विषमं नतोन्नतं पूर्वपातानियमेनोर्ध्वप्रस्थितं सत्स्फुटितं झुटितं पश्चान्निवृत्तं तत्स्वाते पतितम् । अयमर्थः—पर्वतोत्पाटनेन कियत्यो मृत्तिकाः स्वातपार्श्व एव तिर्यग्-
ध्वमुत्थिताः अथोत्तोलितगिरिनिर्झरपातपुरिते तत्स्वाते जलसंबन्धाद्भुटित्वा पुनः पतिता-
स्तेन तद्विवरमुदणम् । यद्वा उत्तोलितपर्वतमूललम्पैव मृत्तिका विषमा ऊर्ध्वप्रस्थिता अथ
निर्झरेण सह झुटित्वा निवृत्त्य तत्स्वात एव प्रविष्टेति प्रकृतभूमितुल्यतेति संप्रदायः । वस्तु-
तस्तु प्लवगेनाक्रान्तमवपतनादथोत्पतनेन विमुक्तं त्यक्तमथ विषमं सद्ध्येऽन्तरिक्षे पर्वत-
मूले लम्पमुत्थितं पुनः स्फुटितं झुटितमत एव प्रस्थितं शैलेन सहेयर्थात् पश्चान्निवर्तमानं
झुटनानन्तरमथ एवागतं महीवेष्टं घटितं प्रागिव संबद्धम् । तत्र हेतुमाह—घटमानेत्यादि ।
तथा च प्लवगेन केचिद्विरय उत्पतनकाल एवोत्थापितास्तेन तन्मूलभूमिरपि कियद्भूमुत्थाय
निजस्वात एव पतितेति सति भूमिपर्वतयोरन्तरा विच्छेदे पुनः पर्वतमूलेनोर्ध्वतः पतता
निर्झरजलेन पर्वतसमानाकारेण भूमिपर्वतयोरन्तरादेश एकीकृत इति निर्झरमहत्त्वेन
गिरिमहत्त्वमुक्तमिति मदुन्नीतः पन्थाः ॥

मृगीणां वैयग्र्यमाह—

हीरन्तमहिहराहिं मईहि भअहित्थपत्थिअणिअत्ताहिं ।

सोहन्ति खणविवत्तिअससंभमुम्मुहपलोइआइ वणाइ ॥ ८० ॥

[द्वियमाणमहीधराभिर्मृगीभिर्भयोद्विग्नप्रस्थितनिवृत्ताभिः ।

शोभन्ते क्षणविवर्तितससंभ्रमोन्मुखप्रलोकितानि वनानि ॥]

वनानि शोभन्ते । द्वियमाणपर्वतानामिव्यर्थात् । किभूतानि । द्वियमाणो महीधरो यासां
ताभिर्मृगीभिः क्षणं व्याप्य विवर्तितं किमिदमिति जिज्ञासया विलोकित ससंभ्रम सत्रास-

मत एवोन्मुखं यथा स्यात्तथा प्रलोकितानि । ज्ञेयविषयत्वात् । मृगीभिः कीदृशीभिः ।
भयेनोद्विग्नाभिः अत एवान्यत्र गन्तुं प्रस्थिताभिः अथ निवृत्ताभिः परावृत्य स्थिताभिः ।
मृगैः संभ्रमे सति कियद्दूरं गत्वोन्मुखीभूय परावृत्य विलोक्यत इति जातिरलंकारः ॥

नदीनां प्रवाहमाह—

उन्मूलिआण खुडिआ उक्खिखप्पन्ताण उज्जुअं ओसरिआ ।

णिज्जन्ताण णिराआ गिरीण मग्गेण पत्थिआ णइसोत्ता ॥ ८१ ॥

[उन्मूलितानां खण्डितान्युत्क्षिप्यमाणानामृजुकमपसृतानि ।

नीयमानानां निरायतानि गिरीणां मार्गेण प्रस्थितानि नदीस्रोतांसि ॥]

नदीस्रोतांसि गिरीणां मार्गेण प्रस्थितानि । गिरीणां यावस्था सा नदीनामपीत्यर्थः । तदे-
वाह — किभूतानां सतां किभूतानि । उन्मूलितानां खण्डितानि । यदा गिरय उन्मूलिता-
स्तदा यथा तेषां भ्रमं बन्धः खण्डितस्तथा स्रोतसामपीत्यर्थः । एवमन्यत्रापि । यदा गिर-
य उत्क्षिप्यमाणतया कज्जुतास्तदा तान्यपि कज्जुकमपसृतानि । कज्जुभूय पतितानीत्यर्थः ।
आर्जवमात्रे तौल्यम् । एवं यदा गिरयस्तिर्यङ्मूलाभिः नीयमाना दीर्घा इव जातास्तदा तत्पृ-
ष्ठाकाशदेशे व्यवच्छिद्य पतितानि स्रोतांसि निरायतानि पवनवेगवशाच्चिरं दीर्घाणि जाता-
नीत्यर्थः ॥

अथ गिरीणामुद्वहनमाह—

उम्मुहसारङ्गअणं अप्फुन्दइ मलिअमेहसारं गअणम् ।

विवरब्भन्तरविहअं गिरिआलं सिहरपग्भिभन्तरविहअम् ॥ ८२ ॥

[उन्मुखसारङ्गगणमाक्रामति मृदितमेघसारं गगनम् ।

विवराभ्यन्तरविहगं गिरिजालं शिखरपरिभ्रमद्रविहयम् ॥]

गिरिजालं कर्तुं गगनमाक्रामति । कीदृगिरिजालं गगनं वा । कुत्र गम्यते किं स्या-
दिति कृत्वा उन्मुखः सारङ्गाणां कुरङ्गाणां गणो यत्र तत् । यद्वा उन्मुख ऊर्ध्वमुखः सार-
ङ्गाणां चातकानां गणो यस्मान् । पर्वतेषु मेघभ्रमादित्यर्थः । पुनः कीदृक् । मृदितं मेघसारं
गगनवति मेघजलं येन । पक्षे यत्र । गिरिशिखरोद्वेखनात्तत्रत्यमेघजलक्षरणमित्यर्थः । एवं
विवराभ्यन्तरे विहगा यत्र । भयेन कंदरालीनपक्षिकत्वात् । एवं शिखरेषु परिभ्रमन्तो
गविहया यत्र । एतत्प्रतिरोधेन वर्त्मलाभादित्युभयसाधारणम् । कंदरा शिखरद्वारैव ।
'सारङ्गश्चातके भृङ्गे कुरङ्गेऽपि मतङ्गजे' ॥

अथ पर्वतोद्वहनप्रकारमाह—

अंसद्वविअमहिहग उब्भिअदाहिणकरावलम्बिअसिहग ।

उत्ताणवामकरअलभरिअणिअम्बयसरा णिअत्तन्ति कई ॥ ८३ ॥

[अंसस्थापितमहीधरा उच्छ्रितदक्षिणकरावलम्बितशिखराः ।

उत्तानवामकरतलधृतनितम्बप्रसरा निवर्तन्ते कपयः ॥]

अंसे स्थापितो महीधरो यैः । उच्छ्रितेन दक्षिणकरेणावलम्बितं शिखरं यैः । उत्तानेन वामकरतलेन धृतो नितम्बप्रसरो यैस्तथाभूताः कपयो निवर्तन्ते । परावर्तन्त इत्यर्थः ॥

अथ कपीनां शक्तिर्वचिष्यमाह—

पत्थाणच्चिअ पढमं भुअमेत्तपहाविआण जं ण पहुत्तम् ।

कह तं चिअ ताणं चिअ पहुप्पइ कईण महिहराण अ गअणम् ॥८४॥

[प्रस्थान एव प्रथमं भुजमात्रप्रभावितानां यन्न प्रभूतम् ।

कथं तदेव तेषामेव प्रभवति कपीनां महीधराणां च गगनम् ॥]

यद्गगनं प्रथमं प्रस्थानममय एव भुजमात्रेण पर्वतशून्यभुजेन प्रभावितानां कपीनां न प्रभूतं एतदाकारापेक्षया स्वल्पत्याग्राहमानक्षममासीत्तदेव गगनं तेषामेव कपीनां महीधराणां च कथं प्रभवति मानक्षमं जायते । यत्सर्वंऽपि सपर्वतास्तत्र संचरन्तीत्यर्थः । तथा चेदानीमिच्छया लघुकृतदेहा अपि तथाविधपर्वतानुद्ग्रहन्तीति शक्तिर्वचिष्यम् ॥

अथ नभसि गिरीणां मिथः संघट्टमाह—

वहइ पवंगमलोओ समतुलिउक्खित्तमिलिअमूलद्धन्ते ।

एक्ककमसिहरुग्गमणिहसुप्पुसिअसरिआमुहे धरणिहरे ॥ ८५ ॥

[वहति पृवंगमलोकः समतुलितोत्क्षिप्तमिलितमूलार्धान्तान् ।

एकक्रमशिखरोद्गमनिघर्षोत्प्लोच्छ्रितसरिन्मुखान्धरणीधरान् ॥]

पृवंगमलोको धरणीधरानुद्ग्रहति । कीदृशान् । सममेकदेव तुलिता उत्तोलिता अयो-
त्क्षिप्ता ऊर्ध्वं नीता अथ मिलिताः परस्परसंघट्टा मूलरुदेशा येषां तान् । एवमेकक्रमेण-
करूपेणोद्गतशिखराणां निघर्षेण परस्परसंघट्टेनोत्प्लोच्छ्रितानि सरिन्मुखानि येषु येषां वा ।
तथा च कर्पाभिस्तथा पर्वता नायन्ते यथा नितम्बशिखगदीनां मिथो मिलने नदीस्रो-
तांसि परस्परप्रतिरोधाद्रमौ पतितुं न पारयन्तीत्यर्थः ॥

अथ कपीनामधोविलोकनमाह—

णिब्बण्णेऊण चिरं पवआ बोलेन्ति महिहरभरकन्ता ।

माअरपडिरूआइं पढमुक्खअविअडमहिहरट्टाणाइं ॥ ८६ ॥

[निर्वर्ण्य चिरं प्रवगा व्यतिक्रामन्ति महीधरभराक्रान्ताः ।

सागरप्रतिरूपाणि प्रथमोत्खातविकटमहीधरस्थानानि ॥]

महीधराणां भारेणाक्रान्ताः प्रवगाः प्रथमोत्खातानां विकटमहीधराणां स्थानानि
मूलखातान् चिरं व्यतिक्रामन्ति लहन्ते । कीदृशानि । सागरस्य प्रतिरूपाणि प्रतिवि-

म्यानि । समानाकारत्वात् । किं कृत्वा । निर्वर्ण्य । निर्वर्णनमहो ईदृगस्य गौरवं मूलवि-
स्तारश्चायं तथा चामुमैव सेतुः स्यादिति निरूपणं कृत्वा । तथा चाकाशेनापि संचरमा-
णास्तथाविधवेगबलशालिनोऽपि भूमिनिष्ठमपि तत्त्वातं चिरेण लङ्घन्त इति स्वातविस्तारे
गिरीणां महत्त्वमायाति । 'सागरपडिरुवा इव' इति पाठे सागरप्रतिरूपाणीवेत्युत्प्रेक्षा ॥

अथ नभसि नदीप्रवाहमाह—

खणसंधिअमेहअडा वेउक्खिखण्णन्तगिरिणिराअट्टविआ ।

परिवहन्ताआमा वहन्ति व णहङ्गणे महाणइसोत्ता ॥ ८७ ॥

[क्षणसंहितमेघतटानि वेगोत्क्षिप्यमाणगिरिनिरायतस्थापितानि ।

परिवर्धमानायामानि वहन्तीव नभोङ्गणे महानदीस्रोतांसि ॥]

महानदीनां स्रोतांसि नभोङ्गणे प्रवहन्तीव । क्षणं व्याप्य संहिता मिलिता मेघा एव
तटानि येषां तानि । मेघा एव तटभूमयो भवन्तीत्यर्थः । एवं वेगोत्क्षिप्यमाणेन गिरिणा
निरायतं दीर्घं यथा स्यादेवं स्थापितानि अथ परिवर्धमान आयामो दैर्घ्यं येषां तानि ।
पवनवेगवशादित्यर्थः । तथा च पर्वतात्स्वलितानामपि नदीनां निरवलम्बे नभसि प्रवा-
हदैर्घ्यं कपीनां वेगोत्कर्षं गमयति ॥

वनगजचेष्टामाह—

सेलेसु सेलतुङ्गा णहअलमिलिएसु मिलिअदन्तप्फलिहा ।

पवअविहुएसु विहुआ णिव्वडिएसु वि ण णिव्वलन्ति वणगआ॥

[शैलेषु शैलतुङ्गा नभस्तलमिलितेषु मिलितदन्तपरिघाः ।

प्लवगाविधुतेषु विधुता निर्वलितेष्वपि न निर्वलन्ति वनगजाः ॥]

वनगजा निर्वलितेष्वपि भूमितः पृथग्भूतेष्वपि । उत्पादितेष्वपीति यावत् । एवंभूतेषु
शैलेषु न निर्वलन्ति न पृथग्भवन्ति । शैलसमानाकारत्वादित्यर्थः । तदेवाह—शैलव-
तुङ्गाः । एवं नभस्तले मिलितेषु तेषु मिलितौ निखातौ दन्तपरिघौ येषां ते । पतन-
भयादित्याशयः । अत एव प्लवगैर्विधुतेषु तेषु विधुताः सन्तो न निर्वलन्ति न पृथग्भ-
वन्ति तथा च दृढनिखातदन्तत्वात्कम्पन्ते परं तु न पतन्तीत्यर्थः । तेन तथाविधगज-
सहितपर्वतोद्ग्रहणेन कपीनामतिवलवत्वमुक्तम् । विपत्तावाश्रयस्यागः कथमपि न कर्तव्य
इति ध्वनिः ॥

दिशां छन्नतामाह—

वेविरपओहराणं दिसाण गिरिविवरदिट्टतणुमज्झाणम् ।

कुसुमराण सुगहिणा अग्घाण्ण व णिमीलिआइं मुहाइं ॥ ८९ ॥

[वेपनशालिपयोधराणां दिशां गिरिविवरदृष्टतनुमध्यानाम् ।

कुसुमरजसा सुरभिणा आघ्रातेनेव निमीलितानि मुखानि ॥]

दिशां मुखानि सुगन्धिना कुसुमरजसा निर्मीलितानि मुद्रितानि । तथा च पर्वते-
भ्यस्तावन्ति कुसुमरजांस्युद्रतानि यावद्भिरन्धकारोऽभूदित्यर्थः । उत्प्रेक्षते—आघ्रातेनेव ।
अन्यत्रापि लोकानां पङ्कजादिकुसुमरजसा आघ्रातेन मुखानि निर्मीलन्ति मुद्रितानि
भवन्तीति ध्वनिः । समासोक्तिलभ्यनायिकात्वप्रतिपादकं विशेषणमाह—कीदृशीनाम् ।
पर्वताभिघ्रातेन वेपमानाः पयोधरा मेघा यासाम् । एवं गिरीणां मिलितानामप्यन्तरान्तरा
विवरेण शून्यदेशेन दृष्टं तनु कृशं मध्यं यासाम् । अन्तरालदेशस्यातिकृशत्वादित्यर्थः ।
नायिकापि भावेन कम्पनशीलपयोधरोत्तरीयापमारणेन दृष्टर्क्षेणमध्या च सुरभिकुसुमाघ्रा-
णेन मीलितनयना भवतीत्यर्थः ॥

प्लवगानामनायासमाह—

पवआ करअलधरिए णहमुहणिब्भण्णवेवमाणविसहरे ।

गइवसविसट्टसिहरे विइअकरेहि परिसंठवेन्ति महिहरे ॥ ९० ॥

[प्लवगाः करतलधृतान्नखमुखनिभिन्नवेपमानविषधरान् ।

गतिवशविशीर्णशिखरान्द्वितीयकरैः परिसंस्थापयन्ति महीधरान् ॥]

प्लवगा एककरधृतान्महीधरान् द्वितीयकरेण परिसंस्थापयन्ति नभसि पतनशङ्कया
स्थिराकुर्वन्ति । कीदृशान् । नखमुखेन नखाग्रेण निभिन्ना अत एव वेपमाना विषधरा येषु
तान् । द्रष्टुमुद्यतः सर्पों नखेन विद्ध इत्यर्थः । तथा च सर्पवेधकाले एककरतलधृतत्वेन
विसंष्टुलः पर्वतः सर्पवेधोत्तरं द्वितीयकरेण स्थिरीकृत इति भावः । एवं गतिवशेन वेग-
वशेन विशीर्णानि शिखराणि येषां तान् ॥

कृपीनां वेगोत्कर्षमाह—

णहअलवेअपहाविअपवंगहीरन्तसेलसिहरक्खलिआ ।

मग्गागअसेलाणं होन्ति मुहुत्तोज्झरा महाणइसोत्ता ॥ ९१ ॥

[नभस्तलवेगप्रधावितप्लवंगद्वियमाणशैलशिखरस्खलितानि ।

मार्गागतशैलानां भवन्ति मुहूर्तं निर्झरा महानदीस्रोतांसि ॥]

महानदीनां स्रोतांसि मार्गेण पश्चादागतानां शैलानां मुहूर्तं निर्झरा भवन्ति । की-
दृशानि । नभस्तले वेगेन प्रधावितेन प्लवगेन द्वियमाणस्य शैलस्य शिखरे स्खलितानि ।
च्युतानीत्यर्थः । अयमाशयः—अग्रे गतस्य प्लवगस्य वेगपवनोत्थानवशात्समधृतसूत्राय-
माणं गिरिशिखराच्युतं स्रोतः स्फुटितुं नापत् तदानीमेव पश्चादागतगिरिशिखरे निर्झ-
रायितं पुनरस्मिन्गतेऽपरत्रापि तथैव स्थितमिति शैलानामिति बहुवचनेन सूचितश्चिरं
पतनाभावो मुहूर्तपदमहिम्ना पश्चादागतानामपि वेगातिशयं द्योतयति ॥

पुनस्तदेवाह—

वेउक्खअदुमणिवहे तडपढभारणिहणिब्बलन्तजलहरे ।

णेन्ति जरदाअवाहअदरिविवरणिसण्णगअउले धरणिहरे ॥ ९२ ॥

[वेगोत्खातद्रुमनिवहांस्तटप्राग्भारनिभनिर्वलमानजलधरान् ।

नयन्ति जरठातपाहतदरीविवरनिषण्णगजकुलान्धरणीधरान् ॥]

वानरा धरणीधरान्नयन्ति प्रापयन्ति । कीदृशान् । वेगेनोत्खातो द्रुमनिवहो येभ्यस्तान् । एवं सटो नितम्बः तटप्राग्भारतुल्या निर्वलमानाः पृथग्भूता जलधरा येभ्यस्तान् । वेगप्रे-
रितवाय्वभिघातेन वृक्षवन्मेघा अपि स्खलन्ति ते त्रुटितकटकबुद्धि जनयन्तीत्यर्थः । एवं
जरठैः प्रौढैरातपराहतं स्पृष्टं सूर्यसंनिहितत्वात् अत एव शैत्याय दरीविवरेषु निषण्णं गज-
कुलं येषु तान् । दरीविवरनिषण्णमेवातपराहतमिति वा ॥

अथ मलयदर्शनमाह—

धावइ वेअपहाविअपवंगहीरन्तसेलसिहरन्तरिओ ।

छाआणुमग्गलग्गो तुरिअं छिण्णाअओ व्व मलउच्छङ्गो ॥ ९३ ॥

[धावति वेगप्रधावितप्लवंगद्वियमाणशैलशिखरान्तरितः ।

छायानुमार्गलग्नस्त्वरितं छिन्नातप इव मलयोत्सङ्गः ॥]

वेगेन गच्छन्तः कपयो मलयोत्सङ्गमपि गच्छन्तमवगच्छन्ति । तदुत्प्रेक्षते—मलयो-
त्सङ्गस्त्वरितं धावतीव । धावने बीजमाह—कीदृक् । वेगेन प्रधावितैः प्लवंगैर्द्वियमाणानां
शैलानां शिखरैरन्तरितो व्यवहितः सन् छिन्न आतपो यस्मात् । शिखरैरेव सच्छिन्नातपः ।
अत एव छायाया द्वियमाणपर्वतानामित्यर्थात् । अनुमार्गलग्नः पश्चाद्लग्नः । अयमभि-
प्रायः—उपरि द्वियमाणगिरिभिर्व्यवधाय निवारितसूर्यातपः पुनस्तत्स्पर्शभीरुर्मलयो-
त्सङ्गो यथा यथा गिरयो धावन्ति तथा तथा तच्छायामिवानुवर्तमानः स्वयमपि धावति ।
यद्वा अन्यत्तुल्यमेव । छायाया तद्विरिस्फटिकभित्तिगतप्रतिविम्बेनानुमार्गलग्नः पृष्ठलग्नः ।
तथा च तदातपमिया तद्विरिं पृष्ठलग्नच्छायार्यमेव धावतीत्यर्थः । एवंविधभ्रमस्य नांका-
दिगमने दृष्टत्वादिति भावः ॥

अथ कपीनां कार्योंत्साहमाह—

आलोइआ ण दिट्ठा सच्चविआ ण गहिआ समोवइएहिं ।

उम्मूलिआ वि जेहिं तेहिं ण उअहिं णिआ कईहि महिहरा ॥ ९४ ॥

[आलोकिता न दृष्टाः सत्यापिता न गृहीताः समवपतितैः ।

उन्मूलिता अपि यैस्तैर्नोदधि नीताः कपिभिर्महीधराः ॥]

महीधराः प्रथमं दृग्दर्शयैगलोकितास्तैः पुनर्न दृष्टाः । तदानीमेवान्यैरुत्पाटितत्वा-
दिति भावः । एवं यैः सत्यापिता ग्रहणं स्थिराकृतास्तैर्न गृहीताः । किंत्वन्यैरेवेत्यर्थः ।
वस्तुनस्तु दृग्दर्शलोकिताः सत्यापिता अपि पूर्ववेगवशादुद्धृत्य गतैः पुनर्न दृष्टा न च

गृहीता इति भावः । एवं सममेकदैवावपतितैर्यैरुन्मलिता उत्पाटिता अपि तैरुदधि न नीताः । किं तु क्षिप्रकारिभिरन्यैरेवेत्यर्थः । एतेन त्वरानिश्चयः सूचितः ॥

अथ प्लवगानां गतिमार्गमाह—

भग्गदुमभङ्गभरिओ उक्खित्तविसट्ठपडिअमहिहरविसमो ।

पवआण उअहिलगो लक्खिज्जइ विइअसंकमो व्व गइवहो ॥९५॥

[भग्गदुमभङ्गभृत उक्खित्तविशीर्णपतितमहीधरविषमः ।

प्लवगानामुदधिलग्नो लक्ष्यते द्वितीयसंक्रम इव गतिपथः ॥]

समुद्रलमः प्लवगानां गतिपथः संचारमार्गोऽधोवतां पथाकारो भूप्रदेशो द्वितीयसंक्रम इव द्वितीयसेतुरिव लक्ष्यते । कीदृक् । सक्षोभाद्भग्गदुमाणां भङ्गः खण्डैर्भृतो व्याप्तः । एवं प्रथममुत्क्षिप्ताः सन्तो विशीर्णा उत्क्षेपणाभिघातेन खण्डशो भृता अथ पतिताः । भूमावित्यर्थान् । एवंभृता ये महीधरास्तैर्विषमो निम्नोन्नतः । संक्रमोऽप्येवमेव द्रुमशैलभङ्गपूर्णो भवतीत्यर्थः । पतत्पर्वतवृक्षखण्डपूर्णत्वात्समुद्रपर्यन्ताकाशदेश एव गतिपथ इति केचित् ॥

अथाश्वासकं विच्छिन्दन्कर्षणं समुद्रप्राप्तिमाह—

वेएण गहिअसेलं वेलावोलेन्नपडिणिअत्तोवइअम् ।

जाअं रामाहिमुहं अणुराउप्फुल्ललोअणं कइसेण्णम् ॥ ९६ ॥

इअ सिरिपवरसेणविरइए कालिदासकए दहमुहवहे महाकव्वे
छट्ठओ आसासओ ।

[वेगेन गृहीतशैलं वेलाव्यतिक्रान्तप्रतिनिवृत्तावपतितम् ।

जातं रामाभिमुखमनुरागोत्फुल्ललोचनं कपिसैन्यम् ॥]

इति श्रीप्रवरमेनविरचिते कालिदासकृते दशमुखवधे महाकाव्ये पष्ठ आश्वासकः ।

कपिसैन्यं गृहीतशैलं सद्देगेन गमाभिमुखं जातम् । गमसंमुखे स्थितमित्यर्थः । अतः परमस्माभिः किं कर्तव्यमित्याशयान् । कीदृक् । अकारप्रक्षेपाद्वेलामप्यतिक्रान्तं यथा स्यात्तथा पर्वताहरणात्प्रतिनिवृत्तं सदवपतितम् । वेलायामवर्तार्णमित्यर्थः । वस्तुतस्तु गृहीतशैलं सद्देगेन वेलाव्यतिक्रान्तं वेलामप्यतिक्रम्य कियदूरे समुद्रोर्षारं गतम् । अथ तथा ज्ञानात्प्रतिनिवृत्तं पराङ्मनं सदवपतितं वेलायामेवेत्युच्यते । एवमनुगागोत्फुल्लनयनं साधितपर्वताहरणत्वादिति भावः ॥

पर्वतोद्धारदशया रामदासप्रकाशिता ।

राममेतुप्रदीपस्य पृष्ठां पृष्ठां शिष्याभवन् ॥

सप्तम आश्वासकः ।

अथ सेतूपक्रममाह—

अह ते विक्रमणिहसं दहवअणपआवलङ्घणग्गक्खन्धम् ।

आढत्ता विरएउं सासअरामजसलञ्छणं सेउवहम् ॥ १ ॥

[अथ ते विक्रमनिकपं दशवदनप्रतापलङ्घनाग्रस्कन्धम् ।

आरब्धा विरचयितुं शाश्वतरामयशोलाञ्छनं सेतुपथम् ॥]

अथ पर्वतानयनानन्तरं ते वानराः सेतुपथं विरचयितुमारब्धवन्तः । कीदृशम् । विक्रमस्य तेजोरूपत्वेन सुवर्णरूपस्य निकपं कथयायाणम् । यायाणमयत्वात् । यथा कथपरीक्षितं सुवर्णादि कुण्डलादिकर्मण्युपयुज्यते तथा सेतुपरीक्षितो वानरविक्रमो रावणवधादावुपयोक्ष्यत इत्याशयः । पुनः कीदृशम् । दशवदनप्रतापस्य यल्लङ्घनमतिक्रमस्तत्राग्रस्कन्धमग्रेसरसैन्यरूपम् । सेतुसिद्धयैव तल्लङ्घनं तस्मिन्नसति सेतुरेव न भवेदिति भावः । एवं शाश्वतं स्थिरं रामयशसो लाञ्छनं चिह्नम् । तज्ज्ञापकत्वात् । अथ च धैत्येन चन्द्ररूपस्य तस्य लाञ्छनं दयामत्वादिति शुभ्रदयामयोः संगत्या शोभाविशेष एवेति न हीनोपमा । एतावता रामयशसोऽतिव्यापकत्वमुक्तम् । सर्वत्र रूपकम् ॥

अथ मिन्धो शैलक्षेपणमाह—

णवरि अ महिअलधरिआ मुक्का उअहिम्मि वाणरेहिं महिहरा ।

आइवराहभुएहिं व पलउव्वहणदलिआ महिअलद्धन्ता ॥ २ ॥

[अनन्तरं च महीतलधृता मुक्ता उदधौ वानरैर्महीधराः ।

आदिवराहभुजैरिव प्रलयोद्धहनदलिता महीतलार्धान्ताः ॥]

भारम्भानन्तरं वानरैर्महीधरा उदधौ मुक्ताः क्षिप्ताश्च । कीदृशाः । महीतलेऽर्थोत्तरे धृताः कथं वा कुत्र क्षेप्तव्या इति विचारेण क्षणं स्थापिता विश्रामाय वा । दृष्टान्तमाह—चतुर्भुजस्यादिवराहस्य भुजैः प्रलये यदुद्धहनमुद्धरणमर्थान्महीतलस्य तेन दलिता अकस्माद्भुटिता महीतलैकदेशा इव । यथा ते तैरुदधौ मुक्तास्तथैतेऽप्यर्माभिरित्यर्थः । तथा च भूखण्डताल्येन पर्वतानां महत्त्वमुक्तम् ।

अथ समुद्रस्यावस्थामाह—

णिवडन्तम्मि ण दिट्ठो दूरोवइअम्मि कम्पिओ गिरिणिवहे ।

वणपट्टिअम्मि विलुलिओ अत्थमिअम्मि परिवड्ढिओ सलिलणिही

[निपतति न दृष्टो दूरादवपतिते कम्पितो गिरिनिवहे ।

क्षणपतिते विलुलितोऽस्तमिते परिवर्धितः सलिलनिधिः ॥]

सलिलनिधिर्गिरिनिवहे निपतति सति न दृष्टः । छन्नत्वादिति गिरीणां महत्त्वं बहुत्वं चोक्तम् । दूरादवपतिते उपरितः संबद्धे सति कम्पितः । अभिहतत्वादिति दृढावयवत्वम् । क्षणं व्याप्य पतिते सति विलुलितः खण्डखण्डीभूतः । पर्वतैर्विदीर्णत्वान् । क्षणमेव पतितस्तदुत्तरं हठादेवास्तमितो गिरिनिवह इत्यर्थः । तदाह—अस्तमिते जलाभ्यन्तरं गते सति परिवर्धित आक्रान्तपुलिनः । पर्वतपूरितजलत्वादिति गिरिसमुद्रयोरपि महत्त्वमुक्तम् ॥

अथ समुद्रस्य क्षोभमाह—

णिहउव्वत्तजलअरं कट्टिअकाणणभमन्तभमिरुच्छङ्गम् ।

जाअं कलुसच्छाअं पढमुच्छलिआगअं महोअहिसलिलम् ॥ ४ ॥

[निहतोद्धत्तजलचरं कृष्टकाननभ्रमद्भ्रमणशीलोत्सङ्गम् ।

जातं कलुषच्छायं प्रथमोच्छलितागतं महोदधिसलिलम् ॥]

महोदधिसलिलं प्रथमं पर्वतपतनावमर एवोच्छलितं सदागतं महीमाप्लाव्य निवृत्तम् । अत एव कलुषच्छायं महीनिष्ठरजस्तृणादिसंबन्धादाविलं जातमित्यन्वयः । कीदृक् । निहताः पर्वतानामुच्छलितजलानां बाधितादातप्राणा अत एवोद्धत्ता दशितोदरा जलचरा यत्र तथा । एवं पूर्वनिपातानियमात्कृष्टं कल्लोलाभिधातादाकृष्टं अथ च भ्रमद्भ्रमणं काननं यत्र एतादृशो भ्रमणशील आवर्तरूपनापत्र उत्सङ्गो यस्य तत् । आकृष्टकारण(नन)स्य भ्रमो पाताद्भ्रमणमित्यर्थः । वस्तुतस्तु कृष्टकाननं सद्भ्रमदिशि दिशि गच्छच्च तद्भ्रमणशीलमध्यं चेति कर्मधारयः । तथा चावर्तशीलमध्यजलस्य काननसंबन्धाद्विशृङ्खलगतिकत्वेन भ्रमणमिति भावः । यद्वा ऊर्ध्वदेशावच्छेदेनोच्छलनं विवक्षितम् । तत्र गिरिवर्तमानकाननस्य कल्लोलाभिधातादाकर्षणेन तन्मिश्रितगैरिकादिसंबन्धात्कलुषच्छायमित्यर्थः ॥

अथ समुद्रोपरि नभोभागमाह—

सलिलत्थमिअमहिहरो पुणो विअहिट्टुमिलिअगिरिसंघाओ ।

तह घट्टिअपव्वओ विअ दीसइ णहसाअरन्तरालुदेसो ॥ ५ ॥

[सलिलास्तमितमहीधरः पुनरप्यदृष्टमिलितगिरिसंघातः ।

तथा घटितपर्वत इव दृश्यते नभःसागरान्तरालोद्देशः ॥]

सलिलैरर्थात्प्रथमपतितपर्वताभिधातादूर्ध्वमुच्छलितरस्तमिना अदृश्यतां नीताः समुद्रे पतन्ते महीधरा यत्र तादृशो नभःसागरयोरन्तरालप्रदेशस्तथा पूर्वप्रकारेण घटिता योजिताः पर्वता यत्र तथाभूत इव दृश्यते । अत्र हेतुमाह—पुनरप्यदृष्टमनाकलितं यथा स्यादेवं मिलितः स्वसंबद्धो मियःसंबद्धो वा गिरिसंघातो यत्र तथा । तथा च प्रथममुच्छलितजलेन पतत्पर्वतानां तिरोधानेऽप्यन्यैर्बहुभिर्गापतितैस्तैस्तज्जलानामेव तिरोधानादधःपतनाद्वा पूर्वपर्वतघटित एव लक्षित इत्युत्प्रेक्षा ॥

कपीनामारम्भोत्कर्षमाह—

जणिअं पडिवक्खभअं तुलिआ सेला धुओ कईहिं समुदो ।

ण हु णवर हिअअसागा आरम्भा वि गरुआ महालक्खाणम् ॥ ६

[जनितं प्रतिपक्षभयं तुलिताः शैला धुतः कपिभिः समुद्रः ।

न खलु केवलं हृदयसारा आरम्भा अपि गुरवो महालक्ष्याणाम् ॥]

कपिभिः शैलास्तुलिता उत्थायानीताः । अथ तत्क्षेपेण समुद्रो धुन आन्दोलितः । तत एव प्रतिपक्षाणां रावणादीनां भयं जनितमित्युत्तरोत्तरं प्रति पूर्वपूर्वस्य हेतुत्वमिति हेतुपरम्परा । अर्थान्तरन्यासमाह—महालक्ष्यं लक्षणं येषां ते महालक्ष्या महापुरुषान्तेषां न खलु केवलं हृदयस्य सारा अभिप्राया एव गुरवः किं त्वारम्भा अपि गुरव एव । यस्मादारम्भादेवं प्रतिपक्षभयपर्यन्तं ज्ञातमित्यर्थः । महान्रावणप्रभृति लक्ष्य उद्देशो येषां तेषामिति वा । सारो बलमभिप्राय उत्साहो वा ॥

अथ समुद्रे गिरीणां मग्नतामाह—

जो दीसइ धरणिहगो णज्जइ एएण वज्झइ त्ति समुदो ।

उअहिम्मि उण वडन्ता कथ गअ त्ति सलिले ण णज्जन्ति धरा ॥

[यो दृश्यते धरणीधरो ज्ञायते एतेन बद्ध इति समुद्रः ।

उदधौ पुनः पतन्तः कुत्र गता इति सलिले न ज्ञायन्ते धराः ॥]

समुद्रानवच्छिन्नदेशे यो धरणीधरो दृश्यते एतेनैव समुद्रो बद्ध इति ज्ञायते महत्वात् । उदधौ पुनः सलिले पतन्त एव धरा गिरयः कुत्र गता इति न ज्ञायन्ते । तथा च पूर्वार्धे बद्ध इति भनक्तप्रत्ययमद्विप्रा बन्धनक्रियावश्यकत्वाद्वरणीधर इत्येकवचनेनैकस्यैव बन्ध-
क्षमत्वमुक्तमत्र न धरा इति बहुवचनेन तथाविधानामेव बहूनां सलिलपातसमकाल-
मेवास्त्वमनात्समुद्रस्यातिविस्तारित्वं गर्भास्त्वं चोक्तम् ॥

अथ निर्मानां मुखे गिरीणां मज्जनमाह—

सअलमहिवेदविअडो सिहरसहस्सपडिरुद्धरइरहमग्गो ।

इअ तुङ्गो वि महिहरो निमिङ्गिलस्स वअणे तणं व पणट्ठो ॥ ८ ॥

[सकलमहीवेत्रविकटः शिखरसहस्रप्रतिरुद्धरविरथमार्गः ।

इति तुङ्गोऽपि महीधरास्तिमिङ्गिलस्य वदने तृणमिव प्रनष्टः ॥]

इत्यनेन प्रकारेण तुङ्गोऽपि महीधरास्तिमिङ्गिलस्य नक्रविशेषस्य स्वभावादेव व्यात्तमुखस्य मृगे तृणमिव प्रनष्टः । अदर्शनं गत इत्यर्थः । भक्ष्यबुद्ध्या व्यात्ते वा । कीदृक् । सकलमही-
मण्डलवद्विकट इति विस्तरत्वं शिखरसदृशेण प्रतिरुद्धरुद्धो रविग्रथमार्गो येनेति तुङ्गि-
माधिक्यं चोक्तम् । ‘पवित्यो’ इति पाठे प्रविष्ट इत्यर्थः ॥

अथ रत्नानामुच्छलनमाह—

पव्वअसिहरुच्छित्तं धावइ जं जं जलं णहङ्गणहुत्तम् ।

तं तं रअणेहिं समं दीसइ णक्खत्तमण्डलं व पडन्तम् ॥ ९ ॥

[पर्वतशिखरोत्क्षिप्तं धावति यद्यज्जलं नभोङ्गणाभिमुखम् ।

तत्तद्रत्नैः समं दृश्यते नक्षत्रमण्डलमिव पतत् ॥]

पर्वतशिखरेणाभिहत्या उत्क्षिप्तं यद्यज्जलं नभोङ्गणाभिमुखं सद्भावति । नभोङ्गणं व्याप्नोतीत्यर्थः । तत्तज्जलं मूलादुच्छलितै रत्नैः समं पतद्दृश्यते । रत्नानां जलविन्दूनां च नक्षत्रतुल्याकारत्वान्नक्षत्रमण्डलमिवेत्युपमा । यथा नक्षत्रमण्डलं पततीत्यर्थः । तत्तदेव नक्षत्रमण्डलमित्युत्प्रेक्षा वा । एतेन समुद्रमूलक्षोभ उक्तः ॥

अथ शैलानां पतनप्रकारमाह—

वाणरवेआइद्धा पिहुलवलन्तणिअओज्झरपरिक्खत्ता ।

अप्पत्त च्चिअ उअहिं भमन्ति आवत्तमण्डलेसु व सेला ॥ १० ॥

[वानरवेगाविद्धाः पृथुलवलमाननिजनिर्झरपरिक्षिताः ।

अप्राप्ता एवोदधिं भ्रमन्त्यावर्तमण्डलेष्विव शैलाः ॥]

वानरैर्वेगेनाविद्धाः प्रेरिताः शैला उदधिमप्राप्ता एवावर्तमण्डलेष्वेव भ्रमन्ति । तथा च प्रेरणाविशेषवशाद्गुरुद्रव्यस्वाभाव्येन च भ्रमन्तः सन्तः पतन्तीत्याशयः । तदाह—कीदृशाः । पृथुलैर्वलमानैर्वक्त्रभूतैर्निजनिर्झरैः परिक्षिता वेष्टिताः । अत एव गिरिभ्रमणवशाच्चतुर्दिशं भ्रमित्वा पतत्सु निर्झरजलेष्ववर्तत्वमुत्प्रेक्षितम् ॥

अथ कपीनां कार्योद्योगमाह—

खणमेलिआपविद्धो सिहरन्तरणित्तरित्तवाणरलोओ ।

पच्छा पडइ समुदे अण्णो मिलइ पढमं णहे गिरिणिवहो ॥ ११ ॥

[क्षणमेलितापविद्धः शिखरान्तरनिर्यद्रिक्तवानरलोकः ।

पश्चात्पतति समुद्रेऽन्यो मिलति प्रथमं नभसि गिरिनिवहः ॥]

क्षणं व्याप्य क्षणेनोत्सवेन वा प्रथमं मेलितो योजितः । संमुखीकृत इति यावत् । पश्चादपविद्धः प्रेरितो गिरिनिवहः समुद्रे पश्चात्पतति प्रथमं नभस्यन्तरालेऽन्यो गिरिनिवहो मिलति । तथा च पुरोनिक्षिप्तपर्वता यावत्समुद्रं न प्राप्नुवन्ति तावदेव पश्चादागच्छद्भिः कपिभिः स्वापकर्षशङ्कया तथा वेगः कृतस्तथा च निक्षिप्तः पर्वतो यथा तदुभयगिरिमिलनमन्तराल एव जातमिति कपीनां जिगीषा शीघ्रता च सूचिता । गिरिनिवहः कीदृक् । शिखरान्तरान्निर्यन्महिर्गच्छन् रिक्तस्तत्पर्वतस्य क्षिप्तत्वेन बोद्धव्याभावाच्छून्यहस्तो वानरलोको यस्मात् । तथा च शिखरान्तरावस्थित्या कपीनामुत्फालसीकर्णार्थमाकारलाघवेऽपि स्वाधिकशैलोद्बहनेन बलप्रकर्ष उक्तः ॥

समुद्रे गिरिप्रवेशमार्गमाह—

दीर्घा वलन्तविअडा रसन्ति उवहिम्मि मारुअभरिज्जन्ता ।

पाआलोअरगहिरा रहसोविद्धाण महिहराण गइवहा ॥ १२ ॥

[दीर्घा वलद्विकटा रसन्त्युदधौ मारुतभ्रियमाणाः ।

पातालोदरगभीरा रभसापविद्धानां महीधराणां गतिपथाः ॥]

रभसेन वेगेनापविद्धानां प्रेरितानां महीधराणामुदधौ गतिपथाः प्रवेशमार्गा रसन्ति शब्दायन्ते । किंभूताः । पातालोदरपर्यन्तं गभीराः । एवं दीर्घा ऋज्वाकाराः । वलन्तो नितम्बशिखरवैषम्येण विषमीभूता विकटा विस्तीर्णाः । तथा मारुतैः कंदरानिःसृतैः भ्रियमाणाः पूर्यमाणाः । तथा च तन्मार्गस्य शून्यत्वेन प्रविशज्जलानां पवनसंबन्धाच्छब्दोत्पत्तिस्थानत्वमिति भावः । एवं च तस्य दीर्घत्वेनावर्ताद्यनुत्क्षेप्यतया गिरीणां गुरुत्वं विषमत्वेन च हठाज्जलानतिक्रमणेन महत्त्वं सूचितम् ॥

गिरीणां पतनसांकर्यमाह—

उक्खित्तविमुक्काइं णहम्मि एक्केक्कमावडणभिण्णाइं ।

वज्जभउव्विण्णाइं व पडन्ति रअणाअरे गिरिसहस्साइं ॥ १३ ॥

[उत्क्षिप्तविमुक्तानि नभस्यैकैकक्रमावपतनभिन्नानि ।

वज्रभयोद्विग्नानीव पतन्ति रत्नाकरे गिरिसहस्राणि ॥]

उत्क्षिप्तान्यूर्ध्वं नीतानि सन्ति विमुक्तान्यधःक्षिप्तानि गिरिसहस्राणि रत्नाकरे पतन्ति । कीदृशानि । नभस्यैकैकक्रमेण यदवपतनं तेन भिन्नानि । परस्परसंग्रहेन विशीर्णानीत्यर्थः । अत एवोत्प्रेक्षते—वज्रभयेनोद्विग्नानीव । भीताः संगोपनस्थलमेकदैव प्रविशन्तीति पूर्वं मेनाकादयो वज्रभयाद्यैव प्रविष्टास्तथैव संप्रत्येतेऽपीत्याशयः ॥

गिरिपतने सत्वरतामाह—

भिण्णसिलाअलसिहरा णिअअदुभोसरिअकुसुमरअधूसरिआ ।

पढमं पडन्ति सेला पच्छा वाउद्धुआ महाणइसोत्ता ॥ १४ ॥

[भिन्नशिलातलशिखराणि निजकद्रुमापसरत्कुसुमरजोधूसरिताः ।

प्रथमं पतन्ति शैलाः पश्चाद्वातोद्धूतानि महानदीस्रोतांसि ॥]

भिन्नानि विशीर्णानि शिलातलानि यत्र तादृशानि शिखराणि येषां ते शैलाः प्रथमं गुरुत्वात्समुद्रे पतन्ति पश्चात्कंदरोद्धूतेन कपिवेगोत्थितेन वा वातेनोद्धूतानि महानदीस्रोतांसि पतन्ति । तथा च शिलातलदलनाद्विच्छिद्य पतदपि नदीजलं वातोद्धूतत्वात्पश्चादेव पततीति भावः । शैलाः कीदृशाः । निजकद्रुमेभ्योऽपसरद्भिः कुसुमरजोभिर्धूसरिताः ॥

जलपतितानां गिरीणां कपिभिर्दर्शनमाह—

णिम्मलसलिलब्धन्तरविहत्तदीसन्तविसमगइसंचारा ।

णस्सन्ति णिच्चलट्टिअपवंगमालोइआ चिरेण महिहरा ॥ १५ ॥

[निर्मलसलिलाभ्यन्तरविभक्तदृश्यमानविषमगतिसंचाराः ।

नश्यन्ति निश्चलस्थितप्लवंगमालोकिताश्चिरेण महीधराः ॥]

महीधराश्चिरेण नश्यन्ति जलान्तरितत्वेनादृश्या भवन्ति । अत्र प्रकारमाह—निर्मलं स्वच्छं यत्सलिलं तदभ्यन्तरे विभक्ताः पृथग्भूता विभक्तं यथा स्यादिति वा दृश्यमाना विषमा नानापर्वतपतनोत्थापितजलावर्तवशात्तिर्यग्बलिता गतिः प्रकारो यस्य तथाभूतः संचारो भ्रमणरूपो येषां ते । जले निक्षिप्तं गुरुद्रव्यमावर्ते पतद्भ्रमदेवाधो गच्छतीत्याशयः । अत एव कौतुकेन पर्वताः कुत्र गच्छन्ति किं वा मवेदिति चिन्तया वा तीरे निश्चलस्थितैः प्लवंगमैरालोकिताः । जलनैर्मल्यादिति भावः । गतिविधाप्रकारास्तु-
ल्यार्थाः । संचर्यतेऽनेनेति संचारो वर्त्म । तथा च विषमा गतिभ्रमणरूपा तस्या वर्त्म येषामिति वा ॥

अथ मूलरत्नक्षोभमाह—

फेणकुसुमन्तरुत्तिण्णकेसराआरवेविरमऊहाइ ।

सूएन्ति पवत्ताइं मूलुक्खुहिअं महोअहिं रअणाइं ॥ १६ ॥

[फेनकुसुमान्तरोत्तीर्णकेसराकारवेपनशीलमयूखानि ।

सूचयन्ति प्लवमानानि मूलोत्क्षुभितं महोदधिं रत्नानि ॥]

प्लवमानानि जलोपरि संचारीणि रत्नानि मूलादुत्क्षुभितं महोदधिं सूचयन्ति कथयन्ति । उपरिगतरत्नैरनुमीयते समुद्रमूले पर्वताघातो वृत्त इति भावः । किंभूतानि । फेनरूपाणां कुसुमानामन्तरेण मध्येनोत्तीर्णा उद्भूताः केसराकारा वेपनशीलाः फेनगत्या चञ्चला मयूखा येषां तानि । अन्यत्रापि कुसुमे केसराणि तिष्ठन्तीत्याशयः ॥

पुनः समुद्रक्षोभमाह—

विहुणइ वेलं व महिं भिन्दइ समअं व धरणिधरसंघाअम् ।

गेण्हइ भअं व गअणं मुअइ सहाअं व साअरो पाआलम् ॥ १७ ॥

[विधुनोति वेलामिव महीं भिनत्ति समयमिव धरणीधरसंघातम् ।

गृह्णाति भयमिव गगनं मुञ्चति स्वभावमिव सागरः पातालम् ॥]

सागरो वेलामिव महीं विधुनोति । यथा जलं कम्पयति तथा जलक्षोभान्महीमपीत्यर्थः । अक्षोभ्यत्वात्साम्यम् । एवं समयं वेलालङ्घनं न कर्तव्यमिति व्ययस्थामिव धरणीधरसमूहं भिनत्ति खण्डयति । अभेद्यत्वात्साम्यम् । तथा च वेलामपि लङ्घते परस्परा-

भिघातात्पर्वतानपि विशीर्णयतीत्यर्थः । एवं यथा मयं गृह्णाति तथा गगनमपि कल्लोलद्वा-
रेत्यर्थः । अप्राप्यत्वात्साम्यम् । एवं यथा स्वभावं प्रकृतिमक्षोभ्यत्वादिकां मुञ्चति क्षुभ्यति
तथा पातालमपि । शैलाघातेनोच्छालनादित्यर्थः । गर्भीरत्वात्साम्यम् । सर्वत्र सहो-
पमा । 'वेला तत्तीरनीरयोः' इति कोषः ॥

पुनः पर्वतपतनप्रकारमाह—

पहृत्पन्ति बलन्ता चलविडवन्तरणिअत्ततरुपारोहा ।

मूलुण्णामिअजलदा अहोमुहन्दोलिओज्झरा धरणिहरा ॥ १८ ॥

[पर्यस्यन्ति बलमानाश्चलविटपान्तरनिवृत्ततरुप्ररोहाः ।

मूलोन्नामितजलदा अधोमुखान्दोलितानिर्झरा धरणिधराः ॥]

धरणिधरा बलमाना अधोमुखत्वेन वक्रीभवन्तः सन्तः पर्यस्यन्तीतस्ततः पतन्ति ।
किंभूताः । चञ्चला याः शाखा तदन्तरेण तन्मध्येन निवृत्ता लम्बमानास्तरुणां प्ररोहाः
शिफा यत्र ते । तरुणामप्यधोमुखत्वेन शिफा अप्यधोमुखा भवन्तीत्यर्थः । एवं मूलेनो-
न्नामिता ऊर्ध्वमुत्थापिता जलदा येभ्यस्ते । नितम्बानामूर्ध्वगतत्वेनाधोमुखशिखरस्थिता
मेघा मूलभागेनैव गगनं गच्छन्तीत्यर्थः । एवमधोमुखाः सन्त आन्दोलिताश्चालिता
निर्झरा येषां ते । तथा च निर्झराणामान्दोलनमात्रं न तु व्यवच्छिद्य पतनम् । पर्वताना-
मेव तदभ्यन्तरे पतनादित्यमीषां गुरुत्वेन महत्त्वमुक्तम् ॥

अधोच्छलितजलान्धकारमाह—

अट्ठिअपडन्तमहिहरदूरट्ठिअजलरअन्धआरत्थमिए ।

साहइ णवर पडन्ते पक्खुहिअसमुदपडिरओ धरणिहरे ॥ १९ ॥

[अस्थितपतन्महीधरदूरोत्थितजलरयान्धकारास्तामितान् ।

शास्ति केवलं पततः प्रक्षुभितसमुद्रप्रतिरवो धरणिधरान् ॥]

प्रक्षुभितस्य समुद्रस्य प्रतिरवः केवलं धरणिधरान्पततः शास्ति कथयति । किंभूतान् ।
अस्थितमव्यवस्थितं पतन्तो ये महीधरास्तैर्हेतुभूतैर्दूरं व्याप्योत्थितानां जलानां रयेण
वेगेन सूर्यस्य च्छन्नतया योऽन्धकारस्तेनास्तामितान् तिरोहितान् । पर्वतानामव्यवस्थि-
तपतने जलोपरि जलोत्थितावन्धकारापर्यवसानेन चाक्षुषज्ञानाभावे समुद्रक्षोभशब्दप्रति-
रवैः पर्वताः पतन्तीति परमनुमीयत इति पर्वतपतनशब्दापेक्षया समुद्रक्षोभशब्दो महा-
निति समुद्रस्य महाशयत्वमुक्तम् । पर्वतपतनेन समुद्रक्षोभस्तेन तटाभिघातादिस्तेन
शब्दस्तेन प्रतिशब्दस्तेन शैलानां पतनमहत्त्वयोरनुभूतिरितिस्तथा च कपीनां बलवत्त्वानु-
भूतिरिति हेतुपरम्परालंकारो वस्तुना व्यज्यते ॥

कपीनामवधानमाह—

दरधोअकेसरसटा पाआलुम्हगिरिधाउकदमिअमुहा ।

पडिसकन्ति पवंगा पहत्थिअमहिहरूससन्तकखन्धा ॥ २० ॥

[दरधौतकेसरसटाः पातालोष्मगिरिधातुकर्दमितमुखाः ।

परिवर्तन्ते प्लवंगाः पर्यस्तमहीधरोच्छ्रसत्स्कन्धाः ॥]

प्लवंगाः परिवर्तन्ते । समुद्रे पर्वतान्निक्षिप्य तदुच्छलितजलपातशङ्कया पश्चादायान्ती-
त्यर्थः । कीदृशाः, दरधौता उच्छलितजलस्पृष्टाः केसरसटा येषां ते । एवं पातालोष्मणा
गिरिधातुभिः कर्दमितानि मुखानि येषाम् । समुद्रजलद्विधाभावेनोत्थितपातालोष्मसंवन्धा-
त्स्वेदोद्गमेन पूर्वलग्नगिरिधातूनां कर्दमीभावादिति भावः । तथा च पश्चादपसरणेऽप्युच्छ-
लितजलसंपर्केणोष्मसंवन्धेन च पर्वताभिघातप्रकर्ष उक्तः । कर्दमोद्गमेन च स्वेदप्रकर्ष-
स्तेनोष्मोद्गमप्रकर्षस्तेन जलभेदप्रकर्षस्तेनाभिघातोत्कर्षस्तेन पतनवेगोत्कर्षस्तेन पर्वतो-
त्कर्षस्तेन कपीनां यलोत्कर्षोऽनुमीयत इत्यनुमानपरम्परा । पुनः कीदृशाः । पर्यस्तैरवता-
रितैर्महीधरैर्हेतुभिश्च सन्तः स्कन्धा येषां ते ॥

पुनः पर्वतपतनमाह—

विअलन्तोज्झरलहुआ पवणविहुव्वन्तपाअवुद्धपइण्णा ।

पवण्हि उद्धमुक्का सिहरेहि पडन्ति साअरम्हि महिहरा ॥ २१ ॥

[विगलनिर्झरलघुकाः पवनविधूयमानपादपोर्ध्वप्रकीर्णाः ।

प्लवगैरूर्ध्वमुक्ताः शिखरैः पतन्ति सागरे महीधराः ॥

प्लवगैरूर्ध्वान्नभसो मुक्ता महीधरा अधोमुखत्वेन विगलनिर्झरैर्लघुका अपि सागरे
शिखरभागैः पतन्ति । अत्र हेतुमाह—पर्वतरन्तरिक्षचारिभिर्विधूयमानपादपत्वादूर्ध्वेन
मस्तकेन प्रकीर्णा विक्षिप्ताः । तथा च शिरोवर्तिवृक्षाणामप्रत्यृहपवनान्दोलनवशादासादि-
तशिरोगुरुत्वात्तद्भागेनैव पतन्तीत्यर्थः ॥

गिरिमज्जनमार्गमाह—

अत्थमिअसेलमग्गा भिण्णणिअत्तन्तसलिलपुञ्जिअकुसुमा ।

होन्ति हरिआलकविला दाणसुअन्धुप्पवन्तगअदुमभङ्गा ॥ २२ ॥

[अस्तमितशैलमार्गा भिन्ननिवर्तमानसलिलपुञ्जितकुसुमाः ।

भवन्ति हरितालकपिला दानसुगन्ध्युत्प्लवमाना गजदुमभङ्गाः ॥]

अस्तमितानां जलमग्नानां शैलानां मार्गा भवन्ति । कीदृशाः । प्रथमं पर्वताभिघाता-
द्विन्नाभ्यां द्विधाभूताभ्यामय निवर्तमानाभ्यां सलिलाभ्यां पुञ्जितानि राशीकृतानि
कुसुमानि यत्र तथा । गिरिवृक्षकुसुमानि तत्र तत्र पर्यस्तानि भिन्नसलिलभागद्वयपरावृत्त्या

वर्तुलीक्रियन्त इत्यर्थः । एवं च हरितालैः कपिलाः । तेषामपि सलिले संपृक्तत्वात् । एवं दानेन मदजलेन सुगन्धयः सन्त उल्लवमाना उपरि घूर्णमाना गजद्रुममङ्गा गजम-
ग्रद्रुमखण्डा यत्र । यद्वा गजद्रुमो नागवृक्षस्तस्य खण्डा यत्र ते । तथा च पद्मतिरपि
गिरीणामनुमेयैवेति समुद्रस्य महत्त्वमुक्तम् । मदतामस्तमनेऽपि चिह्नं नापगच्छतीति
सत्कर्मैव कर्तव्यमिति ध्वनिः ॥

अथ वनमहिषाणामवस्थामाह—

अत्याभन्ति सरोसा सलिलदरत्थमिअसेलसिहरावडिआ ।

एक्कावत्तवलन्ता धुवआतम्बलोअणा वणमहिआ ॥ २३ ॥

[अस्तायन्ते सरोषाः सलिलदरास्तामितशैलशिखरापतिताः ।

एकावर्तवलमाना धुताताम्रलोचना वनमहिषाः ॥]

वनमहिषा एकस्मिन्नावर्ते वलमाना भ्रमन्तः सन्तोऽस्तायन्ते । मज्जन्तीत्यर्थः ।
कीदृशाः । सलिले किञ्चिदस्तमितानां शैलानां शिखरादवपतिताः । गिरौ मज्जति मग्नः
स्यामिति कचिदन्यत्र गन्तुमवतीर्णा अथावर्ते निमग्ना इत्यर्थः । अत एव प्रतिकर्तुमक्षम-
तया सरोषास्तत एव धूयमाने इतस्ततः प्रेर्यमाणे आताम्रे लोचने यैस्ते । धाव्यमाने
क्षाल्यमाने लोचने येषामिति वा ॥

मृगानाह—

भिण्णमिलिअं पि भिज्जइ पुणो वि एक्कमावलोअणसुहिअम् ।

सेलत्थमणणउण्णअतरङ्गहीरिन्तकाअरं हरिणउलम् ॥ २४ ॥

[भिन्नमिलितमपि भिद्यते पुनरप्येकैकक्रमावलोकनसुखितम् ।

शैलास्तमननतोन्नततरङ्गद्वियमाणकातरं हरिणकुलम् ॥]

शैलानामस्तमनेन नतोन्नता ये तरङ्गास्तौद्वियमाणं शैलेभ्य आच्छिद्यमानमत एव
कातरं जीवितसदयं हरिणकुलं भिन्नं सन्मिलितमपि भिद्यते । गिरिमज्जनोत्थतरङ्ग-
भ्राम्यमाणा हरिणा मिथो भिद्यन्ते । पुनर्मिलन्ति पुनरपि भिद्यन्ते जलवेगवशादित्यर्थः ।
कीदृक् । पुनरपि परस्परावलोकनेन सुखितम् । तदशायामपि बन्धुदर्शनं बहु मन्यत
इति भावः ॥

सिंहानाह—

दाढाविभिण्णकुम्भा करिमअराण थिरहत्थकडिज्जन्ता ।

मोत्तागन्धिणसोणिअभरेन्तमुहकंदरा रसन्ति मइन्दा ॥ २५ ॥

[दंष्ट्राविभिन्नकुम्भाः करिमकराणां स्थिरहस्तरुष्यमाणाः ।

मुक्तागर्भितशोणितभ्रियमाणमुखकंदरा रसन्ति मृगेन्द्राः ॥]

दंष्ट्राभिर्भिन्नौ कुम्भौ यैः । करिमकराणामित्यर्थात् । ते मृगेन्द्रा रसन्ति । किंभूताः । करिमकराणां जलहस्तिनां स्थिरैर्हस्तैः शुण्डाभिः कृष्यमाणाः । एवं कुम्भस्थमुक्ताग-
भितैः शोणितैश्चिद्यमाणा मुखकंदरा येषां ते । कुम्भयोः कृतकवला गिरिसिंहाः स्वभूमि-
षलिभिर्जलहस्तिभिः शुण्डाभिराकृष्यमाणाः प्रतिकर्तुमक्षमतया मांसकवलमत्यजन्त एव
शब्दायन्त इत्यर्थः । परभूमौ विक्रमो न कर्तव्य इति ध्वनिः ॥

वनगजानाह—

उव्वत्तिअकरिमअरा पडन्ति पडिअगिरिसंभमुव्वडरोसा ।

ओवइअमअरणिइअलुअगत्तावरविसण्डुला माअङ्गा ॥ २६ ॥

[उद्धर्तितकरिमकराः पतन्ति पतितगिरिसंभ्रमोद्धटरोपाः ।

अवपतितमकरनिर्दयलूनगात्रावरविसंघुला मातङ्गाः ॥]

मातङ्गा वनहस्तिनः पतन्ति प्रियन्ते । किंभूताः । पतितेन गिरिणा हेतुभूतेन यः सं-
भ्रम उद्देगस्तेनोद्धटो गोषो येषां तथाभूताः सन्त उद्धर्तिता उत्तानीकृताः करिमकरा
यैस्ते । एवमवपतितैर्वनजन्तुज्ञानादन्यत आगतैर्मकरैर्निर्दयं यथा स्यादेवं लूने गात्रावरे
येषां ते । अत एव विसंघुला इति कर्मधारयः । तथा च वनहस्तिनो लब्धजलगजगन्धा
गिरिपातजातरोषत्वेनावपुष्य जलहस्तिनः पातयामासुः अथ मकरान्तैरागत्य छिन्नजहापू-
र्वपश्चाद्देशा निपेतुरित्यविमृश्यकारिता न कर्तव्येति ध्वनिः । 'द्वौ पूर्वपश्चाज्जहादिदेशौ
गात्रावरे क्रमात्' इत्यमरः ॥

समुद्रवीचीमाह—

विधुलपवालकिसलयं शैलदरास्तमितदरीमुखवलमन्तीहिं ।

आवेढपहुप्पन्तं वीईहिं दुमेषु वणलआहिं व भमिअम् ॥ २७ ॥

[विधुतप्रवालकिसलयं शैलदरास्तमितदरीमुखवलमानाभिः ।

आवेष्टप्रभवद्वीचिभिर्दुमेषु वनलताभिरिव भ्रमितम् ॥]

दुमेषु वीचिभिर्वनलताभिरिव भ्रमितमावर्तनं कृतम् । आवेष्टो वृक्षाणां मण्डलीकरणं
तत्र प्रभवत्समर्थं यथा स्यादेवम् । एवं वीचीपक्षे विधुतं कम्पितं प्रवालानां किसलयं यत्र
तद्यथा स्यात् । तथा च वीचीविक्षोभे विधुमक्षोभोऽप्यभित्यर्थः । लतापक्षे प्रवालव-
त्किसलयं यत्र तद्यथा स्यादिति । लतासंचारे किसलयसंचार इत्यर्थः । यद्वा विधुतं
प्रवालरूपकिसलयं यथा स्यादिति । पूर्वत्र विधुमः परत्र नवदलमित्यर्थः । किंभूता-
भिर्वीचिभिर्लताभिर्वा । शैलेषु दरास्तमितानि यानि दरीमुखानि तत्र वलमानाभिर्भ्र-
मन्तीभिः । अयमर्थः—शैले मज्जन्ति किञ्चिद्दरीमुखमज्जने तद्वर्त्मना समुद्रजलानि प्र-
वालकम्पनपूर्वं प्रविश्य तत्रत्यवृक्षमावेष्टयामासुस्तत्संस्कारक्रमेण तत्रत्यलता अपि नव-
दलकम्पनपूर्वं तमेवेति सहोपमा । तथा च दुमेषु यथा लताभिर्भ्रमितं तथा वीची-

भिरपीत्यर्थः । वीचीवनलतयोर्दृष्टेण समं नायकनायिकावृत्तान्तः समासोक्तिलभ्यः । तत्रावेष्टः परिरम्भणम् । तदपि किसलयप्रायकरकम्पनमुखवलनभ्रमणादिचेष्टापूर्वकमेव भवतीत्यर्थः ॥

अथ पातालोद्धाटनमाह—

गिरिणिवहेहि रसन्तं उक्खम्मन्तेहि णिवडिण्हि अ समअम् ।

धरणीअ साअरस्स अ उग्घाडिज्जइ णिरन्तरं पाआलम् ॥ २८ ॥

[गिरिनिवहै रसदुत्खायमानैर्निपतितैश्च समम् ।

धरण्याः सागरस्य च उद्धाद्यते निरन्तरं पातालम् ॥]

गिरिनिवहैरुत्खायमानैरुत्पाद्यमानैः सद्भिर्धरण्याः सागरे निपतितैः सद्भिः सागरस्य च पातालं सममेकदैवोद्धाद्यते व्यक्तीक्रियते । प्रथमे पातालपर्यन्तव्यापनाद्विरिमूलस्य महत्त्वं द्वितीये जलस्यामूलोच्छलनात्प्रहारस्य दृढत्वं समोद्धाटनादुत्पाटनपातनयोस्तुल्य-कालत्वेन कपीनां वेगबलाधिक्यं च सूचितम् । निरन्तरमित्यन्यकृतव्यवधानशून्यमिति पातालविशेषणम् । वारंवारमिति क्रियाविशेषणम् । रसच्छब्दायमानमित्युभयथापि पातालविशेषणम् । यद्वा सममुत्खायमानैर्निपतितैः समुद्धाद्यत इति सर्वत्र क्रियावि-शेषणम् । तेन कार्यकारणयोश्च पौर्वापर्यव्यतिक्रम इति सर्वथा शीघ्रकारित्वमाया-तीति भावः ॥

प्रकारान्तरेण गिरिपतनमाह—

वेआविद्धवलन्ता मुहलवलन्तो ज्झरावलिपरिक्खत्ता ।

संवेह्लिअघणणिवहा वलिअलआलिङ्गिआ पडन्ति महिहराः ॥ २९ ॥

[वेगाविद्धवलन्तो मुखस्खलनिर्झरावलिपरिक्षिप्ताः ।

संवेह्लितघननिवहा वलितलतालिङ्गिताः पतन्ति महीधराः ॥]

महीधराः पतन्ति । समुद्रे इत्यर्थात् । किंभूताः । वेगेनाविद्धाः प्रेरिता अत एव व-लन्तो भ्रमन्तः । अत एव मुखरं सशब्दं यथा स्यादेवं वलन्तीभिर्भ्रमन्तीभिर्निर्झराव-लिभिः परिक्षिप्ता वेष्टिताः । यथा यथा गिरिभ्रमणं तथा तथा भ्रमन्तीनां निर्झरावलीनां परितः पतनमित्यर्थः । एवं संवेह्लिताश्चबलीभूता घननिवहा येषु ते । तद्भ्रमणेन घना-नामपि भ्रमणान् । एवं वलिताभिर्वक्त्रीभूताभिर्लताभिरालिङ्गिताः । भ्रमित्वा वेष्टिता इत्यर्थः । अत्र गिरीणां भ्रमणे हेतुः प्रहारापकर्षस्तत्कारणं गिरीणां गौरवाधिक्यं वा कर्षणामुत्कृष्टवेगवत्त्वं वा दूरात्क्षिप्तमधश्चरेण गच्छत्तथाविधसंस्कारविरहाद्धमतीति दूराकाशादवगाननं वा सूचितम् ॥

कपीनां क्रियाशैल्यमाह—

एक्कमावडन्ता णिअअभुअक्खेवभिण्णसेलद्धन्ता ।

णिन्ति धुअकेसरसडा गअणुच्छलिअसलिलोत्थआ कइणिवहा ३०

[एकैकक्रमापतन्तो निजकभुजक्षेपभिन्नशैलार्धान्ताः ।

निर्यन्ति धुतकेसरसटा गगनोच्छलितसलिलावस्तृताः कपिनिवहाः॥]

एकैकक्रमेण परस्परेणापतन्तः समुचितस्थाने पर्वतक्षेपणाय समुद्रोपर्योकाशदेशं गच्छन्तः कपिनिवहा निर्यन्ति । पर्वतान्निक्षिप्त्वा तीरमायान्तीत्यर्थः । इति शीघ्रकारित्वमुक्तम् । कीदृशाः । निजकभुजाभ्यां यः क्षेपस्यागस्तेन भिन्नस्रोतितः शैलार्धान्तो यैरिति गिरीणां विकटाकारत्वं कपीनां बलवत्त्वम् । पुनर्गगनोच्छलितैः सलिलैरवस्तृता व्याप्ता इति बहिर्गमनेऽपि सलिलसेकात्पर्वतप्रकर्षः । अतएवोपरिपतितजलवर्जनाय धुताः कम्पिताः केसरसटा यैस्ते । तथा च राजकार्यमात्मोपद्रवेऽपि कर्तव्यमिति ध्वनिः ॥

जलोच्छलनप्रकर्षमाह—

दीसइ वारंवारं गिरिघाउक्खित्तसलिलरेइअभरिअम् ।

पाआलं व णहअलं णहविवरं व विअडोअरं पाआलम् ॥ ३१ ॥

[दृश्यते वारंवारं गिरिघातोत्क्षिप्तसलिलरेचितभृतम् ।

पातालमिव नभस्तलं नभोविवरमिव विकटोदरं पातालम् ॥]

वारंवारं गिरिघातेनोत्क्षिप्तं यत्सलिलं तेन रेचितमुच्छलनदशायां शून्यीकृतं पश्चादवपतनदशायां भृतं पूरितं पातालमिव नभस्तलं दृश्यते । तजलेन तस्यापि तथैव रेचितपूरितत्वात् । उपमानविशेषणस्योपमेयेऽपि प्रतीयमानत्वात् । अत एव व्यञ्जिततद्विशेषणविशिष्टं नभस्तलमिव पातालं दृश्यते । तजलस्योभयत्र निरन्तरं गतागतत्वमिति भावः । विकटोदरं तुच्छोदरमित्युभयविशेषणम् । यद्वा पौर्वापर्यमनपेक्ष्य रेचनभरणमात्रविवक्षायां तथाविधसलिलेन रेचितभृतं पातालमिव नभः, नभ इव पातालमित्युभयविशेषणम् । यद्वा तथाविधसलिलेन पूर्वं रेचितमेव सद्भूतं नभस्तलं पातालमिव दृश्यते जलगुणत्वात् । विकटोदरं तुच्छोदरं पातालं नभोविवरमिव जलस्योच्छलनात् । केचित्तु पातालमिव नभो नभ इव पातालमित्युभयमपि तत्सलिलेन रेचितभृतं दृश्यते । नभ इव पातालं रेचितं तदिव नभो भृतमित्यर्थः । परस्परोपमा हेतुपरिवृत्तिश्चालंकारी ॥

गिरीणां विशीर्णतामाह—

संखोहभिण्णमहिअलगलिअजलोलुगपङ्कअवणुच्छङ्गा ।

विहलगइन्दालम्बिअ फुडिअपडन्तसिहरा पडन्ति महिहरा॥३२॥

[संक्षोभभिन्नमहीतलगलितजलावरुणपङ्कजवनोत्सङ्गाः ।

विहलगजेन्द्रालम्बितस्फुटितपतच्छिखराः पतन्ति महीधराः ॥]

महीधराः पतन्ति । समुद्र इत्यर्थान् । कीदृशाः । संक्षोभेणोद्ध्वनादिक्रियान्दोलनेन भिन्नं विशीर्णं यन्महीतलं सरोवरावाच्छिन्नं तेन गलितजलत्वेनावरुणं शुष्कं पङ्कजवनं यत्र

तादृश उत्सङ्गो येषां ते । अवरुणः पङ्कजवनस्योत्सङ्गो यस्येति वा । विशीर्णभूमितलभा-
गेन जलगलनात्पङ्कजानां शुष्कत्वमित्यर्थः । एवं विह्वलैः पतनशङ्कया व्याकुलैर्गजेन्द्रैराल-
म्बितानि शुष्कादिनावष्टब्धानि अत एव स्फुटितानि त्रुटितानि तत एव पतन्ति शिख-
राणि येषां ते । गजेन्द्रभारेण शिखराण्यपि तैः सह त्रुटित्वा पतन्तीत्यर्थः । विपदि स्वी-
यादपि स्वहानिरिति ध्वनिः ॥

समुद्रस्य मथनमाह—

रसइ गिरिघातभिण्णो तीरं लङ्घेइ वलइ विसमक्खलिओ ।

पावइ महणावत्थं णवर ण णिदेइ साअरो अमअरसम् ॥ ३३ ॥

[रसति गिरिघातभिन्नस्तीरं लङ्घयति वलति विषमस्खलितः ।

प्राप्नोति मथनावस्थां केवलं न निर्ददाति सागरोऽमृतरसम् ॥]

सागरो गिरिघातेन भिन्नः सन्नरसति । तदुत्तरं तीरं लङ्घयत्युच्छलति । तदनु विषमे
निम्नोन्नतभूभागे स्खलितः प्रतिहतः सन्वलति वैषम्यमावहति । एवं मथनतुल्यामवस्थां
प्राप्नोति केवलममृतरसं न निर्ददाति नोद्विरति । अमृतोत्पत्त्यभावेन परं मथनशब्दप्रयोगो
नेति भावः । ताडनादिक्लेशेऽपि स्वान्तःसारं न दातव्यमिति ध्वनिः ॥

प्रकृतारम्भस्य दुरन्ततामाह—

उक्खअणिसुद्धसेलो संसइअसमुदघोरमुक्ककन्दो ।

रक्खसपुरीअ कह आ गमणोवाओ वि दारुणसमारम्भो ॥ ३४ ॥

[उत्खातनिपातितशैलो संशयितसमुद्रघोरमुक्ताक्रन्दः ।

राक्षसपुर्याः कथं वा गमनोपायोऽपि दारुणसमारम्भः ॥]

कथं वेति वितर्के आश्चर्यं वा । राक्षसपुर्या लङ्काया गमनोपायोऽपि दारुणः कठिनः
समारम्भो यस्य तथा । किं पुनर्गमनमित्यर्थः । आरम्भदारुणत्वमाह—कीदृक् । उत्खाता
उत्पाटिता अथ निपातिताः समुद्रे क्षिप्ताः शैला यत्र । एवं, संशयितः स्थास्यति न वा
यद्वा स्थास्यामि न वेति संशयविषयीभूतो यः समुद्रस्तेन घोरं यथा स्यादेवं मुक्त आक्रन्दः
शब्दो यत्र । पक्षे रोदनम् । अन्योऽपि प्राणसंशयितो घोरमाक्रन्दति । शैलानां क्षयेण स-
मुद्रस्य च दुरवस्थया दारुणत्वमिति भावः ॥

सौवर्णपर्वतानयनमाह—

वेउक्खलिउद्धाइअणहभमिरफुरन्तकञ्चणसिलावेढम् ।

कुसुमसुअन्धरआलं पवत्थइ पवअणोल्लिअं धरआलम् ॥ ३५ ॥

[वेगोत्खण्डितोद्धावितनभोभ्रमणशीलस्फुरत्काञ्चनशिलावेष्टम् ।

कुसुमसुगन्धरजोजालं पर्यस्यति प्लवगनोदितं धरजालम् ॥]

धराणां पर्वतानां जालं प्लवगैर्नोदितं प्रेरितं सत्पर्यस्यति । समुद्रे समाप्नोतीत्यर्थः । कीदृक् । वेगेनोत्सृष्टं त्रुटितमथोद्धावितं वेगशालि सद्गुत्वान्नभसि भ्रमणशीलमत एव रविकरसंबन्धात्स्फुरत्काञ्चनशिलावेष्टं यत्र । यतश्छुटित्वा काञ्चनशिला अपि निपतन्तीत्यर्थः । एवं कुसुमानां सुगन्धिरजोजालं यत्र । सुगन्धिरज आलं रजोयुक्तमित्यर्थो वा । मतुवर्थे आलचप्रत्ययः । पर्वतक्षोभे रजांस्यपि पतन्तीति भावः ॥

क्रियानानारूपतामाह—

वडूइ पवअकलअलो वलइ वलन्तवलआमुहो सलिलणिही ।

पवणणिराइअरुक्खा पडन्ति उद्धट्टिओज्झरा धरणिहरा ॥ ३६ ॥

[वर्धते प्लवगकलकलो वलति वलमानवडवामुखः सलिलनिधिः ।

पवननिरायतवृक्षाः पतन्त्यूर्ध्वस्थितनिर्झरा धरणीधराः ॥]

पवनेन कपिवेगजेन निरायता दीर्घीकृता वृक्षा येषु ते धरणिधराः समुद्रे पतन्ति । कीदृशाः । ऊर्ध्वस्थिताः कंदरोत्थितपवनरयादुच्छलिता निर्झरा येषु ते । पर्वता अधो गच्छन्ति निर्झरा ऊर्ध्वमित्यर्थः । एवं सति प्लवगानां कलकलः पर्वतक्षेपकालीनः कोलाहलो वर्धते । तथा सति वलमानो वक्रीभूतो वडवामिग्र्यत्र तादृक्सलिलनिधिर्वलति । जलोच्छलनादिदिशि दिशि गच्छतीत्यर्थः ॥

गिरिनदीमत्स्यानाह—

दूराइद्धणिअत्ता मोट्टिअमलिअहरिअन्दणमइज्जन्ता ।

उअहिं रहसुक्खित्ता आसाणन्ति विरसं महाणइमच्छा ॥ ३७ ॥

[दूराविद्धनिवृत्ता मोटितमृदितहरिचन्दनमुद्यमानाः ।

उदधि रभसोत्क्षिप्ता आस्वादयन्ति विरसं महानदीमत्स्याः ॥]

पर्वतेन सहागतानां महानदीनां मत्स्या उदधिजलं यतो विरसं लवणाकरत्वात्, अत आ ईषत्स्वादयन्ति । कीदृशाः । वेगेनाविद्धाः प्रेरिताः पर्वतपतनेन समुद्रगर्भे गमिता अधोपरिचितं जलमिति निवृत्तास्तटमागताः । अथ तत्र प्रथमं जलसंग्रहान्मोटितेन ततस्तरङ्गाभिहत्या मृदितेन पर्वतीयहरिचन्दनेन रत्नचन्दनेन मुद्यमानाः प्राक्परिचितचन्दनरससंपर्केण स्वीयजलबुद्ध्या जातदृष्ट्या अत एव रभसेनोत्कण्ठया उत्क्षिप्ता उत्प्लुत्योत्प्लुत्य परितो गताः । तथा च तत्र पुनश्चन्दनादिरसानुपलम्भाजलान्तराशङ्कया निर्णेतुं वैरस्येन रसनाप्रेरणं जलं स्वादयन्तीत्यर्थः ॥

महागिरिपतनमाह—

आसीविसमणिअम्वा पडत्थन्ति विहडन्तविसमणिअम्वा ।

दुमणिवहोवरि हरिआ दरीसु सेला रविणहावरिहरिआ ॥ ३८ ॥

[आशीविषमण्याताम्राः पर्यस्यन्ति विघटमानविषमनितम्बा ।

दुमनिवहोपरि हरिता दरीषु शैला रविप्रभापरिहृताः ॥]

शैलाः पर्यस्यन्ति समुद्रे निपत्य विशीर्यन्ति । किंभूताः । आशीविषाणां मणिभिराताम्राः । तेषामप्यागमनात् । पुनर्विघटमानाः संघटाश्रुटन्तो विषमा विकटा नितम्बा येषां ते । पुनर्दुमनिवहानामुपरि हरिताः । रविदूचीनामप्यगम्यतया नित्यं छाया संवन्वात् । पुनर्दरीषु रविप्रभाभिः परिहृताः । अतिगभीरत्वात् । अत्र विशेषणचतुष्टयेन विषमत्वपृथुत्वतुङ्गत्व-विकटोदरत्वानि गिरीणामुक्तानि ॥

शेषस्य क्षोभमाह—

धरिअं वेओवत्तं गिरिघाउच्छित्तपाणिअम्मि समुदे ।

वल्लिऊण भुअअवइणा कह वि तुलगगविसमाअअं महिवेढम् ॥३९॥

[धृतं वेगापवृत्तं गिरिघातोत्क्षिप्तपानीये समुद्रे ।

वलित्वा भुजगपतिना कथमपि तुलाग्रविषमागतं महीवेश्टम् ॥]

भुजगपतिना शेषेण वलित्वा तिर्यग्भूत्वा तुलाग्रेण काकतालीयसंवादेनाकस्माद्विष-मागतं तिर्यग्भूतं महीवेश्टं कथमपि धृतम् । कीदृक् । गिरिघातेनोत्क्षिप्तं पानीयं यस्मात्तथा-भूते समुद्रे सति वेगेन हठादपवृत्तमपवर्तितुमारब्धम् । आदिकर्मणि क्तः । तथा च जल-नामुच्छलने यच्चणाभावाल्लघुत्वेन धरण्यास्तिर्यगुन्नतौ तद्धारणाय शेषोऽपि तिर्यग्मौलिरा-सीदिति भावः । निजभारस्य रक्षा कष्टेनापि कर्तव्येति ध्वनिः ॥

बहूनां वैकल्यमाह—

वज्जभअं धरणिहरा आइवराहखुरपेहणाई वसुमई ।

समअं चिअ पम्हट्टं संभरिओ महणसंभमं च समुदो ॥ ४० ॥

[वज्रभयं धरणिधरा आदिवराहखुरप्रेरणानि वसुमती ।

समकमेव प्रस्मृतं संस्मृतवान्मथनसंभ्रमं च समुद्रः ॥]

धरणिधरा वज्रभयं स्मृतवन्तः । पूर्वं वज्रभयेन पलायने समुद्रप्रवेशे वा परस्परसंघटा-वस्थोद्बोधान् । यद्वा समुद्रस्था एव धरणिधरा वज्राभिघातसजातीयागन्तुकपर्वताभिघाता-दित्यर्थः । आदिवराहखुरैः प्रेरणानि वसुमती स्मृतवती । कपीनां चरणसंक्रमेण तत्सजाती-यदुःखोदयात् । एवं मथनात्संभ्रममुद्देगं त्रासं वा समुद्रः स्मृतवान् । तत्समानविमर्दोद-यात् । समकमेकदैवेत्यर्थः । प्रस्मृतं विस्मृतम् । अत्र प्रस्मृतं स्मृतवानित्युभयत्र यथायोग्यं विभक्तिलिङ्गविपरिणामेनान्वयः कर्तव्यः । सममेव विस्मृतं सममेव स्मृतवन्त इत्यर्थो वा । 'सदृशादृष्टचिन्तायाः स्मृतिबीजस्य बोधकाः' इति भावः ॥

अन्यापराधेन समुद्रस्य विपत्तिमाह—

मलअचन्दणलआहरे संभरमाणओ

णिअअमहणदुक्खं मिव संभरमाणओ ।

रसइ सेलसिहराहिहओ सारेआवई

दहमुहस्स दोसेण समोसरिआवई ॥ ४१ ॥

[मलयचन्दनलतागृहान्संविभ्राणो

निजकमधनदुःखमिव संस्मरन् ।

रसति शैलशिखराभिहतः सरित्पति-

र्दशमुखस्य दोषेण समवस्तृतापन् ॥]

शैलशिखरेण पतताभिहतः सरित्पतिः समुद्रो रसति अभिघातवशेन शब्दायने । अत्रो-
त्प्रेक्षते—निजकं मधनदुःखं संस्मरन्ननुभवन्निव । अन्योऽपि वेदनया रोदितीत्ययमपि शब्द-
व्याजेन रोदितीत्यर्थः । कीदृक् । मलयपर्वतस्थचन्दनलतागृहाणि संविभ्राणो धारयन् ।
तत्संबन्धात्पयःसेकादिना पुण्यन्निति वा । दुभृजः पोषणमप्यर्थ इत्यर्थ इत्याशयात् । यद्वा
पोषणार्थकभरधातोरेवायं संभरमाण इति प्रयोगः । 'तदुक्तम्—'भरस्य पुत्रं दुष्यन्त मा-
वमंस्थाः शकुन्तलाम्' इति । पुनः कीदृक् । दशमुखस्य दोषेण सीतापहरणरूपेण सम-
वस्तृता समुपागता आपद्विपत्तिर्यस्य तथा । तदुक्तम्—'खलः करोति दुष्टं नूनं फलति
साधुषु' इति । तथा च दुष्टसमाजः सर्वथा त्याज्य इति ध्वनिः ॥

गिरिनदीशीकरानाह—

जलवट्ठुत्थमिएसु अ उद्धाइ गिरीसु मलिअविहुमअम्बो ।

आवलिअचुण्णिएसुं धुअभाउरओ व्व सीहररउग्घाओ ॥ ४२ ॥

[जलपृष्ठास्तमितेणु चोद्धावति गिरिणु मृदितविद्रुमाताम्रः ।

आपतितचूर्णितेणु धुतधातुरज इव शीकररजउद्धातः ॥]

जलपृष्ठ एव जलावर्ते वास्तमितेणु मग्नेषु गिरिणु प्रथमं समुद्रे आपतितेणु पश्चात्पर-
स्पराभिघाताच्चूर्णितेणु धुतं धातुरज इव शीकर एव रजस्तदुद्धात उद्धावत्यध्वं गच्छति ।
गिरीणां चूर्णितत्वाद्यथा धातुरज उद्गच्छति तथा तदभिघातात्तत्रन्यनदाशीकरोऽपीति सहो-
पमा । उद्धातः कीदृक् । मृदितेनाभिघातादेव चूर्णितेन विद्रुमेणाताम्रः । तत्क्षणानामत्राग-
मनादत एव लोहित्येन साम्यम् ॥

पुनः समुद्रक्षोभमाह—

सेलसिहरसंखोहिअकल्लोलन्तअं

गलिअभाउरसराइअकल्लोलन्तअम् ।

रसइ उअहिसलिलं धरेसु वलमाणअं

भग्गचन्दणरसोसहिणिव्वलमाणअम् ॥ ४३ ॥

[शैलशिखरसंक्षोभितकल्लोलान्तं

गलितधातुरसराजितलोलकान्तम् ।

रसत्युदधिसलिलं धरेषु वलमानं

भग्नचन्दनरसौषधिनिर्वलमानकम् ॥]

धरेषु पर्वतेषु वलमानं कंदरादिकोटरेषु प्रवेशाद्वक्त्रोभवदुदधिसलिलं रसति शब्दायते । तुच्छपूर्णत्वात् । कीदृक् । शैलशिखरेण संक्षोभिता अभिहत्योत्थापिताः कल्लोला यत्र तादृशोऽन्तः प्रान्तो यस्य तादृक् । कल्लोलस्य प्रान्ते प्रादुर्भावात् । यद्वा शैलशिखरसंक्षोभितः सन्कल्लोलायमानकल्लोलरूपस्तमिति कर्मधारयः । यद्वा शैलशिखरसंक्षोभितकल्लोलं तत् विस्तीर्णमित्यर्थः । एवं गलितेन जलसंपर्कादित्यर्थात् धातुरसेन राजितः शोभितः शोणीकृतो वा लोलस्तरद्वाचञ्चलः कः सूर्यो यत्र । प्रतिविम्बेन संक्रान्तत्वात् । एतादृशोऽन्तः स्वरूपं यस्य तथा । पुनर्भग्नं खण्डखण्डीभूतं यच्चन्दनरसौषधिर्मनःशिलादि तद्योगेन निर्वलमानं जलान्तरात्पृथग्भूतम् । चन्दनरसरूपौषधिरित्यर्थो वा । चन्दनादिसंबन्धेन लब्धवर्णान्तरत्वादिति भावः । 'अन्तः प्रान्तेऽन्तिके नाशे स्वरूपे च मनोहरे' । 'को ब्रह्माभ्यनिलार्केषु समरे सर्वनाम्नि च । पानीये च मयूरे च मुखशीर्षसुखेषु कम् ॥'

गिरिद्रुमानाह—

गिरिणिव्वलिअपडन्ता उद्धअजलमूलमिलिअपत्तलविडवा ।

लहुअत्तणुप्पवन्ता गअणमणाअड्डिआ वि लग्गन्ति दुमा ॥ ४४ ॥

[गिरिनिर्वलितपतन्त उद्धतजलमूलमिलितपत्रलविटपाः ।

लघुत्वोत्प्लवमाना गगनमनाकृष्टा अपि लगन्ति दुमाः ॥]

अनाकृष्टा अपि द्रुमा गगनं विलगन्ति । तथा चाकर्षणसाध्यविलम्बशून्यत्वेन दृढादित्यर्थः । कीदृशाः । गिरेर्निर्वलिताः पृथग्भूताः सन्तः पतन्तः । समुद्र इत्यर्थात् । एवमुद्धृतं वृक्षाभिघातादेवोच्छलितं यन्मूलजलं पातालस्थं पूर्वनिपातानियमात् तत्र मिलितासंगताः पत्रलाः पत्रयुक्ता विटपा येषां ते । तत्र तत्र गलितपत्रदर्शनादनुमीयते अत्र दुमाः पतिता इति भावः । अतएव लघुत्वेनोत्प्लवमाना उपरि वीचीविवर्तेन दोलायमानाः । अयमर्थः—द्रुमास्तावत्पर्वतसंक्षोभेण शिथिलमलतया त्रुटित्वा समुद्रे पतितास्ततस्तत्संस्कारवशात्पातालपर्यन्तं गतास्ततः पुनरभिघातोच्छलितजलेन सार्धमुपर्यागतास्तत्र पुनर्लघुत्वात्प्लवमाना एव तद्वीचीविक्षिप्ता वियति लग्नाः । अन्यदपि लघुद्रव्यं जले मग्नमुन्मज्योपरि गच्छतीति ध्वनिः ॥

कपीनामावेशमाह—

पवअवलेहिं राअसंजाअमच्छरेहिं

गअणणिराअभिण्णघणभेसिअच्छरेहिं ।

फुडधवलग्गदन्तपडिपेल्लिआहरेहिं

भिज्जइ साअरस्स सलिलं धराहरेहिं ॥ ४५ ॥

[प्लवगवलै रागसंजातमत्सरै-

र्गगननिरायतभिन्नघनभीषिताप्सरोभिः ।

स्फुटधवलाग्रदन्तप्रतिप्रेरिताधरै-

भिद्यते सागरस्य सलिलं धराधरैः ॥]

प्लवगवलैः कर्तृभिर्धराधरैः करुणैः सागरस्य सलिलं भिद्यते । गिरिक्षेपेण द्विधाक्रियत इत्यर्थः । किंभूतैः प्लवगवलैः । रागेण द्वेषेण रावणं प्रति संजातमात्सर्यैः । अथवा रामं प्रत्य-
नुरागेण रावणं प्रति जातमात्सर्यैः । मत्सरशब्दोऽपि क्रोधवाची । एवं गगने निरायता ग-
मनवेगपवनेन दीर्घीकृताः सन्तो भिन्नाः पृथक्कृता ये घनास्तैरपरिचितपूर्वविकटाकारतया भी-
षितास्त्रासिता अप्सरसो यैस्तैः । एवं स्फुटं व्यक्तं धवलाग्रदन्तैः प्रतिप्रेरितः क्रोधेन दष्टो-
ऽधरो यैः । 'गअपेल्लिआहरेहिं' इति पाठे धराधरैः किंभूतैः । स्फुटधवलाग्राभ्यां दन्ताभ्यां
गजेन प्रेरितो भिन्नोऽधरो नितम्बो येषां तैः । प्राकृतत्वाद्गजशब्दस्य परानिपातः । तथा
च पातशङ्कया नितम्बे दन्तौ निखाय गजा यत्र स्थिता इत्यर्थः । अत्र पक्षेऽपरमपि विशे-
षणद्वयं मात्सर्योद्दीपकत्वेन मेघानां भेदकतया च बहुव्रीहिणा धराधरगतमपि । एतेनो-
त्साहाधिक्यमुक्तम् ॥

महेन्द्रगिरिखण्डपतनमाह—

पवणभरन्तदरिमुहं पवणसुअकन्तविहलिअसिलावेढम् ।

पडइ सिहरोज्झरुग्गअमहिन्दधणुगविभणं महिन्दक्खण्डम् ॥४६॥

[पवनभ्रियमाणदरीमुखं पवनसुताक्रान्तविघटितशिलावेष्टम् ।

पतति शिखरनिर्झरोद्गतमहेन्द्रधनुर्गर्भितं महेन्द्रखण्डम् ॥]

महेन्द्रस्य गिरेः खण्डं पतति समुद्र एव । किंभूतम् । पवनेन भ्रियमाणं दरीमुखं य-
त्रेति विकटोदरत्वम् । एवं पवनसुतेन हनुमता आक्रान्तं समुद्रलङ्घनसमये चरणाभ्याम-
वष्टब्धं यन्ध्रितमत एव शिथिलमूलं सत्तदानीं विघटितं शिलावेष्टं यस्य तत् । मलयमहे-
न्द्रयोरेव चरणी दत्त्वा हनुमान्ध्वि लङ्घितवानित्याशयः । एवं शिखरनिर्झरेऽद्भुतं यन्महे-
न्द्रधनुस्तद्गर्भितम् । नानामणिमरीचिसंपर्कात्सूर्यतेजसा जले शक्यधनुस्तत्पत्तिः । तथा चे-
न्द्रधनुः सत्तया गिरिखण्डस्य दयामत्वेन मेघोपमा व्यज्यते ॥

समुद्रे गिरीणां स्फुटनमाह—

गअणअलम्मि सेलसंवट्टवारिभाणं

ओत्थरिअं रवेण जलभरिअवारिभाणम् ।

वहमाणं लआहराईं सअन्दलाईं

किं पडिअं ण होइ सिहरं सअं दलाईं ॥ ४७ ॥

[गगनतले शैलसंघट्टवारिताना-

मवस्तुतं रवेण जलभृतवारिदानाम् ।

वहमानं लतागृहाणि सकन्दलानि

किं पतितं न भवति शिखरं शतं दलानि ॥]

समुद्रे पतितं सच्छिखरं शतं दलानि किं न भवति, अपि तु भवत्येव । कीदृक् । गगन-
तले शैलसंघट्टेन वारितानां बहिष्कृतानां जलेन भृतानां पूर्णानां वारिदानां रवेणावस्तुतं
व्याप्तम् । गगनस्था एव मेघाः शिखरैर्भिन्ना रसन्तीत्यर्थः । अन्योऽपि सूच्यादिवेधे रो-
दिति । पुनः कीदृक् । कन्दलो नाम वृक्षविशेषस्तत्सहितानि लतागृहाणि वहमानम् ।
गगन एव मेघरवसंबन्ध इति यावत्, तद्विध्रामो न वृत्तस्तावदेव तद्विशिष्टस्य शतखण्डत्वे
पवनवेगप्रकर्ष उक्तः । शतखण्डहेतुत्वेन च समुद्रावर्तस्योत्कर्षः ॥

चमरीणामवस्थामाह—

लक्खिज्जन्ति समुद्रे गिरिघाउव्वत्तमअरविसमुक्कित्ता ।

छेअपसरन्तरुहिरा फेणमिलन्ता वि चमरिवालद्धन्ता ॥ ४८ ॥

[लक्ष्यन्ते समुद्रे गिरिघातोद्वृत्तमकरविप्रमोत्कृत्ताः ।

छेदप्रसरद्रुधिराः फेनमिलन्तोऽपि चमरीवालार्धान्ताः ॥]

समुद्रे गिरिघातेनोद्वृत्तैर्दशितोदरैर्मकरैः संमुखगतत्वेन विप्रमं उत्कृत्ताश्छिन्नाश्चमरीणां
वालार्धान्ताः पुच्छैर्कदेशाः फेनेषु मिलन्तोऽपि लक्ष्यन्ते । तत्पर्यन्त इत्यर्थः । कीदृशाः ।
छेदेन छेदनेन छेदे छिन्नभागे वा प्रसरन्ति रुधिराणि येभ्यस्ते । तथा च फेनश्चैत्येन वि-
विच्य ग्रहणायोग्यत्वेऽपि रुधिरलौहित्येनानुमीयन्त इति काव्यलिङ्गम् ॥

गिरौ सिद्धमिथुनत्यागमाह—

सिद्धअणो भएण मुअइ लआहराईं

सुरअविसेसजाअसेओहआहराईं ।

गिरिसरिआमुहाईं णासन्ति सासआईं

भमइ महोअहिस्स सलिलं दिसासआईं ॥ ४९ ॥

[सिद्धजनो भयेन मुञ्चति लतागृहाणि

सुरतविशेषजातस्वेदार्द्राधराणि ।

गिरिसरिन्मुखानि नश्यन्ति शाश्वतानि

भ्रमति महोदधेः सलिलं दिक्शतानि ॥]

सिद्धजनो भयेन गिरिक्षोभजेन लतागृहाणि मुञ्चति । पलायत इत्यर्थः । सुरतविशेषेण बन्धवैचित्र्याजातैः स्वेदैरार्द्राण्यधराण्यधः स्थलानि येषां तानि । एतेन गिरीणां दुस्वगा-
हत्वमुक्तम् । एवं शाश्वतानि सार्वदिकान्यपि गिरिनदीमुखानि नश्यन्ति समुद्रजलप्रवेशादे-
कीभावात् । यद्वा साध्याणि आश्रयो गिरिस्तत्सहितानि । नद्यो गिरिरपि निर्मज्य नश्य-
न्तीत्यर्थः । तथा महोदधेः सलिलं दिक्शतानि भ्रमति शैलाभिघातेनावर्तंभूतत्वात् ।
'सुरअविसेसजाअहरिसोलआहराई' इति पाठे सुरतविशेषेण जातो हर्षो यत्र तादृशान्या-
र्द्राणि शीतलान्यधराण्यधःस्थलानि येषामिति बहुव्रीहिर्गर्भः कर्मधारयः । 'देशं सोपद्रवं
त्यज्येत्' इति ध्वनिः ॥

आवर्तपतितं गिरिगजमाह—

भमइ समुक्खित्तकरं गअवइवारिअपवित्तपक्कग्गाहम् ।

विहलुत्थद्धिअकलहं विअडावत्तमुहमागअं गअजूहम् ॥ ५० ॥

[भ्रमति समुत्क्षिप्तकरं गजपतिवारितप्रवृत्तप्रग्राहम् ।

विह्वलोत्थापितकलभं विकटावर्तमुखमागतं गजयूथम् ॥]

विकटावर्तस्य मुखं संमुखमागतं तत्र पतितं सद्रजयूथं भ्रमति । आवर्तानुसारेणेत्यर्थः ।
कीदृक् । समुत्क्षिप्त ऊर्ध्वं नीतः करः शुण्डा येन । अगाधजले शुण्डाया रक्षणीयत्वादिति जा-
तिरलंकारः । एवं गजपतिना वारितः प्रतिपिद्धः प्रवृत्तः सर्वानपि प्रहर्तुमुद्यतः प्रग्राहो ज-
लसिंहो यस्मात् । मद(गन्ध)मुपलभ्यापतितः सिंहो गृध्रपतिना पुरोगत्वात्प्रतिपिद्ध इत्यर्थः ।
एवं विह्वलः सन्नृत्यापितः कलभो यत्र । मग्नः कलभः शिशुरिति संभूय सर्वैरुत्थापित
इत्यर्थः । अन्यत्रापि जलमग्नो बालः सर्वैरुत्थाप्यत इति ध्वनिः ॥

नदीनां दीःस्थमाह—

समुहपडन्तविअडगिरिसिहरवेह्लिआणं

वीइपरिक्खलन्तपवणवसवेह्लिआणम् ।

दिट्ठिं देइ राहवो कह वि जा णईणं

ता विरहेइ णवर हिअअम्मि जाणई णम् ॥ ५१ ॥

[संमुखपतद्विकटगिरिशिखरप्रेरितानां

वीचिपरिस्खलत्पवनवशवेह्लितानाम् ।

दृष्टिं ददाति राघवः कथमपि यावन्नदीनां

तावद्विरहयति केवलं हृदये जानकी एनम् ॥]

राघवो यावन्नदीनां कृते नदीभ्यो वा दृष्टिं ददाति तावदेव केवलं जानकी सीता एनं रामं हृदये कथमपि कष्टसृष्ट्या विरहयति । समुद्रवैकल्येन नदीनां वैकल्यमुपलभ्य स्वामिनि दुःखिते तद्वध्वोऽपि दुःखमनुभवन्तीति स्वदुःखेन संभावितसीतादुःखजिज्ञासया नदीर्यावत्पश्यति तावदेव नदीगतमनस्कतया रामस्य हृदयं जानकी त्यजतीत्यर्थः । तदैव परं रामो विरहदुःखं नानुभवतीति भावः । यद्वा तावदेव जानकी एनं धीरोदात्तत्वेन हृदये विरहयति विरहिणं करोति । विरहदुःखमनुभावयतीति यावत् । अन्यदा सेतूयोगमग्नमनस्कतया सीताविस्मरणात्तदानीं समुद्रविप्लवे नदीरूपतद्वधूविपर्योसदर्शनोद्गतकरुणया सीतास्मरणात् । कीदृशीनाम् । संमुखे पततां विकटगिरीणां शिखरैः प्रेरितानां शिखराभिघातादान्दोलितानाम् । एवं वीचिषु परिस्वलतो विषयसंचारस्य पवनस्य वशेनायत्या वेल्लितानाम् । वीचीनामुत्तुङ्गतया पवनस्य नतोन्नतगत्या चञ्चलीकृतानामित्यर्थः ॥

अथ समुद्रमूलवर्तिरामशरपक्षोद्गममाह—

दरदग्धविद्रुमवणा उद्धावन्ति सिहिकज्जलिअसङ्खुला ।

पाताललग्गकट्टिअरामसरोलुगपत्तणा जलणिवहा ॥ ५२ ॥

[दरदग्धविद्रुमवणा उद्धावन्ति शिखिकज्जलितशङ्खकुलाः ।

पाताललग्गकट्टिरामशरावरुणपत्रणा जलनिवहाः ॥]

जलनिवहा उद्धावन्ति । पातालाद्ध्वमागच्छन्तीत्यर्थात् । कीदृशाः । दरदग्धानि विद्रुमवनानि येषु रामशरानलात् । एवं शिखिना तेनैव कज्जलितानि दग्ध्वा श्यामीकृतानि शङ्खकुलानि येषु । एवं पाताललग्नाः स्थिता अथ कृष्टाः स्वोद्गमेनाकृष्टा रामशराणामवरुणा भग्ना पत्रणा पुङ्गवतपक्षविरचना यैस्ते । तथा च रामशरमात्रगम्यपातालजलस्यापि क्षोभो गिरिभिर्गत्वा कृत इति भावः ॥

अथ पातालदर्शनमाह—

भीअणिसण्णजलअरं पलोट्टणिअअभरभिण्णवक्खमहिहरम् ।

दीसइ विहिण्णसलिलं कुविउद्धाइअभुअंगमं पातालम् ॥ ५३ ॥

[भीतनिपण्णजलचरं प्रलुठितनिजकभरभिन्नपक्षमहीधरम् ।

दृश्यते विभिन्नसलिलं कुपितोद्धावितभुजंगमं पातालम् ॥]

विभिन्नं पर्वताभिघातात्पृथग्भूतं सलिलं यस्मात्तथाभूतं सत्यातालं दृश्यते । व्यवधायकस्य जलस्योच्छलनादिति भावः । कीदृक् । भीताः सन्तो निपण्णा निःस्यन्दमवस्थिता जलचरा यत्र । एवं प्रलुठिता भूमावेव क्वचित्क्वचिन्निपतिता निजकभरेण भिन्नो भग्नः पक्षो येषां तथाभूता महीधरा यत्र । उद्गीय पलायितुमुद्यतानां निजदेहभारेणानभ्यासे

चोदयनासामर्थ्येन भूमौ पतितानां पक्षभङ्गात्प्रलुठनमिति भावः । वस्तुतस्तु प्रलुठिता भूमौ क्वचित्क्वचित्पतिता निजं यत्कं समुदीयं जलं तस्य भरः प्राचुर्यं तेन भिन्नौ पक्षौ येषां तथाभूता महीधरा यत्र । तथा चोदय गन्तुमारम्भेऽपि पक्षयोर्जलार्द्रतया तदसंभवे भूमौ निपातेन प्रलुठनमिति मदुर्नीतः पन्थाः । एवं मम क्षोभः केनोत्पादित इति कुपिताः सन्त उद्धावितास्तद्देशाय यतस्ततः संचारशीला भुजंगमा यत्र तथाभूतम् ॥

पुनर्गजानां विपत्तिमाह—

खुहिभसमुद्वाहिमुहा तंसट्टिभमहिहरोसरन्तक्खलिआ ।

करिमअरवद्धलक्खा करिमअरपडिच्छिआ पडन्ति गइन्दा ॥५४॥

[क्षुभितसमुद्राभिमुखास्तिर्यक्स्थितमहीधरापसरत्स्खलिताः ।

करिमकरवद्धलक्ष्याः करिमकरप्रतीष्टाः पतन्ति गजेन्द्राः ॥]

गजेन्द्राः पतन्ति । समुद्र इत्यर्थात् । कीदृशाः । क्षुभितौ गिरिपतनान्दोलितो यः समुद्र-
स्तदभिमुखाः । कोऽयमपूर्व इति जिज्ञासावशात् । पुनस्तिर्यक्स्थितात्क्षेपणाय पार्श्वायि-
तान्महीधरादपसरन्तः सन्तः स्खलिताः । अवधानाभावेन स्थानच्युतौ देहगौरवान्द्रथा
इत्यर्थः । तदवस्थायामपि मदगन्धोपलम्भेन युयुत्सया करिमकरेषु बद्धलक्ष्या दत्तदृश्यः । त-
दानीमेव तैरेत करिमकरैः प्रतीष्टा युद्धाय स्वीकृता इति संप्रदायः । मम तु व्याख्या—
गजेन्द्राः पतन्ति म्रियन्ते । कीदृशाः । कोऽयं किमाकारः कथमस्मिन्पतित्वा जीवितव्यमिति
क्षुभिताः सन्तः समुद्राभिमुखाः समुद्रमवलोकयन्तः । अथ तद्दर्शनकाले तत्रैव दृष्टेयु करि-
मकरेषु बद्धं लक्ष्यं यैः । प्रहर्तुमित्यर्थात् । योद्धुं कृताध्यवसाया इत्यर्थः । अथ युयुत्सया समुद्रे
देहपातनाय तिर्यक्स्थिताः सन्तो महीधरादपसरन्त एव स्खलितास्त्यक्तकायतया समुद्रे
पतिताः । अथ तैरेव करिमकरैः प्रतिपक्षतया प्रतीष्टाः । पुरः समागत्य दत्तप्रहारा इ-
त्यर्थः । तथा च समुद्रपातशङ्कासमुत्प्राणसंशयेऽपि युयुत्सया शरीरानपेक्षपतनकर्मणा च
मदतेजःप्रकर्ष उक्तः । परभूमौ सदसा कर्म न कर्तव्यमिति ध्वनिः । 'मइन्दा' इति पाठे
मृगेन्द्रा इत्यर्थः ॥

उच्छलितजलप्रकर्षमाह—

ण वि तह पवआविद्धा विअडणिअम्बगरुआ रसाअलमूलम् ।

जह उच्छलिउद्धाअसलिलभरोवाहिआ अइन्ति महिहरा ॥५५॥

[नापि तथा प्लवगाविद्धा विकटनितम्बगुरुका रसातलमूलम् ।

यथा उच्छलितोद्धाविअसलिलभरापवाहिता आयान्ति महीधराः ॥]

प्लवगैराविद्धाः प्रक्षिप्ता अपि विकटनितम्बगुरुका अपि महीधरास्तथा तेन प्रकारेण र-
सातलमूलं नायान्ति न गच्छन्ति यथा स्वाभिघातेनोच्छलितैरथोर्ध्वं धावितैर्गगनगाहिभिः
सलिलभरैरपवाहिताः परावृत्य नियन्त्रणाभिग्धः प्रेरिता गच्छन्ति । तथा च प्रेरकाणाम-

तिबलवत्त्वं प्रेर्याणां चातिगुरुत्वमित्युभयथापि दृढादेव पातालगमनौचिती । तदपेक्षया-
प्युच्छलितजलाभिघातेन यत्सुतरां पतनं तेन तत्पर्वते खण्डजलावयविनस्तस्याभिघातप्रक-
र्षस्तेन स्वोच्छलनहेतुतत्पर्वतस्य पुनरन्तरालच्छया चोभयथापि गुरुप्रकर्षस्तेन महत्त्वप्रकर्षः
गुरोरप्यतिदूरमूर्ध्वगमनमित्युच्छलनवेगप्रकर्षस्तेन समुद्रतत्पर्वताभिघातप्रकर्षस्तेन क्षेपप्रकर्ष-
स्तेन कपीनां बलप्रकर्षोऽनुमीयत इत्यनुमानपरम्परा । एवं च तत्पर्वतस्य तृतीयकारणो-
पनिषातेन पातालप्राप्त्या स्वोत्थापितखण्डजलेनान्तरासंबन्धेन च समुद्रस्य गाम्भीर्य-
मुक्तम् । यद्वा प्लवगैः आ अत्यर्थेन विद्धाः क्षिप्ता नितम्बगुरवोऽपि महीधरास्तथा पातालं
न गच्छन्ति यथा तदभिघातोच्छलितैरेव सलिलैरपवाहिता अन्य एव गच्छन्ति । बलं
विनैव क्षिप्ता लघव इत्यर्थात् । तथा च बलक्षिप्तानां गुरुणां पुरोगामिनामप्यपेक्षया अप्र-
यत्क्षिप्ता लघवः पश्चाद्गमिनोऽप्यग्रे पातालं गता इति प्रेरकजलस्य प्रकर्षस्तेन तद-
भिहन्तुस्तत्पर्वतस्य तेन कपीनां बलस्य चेत्युन्नयामः ॥

तरङ्गाणामुत्थापनमाह—

उत्थङ्घ्रिअदुमणिवहा गिरिघातव्वत्तमुच्छिअमहामच्छा ।

वेलासेलक्खलिआ उद्धं भिज्जन्ति उअहिजलक्खोला ॥ ५६ ॥

[उत्तम्भितदुमनिवहा गिरिघातोद्धृतमूर्छितमहामत्स्याः ।

वेलाशैलस्खलिता ऊर्ध्वं भिद्यन्ते उदधिजलक्खोलाः ॥]

उदधिजलानां क्लोलाः प्रथमं प्रक्षिप्ता गिरिघातेनोद्धृता दशितोदरा अथ च मूर्छिता
महामत्स्या येषु तथाभूताः । अथ तदभिघातेनोच्छलनाद्वेलाशैलेषु मलयसुवेलादिषु स्व-
लिताः प्रातिरुद्धगतयस्तदनन्तम्भिताः स्वाभिघातेनोत्सा(ता)योत्थापिता वेलाशैलाना-
मेव दुमनिवहा यैरेवंभूताः सन्त ऊर्ध्वमाकाशं व्याप्य भिद्यन्ते शतखण्डा भवन्तीत्युच्छ-
लनप्रकर्षणाभिघातप्रकर्ष उक्ताः । अभिघातोच्छलितमन्यदपि जलं कुत्रचित्स्खलितमूर्ध्व-
मुत्तिष्ठतीति ध्वनिः ॥

सुरमिथुनापयानमाह—

अद्धत्थमिअविसण्ठुलगअजूहारूढसिहगविहलस्स णहम् ।

जीअं व झत्ति णज्जइ गिरिस्स कुहराहि उग्गअं सुरमिहुणम् ॥ ५७ ॥

[अर्धास्तमितविसंघुलगजयूथारूढशिखरविहलस्य नमः ।

जीव इव झटिति ज्ञायते गिरेः कुहरादुद्गतं सुरमिथुनम् ॥]

सुरमिथुनं गिरेः कुहरात्कंदरातो झटिति नम उद्गतं ज्ञायते जीव इव । गिरौ निम-
ज्जति निमज्जनशङ्कया नभोगामि सुरमिथुनं न भवति किंतु पयसि मज्जतो गिरेर्जीवः
प्राणा एव जीवात्मा वा । तदुद्गमनमेव वृत्तमित्युत्प्रेक्षा । गिरेः कीदृशस्य । अर्धास्तमितं
गिरौ मज्जत्यर्धमग्रमन एव विसंघुलं यद्गजयूथं तेनात्मरक्षानिमित्तमाहटेन शिखरेण हेतुना

विह्वलस्य । एकत्र मज्जनमपरत्र गजाक्रमणमित्युभयमपि प्राणोत्क्रमणहेतुत्वेन संभावित-
मिति भावः । केचित्तु तथाभूतेन शिखरेण हेतुना विह्वलस्यार्थात्समुद्रस्य जीवो जलमिव
गिरेः सुरमिथुनमुद्रतम् । यथा तज्जलं नभ उद्रतं तथेदमपीति सहोपमा । अपूर्ववस्तु-
विगमो जीवविगमतुल्य इति ध्वनिः ॥

कपीनां प्रौढिमाह—

धरिआ भुएहि सेला सेलेहि दुमा दुमेहि घणसंघाआ ।

ण वि णज्जइ किं पवआ सेउं वन्धन्ति ओ मिणेन्ति णहअलम् ॥५८॥

[धृता भुजैः शैलाः शैलैर्दुमा दुमैर्घनसंघाताः ।

नापि ज्ञायते किं प्लवगाः सेतुं बध्नन्ति उत मिन्वन्ति नभस्तलम् ॥]

वानराणां भुजैः शैलास्तैरपि दुमास्तैरपि मेघसंघाता धृताः । अतो न ज्ञायते किं प्ल-
वगा अनेन प्रकारेण सेतुं बध्नन्ति उत पक्षान्तरे नभस्तलं मिन्वन्ति मापयन्ति । गगन-
गाहिनः सेतोर्गगनमापनस्यापि सामग्रीयमिति भावः । तद्वयमपि दुष्करं प्लवगसाध्यमेवे-
त्याशयः । 'न विज्ञायते' इति वा ॥

पुनः समुद्रक्षोभमाह—

रहसविसज्जि एकमेक्का वलन्तधुअपडिअमणिसिला साअरम्मि
णिवडन्ति धरणिहाआ मलिअमहाभुअंगभग्गप्फणोअरोसरिअसंपुडं
रसाअलं दुम्मेन्ति धरणिहाआ ।

णासइ जं जलं साअरस्स चुण्णिअमणोसिलाअडपडन्तसेलसंदारुणं
फलन्तं दरिअणिसाअरेन्दहीरन्तजाणईवाहणिअभरपुलोइअस्स किर
दारुणं फलं तम् ॥ ५९ ॥

[रभसविसृष्टैकैके वलद्भुतपतितमणिशिलाः सागरे निपतन्ति धरणिघाता
मृदितमहाभुजंगभग्नफणोदरापसृतसंपुटं रसातलं दुन्वन्ति धरणिघाताः ।
नश्यति यज्जलं सागरस्य चूर्णितमनःशिलातटपतच्छैलस्यन्दारुणं फल-
दृसनिशाचरेन्द्रद्वियमाणजानकीवाष्पनिर्भरप्रलोकितस्य किल दारुणं फलं तत् ॥]

धराणां पर्वतानां निघाताः समूहाः सागरे निपतन्ति । कीदृशाः । रभसेनोत्कृष्टया
वेगेन वा विसृष्टाः क्षिप्ता एकैके पर्वता एव यत्र ते । यद्वा एकैके स्वरूपा इत्यर्थः । एवं
वलन्त्यो वक्रीभवन्त्यो धृताः कम्पिता पतिता मणिरूपाः शिला येभ्यस्ते । गिरिपतने त-
त्क्षोभान्मणिशिला अपि भ्रमित्वा पतन्तीत्यर्थः । तदुत्तरं धरणीघाता भूमेरभिघाता रसा-
तलं पातालं दुन्वन्ति व्याकुलयन्ति । पर्वतपतनेन समुद्रजलक्षोभकृततटाभिघाताया ध-
रण्या आन्दोलने तत्संलग्नत्वेन पातालमप्यान्दोलयतीत्यर्थः । धरण्या दलने पातालमपि
दलतीत्यर्थो वा । रसातलं कीदृशम् । मृदितस्य धरण्या यन्त्रितस्य महाभुजंगस्य शेषाहे-

भेमा अवनता याः फणास्तासामुदराभ्यन्तरादपस्यतास्त्यक्ताः संपुटा ओष्ठद्वयमिश्रणा यत्र तत् । क्षुभितभूमिभारेण शेषादेः फणामङ्गे ओष्ठद्वयविभागेन संपुटत्यागो भवतीत्यर्थः । अथ चूर्णितं मनःशिला धातुविशेषस्तत्तटं यत्र तथाभूतस्य पततः शैलस्य स्पन्देन मनः-शिलारागमिश्रितजलक्षरणेनारुणं सागरस्य जलं यत्रश्यति उच्छलितं सत्क्षीयते तत्किल दृष्टेन बलवता निशाचराणामिन्द्रेण द्वियमाणाया जानक्या बाष्पैरश्रुभिर्निर्मरं पूर्णं यत्प्र-लोकितमवलोकनं तस्य फलं निष्पद्यमानं जायमानपरिपाकम् । 'फल निष्पत्तौ' धातुः । एतादृशं दारुणं दुःसहं फलम् । रावणेन द्वियमाणां सबाष्पमवलोकयन्तीमपि सीतां स-मुद्रो न त्याजितवांस्तज्जातपातकस्य फलमिदमित्यर्थः । दीनरक्षामकृत्वा दुःखं लभ्यत इति ध्वनिः ॥

हंसानां क्षोभमाह—

सेलसिलाहता समुद्रोदरे मणीणं

चुण्णिज्जन्ति वित्थरा रअणगामणीणम् ।

भरइ णहङ्गणं अणिविण्णमेहलाणं

हंसउलावलीण वणराइमेहलाणम् ॥ ६० ॥

[शैलशिलाहताः समुद्रोदरे मणीनां

चूर्ण्यन्ते विस्तारा रत्नग्रामणीनाम् ।

भ्रियते नभोङ्गणमनिर्विण्णमेघलानं

हंसकुलावलीनां वनराजिमेखलानाम् ॥]

मणीनां विस्तारचूर्ण्यन्ते कणशः क्रियन्ते । पर्वतरेवेत्यर्थात् । अत्र हेतुमाह—कीदृशाः । समुद्रोदरे शैलशिलाभिराहता अभिहताः । मणीनां किंभूतानाम् । रत्नग्रामणीनां रत्नश्रे-ष्ठानाम् । एवं हंसकुलावलीनामिति 'नाग्निस्तृप्यति काष्ठानां' इतिवत्करणे षष्ठी । तथा च हंसकुलावलीभिर्नभोङ्गणं भ्रियते पूर्यते । कीदृक् । अनिर्विण्णमसंपन्नं मेघानां लानमादानं यस्य । गिरीणां मिथः संघटनं मेघानामपगमात् । 'ला आदाने' धातुः । कीदृशानाम् । वनराज्याः पर्वतीयवनमालाया वनं जलं तद्राज्या वा मेखला काञ्ची तद्रूपाणाम् । पर्वत-क्षोभेण तत्सरोवरहंसानामपीतस्ततो नभसि प्रसरणमित्यर्थः । पर्वतपतनकदर्पिताः समुद्रहंसा एव गगनं गता इति वा । यद्वा नभोङ्गणं कर्तुं, हंसकुलावलीनां स्मरति । मेघसंवन्धा-भावेन हंसप्रसरणयोग्यत्वादिति भावः । कर्मणि षष्ठी । 'स्मरति वनगुल्मस्य कोकिलः' इतिवत् ॥

पुनः समुद्रक्षोभमेवाह—

रसइ रसाअलं दलइ मेइणी णिसुव्वन्ति जलअणिवहा परीइ ग-
अणङ्गणे कविअणो ओसुव्वन्ति महिहरा महिहराहिहओ साअरो

वि सुइरं थलम्मि धोलइ अमुक्कविअणो ।

कुसुमप्रसाहणं मिव समुद्रपल्लवं साभरम्मि पडिभाण विडवलगं
दुमावलीणं जाअं भिण्णसिप्पिउडमज्झणिग्गअत्थोरधवलमोत्ताविहूसणं
विडुमावलीणम् ॥ ६१ ॥

[रसति रसातलं दलति मेदिनी निपात्यन्ते जलदनिवहाः पर्येति
गगनाङ्गने कपिजनोऽवपात्यन्ते महीधरा महीधराभिहतः सागरोऽपि सुचिरं
स्थलं घूर्णतेऽमुक्तवेदनः ।

कुसुमप्रसाधनमिव समुग्धपल्लवं सागरे पतितानां विटपल्लवं दुमावलीनां
जातं भिन्नशुक्तिपुटमध्यनिर्गतस्थूलधवलमुक्ताविभूषणं विडुमावलीनम् ॥]

रसातलं पातालं रसति शब्दायते । पर्वताभिघातात् । मेदिनी दलति खण्डिता भ-
वति । तत एव जलदनिवहा निपात्यन्ते । स्वपतनेन गिरिभिरित्यर्थात् । एवं गगनाङ्गने
कपिजनः कपिलोकः पर्येति । वानरान्तरक्षिप्तपर्वतानामुपरि पातशङ्कया बहिर्यातीत्यर्थः ।
महीधरा अवपात्यन्ते । सागरे कपिभिरित्यर्थात् । महीधरेणाभिहतः सागरोऽपि सुचिरं
व्याप्य स्थले घूर्णते । उच्छलनात् । कीदृक् । अमुक्ता वेदना येन । पर्वतपातजन्यवेदनाव-
नित्यर्थः । एवं पर्वताभिघातेन भिन्नस्य द्विधाभूतस्य शुक्तिपुटस्य मध्यान्निर्गतं बहिर्भूतं
स्थूलं धवलं मुक्त्वारूपं विभूषणं कर्तुं विडुमेषु प्रवालैश्चवलीनं संबद्धं सत्सागरे पतितानां
दुमावलीनां विटपे लभं मुग्धपल्लवसहितं कुसुमप्रसाधनं कुसुमरूपालंकरणमिव जातम् ।
शुक्तेरुच्छलितानि मुक्ताफलानि विडुमेषु लग्नानि तेन समुद्रपतितपर्वतीयवृक्षाणां मुक्ता-
फलानि शुभ्रतया कुसुमत्वेन विडुमवनानि शोणतया नवदलत्वेनोत्प्रेक्षितानि । महदाश्रयेण
विपत्तावपि शोभालाभ इति ध्वनिः ॥

गिरीणां वनमाह—

अत्थमिभाण महिहराण समच्छरेहिं

परिमलिआइ वणगएहि समच्छरेहिं ।

साहइ कुसुमरेणुमइओ धओ व्वणाइं

अविरअणिम्महन्तमहुगन्धओव्वणाइं ॥ ६२ ॥

[अस्तमितानां महीधराणां समत्सरैः

परिमृदितानि वनगजैः सममप्सरोभिः ।

शास्ति कुसुमरेणुमयो ध्वजो वनानि

अविरतनिर्यन्मधुगन्धयौवनानि ॥]

अप्सरोभिः सहास्तमितानां समुद्रे मग्नानां महीधराणां वनानि कुसुमानां रेणवः परा-
गास्तन्मयो ध्वजो दण्डाकारं चिह्नं शास्ति कथयति वनानामपि मग्नत्वाज्जलसंपर्कोद्धतैः
कुसुमरेणुभिर्ध्वजाकारैः परमनुमीयते अत्र वनानीति । कीदृशानि । समत्सरैर्जलमज्जनो-
द्गतमात्सर्यैर्वनगजैरितस्ततो निर्गमाय संचारेण परिमृदितानि । तथापि निर्गमालाम इति
भावः । पुनः कीदृशानि । अविरतः सदातनो निर्यता मधूनां गन्धो यत्र तादृशं यौवनं
तारुण्यं येषां तानि । 'अत्यमिआई' इति पाठे अस्तमितानीति वनविशेषणम् ॥

समुद्रस्य गाम्भीर्यमाह—

वहइ पवंगमलोओ पहुप्पइ णहङ्गणं पडिच्छइ उअही ।

देइ मही वि महिहरे तह वि हु दूरविअडोअरं पाआलम् ॥ ६३ ॥

[वहति प्लवंगमलोकः प्रभवति नभोङ्गणं प्रतीष्टे उदधिः ।

ददाति मह्यपि महीधरांस्तथापि खलु दूरविकटोदरं पातालम् ॥]

यद्यपि प्लवंगमलोको महीभरान्वहत्यानयतीत्युदाहकमहत्त्वम् । नभोङ्गणं प्रभवति वि-
स्तीर्णतया तत्प्रसारणयोग्यं भवति । उदधिः प्रतीष्टे स्वयं गृहीत्वा पातालाय समर्पयति ।
न केवलमेतावत्येव सामग्री किं तु मह्यपि ददाति । तथा च यावन्महीवर्तिनः पर्वतान्या-
वन्तः प्लवंगमा यावदाकाशेन यावत्समुद्रे प्रवेशयन्ति तथापि खलु पातालं दूरादेव विकटो-
दरं तुच्छोदरम् । पर्वतानामेकदेशे पर्याप्तेरित्यर्थः । तथा च सेतोरसिद्धिरिति भावः । अ-
न्यत्रापि भोज्यादीं भक्ष्यवस्तूनि कश्चिद्ददाति कश्चिदुद्धहति कश्चिद्भ्रियते कश्चित्परिवेषयति
कश्चिद्भुङ्क्ते भोजनशक्त्या च तस्योदरपूर्णं न भवतीति पातालरूपभक्षकस्य महोदरत्व-
मुक्तम् । दरिद्रोदरपूर्णमशक्यमिति ध्वनिः ॥

अथ पङ्क्तिः स्कन्धकैरादिकुलकेन समुद्रोपमर्दमुपसंहरति—

इअ खोहेन्ति पवंगा थोअविराअगिरिपङ्कणिव्वुअमहिसम् ।

दुममिलिअविदुमवणं थलसावअमिलिअजलअरं मअरहरम् ॥ ६४ ॥

[इति क्षोभयन्ति प्लवङ्गाः स्तोकविशीर्णगिरिपङ्कनिर्वृतमहिषम् ।

द्रुममिलितविद्रुमवनं स्थलश्चापदमिलितजलचरं मकरगृहम् ॥]

प्लवंगा इत्यनेन प्रकारेण मकरगृहं समुद्रं क्षोभयन्ति व्याकुलयन्ति । पर्वतप्रक्षेपेणेत्यर्थात् ।
कीदृशम् । स्तोकमीषद्विशीर्णानां आवर्ते पतनान्नितम्बावच्छेदेन भ्रमतामपि गिरीणामुपरि
पङ्के निवृत्ताः सुखिनो (महा)महिषा यत्र तम् । तथा चावर्ते पतनादधोविशीर्णतायाम-
प्युपरि पङ्के महिषनिर्वृत्या क्षोभोत्पादनोद्धहनक्षेपणावर्तभ्रमणानामपरिज्ञानादतिमहत्त्वं गि-
रीणामुक्तं सत्वरता वा कर्षणाम् । गुरोरपि मज्जनाभावेनावर्तस्यातिवेगवत्त्वम् । एवं
द्रुमेषु । पर्वतीष्वेत्यर्थात् । मिलितानि विद्रुमवनानि यत्र । 'मलिअ' इति पाठे द्रुमैर्मृदि-
तानि वनानि यत्रेत्यर्थः । एवं स्थलश्चापदेणु वन्यसिंहगजादिषु मिलिताः संगता जलचरा

जलसिंहादयो यत्र तम् । तथा च विरुद्धानामप्येकत्र स्थित्या समुद्रे पर्वतानवच्छिन्नदेशा-
भाव उक्तः । क्षोभातिशयश्च जन्तूनाम् । विपत्तौ विरुद्धैरपि मिलित्वा स्थातव्यमिति ध्वनिः ॥

वणगजगन्धारोसिअजम्भाअन्तपडिउद्धकेसरिमअरम् ।

समुहपडन्तधराहरभीअवलन्तभुअइन्दजणिआवत्तम् ॥ ६५ ॥

[वनगजगन्धारोपितजृम्भायमाणप्रतिबुद्धकेसरिमकरम् ।

संमुखपतद्धराधरभीतवलमानभुजगेन्द्रजनितावर्तम् ॥]

पुनः किंभूतम् । वनगजानां गन्धेन । मदस्येत्यर्थात् । आरोपिताः कुद्धा अत एव जृ-
म्भायमाणाः सन्तः प्रतिबुद्धाः सुप्तोत्थिताः केसरिमकरा जलसिंहा यत्र । वनगजमदगन्धेन
निद्राभङ्गाज्जृम्भायमाणत्वमित्यर्थः । एवं संमुखे पतद्धरो धराधरेभ्यो भीता अत एव व-
लन्त उपरिपतनमाशङ्क्य सांमुख्यत्यागाय वक्त्रीभवन्तो ये भुजगेन्द्रास्तैर्जनित आवर्तो
यत्र तम् । आवर्तहेतुवलनशालित्वेन सर्पाणामतिमहत्त्वमुक्तम् । अनागतप्रतिविधानं कर्त-
व्यमिति ध्वनिः ॥

अत्थाअन्तवणत्थलिपरिणामोलुगपण्डुवत्तत्थइअम् ।

मअणदुमभङ्गणिग्गअकसाअरसमइअविहलयोलिरमच्छम् ॥ ६६ ॥

[अस्तायमानवनस्थलीपरिणामावरुणपाण्डुपत्रस्थगितम् ।

मदनदुमभङ्गनिर्गतकपायरसमत्तविह्वलघूर्णमानमत्स्यम् ॥]

एवमस्तायमानायाः पर्वते मज्जति मज्जन्त्या वनस्थल्याः परिणामेन पाकेनावरुणैः शु-
ष्केरत एव पाण्डुभिः पत्रैः स्थगितं व्याप्तम् । वृक्षाणां ममत्वेऽपि शुष्कवृन्ततया कोमल-
त्वेन त्रुटित्वा पत्राणि जलोपर्यवस्थितानीति भावः । एवं मदनदुमाणां भङ्गेन शाखादल-
नेन निर्गतो यः कपायरसस्तेन मत्ता अत एव विह्वलाः सन्तो घूर्णमानाः स्वास्थ्याभावेन
परितो गच्छन्तो मत्स्या यत्र । मत्स्यान्प्रति मदनदुमस्य विषतुल्यत्वादिति भावः ॥

धरणिहरभारवेलिअपल्लवदलमुद्धवेलिअलआजालम् ।

विसवण्णवाअवाहअपव्वाअन्तविसवण्णवाअवकुसुमम् ॥ ६७ ॥

[धरणिधरभारप्रेरितपल्लवदलमुग्धवेह्लितलताजालम् ।

विषवन्नवातपाहतप्रवायद्विसवर्णपादपकुसुमम् ॥]

एवं धरणीधराणां भारेण प्रेरितानि सन्ति पल्लवानां दलेन दलनेन मुग्धानि ह्रस्वानि
अत एव वेलितानि चबलानि लतानां जालानि यत्र । गिरिगौरवकृतप्रेरणया पल्लवभङ्गकृत-
लाघवेन च लतानां वेन्नमित्यर्थः । एवं विषवन्तः सर्पास्त एवं नवातपास्तापहेतुत्वात्तैराह-
तानि स्पृष्टानि अत एव प्रवायन्ति शुष्यन्ति । 'ओर्व शोषणे' धातुः । विसवर्णानि मृणा-
लवद्धवलानि पादपानां कुसुमानि यत्र । पर्वतवृक्षाणां समुद्र एव पतनादिति भावः । त-

दानीं सर्पाणां क्षोभादितस्ततः संचरतां निःश्वासेन पुष्पमालिन्यमिति भावः । दुष्टसंनि-
ध्यमपकारहेतुरिति ध्वनिः ॥

आवत्तभमिरमहिहरसिहरोज्झरसीहरन्धआरिअगअणम् ।

पडिओसहिगन्धाहअपाआलसमुच्छलन्तविहलविसहरम् ॥ ६८ ॥

[आवर्तभ्रमणशीलमहीधरशिखरनिर्झरशीकरान्धकारितगगनम् ।

पतितौषधिगन्धाहतपातालसमुच्छलद्विह्वलविषधरम् ॥]

एवमावर्तेषु भ्रमतां महीधराणां शिखरेषु ये निर्झरास्तेषामुच्छलनादुपरि चक्रवद्धमतां
शीकरैरन्धकारितं गगनं यत्र । गिरीणां गुरुत्वेऽप्यावर्तस्योत्कटतया तलं गन्तुमलभमा-
नानां शिखरपरिभ्रमन्निर्झरशीकरावृतत्वात्सूर्यस्येति भावः । तथा च सूर्याच्छादकत्वेन
तमसः प्रकर्षस्तेन शीकराणां तेन निर्झरस्य तेन शिखरस्य तेन पर्वतस्य तेन तत्पतनप्रति-
बन्धकतयावर्तवेगपरिमाणयोस्तेन च समुद्रस्य प्रकर्षो व्यज्यत इति व्यञ्जनापरम्परा । एवं
पतितानां जलमूलगतानामोषधीनां गन्धेनाहता स्पृष्टा अत एव पातालात्समुच्छलन्त उपरि
समागच्छन्तो विह्वला विषधरा यत्र तम् । पर्वतौषधीनां गन्धवत्तया सप्रेतुःसहगन्धत्वा-
दिति भावः । 'देशं सोषद्रवं त्यजेत्' इति ध्वनिः ॥

आवत्तमण्डलोअरवलन्तसेलकडअण्णहामिज्जन्तम् ।

णिन्तरसाअलविसहरवित्थिण्णफणामणिप्पहामिज्जन्तम् ॥ ६९ ॥

(कुलअम्)

[आवर्तमण्डलोदरवलमानशैलकटकप्रभ्राम्यमाणम् ।

निर्यद्रसातलविषधरविस्तीर्णफणामणिप्रभाभीयमानम् ॥]

(कुलकम्)

एवं मण्डलाकारस्यावर्तस्योदरे बलमानो भ्रमन्त्यः शैलस्तस्य कटकेन प्रभ्राम्यमाणम् ।
आवर्ते चक्रवद्धमतः कटकस्य संस्कारेण समुद्रस्यापि भ्रमणमिति कटकमहत्वात्पर्वतमहत्वं
तथाविधपर्वतमज्जनप्रतिबन्धकतया चावर्तस्योत्कर्षात्समुद्रस्योत्कर्ष इति परस्परालंकारः ।
एवं निर्यन्तः पर्वतौषधिगन्धेन पातालक्षोभेण वा बहिर्भवन्तो ये रसातलसर्पास्तेषां विस्ती-
र्णा याः फणास्तासां मणीनां प्रभाभिर्भीयमानं ज्ञायमानम् । उपरि प्रागुक्तशीकरान्धका-
रसत्त्वेऽप्युत्थितपातालसर्पफणामणिप्रभाभिरधस्तादुद्घोतेन ज्ञायते समुद्रोऽयमिति भावः ।
यद्वा जलान्तरवर्तितन्मणितेजोविशेषेणोद्ब्रूयता पातालोत्थितसर्पवानयमित्यनुमीयमानमि-
त्यर्थः ॥ आदिकुलकम् ॥

सेतारेनिष्पत्तिमाह —

अव्वोच्छिण्णविसज्जअणिअन्तराआममिलिअपव्वअवडिओ ।

दीसइ णहणिम्माओ णासइ उअहिम्मि णिवडिओ सेउवहो ॥७०॥

[अव्यवच्छिन्नविमृष्टनिरन्तरायाममिलितपर्वतघटितः ।

दृश्यते नभोनिर्मितो नश्यत्युदधौ निपतितः सेतुपथः ॥]

अव्यवच्छिन्नमविच्छेदं यथा स्यादेवं विमृष्टाः क्षिप्ता अथ निरन्तरेण निःसंधिना आया-
मेन दैर्घ्येणोपलक्षिताः सन्तो मिलिताः परस्परं संबद्धा ये पर्वतास्तैर्घटितो योजितः सेतु-
पथो नभसि निर्मितो दृश्यते । उदधौ पुनर्निपतितः सन्नश्यति मज्जन्नदृश्यो भवति । पर्वता-
नामेकदैव क्षेपापादाकाशे वृत्त इति निश्चीयमानोऽपि सेतुरुदधौ न तिष्ठतीति स्थिरशुद्धिः
क्वापि न कर्तव्येति ध्वनिः ॥

अथ कपीनां परिश्रममाह—

तो घेप्पिउं पउत्ता थोअत्थोअं परिस्समेण पवंग्गा ।

अणुराए व्व विराए लङ्काणत्थघडणक्खमे सेउवहे ॥ ७१ ॥

इअ सिरिपवरसेणविरइए कालिदासकए दहमुहवहे महाक्खवे
सत्तमो आसासओ ।

[ततो प्रहीतुं प्रवृत्ताः स्तोकस्तोकं परिश्रमेण प्लवंगाः ।

अनुराग इव विशीर्णे लङ्कानर्थघटनक्षमे सेतुपथे ॥]

इति श्रीप्रवरसेनविरचिते कालिदासकृते दशमुखवधे महाकाव्ये सप्तम आश्वासकः ।

ततः पर्वतक्षयानन्तरं प्लवंगाः स्तोकस्तोकमल्पमल्पं परिश्रमेण प्रहीतुमाक्रमितुं प्रवृत्ताः
प्रारब्धाः । कस्मिन्सति । लङ्काया अनर्थस्य दुरन्तस्य घटनक्षमे सेतुपथे अनुराग इव विशीर्णे
नष्टे सति । तदानीं वानराणां यथा यथा सेतुर्विशीर्णस्तथा तथा मनःप्रसादो विशीर्ण इति
सहोपमा । लङ्कानर्थघटनक्षम इत्यनुरागेऽपि योज्यम् । मनःप्रसादस्यापि तद्वदकत्वान् ।
तथा च प्रथमं सेतुनिश्चयात्परिश्रमाभावः पश्चाद्यथा यथा सेतुव्यतिरेकसंशयोदयस्तथा तथा
परिश्रमोत्पत्तिरिति कपीनां वीरत्वमुक्तम् । आरब्धा निष्पत्तिः सर्वथा दुःखहेतुत्वात्-
रिहर्तव्येति ध्वनिः ॥

सेतोरुद्योगदशया रामदासप्रकाशिता ।

रामसेतुप्रदीपस्य पूर्णभूत्सप्तमी शिखा ॥

अष्टम आश्वासकः ।

अथ कपीनां निवृत्तव्यापारतामाह—

इअ जाहे णिवडन्ता सिहरोज्झरधोअसुरविमाणध्वअवडा ।

अत्थाअन्ति समुदे वित्थारत्थमिअणहअला वि महिहरा ॥ १ ॥

[इति यदा निपतन्तः शिखरनिर्झरधीतसुरविमानध्वजपटाः ।

अस्तायन्ते समुद्रे विस्तारास्तमितनभस्तला अपि महीधराः ॥]

इत्यनेन प्रकारेण यदा एवंभूता अपि महीधराः समुद्रे निपतन्तः सन्तोऽस्तायन्ते मज्जन्ति । तदेत्यग्रिमस्कन्धकेनान्वयः । किंभूताः । शिखरस्यनिर्झरैर्धौताः प्रक्षालिताः सुरविमानानां ध्वजपटा यैरित्युच्चत्वम् । एवं विस्तारेणास्तमितं छत्रं नभस्तलं यैस्ते ॥

ताहे णिसुद्धसेसा वेवन्तुव्वत्तकरअलोसरिअअट्टा ।

टविआ वेलामूले खणलक्खिअगारवा कईहि महिहरा ॥ २ ॥

(जुग्गअम्)

[तदा निपातितशेषा वेपमानोद्धृतकरतलापसृततटाः ।

स्थापिता वेलामूले क्षणलक्षितगौरवाः कपिभिर्महीधराः ॥]

(युग्मकम्)

तदा कपिभिर्निपातितेभ्यः समुद्रे क्षिप्तेभ्यः शेषा अवशिष्टा महीधरा वेलामूले तीरभूमौ स्थापिताः । वृथा किमिति क्षेप्तव्या इत्याशयः । कीदृक्षाः । क्षणं व्याप्य लक्षितं ज्ञातं गौरवं येषां ते । कार्यानिष्पत्त्योत्साहापगमादवतारणक्षण एव गौरवज्ञानं वृत्तमित्यर्थः । एवं वेपमानादवतारणसमये गौरवज्ञानेन क्रोधेन वा कम्पवतोऽथ चानास्थयावतारणायोद्धृताद्ध्वंशृष्टीकृतात्करतलादपसृतमधःपतितं तटं कटकभागो येषां ते । गुरुद्रव्यावतारणे करे कम्पो भवतीति वस्तुगतिः ॥ युग्मकम् ॥

अथ दशभिः स्कन्धकैः समुद्रस्य विश्राममाह—

गिरिसंखोहविमुक्का क्षीणा अप्पत्तपढमगमणोआसा ।

मन्दन्दोलणमउआ गआगअ च्चिअ समुद्दसलिलुप्पीडा ॥ ३ ॥

[गिरिसंक्षोभविमुक्ताः क्षीणा अप्राप्तप्रथमगमनावकाशाः ।

मन्दान्दोलनमृदुका गतागता एव समुद्रसलिलोत्पीडाः ॥]

पतनजन्याद्विरिसंक्षोभाद्विमुक्तास्त्यक्ताः समुद्रसलिलानामुत्पीडा गतागता एव । प्रथमं गता उच्चलनवशात् ततः पर्वतानामप्रक्षेपाज्वलान्तरस्यानुत्थानात्क्रियद्दूरतः प्रतिनिवृत्त्यागता एव । जलस्य क्वचित्क्वचिन्निम्नप्रदेशे प्रविष्टत्वादल्पीभूय समुद्रं प्रविष्टा एवेत्यर्थः । तदुक्तं क्षीणाः । तत एवाविलम्बेनागता इत्येवकारार्थः । एवमप्राप्तः प्रथमगमनस्यावकाशो निम्नप्रदेशो यैः । तेषां प्रथमगमन एव जलपूर्णत्वात्परावृत्तौ संवन्धाभावात् । एवं मन्देनान्दोलनेन क्षोभेण मृदुकाः । उच्चलनहेतुवेगविरामेण परावृत्तौ स्वारसिकतया मृदुगतय इत्यर्थः । वस्तुतस्तु गिरिसंक्षोभेण विमुक्ताः समुद्रात्पृथक्कृता जलोत्पीडा गता गता एव । ये गता उच्चलितत्वात्ते गता एव न पुनः प्रत्यावृत्ता इत्यर्थः । तेनोच्चलनवेगप्रकर्ष उक्तः । अनागमने हेतुमाह—क्षीणाः क्वचित्क्वचिद्विशीर्णाः । तदाह—अद्भिः प्राताः पूरिताः प्रथमगमनस्यावकाशा निम्नप्रदेशा यस्मात् । अत एव सैन्याच्चिरकालीनत्वेन पूर्वसंस्कारापगमाच्च मन्दान्दोलनेत्यादि । उच्चलितजलस्य क्रियद्दूरे गतिमार्दवं भवतीत्याशयः । अप्राप्तः परावृत्त्यभावेनालम्बः प्रथमगमनप्रदेशो यैरिति केचित् ॥

अथ समुद्रस्य पूर्वावस्थाप्राप्तिमाह—

भिण्णघडन्तावत्तो आवत्तन्तरभ्रमन्तभिण्णमहिहरो ।

महिहरसंभ्रमविहुओ विहुअणिअत्तसलिलो णिअत्तइ उअही ॥४॥

[भिन्नघटमानावर्त आवर्तान्तरभ्रमद्विन्नमहीधरः ।

महीधरसंभ्रमविधुतो विधुतनिवृत्तसलिलो निवर्तत उदधिः ॥]

महीधरसंभ्रमेण गिरिसंक्षोभेण विधुत आन्दोलितः समुद्रो निवर्तते गिरिपतनाभावेन पूर्वावस्थां लभते । किंभूतः । भिन्नाः प्रथमं पर्वतपातेन विशकलिताः पश्चात्तदभावेन घटमानास्तत्रैव यथापूर्वं प्रवृत्ता आवर्ता यत्र । एवमावर्तान्तरे भ्रमन्तस्तत्संस्कारेण पूर्णन्तो भिन्नाः खण्डखण्डीभूता महीधरा यत्र । दैवात्पुनस्तत्र ये पतितास्ते शतखण्डीभूय तत्रैव भ्रमन्तीत्यर्थः । एवं प्रथमं विधुतं गिरिपतनादुच्छलितं पश्चाद्विधुतं तत्रैव प्रविष्टं सलिलं यत्र तथा । शृङ्खलानुप्रासोऽयम् ॥

अथ समुद्रस्य निश्चलतामाह—

वोच्छिज्जन्तकलअलं जहोइअट्टाणदरपअत्तावत्तम् ।

दीसइ खणदुल्लखं तं चिअ धिमिअसलिलत्तणं जलणिहिणो ॥५॥

[व्यवच्छिद्यमानकलकलं यथोचितस्थानदरप्रवृत्तावर्तम् ।

दृश्यते क्षणदुर्लक्ष्यं तदेव स्तिमितसलिलत्वं जलनिधेः ॥]

क्षणं व्याप्य दुर्लक्ष्यं पर्वतपतने सत्यलक्ष्यमुदधेः स्तिमितसलिलत्वं निश्चलजलत्वं तदेव प्राचीनमेव दृश्यते । पर्वतपतनाभावेन पर्वतदेव दृश्यत इत्यर्थः । कीदृक् । व्यवच्छिद्यमानः प्रशान्तः कलकलः पर्वतसंग्रजजन्मः शब्दो यत्र । एवं यथोचितस्थाने पूर्वस्मिन्नेव देशे ईदृक्प्रवृत्त आवर्तो यत्र तत् । पुनस्तत्रैवावर्तोत्पत्तेरित्यर्थः । गिरिपतनकालापेक्षया तदानीं स्वारसिकतया तथावेणा भावेनेषत्वम् ॥

अथ समुद्रप्रशान्ती योग्यप्रसङ्गमाह—

मोत्ताघडन्तकुसुमं सममरगभवत्तभङ्गभरिआवत्तम् ।

विहुममिलिअकिसलअं ससङ्खधवलकमलं पसम्मइ सलिलम् ॥६॥

[मुक्ताघटमानकुसुमं सममरकतपत्रभङ्गभृतावर्तम् ।

विद्रुमभिलितकिसलयं सशङ्खधवलकमलं प्रशाम्यति सलिलम् ॥]

सलिलमर्थात्समुद्रस्य प्रशाम्यति निश्चलतामवलम्बते । कीदृक् । मुक्ताभिर्घटमानानि संख्यमानानि गिरिवृक्षाणां कुसुमानि यत्र । शुभ्रत्वात् । एवं पूर्वनिपातानियमेन मरकतसमेन पत्रभङ्गेन तेषामेव प्रौढपत्राणां खण्डेन भृतः पूर्ण आवर्तो यत्र । हरिद्वर्णत्वात् । एवं विद्रुमभिलितानि तेषामेव किसलयानि नवदलानि यत्र ।

लौहित्यात् । एवं सशङ्खानि शङ्खमिश्रितानि धवलकमलानि यत्र तादृशम् । शुक्रत्वादेव । तथा च यथा तत्र मुक्तामरकतविद्रुमशङ्खाः स्थितास्तथा सजातीयत्वेन तदानीं तत्तन्मिश्रितानि कुसुमपत्रभङ्गकिसलयकमलानीत्यर्थः । यद्वा पर्वतप्रक्षेपोत्तरमपि स्थितानि पुष्पादीनि स्वसमानवर्णतया तत्तन्मिश्रितानि तत्तद्बुद्धिमेव जनयन्तीति पर्वता इह पतिता इति बुद्धिरेव नासीत् । एतादृशी निश्चलतासीदिति भावः ॥

अथ धातुरागनिवृत्तिमाह—

दीप्तइ समोसिअन्ती खणणिञ्चलिउत्तरन्तविलुलिअकुसुमा ।

झिज्जन्तारुणअम्भा समुद्रवट्टुम्मि धाउपङ्कच्छाआ ॥ ७ ॥

[दृश्यते समवसीदन्ती क्षणनिर्वलितोत्तरद्विलुलितकुसुमा ।

क्षीयमाणारुणताम्रा समुद्रपृष्ठे धातुपङ्कच्छाया ॥]

समुद्रस्य पृष्ठे उपरि धातुर्गौरिकं तस्य यत्पङ्कं समुद्रजलसंबन्धात् तच्छाया तत्कान्तिः समवसीदन्ती क्षीयमाणा सती क्षीयमाणो योऽरुणः सूर्यसारथिः संध्यारागो वा तद्वदा ईषत्ताम्रा दृश्यते । यथारुणस्य क्षयदशायामग्रेऽग्रे क्रमेण लौहित्यद्वासस्तथा पर्वतपतनाभावादपरस्यानुत्पत्त्या पूर्वपूर्वस्य धातुरागस्य दास इत्यर्थः । किंभूता । क्षणात्तदानीमेव निर्वलितं पृथग्भूतं सदुत्तरजलाभ्यन्तरार्ध्वमागच्छद्विलुलितं जलसंबन्धान्मृष्टं कुसुमं गिरिवृक्षाणां यत्र तत् । क्षोभसमये तलगतमपि कुसुमं तन्निवृत्तावुन्मज्जतीति वस्तुस्थितिः । 'अरुणोऽव्यत्तरागे स्यात्संध्यारागेऽर्कसारथौ' इति विश्वः ॥

अथ जलहस्तिनां चेष्टामाह—

वणगअगन्धुत्तिण्णा पुणो णिअत्तन्ति आअवाहअविहला ।

णिअअकरसीहरोह्णिअणिञ्चाअन्तमुहमण्डला करिमअरा ॥ ८ ॥

[वनगजगन्धोत्तीर्णाः पुनर्निवर्तन्त आतपाहतविह्वलाः ।

निजककरशीकरार्द्रितनिर्वाप्यमाणमुखमण्डलाः करिमकराः ॥]

वनगजानां मदस्य गन्धेनोत्तीर्णा गुह्याय तटमागताः करिमकराः पुनर्निवर्तन्ते समुद्रमेव प्रविशन्ति । अत्र हेतुमाह—आतपेन रवितेजसा आहताः स्पृष्टाः सन्तो विह्वलाः । सदा जलावस्थित्या आतपतैक्ष्ण्यासहत्वान् । एवं निजकः स्वीयः करः शुण्डा तदीयशीकरैरार्द्रितं सजलाकृतं सन्निर्वाप्यमाणं तापशून्यीक्रियमाणं मुखमण्डलं यैस्ते । तापे सति शुण्डानीतोदरजलेन वपुः सिञ्चन्तीति करिस्वभावः । तथाविधपर्वताभावेन प्रतिपक्षालाभादातपसंबन्धाद्वा निवृत्तिरिति भावः ॥

अथ नदीनां समुद्रप्रवेशे मुखमालिन्यमाह—

दुमभङ्गकलुसिआइं कसाअरसभिण्णणण्डुरप्पेणाइं ।

जाआइं णिण्णआणं उत्थलवलणरअधूसराइं मुहाइं ॥ ९ ॥

[द्रुमभङ्गकलुषितानि कषायरसभिन्नपाण्डुरफेनानि ।

जातानि निम्नगानामुत्स्थलवलनरजोधूसराणि मुखानि ॥]

निम्नगानां समुद्रगामिनीनामित्यर्थात् मुखानि प्रवेशस्थानानि उत्स्थलेन तीरभूमावुन्मार्गेण यद्वलनमितस्ततो गमनं तेन रजोभिर्धूसराणि जातानि । कीदृशानि । पार्वतीयानां द्रुमाणां भङ्गैः संघट्टजैः खण्डैः कलुषितानि पूर्णानि । एवं द्रुमभङ्गस्यैव कषायेण रसेन भिन्नाः संबद्धाः पाण्डुराः फेना येषु तानि । पूर्वं पर्वतक्षोभजन्यतरङ्गाभिघातेन निम्नगजलानि तीरभूमौ लुठितानि पश्चात्तन्निवृत्तौ परावृत्त्या धूलिसंबद्धाद्दूसराणि । तरङ्गसहागतद्रुमभङ्गसङ्गात्कलुषितानीत्यर्थः । तीरभूमिष्ठा वृक्षभङ्गास्तेन सहागतास्तैः कलुषितानीति वा । अथ च पत्युरापदि पत्नीनां मुखं रजोधूसरं कलुषं च भवतीति नदीनामप्रसन्नता सूचिता ॥

अथ पर्वतखण्डानामितस्ततो गमनमाह—

खुहिओअहिविच्छूडा महिन्दकडएसु मलयभित्तिच्छेदा ।

घडिआ मलिअगअउला मलयअडेसु अ महिन्दसेलद्धन्ता ॥१०॥

[क्षुभितोदधिविक्षिप्ता महेन्द्रकटकेषु मलयभित्तिच्छेदाः ।

घटिता मृदितगजकुला मलयतटेषु च महेन्द्रशैलार्धान्ताः ॥]

मलयभित्तिस्तत्पार्श्वभागस्तत्खण्डा महेन्द्रगिरिकटकेषु च पुनर्महेन्द्रशैलस्यैकदेशा मलयतटेषु घटिताः संबद्धा जाताः । समुद्रक्षोभे विपर्यस्तास्तन्निवृत्तौ यत्र ये गतास्तत्रैव ते मिलित्वा स्थिताः संचारकतरङ्गाभावादिति भावः । तदाह—किंभूताः । क्षुभितेन पर्वतसंघट्टान्दोलितेनोदधिना विक्षिप्ता दिशि दिशि प्रेरिताः । एवं मृदितं गजानां कुलं यैस्ते । तरङ्गाभिहतैस्तत्तत्खण्डैः स्वसंघटेन तत्तद्विरिगजा मर्दिता इत्यर्थः ॥

अथ पुलिने जलत्यागमाह—

दीसन्ति विअडधवला थिमिअणिअत्तन्तजलतरङ्गिअवट्टा ।

वासुइणिम्मोअणिहा णिरन्तरालगगमोत्तिआ पुलिणवहा ॥ ११ ॥

[दृश्यन्ते विकटधवलाः स्तिमितनिवर्तमानजलतरङ्गितट्टाः ।

वासुकिनिर्मोकानिभा निरन्तरालग्रमौक्तिकाः पुलिनपथाः ॥]

पुलिनरूपाः पन्थानो वासुकेर्निर्मोकः कञ्चुकस्तत्तुल्या दृश्यन्ते । पर्वतक्षेपाभावाजलस्योच्चलनाभावेन पुलिनस्य सुखसंचारयोग्यतया पथत्वेन रूपणम् । कीदृशाः । विकटाः सन्तो धवलाः । एवं स्तिमितं स्थिरं यथा स्यादेवं निवर्तमानं विश्रम्य विश्रम्याधो गच्छत्यजलं तेन तरङ्गितं निम्नोन्नतरेखाविशेषशालि पृष्ठं येषां ते । पर्वतप्रक्षेपहासक्रमेण जलनिवर्तनक्रमाद्रेखाणामुदयादिति भावः । अत एव निरन्तरं यथा स्यादेवमालमानि मौ-

क्तिकानि येषु । जलस्याधोगमने सन्निधौ संनिधावेव मुक्तानां पतितत्वात् । अत एव निर्मोकसाम्यम् । तस्यापि विकटधवलत्वादेस्त्राविशेषशालिपृष्ठत्वात्कचित्कचिन्मुक्तामधिन्दु-
चित्रितत्वादित्याशयः ॥

अथ गतजलानां प्रत्यागमनमाह—

खोहेन्ति खुहिअणिहुअं उअहिं णहवन्धपडिणिअत्तोवइआ ।

पव्वअघाउक्खत्ता चिरआलालोइआ सलितसंघाआ ॥ १२ ॥

[क्षोभयन्ति क्षुभितनिभृतमुदधिं नभःपथप्रतिनिवृत्तावपतिताः ।

पर्वतघातोत्क्षिप्ताश्चिरकालालोकिताः सलिलसंघाताः ॥]

पर्वतघातेनोत्क्षिप्ता ऊर्ध्वं गमिताः सलिलसंघाता नभःपथात्प्रतिनिवृत्ता अत एवाव-
पतिता अधः पतिताः सन्तः प्रथमं पर्वतक्षेपे सति क्षुभितमान्दोलितं पुनस्तन्निवृत्तौ
निभृतं निश्चलमुदधिं पुनरपि क्षोभयन्ति स्वस्थान एव पतित्वा आन्दोलयन्ति । किं-
भूताः । चिरकालेन क्षेपनिवृत्तावप्यकस्माद्दृष्टाः । एतेनोच्छलनप्रकर्षेण पर्वताभिघातप्र-
कर्षः । यद्वा चिरं व्याप्य किमेतदिति कृत्वा आलोकिताः । एतेनातिदूरतो दर्शनात्स-
मुद्रान्दोलनक्षमत्वेऽपि दृढावर्तनाजलावयविनो महत्त्वमुक्तम् ॥

अथ नलं प्रति सुप्रीवोक्तिं प्रस्तौति—

अह णलविइण्णणअणो जम्पइ विहइन्तमणिसिलासनवट्ठो ।

उव्वत्तिआअअट्ठिअवामअरारुहिअतिअभरो पवअवई ॥ १३ ॥

[अथ नलवितीर्णनयनो जल्पति विघटमानमणिशिलासनपृष्ठः ।

उद्धर्तितायतस्थितवामकरारोपितत्रिकभरः प्लवगपतिः ॥]

अथ सेतोरसिद्धेरुत्तरं प्लवगपतिर्जल्पति । नलमित्यर्थात् । तदाह—नले वितीर्णे दत्ते नयने
येन । नलन्यस्तदृष्टिरित्यर्थः । एवमुद्धर्तिते पञ्जरमिश्रितापरपार्श्वे अथ चायतस्थिते दण्डाकारे
वामकरे वामबाह्वारोपितत्रिकभरो येन । तथा वामपङ्क्तिस्थनलसंमुखीभवनाय निजति-
र्यग्भावेन भूम्यर्पितवामकरस्यापि तिर्यक्तया देहभारस्य तत्रैवारूढत्वादित्याशयः । यद्वा उ-
द्धर्तितस्तिर्यग्भूतः सत्रायतः स्थितो नलदर्शनाय मस्तकोन्नमनादय च वामकरारोपितत्रि-
कभरश्चेति कर्मधारयः । अत एव विघटमानं नतोन्नतं मणिशिलारूपासनपृष्ठं यस्य तथा ।
आसनस्य वामभागे देहगौरवेण दक्षिणभागस्योन्नमनादिति भावः ॥

अथ चतुर्भिस्तदुक्तिस्वरूपमाह—

खविओ वाणरलोओ दूरट्ठिअविरलपव्वअं महिवेढम् ।

ण अ दीसइ सेउवहो मा हु णमेज्ज गरुअं पुणो रामधणुम् ॥ १४ ॥

[क्षपितो वानरलोको दूरस्थितविरलपर्वतं महीवेष्टम् ।

न च दृश्यते सेतुपथो मा खलु नमेद्वरुकं पुना रामधनुः ॥]

वानरलोकः क्षपितोऽवसन्नः । दूरे स्थिता विरलाः स्वल्पाः पर्वता यत्र एतादृशं मही-
पृष्ठं जातम् । संनिधौ सर्वेषां दूरे कुतश्चित्कुतश्चित्क्रियतां च शीलानां समुद्र एव क्षि-
प्तत्वात् । तथापि सेतुपथो न च दृश्यते न वृत्तः । खलुर्हेतौ । ततो हेतोः पुनरपि रामधनुः कर्तुं
मा नमेत् समुद्रताडनाय मा कृष्टं भवेत् । तथा सत्येकवारं धनुर्नमने समुद्रस्य क्षतमासी-
दतः परं प्राणा एव यास्यन्तीति भावः । यद्वा यूयं रामधनुः पुनरपि मा नमयत तथा
सति युष्मानेव ताडयेत् । तथा च सेतुं सर्वात्मना बध्नीतेति भावः ॥

सेतोरवश्यंभावित्वमाह—

मदिरा मुग्धमिअङ्को अमअं लच्छी सकोत्थुहं दुमरअणम् ।

किं सेउबन्धलहुअं जं वोत्तूण रअणाअरेण ण दिण्णम् ॥ १५ ॥

[मदिरा मुग्धमृगाङ्कोऽमृतं लक्ष्मीः सकौस्तुभं दुमरत्नम् ।

किं सेतुबन्धलघुकं यदुक्त्वा रत्नाकरेण न दत्तम् ॥]

मदिरा वारुणी । मुग्धो बालो मृगाङ्कः शशी । सुधा । लक्ष्मीः । दुमाः पारिजाता-
दयस्त एव रत्नम् । दुमेषु रत्नमिति वा । मिलितानामेकरत्नत्वप्रतिपादनार्थमेकवचनम् । ए-
तत्सर्वम् । किं वितर्के प्रश्ने वा । सेतुबन्धलघुकमर्लीयः यत्सेतुबन्धस्वरूपं रत्नाकरेणो-
क्त्वाप्यङ्गीकृत्यापि न दत्तम् । तानि त्वनुक्त्वैव दत्तानीति भावः । यद्वा एतत्सर्वं सेतुबन्धा-
लघुकमल्पमूल्यं किम् । अपि तु नाल्पमूल्यं किं तु बहुमूल्यमेव । यन्मदिरादिकं नकार-
स्यापकर्षणादनुक्त्वापि रत्नाकरेण दत्तम् । तथा च महार्घमपि मदिराद्यनुक्त्वा चेदत्तं तदा
सेतुबन्धमर्लीयांसमुक्त्वापि न दास्यति किं तु दास्यत्येवेत्यध्यवस्यत इति भावः । दत्तमिति
'नपुंसकमनपुंसकेन' इत्येकवद्भावेन लिङ्गव्यत्ययेन वा ॥

समुद्रस्य वृत्तं पराभवमाह—

धूमाअन्ति च्चिअ से अज्ज वि पाआलदेहदूरालग्गा ।

आअट्टन्तजलाहअससइविज्झविअहुअवहा रामसरा ॥ १६ ॥

[धूमायन्त इवास्याद्यापि पातालदेहदूरालग्नाः ।

आवर्त्यमानजलाहतसशब्दविध्यापितहुतवहा रामशराः ॥]

अस्य समुद्रस्य पातालरूपं यदेहमेकदेशस्तत्र दूरं व्याप्य । आ अत्यर्थेन लग्नाः संबद्धा
रामशरा अद्यापि धूमायन्त एव न तु निर्वाणतां गताः । कीदृशाः । आवर्त्यमानेन कथ्य-
मानेन जलेनाहताः स्पृष्टाः सन्तः सशब्दं यथा स्यादेवं विध्यापिता अप्रौढशिखतां नीता
हुतवहा येषां ते । जलसंबन्धेन बद्धेः शब्दो धूमश्च भवतीत्यर्थः । तथा चाकारितसेतुरना-
त्मज्ञः समुद्रः पुनर्नाशमेव लप्स्यत इति भावः । यद्वाद्यापि धूमायन्त इत्यचिरोद्गताविस्मृत-
रामशरपराभवः सेतुपथं कारयिष्यत्येवेति नलप्रोत्साहनम् । सशब्द इत्यत्र 'समुद्र' इति पाठे
आवर्त्यमानजलेनेति करणम् । आहतसमुद्रेण विध्यापितो हुतवहो येषामित्यर्थः ॥

नलं प्रति नियोगमाह—

तं बन्धसु धीरं तुमं सेतुं अज्जेअ जाव दूरन्तरिआ ।

एकं मलयसुवेला होन्तु दुहा अ विअडा समुद्वन्ता ॥ १७ ॥

[ततो वधान धीरं त्वं सेतुमद्यैव यावदूरान्तरितौ ।

एकं मलयसुवेलौ भवतां द्विधा च विकटौ समुद्रार्धान्तौ ॥]

हे धीर सामर्थ्येऽपि धैर्यमवलम्ब्य किमप्यकुर्वाण, निपुण वा, ततः पूर्वोक्तहेतोरद्यैव सेतुं वधान । यावदिति वाक्योपसंहारे । दूरान्तरितौ दूरं व्याप्य व्यवहितौ मलयसुवेलावेकं वस्तु भवताम् । तावद्दूरव्यापिसेतुकत्वादिति भावः । एवं विकटौ समुद्रसार्धान्तौ वामदक्षिणभागौ द्विधा च भवताम् । सेतुच्छिन्नमध्यकत्वेन द्विखण्डावित्यर्थः । यद्वा तावद्दूरं सेतुं वधान । तावत्कतरत्, यावद्व्याप्यान्तरिता अन्तरमन्तरा वा मध्यभागस्तत्प्राप्ताः समुद्रार्धान्ताः समुद्रप्रदेशाः । यावत्समुद्रपरिमाणं तावद्वधानेत्यर्थः । तथा सति द्विभावो द्वित्वं तेन विकटौ प्रकटौ । ख्याताविति यावत् । मलयसुवेलावेकं भवताम् । तद्व्याप्यस्थितत्वादिति भावः । यद्वा यावदिति यावता दूरान्तरितौ मलयसुवेलावेकं भवताम्, अथ च दूरं व्याप्यान्तरिता विस्तीर्णाः समुद्रप्रदेशा द्विभागेन विकटाः ख्याता भवन्तु । द्विवचने बहुवचनं नित्यमिति तिङ्सुपोरपि वचनश्लेष इति मदुन्नीतम् । यद्वा गुगम् ॥

अथ नलस्योत्तरमाह—

तो पवअबलाहि फुडं विण्णाणासङ्गणिव्वलन्तच्छाओ ।

पवअवइसंभमुम्महविइण्णभअहित्थलोअणो भणइ णलो ॥ १८ ॥

[ततः प्लवगबलात्स्फुटं विज्ञानाध्यवसायनिर्वलच्छायः ।

प्लवगपतिसंभ्रमोन्मुखवितीर्णभयोद्विग्नलोचनो भणति नलः ॥]

ततः सुप्रीवाज्ञोत्तरं स्फुटं नलो भणति । कीदृक् । प्लवगवलाद्विज्ञानस्य सेतुरचनशिल्पस्याध्यवसायेनावश्यं भाविफलनिश्चयेन निर्वलन्ती पृथग्भवन्ती छाया कान्तिर्यस्य । शिल्पचानुर्येण शेषवानरापेक्षया स्फुरद्गुण इत्यर्थः । एवं प्लवगपतये संभ्रमेणादरेणोन्मुखं संमुखं यथा स्यादेवं वितीर्णं अर्पिते भयेनोद्विगे लोचने येन सः । सुप्रीवं पश्यन्नित्यर्थः । प्रभुः कर्माकरणे शास्तिमाचरेदिति भयम् । यद्वा प्लवगपतिना संभ्रमोन्मुखं यथा स्यादेवं वितीर्णं भयोद्विगे लोचने यस्मिन् । तेन सादरं दृष्ट इत्यर्थः । शिल्पनिपुणोऽप्ययमनध्यवसायं प्रकाशयेदिति भयम् । ‘विज्ञानं शिल्पशास्त्रयोः’ इत्यमरः ॥

अथाष्टभिरुत्तरस्वरूपमाह—

भण्णइ पवंगपुरओ रहुणाहस्स अ पवंगवइ वीसत्थम् ।

तूह सेउबन्धजणिआ ममम्मि संभावणा ण होहिइ अलिआ ॥ १९ ॥

[भणति प्लवंगपुरतो रघुनाथस्य च प्लवंगपते विश्वस्तम् ।

तव सेतुबन्धजनिता मयि संभावना न भविष्यत्यलीका ॥]

स नलः प्लवंगानां रघुनाथस्य च पुरतो विश्वस्तं यथा स्यादेवं भणति । किं तदाह—
हे प्लवंगपते, मयि विषये सेतुबन्धेन जनिता तव संभावना प्रतिष्ठा अलीका न भविष्यति
किंतु सत्यैव । सेतुर्मया बद्धव्य एवेति भावः ॥

‘खविओ वाणरलोओ’ इति पूर्वोक्तेः प्रत्युत्तरमाह—

खविओ पव्वअणिवहो दलिअं व रसाअलं धुओ व्व समुहो ।

जीअं व परिच्चत्तं अज्ज व संभावणा तुहं णिव्वूढा ॥ २० ॥

[क्षपितः पर्वतनिवहो दलितं वा रसातलं धुतो वा समुद्रः ।

जीवो वा परित्यक्तोऽयं वा संभावना तव निर्व्यूढा ॥]

वाशब्दोऽवधारणे । पर्वतनिवहः क्षपित एव नाशित एव । समुद्रे क्षिप्तत्वात् । रसा-
तलं दलितमेव । पर्वतानामुत्पाटनाप्रक्षिप्तत्वाच्च । समुद्रो धुत एव तत एव जीवोऽप्य-
स्माभिः परित्यक्त एव । श्रमेण त्यक्तप्रायत्वात् । अथ चायं तव संभावना प्रतिष्ठा निर्व्यू-
ढैव । तथा च यथा तत्सर्वं वृत्तमेव तथा तव प्रतिष्ठापि वृत्तैव । मया सेतोर्वश्यं बद्ध-
व्यत्वादित्याशयः । आशंसायां संनिहितभविष्यदर्शने क्तः । यद्वा वाशब्दो व्यक्तिस्वरूपको
न्युपस्थितौ । तथा च पर्वतादीनां क्षेपणादिकमपि वृत्तं तव संभावनाप्ययं वृत्तेत्यर्थः ।
यद्वा सर्वत्र भविष्यदर्शने क्तः । तेनास्माभिः पर्वतादिकमपि क्षपणीयं तव संभावनापि नि-
वाहनीयेत्यर्थः । वस्तुतस्तु वाशब्दः सर्वत्र इत्यर्थः । तेन पर्वतादिकक्षपितादिकमिव तवापि
संभावना निर्व्यूढैवेत्यर्थः ॥

‘एकं मलअ—’ इत्यत्र प्रत्युत्तरमाह—

तं पेक्खसु महिविअलं महिवट्ठम्मि व महं महोअहिवट्ठे ।

वडिअं घडन्तमहिहरघडिअसुवेलमलअन्तरं सेउवहम् ॥ २१ ॥

[तत्प्रेक्षस्व महीविकटं महीवृष्ठ इव मम महोदधिमध्ये(वृष्टे) ।

घटितं घटमानमहीधरघटितसुवेलमलयान्तरं सेतुपथम् ॥]

तद्वेतोर्ममेति मया महीवृष्ठ इव महोदधिमध्ये घटितं सेतुपथं प्रेक्षस्व । यथा भूमौ
सेतुः क्रियते तथा जलेऽपीत्यर्थः । कीदृशम् । महीवद्विकटं विस्तीर्णम् । एवं घटमानः
समीभ्य तिष्ठद्भिर्महार्धार्धघटितमेकीकृतं सुवेलमलययोरन्तरमन्तरालदेशो यत्र तमिति शि-
ल्पनपुण्यसूचनम् ॥

चतुर्भिः स्कन्धकैः स्वस्य सामर्थ्यं सेतुकौशलं चाह—

किं उत्तरउ णिरन्तरवडन्तधरणिहरसंकमेण समुहम् ।

ओ बोलेउ धुओअहिथोउत्तिण्णमहिमण्डलेण कइवलम् ॥ २२ ॥

[किमुत्तरतु निरन्तरघटमानधरणिधरसंक्रमेण समुद्रम् ।

उत व्यतिक्रामतु धृतोदधिस्तोकोत्तीर्णमहीमण्डलेन कपिवलम् ॥]

कपिवलं कर्तुं निरन्तरमव्यवहितं घटमानैः परस्परं मिलितैर्धरणिधरैर्यः संक्रमस्तेन किं समुद्रमुत्तरतु । उत पक्षान्तरे धृतः फूत्कारादिना विकीर्णजलीकृतो य उदधिस्तेन स्तोकमीषदुत्तीर्णमुत्थितं यन्महीमण्डलं तेन व्यतिक्रामतु लङ्घताम् । जलानामितस्ततो गमनेन यन्त्रणाभावाद्भ्रमेरुत्थानं जलभावात्पारगमनं चेत्यर्थः ॥

सेतोरवश्यंभावमाह—

तं पेच्छह मलओ चिअ पत्थन्तो पडिगअं गओ व्व सुवेलम् ।

मह मुअदढसंरुद्धो आइद्धं धुणउ मुहवडं व समुद्धम् ॥ २३ ॥

[तत्पश्यत मलय एव प्रार्थयमानः प्रतिगतं गज इव सुवेलम् ।

मम भुजदृढसंरुद्ध आविद्धं धुनोतु मुखपटमिव समुद्रम् ॥]

तद्वेतोः हे सुग्रीवादयः, यूयं पश्यत मलय एव सुवेलं प्रार्थयमानो मुखपटमिव समुद्रं धुनोत्विति संबन्धः । क इव प्रतिगजं गज इव । यथाम्वष्टस्य भुजाभ्यामङ्कुशप्रहारादिना दृढं संरुद्धोऽपि गजः प्रतिपक्षगजं प्रार्थयमानो युद्धायोपरुन्धन्नाविद्धमन्तरा पातितं मुखाच्छादकपटं धुनोति मदोन्मत्तः सन्नन्यतः क्षिपति तथा मलय एव मम भुजाभ्यां दृढं संरुद्ध उत्पाद्य प्रेरितः समुद्रोपरि सेतुवन्नीयमानः सुवेलं प्रार्थयमानः प्रतीष्टमानः । मिलन्निति यावत् । आविद्धमन्तरावर्तित्वान्मुखपटतुल्यं समुद्रं धुनोतु विक्षिप्तमिवासत्कल्पं करोत्वित्यर्थः । अन्ये तावद्दूरवर्तिनः पर्वता दूरे सन्तु संनिहितत्वादयमेवेत्येवकारार्थः । अत्र गजप्रायो मलयः । प्रतिगजप्रायः सुवेलः । मुखपटप्रायः समुद्रः । तथा च मद्भुजप्रसारितेन सुवेलमिलितेन समुद्रोपरि तिष्ठता मलयेन कपिसैन्यमुत्तरत्विति वाक्यार्थः । तमित्यत्र 'ओ' इति पाठे उतेत्यर्थः ॥

प्रकारान्तरमाह—

ओ विरएमि णहअले तुरिअपहाविअपवंगसंचरणसहम् ।

अणुपरिवाडिपरिट्ठिअवणकूडघडन्तमहिहरं सेउवहम् ॥ २४ ॥

[उत विरचयामि नभस्तले त्वरितप्रधावितप्लवंगसंचरणसहम् ।

अनुपरिपाटीपरिस्थितघनकूटघटमानमहीधरं सेतुपथम् ॥]

उत पक्षान्तरे । समुद्रजलास्पृष्टे नभस्तले एव सेतुपथं विरचयामि । तेनैव पारं गच्छतेति भावः । कीदृशम् । अनुपरिपाद्यानुक्रमेण यथायोग्यसंनिवेशेन परेस्थिता घनकूटेषु मेघसमूहेषु घटमानाः सरसत्वात्कर्दमेष्विव परस्परं सवध्यमाना महीधरा यत्र तम् । 'घडेन्त' इति पाठोऽनुक्रमपरिस्थितेन घनकूटेन घट्यमाना महीधरा यत्र तम् । अत एव त्वरितं

प्रधावितं वेगो यत्र तादृशं यत्प्लवंगानां संचरणं तत्सहं तद्योग्यम् । निरवलम्बेऽपि सेतुनि-
र्माणचातुरी ममेत्यभिप्रायः । त्वरितप्रधावितानां प्लवंगमानां संचारसहमित्यर्थे इति केचित् ।
'सहः शक्ते क्षमायुक्ते तुल्यार्थे च सहाव्ययम्' ॥

पक्षान्तरमाह—

ओ साअरोअरब्धन्तराणिओवरिपरिट्टविअणिप्फन्दा ।

जलहरलम्बिअवक्खा घडेन्तु लङ्कावहं रसाअलसेला ॥ २५ ॥

[उत सागरोदराभ्यन्तरानीतोपरिस्थापितनिःस्पन्दाः ।

जलधरलम्बितपक्षा घटयन्तु लङ्कापथं रसातलशैलाः ॥]

उत पक्षान्तरे रसातलस्य शैलाः सपक्षा मैनाकादयो लङ्कापथं सेतुं घटयन्तु । की-
दृशाः । सागरस्योदराभ्यन्तरादानीता अथ उपरि जलस्येत्यर्थान् परिस्थापिताः सन्तो निः-
स्पन्दा निश्चलाः । निश्चलत्वे हेतुमाह—जलभरेण लम्बितावधोवांतिनां पक्षां येषाम् ।
जलार्द्रपक्षत्वादुड्गयनासमर्था इति भावः । यद्वा उपरीत्यस्य नभर्सात्यर्थः । तथा च जलभ-
रेण लम्बिताववलम्बितौ पक्षां येषां ते । नभोनिर्भरमेघसंदानितपक्षत्वेन पतनाभाव उक्तः ।
तेन पातालशैलानप्याक्रष्टुं क्षमोऽस्मीति सूचितम् ॥

अहंकारवचनेनोपसंहरति—

तं मह मग्गालग्गा विरएह जहाणिओअमुक्कमहिहरा ।

अणुवाअदिट्ठदोसं अइराहोन्तसुहवन्धणं सेउवहम् ॥ २६ ॥

[तन्मम मार्गलग्ना विरचयत यथानियोगमुक्तमहीधराः ॥

अनुपायदृष्टदोषमचिराद्भवत्सुखबन्धनं सेतुपथम् ॥]

तदिति वाक्योपसंहारे हेतो वा । हे कपयः, मम मार्गलग्नाः पश्चालग्न्याः सन्तः सेतु-
पथं विरचयत । किंभूताः । यथानियोगं मुक्ताः क्षिप्ता महीधरा यैस्ते । तथा च यथा म-
योच्यते तथा समुद्रे पर्वताः क्षिप्यन्तामित्यर्थः । अत एव कीदृशम् । अचिराद्भवच्च तत्सु-
खबन्धनं चेति कर्मधारयः । तथा च मन्त्रियोगानुसारेण पर्वतक्षेपे सेतुपथः सुखबन्धन एवं
स्यादित्यर्थः । भवत्सुखं बन्धनं यस्येति वा । एवमनुपायेन दृष्टो दुःसाध्यत्वादिरूपो दोषो
यत्र तम् । उपायापरिज्ञानं मर्यव त्याजनीयमिति भावः ॥

अथ कपीनामुत्साहमाह—

इअ णलवअणहरिसिअं गलिअपरिस्समणिराअमुक्ककलअलम् ।

चलिअं तुलिअधराहरकअणिब्भरदसदिसं पवंगमसेण्णम् ॥ २७ ॥

[इति नलवचनहर्षितं गलितपरिश्रमनिरायतमुक्तकलकलम् ।

चलितं तुलितधराधरकृतनिर्भरदशादिकप्लवंगमसैन्यम् ॥]

इत्यनेन प्रकारेण नलस्य वचनेन हर्षितं संजातहर्षं कपिसैन्यं चलितम् । पर्वतानयना-
येत्यर्थात् । किंभूतम् । गलितपरिश्रमं सत् निरायतो दीर्घो मुक्तः कलकलो येन । उपाया-
भावेन परिश्रमज्ञानमासीत्तदानीं तदपि न स्थितमित्यर्थः । एवं तुलितैरुत्तोलितैर्धराधरैः
कृता निर्भराः पूर्णा दश दिशो येन । पूर्वानीतपर्वतान्करस्थानेव दिशि दिशि त्यक्त्वा च-
लितमित्यर्थः । यद्वा तुलिता आकारेण सदृशीकृता धराधरा येन तच्च तत्कृता निर्भराः पूर्णा
दश दिशो येनेति कर्मधारयः । तथा च पर्वताहरणानुरूपाकारतया दिग्ग्यापकमा-
सीदित्यर्थः ॥

अथ सेतोरारम्भे नलस्य मङ्गलमाह—

अह णेण सुहृप्परिसे पिउणो सलिलम्मि मज्झिऊण सणिअमम् ।
रामचरणाण पढमं पच्छा काऊण रविसुअस्स पणामम् ॥ २८ ॥

[अथानेन सुखस्पर्शे पितुः सलिले मङ्गत्वा सनियमम् ।
रामचरणयोः प्रथमं पश्चात्कृत्वा रविसुतस्य प्रणामम् ॥]

अथ सिद्धान्तानन्तरं अनेन नलेन जलनिधौ महीधरो मुक्त इत्युत्तरस्कन्धकेन संदानी-
तकम् । किं कृत्वा क्षोभशान्त्या सुखस्पर्शे सलिलेऽर्थात्समुद्रस्य सनियमं सविधि मङ्गत्वा
श्रुत्वा प्रथमं पितुर्विश्वकर्मणः शिल्पिनामुपास्यत्वात् ततो रामचरणयोरुपजीव्यत्वात् पश्चा-
द्विसुतस्य नायकत्वात् प्रणामं कृत्वा ॥

तो कअणधाउअम्बो सपल्लावासोअविडवभरिअदरिमुहो ।
पढमं णलेण णिमिओ मङ्गलकलसो व्व जलणिहिम्मि महिहरो २९
(जुगगअम्)

[ततः कनकधात्वाताम्रः सपल्लवाशोकविटपभृतदरीमुखः ।
प्रथमं नलेन नियोजितो मङ्गलकलश इव जलनिधौ महीधरः ॥]
(युग्मकम्)

महीधरः कीदृक् । कनकं सुवर्णं धातुर्गैरिकमाभ्यामाताम्रम् । यद्वा कनकधातुः सुवर्णगै-
रिकं तेनाताम्रम् । एवं सपल्लवेनाशोकविटपेन भृतं पूर्णं दरीरूपं मुखं यस्य । क इव । मङ्गल-
कलश इव । सोऽपि कनकेन धातुना चाताम्रः । तत्संबन्धादेव पल्लवसहिताशोकविटप-
भृतदरीप्रायमुखश्च । लोकाचारादयमेव प्रकृते मङ्गलकलशोऽभूदिति भावः । युग्मकम् ॥

अथ प्रथमक्षिप्तपर्वतावस्थामाह—

सह पढमं विअ मुक्को वेलाअडसंठिओ णलेण महिहरो ।
जह दीसिउं पउत्तं लङ्काणत्थस्स सेउवन्धस्स मुहम् ॥ ३० ॥

[तथा प्रथममेव मुक्तो वेलातटसंस्थितो नलेन महीधरः ।

यथा द्रष्टुं प्रवृत्तं लङ्कानर्यस्य सेतुबन्धस्य मुखम् ॥]

वेलातटे पूर्वभृतत्वात्संस्थितो महीधरो नलेन प्रथममेव तथा तेन प्रकारेण मुक्तः समुद्रे क्षिप्तो यथा लङ्काया अनर्थो यस्मादेवंभूतस्य सेतुबन्धस्य मुखमुपक्रमो द्रष्टुं प्रवृत्तमारब्धम् । कपिभिरित्यर्थात् । तथा च प्रथमपर्वतक्षेपणैव सेतोर्मुखमासीत् । पितुर्वरलाभादिति भावः । यद्वा सेतुबन्धस्य मुखं द्रष्टुं प्रवृत्तं कपिसेन्यमित्यर्थात् । तथा च नलस्य कीदृक्कीशलं पर्वतः स्थितो न वेति च निरूपणाय सौत्कर्ण्टाभ्य सर्व एव सेतुमुखं दृष्टवन्त इत्यर्थः ॥

अथ पुनः समुद्रक्षोभमाह—

भमिओ अ तह धराहरपहरुच्छित्तसलिलो णहम्मि समुदो ।

महिहररभमइलाइं जह धोआइ समअं दिसाण मुहाइं ॥ ३१ ॥

[भ्रमितश्च तथा धराधरप्रहारोत्क्षिप्तसलिलो नभसि समुद्रः ।

महीधररजोमलिनानि यथा धौतानि समं दिशां मुखानि ॥]

च पुनर्नलकृतेन धराधरस्य प्रहारेणोत्क्षिप्तमुच्छलितं सलिलं यस्य तथामूतः समुद्रो नभसि तथा भ्रमित आवर्तरूपतया दिशि दिशि प्रसृतो यथा महीधराणामानीतानामेव रजोभिर्मलिनानि धूसरीकृतानि दिशां मुखानि सममेकदैव धौतानि । जलसंपर्केण धूलीनां शान्त्या प्रक्षालितानीत्यर्थः । तथा चैकदैव जलस्य चतुर्दिगामितया प्रहारस्योत्कर्षः समुद्रस्य क्रियानुकूलत्वेन दिव्युत्प्रेक्षादेन च महलमपि ध्वनितम् ॥

अथ नलस्य घटनकीशलमाह—

जलतण्णाअघडन्ता अविभाविज्जन्तघडणमग्गोआसा ।

ण मुअन्ति एकमेकं खुहिअसमुदविसमाहआ वि महिहरा ॥ ३२ ॥

[जलार्द्रघटमाना अविभाव्यमानघटनमार्गावकाशाः ।

न मुह्यन्त एकैकं क्षुभितसमुद्रविषमाहता अपि महीधराः ॥]

क्षुभितेन समुद्रेण विषममाहतास्ताडिता अपि महीधराः सेतौ नलेन योजिता इत्यर्थात् । एकैकं परस्परं न मुह्यन्ति । क्षिप्तपर्वतान्तरोत्थापिततरङ्गादपि विशकलिता न भवन्तीत्यर्थः । किंभूताः । जलेनार्द्राः सन्तो घटमानाः परस्परं मिलिताः । अन्यदपि जलादि संपर्केण मिलतीति ध्वनिः । अत एव विभाव्यमाना विविच्य गृह्यमाणा घटनमार्गस्य घटनस्यानस्यावकाशा अन्तरालप्रदेशा येषां ते समीभूताः । एतेन घटनादार्ढ्यमुक्तम् ॥

अथ नदीमुखनिरोधमाह—

पडिवहपत्थिअसलिला वेलाअट्टपडिअमहिहरसमक्कन्ता ।

जे छिअ अहिगममग्गा जाआ ते ज्वेअ णिग्गमा वि णईणम् ॥ ३३ ॥

[प्रतिपथप्रस्थितसलिला वेलतटपतितमहीधरसमाक्रान्ताः ।

य एवाभिगममार्गा जातास्त एव निर्गमा अपि नदीनाम् ॥]

नदीनां य एवाभिगमस्य समुद्रप्रवेशस्य मार्गास्त एव निर्गमा अपि बहिर्गमनस्यापि मार्गा जाताः । त एव निर्गमाः । अत्र हेतुमाह—कीदृशाः । वेलतटपतितेन महीधरेण सेतावित्यर्थात् समाक्रान्ता अवरुद्धा अत एव प्रतिपथेन प्रतिघोतसा प्रस्थितं सलिलं येषां ते । तथा च नदीजलानि येनैव पथा समागतानि तेनैव परावृत्तानीति नदीमुखावरोधकत्वेन पर्वतानामुत्कर्षः सेतुस्थैर्यं च सूचितम् ॥

पर्वतानां पतनस्वभावमाह—

णिवडन्ति तुङ्गसिहरा पवलविमुक्ता अहोमुहा वि णलवहे ।

भमिऊण मूलगरुआ जहेअ उम्मूलिआ तहेअ महिहरा ॥ ३४ ॥

[निपतन्ति तुङ्गशिखराः प्लवगविमुक्ता अधोमुखा अपि नलपथे ।

भ्रमित्वा मूलगुरुका यथैवोन्मूलिता तथैव महीधराः ॥]

महीधरा यथैव येनैव प्रकारेणोर्ध्वशिखरा एवोन्मूलिता उत्पादिता भ्रमित्वा विपरीत्य तेनैव प्रकारेणोर्ध्वशिखरा एव नलपथे निपतन्ति । किंभूताः । अधोमुखा अधःशिखराः सन्तः प्लवगेन विमुक्ताः सेतुसंगतिसौकर्याय क्षिप्ता अपि । भ्रमणे हेतुमाह—मूलेगुरुका महत्तरा अत एवाधोमुखा अप्यधोमूला जाता इत्यर्थः ॥

अथ जलकरिणा वनकेसरिणो युद्धमाह—

विहुणेन्ति विहुव्वन्ता करिमअरमुहाइ थिरणिहित्तणहमुहा ।

मुहपज्जत्तदहुक्खअकुम्भअडभमन्तकेसरा केसरिणो ॥ ३५ ॥

[विधूनयन्ति विधूयमानाः करिमकरमुखानि स्थिरनिहितनखमुखाः ।

मुखपर्याप्तदृढोत्खातकुम्भतटभ्रमत्केसराः केसरिणः ॥]

केसरिणः करिमकराणां तेनैव गुण्डाकृष्टया विधूयमानाः सन्तो विधूनयन्त्यान्दोलयन्ति । किंभूताः । मुखे पर्याप्तं पूर्णं दृढं यथा स्योदवमुत्खातं कवलीकृतं यत्कुम्भतटं तेषामेव तत्र भ्रमन्तः केसरा येषां ते । एवं स्थिरं यथा स्यादेवं निहितानि कुम्भ एवापंतानि नख-मुखानि नखाग्राणि यैस्ते । जलहस्तिभिः कवलितकुम्भा द्वायः गुण्डयान्दोल्यमाना अपि कुम्भस्थलं न त्यजन्ति किं त्वान्दोलयन्तीति । यथायथान्दोलनं तथातया केसरभ्रमणमित्युभयोः शूरत्वम् ॥

अथ जलकरिवनकरिणोर्युद्धमाह—

पडिगअगन्धपसारिअकरिमअरच्छिण्णगलिअकरपव्वभारे ।

जाणन्ति णवर कुविआ लवणजलालिद्धवणमुहे वणहत्थी ॥ ३६ ॥

[प्रतिगजगन्धप्रसारितकरिमकरच्छिन्नगलितकरप्राग्भारान् ।

जानन्ति केवलं कुपिता लवणजलाश्लिष्टव्रणमुखान्वनहस्तिनः ॥]

कुपिता वनहस्तिनः प्रतिगजानां जलहस्तिनामेव गन्धेन दानस्य प्रसारितास्तानेवोपरो-
द्गमये कृतान् पुनः करिमकरैस्तैरेवाभिपत्य छिन्नानथ गलितान् करप्राग्भारान् खण्डित-
शुण्ढादण्डान् केवलं लवणजलेनाश्लिष्टं संबद्धं व्रणमुखं येषां तान् सतो जानन्ति कृतानपि
लवणसंपर्कं विना न जानन्तीति शौर्यप्रकर्ष उक्तः । 'प्रधावित-' इति पाठे प्रतिगजानां
वनगजानां गन्धेन प्रधावितैरुपरि पतितैः करिमकरैश्छिन्नानीत्यर्थः । इतीति महाराष्ट्र-
भाषायां बहुवचनेऽप्येकवचनम् ॥

अथ जलपर्वतानामुन्मज्जनमाह—

दरघडिअसेउबन्धा उप्पइऊण पवआ समुदुप्पइए ।

कडुन्ति जमलकरअलसंदाणिअवक्खसंपुडे धरणिहरे ॥ ३७ ॥

[दरघटितसेतुबन्धा उत्पत्य प्लवगाः समुद्रोत्पतितान् ।

कर्पन्ति यमलकरतलसंदानितपक्षसंपुटान्धरणीधरान् ॥]

प्लवगाः समुद्रादुत्पतितानितस्त्रासेनोर्ध्वमुद्गीनान्धरणीधरान्कर्षन्ति । उत्प्लुत्य धृत्वानय-
न्तीत्यर्थः । किंभूतान् । यमलकरतलेन हस्तद्वयेन संदानिते मियो निषद्धे पक्षती येषां तान् ।
अन्योऽपि पक्षी तथैव धृत्वा गध्यत इति ध्वनिः । धारणे हेतुमाह—कीदृशाः । दरघ-
टितः किञ्चिन्निष्पादितः सेतुबन्धो यैस्ते । सेतोरपरिपूर्णावेतैरेव सेतुः स्यादित्याशयः । तथा
घोत्फालप्रकर्षः कपीनामुक्तः ॥

अथ सेतौ नलस्य चेष्टामाह—

बन्धर णलो वि तक्खणविसमुच्छलिअचलकेसरसडुग्घाओ ।

तिअवलिअकरपसारिअहरिहत्थुक्खित्तमहिहरो सेउबहम् ॥ ३८ ॥

[बध्नाति नलोऽपि तत्क्षणविषमोच्छलितचलकेसरसटोद्धातः ।

त्रिकवलितकरप्रसारितहरिहस्तोत्क्षिप्तमहीधरः सेतुपथम् ॥]

न केवलं वानराः अपि तु नलोऽपि सेतुपथं बध्नाति । कीदृक् । त्रिकाद्वलितः पश्चा-
द्विषयतपर्वतप्रहणाय त्रिकपार्श्वमपहणाय स्कन्धसमीपेन पश्चाद्गतो यः करस्तेन प्रसारितः स-
मुद्रे पातितो हरिहस्तादुत्क्षिप्तो गृहीत्वोत्थापितो महीधरो येन । ततः करेण शैलं गृही-
त्वोत्तोल्य समुद्रे निक्षिपन्तीत्यर्थः । अत एव तत्क्षणं विषमं यथा स्यादेवमुच्छलित उत्थित-
श्चञ्चलः केसरसटासम्बो यस्य । शैलादानविसर्गाभ्यां तथाभावादिति भावः । केचित्तु पूर्व-
निपातानियमाद्वलितत्रिको वक्रीकृतत्रिकश्चासौ पर्वतप्रहणाय प्रसारितकरश्च तथा हरिह-
स्तादुत्थापितमहीधरश्चेति कर्मधारयमुच्यते । तथा च नलस्यानायास उक्तः ॥

अथ गिरीणां विस्तारमाह—

जं बहुपव्वअजणिअं विच्छूढसमुदपाअडं महिविवरम् ।

तं एको पडिरुम्भइ वित्थारब्भहिअसंठिओ धरणिहरो ॥ ३९ ॥

[यद्बहुपर्वतजनितं विक्षिप्तसमुद्रप्रकटं महीविवरम् ।

तदेकः प्रतिरुणद्धि विस्तराभ्यधिकसंस्थितो धरणीधरः ॥]

बहुभिः पर्वतैर्जनितं कपिक्षिप्तैर्निपतद्भिरभिघातात् क्षोभतश्च पातालादुत्थितैर्वा कृतं यन्महीविवरं तद्विस्तारेणाभ्यधिकं यथा स्यादेवं संस्थितः सन्नेको धरणीधरः प्रतिरुणद्धि व्याप्नोति । कीदृशम् । विक्षिप्तैः पतत्पर्वतैर्द्विधाभूते समुद्रे प्रकटं व्यक्तम् । तथा च तत्क्षणमेव तथाविधं महीधरविवरमवलोक्य तदधिकेन गिरिणैकेन मुद्रयतीति नलस्य विन्यासकौशलम् ॥

नलस्य रचनाचातुर्यमाह—

साअरलद्धत्थाहं णिमेन्ति जं जं धराहरं कइणिवहा ।

वज्जइ पुरओ हुत्तो काऊण पअं तहिं तहिं सेतुवहो ॥ ४० ॥

[सागरलब्धस्याधं नियोजयन्ति यं यं धराधरं कपिनिवहाः ।

बध्यते पुरतोऽभिमुखः कृत्वा पदं तत्र तत्र सेतुपथः ॥]

सागरे लब्धः स्थाघो (मूलं) येन तम् । लब्धसागरमूलं यं यं धराधरं कपिनिवहा नियोजयन्ति तत्र तत्र पदं कृत्वा विन्यस्य पुरतोऽभिमुखोऽग्रिमाग्रिमः सेतुपथो नलेन बध्यते । भूमिनिखातमूलः स एव पुरतः सेतवे पदार्पणस्थानं भवतीति दृढमूलत्वमुक्तम् । 'लद्धत्थामं' इति पाठे लब्धस्थामानमित्यर्थः ॥

नलस्यत्वरामाह—

समअं पव्वअविमुक्के सेउवहम्मि समअं अभाअपडन्ते ।

परिपेहेइ रएइ अ समअं च णलो पडिच्छिऊण महिहरे ॥ ४१ ॥

[समकं प्लवगाविमुक्तान्सेतुपथे समक्रमभागपततः ।

प्रतिप्रेरयति रचयति च समकं च नलो प्रतीक्ष्य महीधरान् ॥]

समक्रमेकदैव प्लवगैर्विमुक्तांस्यक्तान् सेतुपथे समक्रमेकदैवाभागेऽस्थाने पततो महीधरान् समकं चैकदैव प्रतीक्ष्य गृहीत्वा नलः प्रतिप्रेरयति । कुतश्चित्कुत्रचिद्योजयति । करादिना यन्त्रयति वा । रचयति च । सम्यग्घटयतीत्यर्थः । पतत्पतिष्यत्पर्वतग्रहणविन्यासरचनासु कालसौक्ष्म्यमपि न लक्ष्यत इति भावः । यद्वा समकं प्लवगाविमुक्तान्समकं प्रतीक्ष्य प्रतिप्रेरयति अभागपततो रचयति चेति यथासंख्यमन्वयः । क्वचित् 'समअं व णल-' इति पाठः । तत्र समक्रमिवेति सर्वत्रोत्प्रेक्षा ॥

सेतौ समुद्रस्य सहकारितामाह—

अवलम्बइ णलघडिए अभाअवलिआणिए घडेइ महिहरे ।

सेउवहस्स समुदो उब्बेलन्तसलिलो पवड्डइ पुरओ ॥ ४२ ॥

[अवलम्बते नलघटितानभागवलितान्घटयति महीधरान् ।

सेतुपथस्य समुद्र उद्वेलसलिलः प्रवर्धते पुरतः ॥]

समुद्रः सेतुपथस्य महीधरात्रलेन घटितान्सुदृढीकृतानवलम्बते धारयति । इतस्ततो गन्तुं न ददाति । तदवच्छेदेन समुद्रस्य स्थिरत्वादित्यर्थः । अभागेऽस्थाने वलितान् वक्रीभूतानथानीतान् तरङ्गाभिघातेन यथास्थानं प्रापितान् घटयति सुदृढान् करोति । एवं पुरतोऽपि उद्वेलसलिल उच्छलितः सन्प्रवर्धते । अप्रेसरतामवलम्बत इति भावः । यथा यथा सेतुर्वर्धते तथा तथा तत्संमुखे वेलायां जलमप्युच्छलतीत्याशयः ॥

नलस्य बलातिशयमाह—

जं जं आणेइ गिरिं रहिरहचक्रपरिमट्टिसिहरं हणुमा ।

तं तं लीलाइ णलो वामकरुत्थम्भितं रएइ समुदे ॥ ४३ ॥

[यं यमानयति गिरिं रविरथचक्रपरिमृष्टशिखरं हनूमान् ।

तं तं लीलया नलो वामकरोत्तम्भितं रचयति समुद्रे ॥]

हनूमान् यं यं गिरेमानयति । कीदृशम् । रविरथस्य चक्रेण परिमृष्टं परिघृष्टं शिखरं यस्य तं तुङ्गम् । 'परिदृष्टणसहं' इति पाठे परिघर्षणसहमित्यर्थः । तं तं वामकरोत्तम्भितं हनुमतो हस्तादुत्थापितं नलः समुद्रे रचयति । सेतौ यथोचितस्थाने संनिवेशयतीत्यर्थः । हनुमदानां तस्य तादृशपर्वतस्य पृष्ठतो वामकरोत्तथापनमहंकारं बलं च गमयति ॥

समुद्रशैलोत्कर्षमाह—

वित्थअसरकमलसिरे सेले दरघाडिअसेउसंकमलसिरे ।

जलणिहिसेआलग्गा पाआलधरा धरेन्ति सेआलग्गा ॥ ४४ ॥

[विस्तृतसरःकमलशिरसः शैला दरघटितसेतुसंकमलसनशीलान् ।

जलनिधिसेवालग्गाः पातालधरा धारयन्ति शैवालाग्र्याः ॥]

पातालस्य धराः पर्वता दरघटिने सेतुरूपसंक्रमे लसनशीलान् शिष्टान् कान्तिमतो वा शैलान्धारयन्त्यवष्टभन्ति । तदुपर्यर्मी स्थिरतामासादयन्तीत्यर्थः । 'लस श्लेषणक्रीडनयोर्लससंक्रान्तौ च' धातुः । कीदृशान् । विस्तृतानां सरसां कमलानि पद्मानि जलानि वा यत्र तादृशानि शिरांसि येषाम् । विस्तृतानि प्रकुञ्चानि विस्तारशालीनि वा सरःकमलानि पद्मानि जलानि वा यत्र तादृशानि शिरांसि येषामिति वा । पूर्वनिपातानियमाद्विस्तृतानि कमलानि यत्र तादृशानि सरांसि शिरसि येषामिति वा । अनेन महत्त्वमुक्तम् । पाता-

लधराः कीदृशाः । जलनिधिसेवायां लम्बाः । तदन्तर्वर्तिन इत्यर्थः । यद्वा जलनिधिशैवा-
लालम्बाः शैवालाः प्रवालास्तत्र लम्बास्तत्संबद्धाः । एवं शैवालैरम्याः श्रेष्ठाः । शैवालमग्रे
येषामित्यर्थेन शैवालाप्रा इति वा । तत्पूर्णा इत्यर्थः । तेन चिरंतनत्वमुक्तम् । यद्वा शैवा-
लानामग्ररूपाः । तेन शैवालापेक्षया क्षुद्राणामेव पर्वतानामेतादृशमहत्पर्वतधारणक्षमत्वमिति
समुद्रोत्कर्षः । तदुक्तं बधिरकविराजेन—‘मैनाकोऽपि गभीरनीरविलुठत्पाठीनपृष्ठोल्लस-
च्चैवालाङ्कुरकोटिकोटिकुटीकुल्यान्तरे निर्वृतः’ इति ॥

मणीनामवस्थामाह—

वेलाअडसंबद्धा गओणिअत्तन्तजलरअविहुव्वन्ती ।

हलन्तकिरणविडवा अन्दोलइ मरगअप्पहावणराई ॥ ४५ ॥

[वेलातटसंबद्धा गतापनिवर्तमानजलरयविधूयमाना ।

लसत्किरणविटपा आन्दोल्यते मरकतप्रभावनराजी ॥]

मरकतानां प्रभैव वनराजी वनं वारि काननं वा तस्य राजी परम्परा आन्दोल्यते प-
र्वतपतनोत्पत्तरङ्गेण चञ्चला क्रियते । तदुक्तम्—गतापनिवर्तमानस्य गतस्यागतस्य ज-
लस्य रयेण विधूयमाना क्षोभ्यमाणा । पुनः कीदृशी । वेला तीरं नीरं वा तत्तटे संबद्धा ।
एवं ‘हलन्त’ इति लसदर्थे देशी । तथा च लसन्तः संचारिणः किरणा एव विटपा यस्याः
सा । अन्यत्रापि तरुकम्पे शाखाकम्पो भवति । यद्वा मरकतवत्प्रभा यस्या इति हरि-
द्वर्णा वनराजी वनपङ्क्तिः सेतुपर्वतोपरिस्था आन्दोल्यते । कीदृशी । लसत्किरणमितत्ततो
गमनं येषाम् । ‘कृ विक्षेपे’ धातुः । तादृशा विटपा यस्याः । तरङ्गगतागतेन शाखानां
गतागतमिति मदुर्ग्रीतः पन्थाः ॥

जलहस्तिसर्पयोः संबन्धमाह—

दन्तेसु वलिअलग्गा खोहुप्पित्थगअसंपहारुक्खित्ता ।

करिमअराण भुअंगा पडन्ति कालासमण्डलपडिच्छन्दा ॥ ४६ ॥

[दन्तेषु वलितलम्बा क्षोभोद्विग्नगजसंप्रहारोत्क्षिप्ताः ।

करिमकराणां भुजंगा पतन्ति कालायसमण्डलप्रतिच्छन्दाः ॥]

भुजंगाः करिमकराणां दन्तेषु वलितलम्बा वेष्टितलम्बाः सन्तः पतन्ति । किंभूताः ।
क्षोभेण समुद्रस्येत्यर्थात् उद्विग्नैः क्रुद्धैर्वन्यैर्गजैः संप्रहारेण प्रवाहपूर्वमुत्क्षिप्ताः । समुद्रक्षो-
भेण देवात्पुरः प्राप्ताः । शुण्डयोर्ध्वं प्रेरिता इत्यर्थः ॥ यद्वा—क्षोभोद्विग्नैर्वन्यैर्गजैः समं
संप्रहारे युद्धे उत्क्षिप्ताः करिमकरैरेवेत्यर्थः । अत एव कालायसमण्डलं लौहवलयस्तत्प्रति-
च्छन्दास्तुल्यरूपाः । ‘कालायसमयो लौहं गिरिसारमशस्त्रकम्’ इति कोषः ॥

कलोलानामानुकूल्यमाह—

पव्वअवडनाइद्धो जो चिअ उअहिस्स पडिणिअत्तइ पडमम् ।

सो चिअ सलिलद्धन्तो अण्णोहुतविसमं वलेइ णलवहम् ॥ ४७ ॥

[पर्वतपतनाविद्धो य एवोदधेः प्रतिनिवर्तते प्रथमम् ।

स एव सल्लिधार्धान्तोऽन्यतोऽभिमुखविषमं वलयति नलपथम् ॥]

पर्वतपतनेनाविद्धः प्रेरितो य एवोदधेः सल्लिधार्धान्तः प्रथमं प्रतिनिवर्तते परावर्तते स एवान्यतोभिमुखमत एव विषममसंघटितं नलपथं वलयति वक्त्रीकृत्य ऋजुतां प्रापयति । दूरं गत्वा प्रतिनिवृत्तः कल्लोल एव सेतौ वक्त्रीभूतं गिरिमभिहत्य समीकरोतीत्यर्थः । तेन कल्लोलप्रकर्ष उक्तः । प्रथममिति कल्लोलान्तरापेक्षया नलापेक्षया वा । तथा च कल्लोल एव प्रथमं समीकरोति, नलस्तु पश्चादिति भावः ॥

गजसर्पयोः संबन्धमाह—

खुद्दिअसमुद्स्थमिआ खुडेन्ति अक्खुडिअमअजलोज्झरपसरा ।

चलणालगगभुअंगे पासे व्व णिराअकड्डिए माअङ्गा ॥ ४८ ॥

[क्षुभितसमुद्रास्तमिताः खण्डयन्त्यखण्डितमदजलनिर्झरप्रसराः ।

चरणालग्नभुजंगान्पाशानिव निरायतरुष्टान्मातङ्गाः ॥]

मातङ्गा वनहस्तिनश्वरणेष्वालग्नान्भुजंगान्पाशानिव खण्डयन्ति । यथा चरणेषु बन्धन-रज्जुः खण्ड्यते तथैवेत्यर्थः । कथंभूतान् । निरायतान्सतः कृष्टान् । एकतश्वरणं दत्त्वा परतः शुण्डया खण्डनायाकृष्टौ दीर्घाभूतान् । पाशोऽप्याकर्षणे दीर्घायत इति साम्यम् । मातङ्गाः किंभूताः । क्षुभिते समुद्रेऽस्तमिताः पर्वतेन सहैव मग्नाः । एवम् अखण्डितो मदजलस्य प्रसरो येषां ते । मजनदशायामपि शौर्यशालिन इति भावः ॥

तरङ्गाणां रत्नादिसंबन्धमाह—

रअणच्छविविमलअरा फलरसभरिअदरभिण्णमरगअणिवहा ।

ओधुव्वन्ति तरङ्गा चुणिअसङ्खडलपण्डुरअरफेणा ॥ ४९ ॥

[रत्नच्छविविमलतराः फलरसहरितदरभिन्नमरकतनिवहाः ।

अवधूयन्ते तरङ्गाश्चूर्णितशङ्खकुलपाण्डुरतरफेनाः ॥]

तरङ्गा अवधूयन्ते गिरिपतनेन दिशि दिशि नीयन्ते । कीदृशाः । रत्नच्छविभिर्विमलतरा अत्युज्ज्वलाः । तेषु तेषामपि सत्त्वान् । एवं फलरसै रसनीयफलैर्वनवृक्षोद्भवैर्हरिताः किञ्चित्किञ्चित्खण्डिता मरकतनिवहा येषु । अभिघातत्रुटितमरकतखण्डानां वन्य-फलमिश्रणेन हरितत्वोत्कर्ष इति भावः । एवं चूर्णितेन शङ्खकुलेन पाण्डुरतराः फेना येषु ते । समानरूपत्वान् । तथा च जलीयपर्वतीयवस्तूनामेकीभावेन समुद्रक्षोभाति-शय उक्तः ॥

अथ पातालजलोद्गममाह—

घडमाणेहि अ समअं झिज्जइ सेलेहि जेत्तिअं चिअ उअही ।

उच्छलइ तेत्तिअं चिअ उत्थहिअमूलसलिलपरिपूरन्ती ॥ ५० ॥

[घटमानैश्च समं क्षीयते शैलैर्यावन्मात्रमेवोदधिः ।

उच्छलति तावन्मात्रमेवोत्तम्भितमूलसलिलपरिपूर्यमाणः ॥]

च पुनः सममेकदैव घटमानैः संबध्यमानैः शैलैर्यावन्मात्रमेव यावत्प्रमाणमेवोदधिः क्षीयते गिरिपातात्तरङ्गाणामुच्छलनेन जलद्वासात्तावन्मात्रमेव पुनरुच्छलति वर्धते । अत्र हेतुमाह—कीदृक् । उत्तम्भितं यन्मूलसलिलं पातालजलं तेन परिपूर्यमाणः । समुच्छलती वान्वयः । तेन यदैव क्षीयते तदैवोच्छलतीत्यर्थे पातालजलस्योत्प्लवणत्वेन गाम्भीर्यमुक्तम् ॥

क्षोर्णाक्षोभमाह—

उद्धुक्कुडिअणइमुहा णिअअट्ठाणसिढिलोसरन्तमहिहरा ।

अन्दोलन्तसमुद्रा अन्दोलन्ति व णहं धरणिसंखोहा ॥ ५१ ॥

[ऊर्ध्वस्फुटितनदीमुखा निजकस्थानशिथिलापसरन्महीधराः ।

आन्दोलत्समुद्रा आन्दोलयन्तीव नभो धराणिसंक्षोभाः ॥]

धरण्याः संक्षोभा गगनमान्दोलयन्तीव । कीदृशाः । ऊर्ध्वानि सन्ति स्फुटितानि खण्डखण्डीकृतानि नदीनां मुखानि यैस्तानि(स्ते) । एवं निजकस्थानाच्छिथिलाः सन्तोऽपसरन्तो यतस्ततो दोलायमाना महीधरा येभ्यस्तानि(स्ते) । एवम् आन्दोलन्तो दोधूयमानाः समुद्रा येभ्यः । तथा चायमर्थः—पर्वतपतनोत्थितकलोलप्रवाहेन भूमिकम्पान्नदीमुखजलान्युद्धूय विशार्यन्ति सेतौ निहितानि निजनिजस्थानस्थिता एव मेरुमलयप्रभृतयश्च गिरयो भूकम्पाहितमूलशैथिल्येन यतस्ततः संचरन्ति । एवं सति संचरत्तदीयांशखरप्रेरितसुरविमानजलधरपटलचलनादिना उच्छलितसमुद्रतरङ्गातिक्रमेण च निष्क्रियस्यापि नभसः कम्प उत्प्रेक्षित इवशब्देन ॥

अथ सेतोरीयदुद्धवमाह—

अद्धुट्ठिअसेउवहं होइ खणं अद्धदिण्णहरिहिअअसुहम् ।

अद्धोवइअमहिहरं अद्धोसारिअरसाअलं उअहिजलम् ॥ ५२ ॥

[अर्धोत्थितसेतुपथं भवति क्षणमर्धदत्तहरिहृदयसुखम् ।

अर्धावपातितमहीधरमर्धापसारितरसातलमुदधिजलम् ॥]

उदधिजलं भवति । कीदृक् । अर्धेन भागेन अर्धे वोत्थितः सेतुपथो यत्र । एवं क्षणं व्याप्यार्धे दत्तं हरीणां कपीनां हृदये सुखं येन । सेत्वर्धनिष्पत्त्यानन्दार्धमिन्त्यर्थः । एवम् अर्धेऽवपातिताः क्षिप्ता महीधरा यत्र । अर्धावच्छिन्ना गिरयो वेलायामेव तिष्ठन्तीत्यर्थः । एवम् अर्धमर्धावच्छिन्नमपसारितमन्यतः क्षिप्तं रसातलं यतस्तत् । तावदवच्छेदेन पर्वतपूरितत्वान् । एतेन सेतोगमलत्वमुक्तम् ॥

अथ सेतोर्जलेन तिरोधानमाह—

णिम्माओ त्ति मुणिज्जइ दूराइद्धम्मि साअरे सेतुवहो ।

सो चिअ सलिलभरन्तो थोआरद्धो व्व दीसइ णिअत्तन्ते ॥५३॥

[निर्मित इति ज्ञायते दूराविद्धे सागरे सेतुपथः ।

स एव सलिलभ्रियमाणः स्तोकारब्ध इव दृश्यते निवर्तमाने ॥]

दूरं व्याप्याविद्धे प्रेरिते सागरे सेतुपथो निर्मित इति दृश्यते । स एव सेतुपथः सागरे निवर्तमाने सति सलिलेन भ्रियमाणः पूर्यमाणः सन्स्तोकारब्ध इव दृश्यते । अयमर्थः—
क्षिप्तपर्वताभिघातद्विधाभूतसमुद्रजलयोर्दूरमुच्छलनात्सेतुनिर्मित एव दृश्यते । समुद्रस्या-
ल्पजलत्वाद्यदा पुनस्तज्जलद्वयं परावृत्य समुद्रे मिलति तदा सलिलास्तमितत्वात्स्तोक ए-
वेत्यभिघातजलयोरुत्कर्षः ॥

अथ महावराहस्य चरणगर्तापूरणमाह—

अवि पूरइ पाआलं ण अ कुविअदिसागइन्दगमणविहाआ ।

उअहिविइण्णोआसा पूरेन्ति महावराहपअणिकखेवा ॥ ५४ ॥

[अपि पूर्यते पातालं न च कुपितदिग्गजेन्द्रगमनविघाताः ।

उदधिवितीर्णावकाशाः पूर्यन्ते महावराहपदनिक्षेपाः ॥]

अपिः संभावनायाम् । गिरिभिः पातालमपि पूर्यते, न तु महावराहस्य पदनिक्षेपाः पुरा-
तनानि चरणनिक्षेपस्थानानि पूर्यन्ते । तेषां ततोऽपि महत्वादिति भावः । तदेवाह—
कीदृशाः । करिमकरास्फालनादिना कुपितानां दिग्गजेन्द्राणां गमनस्य स्वेच्छाचारस्य
विघातो येभ्यः । अतिगभीरत्वात् । तथा च जलहस्तिनो भयेन तत्र प्रविश्य तिष्ठन्ति दि-
क्करिणः प्रवेष्टुं न पारयन्तीति मत्तस्यापि गमनप्रतिषन्धकत्वेनातिविकटत्वमुक्तम् । कुपित-
पदेन दिग्गजानां गमनस्य विघाताः परिपन्थिनः । हन्यतेऽनेनेति कारणे घमिति केचित् ।
एवम् उदधिना वितीर्णो दत्तोऽवकाशः स्थानं यस्मै । तत्संलीनत्वात् । वस्तुतस्तु—उ-
दधये दत्तोऽवकाशो यैः । तस्य तत्रैव विश्रामात् । अनेन महत्तरत्वमुक्तम् ॥

अथ जलस्य नानारूपतामाह—

जाअं महिहरमहिअं धातुअट्ठक्खलणसरसपल्लवराअम् ।

दुमभङ्गुवरसुरहिं उप्पज्जन्तमइरं व साअरसलिलम् ॥ ५५ ॥

[जातं महीधरमथितं धातुतटस्खलनसरसपल्लवरागम् ।

दुमभङ्गुवरसुरभि उत्पद्य[मान]मदिरमिव सागरसलिलम् ॥]

सागरस्य सलिलं महीधरेण मथितं सदुत्पद्यमाना मदिरा यस्मात्तथाभूतमिव जातम् ।
मथनचिह्नमाह—कीदृशम् । धातूनां गैरिकाणां तटस्य स्खलनात्सरसपल्लवस्यैव रागो

लौहित्यं यस्य । यथा मदिरायामर्षितमधूकपल्लावादिरागो जायते, तथा प्रकृतेऽपि गिरि-
गैरिकराग इत्यर्थः । एवं पर्वतीयद्रुमाणां भङ्गेनावर्तादिजातेन खण्डेन तुवरं कषायं
सत्सुरभि । मदिरायामपि मधूकादिखण्डार्पणात्कषायता सौरभं चेति साम्यम् । 'तुवरस्तु
कषायोऽस्त्री' इत्यमरः । तथा च पूर्वमपि महीधरेण मथितः समुद्रः सुरा चामूत् । संप्रति
सलिलस्यैव ताम्रकषायसुराभित्वात्सुरात्वमित्युत्प्रेक्षा ॥

अथ समुद्रसंचारेण सेतुस्थैर्यमाह —

संचालेइ समुद्रो जह जह विरलट्टिअं धराहरणिवहम् ।

तह तह विराअसिहरो पूरिअविवरत्थिरो घडइ सेउवहो ॥५६॥

[संचालयति समुद्रो यथा यथा विरलस्थितं धराधरनिवहम् ।

तथा तथा विशीर्णशिखरः पूरितविवरस्थिरो घटते सेतुपथः ॥]

सेतौ विरलस्थितं व्यवहितस्थितं धराधराणां निवहं यथा यथा समुद्रः संचालयति तथा
तथा विशीर्णं चूर्णितं शिखरं यत्र तथाभूतः सेतुपथः पूरितेन विवरेण स्थिरः सन् घटते ।
पर्वतपतनाज्जातसमुद्रक्षोभेण सेतुपर्वतानां चलने परस्परमिलनाच्छिखरभङ्गेनावकाशपूरणा-
दन्तरालविरहात्सुदृढः सेतुरुत्पद्यते इत्यर्थः ॥

अथ सेतोरनिर्धारणीयरूपतामाह—

पडइ णु णहअलघडिओ कडिज्जइ णु मलआहि चिरणिम्माओ ।

घडइ णु समुद्रसलिले घडिओ णीह णु रसाअलाहि णलवहो ५७

[पतति नु नभस्तलघटितः कृष्यते नु मलयाच्चिरनिर्मितः ।

घटते नु समुद्रसलिले घटितो निरेति नु रसातलान्नलपथः ॥]

नुशब्दो विकल्पे, उत्प्रेक्षायां वा । नलपथः कपिभिर्नभस्तले घटितः सन् पतति नु ।
समुद्र इत्यर्थात् । चिरनिर्मितः पूर्वमेव निर्मितो मलयात्कृष्यते नु । समुद्रस्य जले घटते
स्वयमेवोत्पद्यते नु । रसातलद्वटित एव सिद्ध एव निरेति निर्याति नु । तथा चोपरितः
पतनं मलयादाकर्षणं सलिले तात्कालिकघटनं पातालादुत्थानं वा सेतोः किमिति
निर्धारयितुं न पारितम् । सर्वत्र समानरूपत्वाद्धानराणां नलस्य च शीघ्रकारित्वादित्यर्थः ॥

अथ पर्वतानां सर्वत्र तुल्यरूपतामाह—

गअणम्मि उअहिसलिलं सलिलविमुक्के रसाअलम्मि णहअलम् ।

दीसइ तीसु वि समअं णहसलिलरसाअलेसु पव्वअजालम् ॥५८॥

[गगने उदधिसलिलं सलिलविमुक्ते रसातले नभस्तलम् ।

दृश्यते त्रिष्वपि समं नभःसलिलरसातलेषु पर्वतजालम् ॥]

गगने उदधिसलिलं दृश्यते, उच्छलितत्वात् । सलिलविमुक्ते रसातले नभस्तलं द-

श्यते, तुच्छत्वात् । त्रिधापि नभःसलिलरसातलेषु पर्वतजालं समं तुल्यमेव दृश्यते, निर-
न्तरं वर्षणशालित्वात् । तथा च यत्र यस्यासंभवस्तदपि तत्र कृतमिति समुद्राकाशयोर्व्य-
त्ययेन स्थानत्रयस्यापि पर्वतमयत्वेन च नलस्य निर्माणकौशलं दर्शितम् ॥

अथ सेतोरान्दोलनमाह—

वेलालाणणिअलिओ रसिऊण रसाअलट्ठिअं पि समुहो ।

चालेइ सेउबन्धं खम्भं आरण्णकुञ्जरो व्व वलन्तो ॥ ५९ ॥

[वेलालाननिगलि(डि)तो रसित्वा रसातलस्थितमपि समुद्रः ।

चालयति सेतुबन्धं स्तम्भमारण्यकुञ्जर इव वलन् ॥]

समुद्रः सेतुबन्धं चालयति तरङ्गाभिघातेनान्दोलयति । किं कृत्वा । रसित्वा कल्लो-
लकोलाहलं कृत्वा । क इव । स्तम्भमारण्यकुञ्जर इव । यथा नवयद्धकुञ्जरो बन्धनस्थानं
स्तम्भं रसित्वा चीत्कृत्य चालयति उत्पाटयितुमान्दोलयति । समुद्रो गजो वा किं कु-
र्वन् । वलन्वक्रीभवन् । नित्यसंचारशीलत्वात् । समुद्रः कीदृक् । वेला तरङ्गस्तटं वा,
तद्रूपेणालानेन निगलि(डि)तो वद्धः । गजोऽप्यालानवद्धो भवति । सेतुबन्धं स्तम्भं वा
किंभूतम् । रसातलस्थितमपि । गभीरनिखातत्वात् । अत्र समुद्रस्य गजेनोपमायां सेतोः
स्तम्भत्वम्, वेलाया आलानत्वं च हेतुः ॥

अथ सेतोर्नेबिड्यमाह—

पेल्लिज्जन्ति दढअरं जह जह पवएहि खुहिअजलतण्णाआ ।

ओहट्ठन्ताआमा तह तह एककमं अइन्ति महिहरा ॥ ६० ॥

[प्रेर्यन्ते दृढतरं यत्र यत्र प्लवगैः क्षुभितजलार्द्राः ।

अपसरदायामास्तत्र तत्रैकैकमायान्ति महीधराः ॥]

प्लवगैर्महीधरा दृढतरं यथा यथा प्रेर्यन्ते निविडीकरणाय हस्तादिनाभिहन्यन्ते, तथा
तथा क्षुभितेन तत्प्रेरणाभिरुत्थितेन जलेनार्द्राः । एवम् अपसरन्नपकर्षशील आयामो
दैर्घ्यं येषां तथा सन्त एकैकमायान्ति जलार्द्रत्वात्प्लवगप्रेरणाच्च वेमाभिहतपटतन्तव इव
परस्परं संवध्यन्त इत्यर्थः । मिथोमिलनादेव दैर्घ्यद्वासादृढत्वमित्याशयः ॥

अथ सागरस्य शब्दमाह—

पवअभुअगलत्थलिआ विप्पइण्णरअणा

धरणिहरा पडन्ति भअचुण्णइण्णरअणा ।

खुहिओ साअरो रसई उण्णअं ण ईणं

मोअन्तो व्व तिठ्वभअउण्णअं णईणम् ॥ ६१ ॥

[प्लवगभुजगलहसिता विप्रकीर्णरत्ना

धरणिधराः पतन्ति भयचूर्णकिंनरगणाः ।

क्षुभितः सागरो रसति उन्नतं न दीनं

मोचयन्निव तीव्रभयपूर्णतां नदीनाम् ॥]

धरणिभराः समुद्रे पतन्ति । कीदृशाः । प्लवगमुजैः प्रेरिताः । एवं विप्रकीर्णानि इतस्ततः क्षिप्तानि रत्नानि यैस्ते, तदभिघातेन समुद्ररत्नानामुच्छलनात् । विप्रकीर्णरचना वा । विप्रकीर्णा विस्तारशालिनी रचना सेतो संघटना येषामित्यर्थः । एवं मयेन चूर्णा व्यस्ताः किनरगणा येषु, समुद्रे पतितव्यमित्याशयात् । अथ क्षुभितः पर्वतपतनान्दोलितः सागर उन्नतं रसति । न दीनं ह्रस्वं यथा स्यात्तथा रसतीत्यर्थः । किं कुर्वन्निव । नदीनां तीव्रं भयं स्वामी समुद्रः किं स्यादित्यादिकं तत्पूर्णतां मोचयन्निव न भेतव्यमित्याश्वासयन्निव । पराभवं प्राप्तस्य बलभस्य प्रतिभया पत्नीनां भयमपगच्छतीति भावः ॥

अथ मणिप्रभानामुद्गममाह—

भरइ व दूराइद्धो धुव्वइ व पडन्तधरणिहरकइमिओ ।

रुम्भइ व पडिणिअत्तो भिण्णो घडइ व मणिप्पहाहि समुद्धो॥६२॥

[भ्रियत इव दूराविद्धो धाव्यत इव पतद्भरणिधरकर्दमितः ।

रुध्यत इव प्रतिनिवृत्तो भिन्नो घटत इव मणिप्रभाभिः समुद्रः ॥]

दूरमाविद्धः पर्वतपतनेनोच्छलितः समुद्रः स्वस्य पर्वतानां वा मणिप्रभाभिर्भ्रियत इव तुच्योऽपि पूर्यत इव, तद्व्याप्तत्वात् । पतद्भिर्धरणिधरैः कर्दमितो गौरिकादिसंबन्धात् धाव्यते प्रक्षाल्यत इव, स्वव्याप्त्योज्ज्वलीक्रियमाणत्वात् । उच्छलनेन कियदूरं गत्वा प्रतिनिवृत्तः सन् रुध्यत इव निजप्रसरेण विष्टभ्यमानत्वात् । भिन्नः । पर्वतपतनाद्विधाभूतः सन् घटत इव एकीभवतीव, संधीयमानान्तरालत्वात् । मणिप्रभाभिरिति सर्वत्र योजनीयम् । अत्रोत्प्रेक्षाचतुष्टयमपि मणिप्रभाणां बाहुल्यमौज्ज्वल्यं गाढत्वं यथासंख्यमाद्यत्रये तृतीयपरीहारेण जलाकारत्वं च सर्वत्र निमित्तमिति ध्येयम् ॥

जलवनगजयोरसंगममाह—

करिमअराण खुहिअसाअरविसासिआणं

सेउवहम्मि पडिअगिरिणिवहविसासिआणम् ।

समअं वणगआण णिवहा धरोसिआणं

समुहं आवडन्ति मअगन्धरोसिआणम् ॥ ६३ ॥

[करिमकराणां क्षुभितसागरविश्राश्रितानां

सेतुपथे पतितगिरिनिवहविशासितानाम् ।

समकं वनगजानां निवहा धरोपितानां

संमुखमापतन्ति मदगन्धरोपितानाम् ॥]

करिमकराणां वनगजानां च निवहाः सममेकदैव संमुखमापतन्ति । युद्धाय परस्परम-
भिमुखीभवन्तीत्यर्थः । करिमकराणां किंभूतानाम् । क्षुभितं यत्सागरस्य विषं जलं तदा-
श्रितानाम् । तदानीं क्षुभितानां सागरजलमाश्रितानामिति वा कर्मधारयः । यद्वा वि-
षाशितानां जले आसितानाम् । उपविष्टानामित्यर्थः । यद्वा विषवद्गरलवदाशितानामुपविष्टा-
नाम् । विषवदशितानां श्यामानामिति वा । यद्वा विषाशितानां विषं जलमाशितानाम् ।
भोजितानामित्यर्थः । यद्वा विषासिकानां सागरजले आसिकोपवेशनं येषामित्यर्थः । एवं
सेतुपथे पतितगिरिनिवहेन विशेषतः शाशितानाम् । मारितानामित्यर्थः । 'शसु हिंसायाम्'
इति धातोर्णिचि । यद्वा गिरिनिवहेन विश्लेषितानां दिशि दिशि गतानाम् । यद्वा गि-
रिनिवहेन विशाशितानाम्, गिरिषु सजातीयगजभ्रमेणोपगमात् । एवं वनगजानां किंभूता-
नाम् । धरेषु पर्वतेषूपशितानाम्, वनचरत्वात् । वस्तुतस्तु करिमकराणां वनगजानामि-
त्युभयोरपि सर्वे विशेषणम् । तथाहि प्रथमे—धरेषूपशितानां वनगजैः सह योद्धुं समुद्रादपि
पर्वतमारूढानामिति शौर्यप्रकर्षः । यद्वा धरेषु मैनाकादिषूपशितानां स्वभावादेवेत्यर्थः ।
द्वितीये—सागरविषमाश्रितानां करिमकरैः सह योद्धुं पर्वतादपि समुद्रजलं प्रविष्टानामित्यस्यापि
शौर्यप्रकर्षः । एवं सेतुपथे पतितगिरिनिवहेन विशेषतः शाशितानां घर्षितानाम्, तेन व्या-
कुलीक्रियमाणत्वात् । एवं मिथो मदगन्धेन रोषितानामित्युभयपक्षेऽपि सर्वे तुल्यमिति म-
दुन्नीतः पन्थाः । 'विषं पुरीषे गरले पानीये च प्रकीर्तितम्' ॥

अथ सेतौ तरङ्गपतनमाह—

उत्थद्विअदुमणिवहा सुइरं परिमलिअसेउवहपासह्ला ।

धाउकलङ्ककखउरा दूरं गन्तूण उद्वमन्ति तरङ्गा ॥ ६४ ॥

[उत्थापितद्रुमनिवहाः सुचिरं परमृदितसेतुपथपार्श्वाः ।

धातुकलङ्ककलुया दूरं गत्वा उद्वमन्ति तरङ्गाः ॥]

तरङ्गा दूरं गत्वा सेतोः कियन्तमुपरितनं भागमातिक्रम्योद्वमन्ति विलीयन्ते । समाप्ता
भवन्तीत्यर्थः । किंभूताः । उत्थापितः स्वाभिघातेन भङ्गत्वोर्ध्वं नीतो द्रुमनिवहो यैः । तथा
च वृक्षोन्मूलनसमर्थस्यापि तरङ्गस्य कियद्दूरं एव समाप्त्या सेतोर्विस्तीर्णत्वमुक्तम् । एवं
सुचिरं व्याप्य परिमृदितः परिपृष्टः सेतुपथस्य पार्श्वप्रदेशो यैस्ते । पार्श्वे एव चिरकाल-
व्यापनादुच्चत्वमुक्तम् । एवं धातुरूपेण कलङ्केन वर्णान्तरस्य प्राप्तत्वात्कलुयाः । तथा च
महतोऽपि तरङ्गस्य धातुकालुष्येणाधिकदेशव्यापनेऽपि सकलाव्याप्तिरित्यतिमहत्त्वमिति
भावः । वस्तुतस्तु पार्श्वस्यैव दूरं दूरभागं गत्वातिक्रम्योद्वमन्ति त्यजन्ति । कियद्दूरं गत्वा
पश्चादागच्छन्तीत्यर्थः । एतेन सेतोरुच्चत्वमुक्तम् ॥

मृगादीनां चेशमाह—

दीसइ मअउलेहि उअही णलो अणेहिं

समअं सेल(उ)पडणमअउणलोअणेहिं ।

जं खलिअं अईइ सलिलं णईण ऊरं

तं उद्धाइ पवअकलकलविइण्णऊरम् ॥ ६५ ॥

[दृश्यते मृगकुलैरुदधिर्नलो जनैः

समं शैल(सेतु)पतनभयपूर्णलोचनैः ।

यत्स्खलितमत्येति सलिलं नदीनां पूरं

तदुद्धावति प्लवगकलकलवितीर्णतूर्यम् ॥]

गगन एवानीयमानगिरिस्थैर्मृगकुलैरुदधिः, पतनभयाब्जनैर्नलश्च सेतुघटनविस्मयात् सममेकदैव दृश्यते । उभयगतं विशेषणमाह—कीदृशैर्मृगकुलैः । सेतौ पतनभयेन पूर्णे कातरत्वादिचिह्निते लोचने येषां तैः । सेतुपतने समुद्र एव पतनं स्यादित्याशयात् । जनैः कीदृशैः । सेतोः पतनं समुद्रजले मजनं तद्भयेन पूर्णे लोचने येषाम् । सेतोर्मजनमेव स्यादिति क्षुब्धतां सेतुस्थितिदर्शनेन विस्मय इति भावः । अणेहि एभिर्मृगकुलैरुदधिर्नलश्च समं तुल्यमेव दृश्यते इत्यपि कश्चित् । अत्र सेतौ पतनभयेनेति सेतावेव चेत् स्थितिस्तदा नलात्, अन्यत्र चेत्तदा जलाद्भयमित्युभयदर्शनमिति भावः । एवं समुद्रस्यैव यत्सलिलं सेतुपर्वतयोरभिघातात्स्खलितं सन्नदीनां पूरं प्रवाहमत्येति अतिक्रामति, तत्प्लवगानां कलकलेन वितीर्णतूर्यं वाद्यविशेषो यस्य तदुद्धावति ऊर्ध्वमुत्तिष्ठति । वाद्यादिकोलाहलेन जलमुत्तिष्ठतीति प्रसिद्धिः । तथा च नदीसमुद्रजलयोः संघटादुत्थानमेवमुत्प्रेक्षितमिति भावः । यद्वा नदीनामेव सेतुस्थानामित्यर्थात् । सलिलमिति कर्तृ । समुद्रतरङ्गाभिघातात्स्खलितं सद्यद्भ्रमतिक्रामति समुद्रजलमित्यर्थात्, तत्प्लवगकलकलवितीर्णतूर्यं सदुद्धावति । तथा च समुद्रतरङ्गाभिहतमपि सेतुनदीजलं यत्समुद्रमेवातिक्रामति तत्प्लवगकलकलमहिम्ना बहुलीक्रियमाणत्वनिमित्तकमित्युत्प्रेक्षा । एतेन समुद्रातिक्रमक्षमत्वात्सेतुनदीनामुत्कर्षः सूचितः ॥

अथ पञ्चभिः स्कन्धकैरन्त्यकुलकेन सेतुं वर्णयति—

इअ सअलमहिअलुक्खअमहिहरसंघाअणिम्मिअमहारम्भम् ।

णिअअच्छाआवइअरसामलइअसाअरोअरजलद्धन्तम् ॥ ६६ ॥

[इति सकलमहीतलोत्खातमहीधरसंघातनिर्मितमहारम्भम् ।

निजकच्छायाव्यतिकरश्यामलितसागरोदरजलार्धान्तम् ॥]

इत्यनेन प्रकारेण 'वानरा नलपथं संघटयन्ति' इति पञ्चमस्कन्धकेन संबन्धः । नलानुगामित्वेन परेषामपि कर्तृत्वाद्वहुवचनम् । कीदृशम् । सकलमहीतलादुत्खातैर्महीधराणां संघातैर्निर्मितो महानारम्भ उच्छ्रायो यस्य तम् । एवं निजकच्छायायाः स्वीयप्रतिबिम्बस्य व्यतिकरेण संबन्धेन श्यामलितः सागरोदरजलस्यार्धान्तो येन तमिति सेतो-

रच्छ्रायो दैर्घ्यं सूचितम् । स्वाभाविकी सिन्धुजलश्यामता सेतुच्छायात्वेनोत्प्रेक्षितेति कथित् ॥

विसमोसरिअसिलाअलददघाउक्खित्तमच्छपच्छिमभाअम् ।

मञ्झच्छिण्णभुअंगमवेडुप्पीडणविआरिअसिलावेडम् ॥ ६७ ॥

[विषमापसृतशिलातलददघातोत्कृत्तमत्स्यपश्चिमभागम् ।

मध्यच्छिन्नभुजंगमवेष्टोत्पीडनविदारितशिलावेष्टम् ॥]

पुनः किंभूतम् । विषमं समीभूय न लग्नम्, अतोऽपद्यतं स्खलितं यच्छिलातलं तद्द-
घातेनोत्कृत्तच्छिन्नो मत्स्यस्य । तलवर्तिन इत्यर्थात् । पश्चिमभागः पुच्छप्रदेशो यत्र तम् ।
एवं तेनैव मध्यच्छिन्नं यद्भुजंगमवेष्टं सर्पभोगस्तस्योत्पीडनेन गाढीकृतवेष्टनेन विदारितं
द्विधाकृतं शिलावेष्टं यस्य तम् । भोगेनाभिघातजनकमावेष्टयतीति सर्पस्वभावः । तथा च
ययैव शिलया मध्ये छिन्नः सैवावेष्टय विदारितेति द्वयोरपि महत्वमुक्तम् । मध्यच्छिन्नभु-
जंगमस्य यद्वेष्टमावेष्टनं तस्योत्पीडनेन यच्चरणेनेत्यर्थ इति कथित् ॥

सेलुम्मूलणसंभ्रमगहिअप्पिलिअगअमग्गधाइअसीहम् ।

गिरिसिहरणिसण्णाणिअगिरिपेल्लिअणिन्तमुहलजलहरसलिलम् ६८

[शैलोन्मूलनसंभ्रमगृहीतभ्रष्टगजमार्गधावितसिंहम् ।

गिरिशिखरनिपण्णानीतगिरिप्रेरितनिर्यन्मुखरजलधरसलिलम् ॥]

एवं कपिभिः कृतं यच्छैलोन्मूलनं तत्संभ्रमाद्गृहीतभ्रष्टस्य संभ्रमपूर्वं गृहीतस्य भृतस्य
तस्मिन्सति भ्रष्टस्य तदन्यमनस्कत्वेन पलायितस्य गजस्य मार्गेण गृष्टेन धावितः सिंहो यत्र
तम् । उत्पाटनसमये भ्रष्टस्य गजस्य सेतावप्यनुसंधानेन वानराणामानयने शैध्यं पर्वतस्य
दैर्घ्यं वा सूचितम् । येन चिरकालेनापि न विश्राम इति भावः । एवं गिरिशिखरनिप-
ण्णस्य तथैवानीतस्य । सेतावित्यर्थात् । गिरिणा सेतुलम्पर्वतान्तरेण प्रेरितस्य यन्त्रितस्य
अत एव पीडया मुखरस्य शब्दायमानस्य जलधरस्य निर्यत् क्षरत्सलिलं यत्र तम् । पूर्व-
निपातानियमात् । मेघानां कोमलत्वेन जलक्षरणम्, धूमरूपत्वेऽपि बहिर्गमनाभावात् गि-
रीणां संनिवेशस्यातिनिबिडत्वं सूचितम् । यद्वा गिरिप्रेरितत्वेन निर्यतो बहिर्गच्छतो मुखर-
जलधरस्य सलिलं यत्र । तथा च धूमरूपतया मेघा गच्छन्ति छिद्रगलितानि जलानि गुरु-
त्वात्तत्रैव पतन्तीत्याशयः । वस्तुतस्तु गिरिशिखरनिपण्णस्यानीतेनानेतुमारब्धेन गिरिणा
प्रेरितस्य उत्क्षेपणादिप्रसङ्गेन शिखरेणैव विद्धस्य मुखरजलदस्य निर्यत्सलिलं यत्रेत्यनेनाणु-
त्पाटनसमयोपजातजलगलनस्य सेतावप्यनुवर्तमानत्वेन कपीनामानयनशैध्यं जलबाहुल्येन
मेघमहत्वात्पर्वतमहत्वं चेत्यहमुच्यामि ॥

पासल्लपडिअवणगअरुद्धमहोज्झरदुहापहाविअसलिलम् ।

धरणिहरन्तरिअट्ठिअचन्दणवणमुणिअमलअसिहरक्खण्डम् ॥६९॥

[पार्श्वपतितवनगजरुद्धमहानिर्झरद्विधाप्रधावितसलिलम् ।

धराणिधरान्तरितस्थितचन्दनवनज्ञातमलयशिखरखण्डम् ॥]

एवम् उत्पाटनक्षोभात्पार्श्वे पार्श्वायमानेन वा पतितेन वनगजेन रुद्धस्य महानिर्झ-
रस्य द्विधा द्विप्रकारेण प्रधावितं सलिलं यत्र तम् । महानिर्झरस्याप्यवरोधकत्वेन गजस्य
मदत्वमुक्तम् । चिररुद्धं जलमवरोधकप्रान्तद्वयेन वेगेन गच्छतीति प्रधावितपदार्थः । एवं
धराणिधराणामन्तरितमन्तर्गतं सत्स्थितं यच्चन्दनवनं तेन ज्ञायमानमनुमीयमानं म-
लयशिखरखण्डं यत्र । तस्यैव चन्दनाधिष्ठानत्वात्कस्यापि विविच्य ग्रहणं नेति घटनाय
निःसंधित्वमुक्तम् ॥

वीईपडिऊलाहअथोउव्वेल्लिअदुमावलम्बन्तलअम् ।

विसमसिहरन्तरागअसंवेल्लिअसाअरं घडेन्ति णलवहम् ॥ ७० ॥
(कुलअम्)

[वीचिप्रतिकूलाहतस्तोकोद्वेहितद्रुमावलम्बमानलतम् ।

विषमशिखरान्तरागतसंवेल्लितसागरं घटयति नलपथम् ॥]

(कुलकम्)

एवं समुद्रस्य वीचिभिः प्रतिकूलं यथा स्यात्तथाहतास्तादृिताः, अत एव स्तोकमीषदु-
द्वेहिता उद्वेहिता मूलादारभ्य शिखापर्यन्तं द्रुमेषु लम्बमाना यत्र तम् । यद्वा तादृशद्रुम
एव लम्बमाना विपर्यस्यावस्थिता लता यत्र तम् । एवं विषमाणां नतोन्नतस्थितानां
शिखराणामन्तरेण मध्यावकाशेन संवेल्लितः स्तोकजलनिर्गमाच्चञ्चलीभूतः सागरो यत्र तम् ॥

अथ सुवेलदर्शनमाह—

वित्थरइ सेउवन्धो विहुव्वइ धराहराहओ सलिलणिही ।

दिट्ठसुवेलुच्छङ्गं रसइ दिसाइण्णपडिरवं कइसेण्णम् ॥ ७१ ॥

[विस्तीर्यते सेतुवन्धो विधूयते धराधराहतः सलिलनिधिः ।

दृष्टसुवेलोत्सङ्गं रसति दिक्कीर्णप्रतिरवं कपिसैन्यम् ॥]

सेतुवन्धः स्वयमेव विस्तीर्यते विस्तारं गच्छति । धराधरैराहतस्तादृितः सलिलनिधिः
स्वयमेव विधूयते । द्वयमपि क्रियाशैष्यसूचनाय कर्मकर्तरि । एवं कपिसैन्यं दिक्षु कीर्णो
व्याप्तः प्रतिरवो यस्य तथा यथा स्यादेवं रसति शब्दायते । अत्र हेतुमाह—कीदृक् । दृष्टः
सुवेलस्य दक्षिणतीरस्थपर्वतस्योत्सङ्गः क्रोडो येन, संनिहितत्वात् । तथा च सेतोः सि-
द्धकल्पत्वात्सानन्दमिति भावः ॥

अथाष्टभिः स्कन्धकैः समुद्रावस्थामाह—

दीसन्ति भिण्णसलिले समुद्दमज्झम्मि सेउवन्धकन्ता ।

संभमकड्ढणलुग्गा भअचुण्णपलाअसेलपक्खद्धन्ता ॥ ७२ ॥

[दृश्यते भिन्नसलिले समुद्रमध्ये सेतुबन्धाक्रान्ताः ।

संभ्रमकर्षणावरुणा भयचूर्णपलायितशैलपक्षार्धान्ताः ॥]

भिन्नसलिले कपिनिक्षिप्तशैलद्विधामृतजले समुद्रस्य मध्ये भयचूर्णस्य भयोद्विग्नस्य, अत एव पलायितस्य पलायितुमारब्धस्य शैलस्य । आदिकर्मणि क्तः । पक्षैकदेशा दृश्यन्ते । कीदृशाः । सेतुबन्धेनाक्रान्ताः । भतः संभ्रमेण चूर्णीभावत्रासेन यदाकर्षणं ते-नावरुणाः खण्डिताः । तथा च सेतुयन्त्रणपरिहारायाकृष्यमाणः पक्षः खण्डित इति से-तोर्दृढत्वं व्यनक्ति । 'भयपुण्ण' इति पाठे भयपूर्णेत्यर्थः ॥

अथ सेतौ विघटितस्थानसंघटनमाह—

महिहरपहरकखोहिअसलिलपरिकखअविराभमूलमहिहरम् ।

थोअत्योओसरिअं वन्धेन्ति पवंगमा पुणो वि णलवहम् ॥ ७३ ॥

[महीधरप्रहारक्षोभितसलिलपरिक्षतविशीर्णमूलमहीधरम् ।

स्तोकस्तोकमपसृतं बध्नन्ति प्लवंगमाः पुनरपि नलपथम् ॥]

प्लवंगमाः पुनरपि नलपथं बध्नन्ति । कीदृशम् । क्षेपणहेतुकेन महीधराणां प्रहारेण क्षोभितमान्दोलितं यत्सलिलं तेन परिक्षतं खण्डितम्, अत एव विशीर्णं विघटितं मूलं येषां तथाविधा महीधरा यत्र तम् । निक्षिप्तपर्वताभिहतजलाघातखण्डितत्वेन मूलविघटनमित्यर्थः । सलिलपरिक्षताः सन्तो विशीर्णा मूलमहीधरा यत्रेति वा । अत एव स्तोक-स्तोकमपसृतं क्वचित्क्वचिद्विपर्यस्तम् । तथा च यत्र यत्र विघटते सेतुः, तत्र तत्र पर्वता-न्तरं प्रक्षिप्य सुघटयन्तीति सेतोर्निर्भरत्वं कपीनामुद्योगशीलत्वं च दर्शितम् ॥

अथ सेतोः समाप्तकल्पतामाह—

जह जह अश्वासणो उअहिं जेऊण होई सेउवहवरो ।

उच्छलइ धराहिहअं दूरं थोअत्तणेण तह तह सलिलम् ॥ ७४ ॥

[यथा यथात्यासन्न उदधिं जित्वा भवति सेतुपथवरः ।

उच्छलति धराभिहतं दूरस्तोकत्वेन तथा तथा सलिलम् ॥]

उदधिं जित्वातिक्रम्य सेतुपथश्रेष्ठो यथा यथा अत्यासन्नोऽपरतटसंनिहितो भवति, तथा तथा पूरयितव्यभागवर्तिसलिलं धरैः प्रक्षिप्यमाणैरभिहतं सस्तोकत्वेन दूरमुच्छलति अत्यर्थेन तिर्यगूर्ध्वमुत्तिष्ठतीत्यर्थः । यथा यथाल्पत्वं भवति तथातिदूरमुत्थान-मित्याशयः ॥

अथ सेतौ समुद्रजलेन नदीप्रवृत्तिमाह—

महिहरपहरुच्छित्ता उअरिं सेउस्स जे पडन्ति खलन्ता ।

ते चिअ सलिलुप्पीडा होन्ति वलन्तविसमा महाणइसोत्ता ॥ ७५ ॥

[महीधरप्रहारोत्क्षिप्ता उपरि सेतोर्वे पतन्ति स्खलन्तः ।

त एव सलिलोत्पीडा भवन्ति वलद्विषमा महानदीस्रोतांसि ॥]

महीधरप्रहारेणोत्क्षिप्ता ऊर्ध्वं गमिता य एव सलिलोत्पीडाः सेतोरुपरि पतन्ति त एव स्खलन्तो वृक्षादिना प्रतिहन्यमानाः सन्तो वलन्तो वक्रगतयो विषमा नतोन्नता अत एव महानदीनां स्रोतांसि भवन्ति । तेषामपि तदाकारत्वाद् । एतेन सेतोर्जलस्य च महत्त्वमुक्तम् ॥

अथ सेतोरवशिष्टे भागे तिमिना संधानमाह—

देइ समत्तच्छाअं दरमिलिअसुवेलमहिहरतडद्धन्तो ।

वीओआसपहाविअतिमिपूरिअसाअरन्तरो सेउवहो ॥ ७६ ॥

[ददाति समाप्तच्छायां दरमिलितसुवेलमहीधरतटार्धान्ताः ।

द्वितीयावकाशप्रधाविततिमिपूरितसागरान्तरः सेतुपथः ॥]

सेतुपथः समाप्तस्य संपूर्णस्य छायां शोभां ददाति । समाप्त इव जात इत्यर्थः । कुत इत्यत आह—कीदृक् । द्वितीयावकाशात्प्रधावितेन तिमिना पूरितं सागररूपमन्तरं सुवेलेन सहान्तरालदेशो यस्य । सागरस्यान्तरमवशिष्टभागो यत्रेति वा । अत एव ईपन्मीलितसुवेलमहीधरस्य तटैकदेशो यत्र तथा । अयं भावः—एकपार्श्वदपरपार्श्वं प्रति सेतुकृतगमनप्रतिबन्धशङ्कया सत्वरं गच्छता तिमिना पूरिते सति सेतुसुवेलान्तरालजलभागे सेतुः समाप्त इति सर्वे ज्ञातवन्त इति तिमिनां महत्त्वमुक्तम् ॥

अथ शैलानां दृढीकरणमाह—

जाहे सेउणिवद्धं धुणइ णलो विसमसंठिअमहासेलम् ।

ताहे चिरेण सअलो सअलक्कन्तवसुहो णिअत्तइ उअही ॥ ७७ ॥

[यदा सेतुनिवद्धं धुनोति नलो विषमसंस्थितमहाशैलम् ।

तदा चिरेण सकलो सकलाक्रान्तवसुधो निवर्तते उदधिः ॥]

सेतो निवद्धं संहितमथ च विषमसंस्थितं समीभूय न लग्नं महाशैलं सुसज्जीकरणाय नलो यदा धुनीति इतस्ततश्चालयति, तदा सकलोऽप्युदधिः आक्रान्ता सलिलेन पूरिता सकला वसुधा येनेत्यभूतः संधिरेण निवर्तते स्वस्थानमागच्छति । अयमर्थः—दृढीकरणाय विशकलितपर्वनान्दोलने सेतोरान्दोलनम्, तेन च समुद्रस्यापीति सेतुकृता पथा तजलवृद्धिरासीत्, यथा तदुच्छ्रलनेन सकलापि मही प्लाव्यत इति समुद्रान्दोलनक्षमान्दोलनशालितया चिरेण च तजलस्य निवृत्तिरिति सेतोर्महत्त्वम्, तेन च नलस्य महावलत्वमुक्तम् ॥

अथ सिन्धोः स्वल्पावशिष्टत्वमाह—

लहुइअपेसणहरिसिअकइणिवहणिसुद्धसेलपहरवलन्तो ।
णइसोत्तो व्व समुहो सेउसवेलन्तरे मुहुत्तं वूढो ॥ ७८ ॥

[लघुकृतप्रेषणहर्षितकपिनिवहनिपातितशैलप्रहारवलमानः ।

नदीस्रोत इव समुद्रः सेतुसुवेलान्तरे मुहूर्तं व्यूढः ॥]

लघुकृतमल्पावशिष्टं समाप्तकल्पत्वात् यत्प्रेषणमीश्वराज्ञा तेन हर्षितेन कपिनिवहेन नि-
पातितस्य शैलस्य प्रहारेण वलमानो दोलायमानः समुद्रः सेतोः सुवेलस्य चान्तरे मध्ये
नदीप्रवाह इव मुहूर्तं व्यूढ उपचितः । स्वल्पतया शैलप्रहारोत्तम्भितजलत्वात्सेतोः सुवेलस्य
चान्तरे नदीप्रवाहोऽयमिति संदेहविषयीभूत इत्यर्थः । मुहूर्तमिति तदैव पूरित इति भावः ॥

अथ रावणक्षोभमाह—

जह जह णिम्माविज्जइ वाणरवसहेहि सेउसंकमसिहरम् ।
तह तह दहमुहहिअअं फाडिज्जइ साअरस्स सलिलेण समम् ॥ ७९ ॥

[यथा यथा निर्मायते वानरश्रेष्ठैः सेतुसंक्रमाशिखरम् ।

तथा तथा दशमुखहृदयं पाठ्यते सागरस्य सलिलेन समम् ॥]

वानरश्रेष्ठैः सेतुरूपसंक्रमस्य शिखरमप्रभागो यथा यथा निर्मायते निष्पाद्यते तथा तथा
दशमुखस्य हृदयं सागरस्य जलेन समं पाठ्यते द्विधाक्रियते । तैरेवेत्यर्थान् । समुद्रे सेतुः
केनापि कर्तुं न पारित इति क्षोभादिति भावः । सागरजलमपि पाठ्यते रावणहृदयमपीति
सहोक्तिरलंकारः । हृदयस्य समुद्रजलेनोपमानाद्धीरत्वं गम्भीरत्वं च सूचितम् ॥

अथ सेतोः समाप्तिमाह—

पाआलमिलिअमूलो अव्वोच्छिण्णपसरन्तसरिआसोत्तो ।
टाणाट्टिओ वि पडिओ मुहम्मि धरणिहरसंकमस्स सुवेलो ॥ ८० ॥

[पातालमिलितमूलोऽव्यवच्छिन्नप्रसरत्सरित्स्रोताः ।

स्थानस्थितोऽपि पतितो मुखे धरणीधरसंक्रमस्य सुवेलः ॥]

स्थानस्थितोऽपि वानरनानीतोऽपि सुवेलो धरणीधरपटितसंक्रमस्य मुखे पतितः । मु-
खमग्रं तत्पूरको गिरिः सुवेल एव कृत इत्यर्थः । कीदृक् । पाताले मिलितं मूलं यस्येति
दृढत्वमुक्तम् । तथा चोत्पाटने सति तादृग्दार्ढ्यं न स्यादित्यावश्यकमुखदार्ढ्यायैव स्थापित
इति पूर्वमनुत्पाटने बीजमिति भावः । पुनः कीदृक् । अव्यवच्छिन्नमखण्डितं सत् प्रसरत्स-
रित्स्रोतो यत्र तथेति सरसतया सेतुसंघटनसामग्रीं दाशिता ॥

अथ सुग्रीवादीनां सेतुनिष्पत्तिज्ञानमाह—

मलउच्छङ्गण वि गहुवइपासट्टिएण वाणरवइणा ।
कइकलअलेण णाओ णिप्पच्छिमसेलपूरिओ सेउवहो ॥ ८१ ॥

[मलयोत्सङ्गगतेनापि रघुपतिपार्श्वस्थितेन वानरपतिना ।

कपिकलकलेन ज्ञातो निष्पश्चिमशैलपूरितः सेतुपथः ॥]

मलयस्योत्सङ्गः कोटस्तद्वृत्तेन तत्र स्थितेनापि रामनिकटवार्तिना वानरपतिना पश्चिमश्चरमस्तटाद्विनिर्मुक्तेन चरमेण । यद्वा । पश्चिमः शेषस्तद्वृत्तेन सर्वशेषेण शैलेन पूरितो निष्पादितः सेतुपथः कपीनां कलकलेन सेतुजन्यानन्दकोलाहलेन ज्ञातः । कथमन्यथा एवंविधं शब्दाडम्बरमाचरेयुरिति भावः । अत एव कपीनां चेष्टां कपिरेव जानातीति प्राधान्येन सुग्रीवस्य ज्ञानमुक्तं न तु रामस्य । मलयस्थितेनेति परोक्षेऽप्याज्ञानिर्वाह इति प्रभुशक्तिः । कोलाहलस्य च तावद्दूरव्यापकत्वेन कपीनामतिबलत्वमुक्तम् । यद्वा तावद्दूरमपि तत्संनिहितमेव परं तु कपिभिर्व्यवधानाचक्षुरगम्यत्वेन शब्दानुमेयत्वमिति सुग्रीवस्यैवाकारमहत्वमिति भावः ॥

अथ समुद्रस्य द्विधाभावमाह—

आरम्भन्ते सअलो तिहाअविसमो दरुट्ठिअम्मि णलवहे ।

होइ दुहा अ समत्ते सो चिअ अण्णो पुणो पुणो वि समुहो ॥८२॥

[आरम्भमाणे सकलस्त्रिभागविषमो दरोत्थिते नलपथे ।

भवति द्विधा च समाप्ते स एवान्यः पुनः पुनरपि समुद्रः ॥]

स एव समुद्रः पुनः पुनरप्यन्य एव समुद्रो भवतीत्यध्याहारः । तदेवाह—आरम्भमाणे नलपथे सकल एव । अखण्डित एवेत्यर्थः । ईषदुत्थिते सति सेतौ त्रिभागेन विषमोऽवशिष्टभागत्रयेण विसदृशः प्रथमभागस्य सेतुच्छन्नत्वात् । यद्वा—‘त्रिधा च विषमः’ किञ्चिद्वृत्ते नलपथे त्रिधा त्रिप्रकारकः । त्रिखण्ड इत्यर्थः । खण्डद्वयं पार्श्वयोः, एकः पुरतः, अत एव विषमः समाप्ते सति द्विधा पार्श्वयोः खण्डद्वयरूपः । तथा च सेतोर्महत्वमुक्तम् ॥

अथ सेतोः सुवेलावष्टब्धत्वमाह—

मलउच्छङ्गपउत्तो चलन्तवाणरभरोणओ सेउवहो ।

गरुओ तिऊडगिरिणा पल्हत्थन्तो दुमो दुमेण व धरिओ ॥ ८३ ॥

[मलयोत्सङ्गप्रवृत्तश्चलंद्वानरभरावनतः सेतुपथः ।

गुरुकस्त्रिकूटगिरिणा पर्यस्यमानो द्रुमो द्रुमेणेव धृतः ॥]

मलयोत्सङ्गात्प्रवृत्त उपक्रान्तः, अत एव गुरुको महान्सेतुपथः पर्यस्यमानः समुद्रवीचिभिरितस्ततः प्रेर्यमाणस्त्रिकूटगिरिणा सुवेलेन धृतोऽवलम्बितः । न केवलं वीचिभिराकुलितः, किं तु चलतां वानराणां भरेणावनतोऽपि । तथा च मलयावष्टब्धोऽपि सुवेलावष्टम्भेन स्थिरोऽभूदिति भावः । क इव । द्रुम इव । यथा पर्यस्यमानः पतिष्णुर्द्रुमो द्रुमेण पार्श्ववार्तिना ध्रियते । मलयादारभ्य सुवेलपर्यन्तं सेतुर्भूदिति महावाक्यार्थः । ‘पर्यस्तं पतिते हते’ इति विश्वः ॥

अथ सेतोरुत्तुहतामाह—

दीसइ सेउमहावहदोहाइअपुव्वपच्छिमदिसाभाअम् ।

ओव्वत्तोहअपासं मज्झुक्खित्तविसमं णमन्तं व णहम् ॥ ८४ ॥

[दृश्यते सेतुमहापथद्विधायितपूर्वपश्चिमदिग्भागम् ।

अपवृत्तोभयपार्श्वं मध्योत्क्षिप्तविषमं नमदिव नभः ॥]

सेतुरूपेण महापथेन द्विधायितौ द्विखण्डीकृतौ पूर्वपश्चिमरूपां दिग्भागौ यत्र तथाभूतं नभो नमदिव दृश्यते । अत्रोत्प्रेक्षाबीजं रूपमाह—किंभूतम् । मध्ये उत्क्षिप्तमुत्थापितम्, अत एव विषमं विषमसदृशं सत्, अपवृत्तमवनतमुभयपार्श्वं यस्य तादृशम् । तथा च यथा गृहादिकं मध्ये स्तम्भं दत्त्वोत्थाप्यते तदा पार्श्वद्वयेन नमति, तथा सेतोरपि दूरसमुन्नतत्वेन गगनमप्युत्तोल्यमानमिवावनतपूर्वपश्चिमपार्श्वं लक्षितमिति भावः । रावणमरणकारणत्वेन महापथपदोपन्यासः, सेतुपदसमभिव्याहारेणाविरुद्धार्थत्वाद्वा ॥

अथ सेतोर्दैर्घ्यमाह—

मलयसुवेलालगो पडिड्विओ णहणिहम्मि सागरसलिले ।

उअअत्थमणणिराओ रविरहमग्गो व्व पाअडो सेउवहो ॥ ८५ ॥

[मलयसुवेलालग्नः परिस्थितो नभोनिभे सागरसलिले ।

उदयास्तमननिरायतो रविरथमार्ग इव प्रकटः सेतुपथः ॥]

सेतुपथः प्रकटः प्रव्यक्तो दृश्यते । क इव । उदय उदयाचलः, अस्तमनमस्ताचलः, तावद्दूरं निरायतो रविरथमार्ग इव । किंभूतः सेतुपथः । नभोनिभे सागरसलिले मलयसुवेलयोरालग्नः सन् परिस्थितः । रविरथमार्गो नभसि तिष्ठतीति श्यामत्वाद्विस्तीर्णत्वाच्च नभस्तुल्यत्वं सागरजलस्य, महत्त्वेन च मलयसुवेलयोरुदयास्ताचलतुल्यत्वम् । अत एव दैर्घ्यत्वेन सेतो रविरथमार्गेणोपमा ॥

सेतोरवस्थितिप्रकारमाह—

दीसइ पवणविहुव्वन्तसाभरोअरपरिड्विओमहासिहरो ।

विअडपसारिअवक्खो उण्वमाणो व्व महिहरो सेउवहो ॥ ८६ ॥

[दृश्यते पवनविभूयमानसागरोदरपरिस्थितमहाशिखरः ।

विकटप्रसारितपक्ष उत्प्लवमान इव महीधरः सेतुपथः ॥]

सेतुपथो दृश्यते । किंभूतः । पवनेन विभूयमानानि कलोलप्रभिघातेन चाल्यमानानि सागरोदरे परिस्थितानि महानि शिखराणि यस्य तथा । क इव । उत्प्लवमान उत्प्लवमानो महीधर इव । महीधरः कीदृक् । विकटो, विकटं यथा स्यात्तथेति वा, प्रसारितो पक्षी यने । पक्षिणः पक्षा प्रसार्याङ्ग्यन्ते इति स्वभावः । तथा च तुद्गतया क्षुभितपार्श्वद्वयस-

लिलदोलायमानपक्षसमानाकारशिखरशालितया च सेतोत्प्लवमानगिरिसाम्यम् । गिरेरपि सपक्षत्वादिति केचित् । वस्तुतस्तु—उत्प्लवनं जलोपरिसंचारविशेषस्तमाचरन्महीधर इवेति व्याख्या । अत एव—शिखराणां प्रतिविम्बद्वारा सागरोदरपारेस्थितत्वपर्यन्तघावनम् । पक्षिणः पयसि पक्षौ प्रसार्य संचार्य च प्लवनं कुर्वत इति विकटप्रसारितेत्युक्तम् । पयसि पार्श्वयोर्वीचिद्वारा पवनचालितानां शिखरप्रतिविम्बानां पक्षैरुपमा ॥

अथ सेतौ सिद्धे रामरावणयोरवस्थामाह—

अरई थोरुसासा णिद्वाणासो विवण्णदा दौव्वल्लम् ।

सेउम्मि रइज्जन्ते रामादो रावणम्मि संकन्ताइं ॥ ८७ ॥

[अरतिः स्थूलोच्छ्वासा निद्रानाशो विवर्णता दीर्घल्यम् ।

सेतौ रच्यमाने रामाद्रावणे संक्रान्तानि ॥]

अरतिः सीतालाभप्रतिबन्धकसमुद्रसेतोरनुत्पत्त्या विषयान्तरेष्वप्रीतिः, ममापि प्रिया रक्षोण्टे निष्ठतीति मनःखेदात्स्थूला उद्गताः श्वासाः, सीता कथं वा तिष्ठति, किं वा चेश्ते, इत्यादितद्गतमनस्कत्वादिद्रानाशः, परापहतव्यूकत्वेन लज्जया विवर्णता, किं स्यात्को वा उपायः कर्तव्य इत्यादिचिन्तावशाद्दीर्घल्यम्, एवंप्रकारेणेतानि सर्वाणि सेतावनध्यवसायेन प्रथमं रामे स्थितानि । पश्चात्सेतौ रच्यमाने सति समुद्रकृतप्रत्यूहेन रामागमनं न स्यादित्यध्यवसितत्वेन प्रागस्पृष्टे रावणे संक्रान्तानि सेतुसिद्धानध्यवसितत्वात् । तथा हि—समुद्रे सेतुः केनापि न दत्तपूर्व इति मनःक्षोभादरतिः, समुद्रसेतुविदितसामर्थ्यां रामः कदाचिन्मामपि हन्यादिति शङ्कया स्थूलोच्छ्वासाः, किं स्यात्को वोपायः कर्तव्य इति विचारेण निद्रानाशः, लङ्कापरिखायमाणसमुद्रावस्कन्दो मया वारयितुं न पारित इति लज्जया विवर्णता, त्रैलोक्यविजित्वरस्य ममापि मानभङ्गः प्रसक्त इति चिन्तावशाद्दीर्घल्यमित्यर्थः । अत्र पूर्वं रामादागन्तुमुत्सुकान्यप्येतानि समुद्रकृतप्रतिबन्धादनागतानि, सति सेतौ तद्रूपवर्त्मलाभात्तदानीं पुनरागतानीत्युत्प्रेक्षा व्यङ्ग्या । रचित इति वक्तव्ये रच्यमान इति वर्तमानार्थकशानच्प्रत्ययसंक्रान्तानीतिभूतार्थकत्तप्रत्ययाभ्यामागमनहेतुसेतुरचनस्य शाप्रकारिता व्यज्यते । तदुक्तम्—‘कार्यकारणयोर्यश्च पौर्वापर्यविपर्ययः’ इति ॥ केचित्तु—सेतोरसिद्धौ संदिग्धसीतालाभे रामे विप्रलम्भरूपकामावस्थानुभावत्वेन स्थितान्येतानि, सति सेतौ सीतालाभेऽध्यवसायं तमपहाय प्रागध्यवसितसीतालाभत्वेनास्पृष्टेऽपि रावणे तदानीं सीतालाभानध्यवसायाद्विप्रलम्भरूपकामावस्थात्वेनैव संक्रान्तानीत्यर्थमाहुः । तदुक्तं कण्ठाभरणे—‘चक्षुःप्रीतिर्मनःसङ्गः संकल्पोत्पत्तिमंततिः । प्रलापो जागरः काश्यमरतिविषयान्तरे ॥ लज्जाविसर्जनं व्याधिहन्मादो मर्दनं तथा । मग्णं चेति विज्ञेयाः क्रमेण प्रेमपृथयः ॥’ इति ॥ संक्रान्तानीति । ‘नपुंसकमनपुंसकैर्नरुवचास्थान्यतरस्याम्’ इत्येकशेषान्नपुंसकं बहुवचनं च ॥

सेतुं वर्णयति—

अह थोरतुङ्गविअडो णेउं णिहणं सवन्धवं दहवअणम् ।

दोहाइअसलिलणिही कअन्तहत्यो व्व पसरिओ सेउवहो ॥ ८८ ॥

[अथ स्थूलतुङ्गविकटो नेतुं निधनं सवान्धवं दशवदनम् ।

द्विधायितसलिलनिधिः कृतान्तहस्त इव प्रसृतः सेतुपथः ॥]

अथ तथाविधरावणावस्थानन्तरं द्विधायितो द्विखण्डीभूतः सलिलनिधिर्यस्मादेवंभूतः सेतुपथः कृतान्तो यमस्तस्य हस्त इव बाहुरिव प्रसृतः । किमर्थम् । सवान्धवं दशवदनं निधनं नाशं नेतुम् । मारयितुमिन्त्यर्थः । अन्योऽपि हस्तेनाकृष्य मार्यत इति भावः । किंभूतः । स्थूलः पुष्टस्तुङ्गश्च अत एव विकटो भयानकः । यमहस्तोऽप्येवमेवेत्याशयः ॥

उत्प्रेक्षान्तरमाह—

विसमेण पअइविसमं महिहरगरुण समरसाहसगरुअम् ।

दूरत्थेण वि भिण्णं सूलेण व सेउणा दसाणणहिअअम् ॥ ८९ ॥

[विषमेण प्रकृतिविषमं महीधरगुरुकेण समरसाहसगुरुकम् ।

दूरस्थेनापि भिन्नं शूलेनेव सेतुना दशाननहृदयम् ॥]

दूरस्थेनाप्यलप्रेनापि सेतुना शूलेनेव दशाननस्य हृदयं भिन्नम् । यथा शूलेन भिद्यते तथैवेत्यर्थः । कीदृशेन । सेतुना, शूलेन वा । विषमेण काठिन्ययुक्तेन । एवं महीधरगुरुकेण तद्वदितत्वात् । पक्षे महीधरगुरुकेण स्थूलत्वात् । हृदयं कीदृक् । प्रकृत्या स्वभावेन विषमं दुर्भेद्यत्वात् । एवं समरसाहसे गुरुकम् अचाल्यत्वात् । तथा च विषमस्य विषमेण गुरुकस्य गुरुकेण भेदनं गुज्यत इति भावः । असंवेद्यस्यापि तापजनकत्वेन भेदकत्वमित्यपि विरोधाभाससूचकः ॥

सेतो कटकदुमानाह—

दीसन्ति खुहिअसाअरसलिलोल्लिअकुसुमणिवहलगमहुअरा ।

सेतुस्स पासमहिहरपअइन्तोव्वत्तकिसलआ कडअदुमा ॥ ९० ॥

[दृश्यन्ते क्षुभितसागरसलिलाद्रितकुसुमनिवहलग्नमधुकराः ।

सेतोः पार्श्वमहीधरप्रकट्यमानोद्धृतकिसलयाः कटकदुमाः ॥]

सेतोः कटकदुमा दृश्यन्ते । कीदृशाः । क्षुभितः सेतुप्रतिरुद्धजलत्वेन फल्लोरूपतया दोषयमानो यः सागरस्तस्य सलिलेनादीकृते कुसुमनिवहे रजःपद्मसङ्घित्वात्सजलपक्षत्वाच्च लम्भा मधुकरा येषु ते । अतएव पार्श्वमहीधरेषु प्रकटीक्रियमाणानि सन्ति उद्धृतानि भ्रमरभराद्विपरीत्य स्थितानि किसलयानि येषामिति सेतोहचत्वमुक्तम् ॥

सेतौ स्फटिकप्रदेशानाह—

थिमिओअहिसच्छाया कथं वि दीसन्ति महिहरन्तरवडिआ ।

फलिहसिलाअलघडिआ मज्झच्छिण्णं व्व सेउवन्धोआसा ॥९१॥

[स्तिमितोदधिसच्छायाः कुत्रापि दृश्यन्ते महीधरान्तरपतिताः ।

स्फटिकशिलातलघटिता मध्यच्छिन्ना इव सेतुबन्धावकाशाः ॥]

कुत्रापि स्फटिकशिलातलेन घटिताः सेतुबन्धावकाशास्तत्प्रदेशा मध्यच्छिन्नाः सेतुबन्धे स्फुटिता इव दृश्यन्ते । अत्र हेतुमाह—कीदृशाः । स्तिमितस्य निश्चलस्योदधेः सच्छायाः समानभासः स्वच्छत्वात् । अत एव 'जलधिजलमिदं स्फुटितसेतुमध्ये [न] प्रसरति' इति भावः । न च जलधिजलस्य श्यामत्वेन कथं स्फटिकतौल्यमिति वाच्यम् । व्यवच्छिन्नस्य तस्यापि श्वेत्यादित्याशयः । तदुक्तम्—'वियति विक्षिप्तानां कालिन्दीजलानाम्—' इत्यादि । पुनः किंभूताः । महीधराणामन्तरे मध्ये पतिताः । तथा च श्यामानां महीधराणामन्तःस्थितकतिपयस्फटिकभूभागस्य स्फुटितभ्रमजनकत्वमिति तात्पर्यम् । वस्तुतस्तु, पूर्वनिपातानियमात्, अन्तरपतिता महीधरा यतोऽत एव श्यामतया स्तिमितोदधिसच्छायाः सामान्यत एव सेतुबन्धप्रदेशाः कुत्राप्येकदेशे स्फटिकशिलातलघटिताः सन्तो मध्यस्फुटिता इव दृश्यन्ते इत्यन्वयः । स्वभावतः श्यामले सेतौ स्फटिकभुवि जलनिर्गमभ्रमात्स्फुटितत्वमुत्प्रेक्षितमिति मदुर्नीतः पन्थाः ॥

सेतुगिरीणां चिह्नमाह—

हिमपडनौत्थइआइं घडिआइं वि णलवहम्मि णज्जन्ति फुडम् ।

सिहराइं सिहरिवइणो मलअस्स अ मलिअचन्दणसुअन्धाइं ॥९२॥

[हिमपतनावस्थगितानि घटितान्यपि नलपथे ज्ञायन्ते स्फुटम् ।

शिखराणि शिखरिपतेर्मलयस्य च मृदितचन्दनसुगन्धानि ॥]

शिखरिपतेर्हिमालयस्य च शिखराणि नलपथे घटितान्यपि सन्ति स्फुटं ज्ञायन्ते । अत्र हेतुमाह—कीदृशानि । हिमपतनेनावस्थगितानि छन्नानि । एवं मृदितेन चन्दनेन सुगन्धानि । तथा च पूर्वेण हिमालयीयत्वस्य, अपरेण मलयीयत्वस्य चानुमितिरिति नानापर्वतसंकीर्णत्वमुक्तम् ।

सेतोरुपरि लहरीसंभारमाह—

जाआ फुडवित्थारा गओणिअत्तन्तजलरअविहुव्वन्ता ।

पक्कग्गाहसमग्गा सेउम्मि त्रि.साअरस्य वेलामग्गा ॥ ९३ ॥

[जाताः स्फुटविस्तारा गतापनिवर्तमानजलरयविव्यूयमानाः ।

प्रप्राहसमग्राः सेतावपि सागरस्य वेलामार्गाः ॥]

सागरस्य वेला कलोलरूपं जलं तन्मार्गाः सेतावपि स्फुटो विस्तारो येषां तथा जाताः । सेतुप्रावका इत्यर्थः । कीदृशाः । गतस्यापनिवर्तमानस्य परावर्तमानस्य जलस्य रयेण धूयमानास्तदभिघातेन दोलायमानाः । 'जलअर-' इति पाठे तथाभूतजलचरेण करिमकरादिना धूयमाना इत्यर्थः । एवं प्रप्रादो जलसिंहस्तेन समप्राः संपूर्णाः । कल्लोलेन सह तेषामपि तत्र गमनादिति भावः । यद्वा वेला तटं तद्वा मार्गा इति । सेतुरपि समुद्रस्यैकं तटमभूदित्यर्थः ॥

सेतो सिंहावस्थामाह—

सेलाइञ्छणपडिआ सलिलोह्लिअगरुअकेसरभरकन्ता ।

दीसन्ति दरुत्तिण्णा संक्रमपासहसंठिआ केसरिणो ॥ ९४ ॥

[शैलातिक्रमपतिताः सलिलाद्रितगुरुककेसरभराक्रान्ताः ।

दृश्यन्ते दरोत्तीर्णाः संक्रमपार्श्वसंस्थिताः केसरिणः ॥]

केसरिणो गिरिसिंहा दृश्यन्ते । किंभूताः । सेतुनियोजनकाले शैलस्यातिक्रमेणार्कषणेन पतिताः । जले इत्यर्थात् । अथ सलिलेनार्दितानामत एव गुरुकाणां केसराणां भरेण गौरवेणाक्रान्ताः सन्तो दरोत्तीर्णाः किञ्चिदुत्थिताः । अत एव संक्रमपार्श्वे संस्थिताः । आर्द्रकेसरगौरवेणोर्ध्वमारोढुमशक्तत्वात् । इत्यतोऽपि सेतोरुत्तुहत्वमुक्तम् ॥

अथ जलचरसंचारप्रतिरोधमाह—

पुब्बावरोअहिगआ दहुं पुब्बावरोअहिसमुप्पणा ।

सेउपडिसिद्धपसरा पुणो ण पेच्छन्ति कुलहराहं जलअरा ॥ ९५ ॥

[पूर्वापरोदधिगता द्रष्टुं पूर्वापरोदधिसमुत्पन्नाः ।

सेतुप्रतिषिद्धप्रसरा पुनर्न पश्यन्ति कुलगृहाणि जलचराः ॥]

पूर्वश्चापरश्चोदधिः । उदधेर्भागद्वयमित्यर्थः । तदुत्पन्ना जलचरा जलसिंहादयः पुनरपि कुलगृहाणि स्वात्पत्तिगृहाणि न पश्यन्ति । किंभूताः । पूर्वापरोदधिगता द्रष्टुं तद्भागावित्यर्थात् । ये पूर्वभागोत्पन्नास्ते पश्चिमभागं गताः, तदुत्पन्ना अपि पूर्वभागम् । अथ मध्यवर्तिना सेतुना प्रतिषिद्धः प्रसरो गतागतं येषां तथाभूताः । [तथाभूताः] सन्तः स्वस्वस्थानं परावृत्य नागच्छन्तीत्यर्थः । एतेन सेतोस्तलस्पर्शिताभङ्गुरताच्छिद्रता तुङ्गता शीघ्रोत्पन्नता च सूचिता ॥

सेतोर्मलयसुवेलां मङ्गलध्वजावित्याह—

दीमन्ति धाउअम्वा मारुअविहुअधवलोज्झरपडदन्ता ।

सेउस्स तुङ्गसिहरा उहअतलपगिठिआ धअ च्व महिहरा ॥ ९६ ॥

[दृश्येते धातुताम्रौ मारुतविधुतधवलनिर्झरपटार्धान्तौ ।

सेतोस्तुङ्गशिखराबुभयतटपरिस्थितौ ध्वजाविव महीधरौ ॥]

सेतोः उभयतटमुत्तरदक्षिणरूपं तत्र स्थितौ महीधरौ मलयसुवेलौ ध्वजाविव ध्वजस्तम्भाविव दृश्येते । अन्यत्रापि सेतोरुभयप्रान्तयोर्ध्वजं दीयत इति समाचारः । ध्वजतौ-
ल्यमाह—कीदृशौ । तुङ्गं शिखरं ययोस्तौ । एवं धातुभिर्गैरेकैस्ताम्रौ । एवं मारुतेन
विधुताश्चालिता धवला निर्झरा एव पटार्धान्ता यत्र तौ । ध्वजोऽप्युचः कुङ्कुमालक्तका-
दिना ताम्रः पताकावांश्च भवतीत्याशयः । द्विवचने बहुवचनम् । नित्यत्वात् । नानापर्वता
एव नानाध्वजरूपा इति सर्वत्रैव बहुत्वमिति वा ॥

अथ सैन्यप्रयाणमाह—

अहं णिमिमिअसेउवहं सेउवहव्वहहिअथलपइण्णमहिहरम् ।

चलिअं चलन्तराहवहिअअणिहिप्पन्तरणसुहं कइसेणम् ॥ ९७ ॥

[अथ निर्मितसेतुपथं सेतुपथाभ्यधिकस्थलप्रकीर्णमहीधरम् ।

चलितं चलद्राघवहृदयनिधीयमानरणसुखं कपिसैन्यम् ॥]

अथ सेतुसिद्धेरनन्तरं कपिसैन्यं चलितम् । लङ्कामवरोद्धुमित्यर्थात् । कीदृशम् । निर्-
मितः सेतुपथो येन तत् । एवं सेतुपथादभ्यधिका उद्गृह्यताः । अत एव स्थले समुद्राद्वहिः
प्रकीर्णास्त्यक्ता महीधरा येन । तथा च ये ये यत्र यत्र शैलानाहरन्तः स्थितास्तेऽपि तत्र
तत्र तांस्तान्निक्षिप्त्वा चलिता इत्यर्थः । एवं चलतो राघवस्य हृदये निहितमर्पितं रणसुखं
येन । इति सेतुसिद्धिसमकालमेवाज्ञानयेक्षसंचारादुत्साहाधिक्यज्ञापनादिति चलतो रामस्य
भाविन्यपि रणे तदानीं सुखोदयेन यात्रायां मनोविशुद्धिरुक्ता । चलता राघवेण निहितं
रणसुखं येषामिति केचित् ॥

अथ कर्पीनां समुद्रदर्शनमाह—

पेच्छन्ति अ वोलन्ता संक्रमदोहाइअकखविअवित्थारम् ।

वलआमुहणिट्टविण्णपासवोच्छिण्णपाणिअं मअरहरम् ॥ ९८ ॥

[प्रेक्षन्ते च व्यतिक्रामन्तः संक्रमद्विधायितक्षपितविस्तारम् ।

वडवामुखनिष्ठापितैकपार्श्वव्यवच्छिन्नपानीयं मकरगृहम् ॥]

वानरा व्यतिक्रामन्तः सन्तो मकरगृहं प्रेक्षन्ते च । किंभूतम् । संक्रमेण सेतुना द्वि-
धाकृतः । अत एव क्षपितोऽल्पीकृतो विस्तारो यस्य तम् । यद्विशि दृश्यते तत्रैव क्षुद्रत्वप्रति-
संधानम्, अपरभागादर्शनादिति सेतुविस्तार उक्तः । एवं वडवामुखेन निष्ठापितं नाशितम्,
अत एवैकपार्श्वे व्यवच्छिन्नमर्त्याकृतं पानीयं यत्र । यद्विशि वडवानलः पतितस्तत्र
शोषणादिति सेतोरामुलत्वमुक्तम् ॥

यात्रायां सिन्धोरानुकूल्यं युग्मकेनाह—

सङ्खुलधवलकमले फुडमरगअहरिअवत्तभङ्गणिहाए ।

विहुममिलिअकिसलए उहअतडावद्धसंकमम्मि णलवहे ॥ ९९ ॥

[शङ्खकुलधवलकमले स्फुटमरकतहरितपत्रभङ्गनिघाते ।

विहुममिलितकिसलये उभयतटावद्धसंकमे नलपथे ॥]

उभयं तटं व्याप्यावद्धसंकमस्वरूपे नलपथे वानरबलं संचरति । उत्तरस्कन्धकेन संबन्धः । कीदृशे । शङ्खकुलवद्धवलानि कमलानि यत्र । द्वयोरपि सत्त्वात् । एवं स्फुटमरकतवत् हरितपत्रभङ्गानाम् । वृक्षसंबन्धिनामित्यर्थात् । निघातो यत्र । एवं विहुमेण मिलितानि किसलयानि यत्र तादृशि । समानरूपत्वात् । तथा च समुद्रीयवस्तुभिः समं सेतुवस्तूनामतिमिश्रणेन समुद्रेण सह सेतोरैकात्म्यमुक्तम् ॥

संचरइ वाणरबलं णमइ विसट्टन्तमहिहरो सेउवहो ।

ओआहिअपाआलं सव्वत्थामगरुअं धरेइ समुहो ॥ १०० ॥

(जुगगअम्)

[संचरति वानरबलं नमति विशीर्यमाणमहीधरः सेतुपथः ।

अवगाहितपातालं सर्वस्थामगुरुकं धारयति समुद्रः ॥]

(युग्मकम्)

एवं सति विशीर्यमाणा कपिचरणसंक्रमेण क्वचिद्बुद्ध्यन्तो महीधरा यत्र तादृक् सेतुपथो नमति, उपरिभारबाहुल्यात् । अथावगाहितमाक्रान्तं पातालं येन, आमूलत्वात्कपियन्त्रणाद्वा तथाविधम् । अर्थात् सेतुपथं समुद्रो धारयति रक्षति । सर्वस्थाम्ना सर्वबलेन गुरुकमतिशयितमिति क्रियाया विशेषणम् । गौरवगुक्तमिति सेतुपथस्य वा ॥

सेतुसमुद्रयोरवस्थामाह—

संचालेइ णिअम्भं धारेइ उअरि तरङ्गकरपव्वभारम् ।

खम्भम्मि वणगओ त्रिअ आवद्धो सेतुसंकमम्मि समुहो ॥ १०१ ॥

[संचालयति नितम्भं धारयत्युपरि तरङ्गकरप्राग्भारम् ।

स्तम्भे वनगज इवावद्धः सेतुसंकमे समुद्रः ॥]

सेतुसंकमे आवद्धः संबद्धः समुद्रो नितम्भं सेतोरेव मूलभागं संचालयति । कल्लोलाद्यभिघातेनान्दोलयतीत्यर्थः । एवम् उपरि सेतोरेव तरङ्गरूपस्य करस्य शुण्डायाः प्राग्भारमेकदेशं धारयति । तत्रापि कल्लोलसंचारात् । क इव । वनगज इव । यथा स्तम्भे आवद्धो वनगजो नितम्भं स्तम्भस्यैव चालयति उत्पाटनायेत्यर्थात् । एवं तदुपरि भग्ननाय करं धारयति ॥ यद्वा—समुद्रः स्वस्यैव नितम्भं मूलं चालयति तरङ्गं करमुपरि धारयति से-

तुना जलावरोधेन मूलक्षोभात्तरङ्गोत्थानाच्च । बद्धो वनगजोऽपि निर्गन्तुमस्थिरतया नि-
तम्यं चालयति शुण्डामुत्थापयतीति गजसमुद्रयोः करतरङ्गयोः स्तम्भसंक्रामयोस्तौल्यमिति
सेतोरतिदार्व्यमुक्तम् ॥

अथ पारगमनमाह—

उत्तिष्णा अ पवङ्गा सेलभरुव्वहणजणिअसेअतुसारा ।

धाउमइले करअले पासट्ठिअमहिहरोज्झरेसु धुवन्ता ॥ १०२ ॥

[उत्तीर्णाश्च प्लवङ्गाः शैलभरोद्वहणजनितस्वेदतुषाराः ।

धातुमलिनानि करतलानि पार्श्वस्थितमहीधरझरेषु धावयन्तः ॥]

प्लवङ्गा उत्तीर्णाश्च सागरमित्यर्थान् । किंभूताः । शैलानां भरः समूहस्तदुद्वहनेन ज-
निताः स्वेदानां तुषाराः शीकरा येषां ते । एतेन यावत्स्वेदो न शान्तस्तावदेव पारं गता
इति गमने सत्वरता, उत्साहश्च सूचितः । एवं पर्वतोत्तोलनलग्नैर्धातुभिर्मलिनानि करत-
लानि सेतोः पार्श्वस्थितमहीधराणां निर्झरेषु धावयन्तः क्षालयन्त इति वर्तमानशत्रा क्षा-
लनस्य पूर्वकालत्वमपि नापेक्षितवन्त इति क्षिप्रकारित्वमुक्तम् । 'शीकरे शीतले चूर्णे
तुषारो निर्झरे हिमे' इति विश्वः ॥

अथ सुवेलप्राप्तिमाह—

पत्ता अ दहमुहाणिअणन्दणवणपाअवोइअवणुदेसम् ।

जलभरणिसण्णजलहरभरमोटिअवणलअं सुवेलुच्छङ्गम् ॥ १०३ ॥

[प्राप्ताश्च दशमुखानीतनन्दनवनपादपोचितवनोद्देशम् ।

जलभरनिपण्णजलधरभरमोटितवनलतं सुवेलोत्सङ्गम् ॥]

न केवलं सागरमुत्तीर्णाः, अपि तु सुवेलस्योत्सङ्गं प्राप्ताश्च । कीदृशम् । दशमुखे-
नानीतानां नन्दनवनपादपानां पारिजातादीनामुचितो योग्यो वनोद्देशस्तत्प्रदेशो यत्र । राव-
णेन पारिजातादीनामत्रैवानीय रोपितत्वादित्यर्थः । एवं जलस्य भरेणाधिक्येन निपण्णानां
संचाराक्षमतयोपविष्टानां जलधराणां भरेण गौरवेण मोटिता वनलता यत्र तम् । जलं
निपीय जलधरा यत्र सुखेनोपविशन्तीति निर्जनत्वम्, तेन च परप्रवेशाभावः, तेन च
रावणैश्वर्यम् । तथापि तत्प्राप्त्या कपीनामभयत्वमुक्तम् ॥

अथ रावणे राक्षसानामनादरमाह—

सोऊण समुत्तिष्णं उअहिमविहविअविक्रमं कइसेण्णम् ।

जाओ रक्खसलोओ रक्खसणाहस्स पेलवाणत्तिअरो ॥ १०४ ॥

[श्रुत्वा समुत्तीर्णमुदधिमविद्रावितविक्रमं कपिसैन्यम् ।

जातो राक्षसलोको राक्षसनाथस्य पेलवाज्ञप्तिकरः ॥]

उदधि समुत्तीर्णं कपिसैन्यं अविद्रावितः प्रत्यूहाभावेन रावणेनाप्यखण्डितो विक्रमः सुवेलातिक्रमरूपो यस्य तथाभूतं श्रुत्वा राक्षसलोको राक्षसनाथस्य रावणस्य पेलवा को-मलत्वेन भङ्गुरा या आशंसिराज्ञा तत्करो जात इति योजना । रावणस्याज्ञा पूर्वमभङ्गुरासीत्, तदानीं कपीनां समुद्रसुवेलातिक्रमाभ्यां भङ्गुराभूदिति प्रतापमङ्ग उक्तः ॥

अथ रावणस्य कृतान्तवशतामाह—

जाव अ महोअहिअडे आवासग्गहणवावडं कइसेण्णम् ।

ताव कअन्तेण कओ रावणसीसम्मि वामहत्थप्फंसो ॥ १०५ ॥

[यावच्च महोदधितटे आवासग्रहणव्यापृतं कपिसैन्यम् ।

तावत्कृतान्तेन कृतो रावणशीर्षे वामहस्तस्पर्शः ॥]

कपिसैन्यं यावन्महोदधेस्तटे कूले आवासग्रहणे उत्तारस्थानात्मीकरणे व्यापृतम्, ताव-द्वत् कृतान्तेन यमेन रावणशीर्षे वामहस्तेन स्पर्शः कृतः । तथा च यत्र दक्षिणेनापि करेण स्पर्शो न संभावितः, तत्र वामेन कृत इति रावणस्य दृडादेव मृत्युर्युज्यमितः ॥

अथ रामरावणयोः प्रतापमाह—

रामस्स रावणस्स अ लोआलोअन्तरालसरिस्सामण्णे ।

वड्डुन्तणिव्वअन्ते पाआरन्तरदहाइअम्मि पआवे ॥ १०६ ॥

[रामस्य रावणस्य च लोकालोकान्तरालनिस्सामान्ये ।

वर्धमाननिवर्तमाने प्राकारान्तरद्विधायिते प्रतापे ॥]

रामे उत्तीर्णे सति । समुद्रमित्यर्थान् । रामस्य रावणस्य च प्रतापे इत्यन्ते च सति म-थितस्य पर्वतक्षेपादिना क्षोभितस्य सागरस्य लक्ष्म्या संपत्त्या समं प्रसन्नोऽज्ज्वला शोभा कान्तिर्जातेति द्वितीयस्कन्धकेन सह संशानितकम् । वानराणामुत्तीर्णत्वादवस्कन्दाभा-वादत्नादिसौष्टवमपि जातम् । प्रसन्नतापि जातेत्यर्थः । सहोक्तिरलंकारः । प्रतापे कथं-भूते । लोकालोकस्य गिरेरन्तराले मध्ये निस्सामान्येऽमाधारणे । अनुल्ले इति यावत् । एवं सत्यपि प्राकारो लङ्कावरणरूपस्तद्रूपेणान्तरेण व्यवधानेन द्विधाकृते प्रतापगोर्जगति तुल्य-रूपत्वेऽपि तदानीं रामस्य प्रतापः प्राकाराद्बहिः सर्वव्यापी बभूव, रावणस्य तु प्राकाराभ्य-न्तर एव स्थित इत्यर्थः । न केवलमेतावदेव, अपि तु वर्धमाननिवर्तमाने रामस्य वर्ध-माने, रावणस्य तु निवर्तमाने, इति यथासंख्यमन्वयः । लोक्यतेऽनेनेति लोकस्तेजः, अलोकस्तिमिरं तयोरन्तरालं मध्यं तन्निर्दिशेते । तेजोन्तरालतुल्यो रामस्य प्रतापः, प्र-काशकत्वात्, तिमिरान्तरालतुल्यस्तु रावणस्य म्यानत्वादित्यर्थः । आयन्तिकताद्रूप्य-लाभार्थमन्तरालपर्यन्तधावनम् । अत एवोत्तरविशेषणद्वयमपि सम्यक् । तेजसि वर्धमाने तिमिरं क्षीयते इति प्राकाराद्बहिर्दिपये भूयसि विद्यमानो रामप्रतापो यथा यथा वर्धते तथा तथा लीयसि प्राकाराभ्यन्तरे वर्तमानो रावणप्रतापः क्षीयते इति वयम् ॥

जाआ लच्छीअ समं सोहा महिअस्स सागरस्स पसण्णा ।

तिअसजणिआणुराए उत्तिण्णम्मि मअलञ्छणम्मि व रामे ॥१०७॥

इअ सिरिपवरसेणविरइए कालिदासकए दहमुहवहे महाकव्वे

अट्टमो आसासओ ।

[जाता लक्ष्म्या समं शोभा मथितस्य सागरस्य प्रसन्ना ।

त्रिदशजनितानुरागे उत्तीर्णे मृगलाञ्छन इव रामे ॥]

इति श्रीप्रवरसेनविरचिते कालिदासकृते दशमुखवधे महाकाव्येऽष्टम आश्वासकः ।

रामे कस्मिन्निव मृगलाञ्छने चन्द्र इव आह्लादकत्वात् । एवं त्रिदशानां जनितो-
ऽनुरागः प्रेम येन तथाभूत इति राममृगाङ्गयोर्विशेषणम् । अथ च मन्दरेण मथितस्य सा-
गरस्य चन्द्रे उत्तीर्णे उत्क्षिप्ते सति लक्ष्म्या विष्णुपत्न्या समं शोभयतीति शोभारूपा प्र-
सन्ना मदिरा । अथवा शोभानाम्नी काचिदप्सरःश्रेष्ठा । वारुणीव जातेति ध्वनिः ॥

सेतुनिष्पत्तिदशया रामदासप्रकाशिता ।

रामसेतुप्रदीपस्य पूर्णाभूदष्टमी शिखा ॥

नवम आश्वासकः ।

अथाश्वासकेनैव सुवेलं वर्णयति—

अह पेच्छन्ति पवङ्गा सअलजअक्रमणवड्ढिअमहासिहरम् ।

णिट्ठविअदाहिणदिसं सेसदिसामुहवहाविअं व सुवेलम् ॥ १ ॥

[अथ प्रेक्षन्ते प्लवङ्गाः सकलजगदाक्रमणवर्धितमहाशिखरम् ।

निष्ठापितदक्षिणदिशं शेषदिङ्मुखप्रधावितमिव सुवेलम् ॥]

अथ सुवेलप्राप्त्यनन्तरं प्लवङ्गाः सुवेलं प्रेक्षन्ते । कोटिकोटिशः पर्वता उत्पाटिताः,
ईदृशः कोऽपि न दृष्ट इति विस्मयादिति भावः । किंभूतम् । सकलजगतामाक्रमणं ये-
भ्यस्तथाभूतानि वर्धितानि महान्ति शिखराणि यस्य, त्रिकूटत्वादिति केचित् । सकल-
जगदाक्रमणाय वर्धितानि महान्ति शिखराणि यस्येत्यपरे । वस्तुतस्तु—आक्रमण इति
कर्तरि ल्युट् । तथा च सकलजगदाक्रमणकर्ता मूलेन पातालस्य, मध्येन मर्यस्य, मस्त-
केन स्वर्गस्याक्रमणात् । तथाभूतश्चासौ वर्धितमहाशिखरश्चेति कर्मधारयः । काश्चित्तु
'सअलजअक्रमण' इत्यादिप्रकृता 'सकलस्य जगताय यत्क्रमणमतिक्रमस्तेन वर्धितानीत्यादि
पूर्ववत्' इत्याह । एवं निष्ठापिता नाशिता दक्षिणदिग्मेन तिरोधायकत्वात् । एवं शेषा
याः पूर्वाद्या दिशस्तन्मुखेन तत्संमुखीभूया प्रधावितं तत्तद्दिग्व्यापकनानाशिखरद्वाराकृत-
वेगमिवेत्युन्प्रेक्षाव्यञ्जनयारोहपरिणाहाभ्यां विस्तार उक्तः ॥

पुनः सुवेलस्य महत्त्वमाह—

भुवणस्स व महुमहणं भुवणभरज्झीणमहुमहस्स व सेसम् ।

सेसस्स व सलिलणिहिं सरिआवइणो विसम्मिअव्वभरसहम् ॥२॥

[भुवनस्येव मधुमथनं भुवनभरक्षीणमधुमथनस्येव शेषम् ।

शेषस्येव सलिलनिधिं सरित्पतेर्विश्रमितव्यभरसहम् ॥]

किंभूतं सुवेलम् । सरित्पतेः समुद्रस्य विश्रमितव्यं विश्रामः । भावे तव्यः । तत्र भरसहं भारक्षमम् । समुद्रस्याप्यवलम्बनमित्यर्थः । कस्य कमिव । भुवनस्य मधुमथनमिव । 'विश्रमितव्यभरसहम्' इति सर्वत्र योज्यम् । तथा च त्रैलोक्यस्य विश्रामभरसहो विश्वभरः, तस्य तदुदरवृत्तित्वात् । एवं भुवनस्य भरणे धारणगौरवेण क्षीणस्य विह्वलस्य मधुमथनस्य शेषमिव । यथा तथाभूतविश्वभरस्य शेषनागस्तस्य तदङ्गशायित्वात् । एवं शेषस्य सलिलनिधिमिव । यथा शेषस्य समुद्रः, तस्य तदभ्यन्तरवृत्तित्वात् । तथा सरित्पतेरयमपीति विश्रामयोग्यता परिमाणप्रकर्षेण भवति । तथा चोत्तरोत्तरमुत्कर्षालंकारेण भुवनापेक्षया विष्णोः, तदपेक्षया शेषस्य, तदपेक्षया सिन्धोः, तदपेक्षया सुवेलस्य परिणामप्रकर्ष इति भुवनविष्णुशेषव्यापकसमुद्राश्रयत्वेन सर्वाश्रयमुक्तं सुवेलस्य । एवं च सर्वत्र सुवेलकोटवृत्तित्वमेव समुद्रस्येति कटाक्षितम् । भरसहत्वेन च कल्लोलाद्यभिघातानुपप्लुतत्वेन सुवेलस्य दार्ढ्यमपीति मालोपमालंकारः । 'सहः शक्ते क्षमायुक्ते तुल्यार्थे च सहाव्ययम्' इति कोषः ॥

भूजलाकाशवायूनामाधारतामाह—

धरणिहरेअव्वसहं उअहिभरेअव्वपव्वलणइप्पवहम् ।

णहमाअव्वसमर्थं खअमारुअरुम्मिअव्वजोग्गणिअम्भम् ॥ ३ ॥

[धरणीधर्तव्यसहमुदधिभर्तव्यप्रवलनदीप्रवाहम् ।

नभोमातव्यसमर्थं क्षयमारुतरोद्धव्ययोग्यनितम्भम् ॥]

एवं धरणा धर्तव्ये धारणे सहं शक्तम् । अवष्टम्भभूतत्वात् । एतेन भूगुत्सेधव्यापकमूलकत्वमुक्तम् । सर्वत्र भावे तव्यः । एवम्—उदधेर्भर्तव्ये पूरणे प्रयत्नाः समर्था नदीप्रवाहा यस्येति समुद्रसमानैकैकबहुनदीप्रवाहाधारत्वेन समुद्रादप्यधिकपरिमाणत्वेन विस्तीर्णत्वं दीर्घत्वं च । एवं नभसो मातव्ये माने समर्थमिति नभोपेक्षयाप्यतिमहत्त्वेनामूलोत्सेधस्य पूर्वापरायतिरूपदीर्घस्य तिर्यग्दक्षिणोत्तरदिग्व्यापिनानाशिखरत्वेन विस्तारस्य च प्रकर्षः । एवं क्षयमारुतानां रोद्धव्यमवरोधनम् । संचारप्रतिरोध इति यावत् । तत्र योग्यः समर्थो नितम्बो यस्य तम् । एतेन मूलमध्मोरप्यतिमहत्त्वं दार्ढ्यं विस्तारो दीर्घ्यं च सूचितम् । प्रलये मिलितानामूनपचाशतोऽप्यनिलानां नितम्ब एव पर्याप्तिरित्यपि ॥ यद्वा कर्मणि तव्यः । तेन धरणीरूपे धर्तव्ये सहम् । एवम् उदधिरूपे भर्तव्य इत्यन्यत्राप्युच्यम् ॥

ऊर्ध्वाधस्तिर्यग्व्याप्तिमाह—

दूरपरिपेल्लिअदिसं दूरोणामिअसमत्थपाआलअलम् ।

दूरअरुक्खित्तणहं णवर करासण्णपाअवप्फलकुसुमम् ॥ ४ ॥

[दूरपरिप्रेरितदिशं दूरावनामितसमस्तपातालतलम् ।

दूरतरोत्क्षिप्तनभः केवलं करासन्नपादपफलकुसुमम् ॥]

एवं दूरं परिप्रेरिता दिशो येन । तिर्यक्सानुभिर्व्यापनात् । एवं दूरमवनामितमधःपातितं पातालतलं येन । तद्व्यापकमूलभागत्वात् । एवमतिदूरमुत्क्षिप्तमुत्तोलितं नभो येन । गगना-
तिक्रामकमस्तकत्वात् । केवलं करासन्नानि हस्तप्राप्याणि पादपानां फलकुसुमानि यत्र
तमिति समृद्धवृक्षव्याप्तत्वम् । अत्रैव दूरत्वव्यभिचार इति परोपकृतिरूपगुणशालित्वम् ॥

पुनर्मूलमौलिप्रकर्षमाह—

पासल्लागअसरिअं अमुक्कपाआलसाअरजलुच्छङ्गम् ।

आइवराहुव्वत्तणखणपडिउद्धट्ठिअं व मेइणिवेढम् ॥ ५ ॥

[पार्श्वागतसरितममुक्तपातालसागरजलोत्सङ्गम् ।

आदिवराहोद्धर्तनक्षणपतितोर्ध्वस्थितमिव मेदिनीवेष्टम् ॥]

एवं पार्श्वेनागताः सरितो यस्य तम् । उपरि मेषादीनामपि संचाराभावात्सरितामप्य-
भाव इति । एवम् अमुक्तोऽत्यक्तः पातालसागरस्योत्सङ्गो येन । तदन्तर्बर्तिमूलकत्वात् ।
एवं कमिव । पूर्वनिपातवैपरीत्येन पतितस्यादिवराहस्योद्धर्तनक्षणे ऊर्ध्वोभूय स्थितं मेदि-
नीवेष्टं भूम्येकदेशमिव । यदा आदिवराहः पातालपट्टे पतितः सन्पार्श्वपरिवर्तनं कृत-
वान्, तदा तत्पार्श्वप्रेरितः पट्टोत्करो गगनमभिव्याप्य स्थितः । स एवेदानीमपि सरिदु-
द्धिसमर्पकप्रसरज्जलः पातालस्यसमुद्रजलस्पर्शात्पिण्डीभूय सुवेलत्वेन प्रतिभासत इति
तद्देहे महत्त्वानुसारेण पट्टोत्करमहत्त्वं सुवेलस्यैव महत्त्वं गमयति । सर्वमिदमौत्प्रेक्षिकमिति
भावः ॥ यदा आदिवराहस्योद्धर्तनमितस्ततः परिभ्रमणम्, तत्क्षणे पतितं सद्ूर्ध्वं व्याप्य
स्थितं दन्तस्यं मेदिन्या वेष्टं मण्डलमिवेय्यः ॥ उद्धर्तनक्षणे वलितोर्ध्वं स्थितं मेदिनीवेष्ट-
मिवेत्यपि कश्चित् ॥

मूलदार्ढ्यमाह—

पाआलभरिअमूलं वज्जमुहाओडणट्ठविअणिक्कम्पम् ।

आलाणक्खम्भं मिव सुरहत्थिक्खन्धणिहसमसिणिअयासम् ॥ ६ ॥

[पातालभृतमूलं वज्रमुखाकोलनस्थापितनिष्कम्पम् ।

आलानस्तम्भमिव सुरहस्तिस्कन्धनिर्घर्षममृणितपार्श्वम् ॥]

भृतं व्याप्त पातालं येनैतादृशम् । पाताले भृतं पूर्णं वा मूलं यस्येति स्यौत्प्रेक्षिकं च

मूलस्योक्तम् । एवं वज्रस्य मुखेन यदाकोलनं मृत्तिकामभिहत्य दृढीकरणं तेन स्थापितम् । अत एव निष्कम्पम् । एवं सुरहस्तिनामैरावतादीनां स्कन्धस्य निघर्षणेन कण्डूयनादि-
व्यापारेण मष्टणितं म्लिष्टम्, न तु भग्नम्, पार्श्वे यस्य तमिति तेषां स्कन्धस्य पार्श्वे एव पर्याप्तेस्तेभ्योऽप्युच्चत्वं दृढत्वं चोक्तम् । अत्रोत्प्रेक्षते—तेषामालानस्तम्भमिव । बन्धन-
स्तम्भस्तु बन्धव्यापेक्षया प्रायस्तुङ्ग एव भवतीति भावः । स्तम्भमपि किंभूतम् । उक्त-
विशेषणत्रयविशिष्टम् ॥

पुनर्मूलमौलिप्रकर्षमाह —

विमलिअरसाअलेण वि विसहग्गइणा अदिट्ठमूलच्छेअम् ।

अप्पत्ततुङ्गसिहरं तिहुअणहरणपरिवट्ठिण्ण वि हरिणा ॥ ७ ॥

[विमर्दितरसातलेनापि विपथरपतिनादृष्टमूलच्छेदम् ।

अप्राप्ततुङ्गशिखरं त्रिभुवनभरणपरिवर्धितेनापि हरिणा ॥]

विमर्दितमितस्ततः संचारेण घृष्टं रसातलं येन तादृशेनापि विपथराणां पत्या शेषेणादृष्टो
मूलच्छेदो मूलभागो यस्य तमिति । पातालादप्यधोवर्तिमूलप्रदेशमित्यर्थः । विसहस्रदृष्टिना दू-
रादपि द्रष्टुं न शक्यते, किं पुनः स्प्रष्टुमिति भावः । एवं त्रिभुवनस्य भरणं स्वदेहेन पूरणं
हरणमाक्रमणं वा तदर्थं परिवर्धितेनापि हरिणा त्रिविक्रमेणाप्राप्तानि हस्तेनाप्यस्पृष्टानि तु-
ङ्गानि शिखराणि यस्येत्यनवच्छिन्नमस्तकमित्यर्थः । 'मूलुच्छेदम्' इति पाठे 'मूलोत्सङ्गम्'
इत्यर्थः ॥

पुनर्दाह्यमेवाह—

विच्छूढोअहिसलिलं कडअभमन्तभुअइन्ददिण्णावेढम् ।

पासट्ठिण्ण रइणा करेहिं हरिणा व्व मन्दरं उवऊढम् ॥ ८ ॥

[विक्षिप्तोदधिसलिलं कटकभ्रमद्भुजगेन्द्रदत्तावेष्टम् ।

पार्श्वस्थितेन रविणा करैर्हरिणेव मन्दरमुपगूढम् ॥]

एवं विक्षिप्तं तटेन प्रतिहत्य परावर्तितमुदधिसलिलं येन तम् । एतेन तीरवृत्तित्वेऽपि
समुद्रेणाप्यनुन्मूलनीयम् । एवं कटके भ्रमता भुजगेन्द्रेण वासुकिना दत्तमावेष्टमालिङ्गनं
यस्मै । तथा च तस्यापि कटक एव संचारो न तु शिरःपर्यन्तप्राप्तिरिति भावः । एवं
पार्श्वस्थितेन न तूपरि गन्तुं शक्तेन रविणा करैस्तेजोभिरुपगूढमालिङ्गितम् । अन्यत्रापि
पार्श्वस्थितेन करेणैवाल्लिङ्गनं क्रियत इति ध्वनिः । कमिव । पार्श्वस्थितेन हरिणा चतु-
भिरपि करैरुपगूढं समुद्रमथनममये समादिष्टं मन्दरमिव । तमपि किंभूतम् । विक्षिप्तं
स्वभ्रमणेन परितश्चालितमुदधिसलिलं येन । एवं कटके भ्रमता नेत्रीभूतेन शेषेण दत्तमा-
वेष्टं बलर्याभावो यत्रेत्युपमा ॥

पुनर्मूलमौलिमहत्त्वमाह—

सेससिररअणघट्टिमणिमूलुज्जोअहअरसाअलतिमिरम् ।

विसमुद्धसिहरसंकडपणट्टरविमण्डलन्धआरिअगअणम् ॥ ९ ॥

[शेषशिरोरत्नघट्टितमणिमूलोदयोतहतरसातलतिमिरम् ।

विषमोर्ध्वशिखरसंकटप्रनष्टरविमण्डलान्धकारितगगनम् ॥]

एवं शेषस्य शिरोरत्नैर्घट्टितानां घृष्टानां मणीनां अर्थान् स्वमूलस्थानां मूलोदयोतैर्घृष्टाधो-
भागतेजोभिर्हतं रसातलस्य तिमिरं येन तम् । यदा यदा शेषस्य शिरसि सुवेलमूल-
स्थित्या भारो भवति तदा तदा शिरःसंचारेण तद्रत्नैः संहतन्मणीनां संघट्टो जायते इति
मूलमहत्त्वं मणीनामाकरत्वं चोक्तम् । एवं विषमाणां वक्रकोटरादिमताम् । ऊर्ध्वानामु-
च्चानां शिखराणां संकटेषु मियोऽन्तरालेषु प्रनष्टेनाकस्मात्तिरोभूतेन रविमण्डलेनान्धका-
रितं गगनं येन । तथा च पार्श्वत एव सूर्यस्य संचारो न तु मौलाविति कदाचित्कोटरप्र-
विष्टत्वेनान्धकार इत्युच्यत्वमिति भावः ॥

पुनरुच्यतामाह—

ससिविम्बपासणिहसणकसणसिलाभित्तिपसरिआमअलेहम् ।

जोणहाजलपव्वालिअविसमुम्हाअन्तमुणिअरविरहमग्गम् ॥ १० ॥

[शशिविम्बपार्श्वनिघर्षणकृष्णशिलाभित्तिप्रसृतामृतलेखम् ।

ज्योत्स्नाजलप्रप्लावितविषमोष्मायमाणज्ञातरविरथमार्गम् ॥]

एवं शशिविम्बस्य पार्श्वनिघर्षणेन कृष्णशिलाभित्तिषु प्रसृता अमृतलेखा यत्र तम् ।
शशिविम्बस्य मृदुत्वेन पार्श्वशिलाभित्तेः कठिनतया मियःसंबन्धादमृतक्षरणमिति भावः ।
एवं ज्योत्स्ना चन्द्रकान्तिः सैव जलं हिमरूपत्वात्, तेन प्रप्लावितः पूरितः । अत एव
विषमं यथा स्यात्तथोष्मायमाणो वाष्पायमाणः, तत एव ज्ञातो रविरथस्य मार्गो यत्र ।
रविरथस्य वद्विमयत्वेन देह्मीयमानस्तन्मार्गो विधुकरस्वरूपजलसंबन्धोद्गतवाष्परूपधूमे-
नानुमीयत इत्यर्थः । न केवलं रविरेवाधस्तादस्य संचरति, किं तु द्विगुणोपरिवर्ती चन्द्रो-
ऽपीति भावः । लतादिव्यवहितत्वेन तन्मार्गस्य क्वचित्क्वचिज्ज्योत्स्नासंबन्धे नोष्मायमाण-
त्वमिति सूचयितुं विषमपदोपादानम् ॥

पुनस्तदेवाह—

सिहरालीणमिअङ्कं विरलट्टिअगहिअसलिलजलअक्खण्डम् ।

खुडिउव्वूढमुणालं णिसासु विसमहिअकहमंव सुरगअम् ॥ ११ ॥

[शिखरालीनमृगाङ्कं विरलस्थितगृहीतसलिलजलदखण्डम् ।

खण्डितोद्यूढमृणालं निशामु विषमहितकर्दममिव सुरगजम् ॥]

एवं निशासु ज्योत्स्नोत्कर्षकाले शिखरे आलीनः संबद्धो मृगाङ्गो यत्र तम् । एवं विरलस्थिताः क्वचित्क्वचिदवस्थिता गृहीतसलिला जलदखण्डा यत्र । जलपूर्णा अपि जलदा व्याप्तुं न क्षमन्ते इति महत्त्वमस्य विरलस्थितपदेन सूचितम् । कमिव । सुरगजमिव । किंभूतम् । खण्डितं सत् उद्वप्टमुपरिधृतं मृणालं येन तम् । एवं विषमं यथा स्यात्तथा हितः क्वचित्क्वचित्तनावारोपितः कर्दमो येन गजस्वाभाव्यात् । तथा च भूधारणक्षमता-सूचनाय तुङ्गत्वादिना सुरगजसुवेलयोः, धैत्येन विसचन्द्रयोः, श्यामतया च कर्दमज-लदयोः साम्यमित्युपमा ॥

नदीसंबन्धमाह—

हरिभवणराजपिशुणिअदूरअरालोअसिहरसरिआमगगम् ।

पवणुक्खुडिअकिलामिअमिअङ्कपुट्टिपडिउस्ससन्तकिसलअम् ॥१२॥

[हरितवनराजिपिशुनितदूरतरालोकशिखरसरिन्मार्गम् ।

पवनेत्खण्डितक्लाम्यन्मृगाङ्कपृष्ठप्रत्युच्छ्रसत्किसलयम् ॥]

एवं हरितया वनराज्या पिशुनितो ज्ञापितो दूरतरालोको दर्शनं यस्य तथाभूतः शिखरः सरितां मार्गो यत्र तम् । नित्यं जलसंपर्केण हरिद्वर्णतृणवृक्षादिलेखया तदयोर्दूरादेव दृश्यमानया ज्ञायते नदीसंचारण्योऽयमिति भावः । एतेन रमणीयत्वम् । एवं पवनेनोत्खण्डितानि अतः क्लाम्यन्ति शुष्यन्ति सन्ति मृगाङ्गस्य पृष्ठे संबद्धे इत्यर्थात् प्रत्युच्छ्रसन्ति प्रत्युज्जीवन्ति किसलयानि यम् । चन्द्रपृष्ठे त्रुटित्वा पतितानां किमल्यानां सुधासंबन्धेन पुनर्नवकान्त्युदयादिति भावः । एतेन चन्द्रपृष्ठस्यापरभागरूपस्य पतितपत्रसंबन्धादुच्चैस्त्वमुक्तम् । त्रुटितपत्राणां शोषणं चिरेण भवतीति विदूरपतनसूचनेनाप्युच्चतरत्वम् ॥

सिन्धौ तत्प्रतिविम्बमाह—

दूरुद्धाअसिहरं जलणिहिजलदिट्टविअडपाअडपडिमम् ।

उप्पाआसणिपहअं उद्वप्फुडितपडिएक्कपासं व टिअम् ॥ १३ ॥

[दूरोद्धावितशिखरं जलनिधिजलदृष्टविकटप्रकटप्रतिमम् ।

उत्पाताशनिप्रहतमूर्ध्वस्फुटितपतितैकपार्श्वमिव स्थितम् ॥]

एवं दूरं व्याप्योद्धावितानि दिशि दिशि गन्तुं कृतवेगानीव शिखराणि यस्य तम् । एवं जलनिधेर्जले दृष्टा विकटा महती प्रकटा व्यक्ता प्रतिमा प्रतिविम्बो यस्य । अत्रोत्प्रेक्षिते—उत्पाताशन्या वज्रेण प्रहतं ताडितम् । अत एवोर्ध्वमुपरि स्फुटितं सत्पतितमेकं पार्श्वं यस्य तमिव स्थितम् । समुद्रव्यापी तत्प्रतिविम्बः स्फुटिततदेकदेशत्वेनोत्प्रेक्षित इति प्रतिविम्बस्य तदेकदेशभ्रमविषयतया महत्त्वं सुवेलस्यैव महत्त्वं ज्ञापयति । सुवेलस्यैकदेशत्रुटिरुत्पातादेव भवतीति तथोक्तम् । वज्रमुपर्येव पततीत्यूर्ध्वपदम् ॥

गुरुत्वमाह—

गुरुभरसेसाहिष्फणवारंवारपडिरुद्धमूलच्छङ्गम् ।

खभमारुडकखआणिअतुङ्गअडावडिअभिण्णसेसमहिहरम् ॥ १४ ॥

[गुरुभरशेषाहिफणवारंवारप्रतिरुद्धमूलोत्सङ्गम् ।

क्षयमारुतोत्स्वातानीततुङ्गतटापतितभिन्नशेषमहीधरम् ॥]

गुरुणा भरेण गौरवेण गुरुभरेण वा शेषाहिना फणवारंवारं प्रतिरुद्धो धृतो मूलोत्सङ्गो यस्य तम् । तथा च फणसदृशेऽपि यदा यैः क्रियद्भिर्धारणं तदा तदितरेषां विश्रामः, यदा तु विश्रान्तैरमीभिर्धारणं तदा तेषां विश्राम इति यन्त्रणभियां संभूय सर्वैः कदापि न धारयतीति वारंवारपदयोस्तं गौरवाधिक्यम् । एवं क्षयमारुतैरुत्स्वाता उत्पादिता अयानीता उद्धूय प्रापिताः, तदनु तुङ्गतटे आपतिताः सन्तो भिन्नाश्चूर्णाः शेषा महीधरा यत्रेत्युपरि-प्रान्तयोरप्यवकाशाभावादत्रैव तेषां पात इति विस्तीर्णता तुङ्गता दृढता दृढमूलता प्रलयेऽप्यनुच्छेद्यता च सूचिता ॥

श्वापदसंकीर्णतामाह—

गहिअजलमेहपेल्लिअणिव्वाअन्तणिहुअट्ठिअमहामहिसम् ।

णिहअगअकुम्भलोहिअसिलाअलोसुक्खवद्धमुक्तावडलम् ॥ १५ ॥

[गृहीतजलमेघप्रेरितनिर्वाप्यमाणानिभृतस्थितमहामहिषम् ।

निहतगजकुम्भलोहितशिलातलावशुष्कवद्धमुक्तापटलम् ॥]

गृहीतजलमेघैः प्रेरिताः सन्तो निर्वाप्यमाणाः सुखाक्रियमाणा अत एव निभृतस्थिताः सुखवशान्निःस्पन्दस्थिता महान्तो महिषा यत्र तम् । उपरि सूरकरतप्तेषु महिषेषु सजार्तीय-बुद्ध्या मेघैर्यथा यथा यन्त्रणलक्षणं प्रेक्षणं क्रियते तथा तथा महिषाणां शैत्यलाभादधिकनि-श्चलत्वमिति निभृतपदद्योत्य वस्तु । एवं निहतानां गजानां कुम्भशेलोहितेन हेतुना शि-लातलेष्ववशुष्काणि सन्ति वद्धानि दृढलग्नानि मुक्तापटलानि यत्र । तथा च सिंहविदारि-तगजकुम्भस्थमुक्ताः शिलासु पतित्वा संनिहितसूरकरशोषणादतिस्त्यानीभूतरुधिरतया दृढीभूय स्थिता इत्यर्थः । इति राक्षसैरप्यगम्यकतिपयदेशकत्वं सूचितम् ॥

पुनस्तदेवाह—

लवणजलसीहराहअदरुव्वमन्तदुममुद्धपल्लवराअम् ।

सीहरवभीपअत्थिअणिउच्चिअक्कचलणट्ठिउक्कण्णमअम् ॥ १६ ॥

[लवणजलशीकराहतदरोद्धमद्दुममुग्धपल्लवरागम् ।

सिंहरवभीतप्रस्थितनिकुञ्चितैकचरणस्थितोत्कर्णमृगम् ॥]

एवं लवणरूपं जलम्, अर्गोत्समुद्रस्य, तन्मूर्ध्नीकैराहतः स्पृष्टोऽत एव दरोद्धमन्त्रीपदन्यह-

पतां गच्छन् किञ्चिदेव प्रादुर्भवन्निति वा । इमस्य मुग्धानां नूतनानां पल्लवानां रागो लौहित्यं यत्र तम् । एवं सिंहरेण भीताः सन्तः प्रस्थिताः पलायिता अथ निकुञ्चितमी-
धद्भुमितमेकं चरणं येषां तथाभूताः सन्तः स्थिता उत्थितमौलित्वादुत्कर्णा उत्थितकर्णा
मृगा यत्र तम् । पुरतोऽपि तत्प्रतिवशङ्कावशात्पश्चादवलोकनाय वेति भावः । जा-
तिरलंकारः ॥

पुनर्विस्तारमाह—

कडअपरिपेळिआणं रइअरपाअडिअकन्दराभरिआणम् ।

अवमन्तरट्टिआणं परिहपासपरिसंठिअं व दिसाणम् ॥ १७ ॥

[कटकप्रतिप्रेरितानां रविकरप्रकाटितकन्दराभृतानाम् ।

अभ्यन्तरस्थितानामपरपार्श्वपरिसंस्थितमिव दिशाम् ॥]

एवं दिशामपरपार्श्वे दक्षिणपार्श्वे परिसंस्थितमिव । दक्षिणदिगनुपलम्भादिति भावः ।
किंभूतानाम् । कटकेन प्रतिप्रेरितानामुत्तरदिगभिमुखीकृत्यापसारितानाम् । एवं रविकरैः
प्रकटितासु कन्दरासु भृतानां व्याप्तानाम् । अत एवाभ्यन्तरे स्थितानाम् । तथा च यथा
यथा दक्षिणाशातः कटकवृद्धिः, तथा तथोत्तराशां प्रति प्रेरिता दिशो दैवादुत्तराशावर्त्ये-
कैककन्दरासु पर्यवसन्नाः, तथैव रवेरपि तत्र प्रविष्टस्य तेजोभिरतिप्रकटं लक्ष्यन्त इति
व्यञ्जनागम्यं सर्वमिदमात्प्रेक्षिकं विस्तीर्णतां गमयति ॥ वयं तु दिशामपरपार्श्वे परितो
षहिःस्थितमिव । किंभूतानाम् । पूर्वनिशतानियमात्प्रतिप्रेरितं कटकं याभिस्तासां प्रति-
प्रेरितकटकानामित्यर्थः । तथा च दशभिरपि दिग्भिः कन्दरायां प्रविश्य कटकं प्रतिप्रे-
रितम् । अतो दशदिक्प्रान्तषु ब्रह्माण्डगोलवत्तत्स्थितम् । दिशस्तु कन्दरायामेव पर्याप्ताः ।
तदुक्तम्—अभ्यन्तरस्थितानामिति ब्रूमः ॥

उदात्ततामाह—

रंअणिआसु दूरुगगअसिहरअणंतअं

सुहणिसण्णमअखण्डिअसिहरअणन्तअम् ।

कुविअरामभिण्णोअहिदढसरणोल्लिअं

सिहरलग्गससिमण्डलणीसरणोल्लिअम् ॥ १८ ॥

[रंजनीकासु दूरोद्गतशिखररत्नैस्ततं

सुखनिपण्णमृगखण्डितशिखरवृणान्तम् ।

कुपितरामभिन्नोदधिदृढशरनोदितं

शिखरलग्नशशिमण्डलनिःसरणाद्रितम् ॥]

कीदृशम् । रजनीषु दूरादुद्गतैः प्रकाशितैः शिखराणां रत्नैस्ततं व्याप्तम् । उद्गतमिति शिखरविशेषणं वा । यद्वा—दूरोद्गतशिखररत्नान्तं दूरोद्गता शिखा तेजोधारा येषां तयामू-
तानि रत्नानि अन्ते स्वरूपे प्रान्ते वा यस्य तम् । तै रत्नैरन्तं मनोहरमिति वा । यद्वा
दूरोद्गतशिखरानन्तकं दूरमुद्गतैरुत्थितैः शिखरैरनन्तमपर्यवसानं कं मस्तकं यस्य । अत्यु-
च्चत्वात् । अथवा दूरोद्गतशिखराण्येवानन्तानि बहुसंख्यानि कानि मस्तकानि यस्य । शिख-
राणामेव मस्तकरूपत्वादित्यर्थः । अतः परं रजनीध्विति चरमपदान्वितमेव । तथा सति
व्याख्या—दूरोद्गतशिखरगणान्तदं दूरोद्गतशिखरगणस्यान्तमवसानं यति खण्डयति । अन-
वसानशिखरगणमित्यर्थः । शिखरगणे अन्तं मनोहरं कं जलं यस्येति वा । यद्वा दूरोद्गत-
शिखरचणान्तकम् । चणप्रत्ययेन दूरोद्गतशिखरख्यातोऽन्तः स्वरूपं यस्य । स्वार्थे कन् ।
यद्वा शिखरजनान्तकम् । शिखरैर्जनस्य लोकस्यान्तगं पर्यन्तगामिनम् । यद्वा दूरो-
द्गतशिखरचनान्तकम् । दूरोद्गता शिखा शिरो यत्र तादृशी या रचना सृष्टिस्तस्या अन्तगं
पारगामिनम् । तथा अन्तकं मनोहरमिति वा । प्रशंसायां कन् । एवं सुखनिषण्णमृगैः
खण्डितश्चावृतः शिखरतृणानामन्तोऽग्रं यत्र तम् । अथवा मृगैः खण्डितानि शिखराण्य-
ग्राणि यस्य(येषां) तथाभूतानि तृणान्यन्ते प्रान्ते यस्येत्यर्थः । यद्वा मृगखण्डितशिखरतृणं
ततं विस्तीर्णमित्यर्थः । यद्वा सुखनिषण्णमृगखण्ड्यसिधरजनान्तकम् । सुखनिषण्णमृगख-
ण्डिनोऽसिधराः खड्गपाणयो जना एव अन्तको यमो यत्र मृगयायां मृगनाशकत्वादित्य-
र्थः । एवं कुपितरामस्य भित्रोदधिस्ताडितसमुद्रो दृढो यः शरस्तेन नोदितं प्रेरितम् ।
रामशरः समुद्रं भित्त्वा तत्र लग्न इत्यर्थः । तथा च तादृशशराभेद्यत्वेन सारवत्त्वं सूचितम् ।
यद्वा कुपितरामेण भित्रो य उदधिः स एव दृढशरस्तेन नोदितम् । शराभिघातोद्धृतसमुद्रे-
णाक्रान्तत्वात् । एवं शिखरे लग्नस्य शशिमण्डलस्य निःसरणेन शिखरवेधतः सुधाक्षर-
णेनार्द्राकृतम् । सजलमित्यर्थः । यद्वा शिखरे लग्नानां शशिमण्डलानां चन्द्रकान्तचक्र-
वालानां निःसरणेन जलनिस्यन्देनार्द्राकृतम् । 'रजनीषु' इत्यनुवृत्तेर्निशि चन्द्रकान्ता जलं
स्रवन्तीति भावः । 'अन्तः प्रान्तेऽन्तिके नाशे स्वरूपेऽपि मनोहरे' इति विश्वः ॥ उपग-
तितकम् ॥

अत्युच्यतामाह—

दूरोवाहिअमूलं रविअरवोलीणसिहरणट्टालोअम् ।

अद्धत्थमिआआमं जहेअ उअहिसलिले तहेअ णहअले ॥१९॥

[दूरापवाहितमूलं रविकरव्यतिक्रान्तशिखरनट्टालोकम् ।

अर्धास्तमितायामं यथैवोदधिसलिले तथैव नभस्तले ॥]

एवं दूरं व्याप्यापवाहितमधःप्रापितं मूलं येन तम् । पातालाक्रान्तमूलमित्यर्थः । एवं
रविकरव्यतिक्रान्तेषु तदगम्येषु शिखरेषु नष्ट आलोकस्तेजो यत्र । तेन तेषु तमोमयम् ।
आलोको दर्शनं वा यस्य । तेन वा तदवच्छेदेनादृश्यम् । 'आलोकौ दर्शनोद्द्योतौ' इत्य-

मरः । अत एव यथैवोदधिसलिले मूलावच्छेदेनार्धास्तमितायामं अर्धेऽस्तमितो नष्ट इ-
वायामो दैर्घ्यं यस्य तथा तथैव नभस्तलेऽपि शिखरावच्छेदेनेत्यर्थः । एकत्र सलिलच्छन्नतया
परतस्तेजोविरहेणादृश्यत्वात् । तथा च मध्यावच्छेदेनैव दृश्यमिति भावः ॥

चन्दनवत्तामाह—

पवणन्दोलिअचन्दणसंघट्टुट्टिअसुगन्धिधूमुप्पीडम् ।

दरपीओअहिगरुइअसेसद्धन्तजलआवलम्बिअसिहरम् ॥ २० ॥

[पवनान्दोलितचन्दनसंघट्टोत्थितसुगन्धिधूमोत्पीडम् ।

दरपीतोदधिगुरुकितशेषार्धान्तजलदावलम्बितशिखरम् ॥]

एवं पवनेनान्दोलितानां चन्दनानां मिथः संघट्टेनोत्थितः सुगन्धिधूमस्योत्पीडो यत्र
तम् । धूममयमित्यर्थः । एवं दरपीतोदधिरीयत्पीतसमुद्रजलोऽत एव गुरुकितः शेषा-
र्धान्तः पश्चाद्भागो यस्य तथाविधेन जलदेन अवलम्बितं शिखरं यस्य । जलपानहेतुकगु-
हत्वनिषन्धनपतनभयादिति भावः ॥

नानावस्तुसंबन्धमाह—

तलपडिहअसाअरअं उद्धोज्झरविहुअसीहरोसाअरअम् ।

गहमालामेलिअअं सिहरट्टिअचन्द्रमण्डलामेलिअअम् ॥ २१ ॥

[तलप्रतिहतसागरकमूर्ध्वनिर्झरविधुतसिहरोपाकरम् ।

ग्रहमालामेलितकं शिखरस्थितचन्द्रमण्डलापीडम् ॥]

एवं तलेन मूलेन प्रतिहतमवष्टब्धं सागरस्य कं जलं येन तम् । एवमूर्ध्ववातना निर्झरेण
विधुतस्य निपत्याहतस्य मिहस्य रोषाणामाकरमुत्पत्तिस्थानम् । उपरितः केन ताडितो-
ऽस्मीत्याशयात् । एवं ग्रहाणां नक्षत्राणां मालया मेलितं योजितं कं शिरो यस्य, तावदु-
द्यत्वात् । एवं शिखरस्थितं चन्द्रमण्डलमार्पीडः पुष्पमाला यस्य तम् ॥

पुनस्तदेवाह—

ससिपुरओ पसरिअअं कुहरेसु णिवाअणिप्पअम्पसरिअअम् ।

मणिमअपासुत्तमअं कणअसिलासीणसुहिअपासुत्तमअम् ॥ २२ ॥

[शशिपुरतः प्रसृतकं कुहरेषु निवातनिष्प्रकम्पसरित्कम् ।

मणिमयपार्श्वोत्तमं कनकाशिलासीनसुखितप्रसुप्तमृगम् ॥]

एवं शशिनः पुरतः प्रसृतं गतं कं मस्तकं यस्य तम् । चन्द्रमण्डलातिक्रान्तमौलिमि-
त्यर्थः । एवं कुहरेषु निम्नप्रदेशेषु निवातेन पवनाभावेन निष्प्रकम्पाः सरितो यत्र । स्वार्थे
कन् । निष्प्रकम्पं सरितां कं जलं यत्रेति वा एवं मणिमयेन पार्श्वेन उत्तमं रमणीयम् ।
यद्वा मणिमयपार्श्वोत्तमतम् । मणिमयेन पार्श्वेन उत्तमता यस्य । यद्वा मणिमयपार्श्वो-

त्तमस्कम् । मणिमयपार्श्वेन तेजोमयतया उत्सारितं तमो यस्मात् । यद्वा मणिमयपार्श्वो-
त्तमदम् । मणिमयपार्श्वेन उत्तो दत्तो मदो यस्मै । आत्त इतिवदुत्पूर्वादुत्त इत्यपि । यद्वा
मणिमयपार्श्वोत्तमकम् । मणिमयपार्श्वेन उत्तमः, तद्व्युतिसंपर्कात्तेजस्विंकः । सूर्यो यत्र
पार्श्वे एव, तस्य भ्रमणमित्यर्थः । अथवा मणिमयपार्श्वेन उत्तमं कं शिरो यस्य, जलं
सुखं वा यत्रेत्यर्थः । एवं कनकशिलासु आसीना अत एव सुखिताः सुहिता वा सन्तः
प्रसुप्ता मृगा यत्र तम् ॥

श्वापदपदतामाह—

भिण्णुक्खित्तपरम्मुहवलन्तसद्दूलगहिअगअकुम्भअडम् ।

विलपासुत्तभुअंगमजलधाराआरणिग्गअमणिच्छाअम् ॥ २३ ॥

[भिन्नोत्क्षिप्तपराङ्मुखवलमानशार्दूलगृहीतगजकुम्भतटम् ।

विलप्रसुप्तभुजंगमजलधाराकारानिर्गतमणिच्छायम् ॥]

एवं भिन्नैर्दन्ताभ्यां विद्वैरर्थात्पृष्ठोत्क्षिप्तैर्हृद्भ्रमुत्तोलितैः ततः तत्रैव पराङ्मुखं पश्चाद-
भिमुखं वलमानैः वक्रीभवद्भिः शार्दूलैः गृहीतानि कवलितानि गजानां कुम्भतटानि
यत्र तम् । दन्तविद्वपृष्ठोत्तोलितशार्दूलकवलितकरिकुम्भस्थलमित्यर्थः । एवं विलेषु वि-
वरेषु प्रसुप्तानां भुजंगमानां जलधाराकारा निर्गता विलेभ्यो बहिर्भूताः फणावर्तिनां म-
र्णानां छाया रुचयो यत्र । पर्वतविवरादकस्माद्दण्डाकारं जलमुत्तिष्ठतीति फणामणितेजोवी-
चिरपि तथैव प्रतिभासत इति भावः ॥

पुनस्तदेवाह—

अट्ठिअसमुदसीहरदुण्णरिमासणिहकण्ठअन्तमणिअडम् ।

णहलगमोत्तिआफलगअसीसारूढणीहरन्तमइन्दम् ॥ २४ ॥

[अस्थितसमुद्रशीकरदुष्परिमर्षनिभकण्ठकायमानमणितटम् ।

नखलग्नमौक्तिकफलगजशीपारूढनिर्हादमृगेन्द्रम् ॥]

अस्थितैरनवरतैश्चञ्चलैर्वा समुद्रशीकरैर्दुष्परिमर्षनिभं दुःस्पर्शनीयतुल्यं कण्ठकायमानं
तुरन्तत्वात्कण्ठकप्रायं मणिमयं तटं यत्र तम् । तथा च मणिमयप्रदेशस्य तुङ्गतया शीकरै-
रप्यगम्यत्वमिति प्रतिपादयितुं कण्ठकसमानाकारत्वेन शीकरकर्तृकमस्पृश्यत्वमुत्प्रेक्षितम् ।
यद्वा तेषां शीकराणां दुष्परिमर्षः कण्ठकप्रधानो वृक्षाविशेषस्तन्निभं कण्ठकायमानमि-
त्याद्यर्थस्तेनाप्यस्पृश्यत्वमेवोक्तम् । एवं नखेषु लग्नानि मौक्तिकफलयानि येषां तथाभूतानां
गजानां शीर्षेष्वाहदा निर्हादशालिनो मृगेन्द्रा यत्र तम् ॥

ओवट्ठुकोमलाइं वहमाणं मेहविमलिअविमुक्काइं ।

कण्णलआवसुआइअपवणुदुअधवलअंसुआइ वणाइं ॥ २५ ॥

[अववर्षकोमलानि वहमानं मेघविमर्दितविमुक्तानि ।

कल्पलताशोषितपवनोद्धूतधवलांशुकानि वनानि ॥]

एवं वनानि वहमानम् । किंभूतानि । मेघेन विमर्दितानि अथ त्यक्तानि अत एवाव-
वर्षेण वृष्ट्या कोमलानि जलसंपर्कात् । एवं कल्पलतायां शोषितानि पवनोद्धूतानि धव-
लान्यंशुकानि येषु । वृष्ट्या आर्द्रोद्धूतत्वात् कल्पलतासु वखाणामपि सत्त्वात् । 'धव-
लंसुआणि' इति पाठे ध्वजपटरूपाण्यंशुकानि येष्वित्यर्थः । वखं लतादौ शोष्यत इति स-
माचारः ॥

नदीप्रवाहमाह—

आरूढोअहिसलिले अद्भुक्खअसरसविसमपासल्लदुमे ।

कुसुमभरिए वहन्तं फलिहअडुत्ताणपत्थिए णइसोत्ते ॥ २६ ॥

[आरूढोदधिसलिलान्यर्धोत्खातसरसविषमपार्श्वद्रुमाणि ।

कुसुमभृतानि वहन्तं स्फटिकतटोत्तानप्रस्थितानि नदीस्रोतांसि ॥]

एवं नदीस्रोतांसि वहन्तम् । कीदृशानि । आरूढानि प्रविष्टानि अतिक्रान्तानि वा
उदधिसलिलानि येषु यैर्वा । उभयेषामुभयत्र प्राचुर्यादुभयथापि नदीनां प्रकर्षः । प्रथमे
महत्वाद् द्वितीयेऽभिभावकत्वात् । एवमर्धे उत्खाता जलवेगापनीतभूमितया उत्पाटिताः
सरसा जलसंपर्काद् विषमा मृत्तिकापगमादीषद्द्रुमाः पार्श्वद्रुमा येषु तानि । अत एव त-
द्रुमाणामेव कुसुमैर्भृतानि पूर्णानि । एवं स्फटिकतटे उत्तानानि अगभीराणि सन्ति प्रस्थि-
तानि प्रसृतानि । तत्र स्वातं कर्तुमशक्तत्वादिति भावः । 'अगाधमतलस्पर्शमुत्तानं तद्वि-
पर्यये' ॥

पुनरुत्तुहतामाह—

रविरहतुरंगमाणं वाआइद्धसिहरोज्झरेहि धुवन्तम् ।

धोओल्लपग्गहाइं लालाफेणलवगग्गिभणाइ मुहाइं ॥ २७ ॥

[रविरथतुरंगमाणां वातोद्धूतशिखरनिर्झरैर्धावयन्तम् ।

स्तोकार्द्रप्रप्रहाणि लालाफेनलवगर्भितानि मुखानि ॥]

एवं रविरथतुरंगमाणां मुखानि वातोद्धूतः शिखरनिर्झरैर्धावयन्तं क्षालयन्तम् । कीदृ-
शानि । स्तोकमल्पमार्द्रप्रप्रहाणि । प्रप्रहो वल्गा । एवं लाला मुखनिष्ठषृतक्लेदः तद्रूपस्य
फेनस्य लवाः खण्डा गर्भिता अन्तःस्थिता येषु तानि । अन्यत्राप्यश्वानां संचारश्रमे सति
फेनिलानि मुखानि क्षालयन्त इति ध्वनिः ॥

तदेवाह—

दीहरसिहरालगं पज्जिलओसहिसिहाहअं वहमाणम् ।

पाअट्टिअमअकलङ्कं णिसासु कज्जलइओअरं व मिअङ्कम् ॥२८॥

[दीर्घशिखरालग्नं प्रज्वलितौषधिशिखराहतं वहमानम् ।

प्रकाटितमृगकलङ्कं निशासु कज्जलितोदरमिव मृगाङ्कम् ॥]

एवं दीर्घेषु शिखरेषु आलग्नं मृगाङ्कं निशासु प्रज्वलितानामोषधीनां शिखराभिहतं स्पष्टं वहमानम् । किंभूतम् । प्रकाटितो मृगरूपः कलङ्को यत्र तम् । उत्प्रेक्ष्यते—कज्जलितं सकज्जलमुदरं यस्य तथाभूतमिव । अन्यदपि शरावादिकं निशि लोष्ट्रवये दी-
पोपरि निधीयमानं सकज्जलं भवतीति ध्वनिः । प्रकृते महत्वादेकदैव त्रिकूटस्य तस्य त्रिष्वपि लोष्ट्रप्रायेषु शृङ्गेषु लम्बो विधुः शरावस्तदधोवृत्तिरोषधीदीपः कलङ्कः कज्जल-
मिति भावः ॥

नदीनामाधिक्यमाह—

उद्धरिअधरणिविअडं आइवराहहिअवङ्कदूरोआढम् ।

णइसोत्तिहिव्वभरन्तं खअरइसंतावसोसिअं मअरहरम् ॥ २९ ॥

[उद्धृतधरणीविकटमादिवराहहतपङ्कदूरावगाढम् ।

नदीस्रोतोभिर्भरमाणं क्षयरविसंतापशोषितं मकरगृहम् ॥]

मकरगृहं नदीनां स्रोतोभिर्भरमाणं पूरयन्तम् । तत्र बीजमाह—किंभूतम् । उद्धृताया धरण्या विकटं तुच्छम् । तथा च भूमिप्रमाणाधिकगर्भमित्यर्थः । अथादिवराहेण हतैः पङ्केर्दूरं व्याप्य अवगाढं गर्भीरम् । एवं क्षयकालीनरविभ्यः संतापान्छोषितम् । अयं भावः—प्रथमं वराहेण भूमिराकृष्टा, तदनु अद्वलेपात्पङ्कमाहितम्, पश्चात्प्रत्यक्षरविकरैः स्थितमपि जलं शोषितम्, इत्यमर्तितुच्छसमुद्रपूरणक्षमनदीप्रवाहशालितया विस्तारायामतुङ्गत्वान्युक्तानि ॥

कंदगगाम्भीर्यमाह—

अण्णाआगमणदिसे पुरओ पडिसइभेसिअणिअत्तमए ।

विवरभरिए वहन्तं उक्कणिअवणगए मइन्दणिणाए ॥ ३० ॥

[अज्ञातागमनदिशः पुरतः प्रतिशब्दभीषितनिवृत्तमृगान् ।

विवरभृतान्वहन्तमुत्कर्णितवनगजान्मृगेन्द्रनिनादान् ॥]

एवं मृगेन्द्रस्य निनादान् वहन्तम् । किंभूतान् । अज्ञाता आगमनदिग्धेयां तान् । एतेन शब्दादीनां सर्वत्र गाम्भीर्यतौल्यमुक्तम् । एवं पुरतः प्रतिशब्देन भीषिता अत एव निवृत्ता मृगा यैस्तान् । तथा च विशिष्य शब्दानामुत्पत्तिदिग्ज्ञानाभावाद्यत्रैव येऽवस्थितास्ततः संमुखमेव ते पलायितुमारब्धाः । अथ प्रतिरवस्यापि सर्वत्र तौल्येन पुनस्ततोऽपि परावृत्ता इति भावः । एवं विवरे कन्दरादो भृतान् व्याप्तान्, अथवा विवरैर्भृतान् धृतान् । अत्यक्तानिति यावत् । तेन चिरकालव्यापकत्वमुक्तम् । एवमुत्कर्णिता वनगजा यैः । त्रामादिति भावः ॥

पुनस्तदेवाह—

तामरसरआअम्बं सरेसु सुव्वन्तमुहुरसरआअम्बम् ।

गहिआमिसहरिअइअं वेलाणिलसीहरोल्लवणहरिअइअम् ॥ ३१ ॥

[तामरसरजआताम्रं सरस्सु श्रूयमाणमधुरस्वरकादम्बम् ।

गृहीतामिषहरिदयितं वेलानिलशीकरार्द्रवनहरितायितम् ॥]

एवं सरस्सु तामरसरजोभिराताम्रम् । एवं तत्रैव श्रूयमाणाः सन्तो मधुरा ह्याः स्वरा येषां तथाभूताः कादम्बा हंसा यत्र तम् । एवं गृहीतमामिषं मांसं यथा तथाभूता हरेर्द-
यिता सिंही यत्र । यद्वा गृहीता मिषाणां हरीणां सिंहाणां दयितं प्रीतिविषयः । यद्वा गृ-
हीतं प्राप्तमामिषं लोभनीयं भक्ष्यं यत्र तथाभूतम् । अत एव हरीणां दयितं प्रीतिवि-
षयो दयापात्रं वा । यद्वा गृहीता आमिषवद्भोभनीया, आमिषं सुन्दरी वा, हरे रामस्य द-
यिता सीता यत्रेत्यर्थः । एवं वेलानिलशीकरेणार्द्रवनैर्हरितायितं हरिद्वर्णीकृतम् । यद्वा
हरितायितम् । आर्द्रेषु वनेषु हरिताभिर्द्रवाभिराचितं व्याप्तमिति विश्रामयोग्यतोक्ता ।
'आमिषं सुन्दराकारे रूपादिविषयेऽपि च' इति विश्वः ॥

पुनः कंदरागाम्भीर्यमाह—

मिलिअसमुद्वद्धन्ते पाअडणहमण्डले पहुत्तदसदिसे ।

उइअत्थमिअदिणअरे भुवणविहाए व्व कंदरे वहमाणम् ॥ ३२ ॥

[मिलितसमुद्रार्धान्तान्प्रकटनभोमण्डलान्प्रभूतदशदिशः ।

उदितास्तमितदिनकरान्भुवनविभागानिव कंदरान्वहमानम् ॥]

एवं कंदरान्वहमानम् । कीदृशान् । मिलिताः प्रविष्टाः समुद्रस्यैकदेशा येषु तान् ।
एतेन विकटत्वेन पातालरूपत्वमुक्तम् । वस्तुतस्तु मिलितः समुद्रो यत्र तादृशोऽर्धान्त
एकदेशो येषामिति । समुद्रादप्याधिक्यमुक्तम् । एवं प्रकटं नभोमण्डलं येषु । एतेनोर्ध्व-
लोकस्वरूपत्वम् । एवं प्रभूताः पर्याप्ता दशदिशो येषु । अनेन मर्त्यरूपत्वम् । एवमुदितः
सन्नस्तमितो दिनकरो येषु । अनेन विस्तीर्णत्वम् । इदमेवोत्प्रेक्ष्यते—भुवनानां विभागो
येषु तानिव भुवनविभागस्वरूपानिवेति वा । त्रिभुवनस्य तत्रैव पर्याप्तिरिति भावः । यद्वा
भुवनविभागानिवेति सद्बोद्धव्यम् । यथा स्वशरीरेणावष्टभ्य त्रिभुवनं वहमानं तथा कंदरान-
पीत्यर्थः । 'भुवनविघातानिव' इत्यपि कश्चित् । विघातो विस्तारः समूहो वा । भुवनविभा-
गेऽपि विशेषणानां योजना पूर्ववत् ॥

निर्झरस्वादमाह—

उच्छलिओअहिभरिण भोअत्थोओसरन्तणिव्वूडजले ।

आइमुहरे वहन्तं पुरओहुत्तलखणे सिहरणीसन्दे ॥ ३३ ॥

[उच्छलितोदधिभृतान्स्तोकस्तोकापसरन्निर्व्यूढजलान् ।

आदिमधुरान्वहन्तं पुरतोऽभिमुखलक्षणाञ्छिखरनिःस्यन्दान् ॥]

एवं शिखराणां निःस्यन्दात्रिर्झरान्वहन्तम् । कीदृशान् । उच्छलितेनोदधिना भृतान् तजलेन पूर्णान् । एवं स्तोकं स्तोकमपसरन्ति शिखरेभ्यो बहिर्भवन्ति पश्चात्तिर्व्यूढानि संभूयोपचितानि जलानि येषु तान् । अल्पमल्पं निःसृत्य प्रचितत्वादित्यर्थः । अत एवादौ मूलभागे निर्झररूपत्वेन मधुरान् पुरतोऽभिमुखेऽग्रे समुद्रक्षारयोगात् । अथवा दशायामादौ मधुरान् । निर्झरजलबाहुल्यात् पक्षालवणाब्धिजलसंपर्कादेवेत्यर्थः ॥

रत्नच्छविमाह—

रअणच्छविहुव्वन्तं वलन्तसेसपिहुलफ्फणविहुव्वन्तम् ।

सरपरिवट्टिअकमलं कडअलआलग्गसूररहअकमलम् ॥ ३४ ॥

[रत्नच्छविधाव्यमानं वलच्छेषपृथुलफणाविधूयमानम् ।

सरःपरिवर्धितकमलं कटकलतालम्रसूररथचक्रमलम् ॥]

एवं रत्नच्छविभिर्धाव्यमानं प्रक्षाल्यमानम् । एवं तद्गौरवादेव वलद्भिः वक्तीभवद्भिः शेषस्य पृथुलैः फणैर्विधूयमानम् । यदा फणसंचारस्तदा केवलं कम्पमानमित्यर्थः । सरसि परिवर्धितानि कमलानि यत्र तम् । कटकवर्तिलतासु लप्रः सूररथचक्रस्य मलो मालिन्यं यत्र । चक्रान्मलः श्यामिका यत्र । निर्वर्षणादिति वा । कटक एव रविः संचरतीति भावः ॥

मणितटमाह—

णहणीले वहमाणं उम्हाहअमहिसमग्गिओवरणवहे ।

पासपसरन्तकिरणे मअतणहावेट्टिए सरे व्व मणिअडे ॥ ३५ ॥

[नभोनीलान्वहमानमुष्माहतमहिषमार्गितावतरणपथान् ।

पार्श्वप्रसरत्किरणान्मृगतृष्णावेष्टितान्सरांसीव मणितटान् ॥]

एवं मणितटान्वहन्तम् । किंभूतान् । नभोवन्नीलान्, नभसि नीलानिति वा । इन्द्रनीलमयत्वान् । एवमुष्मणा आतपेन आहतैर्महिषैर्मार्गिता अन्विष्टा अवतरणाय अधःप्रदेशगमनाय पन्थानो यत्र । एवं पार्श्वेषु प्रसरन्तः किरणाः कान्तयो येषाम् । एवं मृगतृष्णया आवेष्टितान् व्याप्तान् । 'मृगतृष्णा मरीचिका' । 'सरांसीव' इति साधर्म्योपमा । सहोपमा वा । तान्यपि वहमानमित्यर्थः । तानि कीदृशानि । नभोवन्नीलानि, जलोत्कर्षात् । द्वितीयपदे जलपानमन्नार्थं महिषावतरणम् । तृतीयपदे किरणाः सूर्यस्य । चतुर्थपदे मृगैस्तृष्णया जलपानस्पृहया आवेष्टितानीति सर्वं क्लीबं सरोविशेषणमिति विशेषः ॥

अनुरूपसंगतिमाह—

गअमलिअतमालवणं सीहमुहोरुद्धरअअसिहरक्खण्डम् ।

महिसाहअकसणसिलं अणुरुअट्ठाणमुक्खवणअररोसम् ॥ ३६ ॥

[गजमृदिततमालवनं सिंहमुखावरुद्धरजतशिखरखण्डम् ।

महिषाहतकृष्णशिलमनुरूपस्थानमुक्तवनचररोपम् ॥]

गजैर्मृदितानि तमालवनानि यत्र । सिंहमुखेनावरुद्धानि कवलीकृतानि रजतशिखराणां खण्डानि यत्र । महिषैराहताः शृङ्गाभ्यामित्यर्थात्कृष्णा शिला यत्र । अत एवानुरूपस्थाने मुक्तः प्रसृतो वनचराणां रोषो यत्र तम् । समानवर्णत्वेन गजसिंहमहिषरूपसजातीय-भ्रमात्प्रातिपक्ष्येण तेषां तत्तदुपमर्दकव्यापारोदप्रादिति सत्त्वबहुलत्वमुक्तम् ॥

गजमुक्तावत्तामाह—

केसरिचलणतलाहभभिण्णपइण्णगअकुम्भमोत्तारअणम् ।

वणदवभीअपहाविअगअउलमलिअणइसंगमोत्तारअणम् ॥ ३७ ॥

[केसरिचरणतलाहतभिन्नप्रकीर्णगजकुम्भमुत्तारत्नम् ।

वनदवभीतप्रधावितगजकुलमृदितनदीसंगमोत्तारतृणम् ॥]

केसरिणां चरणतलैराहतास्ताडिता अत एव भिन्ना विदीर्णा ये गजकुम्भास्ततः प्रकीर्णानि व्याप्तानि मुक्तारूपरत्नानि यत्र तम् । पूर्वनिपातानियमात् । यद्वा केसरिचरणतलैराहतान्यत एव भिन्नानि स्वस्थानाद्बहिर्भूतानि सन्ति प्रकीर्णानि व्याप्तानि गजकुम्भानां मुत्तारत्नानि यत्र । यद्वा गजकुम्भमुत्तारचनास्ताडिताः सत्यो भिन्नाः शतखण्डीभूताः अत एव विप्रकीर्णा विच्छिद्य विष्वक्पतिता ये गजकुम्भास्तन्मुक्तानां रचनाविन्यासो यत्र । एवं वनदावाद्भीतेनातः प्रधावितेन गजकुलेन मृदितानि नदीनां संगमप्रवेशे उत्ताराणि उत्तालानि उद्भटानि यत्र । संतापशान्त्यै नदीषु प्रवेशादिति भावः । यद्वा पूर्वनिपातानियमाद्गजकुलेन नदीसंगमस्योत्तारेण उल्लङ्घनेन मृदितानि तृणानि यत्रेत्यर्थः ॥

पुनरुद्धस्त्वमाह—

कटअवलन्तरविरहं तलवणराइपडिबोलिरुब्भडतारम् ।

पासहणिसण्णस्स वि उअरि वीअभुअणस्स व णिस्संमन्तम् ॥ ३८ ॥

[कटकावलद्रविरथं तालवनराजिप्रतिघूर्णमानोद्भटतारम् ।

पार्श्वनिपण्णस्याप्युपरि द्वितीयभुवनस्येव निषीदन्तम् ॥]

एवं कटके बलन्वर्काभवन्विरथो यत्र, ऋजुमार्गाभावात् । तालवनस्य राज्यां प्रतिघूर्णमाना उद्भटास्तारा यत्र, तालप्रतिरुद्धमार्गत्वात् । 'तटवण' इति पाठे तटवनराज्यामित्यर्थः । अत्रोत्प्रेक्ष्यते—पार्श्वे निपण्णस्य द्वितीयभुवनस्य भुवर्लोकस्याप्युपरि निषीदन्तमिव । सूर्यताराद्यधिष्ठाननक्षत्रलोकस्य तस्य पार्श्ववर्तित्वादिति भावः ॥

तदेवाह—

अद्धच्छिण्णरविअरे असमत्तपहुत्तसअलचन्दमऊहे ।

छिण्णकडए वहन्तं उद्धाअणिअत्तगरुडमग्गिअसिहरे ॥ ३९ ॥

[अर्धच्छिन्नरविकरानसमाप्तप्रभूतसकलचन्द्रमयूखान् ।

छिन्नकटकान्वहन्तमुद्धावितानिवृत्तगरुडमार्गितशिखरान् ॥]

एवं छिन्नकटकाञ्छद्गविशेषान्वहन्तम् । किंभूतान् । अर्धे छिन्ना अवच्छिन्ना रविकरा यत्र तान् । अर्ध एव पर्याप्तत्वाद् एवमसमाप्ते एकदेश एव प्रभूताः सकलाः, सकलस्य पूर्णस्य वा, चन्द्रस्य मयूखा यत्र । एवमुद्धावितेन ऊर्ध्वं प्रस्थितेन, अथ निवृत्तेन, गरुडेन मार्गितमन्विष्टं शिखरमग्रं यस्य । तथा च सुवेलस्योर्ध्वं प्रस्थाय गन्तुमशक्यत्वान्निवृत्तेन गरुडेनाप्यन्तरावर्तिच्छिन्नकटस्यैव शिखरं विश्रमाय न लभ्यत इति मार्गितपदसूचितमत्युच्चत्वम् । 'उप्पइअणिअत्त' इति पाठे उत्पत्तिनिवृत्तेनेत्यर्थः । 'दुरालोकं दुरारोहं कटकान्तरसंगतम् । भृगुप्रायं गिरेः शृङ्गं तच्छिन्नकटकं विदुः' ॥

रत्नाधिक्यमाह—

सुरवद्धूण हिअअट्ठिअरअणवसारअं

साअरस्स रइअं मिअ रअणवसारअम् ।

णलिणिवत्तउडजाअमहुरसामोअअं

वउलवणणिम्महन्तमुहुरसामोअअम् ॥ ४० ॥

[सुरवधूनां हृदयस्थितरत्नप्रसाधकं

सागरस्य रचितमिव रत्नप्रसारकम् ।

नलिनीपत्रपुटजातमधुरस्यामोदकं

वकुलवननिर्यन्मधुरसामोदकम् ॥]

एवं सुरवधूनां हृदयस्थितै रत्नैः प्रसाधकं प्रसाधनकर्तारम् । अभीष्टरत्नानां तत्रैव लाभात् । वस्तुतस्तु—हृदयस्थितरत्नवसारकम् । हृदयस्थितस्य रत्तस्य नवं सारकं साधकम् । अभिनवसंपादकमित्यर्थः । तासामपि केलिस्थानत्वात् । यद्वा रत्नवसारदम् । हृदयस्थितं रत्तरूपं नवं सारं धनं ददाति यस्तम् । यद्वा रत्नवसारतम् । तादृशरत्तस्य नवा स्तव्या सारता यत्र तम् । एवं सागरस्य रत्नाकरस्य रचितं रत्नानां प्रसारकं हृदमित्यर्थः । तत्संनिहतत्वे सति रत्नबहुलत्वात् । एवं नलिनीपत्रपुटैर्जातं मधुरमास्वाद्यं मनोज्ञं वा श्याममुदकं यत्र । श्यामत्वमुत्कृष्टत्वख्यापनार्थम् । एवं वकुलवनान्निर्यन्मधुररूपस्य रसस्यामोदो यत्र तादृशं कं शिरो यस्य । यद्वा वकुलवने निर्यता पुष्पेभ्यः पतता मधुरसेन आमोदकं सौरभजनकमानन्दकं वा तादृशमधुरस्यामोदं ददाति यस्तम् । वकुलवननिर्यन्मधुरसामोददं वा ॥

धातुमत्तामाह—

तिव्वजरटाअवाहअहरिआलामोअविम्हराइअहरिणम् ।

संखोओअहिसीअरलवणरसासाअमहिसलिव्वन्तसिलम् ॥ ४१ ॥

[तीव्रजरठातपाहतहरितालामोदविमूर्छितहरिणम् ।

संस्थानोदधिशीकरलवणरसास्वादमहिषलिह्यमानशिलम् ॥]

एवं तीव्रेण दुःसहेन जरठेन मध्यंदिनीयेन आतपेनाहतानां स्पृष्टानां हरितालानामामो-
देन सौरभेण मूर्छिता, मूर्छाहेतुतया विस्मापिता वा हरिणा यत्र तम् । आतपे सति ह-
रितालस्य द्रवीभावादामोदस्तेन च मृगा मर्छन्तीति प्रसिद्धिः । एवं संस्थानस्य आतप-
योगादेव घर्नीभूतसोदधिशीकरस्य यो लवणरसस्तदास्वादान्महिषैर्लिह्यमाना जिह्वया स्पृ-
श्यमाना शिला यत्र । आतपशुष्कक्षारोदशीकरलवणरसलोभान्महिषा यत्र शिलां लिह-
न्तीत्यर्थः ॥

रौप्यं शिखरमाह—

तुङ्गरअअसिहरुग्गमेहि तारं गअं

सीहणिहअगअलोहिअमोत्तारङ्गअम् ।

गरुअधीरणिव्वाहिअवहुजुअसंखअं

उअहिसलिलसंकन्तसरुज्जुअसङ्खअम् ॥ ४२ ॥

[तुङ्गरजतशिखरोद्गमैस्तारां गतं

सिंहनिहतगजलोहितमुत्तारङ्गदम् ।

गुरुकधैर्यनिर्वाहितवहुयुगसंक्षय-

मुदधिसलिलसंकान्तसरकजुकशङ्खगम् ॥]

तुङ्गानां रजतशृङ्गाणामुद्गमैरुच्छ्रायैस्तारां नक्षत्रं गतं मिलितम्, समानवर्णत्वात्संगतं
वा । मिथितमित्यर्थः । एवं सिंहनिहतस्य गजस्य लोहितेन रुधरेण मुक्तानां रङ्गदं राग-
प्रदम् । एवं गुरुकेण धैर्येण स्थिरतया निर्वाहितोऽनिर्वाहितो बहूनां युगानां संक्षयो
नाशो येन तम् । बहुतरप्रलयेऽप्यनष्टमित्यर्थः । एवमुदधिसलिलात्संकान्ताः सरसि क-
जुकाः संमुखाः शङ्खका यत्र । सरःप्रविष्टकमुखसमुद्रशङ्खमित्यर्थ इति संप्रदायः ॥ वयं तु—
ताराङ्गकम्, तुङ्गरजतशिखरोद्गमैस्तारमुद्गटमङ्गकं वपुर्यस्य तम् । यद्वा ताराङ्गदम्, तु-
ङ्गरजतशिखरोद्गमैस्ताराणामङ्गं यति खण्डयति यस्तम् । शिखरैस्तारादेहभेदकम् । दो
अवखण्डने धातुः । यद्वा ताराङ्गदम्, 'तकारस्तरणिः प्रोक्तः' इति कोषः । तस्य सूर्यस्य
अरङ्गदम् । तादृशशिखरैर्वर्त्मनिरोधकत्वादरङ्गप्रदमित्यर्थः । रङ्ग उल्लासः । यद्वा ताराङ्ग-
तम्, तादृशशिखरोद्गमैस्तागणामङ्गता गुर्णाभावो यस्मात्तम् । रजतशिखरकान्तिभिस्ताराणां

तिरोहितत्वादित्यर्थः । अथवा तुङ्गे उच्चप्रदेशे रजतं रूप्यं, शिखरं माणिक्यं, तदुद्गमैस्तारं निर्मलं, गतम् । ज्ञातमित्यर्थः । तथा च—‘निर्मले तारमाहुः’ इति कोषः । यद्वा ‘तुङ्गरजतशिखरोग्रमेधितारङ्गतम्, तुङ्गं यद्रजतशिखरं तदेव उग्रो मेधिर्भ्रमिकर्मावलम्बनस्तम्भस्तेन ताराणामङ्गता अप्राधान्यं यस्मात् । शिखरस्यैव महत्त्वेन प्राधान्यं, ताराणां तु शिखरलग्नत्वेन क्षुद्रत्वादिति भावः । यद्वा तुङ्गरजतशिखारुग्गमैस्ताराङ्गदम्, तुङ्गा रजतस्य शिखा शिखरं तस्या रुक्कान्तिस्तद्गमैस्तत्संचारैस्तारमुद्भटमङ्गदं यस्य तम् । वलयीमूतरजतकान्तेरङ्गदत्वेन शिखरस्य बाहुत्वमित्यर्थः । यद्वा तुङ्गरयासिधरोद्गमैस्ता रङ्गकम्, तुङ्गो रयो वेगो येषां तथाभूता असिधरा मृगयाशालिनो राक्षसास्तेषामुद्गमैरुर्ध्वसंचारैः । ता तावदित्यर्थः । रङ्गकं रङ्गजनकमस्तकम् । अथवा तारङ्गं तरङ्गसमूहः, तद्विशिष्टमस्तकमित्यर्थः । समूहे अन्(ण्) । यद्वा तुङ्गरतकशिखारुग्गमेधितारम्, तुङ्गे उच्चप्रदेशे रतं स्थितं यत्कं शिखरं तस्य शिखया रुग्णा विद्धा मेधिनी मेघविशिष्टा तारा येन तम् । गतम् । ज्ञातमित्यर्थः । एवं द्वितीयपदे—सिंहनिघागतलोहितमुक्तारङ्गदम्, सिंहान्निःशेषतो दधति ये अगा वृक्षाः, प्रत्यन्तपर्वता वा सिंहाधिष्ठानभूतास्तेषां सिंहनिधानानां तले ऊहिताभिलक्षिताभिरर्थात्सिंहनिहतकारेकुम्भस्खलिताभिर्मुक्ताभी रङ्गदं कौतुहलप्रदम् । तृतीयपदे—गुरुकर्धैर्यनिर्वाधितबहुयुगसखगम्, गुरुणा धैर्येण निर्वाधितमपीडितम्, अखण्डितमिति यावत्, निर्व्याधितं वा व्याधिशून्यम् । अथ च बहूनि युगानि स्यति खण्डयति अतिवाहयति यस्तम् । यो धातुः । कर्मधारयः । निजविपत्तिं विनैव चातिक्रान्तनानायुगमित्यर्थः । खमाकाशं गच्छतीति खगः । अत्युच्चमित्यर्थः । चतुर्थे पदे—उदधिसलिलशङ्कमानसरऋजुकशङ्कम्, उदधिसलिलं शङ्कमाना अत एव सरसि ऋजुकानि मुखानि येषां तथाभूताः शङ्काः के शिरसि यस्य तम् । समुद्रजलबुद्ध्या नदीवर्त्मना शिरःसरः प्रवित्रिक्षु शङ्ककुलमित्यर्थः । यद्वा उदधिसलिलशङ्कान्तःसरऋजुकशङ्कम्, उदधिसलिलशङ्कया अन्तःसरोमध्यप्रविष्टा ऋजुकाः संमुखीकृतमुखाः शङ्का यत्र एतादृशं कं पानीयं यस्य, नद्यादीनामित्यर्थात्, तम् । समुद्रशङ्कास्पदत्वेन नद्यादिजलानां महत्वात्सुवेलस्य महत्वम् इति ब्रूमः । विस्तरभयादन्यदुपेक्षितम् ॥

गुणान्तरमाह—

मणिप्रहम्मसामोअअं मणिप्रहम्मसामोअअम् ।

सरसरण्णणिहावअं सरसरण्णणिहावअम् ॥ ४३ ॥

[मणिप्रहर्मश्यामोदकं मणिप्रहर्म्यसामोदकम् ।

सरःशरण्यनिर्दावकं स्मरशरज्ञनिद्रापदम् ॥]

एवं प्रथमपदे—मणिप्रहर्मश्यामोदकम्, मणीनां प्रहर्मो मणिमयं विवरं तत्र श्याममुदकं यत्र तम् । इन्द्रनीलादिसंबन्धानिभ्रतया कुञ्जबहुलत्वेनातपायभावाच्च । यद्वा मणीनां प्रथमः स्वात इति देशी । तत्र श्यामोदकम् । श्यामत्वादुत्कर्षो जलस्य । द्विती-

यपदे—मणिपहर्म्यसामोदकम्, मणीन्यान्तीति मणिपाः यक्षाः, सर्पा वा तेषां हर्म्यं क्री-
डागृहं यत्र स मणिहर्म्यः । एवं सह आमोदेन वर्तते सामोदः । मणिपश्चात्सौ सामोदश्चेति
तम् । तथा प्रशंसायां कन् । अथवा मणिपानां हर्म्यं सौधरूपं, सामोदकम् आमोदसहित-
मस्तकम् । कर्मधारयः । आमोदः सौरभं हर्षो वा । अथवा मणिपानां हर्म्यं ससौरभं कं
जलं यत्र तथाभूतम् । तृतीयपदे—सरःशरण्यनिर्दावकम्, सरःशरण्यानां सरोवरमा-
श्रितानां निर्दावकम् । न तु तापकम् । शैत्यप्रदत्वात् । टुटुट् उपतापे । ण्वुल् । यद्वा
सरसारण्यनिर्दावकम्, सरसारण्ये सजलवने निर्दावकम् । निर्गतो दावो यस्मात्तम् । दा-
वानलशून्यमित्यर्थः । अथवा सरसारण्ये निर्गतो दावस्य को वद्विर्दावानलरूपो यत्र तम् ।
अथवा सरसारण्ये निःशेषितो दावो वनं यत्र, तादृशं कं शिरो यस्येत्यर्थः । यद्वा सरसा-
रण्यनिद्राप्रदम्, सरसमारण्यं यस्मात्स सरसारण्यः समुद्रस्तस्य निद्राप्रदं निद्रया स्वापकम् ।
अवष्टम्भहेतुत्वात् । चतुर्थपदे—स्मरशरज्ञानिद्राप्रदम्, स्मरशरं जानन्तीति स्मरशरज्ञा ग-
न्धर्वास्तेषां निद्राप्रदं निद्राप्रदं स्थानं वा । यद्वा सरसारण्यनिद्रातकम्, सरसारण्ये नि-
द्रातो जातनिद्रः को मयूरो यत्र तम् । यद्वा सरसारण्यनिर्दावकम्, सरसारण्ये निर्गताः
सुमेरोरागता दावा देवा यत्र तादृशं कं मस्तकं यस्य तम् । 'को ब्रह्माभ्यनिलार्केषु शि-
खरे सर्वनाम्नि च । पार्नाये च मयूरे च मुखशीर्षसुखेषु कम् ॥ दावो देव इति ख्यातो
वनाम्रिवनयोरपि ।' इत्युभयत्रापि विश्वः । 'आमोदो हर्षगन्धयोः' इति धरणिः ॥

गुणान्तरमाह—

दरिअरक्खसामोअअं दरिअरक्खसामोअअम् ।

विसअरुण्णहाअन्तअं विसअरुण्णहाअन्तअम् ॥ ४४ ॥

[दत्तराक्षसामोदकं दरीवराख्यश्यामोदकम् ।

विशदरूप्यप्रभातान्तं विषतरूपभान्तकम् ॥]

एवं प्रथमपदे—दत्तराक्षसामोदकम्, दत्तस्य बलवतो राक्षसस्य रावणस्यामोदकमानन्द-
जनकम् । यद्वा दत्तराक्षसामोदकम्, रावणस्यैव आमोदः सौरभं तत्प्रदम् । नानासुगन्धि-
द्रव्यसत्त्वात् । यद्वा दत्तराक्षसामोदकम्, दत्तराक्षसाद्रावणादेरामः पीडा तस्योदयो यस्य ।
नित्यमुपमर्दात् । अम रोगे धातुः । द्वितीयपदे—दरीवराख्यश्यामोदकम्, दर्या कंदरायां
वरा आख्या नाम यस्यास्तस्या त्रिकलया श्याममुदकं यस्य तम् । यद्वा दरीवराख्यसामो-
दकम्, दर्या वराख्येन शिन्दकनाम्ना सुरभिद्रव्येण सामोदकं सौरभं कं मस्तकं जलं वा
यस्य तम् । यद्वा दरीवराक्षसामोदकम्, दर्या वरमक्षमिन्द्रियं येषां ते वराक्षाः श्रेष्ठेन्द्रिया
योगिनो यक्षा वा तेषामामोदेन आनन्देन सह वर्तते यस्तम् । यद्वा दरीचराक्षश्यामोद-
कम्, दरीचरेण अक्षेण विभीतकनाम्ना वृक्षेण श्याममुदकं यस्य तम् । यद्वा दरीचराणां
किंनराणामक्षस्येन्द्रियस्यामोदेन सह वर्तते यस्तम् । यद्वा दरीचराणामक्षेण द्यूतेन य आ-
मोदस्तेन सहितम् । आधारभूतत्वात् । यद्वा दरीवराक्षसामोदकम्, दरीवराक्षाणां योगिनां,

साम्रां वेदानामुदयो यत्र तम् । तृतीयपदे—विशदरूप्यप्रभातान्तम्, विशदेन स्पष्टेन रूप्येण रजतेन प्रभातो दीप्यमानोऽन्तः स्वरूपं यस्य तम् । विशदरूप्यप्रभाभिः कान्तम् । कमनीयमित्यर्थः । चतुर्थपदे—विषतरुप्रभान्तकम्, विषतरुणां प्रभाभिरनुभावैरन्तकं नाशकम् । यद्वा विषतरुप्रभातान्तम्, विषतरुप्रभाभिस्तान्तं ग्लानम् । अथवा विषतरुभिः प्रभातोऽन्तोऽवसानं यस्मात्तम् । यद्वा विषतरुप्रभाततम्, प्राकृतत्वात्, प्रभातो दीप्तो विषतरुर्यत्र तम् । तत् विस्तीर्णम् । 'रूप्यं प्रशस्तरूपे स्याद्रूप्यं रजतमिष्यते । वरोऽर्माष्ट्रे देवतादेर्वरो जामातृसिल्हयोः ॥ त्रिफलायां वरा प्रोक्ता शतावर्षा वरीवरा । श्रेष्ठेऽन्य-
वत्परिवृतौ वरं कश्मीरजे मतम्' ॥

चन्दनवत्तामाह—

जरढविसोसहिवेद्विअभुअंगपरिहरिअचन्दणदुमक्खन्धम् ।

बोलन्तविसहरफणमणिप्पहाहअविराइअहुमच्छाअम् ॥ ४५ ॥

[जरढविषौषधिबेष्टितभुजंगपरिहृतचन्दनद्रुमस्कन्धम् ।

व्यतिक्रामद्विषधरफणमणिप्रभाहतविराजितद्रुमच्छायम् ॥]

जरठाभिर्विषौषधिभिर्वेष्टिताः परिवृता अत एव भुजंगैः परिहृता विषनाशकज्वाला-
दुःस्थतया त्यक्ताश्चन्दनद्रुमाणां स्कन्धाः प्रकाण्डानि यत्र तम् । अत एव व्यतिक्रामता-
मन्यत्र गच्छतां विषधराणां फणामणिप्रभाभिराहताः स्पृष्टाः अत एव विराजिता द्रुमाणां
च्छाया यत्र । सर्पसंचारेण फणामणिकान्तिप्रसरणाद्द्रुमच्छायापि कान्तिमती भवतीत्यर्थः ॥

स्फटिकवत्तामाह—

फडिहकिरणणिवहेहिधरणिधवलाअअं

सुव्वमाणसुरसुन्दरिमुद्धवलाअअम् ।

पलअसमअसलिलेण वि असअलधोअअं

विवरणिन्तणवचन्दसरिसअलधोअअम् ॥ ४६ ॥

[स्फटिकाकिरणनिवहैर्धरणीधवलायकं

श्रूयमाणसुरसुन्दरीमुग्धप्रलापकम् ।

प्रलयसमयसलिलेनाप्यसकलधौतं

विवरनिर्यन्नवचन्द्रसदृशतटधौतम् ॥]

एवं स्फटिकानां किरणनिवहैर्धरण्या धवलायकं धवलत्वकारकम् । सकलपृथिवीधा-
वत्यक्षमकान्तिमत्तया स्फटिकभूमेर्महत्त्वमुक्तम् । एवं श्रूयमाणाः सुरसुन्दरीणां मुग्धा म-
नोहरा, मोहमया वा प्रलापा यत्र तम् । वन्दीकृतानां कारागृहत्वात् । एवं प्रलयसम-
यसलिलेनापि असकल एकदेश एव धौतम् । तदानीमुद्वेलसमुद्रेणापि सकलावच्छेदेन क्षा-

लयितुमपारितमित्यर्थः । एवं विवरात्कंदरातो निर्यन्तुद्रच्छन्नवश्चन्द्रस्तत्सदृशं कलधौतं सु-
वर्णं यत्र । नव इत्युदयकालीनया विभक्तत्वात् । कलधौतं रजतं यत्रेति वा । तत्र नवो
नव्य इत्यर्थे । नातिधवलत्वलाभात् । 'कलधौतं रूप्यद्वेष्टोः कलधौतं कलध्वनौ'
इति विश्वः ॥

पद्मरागादिमत्तामाह—

रम्मअन्दराअच्छअं रम्मअन्दराअच्छअम् ।

सग्गग्गहणिसामग्गअं सग्गग्गहणिसामग्गअम् ॥ ४७ ॥

[रम्यचन्द्ररागच्छदं रम्यकंदरावृक्षकम् ।

साप्रग्रहनिःश्यामाप्रकं स्वर्गप्रहणीसामग्र्यम् ॥]

प्रथमे—रम्यचन्द्ररागच्छदम्, पद्मरागादिमणितेजस्तेन छद आवरणं यस्य तम् ।
यद्वा रम्याश्चन्द्ररागच्छदाः, चन्द्रः कर्पूरः, रागः पद्मरागादिलोहित्यम्, छदो वृक्षादि-
पत्रम्, यत्र तादृशम् । यद्वा रम्येण चन्द्ररागेण चन्द्रकान्तेन च्छद आवरणं यस्य तम् ।
यद्वा रम्यचन्द्ररागच्छकम्, रम्यचन्द्रस्य रागेण उद्द्योतेन अच्छं निर्मलं कं शिरो यस्य तम् ।
अथवा रम्यचन्द्ररागवद् अच्छं कं जलं यत्र । यद्वा रम्येण चन्द्ररागेण उदयकालीनच-
न्द्रकान्त्या छदा यस्य तम् । इति चन्द्रोदयाधारत्वेनोक्तत्वमुक्तम् । द्वितीये—रम्यकंद-
रावृक्षकम् । रम्याः कंदरावृक्षा यत्रेत्यर्थः । यदा वृक्षशब्दस्य रित्वं न भवति तत्र च व-
लोपे अकारस्तिष्ठति तेन 'अच्छ' इति वृक्षवाची । यद्वा रम्यां कंदरावृक्षो, कंदराकच्छो
वा यत्र । 'जलप्रायमनूषं स्यात्पुंसि कच्छस्तथाविधः' इत्यमरः । 'कच्छस्तृणं लताकच्छे'
इत्यन्यत्र । यद्वा रम्यकंदराच्छकम्, रम्यकंदरासु अच्छं निर्मलं कं जलं यत्र । यद्वा
रम्यकंदराक्षकम्, रम्याः कंदरासु अक्षका विभीतका यत्र । यद्वा रम्यचन्द्ररागच्छन्द-
कम्, रम्यकर्पूरस्य रागेण तद्विषयकानुरागेण च्छन्दकम् । अन्यत्र गमनवारकम् । यद्वा
रम्यकंदराकक्षकम्, रम्येण चम्यकेन कंदरया च कक्षा अभिमानं यस्य तम् । तृतीये—
साप्रग्रहनिःश्यामाप्रकम्, साप्रेः श्रेष्ठैः प्रहर्नेक्षत्रैर्निःश्यामं तेजःशालितया श्यामताश्न्य-
मप्रकं शिरःप्रदेशो यस्य । अथवा सह अप्रग्रहेण मुख्यग्रहेण वर्तते यत्तत्साप्रग्रहम् ।
अत एव निःश्याममप्रकं यस्य । धवलशब्दमित्यर्थः । चतुर्थे—स्वर्गप्रहणीसामग्र्यम्,
स्वर्गप्रहणीनां स्वर्गवन्दीनां सामग्र्यं साकल्यं यत्र । रावणेन तासां तत्रैव धारणात् । 'चन्द्रः
सुधांशुकर्पूरधम्मिःस्वर्णवारिः । रम्यं मनोहरे रम्या रात्री रम्यश्च चम्यकः ॥' इति ।
सुन्दरीछन्दः ॥

पङ्कवाहुल्यमाह—

पङ्कुत्तरन्तलद्धिअपरिवत्तवराहवध्विआहअसीहम् ।

सरसलिलोअरणिवडिअणिअअभरत्थमिअकणअपल्लवगोच्छम् ॥ ४८ ॥

१. प्राकृतशब्दानुशासनेनेदं साधितम्, अन्यथोदितरीत्या तादृशरूपानिष्पत्तिः.

[पङ्कोत्तीर्णलङ्घितपरिवृत्तवराहवञ्चिताहतसिंहम् ।

सरःसलिलोदरनिपतितनिजभरास्तमितकनकपल्लवगुच्छम् ॥]

पङ्कादुत्तरन्सन् लङ्घितोऽर्थात्सिंहेन, अथ परिवृत्तः, पुनः पङ्क एव प्रविष्टो यो वराह-
स्तेन वञ्चितो निष्फलीकृतप्रयत्नः अत एवाहतस्ताडित इव सिंहो यत्र तम् । पङ्कादु-
त्तीर्णो वराहः सिंहेनाक्रान्तोऽपि तदगम्ये पङ्क एव पराशृत्य प्रविष्ट इत्यर्थः । एवं सरः-
सलिलोदरे पतितोऽथ निजभरेणैवास्तमितो ममः कनकस्य हिरण्यवृक्षस्य पल्लवगुच्छो
यत्र तम् ॥

शिखरोत्कर्षमाह—

णहसिरिं सअलणीलमेहलावणिअं

बद्धजोइसाउव्वमेहलावणिअम् ।

सिहरेहिं बाहुहि व पच्छाअन्तअं

मण्णुअं दिसाणं मिव पच्छा अन्तअम् ॥ ४९ ॥

[नभःश्रियं सजलनीलमेघलावण्यां

बद्धज्योतिषापूर्वमेखलावर्णितम् ।

शिखरैर्बाहुभिरिव प्रच्छादयन्तं

मन्युं दिशामिव पश्चादायान्तम् ॥]

किंभूतम् । बाहुभिरिव बाहुप्रायैः शिखरैर्नभःश्रियं प्रच्छादयन्तं तिरोदधतम् । एता-
वता शिखराणां गगनाधिकदेशत्वमुक्तम् । नभःश्रियं कीदृशीम् । सजलमेघैर्लावण्यं सौ-
न्दर्यं तद्विशिष्टम् । यद्वा सजलमेघस्येव लावण्यं यस्याः । श्यामत्वात् । अत्र समासोक्त्या
सुवेलस्य नायकत्वं नभःश्रियो नायिकात्वं प्रतीयते । तत्र नायिकामपि किंभूताम् । सक-
लमेघलावण्याम् । सकलः कलया सह वर्तते यो मेघः कालागुरुस्तेन लावण्यं यस्यास्ताम् ।
'मेघः कालागुरुर्मतः' इति कोपः । एवं बद्धं ज्योतिर्येन तेन बद्धज्योतिषा नक्षत्रेण अपूर्वो
मेखलाया वर्णो विच्छित्तिस्तां प्रापितम् । इति नक्षत्रलोकस्य मेखलावर्तित्वमुक्तम् । ना-
यिकापि बद्धज्योतिरपूर्वमेखलाया वर्णिता स्तुता भवति । उत्प्रेक्षते—पश्चादायान्तमाग-
च्छन्तमागमिष्यन्तं वा । वर्तमानसामीप्ये लट् । दिशां मन्युमिव प्रच्छादयन्तमित्यन्वयः ।
नभःश्रीरुपनायिकां मत्सर्मापवर्तिनीं दृष्ट्वा प्रतिनायिकारूपा दिशो मन्युमाचरेष्यन्तीति
नायिकागोपनं तन्मन्युगोपनपर्यवसन्नमेवेत्यर्थः । कामुकोऽपि प्रतिनायिकां दृष्ट्वा निकटस्थां
नायिकां भुजादिना गोपयतीति ध्वनिः ॥

गुणान्तरमाह—

असुरवन्दिसाहारणं असुरवं दिसाहारणम् ।

सूरअं तमणिवालअं सूरअन्तमणिवालअम् ॥ ५० ॥

[असुरबन्दिसाधारणमसुरवं दिगाधारकम् ।

सूरगं तमोनृपालयं सूरकान्तमणिपालकम् ॥]

एवमसुरबन्दिसाधारणम्, न सुरबन्दीनां देवस्त्रीणां साधारणम् । तुल्योपभोग्यम् । यथा राक्षसीनामुपभोगविषयस्तथा न देवस्त्रीणामित्यर्थः । यद्वा असुरबन्दिसाधारणम् । असुरं रावणं बन्दितुं शीलमेषां तेऽसुरबन्दिनो राक्षसास्तेषां साधारणम् । सर्वेषामपि तुल्योपभोग्यम् । द्वितीयपदे—असुरवं, न शोभते रवः शब्दो यत्र तम् । सिंहादिराक्षस-
खाधारत्वात् । अथवा असुरं रावणं वाति याति, वाधातोः कप्रत्ययः । रावणगामिनम् । तदाक्रमणविषयत्वादित्यर्थः । एवं दिगाधारकम् । दिशामाधारभूतम् । दिगाधारकं वा । दिशामाधारकम्, आकर्षकमित्यर्थः । तत्रैव समाप्तेर्दिशां धारणं धारकं वा । यद्वा दि-
श्याधारकम् । दिश्यं दिग्भवं तस्याधारकम् । 'दिश्यं तु त्रिषु दिग्भवे' । तृतीयपदे—सू-
रगं, सूरं सूर्यं गच्छतीति यस्तम् । उच्चात् । अथवा शोभना उरगाः सर्पा यत्र तम् ।
एवं तमोनृपालयम् । तम एव नृपः । परंपरिभूतत्वात्तस्यालयं गृहम् । कुञ्जकंदराबहुल-
त्वात् । यद्वा तमोनिर्वापकम् । अन्धकारशमकम् । रत्नादिमयत्वात् । चतुर्थपदे—सूर्य-
कान्तमणिपालकम् । सूर्यकान्तमणीनां चालयम् । यद्वा सूर्यतान्तमणिपालयम् । सूर्य-
तान्तो ग्लानो यत्र । मणिपो रत्नाकरस्तदालयः । पश्चादेतयोः कर्मधारयः । तम् ॥

देहमहत्वमाह—

हरिणा बलिमहिहरणे समए जलएहि जलणिहोहि जुअन्ते ।

जं ण चइअं भरेउं तं देहेण भुअणं भरेऊण ठिअम् ॥ ५१ ॥

[हरिणा बलिमहीहरणे समये जलदैर्जलनिधिभिर्युगान्ते ।

यन्न शकितं भर्तुं तदेहेन भुवनं भृत्वा स्थितम् ॥]

किंभूतम् । तद्भुवनं देहेन शरीरेण भृत्वा व्याप्य स्थितम् । यद्वलेर्महीहरणे विष्णुना,
समये वर्षासु जलदैर्द्युगान्ते प्रलये जलनिधिभिः समभिरपि भर्तुं व्याप्तुं न शकितं न पा-
रितम् । तथा च विष्णुप्रभृतिभ्योऽपि व्यापकशरीरमित्यर्थ इत्यतिसंयोक्तिः ॥

तदेवाह—

अत्थाअं व वहन्तं जालन्तरणिग्गउद्धअम्बमऊहम् ।

आसण्णसिहरवणदववोलीण पणट्टमण्डलं दिअसअरम् ॥ ५२ ॥

[अस्तायमानमिव वहन्तं जालान्तरनिर्गतोर्ध्वताम्रमयूखम् ।

आसन्नशिखरवनदवव्यतिक्रान्तं प्रणष्टमण्डलं दिवसकरम् ॥]

एवं दिवसकरं वहन्तम् । कीदृशम् । आसन्नस्य निकटवर्तिनः शिखरस्य वनदवेन व्य-
तिक्रान्तमाक्रान्तम् । अत एव प्रणष्टमदृश्यं मण्डलं यस्य तम् । एवं ज्वालानामन्तरेण

निर्गता बहिर्भूता ऊर्ध्ववर्तिनः सन्त आताम्रा मयूखा यस्य । तथा चाताम्रोर्ध्वगतिदावा-
नलज्वालाभिः प्रेरितानां दावाभिप्रविष्टस्य स्वेरपि किरणानामूर्ध्वगतित्वमाताम्रत्वं चात-
एवोत्प्रेक्षते । अस्तायमानमिव अस्तं प्रयातमिव । अस्तमनेऽपि मण्डलस्यादृश्यता किर-
णानामूर्ध्वता लौहित्यं चेति भावः ॥

सिन्धुतरङ्गाभिघातमाह—

वडवामुहसंतावे भिण्णभडेअ गरुए तरङ्गप्पहरे ।

अविरहिअकुलहराण व सरिआण कए ण साअरस्स सहन्तम् ॥५३॥

[वडवामुखसंतापाद्विन्नतटान्गुरुकांस्तरङ्गप्रहारान् ।

अविरहितकुलगृहाणामिव सरितां कृते न सागरस्य सहमानम् ॥]

एवं कुलगृहं जनकगृहम् । अत्यन्तकुलगृहाणां सरितां पुत्रीणामिव कृते न सागरस्य
जामातुरिव वडवामुखसंतापात्तटभेदजनकान् गुरुकांश्च तरङ्गप्रहारान्सहमानमिव । अ-
न्योऽपि श्वशुरः जनकगृहमत्यजन्त्याः पुत्र्याः कृते जामातुः परुषाभिधानरूपं मुखसंतापं
प्रहारं च सहत इति ध्वनिः । तथा च समुद्रतरङ्गप्रहारात्तटभेदेऽप्यभङ्गुत्वं वडवानल-
संनिधावप्यनुपतप्तत्वं च सुवेलस्येति भावः ॥

पुनरुच्चत्वमाह—

रअणीसु उव्वहन्तं एकक्का अम्भमणिसिलासंकन्तम् ।

मुद्धमिअङ्कच्छाअं खुरमुहमग्गं व रइतुरंगाण ठिअम् ॥ ५४ ॥

[रजनीपूद्बहन्तमेकैका ताम्रमणिशिलासंकान्ताम् ।

मुग्धमृगाङ्कच्छायां खुरमुखमार्गमिव रवितुरङ्गाणां स्थितम् ॥]

एवं रजनीपु मुग्धस्य यालस्य मृगाङ्कस्य छायां प्रतिबिम्बमुद्बहन्तम् । किंभूताम् ।
एकैकस्यामाताम्रायां शिलायां संक्रान्तां संगताम् । उत्प्रेक्षते—रवितुरङ्गाणां स्थितं खुरमु-
खस्य खुराग्रस्य मार्गमिव । तथा च शिरसि स्थितस्य बालचन्द्रस्य स्फटिकाक्षौ प्रति-
बिम्बाः, तत्रैव संचरतां रविदयानां खुरचिह्नविशिष्टमार्गत्वेनोत्प्रेक्षिताः । वस्तुतस्तु खुर-
मुखमार्गमिव । खुराग्रयातमिवेत्यर्थः सार्धयान् । यद्वा मुग्धमृगाङ्कच्छायां खुरमुखमार्गमि-
वेति सहोपमा । द्वयमपि बहन्तमित्यर्थः । एकैकेत्यपि द्वितीयविशेषणम् ॥

काञ्चनभूमिमाह—

विसमपरिसंठिएहिं विसमुद्धाइअलआहरोत्थइएहिं ।

कंचणसिलाअलेहिं छिण्णाअवमण्डलेहिं व परिकिखत्तम् ॥ ५५ ॥

[विषमपरिसंस्थितैर्विषमोद्धावितलतागृहस्थगितैः ।

काञ्चनशिलातलैश्छिन्नातपमण्डलैरिव परिक्षिप्तम् ॥]

एवं काश्चनशिलातलैः परिक्षिप्तं व्यासम् । किंभूतैः । विषमं यथा स्यादेवं परिसंस्थितैर्न-
तोन्नतैः । विषमं यथा स्यादेवमुद्धावितैरूर्ध्वमुद्रतैर्लतागृहैः स्थगितैराच्छादितैः । कैरिव ।
छिन्नातपस्य खण्डातपस्य मण्डलैरिव । तथा च विषमलतागृहादिसंधिप्रवेशात्कचित्कचि-
बुटित्वात्स्थिता एव रविकराः काश्चनशिलाबुद्धिं जनयन्ति । कपिशत्वात् । इत्युत्प्रेक्षा ॥

तुङ्गत्वमेवाह—

अप्पत्तदिणभराइं आभवमभसिहरसंठिअभुअंगाइं ।

कडएहि उव्वहन्तं वणाइ उद्वपरिवड्डिअच्छाआइं ॥ ५६ ॥

[अप्राप्तदिनकराण्यातपभयशिखरसंस्थितभुजंगानि ।

कटकैरुद्वहन्तं वनान्यूर्ध्वपरिवर्धितच्छायायानि ॥]

एवं कटकैर्वनान्युद्वहन्तम् । किंभूतानि । अप्राप्तो दिनकरो यानि तानि । अधःस्थि-
तसूर्यकत्वात् । एवमातपभयेन शिखरे उपरि संस्थिता भुजंगा येषु । रवेरधःस्थितत्वेन
तत्रातपसंघाधाभावात् । एवम्, उर्ध्वं परिवर्धिता छाया येषाम् । अत एव भुजंगानामुपरि
स्थितिः । छाया हि तरणिपराङ्मुखी भवतीति रवेरुपरिस्थितावधो गच्छेत्, इह त्वध एव
स्थिता उपरि गच्छतीति भावः । तत्रापि यथा यथा रविव्यवधानं तथा तथा तस्या
वृद्धिरिति परिवर्धितपदादत्यन्तमधोवर्तित्वं रवेरवगम्यते ॥

तदेवाह—

तुङ्गत्तणपज्जन्ते धित्थअविकखम्भसिट्ठमुहवित्थारे ।

तिअसगआण वहन्तं दन्तप्फलिहजुअलंकिए कडअअडे ॥ ५७ ॥

[तुङ्गत्वपर्याप्तान्विस्तृतविष्कम्भशिष्टमुखविस्तारान् ।

त्रिदशगजानां वहन्तं दन्तपरिघयुगलाङ्कितान्कटकतटान् ॥]

एवं त्रिदशगजानामेरावतादीनां परिघाकारदन्तयुगलेनाङ्कितान् चिह्नितान् कटक-
तटान् वहन्तम् । कीदृशान् । तुङ्गत्वे पर्याप्तान् । एवं विस्तृतेन विष्कम्भेन दन्तयोर्मध्य-
भागेन शिष्टः कथितो मुखस्य विस्तारो यैः । तथा च कृतदन्नाघातानां दिग्गजानाम-
तिव्यवहितदन्तद्वयप्रान्तचिह्नेनानुमीयते मुखस्यतावान्विस्तार इति । तदभिघातेनाप्यभङ्गु-
रत्वं सूचितम् ॥

पारिजातसंयन्धमाह—

तिअसगआण वहन्तं हत्थुम्हाहअकिलन्तपल्लवराए ।

कडपरिघोलणकविले चिरवूढविमुक्कपारिआअअविडवे ॥ ५८ ॥

[त्रिदशगजानां वहन्तं हस्तोष्माहतक्लाम्यत्पल्लवरागान् ।

कटकपरिघूर्णनकपिलांश्चिरव्यूढविमुक्तपारिजातकविटपान् ॥]

एवं चिरं व्याथ्य व्यूढानुपचितानथ विमुक्तान्मिथः प्रविभक्तान् पारिजातविटपान् वह-
न्तम् । कीदृशान् । त्रिदशगजानां कटकपरिघूर्णनेन गण्डयोः कण्डूयनेन कपिलान् ।
त्वगपगमात् । एवं हस्तस्य शुण्डाया उष्मणा निःश्वासगमनोत्थेन आहत अत एव क्लाम्यन्
प्राप्तरूपान्तरः पल्लवानां रागो लौहित्यं येषु तान् । 'विटपः पल्लवे खिन्ने विस्तारे स्त-
म्भशाखयोः' इति [वि]श्वः ॥

पासाअअं वहन्तं मणिकडअमऊहधवलिअमअच्छाअम् ।

पुट्टोवइअमहोज्झरजलघाउवत्तमण्डलं व मिअङ्कम् ॥ ५९ ॥

[पार्श्वगतं वहन्तं मणिकटकमयूखधवलितमृगच्छायम् ।

पृष्ठावपतितमहानिर्झरजलघातोद्धृतमण्डलमिव मृगाङ्कम् ॥]

एवं पार्श्वेन मेखलया आगतं मृगाङ्कं वहन्तम् । कीदृशम् । मणिमयस्य कटकस्य
मयूखेन धवलिता मृगस्य कलङ्करूपस्य छाया कान्तिर्यत्र तम् । हीरकादिकान्तिसंपर्कादुत्प्रे-
क्षते—पृष्ठेऽवपतितस्य ऊर्ध्वादागतस्य महानिर्झरस्य जलाघातेन उद्धृतं विपरीतस्थितं म-
ण्डलं यस्य तादृशमिव । चन्द्रस्य पृष्ठे निर्झरपातादधोवर्तितत्वम्, उद्धृतत्वेन च मृगस्यो-
परिगतत्वादलक्ष्यत्वेन धवलत्वमिति भावः ॥

वनसमृद्धिमाह—

सलिलदरधोअकुसुमं दीसन्तोवरिपरिल्लजरढालोअम् ।

मअरहरस्स वहन्तं अब्भासवभहिअसामलं वणराई ॥ ६० ॥

[सलिलदरधौतकुसुमां दृश्यमानोपर्युपरिजरठालोकाम् ।

मकरगृहस्य वहन्तमभ्याशाभ्यधिकश्यामलां वनराजिम् ॥]

एवं वनराजिं वहन्तम् । कीदृशीम् । मकरगृहस्य समुद्रस्य अभ्याशात्सामीप्यादधिक-
श्यामलाम् । नित्यं जलसंपर्कादुपचितत्वात् । एवं सलिलेन समुद्रस्यैव किञ्चिद्वैतानि क्षा-
लितानि कुसुमानि यस्यास्ताम् । एवं दृश्यमान उपर्युपरि जरठ आलोको दर्शनं यस्याः ।
उपर्युपरि वृक्षान्तरव्यवधानाभावात् । अथवा जरठ आलोकः सूर्यतेजो यत्र । उपर्युपरि
बाहुल्येन तत्संबन्धादिति भावः ॥

देवगजानां गतागतमाह—

तिअसगआण वहन्तं दूरुणिअमग्गणह्णिअत्तमुहुअरे ।

ओवअणपअत्तन्ते उप्पअणपणठुणिग्गमे गइमग्गे ॥ ६१ ॥

[त्रिदशगजानां वहन्तं दूरोन्नीतमार्गेनभोनिवृत्तमधुकरान् ।

अवपतनप्रवर्तमानानुत्पतनप्रणष्टनिर्गमान्गतिमार्गान् ॥]

एवं त्रिदशगजानां गतिमार्गान् संचारमार्गान् वहन्तम् । कीदृशान् । दूरोन्नीतमार्गान् । दूरं व्याप्य तर्कितपथाः सन्तो नभसो निवृत्ता मधुकरा येभ्यस्तान् । अत एव अवपतने-
ऽवसरणे प्रवर्तमानान्भ्रमररूपचिह्नसत्त्वाद्भ्यस्तान् । पुनरुत्पतनेन प्रणष्टो निर्गमो येषामली-
नाम् । पूर्वमेव गतत्वात् । तथा च कुम्भलम्भा भ्रमरा अपि दूरबुद्ध्या सुवेलतलं नागताः,
किंतु तदर्थ एव निवृत्ता इति महोच्चत्वं सूचितम् ॥

रत्नाङ्कुरोद्गममाह—

धोआअहतिमिराई वहमाणं धोअणिग्गअमऊहाई ।

णिंतग्गिगग्भिणाइ व धोउत्तिण्णरअणङ्कुरट्टाणाई ॥ ६२ ॥

[स्तोकाहततिमिराणि वहमानं स्तोका निर्गतमयूखानि ।

निर्यदग्निगभिंतानीव स्तोकोत्तीर्णरत्नाङ्कुरस्थानानि ॥]

एवं स्तोक्कर्मपदुत्तीर्णानामुद्गतानां रत्नाङ्कुराणां स्थानानि वहमानम् । किंभूतानि ।
स्तोकं निर्गतो मयूखो येभ्यस्तानि । अत एव स्तोक्कमाहतं नाशितं तिमिरं यत्र । रत्ना-
ङ्कुराणां स्तोकोद्गमेन मयूखस्यापि स्तोकोद्गमस्तेन च तिमिरस्यापि स्तोक एव नाश
इत्यर्थः । उत्प्रेक्षते—निर्यन्नग्निर्यस्मात्तादृशगर्भविशिष्टानीव । गर्भात्रिर्यस्यावकानीवेत्यर्थः ।
रत्नाङ्कुरस्याभितुल्यत्वाद्भित्तवद्विस्थानस्यापि स्तोकशिखोद्गमेन स्तोकतिमिरनाश एव भ-
वतीत्याशयः ॥

वनगजयुद्धचिह्नमाह—

मोटिअपव्वाअदुमे उव्वेलावेढभग्गपुञ्जइअलए ।

वणगअजुज्झ परिमले वहमाणं पहरपडिअदन्तप्फडिहे ॥ ६३ ॥

[मोटितप्रवानद्रुमानुद्वेलावेष्टभग्नपुञ्जितलतान् ।

वनगजयुद्धे परिमलान्वहमानं प्रहारपतितदन्तपरिधान् ॥]

किंभूतम् । वनगजानां युद्धपरिमलान्युद्धविमर्दान्वहमानम् । किंभूतान् । मोटिताः
सन्तः प्रवानाः शुष्कद्रुमा येभ्यस्तान् । एवम्, उद्वेलावेष्टेन गजशरीरस्येवार्थाद्भग्नाः सत्यः
पुञ्जिता वर्तुलीभूता लता येभ्यः । उद्धृता लता हस्तिशरीरमावेष्टय स्थिताः । अथ त-
दाकृष्ट्या उत्पाटनेन पुञ्जीकृता इत्यर्थः । एवं प्रहारेण पतिताः परिघाकारा दन्ता
येभ्यस्तान् ॥

समुद्रजलसत्तामाह—

मन्दरपहरुच्छलिए अज्जवि वित्थिण्णमणिपहम्मणिहत्ते ।

जलणिहिजलवोच्छेए अणिग्गआमअरसे समुव्वहमाणम् ॥ ६४ ॥

[मन्दरप्रहारोच्छलितानद्यापि विस्तीर्णमणिप्रहर्म्यनिहितान् ।

जलनिधिजलव्यवच्छेदाननिर्गतामृतरसान्समुद्रहमानम् ॥]

मथनसमये मन्दरप्रहारेण उच्छलितान् जलनिधिजलस्य व्यवच्छेदाननेकदेशानद्यापि सगुद्रहमानम् । किंभूतान् । विस्तीर्णे मणिप्रहर्म्ये मणिविशिष्टे विवरे निमग्नप्रदेशे निहितान् । एवम्, अनिर्गतोऽमृतरसो येभ्यः तानद्यापि सत्तानुमितमहत्त्वस्य मन्दरोच्छालितजलस्याधारतया विवरस्य महत्त्वेन सुवेलस्य महत्त्वं सुधामयतज्जलपानं च तत्रत्यानामुक्तम् ॥

रामशरसत्तामाह—

जलसंखोहालग्नं वहमाणं विसमलग्नपत्रणानिवहम् ।

राहवसरसंघातं वज्रमुखोत्खण्डितपक्षशेषमिव स्थितम् ॥ ६५ ॥

[जलसंक्षोभालग्नं वहमानं विषमलग्नपत्रणानिवहम् ।

राघवशरसंघातं वज्रमुखोत्खण्डितपक्षशेषमिव स्थितम् ॥]

एवं जलसंक्षोभात्समुद्रजलप्रेरणादालग्नं तटे संवद्धं राघवशरसंघातं वहमानम् । किंभूतम् । विषमं यथा स्यात्तथा लग्नः पत्रणायाः पक्षरचनाया निवहो यत्र तम् । जलतटयोरभिघातात्पत्रणाभङ्ग इति भावः । उत्प्रेक्षते—इन्द्रस्य वज्रमुखेन उत्खण्डितं पक्षशेषमिव स्थितम् । तथा च भग्नपत्रणाविशिष्टो राघवशरोन भवति, किंतु वज्रखण्डितः सुवेलपक्षशेष एवेत्यर्थः । पत्रणायाः पक्षसाम्येन तद्वत्तया शरोऽपि तदुपचारोऽत एव तट एव तत्स्थितिरिति भावः ॥

करिकेसरियुद्धमाह—

कुम्भोवगगणानिवडिअकरिहस्त्युक्खुडिअसीहकेसरभारम् ।

सहअरिविरुआअण्णणवलन्तभमरपरिवत्तिअलआकुसुमम् ॥ ६६ ॥

[कुम्भावक्रमणनिपतितकरिहस्तखण्डितसिंहकेसरभारम् ।

सहचरीविरुताकर्णनवलद्रुमरपरिवर्तितलताकुसुमम् ॥]

एवं कुम्भयोरवक्रमणादतिक्रमणात्रिपतितेन करिणा हस्तेन खण्डितः सिंहस्य केसरभारो यत्र तम् । कुम्भाह्वस्य केसरिणः केसरकर्तनं तलपतितेनापि करिणा करेण क्रियत इत्यर्थः । एवं सहचरीविरुतेन वलना वक्रीभवता भ्रमरेण परिवर्तितं लताकुसुमं यत्र तम् । विद्रुस्यापि भ्रमरी सकामा यदिदिशं संज्ञाशब्दं करोति परिचित्य तदिदिशा वलमानस्य मधुपस्याश्रयीभूतकुसुमपरिवर्तनमुत्कण्ठातिशयं व्यञ्जयतीति कामोद्दीपकत्वमुक्तम् ॥

चन्द्रकान्तसत्तामाह—

हिमसीअले वहन्तं पवणोमासविसमोससिअसेआले ।

दिअसासारक्खुडिए दरवसुआअसलिले ससिमणिप्पवहे ॥ ६७ ॥

[हिमशीतलान्वहन्तं पवनावमर्षविषमोच्छ्वसितशैवालान् ।

दिवसासारखण्डितान्दरशुष्कसलिलाञ्जशिमणिप्रवाहान् ॥]

एवं शशिमणीनां प्रवाहाञ्जलनिस्पन्दान् वहन्तम् । किंभूतान् । हिमवच्छीतलान् । एवं पवनस्यावमर्षेण संबन्धेन विषममुच्छ्वसितानि किञ्चित्किञ्चिच्चलानि शैवालानि यत्र । नित्यं तज्जलसंबन्धादुत्पन्नानां शैवालानां पवनेन दरकम्पनमित्यर्थः । एवं दिवस-
स्यासारेण आगमनेन खण्डितान्विच्छिन्नान् । अत एव दरशुष्कानि सलिलानि यत्र तान् ।
चन्द्रकान्तस्य निशि जलोद्गमो दिवा शुष्कता भवतीति भावः । 'आसारः स्यात्प्रसरणे
वेगाद्वर्षे सुहृद्वले' इति विश्वः ॥

पारदसत्तामाह—

विसमुल्ललिअपरिमले कमलिणिवत्तपरिघोलिरजलच्छाए ।

मरगअसिलाअलोवरि पवित्तपारअरसे समुद्वहमाणम् ॥ ६८ ॥

[विषमोल्ललितपरिमलान्कमलिनीपत्रपरिघूर्णनजलच्छायान् ।

मरकतशिलातलोपरि प्रवृत्तपारदरसान्समुद्वहमाणम् ॥]

एवं मरकतशिलातलस्योपरि प्रवृत्तान् संगतान् पारदरूपान् रसान् समुद्वहमाणम् ।
किंभूतान् । विषममुल्ललित उद्गतः परिमलो विमर्दो येषां तान् । परिमलः सौरभं वा ।
एवं कमलिनीपत्रे परिघूर्णमानस्य जलस्येव छाया कान्तियेषाम् । हरिद्वर्णत्वेन कमलिनी-
दलमरकतयोः, श्वेत्यादस्थिरत्वाच्च जलपारदयोः साम्यमित्युपमा ॥

सूर्यसंचारक्रममाह—

आरुहइ व दिवसमुहे उद्धाअन्तुद्धमण्डलाउरतुरओ ।

सममण्डलवोलीणो ओअरइ व जं दिणावसाणम्मि रई ॥ ६९ ॥

[आरोहतीव दिवसमुखे उद्धावमानोर्ध्वमण्डलातुरतुरगः ।

सममण्डलव्यतिक्रान्तोऽवतरतीव यं दिनावसाने रविः ॥]

रविर्दिवसमुखे यं पर्वतमारोहतीव । प्रातः स्वाभाविकं रवेरुर्ध्वगमनं देवादाधारीभूत-
सुवेलस्योद्देश्यकतयोत्प्रेक्षितम् । तथा च सुवेलमारोहतीति प्रतिभासत इत्यर्थः । तदु-
क्तम्—उद्धावमानं वेगशालि यदुर्ध्वमूर्ध्वगामि मण्डलं तेनातुराः क्लिष्टास्तुरगा यस्य ।
भास्वतामूर्ध्वारोहणे श्रम एव भवतीत्याशयः । एवं समे सुवेलमूर्धनि समेन मण्डलेन
व्यतिक्रान्तः सन् दिनावसाने सायमवतरतीव । यस्मादित्यर्थान् । पूर्ववदेव स्वाभावसि-
द्धावतरणे तदवतरणत्वमुत्प्रेक्षितम् । तेन तस्माद्भिवत इति प्रतीयत इत्यर्थः । एतेन च-
रमाचरमशलापेक्षयाप्युच्चत्वं तावद्दीर्घत्वं च सूचितम् । पाठान्तरे ऊर्ध्वायमानं यदुर्ध्वम-
ण्डलं मण्डलस्योपरिभागस्तेनातुरतुरग इत्यर्थः ॥

तारकासंचारमाह—

क्षुन्दन्ति जत्थ वन्धे णिसासु विसमपरिहारपरिभत्तन्ता ।

कडएसु कउज्जोआ पुरओ बोलन्ततारआहि वणअरा ॥ ७० ॥

[क्षुदन्ति यत्र पथो निशासु विषमपरिहारपरिवर्तमानाः ।

कटकेषु कृतोद्योताः पुरतो व्यतिक्रान्ततारकाभिर्वनचराः ॥]

यत्र पर्वते वनचरा निशासु पथः क्षुदन्ति व्यतिक्रामन्ति । किंभूताः । कटकेषु विषमस्य प्रदेशस्य परिहाराय त्यागाय परिवर्तमानाः । एवं पुरतो व्यतिक्रान्ताभिर्गच्छन्ती-
भिस्तारकाभिः कृतोद्योताः । अन्योऽपि निशि परिभ्राम्यन् पुरोगाभिर्दीपिकोद्योतेन ग-
च्छतीति ध्वनिः । तारकावनचरयोस्तुल्यवत्संचार इत्युक्तम् ॥

चन्द्रसंचारमाह—

पिअअमविओइआणं जत्थ अ सिहरमिलिअं चिलाअहूवणम् ।

बोलेइ वाहमइलिअकुसुमअलिसमुअताडिअं ससिचिम्बम् ॥७१॥

[प्रियतमवियोजितानां यत्र च शिखरमिलितं किरातवधूनाम् ।

व्यतिक्रामति बाष्पमलिनितकुसुमाञ्जलिसंमुखताडितं शशिचिम्बम् ॥]

यत्र च पर्वते शिखरे मिलितं शशिचिम्बं प्रियतमेन वियोजितानां विश्लेषितानां कि-
रातवधूनां बाष्पेण श्वासेन अध्रुणा वा मलिनितो यः कुसुमाञ्जलिस्तेन संमुखेऽप्रतः ताडितं
सह व्यतिक्रामति । गच्छतीत्यर्थः । अञ्जलिसमूहेन ताडितमिति वा । विरहिणीनां व्यव-
हितोऽपि चन्द्रस्तापकः, किं पुनरतिसंनिहित इति हृदयावेगोद्भूतश्वासमलिनेन तापशान्त्यर्थ-
मार्नीतेनापि पुष्पेणानुपङ्गिकं चन्द्रताडनमित्यर्थः ॥

गगनतौल्यमाह—

णहअलं व गहसोहिअं सविआणअं

सिहररुद्धखअमारुअरहसविमाणअम् ।

रअणसिहरकिरणुग्गमेहि घणराअअं

दरिमुहेसु गुप्पन्तसीहघणराअअम् ॥ ७२ ॥

[नभस्तलमिव ग्रहशोभितं सविमानकं

शिखररुद्धक्षयमारुतरभसविमानदम् ।

रत्नशिखरकिरणोद्गमैर्घनरागदं

दरीमुखेषु व्याकुलायमानसिंहघनरावकम् ॥]

किंभूतम् । नभस्तलमिव ग्रहेर्नक्षत्रैः शोभितम् । उच्चत्वात् । एवं विमानं व्योमयानं
तत्सहितम् । वितानं विस्तारस्तत्सहितं वा । यद्वा सविमानम् । विगतं मानं यस्य ।

तद्भावो विमानता तत्सहितम् । अपरिमेयमित्यर्थः । सविमानं वा । विमानगा देवास्त-
त्सहितम् । सर्वमिदं द्वयोरप्यन्वेति । एवं शिखरै रुद्धो यः प्रलयमारुतस्तद्रभसस्य तद्वेगस्य
विमानदमपमानदम् । प्रसरभञ्जकत्वात् । अपमाननाकर्तारं वा । वितानदं वा । मारुत-
रभसवितानस्य तत्समूहस्य खण्डकमित्यर्थः । एवं रत्नशिखराणां किरणोद्गमैर्धनेभ्यो मे-
घेभ्यो रागदं लौहित्यदम् । पद्मरागादिकान्तिसंक्रमात् घनो रागोऽनुरागो यत्र । रत्नादित
एव तादृशं वा । वस्तुतस्तु रत्नशिखरकिरणोद्गमम् । रत्नशिखराणां किरणेन दिशि दिशि
प्रसारणेन उग्रमुद्गटम् । एवमेधिघनराजकम् । एधः समृद्धिस्तद्विशिष्ट एधी, एधिनी
समृद्धौ घनौ मेघौ राजानी वा यत्र तादृशं कं मस्तकं यस्य तम् । तयोः समत्वात् ।
एवं कंदरामुखेषु व्याकुलायमानो विमूर्च्छनशीलः सिंहस्य घनो रावो नादो यत्र तम् ।
प्राशस्त्ये कन् ॥

व्यापकत्वमाह—

जम्भि समस्तं व दिसा झीणं व मही कआवसानं व णहम् ।
अत्थमिओ व समुद्रो णट्टं व रसाअलं णिसण्णं व जअम् ॥७३॥

[यस्मिन्समाप्ता इव दिशः क्षीणेव मही गतावसानमिव नभः ।

अस्तमित इव समुद्रो नष्टमिव रसातलं निषण्णमिव जगत् ॥]

यस्मिन्पर्वते दिशः समाप्ताः पर्याप्ता इव । तद्व्यतिरेकेणान्यत्रानवलोकनात् । मही
क्षीणेव क्षुद्रेव । नितम्बपर्याप्तत्वात् । नभः कृतावसानमिव । कृतमवसानमन्तो यस्ये-
त्यर्थः । यावदाकाशस्य तेनैव व्याप्तत्वेन व्यवच्छेद्यवृत्त्यभावात् । अस्तमित इव समुद्रः ।
वृद्धकटकाक्रान्तत्वेन कंदरान्तर्गतत्वेन चादृश्यमानत्वात् । रसातलं नष्टमिव । बृहन्मूला-
वच्छेद्यत्वात् । जगन्निषण्णमिव । मूलमौलिपार्श्वेषु पर्यवसितत्वात् ॥

विकटकूटतामाह—

अस्स सिहरेसु बहुसो वलन्ति वलमाणजुअवलन्तक्खन्धा ।

भीआरुणपरिवत्तिअघोणाघोलन्तचामरा रत्तुरगा ॥ ७४ ॥

[यस्य शिखरेषु बहुशो वलन्ति वलमानयुगवलत्स्कन्धाः ।

भीतारुणपरिवर्तितघोणाघूर्णमानचामरा रवितुरगाः ॥]

रवितुरगा यस्य शिखरे बहुशो वलन्ति वक्रीभवन्ति । किंभूताः । वलमानेन विकट-
प्रदेशे लगित्वा वक्रीभवता युगकाष्ठेन वलन्तो वक्रीभवन्तः स्कन्धा येषां ते । वक्रयुगा-
क्रान्तत्वात्स्कन्धस्य वक्रत्वमिति भावः । अत एव स्कन्धयुगभङ्गादावणाद्वा भीतारुणेन
सारथिना परिवर्तिता ऋजुमार्गलाभाय भ्रामयित्वा पश्चात्कृता अत एव घोणायां घूर्णमानं
चामरं येषाम् । तिर्यङ्मुखतया चामरभ्रमणमिति भावः । 'घोणा तु प्रोथमस्त्रियाम्' इति ॥

ज्योतिर्लोकसत्तामाह—

दीसन्ति जोइसवहे णिसासु वोढूण कुसुमणिवहं व जहिं ।

गहिअपढमुच्चआइ व पहाअवोच्छिण्णतारआइ वणाइं ॥ ७५ ॥

[दृश्यन्ते ज्योतिःपथे निशासूद्धा कुसुमनिवहमिव यत्र ।

गृहीतप्रथमोच्चयानीव प्रभातव्यवच्छिन्नतारकानि वनानि ॥]

यत्र गिरौ ज्योतिःपथे नक्षत्रलोके प्रभाते व्यवच्छिन्ना रविरोचिषाभिभवाद्विरलास्तारका यत्र तथाभूतानि वनानि दृश्यन्ते । कानीव । कुसुमनिवहमूदेव धृत्वेव । निशासु गृहीतः प्रथमोच्चयः प्रथमत्रोटनं येषु तानीव । पुष्पाणां प्रथमावचये किञ्चिद्वशिष्टं तिष्ठत्येवेति । निशायामेव किञ्चिद्रूपा किञ्चिद्रूपातमिति प्रभाते शाखापत्रान्तरालदृश्याः कतिपयतारकाः पुष्पतुल्यतया तथोत्प्रेक्षिताः । तथा च द्वितीयावचय इव मध्यंदिने ता अपि न स्थास्यन्तीत्युच्चत्वमुक्तम् । यद्वा निशासु कुसुमनिवहं धृत्वेव गृहीतप्रथमोच्चयानीव । अवचयशब्दस्यावचितार्थकत्वेन गृहीतप्रथमावचितानि निशासु धृत्वा प्रभाते त्रोटितपुष्पाणीत्यर्थः ॥

महिषाणां निद्रामाह—

जत्थ अ गमेन्ति णिहं णिसासु णीसासविहुअपेलवजलआ ।

चन्द्रपरिमासपअडिअससिमणिसलिलोज्झराहआ वणमहिसा ७६

[यत्र च गमयन्ति निद्रां निशासु निःश्वासविधुतपेलवजलदाः ।

चन्द्रप्रतिमर्पप्रकाटितशशिमणिसलिलनिर्झराहता वनमहिषाः ॥]

यत्र च पर्वते वनमहिषा निशासु निद्रां गमयन्ति अतिवाहयन्ति । किंभूताः । चन्द्रस्य प्रतिमर्पेण स्पर्शेन प्रकाटितं यच्चन्द्रकान्तमणिसलिलं तस्य निर्झरेण आहताः सृष्टाः, अत एव निःश्वासेन विधुता दूरं प्रेरिताः पेलवाः कोमलाः जलदा यैः । प्रेरणे पेलवत्वं हेतुः । तथा च दिवा संनिहितरविसंतप्ततया निशि तथाविधशैत्यलाभान्निर्वृत्य निद्राधिक्यं निःश्वासप्रकर्षेण सूचितम् ॥

महोरगसत्तामाह—

जत्थ अ सिहरावडिअं वलइ सिलाभित्तिविसमपासहइअम् ।

भुअइन्द्रमणिणिहंसणपणट्टउज्जोअसंचअं ससिविम्बम् ॥ ७७ ॥

[यत्र च शिखरापतितं वलयति शिलाभित्तिविषमपार्श्वायितम् ।

भुजगेन्द्रमणिनिर्घर्षणप्रणष्टोद्योतसंचयं शशिविम्बम् ॥]

यत्र च गिरौ शिखरे आपतितं सञ्चशिविम्बं वलयति । अप्रतिहतपथलाभाय भ्रमति । किंभूतम् । शिलाभित्ती विषमं यथा स्यात्तथा पार्श्वायितं तिर्यग्विवृत्तम् । पुगतः प्रतिरो-

धादित्यर्थः । एवं तत्रैव भुजगेन्द्रमणेर्निर्घर्षणेन प्रणष्ट उद्योतानां संचयो यस्य तत् । तथा च शशितेजोऽभिभावकतेजःशालितया चन्द्रादपि फणामणेराधिक्यमुक्तम् ॥

कम्पोत्कर्षमाह—

आमोइअपाआलो जस्स खउप्पाअकम्प णिहअविहुओ ।

पव्वालेइ महिअलं अवलिच्छिअसेससाअरो मअरहरो ॥७८॥

[आमोचितपातालो यस्य क्षयोत्पातकम्पो निर्दयविधुतः ।

प्रावयति महीतलमप्रतिष्ठशेषसागरो मकरगृहः ॥]

क्षयः प्रलयः तद्गोत्पातकृतकम्पः येन निर्दयं विधुतं आन्दोलितः । मकरगृहः समुद्रो यस्य महीतलं तटभूमिं प्रावयति । किंभूतः । आमोचितं त्यक्तं पातालं येन । कम्प-कृतोच्छलनात् । तथा च विश्वव्यापनक्षमोऽप्येतत्कृतप्रतिरोधादन्यत्र गन्तुं न शक्नोतीति भावः । तदुक्तम्—अप्रतिष्ठा अनासादिताः शेषसागरा येन । एतत्कृतव्यवधानादेवेति तुल्यत्वदृढत्वदृढमूलत्वानि कथितानि । वस्तुनस्तु यस्य क्षयोत्पातकं येन विधुतः समुद्रो महीतलं प्रावयतीत्यन्वयः । तथा च सागरान्तरनैरपेक्ष्येणापि प्रलये महीं यद्व्याप्नोति तत्सुवेलकम्पादुच्छलितः सन्नित्युत्प्रेक्षितम् । तेन समुद्रक्षोभजनककम्पाधारत्वेन महत्त्वमुक्तमिति मद्गुनीतः पन्थाः ॥

मेषासिंहयोः सदावस्थितिमाह—

जत्थ भमन्ति णहंकुससिहरसमासण्णमुहलकड्डिअजलआ ।

मुहपडिअविज्जुमण्डलदरपज्जलिअधुअकेसरा केसरिणो ॥७९॥

[यत्र भ्रमन्ति नखाङ्कुशशिखरसमासन्नमुखरकृष्टजलदाः ।

मुखपतितविद्युन्मण्डलदरपज्वलितधुतकेसराः केसरिणः ॥]

यत्र केसरिणः सिंहा भ्रमन्ति । किंभूताः । अङ्कुशकारनखशिखरे समासन्ना लम्बाः । विद्वत्त्वात् । अत एव मुखराः पीडावशेन शब्दायमानाः सन्त आकृष्टा जलदा यैः । अत एव संमुखतया मुखे पतितेन विद्युन्मण्डलेन किञ्चिद् प्रज्वलिता अत एव धुताः केसरा यैस्ते । तथा च कारिभ्रमात्रलविषाटितजलधगेदरनिर्गतविद्युज्ज्वलितानां केसराणां निर्वापणाय यथा यथा पतनं तथा तथाधिकमग्न्युत्तेजनम् । अतः परिभ्रमणमिति भावः ॥

हरिचन्दनेषु गजस्थितिमाह—

ओज्झरमज्जणसुहिआ जत्थ पुणो वि दिवसाअवकिलिम्मन्ना ।

णिज्वाअन्ति णिसण्णा खन्धुग्युट्टहरिचन्दणदुमेसु गभा ॥ ८० ॥

[निर्झरमज्जनमुखिता यत्र पुनरपि दिवसातपक्लाम्यमानाः ।

निर्वान्ति निषण्णाः स्कन्धोद्घुट्टहरिचन्दनद्रुमेषु गजाः ॥]

यत्र गजाः स्कन्धेषु प्रकाण्डेषु स्कन्धेन स्वासेन वा उद्धृष्टाः कण्डूमार्जनाय कृतघर्षणा ये हरिचन्दनद्रुमास्तेषु निषण्णाः सन्तः शैत्यान्निर्वान्ति सुखीभवन्ति । किम्भूताः । निर्क्षरेषु मज्जनेन सुखिताः पुनरपि दिवसातपेन क्लान्ति नीयमानाः । तथा च प्रथमतापेन मज्जनं तदनुतापेन द्यायाश्रयणमिति सर्वथा सुखजनकत्वमुक्तम् । 'निर्वाणमस्तं गमने निर्वृती जलमज्जने । निर्वाणमपवर्गेऽपि निर्वाणं निर्वृतिं विदुः ॥' इति धरणिः ॥

रविगतागतमाह—

जत्थ अ भमिरमद्भुअरं कडअलआलग्गधवलचामरपम्हम् ।

मसिउद्भुअकुसुमरअं णज्जइ तुरिआण रइतुरंगाण गअम् ॥ ८१ ॥

[यत्र च भ्रमणशीलमधुकरं कटकलतालग्रधवलचामरपक्ष्मम् ।

ध्वसितोद्भुतकुसुमरजो ज्ञायते त्वरितानां रवितुरङ्गाणां गतम् ॥]

यत्र च दक्षिणायने त्वरितानां रवेस्तुरङ्गाणां गतं ज्ञायते । कथमित्याह—किम्भूतम् । कटकलतासु लग्नानि धवलानि चामराणामर्थात्कण्ठादिनिबद्धानां पक्ष्माणि रोमाणि यत्र । अत एव तत्संघट्टाद्भूरे भ्रमणशीला मधुकरा यत्र । लतावर्तिन एवेत्यर्थात् । एवं ध्वसितेन हयानामेव उद्धृतमुत्थापितं कुसुमानां रजो यत्र लतानामेव । तथा चोद्गीनमधुकरचामरपक्ष्मकुसुमपरागोद्गमैरेवानुमीयते रविरनेन पथागत इति । न तु दृश्यते । कुञ्जकंदरादिवशादिति भावः । 'पक्ष्म सूत्रादिसूक्ष्मांशे किञ्जल्के नेत्रलोमनि' इति विश्वः ॥

सुरवन्दीसत्तामाह—

अज्जणराएण सइ धूसरन्तआइं

गण्डअलेसु खलिअविसमोसरन्तआइं ।

सुरवन्दीण णअणगलिआइं अंसुआइं

कप्पलआण जत्थ मइलेन्ति अंसुआइं ॥ ८२ ॥

[अज्जनरागेण सदा धूसरायमाणानि

गण्डतलेषु खलितविषमापसरन्ति ।

सुरवन्दीनां नयनगलितान्यश्रूणि

कल्पलतानां यत्र मलिनयन्त्यंशुकानि ॥]

यत्र सुरवन्दीनां रावणेन वन्दीकृत्य स्थापितानां देवस्त्रीणां नयनयोर्गलितान्यश्रूणि । कर्तृणि । कल्पलतानामंशुकानि वस्त्राणि मलिनयन्ति । सकलपदार्थाकरत्वेन तत्र वस्त्राणामपि सत्त्वात् । तैरेवाश्रुप्रोञ्जनात्, सांनिध्येनाश्रूणां स्वत एव पतनादिति भावः । कथमित्यत आह—अश्रूणि किम्भूतानि । अज्जनस्य रागेण वर्णेन सदा धूसरायमाणानि । कञ्जलसंपर्काद्भ्रमरच्छवीर्नान्यर्थः । धूसरोऽन्तः स्वरूपं वेशमिति वा । अत एव मालिन्य-

हेतुत्वमिति भावः । सकजलाश्रुसंपर्कादुभयथाप्यंशुकविशेषणं वा । पुनः किंभूतानि
अश्रूणि । विरहात्संतापाच्च दौर्बल्यान्नतोन्नतत्वेन गण्डतलेषु स्खलितानि सन्ति विषममप-
सरन्ति । दिशि दिशि पतन्तीत्यर्थः ॥

दैर्घ्योत्कर्षमाह—

एकसिहरे समप्यइ जस्त अ सोसविअमलिअदुमसंघाओ ।

सइदक्खिणुत्तराअणणहगमणागमणविलुलिओ रइवन्थो ॥ ८३ ॥

[एकशिखरे समाप्यते यस्य च-शोषितमृदितद्रुमसंघातः ।

सदा दक्षिणोत्तरायणनभोगमनागमनविलुलितो रविपथः ॥]

यस्य चैकस्मिन्नेव शिखरे रविपथः समाप्यते सदा । कीदृक् । दक्षिणोत्तरायणाभ्यां
नभसि गमनागमनेन विलुलितः घृष्टः । तथा चायनद्वयेऽप्यध्वनां मिथो व्यवधानो-
त्कर्षेऽप्येकशिखर एव सदा पर्यवस्यतीति शिखरस्य बृहत्त्वम् । पुनः कीदृक् । शोषितः
सन्मृदितो द्रुमाणां संघातो यत्र । नित्यसंचारादिति भावः ॥

वृद्धिमाह—

जेण भरभिण्णवसुहं अप्फुण्णरसाअलं समोत्थइअणहम् ।

सव्वदिसाविच्छूढं परिवड्ढन्तेण वड्ढिअं व तिहुअणम् ॥ ८४ ॥

[येन भरभिन्नवसुधमाक्रान्तरसातलं समवस्थगितनभः ।

सर्वदिग्विक्षिप्तं परिवर्धमानेन वर्धितमिव त्रिभुवनम् ॥]

पारे सर्वतो भावेन वर्धमानेन येन गिरिणा त्रिभुवनं वर्धितमिव । दूरदेशव्यापिकृतमि-
त्यर्थः । तदुपपादयति—किंभूतम् । येन गिरिणा भरेण देहपरिणाहेन भिन्ना वसुधा यत्र ।
आ मूलनिखातत्वात् । अथ येन आक्रान्तं रसातलं यत्र । मूलविस्तारात् । तथा येन
समवस्थगितमतिव्याप्तं नभो यत्र । शिरसो महत्त्वात्तथाभूतम् । अत एव सर्वासु दिक्षु
विक्षिप्तं प्रेरितम् । तथा चोपरि शिखरसमृद्ध्या नभः समुत्तोलनं परितो मूलस्थौल्येन पृ-
थिव्याः प्रसारणमधस्ताच्च मूलवृद्ध्या पातालयन्त्रणमित्येवं क्रमादेकस्यैव त्रैलोक्यप्रेरणक्षम-
त्वेन महत्त्वमुक्तम् ॥

सदा सर्वतुस्तत्तामाह—

गन्धावद्धमहुअरा वसन्ति जत्थ समअं सुरअणाणुगआ ।

अण्णोण्णं पट्टिऊला एकक्खम्भलिआसुरगअ व्व उदू ॥ ८५ ॥

[गन्धावद्धमधुकरा वसन्ति यत्र समकं सुरवनानुगताः ।

अन्योन्यं प्रतिकूला एकस्तम्भनिगलितसुरगजा इवर्तवः ॥]

यत्रान्योन्यं प्रतिकूलाः परस्परविरुद्धा अपि ऋतवः सममेकदैव सन्ति । रावणप्रभावा-
देशभेदाद्वा । एवं स्तम्भनिगलिताः सुरगजा इव । यथा ते मिथो विरुद्धा अपि वसन्ती-
त्यर्थः । उभये किंभूताः । गन्धेन सौरभेण, ऋतुपक्षे-पुष्पस्य, गजपक्षे-दानस्य, आ-
वद्धाः संवद्धा मधुकरा यैस्ते । ऋतुपक्षे-गन्धावद्धमधूनां कर्तार इत्यप्यर्थः । एवं सुरवनेन
नन्दनादिनानुगतास्तत्सहितास्तान्यपि वसन्तीत्यर्थः । यद्वा सुरजनानुगताः । सुरगणानु-
गता वा । सुरवनानुगत्वा वा । सुरवनं शोभनवाद्यादि । सुरचनानुगता वा । रचना
संस्थानविशेषः । सर्वत्र तृतीया समास इति ऋतुपक्षे । गजपक्षेऽपि सर्वमिदं समानमेव ।
सुरवनमनुगता आश्रिता इति विशेषः । सुरलानुगता इत्यधिकम् । सुरलेन मुक्ताफलेना-
नुगता इत्यर्थः । वयं तु—‘एकस्तम्भे सुवेले एव निगलिताः सुरगजा इव यत्र ऋतवो
वसन्तीति सहोपमा । तथा च यथा दिग्गजा इह वसन्ति तथा ऋतवोऽपीत्यर्थः । तेन
नानादिग्वर्तिसकलदिग्गजाधिकरणत्वेन महत्त्वम्’ इति ब्रूमः ॥

शिखरोचतामाह—

दीप्तं वि बलाभन्तो जत्थ समासण्णदहमुहभआविग्गो ।

सिहरन्तरालपडिलग्गमोइआणिक्कमण्डलो दिवसअरो ॥ ८६ ॥

[दृश्यतेऽपि पलायमानो यत्र समासन्नदशमुखभयाविग्रः ।

शिखरान्तरालप्रतिलम्भोचिततिर्यङ्मण्डलो दिवसकरः ॥]

यत्र दिवसकरोऽपि पलायमानो दृश्यते । कुत इत्यन आह—समासन्नो निकटवर्ती
दशमुखस्तद्भयादाविग्र उद्विग्नः । एवम्—शिखरयोस्तराले मध्ये लग्नं सन्मोचितं संमुखी-
कृतं तिर्यग्भूतं मण्डलं येन । अन्योऽपि पलायमानः कण्टकादिलम्भं वस्त्रादि यथातथा
मोचयित्वा गच्छतीति ध्वनिः ॥ आणिक्क तिर्यगर्थे देशी ॥

किन्नराणां गानमाह—

जत्थ अ मआण मणहरकिंणरगीअसुहिओणिमिहच्छाणम् ।

विसमिअरोमन्थाणं एइ विउद्धं चिरेण रोमं तथाणम् ॥ ८७ ॥

[यत्र च मृगाणां मनोहरकिन्नरगीतसुखितावमीलदक्षाणाम् ।

विश्रमितरोमन्थानामेति विबुद्धं चिरेण रोमं स्थानम् ॥]

यत्र च मनोहरेण किन्नराणां गीतेन गानेन सुखितानाम्, सुहितानां तृप्तानां वा, अत
एव सुखवशादवमीलतां मुकुल्यायमाने अक्षिणी येषां तथाभूतानां सतां विबुद्धं भाववशा-
दुत्फुल्लं रोमं कर्तुं चिरेण स्थानं एति पूर्वावस्थां प्राप्नोति सुखस्याधिकसमयव्यापित्वादिति
भावः । कीदृशानाम्—विश्रामं नीतो रोमन्थोऽलीकचर्वणं वैः । भावनास्वाभाव्या-
द्विस्मृतरोमन्थानामिति वा । विश्रमितरोमन्थानामिति वा । विश्रमितोऽन्तरान्तरा
विच्छेदित इत्यर्थः ॥

सदा कुमुदविकासमाह—

तीरपवित्तमुहलकलहंसरोअएसुं

कुविअगइन्द्रवद्धकलहं सरोअएसुं ।

कुमुअवणाण जत्थ णहअन्दलगगआणं

रविअरदंसणे वि ण हअं दलगगआणम् ॥ ८८ ॥

[तीरप्रवृत्तमुखरकलहंसरोचकेषु

कुपितगजेन्द्रवद्धकलहं सरोवरेषु (सर उदकेषु, उदरेषु, वा) ।

कुमुदवनानां यत्र नभश्चन्द्रलग्नानां

रविकरदर्शनेऽपि न हतं दलाप्रतानम् ॥]

यत्र गिरौ सरः कर्तुं उदकेषु, उदरेषु वा जलपानार्थमागताभ्यां कुपिताभ्यां गजेन्द्राभ्यां यद्धः कलहो यत्र तजातयुद्धमित्यर्थः । तथाभूतं तिष्ठतीत्यर्थात् । कथंभूतेषु । तीरप्रवृत्त-
स्तीरसंचारिभिः कलहंसै रोचकेषु रुचिकारकेषु । तेषां रोचकेष्विति वा । एवं यत्र
कुमुदवनानां दलाग्रेषु तानं विकासो रविकराणां दर्शनेऽपि सूर्योदयेऽपि न हतं नापगतमि-
त्यर्थः । अत्र हेतुमाह—किंभूतानाम् । नभसि चन्द्रे लग्नानां मिलितानाम् । तथा च
मुद्रणसामग्रीसत्त्वेऽपि नित्यं विकाससामग्रीसत्त्वं सूर्यादप्युपरिवर्तित्वं च कुमुदानां चन्द्रमि-
लनेनोक्तम् । [तदुक्तम्—] रविकरस्य दर्शनमात्रम्, अत एव दर्शनमिलनयोर्मिलनस्य बल-
वत्वात्कार्यो विकासो भवति, नतु दर्शनकार्यं मुद्रणमिति भावः । यद्वा सरोवरेषु कुमुद-
वनानां दलाप्रतानं न हतम् । किंभूतम् । गजेन्द्राभ्यां यद्धः कलहो यस्मै तथाभूतम् ।
एकमेव कुमुदं प्रहीतुमुद्यतयोर्गुद्धमित्यर्थ इति मद्र्याख्या । संप्रदायस्तु—सरोवरेषु कुपित-
गजेन्द्रवद्धकलहमिति वा सुवेलविशेषणं 'यत्र गिरौ' इत्यप्रेतनेन संबन्धि—इति व्याचष्टे ॥

शेषनागावष्टम्भतामाह—

वलमाणम्मि मधुमहे जत्थ अ पाउच्छलन्तरअणुज्जोअम् ।

विअडं फणपवभारं गाढभरुत्ताणिअं णिमेइ अणन्तो ॥ ८९ ॥

[वलमाने मधुमथने यत्र च पादोच्छलद्रत्नोद्द्योतम् ।

विकटं फणप्राग्भारं गाढभरोत्तानितं नियोजयत्यनन्तः ॥]

अनन्तः शेषः फणाशयाने मधुमथने वलमाने कृतपार्श्वपरिवर्तने सति गाढभरेण
विश्वंभर(श्वमार)गौरवेणोत्तानीकृतं विकटं महान्तं फणप्राग्भारं यत्र गिरौ नियो-
जयति पतनभयेन यन्मूले[न] अवस्थापयतीत्यर्थः । किंभूतम् । पादेषु प्रत्यन्तपर्व-
तेषुच्छलद्रत्नानामुद्द्योतो यस्मात्तम् । फणस्योत्तानीभावात् । तथा च पादपर्वता अप्य-
स्यापातालमूलाः । अयं च विश्वंभरा विश्वंभरभारेऽप्यनन्तस्यावष्टम्भ इति भावः ॥

फणानामुत्तानीभावेन तन्मणीनामघःपतितत्वेन तत्कान्तीनां फणाभिरेव व्यवधानाद्ध्वग-
मनागमने सुवेलस्यैव पादे मूले उच्छलनमिति तावद्भ्रमूलकत्वमस्योक्तमिति मदुश्रीतः
पन्थाः ॥

चन्द्रस्यावस्थामाह—

दीसइ कटभल्लीणो जस्स अ विवरसरिसुब्भट्टमअच्छाओ ।

अवहोवासमऊहो सिहरुज्झरभिण्णमण्डलो व्व मिअङ्को ॥ ९० ॥

[दृश्यते कटकालीनो यस्य च विवरसदृशोद्भट्टमृगच्छायः ।

उभयावकाशमयूखः शिखरनिर्झरभिन्नमण्डल इव मृगाङ्कः ॥]

यस्य च कटक आलीनो मृगाङ्कः शिखरनिर्झरेण भिन्नं तादितं मण्डलं यस्य तादृश
इव दृश्यते । अत्र बीजमाह—विवरसदृशी उद्भटा मृगस्य च्छाया यत्र । अत एव उभ-
यावकाशे पार्श्वद्वये मयूखा यस्य । तथा च—मृगाङ्कस्य कटकावरुद्धत्वेन मध्यभागः श्या-
मिकायाः प्रकटतया तुच्छ इव लक्ष्यते । शुभ्रकान्तिस्तु कटकावरोधादेव संमुखमगच्छ-
न्ती पार्श्वयोर्द्विधाभूयोर्ध्वं गच्छतीति पतत्रिर्झरत्वेन भासत इति भावः ॥

त्रैलोक्याधारतामाह—

मज्झकरालाइ जहिं तिण्णि वि समअं णिरन्तरपहुत्ताइं ।

धोरुण्णए हरिभुए वलआइ व भुअणमण्डलाइ ठिआइं ॥ ९१ ॥

[मध्यकरालानि यत्र त्रीण्यपि समकं निरन्तरप्रभूतानि ।

स्थूलोन्नते हरिभुजे वलयानीव भुवनमण्डलानि स्थितानि ॥]

यत्र त्रीण्यपि भुवनमण्डलानि मण्डलाकाराणि भुवनानि स्थितानि । कीदृशानि ।
मध्ये करालानि सञ्चिद्राणि । सुवेलैर्नैव विद्वत्वात् । एवम्—समकं तुल्यं निरन्तरं निः-
संधि प्रभूतानि मिलितानि । कानीव । स्थूले उन्नते हरिभुजे वलयानीव । यथा यथोक्त-
विशेषणविशिष्टानि वलयानि त्रिविक्रमस्य भुजे स्थितानीति रसातलभूतलनभस्तलानि भित्त्वा
निर्गतोऽयमिति भावः । हरिभुजसुवेलयोर्वलयभुवनयोः साम्यम् ॥

नक्षत्राणां गतागतमाह—

सोसिअदुमा रइवहा णववणराइसुहसीअरा ससिवन्था ।

जत्थ वणन्तरतणुआ णवर ण णज्जन्ति तारआगइमग्गा ॥ ९२ ॥

[शोपितद्रुमा रविपथा नववनराजिसुखशीतलाः शशिपथाः ।

यत्र वनान्तरतनुकाः केवलं न ज्ञायन्ते तारकागतिमार्गाः ॥]

यत्र गिरी शोपिता द्रुमा यत्र तथाभूता रविपथाः, एवं नूतना या वनराजिस्तथा त-
द्द्रुमा सुखदाः शीतलाः शशिपथा अपि ज्ञायन्ते । केवलं वनान्तरे वनमध्ये तनुकाः

कृशास्तारकाणां गतिमार्गा न ज्ञायन्ते द्रुमशोषणशैत्ययोरनुमापकत्वाद्बिचन्द्रयोः पन्था ज्ञायते । तारकाणां तु तथाविधचिह्नाभावात्स्वतः कृशत्वाच्च न ज्ञायत इत्यर्थः ॥

देवस्त्रीसंचारमाह—

अलअपडिलग्गगन्धं तिअसवहुणं सिलाअलोत्थअमलिअम् ।

अक्खिवइ जत्थ पवणो ओसुक्खन्तसुरहिं तमालकिसलयम् ९३

[अलकप्रतिलग्नगन्धं त्रिदशवधूनां शिलातलावस्तृतमृदि(मलि)तम् ।

आक्षिपति यत्र पवनोऽवशुष्यत्सुरभिं तमालकिसलयम् ॥]

यत्र पवनस्त्रिदशवधूनां तमालकिसलयमाक्षिपति । कर्णात्पातयतीत्यर्थः । कीदृशम् । अलकेषु प्रतिलग्नः संक्रान्तो गन्धो यस्य । सहवासादलकान्प्रतिलग्नो गन्धो यत्रेति वा । गन्धतैलादिसंबन्धात् । अत एव शुष्यत्सु सुरभिम् । एवम् शिलातलेऽवस्तृतम् । अत एव शयनेन गण्डपृष्ठया मृदितम् । अथवा—त्रिदशवधूनामिति तृतीयार्थे षष्ठी । तथा च यत्र गिरौ पवनस्त्रिदशवधूभिः शिलातलेऽवस्तृतं शयनपरिस्तरणीकृतं सन्मृदितं पृष्ठं तमालकिसलयमाक्षिपति । दिशि दिशि प्रेरयतीत्यर्थः । विशेषणान्तरं तु पूर्ववत् ॥

मेघानां गतागतमाह—

पवणाहअपल्हत्था दरीसु जस्स अ पुणो वि लग्गन्ति णहम् ।

पडिसोत्तपत्थिउम्मुहमुहुत्तपीअसलिलोज्झरा सलिलहरा ॥ ९४ ॥

[पवनाहतपर्यस्ता दरीषु यस्य च पुनरपि लगन्ति नभः ।

प्रतिस्रोतःप्रस्थितोन्मुखमुहूर्तपीतसलिलनिर्झराः सलिलधराः ॥]

सलिलधरा मेघा यस्य च दरीषु पवनेनाहतास्ताडिताः सन्तः पुनरपि नभो (वि)-लगन्ति । मिलन्तीत्यर्थः । किंभूता । प्रतिस्रोतसा विपरीतमार्गेण प्रस्थिताः । अत एव उन्मुखा ऊर्ध्वमुखाः । एवं मुहूर्त व्याप्य पीतः सलिलनिर्झरो यस्ते । यद्दरीजलशानार्थं गता मेघास्तत्रत्यपवनोद्धतत्वादीष्वेव जलं निपीय येनैवागतास्तेनैव पन्था गगनं गच्छन्तीति दरीवायोरुर्ध्वगतित्वेन विकटोदरत्वमुक्तम् ॥

श्वापदबाहुल्यमाह—

अद्दिट्ठगअपणोल्लिअपडन्ततडवाअमुच्छिउट्ठिअसीहे ।

सहूलरवविसंटुलणिवडिअअण्णोण्णलग्गकिंणरमिट्ठणे ॥ ९५ ॥

तुङ्गअडोझरमुहले जस्स अ कसणमणिगण्डसेलद्धन्ते ।

संबन्तीण ण पत्तो तिअसवहुण सिट्ठिलत्तणं अणुराओ ॥ ९६ ॥

(जुगगअम्)

इति सिरिपवरसेणविरहण कालिदासकण दहमुहवहे महाकव्ये

सुवेलवण्णणो णवमो आसासओ ॥

[अट्टगजप्रणोदितपतत्तटघातमूर्च्छितोत्थितसिंहान् ।
 शार्दूलरवविसंप्लुलनिपतितान्योन्यलग्नकिनरमिथुनान् ॥
 तुङ्गतटनिर्झरमुखरान्यस्य च कृष्णमणिगण्डशैलार्धान्तान् ।
 सेवमानानां न प्राप्तस्त्रिदशवधूनां शिथिल्वमनुरागः ॥]

(युग्मकम्)

इति श्रीप्रवरसेनविरचिते कासिदासकृते दशमुखवधे महाकाव्ये सुवेलवर्णनो
 नवम आश्वासकः ॥

यस्य 'कृष्णमणिमयानां गण्डशैलानामर्धान्तान्सेवमानानामाश्रितानां त्रिदशवधूनाम-
 नुरागो मनोभिनिवेशः शिथिलत्वं न प्राप्तः' इत्यग्रिमस्कन्धके योजना । कीदृशान् ।
 अट्टेनाज्ञातेन गजेन प्रणोदिताः सिंहनाशाय प्रेरिताः । अत एव पतन्तस्तटाः पर्व-
 तैकदेशास्तदभिघातेन प्रथमं मूर्च्छिता अथोत्थिताः सिंहा येषु तान् । एवं शार्दूलवेण
 विसंप्लुलं संभ्रान्तम्, अत एव निपतितम्, अथान्योन्यलग्नं मिलितं किनराणां मिथुनं
 येषु तान्, किंभूतान् । तुङ्गस्य तटस्य पर्वतैकदेशस्य निर्झरेण मुखरान् ऊर्ध्वतः पतता
 शब्दायमानान् ॥ आदिकुलकम् ॥

सुवेलोत्कर्षदशया रामदासप्रकाशिता ।

रामसेतुप्रदीपस्य पूर्णाभून्नवमी शिखा ॥

दशम आश्वासकः ।

अथ सुवेलारोहणमाह—

अहं निजकमहीधरेष्विव सुवेलसिहरेषु निव्वडिअवीसत्थम् ।

परिसंठिअं हअम्मि व अहअम्मि विदहमुहे पवंगमसेण्णम् ॥ १ ॥

[अथ निजकमहीधरेष्विव सुवेलशिखरेषु निर्वलितविश्वस्तम् ।

परिसंस्थितं हत इवाहतेऽपि दशमुखे पृवंगमसैन्यम् ॥]

अथ सुवेलदर्शनोत्तरं पृवंगमसैन्यं सुवेलशिखरेषु परिसंस्थितमात्रासप्रहणं चकारेत्य-
 र्थः । निजकेषु महीधरेष्विव । यथा स्त्रीयशैलेषु स्थितिः क्रियते । एतेन स्वेच्छाचार-
 विहारक्षोभामोटनादिना वानराणामभयत्वं रावणस्य च प्रतापभङ्गः सूचितः । तदुक्तम्—
 अहतेऽपि सकलसामग्रीसचिवे त्रियमानेऽपि दशमुखे हत इव सति निर्वलितं सानौ सानौ
 पृथग्भूतं विश्वस्तमक्षुब्धमिति सैन्यक्रिययोरन्यतरविशेषणम् । यद्वा निजकेति साहचर्येण
 निर्वलितेति हत इवेति साहचर्येण परिसंस्थितमिति योज्यम्(?) । अत्र निर्वलितेतिपदेन

कपीनामुत्साहगर्वयोः सुवेलविस्तारस्य च प्रकर्ष उक्तः । निजमहीधरसुवेलशिखरयोरुपमा-
संभवेत्युत्प्रेक्षा चमत्कारिणी ॥

अथ सुवेलोपमर्दमाह—

रइणा वि अणुच्छुण्णा वीसत्थं मारुएण वि अणालिद्धा ।

तिअसेंहि वि परिहरिआ पवंगमेहि मलिआ सुवेलुच्छङ्गा ॥ २ ॥

[रविणाप्यनुक्षुण्णा विश्वस्तं मारुतेनाप्यनालीढाः ।

त्रिदशैरपि परिहृताः प्लवंगमैर्मृदिताः सुवेलोत्सङ्गाः ॥]

ये रविणाप्यनुक्षुणा ऊर्ध्वमनाक्रान्ताः किरणानामगम्यत्वात् । विश्वस्तं यथा स्यादेवं
मारुतेनाप्यनालीढा अस्पृष्टाः । कुञ्जकन्दरादिबाहुल्येन भयात् । त्रिदशैर्विमानचारिभि-
रपि परिहृता अनाक्रान्ता रावणत्रासात् । ते सुवेलोत्सङ्गाः प्लवंगमैर्मृदिताः क्षोभामोटना-
दिनाखिलीकृता इत्यर्थः । एतेन कपीनामुत्साहोत्कर्षो रावणापकर्षश्च सूचितः । यद्वा
सर्वत्र 'कुञ्जकन्दरादिगहनत्वेन रावणादिभयेन च' इति योजनीयम् । विरोधालंकारः ॥

अथ लङ्कादर्शनमाह—

रिउणअरि त्ति सरोसं जणअसुआ एत्थ णिवसइ त्ति सहरिसम् ।

पहुणा लङ्काहिमुही उहअरसन्दोलिआ विइण्णा दिट्ठिः ॥ ३ ॥

[रिपुनगरीति सरोपं जनकसुतात्र निवसतीति सहर्षम् ।

प्रभुणा लङ्काभिमुखी उभयरसान्दोलिता विकीर्णा(वितीर्णा, वा) दृष्टिः ॥]

प्रभुणा रामेण लङ्कासंमुखी दृष्टिरार्द्रापकारस्य(?) रिपोरियं नगरीति सरोपं विकीर्णा
विशेषतश्चाश्रयाहारादिमती(?) क्षिप्ता । जनकसुता मत्प्रेयसी अत्रैव पुरि निवसतीति
सहर्षं वितीर्णा दत्ता । प्रसादोत्फुल्लत्वादिधर्मविशिष्टा समर्पितेति यावत् । अत एवोभय-
रसेन परस्परविरोधिना क्रोधोत्साहलुपेणान्दोलिताविभाव्यमानकमलदलशतव्यतिभेद-
वत्समयसौक्ष्म्येण स्वस्वचेश्वैशिष्ट्यनैरन्तर्यादेकमुपमृद्यापरेणावगादुमारब्धाप्यनवगाहिता
सत्प्रतिपक्षानुमानाभ्यां पक्ष इवेति क्रोधहर्षरूपभावसंधिः ॥

रावणक्षोभमाह—

तो सुअरामागमणो पवअक्कन्तसिहरेण जाआमरिसो ।

रोसेण गलितधीरो समं सुवेलेण कम्पिओ दहवअणो ॥ ४ ॥

[ततः श्रुतरामागमनः प्लवगाक्रान्तशिखरेण जातामर्षः ।

रोपेण गलितधैर्यः समं सुवेलेन कम्पितो दशवदनः ॥]

ततोऽनन्तरं प्लवंगराक्रान्तानि शिखराणि यस्य तथाभूतेन सुवेलेन समं दशवदनः
कम्पितः क्षोभात्, सुवेलोऽपि कपिचङ्क्रमेण कम्पित इत्यर्थः । किंभूतो दशवदनः । श्रुतं

रामस्यागमनं येन । तथा जातोऽमर्षः परोत्कर्षासहिष्णुता यस्येति रोषाद्भेदः । ए-
वम् रोषेण गलितं धैर्यं यस्य प्रस्वेदाधरस्पन्दननयनारुण्यादिवैकल्योदयादिति धैर्यरूप-
भावशान्तिः, त्रासरूपभावोदयश्च । गिरिरपि श्रुतं विश्रुतं ख्यातं रामागमनं यत्र ।
जात आमर्षो मर्षेण प्लवगविमर्दनं यत्र । गलितं धैर्यं स्थिरता यस्यैतादृशः । राव-
णस्य क्षोभवर्णनमनुचितमिति रोषेण कम्पित इति वा ॥

अथ दिवसापयानमाह—

ताव अ आसण्णट्टिअकइवलणिग्घोसकलुसिअस्स भअअरम् ।

दसवअणस्स समोसरिअपरिअणं मुअइ दिट्ठिवाअं दिवसो ॥५॥

[तावच्चासन्नस्थितकपिवलनिर्घोषकलुषितस्य भयकरम् ।

दशवदनस्य समपसृतपरिजनं मुञ्चति दृष्टिपातं दिवसः ॥]

यावत्सुवेलावस्थितिं कपयः कुर्वन्ति तावदेव आसन्नस्थितस्य निकटवर्तिनः कपि-
बलस्य निर्घोषेण कलुषितस्य मदग्रेऽपि कपयः प्रगल्भन्त इति सक्रोधचित्तस्य दशमुखस्य
दृष्टेः पातो यत्रेति दृष्टिसंमुखं दिवसो मुञ्चति । दशमुखत्वात्काप्यवस्थाने दृष्टिपातः परि-
हृतो न स्यादिति सर्वथा बहिर्गमनमेव वरमिति संध्योपक्रमोऽभूदिति भावः । किंभू-
तम् । भयंकरं द्रष्टुमशक्यम् । एवम् समपसृताः पलायिताः परिजना यस्मात्तम् ।
अस्मासु विद्यमानेष्वेव कपीनामेवं प्रसर इति संमुखपतितानस्मानेव व्यापादयिष्यतीति
तात्पर्यादत्राचेतनस्यापि दिनस्य भयोत्प्रेक्षया रावणस्यातिदुर्धर्षत्वमुक्तम् ॥

अथ रविकराणां पिञ्जरतामाह—

सुरगअणिहस्स रइणो कडुन्तस्स णलिणिं व दिअसच्छाअम् ।

वलइ हरिआलकविलो कमलरअक्खउरिओ व्व करपब्भारो ॥६॥

[सुरगजनिभस्य रवेः कर्पतो नलिनीमिव दिवसच्छायाम् ।

वलति हरितालकपिलः कमलरजःकलुषित इव करप्राग्भारः ॥]

रवेः करसमूहो वलति परावर्तते । सर्वतो वर्तुलीभवतीत्यर्थः । किंभूतस्य । सुरगज ऐ-
रावणस्तत्तुल्यस्य सहजशौक्यात् । एवं रविप्रकाशत्वेन नलिनीमिव दिवसच्छाया
कान्तिं कर्पतः स्वेनैव सार्धं नयतः । करप्राग्भारः कीदृक् । हरितालवत्कपिलः । तत्रो-
त्प्रेक्षते—कमलरजोभिः कलुषित इव च्छन्न इव । नलिन्याः कर्पणे तदुचितमेवेति रवि-
रपि तत एव तदानीं कपिलोऽभूदिति भावः । सुरगजस्यापि दिवसे छाया कान्तित्य-
स्यास्तादृशी नलिनीमाकर्षतः । शुण्डारूपकराग्रभागो वक्रीभवति कमलरजःसंबन्धादुक्त-
वत्कपिलश्चेति साम्यम् ॥

अथ द्रुमच्छायानां दीर्घ्यमाह—

ओलुगगण्फरिसाणं झिज्जन्तपसारिआअवणिराआणम् ।

आआमिज्जन्तीण व जाअं तलिणत्तणं द्रुमच्छाआणम् ॥ ७ ॥

[अवरुणस्पर्शानां क्षीयमाणप्रसारितातपनिरायतानाम् ।

आयम्यमानानामिव जातं तलिनत्वं द्रुमच्छायानाम् ॥]

क्षीयमाणो यः प्रसारित आतपस्तन्मध्ये निरायतानां यथायथा आतपक्षयः तथातथा दीर्घाणां द्रुमच्छायानां तलिनत्वं तुच्छत्वं जातम् । तुच्छत्वे हेतुमाह—अवरुणः स्पर्शो यासां तथाभूतानां प्रचण्डातप इव तदानीं तथा शैत्यानुपलम्भादिदमुपलक्षणम् । तथा श्यामिकानुपलम्भाच्च दीर्घत्वमुत्प्रेक्षते । आयम्यमानानामिव केनचिदाकृष्य दीर्घीक्रियमाणानामिव जलौकादिवदित्यर्थः । यद्वा प्राकृतत्वात्क्षीयमाणदिवसेन हेतुना निरायतं यथा स्यात्तथा प्रसारितानामायम्यमानजलौकादीनामिवेति पूर्वं धर्मस्य, इह तु धर्मिणः संभावनादुत्प्रेक्षा ॥

अथ रविमण्डलमाह—

दीसइ विद्रुमअम्भं सिन्दूराहअगइन्दकुम्भच्छाअम् ।

मन्दरधाउकलङ्किअवासुइमण्डलनिअकलं रइविम्बम् ॥ ८ ॥

[दृश्यते विद्रुमाताम्रं सिन्दूराहतगजेन्द्रकुम्भच्छायम् ।

मन्दरधातुकलङ्कितवासुकिमण्डलनिश्चकलं रविविम्बम् ॥]

रविविम्बं विद्रुमवदाताम्रं दृश्यते । कीदृक् । सिन्दूरेणाहतस्य स्पृष्टस्य गजेन्द्रकुम्भस्थेय छाया कान्तिर्यस्य लोहितत्वात् । एवं मन्दरधातुभिः कलङ्कितस्य मथनसमये रज्ज्भावेन घर्षणाद्रक्तीकृतस्य वासुकेर्मण्डलं वलयीभावस्तद्वन्निश्चकलं वर्तुल्यमाति संध्याराग उक्तः ॥

अथ दिवसावशेषमाह—

मउलेन्ति दिसाहोआ छाआसामलइओअरं महिवेढम् ।

दिअसो कलावसेसो सिहरालगगतणुआअवा धरणिहरा ॥ ९ ॥

[मुकुलायन्ते दिगाभोगाश्छायाश्यामलितोदरं महीवेष्ट(पृष्ट)म् ।

दिवसः कलावशेषः शिखरालग्रननुकातपा धरणिधराः ॥]

कला अवशेषो यस्य तथाभूतो दिवसः स्थित इत्यर्थात् । अत एव दिशामाभोगा विस्तारा मुकुलायन्ते संकुचन्ति प्रान्तेषु प्रकाशाभावान् । एवं छाया आतपाभावस्तथा श्यामलितमुदरं यस्य तादृग्महीपृष्ठं जातमित्यर्थात् । एवं शिखरेषु आ ईषाश्चास्तनुकाः कृशा आतपा येषाम्, उच्चत्वात्, तथाभूता महीधरा जाताः । 'काष्ठा, त्रिशत्तु ताः कलाः' इत्यमरः ॥

अथ सूर्यावतरणमाह—

अत्थणिअम्बपरिणए हिआअवरअम्मि सुरगअम्मि व दिअसे ।

दीसहि पल्हत्थन्तं विहडिअधाउसिहरं व दिणअरविम्बम् ॥१०॥

[अस्तनितम्बपरिणते हृतातपरजासि सुरगज इव दिवसे ।

दृश्यते पर्यस्यद्विघटितधातुशिखरमिव दिनकरविम्बम् ॥]

दिनकरविम्बं विघटितं गैरिकशिखरमिव पर्यस्यत्पतदृश्यते । कुत्र सति । सुरगज ऐ-
रावत इव दिवसे श्रैत्यात्प्राचीतः प्रतीचीगतत्वाच्च अस्तस्य चरमाचलस्य नितम्बे परि-
सर्वतोभावेन नते उपनते प्राप्ते । दिनस्य तत्रैव पर्यवसानाद् । पक्षे परिवृत्य कृताघातत्वा-
न्निविष्टदन्ते सति । कीदृशि । हृतं पातितम् आतप एव रजो येन । गैरिकस्येत्यर्थात् ।
अत एव आतपस्य रक्तता लभ्यते तदुद्भूतनादेव च तदानीं दिनदिग्गगनादीनामपि
रक्तत्वमिति भावः । अन्योऽपि परिणतः करी उद्भूलिताभिर्धूलिभिः स्वं दिगादीनि च
पूरयन्निश्वरं पातयतीति ध्वनिः । ‘करदन्तकृताघातो गजः परिणतो भवेत्’ इति
कोषः । अत्र दिनगजयोः, किरणरजसोः, रविशिखरयोश्च साम्यम् ॥

अथ कमलानां संकोचमाह—

कमलाण दिअसविगमे संवज्झन्ति गलिआअवकिलिन्ताई ।

मअरन्दमत्तमहुअरचलपक्खुप्पुसिअमहुरसाइ दलाई ॥ ११ ॥

[कमलानां दिवसविगमे संवध्यन्ते गलितातपक्लाम्यन्ति(क्लान्तानि) ।

मकरन्दमत्तमधुकरचलपक्षोत्प्रोञ्चितमधुरसानि दलानि ॥]

दिवसस्य विगमे सायं कमलानां दलानि संवध्यन्ते संकुचन्ति । किंभूतानि । गलिते-
नातपेन क्लाम्यन्ति निष्प्रभाणि । तेषां दिन एव कान्त्युदयात् । एवं मकरन्देन मत्तस्य
मधुकरस्य पक्षाभ्यामुत्प्रोञ्चितो मधुरसो येषु तानि । मकरन्दतुन्दिलतयोद्भूतमुपार-
यतोऽबहिर्भवतोऽपि दलेषु पतनेन पक्षयोरसंवरणादिति भावः । मत्तस्य पतनमुचितमे-
वेति ध्वनिः ॥

अथ रविरावणयोरवस्थातौल्यमाह—

दीवन्ति दो वि सरिसा कइचलणाइद्धमहिरअसमक्कन्ता ।

अत्थाअन्तो अ रई आसण्णविणासणिप्पहो दहवअणो ॥ १२ ॥

[दृश्येते द्वावपि सदृशौ कपिचरणाविद्धमहीरजःसमाक्रान्तौ ।

अस्तायमानश्च रविरासन्नविनाशनिष्प्रभो दशवदनः ॥]

अस्तायमानोऽस्तं गच्छन् रविः, निकटवर्तिना विनाशेन निष्प्रभो रावणश्च द्वावपि
सदृशौ दृश्येते । योजमाह—कपीनां चरणैराविद्वान्युत्थापितानि यानि सुवेलमहीरजांसि

तैः समाक्रान्ता । अत्र धूलीनां रविपर्यन्तगमनेन कपीनामुद्धतचलनम्, रवेरपि निष्प्र-
भत्वं च सूच्यते । शिरसि कपिचरणोद्धतधूलिपतनं सहत एवेत्यस्तायमानरविसाम्येन
रावणस्याचिरेण मृत्युंरुक्तः । आसन्नमृत्युः स्वत एव निष्प्रभो भवतीति ध्वनिः ॥

अथ रवेरस्तमनमाह—

अद्धत्यमिअदिणअरो तुङ्गोवासपरिसंठिआअवसेसो ।

गअणे मुक्कमहिअलो परिण्वन्ततलिणो किलिम्मइ दिअसो ॥ १३ ॥

[अर्धास्तमितदिनकरस्तुङ्गावकाशपरिसंस्थितातपशेषः ।

गगने मुक्तमहीतलः परिप्लवमानतलिनः क्लाम्यति दिवसः ॥]

मुक्तं भूतलं येन स दिवसो गगने परिप्लवमान इव तलिनस्तनुः क्लाम्यति विशिष्टप्र-
काशाभावात् । कीदृक् । अर्धेनास्तमितो जले मग्नो दिनकरो यत्र । एवं तुङ्गावकाशे उ-
च्चप्रदेशे गिरिशिखरादीं परिमस्थितमातपशेषं यत्र । यदूनामस्तमितत्वादिति भावः । अत्र
प्लवनकर्तृशक्तिवत्त्वेनोत्प्रेक्षितस्य दिनस्य रविरर्धमग्नो मूर्धा, उपरि संचरन्नातपशेषः कर-
चणादिः, गगनं च समुद्रः इति व्यञ्जनयोत्प्रेक्षितम् । प्लवनकर्तापि जलोपर्येव मज्ज-
न्मूर्धा चलत्करचरणादिः क्लाम्यतीति ध्वनिः ॥

अथ रविकिरणानामूर्ध्वतामाह—

दिअसेण वणगण व परंमुहाइद्धपाअवस्स व रविणो ।

दीसइ थोरकरालो उद्धो मूलनिवहो व्व करपग्भारो ॥ १४ ॥

[दिवसेन वनगजेनेव पराङ्मखाविद्धपादपस्येव रवेः ।

दृश्यते स्थूलकराल ऊर्ध्वो मूलनिवह इव करप्राग्भारः ॥]

रवेः करप्राग्भार ऊर्ध्वो दृश्यते । रवेरधोवृत्तितया तेजमामूर्ध्वगमनमिति भावः । क
इव । मूलनिवह इव । मूलं शिरा । एवं स्थूलः प्रौढः पुत्रीभूतो वा । करालो मध्ये मध्ये
सच्छिद्रः, तुङ्गो वा । प्राग्भारनिवहयोरपि विशेषणम् । रवेः किंभूतस्येव । वनगजेनेव
दिवसेन पराङ्मुखमन्यतोमुखं प्रेरितस्य सतः पादपस्य वृक्षस्येव । अत्र दिनगजयोः,
रविपादयोः, करशिरासमूहयोश्च साम्यम् । विदिकपातितत्वात्स्थूलः, तुङ्गतया विरलत्वेन च
करालः शिरास्तोम एव दृश्यो न तु वृक्ष इति किरणा एव दृश्यन्ते, न रविरिति भावः ॥

अथ संध्यागमनमाह—

णवरि अ दिणअरविम्वं संझामइअम्मि णिअअरुहिरण्णङ्के ।

दहवअणस्स भअअरं पढमसिरच्छेअमण्डलं व णिउट्ठम् ॥ १५ ॥

[अनन्तरं च दिनकरविम्वं संध्यामये निजकरुधिरपङ्के ।

दशवदनस्य भयंकरं प्रथमशिरश्छेदमण्डलमिव निमग्नम् ॥]

दिवसपतनानन्तरं च दशवदनस्य मण्डलाकारप्रथमशिरःखण्डमिव दिनकरविम्बं संध्यामये निजकरुधिरपङ्के निमग्नम् । लोहित्यात्तदुधिरस्वरूपत्वेनोत्प्रेक्षिता संध्या । तथा च संध्या वम्-
वेति भावः । भयंकरमित्युभयविशेषणम् । रात्रिपतनस्यापि रात्रिहेतुत्वेन तत्त्वात् । अत्र प्रथम-
पदेन प्रधानीभूतं शिवाराधनेऽप्यकृतमिति रावणमृत्योरावश्यकत्वादचिरकर्तनीयत्वेनाकृत-
मपि कृतत्वेनोत्प्रेक्षितमिति भावः । यद्वा तदानीमेव शिवाराधनाय यत्प्रथमं निकृतवान्
तेन समं सहोपमा ॥

अथ कमलानां मुकुलीभावमाह—

भ्रमरभरोवत्ताई परिणअकेसरपलोद्वरअगरुआई ।

रविविरहमिलन्ताई वि होन्ति करालाई पङ्कजाण दलाई ॥ १६ ॥

[भ्रमरभरापवृत्तानि परिणतकेसरप्रलुठितरजोगुरुकाणि ।

रविविरहमिलन्त्यपि भवन्ति करालानि पङ्कजानां दलानि ॥]

पङ्कजानां दलानि करालानि सच्छिद्राणि भवन्ति । किंभूतानि । रविविरहे सति
परस्परं मिलन्त्यपि । बन्धुविरहे सर्वे मिलन्त्येवेति ध्वनिः । अपिरत्र मिलतां सच्छिद्रता
न तिष्ठतीति विरोधाभाससूचनाय । सच्छिद्रत्वे हेतुमाह—भ्रमराणां भरेणापवृत्तान्यवनता-
नि । यहिर्भवतामपि मकरन्दतुन्दिलत्वेनोद्भूयनासमर्थत्वात् । एवं परिणतानां केसराणां
रजोभिर्गुरुकाणि । केसराणां परिणया भ्रमराणां किञ्चिदभिघातेनैव रजःस्खलनात्ययेषु
गुरुत्वम् । अतोऽप्यवनतिः सच्छिद्रताहेतुरिति भावः ॥

अथ प्रतीच्या रविकान्तिच्छट्टामाह—

अवरदिसाविस्तीणो दीहमऊहविसमप्रहासंवाओ ।

रअणिअभरो व्व दीसइ कालमुहक्खित्तदिअसकड्डणमग्गो ॥ १७ ॥

[अपरदिशाविस्तीर्णो दीर्घमयूखविषमप्रभासंघातः ।

रजोनिर्भर इव दृश्यते कालमुखक्षिप्तदिवसकर्षणमार्गः ॥]

दीर्घाणां मयूखानां विषमा नतोन्नता या प्रभा रूपं तस्याः संघातः समूहः अपरा दिक्
प्रतीची तत्र विस्तीर्णः प्रौढो दृश्यते, सर्वेषामेव तदा तत्र वर्तुलीभावान् । कीदृक् । रजः
परागः तद्वन्निर्भरः पूर्णः । पिञ्जगत्वात् । क इव । कालो यमः संध्यासमयश्च तन्मुखादा-
क्षिप्तस्य दिवसस्य कर्षणमार्ग इव । कालेन कवलितस्य दिवसस्य निजनुद्धया रविणातिक्र-
म्य गृहीत्वाकृष्टस्य स्वेनैव सार्धं नायमानस्य कर्षणमार्ग इत्यर्थः । अन्यत्रापि कस्यचिन्मु-
खादाकृष्टस्य भूम्यादौ कर्षणमार्गो दीर्घो विषमो रजो धूलिस्तान्निर्भरश्च भवतीति ध्वनिः ॥

अथ संध्यारोग्यमाह—

उद्धोवअत्तविम्बे वेण्ण महिं व दिणअरम्मि अइगए ।

उच्छलिआअवअम्मा संझाराअमिहिआ णहम्मि णिहिता ॥ १८ ॥

[ऊर्ध्वपवृत्तविम्बे वेगेन महीमिव दिनकरेऽतिगते ।

उच्छलितातपाताम्रा संध्यारागमेधिका नभसि निहिता ॥]

संध्यारागविशिष्टा मेधिका स्वल्पमेवो नभसि निहिता लम्बा । उत्प्रेक्षणे—कीदृशी ।
ऊर्ध्वपवृत्तं स्खलितं विम्बं यस्य तादृशि दिनकरे वेगेन महीमिवातिगतेऽपगते सत्यु-
च्छलितेनातपेनाताम्रा । अन्यस्यापि वृक्षादितो भूमौ पतित्वा चूर्णितस्य रुधिरादिकमूर्ध्व-
मेवोच्छलतीति ध्वनिः ॥

अथ संध्यारागप्राग्निमाह—

अत्थसिहरम्मि दीसइ मेरुअडुग्घुट्टकणअकइमअम्बो ।

वलमाणतुरिअरविरहपडिउट्ठिअधअवडो व्व संझाराओ ॥ १९ ॥

[अस्तशिखरे दृश्यते मेरुतटोद्भूटकनककर्दमाताम्रः ।

वलमानत्वरितरविरथपतितोत्थितध्वजपट इव संध्यारागः ॥]

अस्ताचलस्य शिखरे संध्यारागो दृश्यते । क इव । वलमानोऽवतरणाय वक्रीभवन्
सन् त्वरितो यो रविरथस्वस्य पतितः सन्नुत्थितो ध्वजपट इव । अस्ताचलादवतीर्णस्यैव
रथस्यातिनिम्ने पतनात्पतितः, पुनरुच्चारोहणादुत्थितः । तत्र एव रथो न दृश्यते । किं तु
पताकामात्रमिति भावः । लौहित्ये हेतुमाह—ध्वजपटः कीदृक् । मेरुतटे उद्भूतो मृगो
यः कनककर्दमः । सूर्यनेजःसंबन्धेन द्रवीभावात् । तेन आ ईषताम्रः ॥

अथ कुमुदविकासमाह—

विअसइ धवलाअम्भं गअरुहिरालिद्धकेसरिसट्टच्छाअम् ।

पवणन्दोलणचटुलं संझारज्जन्तकेसरं कुमुअवणम् ॥ २० ॥

[विकसति धवलाताम्रं गजरुधिरालीढकेसरिसटाच्छायम् ।

पवनान्दोलनचटुलं संध्यारज्यमानकेसरं कुमुदवनम् ॥]

कुमुदवनं विकसति । कीदृक् । धवलाताम्रं च । अत एव गजरुधरेणाभिष्टा या
केसरिसटा तद्वच्छाया कान्तिर्वर्ण्य तत् । एवं पवनकृतेनान्दोलनेन चञ्चलम् । संध्यारा-
ज्यमानानि रागं प्राप्तानि केसराणि यस्य । तदानीं शोणत्वेनोपलम्भादिति भावः ॥

अथ च्छायामाह—

होइ अपाअडदीहा दरवोच्छिज्जन्तविसमसंझाराओ ।

ओधूसरिअदसदिसा अवद्धतिमिरा दिणावसानच्छाओ ॥ २१ ॥

[भवत्यप्रकटदीर्घा दरव्यवच्छिद्यमानविषमसंध्यारागा ।

अवधूसरितदशदिक् अवद्धतिमिरा दिनावसानच्छाया ॥]

दिनावसाने छाया । वृक्षादीनामित्यर्थात् । भवति । कीदृशी । अप्रकटा सती दीर्घा । सायं सर्वत्र च्छाया पूर्वाभिमुखी दीर्घा । किंतु विशिष्य न गृह्यते, आगन्तुकच्छाययास्ताचल-
च्छायया वा सर्वासामेकीकरणात् । एवं दर ईषद् व्यवच्छिद्यमानः क्वचित्क्वचिद्भ्रमत्वात् ।
अत एव विषमः संध्यारागो यत्र सा । एवम् अवधूसरिता दश दिशो यत्र सा । प्रका-
शप्रौढिविरहात् । एवम् अवद्धमसंबद्धं तिमिरं यत्र । द्वित्रिक्षणोत्तरमागन्तुकत्वेन तदा
विरलत्वात् । केचित्तु—भवति च प्रकटदीर्घा प्रकटा सती दीर्घा भवति चेत्यर्थमाहुः ॥

अथ संध्याशान्तिमाह—

संज्ञाभवमुच्चन्तं जलिअपसम्मन्तहुअवहट्टाणणिहम् ।

दूरत्थमिअदिणअरं जाअं संवत्तसरिसरूअं गअणम् ॥ २२ ॥

[संध्यातपमुच्यमानं ज्वलितप्रशाम्यद्भुतवहस्थाननिभम् ।

दूरास्तमितदिनकरं जातं संवर्तसदृशरूपं गगनम् ॥]

दूरे अस्तमितो दिनकरो यत्र तद्गगनं संवर्तेन प्रलयेन सदृशं रूपं यस्य तादृग्जातम् ।
कीदृक् । संध्याकालीनेन संध्यारूपेण वा आतपेन मुच्यमानम् । अत एव प्रथमं ज्वलितं
पश्चात्प्रशाम्यन्निर्वाणतां गच्छद्बद्धिस्थानं तत्तुल्यम् । यथा यथा संध्यातपत्यागः, तथा तथा
श्यामिकोदयात् । संध्यातपदहनयोर्विपदग्रिस्थानयोश्च साम्यम् । प्रलयोऽपि संध्यातपरवि-
शून्यः कालानलोपशमात्रिर्वाणालातनीलीकृतविश्वश्चेति समता । प्रलयतुल्यतया चागन्तु-
कतमसा नीलिमातिशयः सूचितः । सव्यत्येति पाठे सर्वत्र सदृशरूपमित्यर्थः । भविष्यत्तमः-
प्रागल्भ्यादित्यर्थः ॥

अथ दीपोद्द्योतमाह—

संज्ञाराअत्थइआ दरसंरूढन्धआरकअपरभाआ ।

दिअसच्छविपरिसेसे झिज्जन्ते णिव्वलन्ति दीवुज्जोआ ॥ २३ ॥

[संध्यारागस्थगिता दरसंरूढान्धकारकृतपरभागाः ।

दिवसच्छविपरिशेषे क्षीयमाणे निर्वलन्ति दीपोद्द्योताः ॥]

दिवसस्य च्यविः शोभा तत्परिशेषेऽवशिष्टभागे क्षीयमाणे सति दीपानामुद्द्योता
निर्वलन्ति अभिभावकाभावात्पृथग्भवन्ति । किम्बताः । संध्यारागेण स्थगिताः किं-
चित्प्रकाशसत्त्वेनावरुद्धप्रसराः । अनन्तरं ईषत्संरूढेनान्धकारेण कृतः परभागः अन्यतः
शोभा येषां ते ॥

अथ चक्रविघटनमाह—

विहडन्तराअणिअलं उहअतडट्टिअमिलन्तदिट्टिरइसुहम् ।

अवसं चक्काअजुअं हुंकाराअत्तजीविअं वोच्छिण्णम् ॥ २४ ॥

[विघट्टमानरागनिगडमुभयतटस्थितमिलदृष्टिरतिसुखम् ।

अवशं चक्रवाक्युगं हुंकारायत्तजीवितं व्यवच्छिन्नम् ॥]

चक्रवाक्युगं व्यवच्छिन्नं विक्षिप्तम् । कीदृक् । विघट्टमानो निरोधाक्षमोऽनुरागरूपो निगडो यस्य तत् । निगडविघट्टने व्यवच्छेदो युज्यत एवेति भावः । एवं नद्यादेश्मय-
कूलस्थितं सहरत एव मिलन्तीभ्यां दृष्टिभ्यां रतिसुखं यस्य तथाभूतम् । स्थितान्तं दृष्टि-
विशेषणं वा । एवम् अवशमस्वतन्त्रं हुंकाराधीनं जीवितं यस्य तथा । तथा च दृष्टिमि-
लनेऽपि स्यन्दनिमेषयोरभावेन परस्परं संशयितस्य जीवितस्य स्वस्ववृत्तपरिज्ञापनाय कृतेन
विरहपीडोद्गमजनितेन वा हुंकारेणानुमित्या धारणामिति भावः ॥

अथ तिमिरप्रादुर्भावमाह—

ताव अ तमालकसणो कश्चनकडभं व बहलसंझाराभम् ।

परिपेह्लिऊण अ तमो हिअकदमसुरगइन्दणिहसो व्व टिओ॥२५॥

[तावदेव तमालकृष्णं काञ्चनकटकमिव बहलसंझारागम् ।

प्रतिप्रेर्य च तमो हृतकर्दमसुरगजेन्द्रानिघर्ष इव स्थितम् ॥]

यावत्संध्या गच्छति तावदेव तमालवत्कृष्णं तमः कर्तुं बहुलं संझारागं काञ्चनकटक-
मिव प्रतिप्रेर्य अवपात्य स्थितम् । क इव । हृतकर्दमस्य सुरगजेन्द्रस्य निघर्षो गात्रघर्षण-
स्थानमिव । सोऽपि गात्रसंबद्धकर्दमसंयन्धात्कृष्णः, कण्डूयनादिविधिना गिरिकटकं भङ्गत्वा
तिष्ठतीति साम्यम् । सुरगजगात्रीयत्वेन महत्त्वमप्युक्तम् । हृतकर्दमो निघर्ष इवेति वा ॥

अथ तमसः प्रसरणमाह—

आसण्णम्मि पविरलं बहलं थोअन्तरम्मि दूरम्मि घणम् ।

ओभग्गदिट्ठिप्रसरं सव्वत्थ समट्ठिअं पि दीसइ तिमिरम् ॥२६॥

[आसन्ने प्रविरलं बहलं स्तोकांतरे दूरे धनम् ।

अवभग्नदृष्टिप्रसरं सर्वत्र समस्थितमपि दृश्यते तिमिरम् ॥]

सर्वत्र समतया स्थितमपि तिमिरमीदृशं दृश्यते । कीदृशम् । आसन्ने निकटके प्रविरलं
स्तोकव्यवधानं बहलं निकटपेक्षया बहुलं दूरे धनम्, तदपेक्षयापि निविडम् । अत एव अव-
भग्नो दृष्टिप्रसरो यत्र विषयाणामग्रहात् । सर्ववासनादिषु भग्नदृष्टिप्रसरमिति वा ॥

अथ दुमादीनामदृश्यतामाह—

घणविडवट्ठिअतिमिरा तिमिरालिद्धमइलन्तमुद्धकिसलआ ।

किसलअणिसण्णकुसुमा कुसुमामोएण णवर णज्जन्ति दुमा ॥२७॥

[घनविटपस्थिततिमिरास्तिमिरालीढमलिनायमानमुग्धकिसलयाः ।

किसलयानिषण्णकुसुमाः कुसुमामोदेन केवलं ज्ञायन्ते दुमाः ॥]

द्रुमाः केवलं कुसुमानामामोदेन झायन्ते । किंभूताः । घनेषु घनानि वा विटपेषु स्थितान्यनुच्छेदनीयानि तिमिराणि येषु ते । एवं तिमिरैरालीढानि स्पृष्टानि, अत एव मलिनायमानानि मुग्धानि किसलयानि येषाम् । एवं किसलयेषु निषण्णानि न तु दृष्टानि कुसुमानि येषामिति । शाखापत्रकुसुमेषु सत्स्वपि दृष्टिप्रसराभावेन सौरभमेवानुमापयतीति भावः ॥ शृङ्खलाबन्धोऽयम् ॥

अथ सर्वत्र तिमिरस्याभिव्याप्तिमाह—

मेलाविभसव्वदिसं आसण्णम्मि वि पणट्ठणअणालोअम् ।

सूएअव्वमहिअलं जाअं सूरवडणाणुरूपं तिमिरम् ॥ २८ ॥

[मेलितसर्वदिगासन्नेऽपि प्रनष्टनयनालोकम् ।

सूचयितव्यमहीतलं जातं सूरपतनानुरूपं तिमिरम् ॥]

मेलिता एकीकृताः सर्वा दिशो येन, भेदज्ञापकचिदाभावात् । आसन्नेऽपि प्रनष्टो नयनस्यालोकस्तेजो, नयनेनालोको दर्शनं वा यस्मात्, विषयतिरोधायकत्वात् । अत एव सूचयितव्यं चक्षुरन्यप्रमाणवेदनीयं स्मर्तव्यं वा महीतलं यत्र तादृशं तिमिरं सूर्यपतनस्यानुरूपं योग्यं जातम् । यथा सूर्ये सत्यत्यन्तप्रकाशोत्कर्षहेतुरत्यन्तमन्धकारापकर्षः, तथा तत्पतने सत्यत्यन्तप्रकाशापकर्षहेतुरत्यन्तमन्धकारोत्कर्षः । किं वा सूर्यपतनं प्रलय इति तदनुरूपमिति भावः ॥

अथ गाढतामाह—

ओक्खण्डेअव्वददो पसरइ उक्खम्मिअव्ववहलुग्घाओ ।

अवलम्बिअव्वजोगो ससिणा भेअव्वसंघओ तमणिवहो ॥ २९ ॥

[अवखण्डयितव्यदृढः प्रसरत्युत्खनितव्यवहलोद्धातः ।

अवलम्बितव्ययोग्यः शशिना भेत्तव्यसंहतस्तमोनिवहः ॥]

तमोनिवहः प्रसरति । कीदृक् । वृक्षादिवदवखण्डयितव्यः सन्दृढः । तथा च नावखण्डयितव्यः । पृथिव्यादिवदुत्खनितव्यः सन् वहलोद्धातो निविडावयवसंस्थानः, तथा च नोत्खनितव्यः । अवलम्बितव्यः सन् भित्त्यादिवयोग्यो यदवष्टम्भेन स्वीयते । शशिना भेत्तव्यः सन् वज्रादिवत्संहतो निःसंधि मिलितः, तथा च तेनापि न भेत्तव्य इति भावः । भेदनं द्विधाकरणम्, तेन तिर्यक्छेदनरूपादवखण्डनाद्वेदः । सर्वत्र कर्मणि तव्यः । अवखण्डयितव्येऽवखण्डने वृक्षादिवदृढ इत्येवंरूपेण सर्वत्र भावे वा । शशिना परं भेत्तव्यः संहतो मिलितश्चेत्यपि कश्चित् ॥ संप्रदायस्तु—अवखण्डयितव्यः सन् दृढः इति क्रमेण व्याचष्टे ॥

अथ गुरुतामाह—

वहइ व महिअलभरिओ णोल्लेइ व पच्छओ धरेइ व पुरओ ।

पेल्लेइ व पासगओ गरुआइ व उवरिसंठिओ तमणिवहो ॥ ३० ॥

[वहतीव महीतलभृतो नोदयतीव पश्चाद्धारयतीव पुरतः ।

प्रेरयतीव पार्श्वगतो गुरुकायत इवोपरिसंस्थितस्तमोनिवहः ॥]

तमसो निवहो महीतले भृतो व्याप्तः सन् भूमिष्ठं वस्तुजातं वहत्युद्वहतीव भूमिव-
दाधारीभूतत्वात् । पश्चात्पृष्ठतो नोदयतीव पृष्ठचर इव पुरोवर्तिनम् । पुरतोऽप्रे धारय-
तीव पृष्ठपातुकं पुरोवर्तीव पृष्ठतोऽनोदनेऽप्यपतनान् । पार्श्वयोः स्थितः सन् प्रेरयतीव य-
न्त्रयतीव यन्त्रवत्सिद्ध्यर्थम् । तेषामेवोपरि स्थितः सन् गुरुकायत इव पतितगृहवदिति
वहननोदनधारणप्रेरणगुरुत्वानुभवेन व्यापकत्वविशिष्टमूर्तत्वमुत्प्रेक्षितम् ॥

अथ शशिकरोद्गममाह—

दीप्तइ अ तिमिरमिलिओ कसणसिलाभिण्णसलिलसीभरधवल्लो ।

धोउम्मिहन्तदिसो उअअन्तरिअतणुओ ससिअरुज्जोओ ॥ ३१ ॥

[दृश्यते च तिमिरमिलितः कृष्णशिलाभिन्नसलिलशीकरधवलः ।

स्तोकोन्मीलदिगुदयान्तरिततनुकः शशिकरोदयोतः ॥]

उदयेनोदयाचलेनान्तरितः, अत एव तनुकः कृशः शशिकराणामुदयोतः पुरःप्रकाशो
दृश्यते च । कीदृक् । तिमिरेण मिलितोऽनएव कृष्णशिलया भिन्नः संभिन्नो यः स-
लिलशीकरस्तद्वद्वलः । शिलातिमिरयोः श्यामत्वेन शीकरोदयोतयोः ध्वत्वेन साम्यम् ।
तत एव स्तोकमल्पमुन्मीलन्ती प्रकाशं गच्छन्ती दिक्प्राची यस्मात्स तथा । किञ्चि-
दवच्छेदेन धवललिम्बा तिमिरापहारादिति भावः ॥

अथ पूर्वदिक्प्रकाशमाह—

दीप्तइ जुअकखअम्मि व महिअलपरभाअससिअराहअतिमिरा ।

णिञ्चडिअधूमहुअवहड्ड्झन्तसमुदसंणिहा पुञ्चदिसा ॥ ३२ ॥

[दृश्यते युगक्षय इव महीतलपरभागशशिकराहततिमिरा ।

निर्वलितधूमहुतवहदद्व्यमानसमुद्रसंनिभा पूर्वदिक् ॥]

पूर्वा दिक् दृश्यते । कीदृशी । महीतलस्य परभाग एकदेशः । अर्थात्प्राच्यवच्छिन्न
एव । तत्र शशिकरराहतं स्पृष्टं ईशद्विघटितं वा तिमिरं यत्र तादृशी । तदवच्छेदेनैव त-
दानीं भूमेः शशिकरसंबन्धात् । उत्प्रेक्षते—युगक्षय इव निर्वलितः पृथग्भूतो धूमो य-
स्मादेतादृशो यो हुतवहः प्रलयाग्निस्तेन दद्व्यमानो यः समुद्रस्तत्संनिभा । तथा च रा-
त्रेस्तमोमयतया प्रलयेन, शशिकराणां क्वचित्किञ्चित्तिमिरसंबन्धाद्भ्रतया धूमेन, च-
न्द्रादयकालीनलौहिन्यस्य दहनेन, पूर्वदिशश्च तिमिरपूर्णत्वेन श्यामतया दद्व्यमानसमु-
द्रेण साम्यम् ॥

अथ चन्द्रकलोद्गममाह—

णवरि अ अच्छालोभां उअअगिरिक्खलिअवहलजोक्काणिवहा ।

जाआ पणट्टतिमिरा मुद्धमिअङ्कपरिपण्डुला पुव्वदिसा ॥ ३३ ॥

[अनन्तरं चाच्छालोका उदयगिरिस्खलितवहलज्योत्स्नानिवहा ।

जाता प्रनष्टतिमिरा मुग्धमृगाङ्कपरिपाण्डुरा पूर्वादिशा ॥]

चन्द्रालोकदर्शनानन्तरं च पूर्वदिक् मुग्धेन बालेन लेखारूपेण मृगाङ्केन परिपाण्डुरा जाता । धूसरत्वे हेतुमाह—कीदृशी । उदयगिरौ स्खलितः प्रतिहतो बहलो निविडो ज्योत्स्नासमूहो यत्र सा सकलतेजसामनागमनाद्भूसरत्वमिति भावः । अत एव किञ्चिज्ज्योत्स्नासंबन्धात्प्रनष्टं तिमिरं यत्र । अत एव तिमिराभावादच्छो निर्मल आलोको दर्शनं यस्याः । ‘गूढमिअङ्क-’ इति क्वचित्पाठः । तत्र गूढः संयुक्तः ॥

अथ शशिविम्बोदयमाह—

णवकमलोअरअम्बं केसरसउमारसंगलन्तमऊहम् ।

विरलेइ समासण्णं णीसेसेइ तिमिरं ण ता ससिविम्बम् ॥ ३४ ॥

[नवकमलोदराताम्रं केसरसुकुमारसंगलन्मयूखम् ।

विरलयति समासन्नं निःशेषयति तिमिरं न तावच्छशिविम्बम् ॥]

शशिविम्बं कर्तुं यावत्प्रौढं न जातम्, तावत्समासन्नं निकटवर्तं तिमिरं विरलयति, न तु नाशयति । तथा च यथा यथा विधुव्यवधानं तथा तथा घनमेव तमः स्थितमिति भावः । किंभूतम् । नवकमलोदरवदीषताम्रं उदितमात्रत्वात् । एवं केसरवत्सुकुमाराः सुखस्पर्शाः संगलन्तः पतन्तो मयूखा यस्य । तथा च शोणकमलकेसरसाम्यं चन्द्रतत्किरणयोरित्युपमा ॥

अथ मण्डलप्रीतिमाह—

तो उअअसिहरमिलिअं जाअं उप्पुसिअतिमिरधवलच्छाअम् ।

इअहुत्तच्छिअसुरगअदन्तच्छेअपरिमण्डलं ससिविम्बम् ॥ ३५ ॥

[तत उदय(गिरि)शिखरमिलितं जातमुत्प्रोच्छिततिमिरधवलच्छायम् ।

इतोऽभिमुखस्थितसुरगजदन्तच्छेदपरिमण्डलं शशिविम्बम् ॥]

तत उद्गमानन्तरमितोऽभिमुखः पश्चिमाभिमुखः सन् स्थितो यः सुरगज ऐरावतस्तदन्तच्छेदवत्परिमण्डलं वर्तुलं शशिविम्बमुदयगिरिशिखरे मिलितं सदुत्प्रोच्छितमपसारितं तिमिरं येन तथाभूतत्वेन धवलच्छायं जातम् । तिमिराभावादिति भावः ॥

अथ नभोनीलिमोत्कर्षमाह—

णवरि अ ससिअरणिसुट्ठिअवित्रलाइअतिमिरकलुसताराणिवहम् ।

जाअं बहुकुसुमोत्थअसिलाआरसंणिहं गअणअलम् ॥ ३६ ॥

[अनन्तरं च शशिकरनिपातितविपलायिततिमिरकलुषतारानिवहम् ।

जातं बहुकुसुमावस्तुतशिलातलाकारसंनिभं गगनतलम् ॥]

चन्द्रधावल्यानन्तरं गगनतलं जातम् । कीदृशम् । शशिना करैर्निपातितम् । अत एव विपलायितं तिमिरं यस्मात्तयाभूतं च तत्कलुषम् । चन्द्रातपेनाभिभूतत्वान्मन्दच्छ-
विस्ताराणां निवहो यत्र तादृशं चेति कर्मधारयः । अत एव बहुकुसुमेनावस्तुतं व्याप्तं
यच्छिलातलं तस्याकारं स्वरूपं तत्तुल्यम् । तथा च श्यामत्वेन शिलागगनयोः, श्वेत्येन
ताराकुसुमयोस्तौल्यमित्युपमा ॥

अथ द्रुमच्छायामाह—

दरमिलिअचन्द्रकिरणा दरधुव्वन्ततिमिरपरिपण्डुरालोआ ।

दरपाअडतनुविडवा दरवद्धच्छाहिमण्डला होन्ति दुमा ॥ ३७ ॥

[दरमिलितचन्द्रकिरणा दरधाव्यमानतिमिरपरिपाण्डुरालोकाः ।

दरप्रकटतनुविटपा दरवद्धच्छायामण्डला भवन्ति द्रुमाः ॥]

द्रुमा भवन्ति । कीदृशाः । ईषन्मिलिताश्चन्द्रकिरणा येषु । अत एव ईषद्भावाव्यमानं
क्षाल्यमानं यत्तिमिरं तेन परिपाण्डुरा आलोकाश्चन्द्रकान्तिच्छटा यत्र । किञ्चित्तिमिरस-
त्वेन पाण्डुरत्वमित्यर्थः । अत एव चन्द्रकिरतिमिरयोरुभयोरपि सत्त्वादीषत्प्रकटाः कृशा
विटपा येषाम् । प्रौढविटपानां तु प्रकटत्वमेवेति भावः । एवम् ईषद्बद्धं छायाण्डलं
येस्ते । 'ईषदर्थे दरोऽव्ययम्' इति विश्वः ॥

अथेन्दुमण्डलप्रीदिमाह—

होइ णहलङ्घणसहं जाअत्थामकिरणाहउक्खअतिमिरम् ।

विअलिअमुद्धसहाअं जरटाअन्तधवलं णिसाअरविम्बम् ॥ ३८ ॥

[भवति नभोलङ्घनसहं जातस्थामकिरणाहतोत्खाततिमिरम् ।

विगलितमुग्धस्वभावं जरटायमानधवलं निशाकरविम्बम् ॥]

विगलितो मुग्धस्वभावो धालत्वं यस्य तत्प्रीदं निशाकरविम्बं नभोलङ्घने क्षमं भवति ।
कीदृक् । जातं स्थाम् ईषदर्थे येषां तैः किरणैराहतं ताडितं सदुत्खातमुत्पाटितं तिमिरं
येन । अत एव जरटायमानं वर्धमानं चिरंतनं वा सद्भवलम् ॥

अथ ज्योत्स्नाप्रीदिमाह—

तहपरिसंठिअसेलं वित्थिण्णदिसं तहुज्जुअणइण्वहम् ।

खन्तूण व उक्किण्णं ससिणा तमसंचअं पुणो वि महिअलम् ॥ ३९ ॥

[तथापरिसंस्थितशैलं विस्तीर्णदिक्तधर्जुकनदीप्रवाहम् ।

खनित्वैवोत्कीर्णं शशिना तमःसंचयं पुनरपि महीतलम् ॥]

शशिना तमःसंचयं खनित्वा महीतलं पुनरप्युत्कीर्णमिव काण्डीकारितमिव । की-
दृक् । तथा पूर्ववत्परिसंस्थिताः शैला यत्र । एवम् तथा पूर्ववदेव विस्तीर्णा दिशो
यत्र । तथा पूर्ववदेव ऋजवो नदीनां प्रवाहा यत्र तादृशम् । तथा च यथा काष्ठादिकं
खनित्वानपेक्षितभागमपसार्य करचरणचिबुकादिमत्प्रतिमादिकं क्रियते, तथा तमोलि-
प्तमपि गिरिगहनगृहादिसहितं भूतलं तिमिरमपसार्य तत्तदवयवसंस्थानविशिष्टं शशिना
प्रकाशितमिति भावः ॥ अथवा—‘तथापरिसंस्थितशैलम्’ इत्यादि क्रियाविशेषणम् । त-
था च महीतलं खनित्वेव तमःसंचय उत्कीर्णः क्षितिगर्भे निक्षिप्त इत्यर्थः । तत एवावर-
काभावाञ्छेलादीनां प्रकाश इत्यभिप्रायः ॥

पुनश्छायामेवाह—

बहलम्बि वि तमणिवहे णिब्वालेऊण सञ्चविअरूवाओ ।

अणुबन्धन्ति ससिअरा घेत्तुं ण चअन्ति पाअवच्छाआओ ॥४०॥

[बहलेऽपि तमोनिवहे निर्वात्य सत्यापितरूपाः ।

अनुबन्धन्ति शशिकरा ग्रहीतुं न शक्नुवन्ति पादपच्छायाः ॥]

शशिकराः पादपानां छायाः कर्माणि ग्रहीतुं स्रष्टुं नाशयितुमित्यर्थः । न शक्नुवन्ति वृ-
क्षतले तासामतिघनत्वात् । किं तु—अनुबन्धन्ति वेष्टयन्ति । किंभूताश्छायाः । बहलेऽपि
तमोनिवहे निर्वात्य पृथक्कृत्य सत्यापितं रूपं यासां ताः । ग्राह्यत्वेन स्थिरीकृतरूपा इ-
त्यर्थः । यथा कोऽपीश्वरो धाटिकया विद्रावितारिसैन्यात्पृथक्कृत्य किं च ध्रियमाणमरण्या-
श्रितं ग्रहीतुमपारयन्वेष्टयति तथा शशिकरा अपि तमोनिवहमुन्मूल्य ततः पृथक्कृत्यापि
छायां वृक्षतलमाश्रितां स्रष्टुमपारयन्तः परितो वेष्टयन्तीत्यर्थः ॥

अथ कुमुदोत्फुल्लतामाह—

णवर करालेइ ससी मुहपरिहट्टणसमूससन्तदलउडम् ।

अवडिच्छिअकमेका विसअं फालेन्ति महुअर चिअ कुमुअम् ४१

[केवलं करालयति शशी मुखपरिघट्टनसमुच्छ्वसदलपुटम् ।

अप्रतीष्टैकैके विपदं पाटयन्ति मधुकरा एव कुमुदम् ॥]

शशी कुमुदं केवलं करालयति सच्छिद्रयति मुखं दलानामीषद्विभागात् । किं तु विशदं
स्पष्टं यथा स्यादेवं अप्रतीष्टैकैकेऽनपेक्षितपरस्परा मधुकरा एव पाटयन्ति । विकासयन्ती-
त्यर्थः । किंभूतम् । मुखे परिघट्टनेन करचरणाद्यभिवातेन समुच्छ्वसन्ति दलपुटानि यस्य
तत् । स्वस्यैव मुखेन परिघट्टनादिति वा । हठादेव मधुलब्ध्या च्छया स्वभावतो वा मुखे-
नैव प्रवेश इति तन्मुखमुद्वेल्य प्रविशन्तीत्यर्थः । तथा च—मुकुलीकरणेन वर्त्मप्रदर्शकत्व-
मात्रं चन्द्रस्य, विकाशस्तु सहजसिद्धस्तत्कालानपेक्ष एव । मधुकरोत्कण्ठाधीन इत्यनेन प-
रस्परानपेक्षया च मधूनामाधिक्यं व्याजि ॥

अथ सर्वत्र तमःशून्यतामाह—

पुसिओ णु णिरवसेसं समअं थोरकरपेल्लिओ णु विराओ ।

ओत्थइओ णु समत्तो ससिणा पीओ णु णिइअं तमणिवहो॥४२॥

[प्रोज्झितो नु निरवशेषं समं स्थूलकरप्रेरितो नु विशीर्णः ।

अवस्तृतो नु समस्तः शशिना पीतो नु निर्दयं तमोनिवहः ॥]

शशिना तमोनिवहः अवशेषशून्यं यथा स्यात्तथा प्रोज्झितो नु । करैरेत्यर्थात् । यत्कर्दमादि प्रोज्झयते तत् किञ्चिदपि करे लगति, तमस्तु न तथा, इत्यत आह—सममेकदैव स्थूलकरैः प्रेरितो नु । प्रेरितमपि निकटं त्यक्त्वा दूरे तिष्ठति, प्रकृतं तु न तथा, इत्यत आह—विशीर्णः खण्डखण्डीभूतः । विशीर्णमप्येकदेशे तिष्ठति, इत्यत आह—समस्त एव समन्ताद्वावस्तृतो नु । विशीर्ण इत्यर्थः । अवस्तृतमपि खण्डस्फुटितं दिशि दिशि तिष्ठत्येव, इत्यत आह—पीतो नु । यद्वा—समन्तत इत्यत्रैवानेतद्व्यम्, तेन पीतो नु समाप्तः कथाशेषं गत इत्यर्थः । पीतावशिष्टमपि चयकादां लगति, इत्यत उक्तम्—निर्दयमिति क्रियाविशेषणम् । तेन शत्रुवत्क्रियामपि न रक्षितमिति भावः ॥

अथ गगनोज्ज्वलतामाह—

मंसलचिक्खिल्लणिहं हत्थग्गेज्झं व मइलिअदिसाअकम् ।

खन्तूण व तमणिवहं चन्दूज्जोएण खउरिअं व णहअलम् ॥४३॥

[मांसलकर्दमनिभं हस्तप्राह्यमिव मलिनितदिक्कम् ।

उत्खायेव तमोनिवहं चन्द्रोदयोतेन मुण्डित(धवलित)मिव नभस्तलम्]

चन्द्रोदयोतेन तमोनिवहमुत्खाय केशादिवच्छित्त्वा नभस्तलं मुण्डितमिव धवलितमिवेति वा । तमोनिवहं किंभूतम् । चिक्खिल्लशब्दः कर्दमे देशी । तेन घनीभूतकर्दमनिभम् । अत एव हस्तेन प्राह्यमिव निविडत्वान् । एवं मलिनितं दिक्चक्रं येन तत्तथा । ‘शशिना’ इति पूर्वस्कन्धकादनुषङ्गनीयम् । तेन शशिना नापितेनेवेत्यर्थात् । चन्द्रोदयोतेन क्षुरादिवत्करणीभूतेन नभस्तलं मुण्डितमित्यन्वय इति वयम् ॥

वनमाह—

भिण्णतमहुदिणाइं विडवन्तरविरलपडिअचन्दकराइं ।

थोअसुहालोआइं पअडन्ति व मुद्धपल्लावाइं वणाइं ॥ ४४ ॥

[भिन्नतमोदुर्दिनानि विटपान्तरविरलपतितचन्द्रकराणि ।

स्तोकयुखालोकानि प्रकट्यन्ते इव मुग्धपल्लवानि वनानि ॥]

शशिना वनानि प्रकट्यन्ते स्फुटीक्रियन्ते इव । किंभूतानि । विटपानामन्तरेण २०

न्ध्रेण विरलं यथा स्यात्तथा पतिताश्चन्द्रस्य करा येषु । अत एव मित्रं स्रष्टुं तम एव, तमसा वा, दुर्दिनं येषु । अत एव स्तोकमल्पं सुखालोकानि । ईषत्करपातात् । आलोकस्तेजश्छटा वा । अत एव छटासंबन्धान्मुग्धं मनोरमं पल्लवं येषां तानि । यद्वा—वनानि कर्तृणि मुग्धपल्लवानि क्षुद्रपल्लवान्यपि कर्माणि प्रकटयन्ति प्रकाशयन्ति चन्द्रोत्कर्षादित्यर्थः । विशेषणानि वनवत्पल्लवानामपीति ध्येयम् । विटपान्तरपतितचन्द्रकरत्वात्किरणैरेव प्रगलन्ति स्रवन्तीवेति केचित् ॥

कुमुदसाम्राज्यमाह—

परिमलिअहुमकुसुमा उअहुत्तदिसागइन्दमअणीसन्दा ।

निन्विट्ठपङ्कअवणा ओवग्गन्ति कुमुओअराइ महुअरा ॥ ४५ ॥

[परिमृदितद्रुमकुसुमा उपभुक्तदिग्गजेन्द्रमदनिस्त्यन्दाः ।

निर्घृष्टपङ्कजवना आक्रामन्ति कुमुदोदराणि मधुकराः ॥]

परिमृदितानि द्रुमाणां कुसुमानि यैः, उपभुक्ता दिग्गजेन्द्राणां त्यन्दमाना मदा यैः, एवं निर्घृष्टमुपभुक्तं पङ्कजवनं यैः, तेऽपि मधुकराः कुमुदानामुदराण्याक्रामन्ति, न तु दलानि । विकासोत्कर्षेण दलानामधोगमनात्प्रसह्योदर एव पतनादिति भावः । एतेन रात्रौ द्रुमकुसुमाद्यपेक्षया सामयिकत्वेन कुमुदमधूनामास्वादसाम्राज्यं सूचितम् ॥

अथ चन्द्रस्योर्ध्वारोहणमाह—

होइ णिराअअलम्बो गवक्खपडिओ दिसागअस्स व ससिणो ।

कसणमणिकुट्टिमअले गेह्णन्ती सरजलं व्व करपव्वभारो ॥ ४६ ॥

[भवति निरायतलम्बो गवाक्षपतितो दिग्गजस्येव शशिनः ।

कृष्णमणिकुट्टिमतले गृह्णन्सरोजलमिव करप्राग्भारः ॥]

दिग्गजस्येव शशिनः करप्राग्भार इन्द्रनीलघटितकुट्टिमतले गवाक्षेण पतितः सन् सरोजलमिव गृह्णन्निरायतलम्बो भवति । गजस्य करः शुण्डा तदग्रभागः सरोजलं गृह्णन् दीर्घांकृतः सल्लम्बो भवत्येवेत्याशयः । तथा च—श्वैत्येन दिग्गजचन्द्रयोः, श्यामत्वेन सरोजलकुट्टिमयोः, दैर्घ्येण करपदक्षेत्रेण च शुण्डाकिरणयोः साम्येनोत्प्रेक्षा ॥

अथेन्दोरुर्ध्वस्थितिमाह—

दीसन्ति गअउलणिहे ससिधवलमइन्दविहुए तमणिवहे ।

भवणच्छाहिसमूहा दीहा णीसरिअकदमपअच्छाआ ॥ ४७ ॥

[दृश्यन्ते गजकुलनिभे शशिधवलमृगेन्द्रविद्रुते तमोनिवहे ।

भवनच्छायासमूहा दीर्घा निःसृतकर्दमपदच्छायाः ॥]

भवानां छायासमूहा दीर्घा दृश्यन्ते । चन्द्रस्य तिर्यग्ध्वस्थितत्वादित्याशयः । किं-
भूताः । श्यामत्वाद्वजकुलतुल्ये तमोनिवहे चन्द्र एव धवलो मृगेन्द्रस्तेन विदुते सति
निःसृतः कर्दमो यत्र तादृशं यत्पदं पदार्पणस्थानं तद्वच्छाया शोभा येषां तथाभूताः ।
तथा च पद्मादुत्तीर्णस्य करिणः पदपङ्क्तिः पङ्कमयी भवतीति तथाभूतस्य विधुसिंहभिया प-
लायितस्य तमोगजस्य पदपङ्क्तिस्तुल्यत्वं गृहच्छायानामित्यर्थः । सिंहस्य स्वभावत एव ध-
वलत्वमिति निरर्थकत्वमाशङ्क्य पूर्वनिपातानियमेन मृगेन्द्रवद्वलशशिविदुते इति योज-
यन्ति केचित् । केचित्तु—तमोगजविनाशक्षमत्वसूचनाय धवलो घुरंधरः । इत्यर्थमाहुः॥

अथेन्दोर्नभोमध्येऽवस्थितिमाह—

तंसुण्णमन्तविम्बो जालन्तरणिग्गभोसरन्तमऊहो ।

भिण्णविवरन्धआरो भग्गच्छाहिपसरो विलग्गइ चन्दो ॥ ४८ ॥

[तिर्यगुन्नमद्विम्बो जालन्तरनिर्गतापसरन्मयूखः ।

भिन्नविवरान्धकारो भग्नच्छायाप्रसरो विलगति चन्द्रः ॥]

चन्द्रो विलगति नभोमध्यमारोहतीत्यर्थः । कीदृक् । तिर्यग्देशादुन्नमद्विम्बमुपरिगच्छ-
द्विम्बं यस्य । मस्तकोपरिस्थितेरिति भावः । यद्वा—प्रथमं तिर्यग्भूतं सत्पश्चादुपरिगच्छ-
द्विम्बं यस्य । ऊर्ध्वारोहणेन तिर्यग्भावादप्यसमत्वादित्यर्थः । एवं प्रथमं जालान्तरेण नि-
र्गता निःशेषतो गृहं प्रविष्टाः, अथापसरन्तो गृहाद्वहिर्निर्गच्छन्तो मयूखा यस्य । यदा च-
न्द्रस्तिर्यक्स्थितः, तदा तिर्यग्वातिजालसांमुख्येन निःशेषतो गृहं प्रविष्टा रुचयः, संप्रति
गृहमस्तकोपरिस्थित इति गृहं न प्रविशन्तीत्यर्थः । एवं भिन्नो विवरस्यान्धकारो येन ।
संमुखतया किरणानां तत्र प्रवेशात् । एवं च भग्नच्छायानां प्रसरो बहिर्गमनं येन । तथा
निशामध्ये छायाणां वृक्षादिमूल एव स्थितेरिति भावः ॥

पुनर्योत्त्रामाह—

विच्छट्ठिअचुण्णनिहा आवीअंसुअविसेसिअव्वच्छाआ ।

विअडगवक्खोवइआ दीवुज्जोअमिलिआ किलिम्मइ जोह्मा ॥४९॥

[विच्छदितचूर्णनिभा आपीतांशुकविशेषिताभ्रच्छाया ।

विकटगवाक्षावपतिता दीपोदयोतमिलिता क्लाम्यति ज्योत्स्ना ॥]

विकटेति हेतुगर्भम् । तथा च प्राग्गोपरिस्थगवाक्षेणावपतिता गृहं प्रविष्टा ज्योत्स्ना दी-
पोदयोतेन मिलिता सती क्लाम्यति । स्वल्पत्वादभिभवेन मन्दीभवतीत्यर्थः । अत एव पु-
त्रीकृतचूर्णनिभा प्रभाविरेहात् । एव दीपलुचिसंबन्धादार्पातेनेषत्पीतच्छविना प्रभारूपेणां-
शुकेन विशेषिता सदशीकृताभ्रस्य छाया कान्तिर्यया । मृष्टत्वादीपत्पीतवस्त्रसदशीकृता-
भ्रतुल्यकान्तिर्वा । यद्वा—आपीतांशुकेन पीतवस्त्रेण विशेषितं विशिष्टं यदभ्रकं तद्वच्छाया
यस्याः । वस्त्रर्पातिमप्रतिविम्बादभ्रकस्यापि किमोरितत्वादिति भावः । ‘अच्छच्छाआ’

इति पाठे आपीतोऽशुकेषत्पानविषयीकृतप्रभा सती विशेषिताल्पीकृताच्छा निर्मला छाया कान्तिर्यस्याः सा । ईषत्पीतवस्त्रवदच्छा निर्मला छाया यस्येत्यर्थो वा ॥

पुनः कुमुदविशेषमाह—

परिणामदरुम्मिलं ओवत्तेअव्ववहलजोह्माभरिअम् ।

थोअत्थोअमउलिअं भरवित्थारिअदलं व वेवइ कुमुअम् ॥ ५० ॥

[परिणामदरोन्मीलमपवर्तयितव्यवहलज्योत्स्नाभृतम् ।

स्तोकस्तोकमुकुलितं भरविस्तारितदलमिव वेपते कुमुदम् ॥]

स्तोकस्तोकक्रमेण मुकुलितं जातमुद्रम् । दिवसे इत्यर्थात् । कुमुदं निशि परिणामेन क्रमजरठतया ईषदुन्मीला उन्मीलनं तद्विशिष्टं सद्येपते । अत एव अपवर्तयितव्यया घनीभावेन हस्तादिना बहिष्करणयोग्यया वहलज्योत्स्नया भृतं पूर्णम् । अत एव भरेण ज्योत्स्नागौरवेण विस्तारितपत्रमिव । अयमर्थः—दिवाजातमुद्रमपि कुमुदं स्वभावादेव निशि किञ्चिद्विकसितम् । अथ वर्त्मलाभेन ज्योत्स्नया पूरितत्वात्तद्भरेण दलानामयोगमनादुत्फुल्लमासीदित्युन्मीलनकारणस्य वा तद्वेतुकस्य वा स्पन्दस्य भरहेतुकत्वोत्प्रेक्षया मुकुलनसमकालमेव विकासोत्कर्ष इति व्यज्यते । अन्योऽपि वयःपरिणामेनेषदुन्मीलः कम्पत इति ध्वनिः ॥

वृक्षावस्थामाह—

पवणाअम्पिअसिहरा गओणिअत्तन्तविडवविहुअच्छाआ ।

ससिकिरणपरिक्खत्ता जोह्मावेअवडिआ पवन्ति व रुक्खा॥५१॥

[पवनाकम्पितशिखरा गतापनिवर्तमानविटपविधूतच्छायाः ।

शशिकिरणपरिक्षिप्ता ज्योत्स्नावेगपतिताः प्लवन्त इव वृक्षाः ॥]

शशिकिरणः परिक्षिप्ता वेष्टिताः, अत एव ज्योत्स्ना नवसलिलमिव तस्या वेगे प्रवाहे पतिताः सन्तो वृक्षाः प्लवन्ते इव प्लवनं कुर्वन्त इव । किंभूताः । पवनेनाकम्पितं शिखरं येषाम् । अत एव । गतैः, अथापनिवर्तमानैरागतैर्वेष्टयैर्विधूताः कम्पिताश्छाया येषां ते । अन्योऽपि प्रवाहे पतितः करचरणादिव्यापारेण प्लवत इति वृक्षाणां शाखाकम्पहेतुकच्छायाचाश्वत्येन प्लवनमुत्प्रेक्षितमिति ज्योत्स्नाबाहुल्यम् ॥

पुनर्ज्योत्स्नामाह—

वरमणिमअहभिण्णो सलिलाहअवहलचन्दणरसच्छाओ ।

उदेसुल्ललिअतमो दीसइ विवरविसमो व्व जोह्माणिवहो ॥ ५२ ॥

[गृहमणिमयूखभिन्नो सलिलाहतवहलचन्दनरसच्छायः ।

उदेशोऽलुलिततमो दृश्यते विवरविषम इव ज्योत्स्नानिवहः ॥]

गृहमणीनां दीपानां मयूखैर्भिन्नः संगतः सन् । गृह इत्यर्थात् । सलिलेनाहतस्य सि-
क्तस्य चन्दनरसस्येव च्छाया कान्तिर्यस्य पीतधवलत्वात् । तथाभूतो ज्योत्स्नानिवहः ।
उद्देशे क्वचित्क्वचिदुद्भुलितं विपर्यस्य स्थितं तमो यत्र, शास्त्रापत्रादिच्छायारूपत्वात् । त-
थाभूतः सन् । विवरैर्भिन्नप्रदेशैर्विषमो विसदृश इव दृश्यते । बहिरित्यर्थात् । क्वचित्क्व-
चिदवस्थिता शास्त्रापत्रादिच्छाया विवरबुद्धिं जनयतीत्यर्थः । 'दशेन्धनो गृहमणिः स्ने-
हाशः कजलध्वजः' इति हारावलिः ॥

अथ ताराणां तानवमाह—

विअलिअणिअअच्छाअं जाअं जोक्कापरिप्पवन्तमिअङ्कम् ।

विच्छूढव्वमऊहं अविभाविससङ्गतारअं गगणअलम् ॥ ५३ ॥

[विगलितनिजकच्छायं जातं ज्योत्स्नापरिप्लवमानमृगाङ्कम् ।

विक्षेप्तव्यमयूखमविभावितश्लक्ष्णतारकं गगनतलम् ॥]

गगनतलं जातम् । कीदृशम् । विगलिता अपगता निजकच्छाया श्यामरूपता यत्र,
ज्योत्स्नाबाहुल्यात् । एवं ज्योत्स्नासु परिप्लवमान इव तरत्रिव मृगाङ्को यत्र, जले फेनव-
त्संचारशीलत्वात् । एवं विक्षेप्तव्या दस्तादिस्फोटनीया मयूखाश्चन्द्रकान्तयो यत्र, घनी-
भूतत्वात् । अत एव अविभाविता अलक्षिताः श्लक्ष्णाश्चन्द्रालोकेनाभिभूतत्वात्कृशा-
स्तारका यत्र तथाभूतम् ॥

पर्वतावस्थामाह—

णिव्वट्टिअतुङ्गसिहरा धवला दीसन्ति दिट्ठमहिअलवन्धा ।

णहमज्झट्टिअससहरवोच्छिण्णच्छाहिमण्डला धरणिहरा ॥ ५४ ॥

[निर्वलिततुङ्गशिखरा धवला दृश्यन्ते दृष्टमहीतलवन्धाः ।

नभोमध्यस्थितशशधरव्यवच्छिन्नच्छायामण्डला धरणीधराः ॥]

धरणीधरा धवला दृश्यन्ते ज्योत्स्नाबाहुल्यात् । कीदृशाः । निर्वलितानि पृथग्भूतानि
तुङ्गानि शिखराणि येषाम् । एवं दृष्टो महीतले बन्धः संधिर्येषाम् । एवं नभोमध्यस्थितेन
शशधरेण व्यवच्छिन्नोऽपनीतश्छायामण्डलो येषां ते । चन्द्रस्योपरिस्थित्या तल एव छा-
याव्यवस्थितिरिति भावः ॥

ज्योत्स्नाप्रकर्षमाह—

विवरं ति परिहरिज्जइ वहलदुमच्छाहिमण्डलागअतिमिरम् ।

ओच्छुन्दइ वीसत्यं जोक्काणिवहभरिअं थलं मिव विवरम् ॥ ५५ ॥

[विवरमिति परिद्वियते वहलदुमच्छायामण्डलागततिमिरम् ।

आक्रम्यते विश्वस्तं ज्योत्स्नानिवहभृतं स्थलमिव विवरम् ॥]

बहलं बलं यदुमाणां छायामण्डलं तेनागतं प्राप्तं तिमिरं यत्र तत्स्थानमित्यर्थात् । 'विवरमिदम्' इति बुद्ध्या परिह्रियते रन्ध्रस्यापि तमोमयत्वात् । एवं ज्योत्स्नानिवहेन भृतं पूर्णं विवरं रन्ध्रप्रदेशो विश्वस्तं निःशङ्कं यथा स्यादेवं स्वलमिवाक्रम्यते गम्यते तमोविरहात् । अत्र भ्रान्तिमानलंकारः । तदुक्तं कण्ठाभरणे—'भ्रान्तिर्विपर्ययज्ञानं द्विधा सा प्रतिपद्यते । अतत्त्वे तत्त्वरूपा वा तत्त्वे वातत्त्वरूपिणी ॥'

अथ निशाचरीणां संभोगवर्णनमुपक्रमते युग्मकेन—

इअ वम्महजग्गाविअतीरविसूरन्तणिव्वलिअचक्काए ।

जाअम्मि मउलिउप्पलदुक्खपहुप्पन्तमहुअरम्मि पओसे ॥ ५६ ॥

वम्महपरव्वसाइं रामागमणपरिवड्ढिआवेआइं ।

अहिलक्खन्ति मुअन्ति अ रइवावारं विलासिणीहिअआइं ॥५७॥

(जुग्गअम्)

[इति मन्मथजागरिततीरस्त्रिद्यमाननिर्वलितचक्रवाके ।

जाते मुकुलितोत्पलदुःखप्रभवन्मधुकरे प्रदोषे ॥

मन्मथपरवशानि रामागमनपरिवर्धितावेगानि ।

अभिलषन्ति मुञ्चन्ति च रतिव्यापारं विलासिनीहृदयानि ॥]

(युग्मकम्)

इत्यनेन प्रकारेण प्रदोषे निशाभागे जाते सतीत्युत्तरस्कन्धकेनान्वयः । वस्तुतस्तु—प्रदोषे रजनीमुखे जातेऽतीते सतीत्यर्थः । तेन निशामध्यभागो लभ्यते । कीदृशि—मन्मथेन जागरितानुज्जागरितौ जागरितमन्मथौ वा । अत एव तीरयोर्नदीकूलयोः स्त्रिद्यमानौ संगमाभावान्निर्वलितौ विश्लिष्टौ चक्रवाकौ यत्र । एवं मुकुलितोत्पलेषु दुःखेन प्रभवन्तो मान्तो मधुकरा यत्र । रात्रौ तेषां मुद्रणादलितुल्यप्रमाणोदरत्वाच्चेति भावः । विलासिनीनां हृदयानि प्रदोषमाम्राज्यान्मन्मथे परवशान्यस्वतन्त्राणि सन्ति रतिव्यापारं सुरतोत्सवं अभिलषन्ति, रामागमनेन परिवर्धित आवेगः कष्टं यत्र तथाभूतानि सन्ति मुञ्चन्ति च । निजनिजस्वामिविधुरशङ्कित्वादिति हर्षत्रासभावयोः संधिः ॥

तदेवोपपादयति—

लब्धगलन्तासाअं आवेअविहिण्णवम्महुल्लिअसुहम् ।

छिण्णघटिज्जन्तरसं णावज्जइ दइअचुम्भणं जुवईणम् ॥ ५८ ॥

[लब्धगलदास्यादमावेगविभिन्नमन्मथोल्लुलितसुखम् ।

छिन्नघट्यमानरसं नावध्यते दयितचुम्बनं युवतीनाम् ॥]

युवतीनां स्वविषये दयितकर्तृकं दयितविषये स्वकर्तृकं वा चुम्बनं नापद्यते चिरं न तिष्ठति । विषादोदयादृदये न लगतीति केचित् । वस्तुतस्तु—गाढं न संबध्यते । विरोधिरसोपस्थित्याधरोष्ठशैथिल्यादित्यर्थः । कीदृशम् । प्रथमं कामवशाल्लब्धस्तदैवावेगवशाद्गलनपगच्छन्नास्वादः सौहित्यं यत्र । एवं आवेगेनोद्वेगेन विभिन्नं संघट्टं खण्डितं वा मन्मथेनोल्लितमुत्तरलीकृतं सुखं यत्र । यद्वा आवेगेन विभिन्नः संघट्टः खण्डितो वा मन्मथस्तेनोल्लितमुत्तरलीकृतं सुखं यत्र । एवं छिन्नः सन्घट्ट्यमानः स्थाप्यमानो रसः शृङ्गारादिको यत्र । हर्षविषादयोस्तुल्यत्वादिति भावः ॥

पुनस्तदेवाह—

वेवइ ससइ किलिम्मइ सअणे आमुअइ णीसहो अङ्गाई ।

ण विणज्जइ किं भीओ ओ मअणपरव्वसो विलासिणिसत्थो ॥५९॥

[वेपते श्वसिति क्लाम्यति शयने आमुञ्चति निःसहोऽङ्गानि ।

न विज्ञायते किं भीत उत मदनपरवशो विलासिनीसार्थः ॥]

विलासिनीनां सार्थो वेपते श्वासं त्यजति क्लान्तिं याति, निःसहः सञ्शयनेऽज्ञान्यामुञ्चति त्यजति तत्र विशिष्य ज्ञायते किं रामाद्भीत उत पक्षान्तरे मदनपरतन्त्रः । वेपनादिकार्याणां भयमदनोभयसाधारणत्वादिति भावः ॥

राक्षसीनां कातरतामाह—

पिअअमवच्छेसु वणे ओवइअदिसागइन्ददन्तुल्लिहिए ।

वेवइ दट्ठूण चिरं संभाविअसमरकाअरो जुवइजणो ॥ ६० ॥

[प्रियतमवक्षःसु व्रणानवपतितदिग्गजेन्द्रदन्तोल्लिखितान् ।

वेपते दृष्ट्वा चिरं संभावितसमरकातरो युवतिजनः ॥]

संभावित उपस्थितो यः समरस्तेन कातरो युवतिजनश्चिरं वेपते । किं कृत्वा । प्रियतमवक्षःसु व्रणान्दृष्ट्वा । किंभूतान् । अवपतितस्य प्रहर्तुमागतस्य दिग्गजेन्द्रस्य दन्ताभ्यामुल्लिखितान्कृतचिह्नान् । तथा च वक्षःक्षतदर्शनेन शूरत्वनिर्णयात्सङ्ग्रामावश्यकत्वज्ञानसचिवेन पूर्वमिन्द्रयुद्धे सक्षता अपि भाग्येन जीविताः संप्रति किं स्यादिति संदेहेन कम्प इति त्रासरूपभावोदयः ॥

पुनस्त्रासमेवाह—

सुरअसुहद्धमउलिअं भमरदरकन्तमालईमउलणिहम् ।

साहइ समरुप्पेसं उप्पित्थुम्मिल्लतारअं णअणजुअम् ॥ ६१ ॥

[सुरतसुखार्धमुकुलितं भ्रमरदराक्रान्तमालतीमुकुलनिभम् ।

शास्ति समरोत्प्रेषमुत्पित्सोन्मीलितारकं नयनयुगम् ॥]

तासां नयनयुगं कर्तुं समरोत्प्रेयं समरत्रासं शास्ति कथयति । कीदृक् । सुरतसुखेना-
र्धमुकुलितं किञ्चिन्मुद्रितम् । अत एव भ्रमरेण ईषदाकान्तं यन्मालतीमुकुलं तत्तुल्यम् ।
मुकुले दरप्रविष्ट एव भ्रमर इति मुकुलिताक्षितारकातौल्यम् । अथोत्पित्तस्या उद्वेगेनो-
न्मीलन्ती बहिर्भवन्ती तारका यस्य तत् । तथा च प्रथमं कामवशात्सुखभावनया कि-
ञ्चिदन्तर्हितापि तारका पुनरुद्वेगवशात्सुखविच्छेदादुन्मीलिताभूत् । अत एव भयं ज्ञा-
पयतीति भावः ॥

अथासां त्रासोपमर्दकस्य शृङ्गारस्योत्कर्षमाह —

अहं ससिजणिआमोए मअपरिवड्ढिअपिआहिसारणसौख्ये ।
मअणुम्मूलिअमाणे राअपराहीणरइसुहम्मि पओसे ॥ ६२ ॥
वलइ अ दूमिअकुविओ अवसाइअहरिसिओ अईइ शरीरम् ।
ससइ अ चुम्बिअसुहिओ मअपाअडिअहिअओ विलासिणिसत्थो
(जुगगअम्)

[अथ शशिजनितामोदे मदपरिवर्धितप्रियाभिसारणसौख्ये ।

मदनोन्मूलितमाने रागपराधीनरतिसुखे प्रदोषे ॥

वलति च दूनकुपितोऽप्रसादितहर्षितोऽत्येति शरीरम् ।

ध्वसिति च चुम्बितसुखितो मदप्रकटितहृदयो विलासिनीसार्धः ॥]

(युगमकम्)

अथ रतिभयविरुद्धभावोत्पत्त्यनन्तरं प्रदोषे सतीति संदंशकेनोत्तरस्कन्धके क्रिया कर्तु-
समन्वयः कर्तव्यः । कीदृशे । शशिना जनितः प्रहर्षो यत्र । एवं मदेन परिवर्धितानि
प्रियाभिसारणरूपसौख्यानि यत्र । यद्वा मदेन कामोत्कर्षेण परिवर्धितं प्रियाभिसारणेन
प्रियस्यानयनेन सौख्यं यत्र । ‘मदाज्ञया सकामः प्रियः स्वयमेवाभिसरति’ इति नायि-
कायाः, ‘मदुत्कण्ठासमकालमेवाहमनयाहूतः’ इति नायकस्य चेति भावः । यद्वा परिव-
र्धितेन मदेन नायिकाया यदभिसारणं तेन सौख्यं यत्र, द्वयोरित्यर्थात् । ‘सकामोऽयमभि-
सारयति माम्’ इति नायिकायाः, ‘मदं कृतार्थयितुमाहूतेयमागतैव’ इति नायकस्य चेति
भावः । एवं मदनेनोन्मूलितो मानो यत्र । यद्वा मदनस्योन्मूलितं मानमियत्ता यत्र ।
एवं रागोऽनुरागस्तत्पराधीनं रतिसुखं यत्र । कदाचिदनुरागं विनापि रतिसुखमुत्पद्यत
इति तदानीं चन्द्रिकासाम्राज्येन सर्वेषां सर्वत्रानुरागपूर्वकमेव तदासीदिति भावः । यद्वा
‘राजपराधीन—’ इति [पाठे] राज्ञो रावणस्य पराधीनं रतिसुखं यत्रेत्यर्थः । यदीदानीं
रावणो योद्धुमाकारयेत्, तदा सर्वेऽपि तत्र गच्छेयुरिति रतिसुखं न भवेदिति भावः ।
विलासिनीनां सार्धो वलति च परावर्तते च । त्रासमुत्सृज्य शृङ्गारे प्रवर्तते इत्यर्थः । मान-

मुत्सृज्य नायकसंमुखीभवतीति वा । तदेवाह—(?.....) प्रियतमैरप्रसादितोऽपि हर्षितः सन् शरीरमयेति । प्रियतमोपरि समर्पयतीत्यर्थः । अथ नायकेन चुम्बितस्तेन सुखितः सन् श्वसिति श्वासं त्यजति च सुखवशात् । कीदृक् । मदेन प्रकटितं व्यक्तं हृदयं यस्येति सर्वत्र हेतुः । स्थायत्यभावादिति भावः ॥ वयं तु—‘पूर्वस्कन्धकविशेषणचतुष्टयेन सह क्रमेणोत्तरस्कन्धकवाक्यार्थचतुष्टयस्य समन्वयः । तथाहि—यतः शशिजनितामोदे, अत एवाद्नकुपितः, कुपितोऽप्यद्नोऽनुपनतः सन्वलति चन्द्रजनितानन्देन कोपजन्योपतापशान्त्या नायकानयनोद्योगमाचरतीत्यर्थः । एवं यतो मदपरिवर्धितेत्यादि अत एव प्रियागमनानन्तरं प्रियैरप्रसादितोऽपि हर्षितः सन् शरीरमयेति । तदुपरि पातयतीत्यर्थः । एवं यतो मदनोन्मूलितमाने अत एव प्रियेणचुम्बितोऽपि सन् सुखितः श्वसिति तदीयपरिरम्भणजनितसुखाविष्काराच्छ्रुतं मुञ्चतीत्यर्थः । एवं यतो रागपरार्धनेत्यादि अत एव मदप्रकटित हृदयोऽनुरागसाम्राज्यात्’ इति श्रुमः ॥

नवोदाकोपमाह—

रोसपुसिआहगणं दइअवलामोलिचुम्बणपरुण्णाणम् ।

णिव्वलिअमण्णुगरुअं हरइ पराहुत्तजम्पिअं जुअईणम् ॥ ६४

[रोसप्रोज्झिताधराणां दयितबलामोटितकचुम्बनप्ररुदिता(दती)नाम्
निर्वलितमन्युगुरुकं हरति पराङ्मुखजल्पितं युवतीनाम् ॥]

दयितस्य बलादामोटितकेन बलादामोय । बलात्कारेणेत्यर्थः । कृतं यच्चुम्बनं तेनानभिमत्या प्ररुदतीनां पराङ्मुखेन दयितसांमुख्यपरिहारेण जल्पितं सोपालम्भवचनं निर्वलितेन स्पष्टेन मन्युना ईर्ष्यारोपेण गुरुकं परिपुष्टं सन् हरति । दयितस्य चित्तमित्यर्थात् । यथा यथा किंचिदुक्त्वा स्मारयति तथा तथा मनोहारि भवतीत्यर्थः । किंभूतानाम् । रोपेण प्रोज्झितोऽधरो याभिस्तासाम् । त्वचुम्बनमिदमस्वीकृतमिति ज्ञापयितुमञ्चलेन हस्तेन बाधरोष्ठं प्रोज्झतीति स्त्रीणां स्वभावः ॥

अभिसारिकाणां विषादमाह—

अहिसारणं ण गेह्णइ ण संठवेइ अलअं ण पुच्छइ दूढम् ।

चन्द्रालोअपडिहओ वेवइ मूढहिअओ विलासिणिसत्थो ॥ ६५ ॥

[अभिसारणं न गृह्णाति न संस्थापयत्यलकं न पृच्छति दूतीम् ।

चन्द्रालोकप्रतिहतौ वेपथे मूढहृदयो विलासिनीसार्थः ॥]

चन्द्रस्यालोकेन दर्शनेन तेजसा वा प्रतिहतौ निवारितगमनोत्साहो विलासिनीनामभिसारिणीनां सार्थः अभिसारणं न गृह्णाति कर्तव्यतया न स्वीकरोति, न च अलकं संस्थापयति संयमयति नायकनिकटगमनाय प्रमाधनभावेनेत्यर्थः । न च दूतीं पृच्छति कथं

१. अत्र ‘दूमिअकुविओ’ इत्यस्य व्याख्या त्रुटिता प्रतीयते.

गमनं स्यादित्यादिकमित्यर्थः । किं तु ममावज्ञामवैदग्ध्यमस्वायत्तिं वा किं ज्ञास्यति प्रियः कथं वा तत्समागमः स्यादिति मूढहृदयः केवलं वेपते मदनागमनेन स चेदन्यमाश्रयेत्, अथ वा मामन्यानुरक्तामवगच्छेत्, तदा मया न जीवितव्यमिति भावः ॥

अथ शृङ्गारसाम्राज्यमाह—

अवमाणिअरामकहं जहापुरपअट्टजुअइजणवावारम् ।

सोहइ रअणिअराणं आसङ्घिअदहमुहं पओसागमणम् ॥ ६६ ॥

[अवमानितरामकथं यथापुरःप्रच्छन्नयुवतीजनव्यापारम् ।

शोभते रजनीचराणामध्यवसितदशमुखं प्रदोषागमनम् ॥]

रजनीचराणां प्रदोषो रात्रिस्तदागमनं शोभते प्रीतिं जनयतीत्यर्थः । कीदृक् । अध्य-
वसितो विपक्षनिवारकत्वेनावधारितो दशमुखो यत्र तादृशम् । यतः, अत एव—अवमा-
नितानादरविषयीकृता रामस्य कथा यत्र तथाभूतम् । सति रावणे को राम इत्येवंरूप-
निश्चयान् । अत एव यथापुरो यथापूर्वं प्रवृत्तो युवतीजनानां व्यापारः संभोगादिर्यत्रेति
रतिभावस्योदयः ॥

स्त्रीणामनुरागातिशयमाह—

पिअपासाहि णिअत्तो समुहं अलिअं पि जं भणइ दूइजणो ।

तं त्रिअ कामिणिसत्थो दूमेन्ति पि बहुसो णिअत्तेइ कहम् ॥ ६७ ॥

[प्रियपार्श्वान्निवृत्तः संमुखर्मलीकमपि यद्गणति दूतीजनः ।

तामेव कामिनीसार्थो दुन्वन्ती(ती)मपि बहुशो निवर्तयति कथाम् ॥]

प्रियस्य पार्श्वोत्समीपान्निवृत्त आगतो दूतीजनः संमुखमप्रत एव अलीकमपि 'स न
स्वयमेष्यति न वा त्वां नेष्यति, किं तु तत्रापराधानुक्त्वा परस्यामनुरज्यति' इत्यादि मि-
थ्यापि यद्गणति दुन्वन्ती(ती)मुपतापयन्तीमपि तामेव कथां कामिनीसार्थो बहुशो निव-
र्तयति रसनिर्भरत्वात्परुषरूपामपि 'दत्ति, स मां प्रति किमुक्तवान्, किं वा करिष्यति मया
किञ्चिदत्र न श्रुतम्, किञ्चिदत्र न बुद्धम्' इत्यादिव्याजेन शतधा परावर्त्य शृणोतीत्यर्थः ॥

तामां वैदग्ध्यमाह—

सअणेषु पणअकलहे समुहणिसण्णपिअवेलविज्जन्तीहिं ।

परिवत्तिउं ण चइअं णवरं णअणेषु विअलिअं वाहजलम् ॥ ६८ ॥

[शयनेषु प्रणयकलहे संमुखनिषण्णप्रियव्यावर्त्यमानाभिः ।

परिवर्तितुं न शक्तितं केवलं नयनयोर्विगलितं बाष्पजलम् ॥]

प्रणयकलहे सति शयनेषु संमुखनिषण्णैः संमुखस्थैः प्रियव्यावर्त्यमानाभिः । 'इतो

बहिर्वज, किं तत्र प्रयोजनम्' इत्याद्युक्त्वा कराभ्यामन्यतोऽभिमुखीकर्तुं प्रेरिताभिः कामिनीभिः परिवर्तितुं पराङ्मुखीभवितुं न शकितम् । तथा सति चेदयं न वादयेत्तदा रसविच्छेद एव स्यादिति परामर्शात् । किं तु केवलं नयनयोर्बाष्पजलं विगलितं त्यक्तम् । एवमनुरक्तामपि मामयमित्यं गन्तव्यतीति भावः । रोदनादप्ययमनुरज्यत्विति वा ॥ यद्वा कलहे सति पराङ्मुखीभूय सुप्ताया एव प्रियायाः प्रसादनाय गत्वा संमुखीभूय स्थितस्य प्रियस्य वृत्तान्तो वर्ण्यते । तथाहि—अत्र पक्षे 'वेलविजन्तीहिं' व्याकुलीक्रियमाणाभिरित्यर्थः ॥ तथा च संमुखनिषर्णः प्रियैरालिङ्गनचुम्बनादिव्यापारेण व्याकुलीक्रियमाणाभिः परिवर्तितुं न शकितम्, मनसा किञ्चित्प्रसन्नत्वात् । अन्यथा रसाभासः स्यात् । किं तु नयनयोर्बाष्पजलं त्यक्तं तदा तथापराधं कृत्वा संप्रति प्रसादयतीति भावः । तथाभूतापराधस्यापि संमुखीभूयत इति वा ॥

मानिनीमानभङ्गमाह—

अणुणअखणलद्धसुहे पुणो वि संभरिअमण्णुदूमिअविहले ।

हिअए माणवईणं चिरेण पणअगरुओ पसम्मइ रोसो ॥ ६९ ॥

[अनुनयक्षणलब्धसुखे पुनरपि संभृतमन्युदुःखितविहले ।

हृदये मानवतीनां चिरेण प्रणयगुरुकः प्रशाम्यति रोषः ॥]

मानवतीनां हृदये रोषश्चिरेण प्रशाम्यति । किंभूते । अनुनयः प्रसादनं तत्क्षणे लब्धं सुखं येन । अनुनयेन क्षणं व्याप्य लब्धसुखे इति वा । पुनरपि संभृतेन मन्युनापराधेन दुःखिते अत एव विहले व्याकुलीभूते । रोषः कीदृक् । प्रणयेन गुरुकोऽनुन्मूलनीयः । तथा च यथा यथा प्रणयाधिक्यं तथा तथापराधे सति कोषाधिक्यमित्यनुनयेन प्रसादोन्मुखमपि हृदयं मन्युर्वाजस्मरणेन निवर्तत इति चिरकालेन प्रसादो भवतीति भावः ॥

स्त्रीणां वैलक्ष्यमाह—

अलअं छिवइ विलक्खो पडिसारेइ वलअं जमेइ णिअत्थम् ।

मोहं आलवइ सहिं दइआलोअणडिओ विलासिणिसत्थो ॥ ७० ॥

[अलकं स्पृशति विलक्षः प्रतिसारयति वलयं यमयति निवसनम् ।

मोघमालपति सखी दयितालोकनार्तितो विलासिनीसार्थः ॥]

कुतश्चिदकस्मादागतस्य दयितस्यालोकेन दर्शनेन नर्तितश्चर्लकृतो विलासिनीसार्थो विलक्षः प्रानिमाश्रुयः । सलज्ज इति वा । अलकं स्पृशति । एव वलयं प्रतिसारयति स्थानान्तरं प्रापयति, निवसनं संयमयति इतस्ततः ममाकृष्य संवृणोति, मोघमफलं यथा स्यात्तथा सखीमालपति सख्या सह तुच्छमालापं करोतीत्यर्थः । तथा च स्तोमहेतुकं सर्वमिदं नायिकाया दयितेऽनुरागं व्यनक्ति । तदुक्तं कण्ठाभरणे—'आत्मप्रकाशनपरा चेष्टा चपलतोच्यते' ॥

नायकोत्कण्ठामाह—

अभ्युद्वुणतुरिआणं सोहइ दइओवऊहणविराआणम् ।

असमत्तमण्डणाणं तहेअ सअणगमणं विलासवईणम् ॥ ७१ ॥

[अभ्युत्थानत्वरितानां शोभते दयितोपगूहनविशीर्णानाम् ।

असमाप्तमण्डनानां तथैव शयनगमनं विलासवतीनाम् ॥]

असमाप्तमपूर्ण मण्डनं प्रसाधनं यासां तासां विलासवतीनां तथैव असमाप्तमण्डनावस्थमेव शयने गमनं शोभते रसनीयतां याति । नायकस्य प्रीतिं जनयतीत्यर्थः । किंभूतानाम् । अभ्युत्थाने प्रियतमागमने सति विनयविशेषेण त्वरितानाम् । तदैव दयितस्योपगूहनेनालिङ्गनेन विशीर्णानां व्याकुलानाम् । अस्वायत्तानामिति यावत् । तथा चाकस्मादागतं वल्लभमवलोकयासमाप्तप्रसाधनापि कामिनी यावदभ्युत्थानमाचरति तावदेव तेन शय्यायामारोपितेति नायिकायाः सौभाग्यं व्यज्यते ॥

नवोदामानमाह —

अवसाइअदिण्णसुहो सहीहिं थिरदिट्ठिणिहुअवारिअविडिओ ।

हित्थहिअओ सुणिज्जइ पिएहिं अलिअकुविओ विलासिणिसत्थो ७२

[अप्रसादितदत्तसुखः सखीभिः स्थिरदृष्टिनिभृतवारितव्रीडितः ।

त्रस्तहृदयो ज्ञायते प्रियैरलीककुपितो विलासिनीसार्थः ॥]

विलासिनीनां सार्थः प्रियैरलीकं मिथ्या तेन कुपित इति ज्ञायते । कुत इत्यत आह— कीदृक् । अप्रसादितः सन् संभाषणादौ दत्तसुखः प्रत्युत्तराद्याचरणात् । दिण्णमुहो दत्तमुखो वा वैमुख्यत्यागात् । अथ सखीभिः परावेद्य किञ्चिद्भ्रुकुट्यादिचेष्टाविशिष्टया स्थिरदृष्ट्या निवारितः सन् व्रीडितो लज्जितः । अहमिदानीममूभिरेव मानं कर्तुमुपदिष्टा तथा कृतवत्यपि रक्षितुमजानती दयितवशत्वेन सकामा संभावितास्मीति भावः । अत एव त्रस्तहृदयः पश्चादेता रुद्धं वदिष्यन्तीत्याशयात् । तथा च संभाषणादौ प्रवृत्तापि सखीमुखमवलोक्य निवृत्तेति शिक्षया कोपोऽयम् । न तु पारमार्थिक इति प्रियैरज्ञायीति निगर्वः ॥

प्रादुर्लभाणां मदमदनोत्कर्षमाह—

सह वड्ढिअं सहिं मित्र वड्ढन्ति पिअअमाहिसारणविग्घे ।

वारइ चिरेण मओ लज्जं विच्छुहइ वम्महो चिअ पढमम् ॥ ७३ ॥

[सह वर्धितां सखीमिव वर्धमानां प्रियतमाभिसारणविघ्ने ।

वारयति चिरेण मदो लज्जां विक्षिपति मन्मथ एव प्रथमम् ॥]

मदश्चिरेण लज्जां वारयति, प्रथमं मन्मथ एव विक्षिपति । लज्जापगमसाध्यस्य प्रियाभिसारणरूपमन्मथव्यापारस्य प्रथमत एवोत्पत्तेः, आलिङ्गनचुम्बनादिरूपमदव्यापारस्य च

प्रियसमागमोत्तरकालीनत्वेन पश्चादिति भावः । किंभूताम् । प्रियतमेन यदभिसारणं ना-
यिकायाः स्वसमीपनयनं तद्विघ्ने सखीमिव वर्धमानाम् । 'वदन्तीम्' इति पाठे वर्तमा-
नाम् । यथा प्रियाभिसारणविघ्नेहेतुः सखी लज्जाभूमित्वात्, तथा लज्जापीत्युपमा प्रिय-
तमस्य यदभिसारणं नायिकया समानयनं तद्विघ्ने इति वा । एवं सहवर्धितां सह प्रौढिमा-
गतामिति सख्यामपि । तथा चाजन्मसंगतापि लज्जा कामिनीभिरभिसारणे संगमे च
मुच्यत इति शृङ्गारोत्कर्षः । मम तु व्याख्या—मन्मथ एव प्रथमं लज्जां विक्षिपति दूरं
प्रापयति येनाभिसारः संपद्यते । मदस्तु चिरेण प्रियसमागमोत्तरं वारयति मन्मथविक्षिप्ता-
मेव लज्जां प्रियदर्शनेन सत्यागन्तुमुत्कण्ठितामपि दूरत एव निषेधतीत्यर्थः । तत एव नि-
र्भरमालिङ्गनचुम्बनादिकं जायत इति भावः । अत्र मदनैरपेक्ष्यवाचिना मन्मथसंगतैवका-
रेण प्रियसमागमोत्तरमेव मदस्योत्पत्तिः, तदानीं च मदकृत्ये कामस्यापि सहकारित्वमित्ये-
वकारशून्यमदशब्दसाहचर्याद्यञ्जयता(नया) नाश(यि)काया धीरत्वं व्यज्यते । 'मदो
विकारः सौभाग्ययावनाद्यवलेपजः' ॥

दूतीषु शिक्षामाह—

सहिअणहत्थाहि मुहं दररइअविसेसअं समक्खेतूण ।

जुवईहि वलिअविसमं अण्णाहिज्जइ ससंभमं दूइजणो ॥ ७४ ॥

[सखीजनहस्तान्मुखं दररचितविशेषकं समाक्षिप्य ।

युवतीभिर्वलितविषममध्याप्यते ससंभ्रमं दूतीजनः ॥]

युवतीभिर्दूतीजनः ससंभ्रमं सादरमध्याप्यते शिक्ष्यते । किं कृत्वा । ईषद्रचित विशेषकं
यत्र तन्मुखं वलितं साचीकृतम् । अत एव विषमं तिर्यग्यथा स्यादेवं सखीजनहस्तात्समा-
क्षिप्याकृष्य । तथा च—प्रियसमीपगमनाय मुखमण्डनं कारयन्तीभिः प्रसाधकसखीह-
स्तान्मुखमाकृष्य तिर्यकृत्वा प्रथमप्रेषित एव दूतीजनः पुनराहूय 'तदेव स्फुरितं किञ्चि-
त्प्रियस्त्वया मद्वाचिकमित्थं वक्तव्यो मदागमनं च हठाच्च वक्तव्यम्' इत्यादिकमतिनिभृत-
मुपदिश्यत इति वैदग्ध्यं सूचितम् । 'तमालपत्रं तिलकं मुखविन्दुविशेषकम्' ॥

अथासां रसमत्ततामाह—

अण्णं सहिअणपुरओ अण्णाहेन्तो अ अण्णहा दूइजणम् ।

जम्पइ विमुक्कधीरं अण्णं चिअ दइअदंसणे जुवइजणो ॥ ७५ ॥

[अन्यत्सखीजनपुरतोऽध्यापयन्श्चान्यथा दूतीजनम् ।

जल्पति विमुक्तधीरमन्यदेव दयितदर्शने युवतिजनः ॥]

युवतीजनः सखीजनस्य पुरतोऽन्यद् अन्यथा च दूतीजनमध्यापयन्प्रथिमकृत्यमुपदि-
शन्नन्यदेव विमुक्तर्धयं यथा स्यात्तथा दयितदर्शने जल्पतीति मूढतया रसमत्तत्वं व्यज्यत
इति संप्रदायः । वस्तुनस्तु—युवतीजनः सखीजनस्य पुरतः प्रतारणायाचाञ्चल्यमपहस्त-

यन्गुरपरतन्त्रा भवामि, संप्रति मदागमनं तत्र न स्यादित्यादिकमन्यदेव दूतीजनं जल्पति संप्रत्येताः प्रतारिताः, मया तत्रावश्यमेतासामक्षि वारयित्वा समागन्तव्यम्, तेन च तावदमुक्तस्थाने स्थातव्यमित्यादिक्रमेण सर्वाभ्योऽपि संगोप्य दूतीजनमध्यापयन्नुपदिशन्क्षिभ्रुवादिविकारेणान्यथा जल्पति तथाकृते च दयितदर्शने सत्यतः परं भवन्तो दृष्टा गुरुजनमसंबोध्यैवागतास्मीत्यनुज्ञा दीयतां गमनायेत्यादिकं विमुक्तर्धैर्यतया तात्कालिकसंभोगतात्पर्यकमन्यदेव जल्पतीति चातुर्यचतुरस्रता सूचितेति मदुन्नीतः पन्थाः ॥

नवोटासंगममाह—

कह वि समुहाणिअङ्के कह कह वि वलन्तचुम्बिओवत्तमुहो ।

देइ खलन्तुल्लावे णववहुसत्थे विसूरिअरअं पि विइम् ॥ ७६ ॥

[कथमपि संमुखानीताङ्के कथं कथमपि वलचुम्बितापवृत्तमुखे ।

ददाति स्वलदुल्लापे नववधूसार्थे खिन्नरतमपि धृतिम् ॥]

नववधूनां सार्थे विषये खिन्नता व्याकुलता तत्प्रधानं रतमपि धृतिं प्रीतिं ददाति गूनामित्यर्थान् । किंभूते । पूर्वनिपातानियमात् कथमपि कष्टमृष्टया संमुखं यथा स्यात्तथाङ्कानीते मुक्तादिसमर्पणदिव्यदानकाकृत्तिबलात्कारादिनाङ्कमुत्सङ्गमानीतेऽनन्तरं वलचुम्बितं सदपवृत्तं तिर्यग्भूतं मुखं यस्य तत्र । चुम्बनासहत्वात् । एवं चुम्बनसमकालमेव स्वलन् ब्रीडापीडाकार्मभङ्गुरत्वादव्यक्त उल्लापो निषेधादिवचनं यत्र । तथा च यथा यथा वास्यमासामधिकं तथा तथा कामोद्दीप्त्या नायकस्य परा निर्वृत्तिरिति । उक्तं च कण्ठाभरणे—
'अभीष्टार्थस्य संप्राप्तौ स्पृहापर्याप्तता धृतिः' ॥

मानिनीभङ्गाभिव्यक्तिमाह—

सासइ विमुक्तमाणो बहलुब्धिण्णपुलउरगमेण पिआणम् ।

पुरओहुत्तणिसण्णो गओणिअत्तहिअओ विलासिणिसत्थो ॥७७॥

[शास्यते विमुक्तमानो बहलोद्भिन्नपुलकोद्भवेन प्रियाणाम् ।

पुरतोऽभिमुखनिषण्णो गतापनिवृत्तहृदयो विलासिनीसार्थः ॥]

प्रसादनया विमुक्तमानो विलासिनीसार्थः प्रियाणां कृते । प्रियेभ्य इत्यर्थः । बहलो घन उद्भिन्नः स्फुटो यः पुलकोद्भवेन प्रथमं गतम्, अथ मानच्युतावपनिवृत्तं नायकाभिमुखमागतं हृदयं यस्य तथाभूतः शास्यते कथ्यते । वधूजनः प्रसन्न इति पुलकेन प्रियैरनुर्मायते इत्यर्थः । कीदृक् । पुरतो नायकस्याग्रे तदभिमुखनिषण्णोऽपि प्राचीमुखस्य प्रियस्य पुरः प्राचीमुख एव स्थित इति मानसमये पराङ्मुखीभूत इत्यर्थ इति हृदयापरिज्ञानसामग्री । यद्वा पुरतो नायकस्याग्रेऽभिमुखस्थितोऽपि तथा च हृदयज्ञापकसंमुखावस्थितिसत्त्वेऽपि पुलकेनैव हृदयं ज्ञायत इत्यर्थः ॥

विश्रब्धनवोदरतमाह—

ण पिअइ दिण्णं पि मुहं ण पणामेइ अहरं ण मोणइ बला ।

कह वि पडिवज्जइ रअं पढमसमागमपरम्मुहो जुवइजणो ॥ ७८ ॥

[न पिबति दत्तमपि मुखं न प्रणामयत्यधरं न मोचयति बलान् ।

कथमपि प्रतिपद्यते रतं प्रथमसमागमपराङ्मुखो युवतिजनः ॥]

प्रथमसमागमेन पराङ्मुखो लज्जया विरुद्धवृत्तिर्युवतिजनः प्रियेण दत्तमपि तन्मुखे विन्यस्तमपि । मुखं न पिबति । प्रियस्याधरणं न करोतीत्यर्थः । प्रियेण चुम्बनाय याचितमप्यधरं न प्रणामयति नोन्नतं करोति । न प्रणाययति न ददातीति वा । न च यत्नान्मोचयति प्रियस्याधरोष्ठेनाकुट्टमपि बलान्न त्याजयतीत्यर्थः । एवं कथमप्यनिर्वचनीयप्रकारेण कष्टेन वा रतं प्रतिपद्यते । न तु व्यक्तं स्वीकरोतीत्यर्थः । प्रियेणालिङ्गितं शरीरं न मोचयतीति केचित् । 'पढमसमागमपरव्वसो' इति पाठे परवश इत्यर्थः ॥

सख्यां दूतीपरिहासमाह—

अवलम्बिज्जउ धीरं ण अ सो एहिइ इहुग्गए वि पओसे ।

इअ दूर्इहि तुलिज्जइ पढमाणिअपिअअमो विलासिणिसत्थो ॥ ७९ ॥

[अवलम्ब्यतां धैर्यं न च स एष्यति इहोद्धतेऽपि प्रदोषे ।

इति दूतीभिस्तुल्यते(?) प्रथमानीतप्रियतमो विलासिनीसार्थः ॥]

प्रथममानीतः प्रियतमो यस्य तादृशो विलासिनीसार्थो दूतीभिरित्यनेन प्रकारेण तुल्यते(?) । किं वदति किं वा चेष्टत इत्यादिहृदयनिरूपणाय पूर्वमानीतस्यापि प्रियस्य संगोपनादुपहस्यत इत्यर्थः । इति कथमित्यत आह—हे सखि, धैर्यमवलम्ब्यताम् । सः । तव प्रिय इत्यर्थात् । उद्धतेऽपि प्रदोषे इह न च एष्यति । तथा च त्वयैव तत्र गम्यताम् । तेन यत्स्यात्तत्स्यादित्यर्थः ॥ अथ च सत्यमेवोक्तम् । त्वया धैर्यमवलम्ब्यताम् । स इह प्रदोषे नैष्यति, किंतु संप्रत्येवागत इति च्छलोक्तिः ॥

मदिरायोगमाह—

देइ विलासवईणं सुहे अ दुक्खे अ पाअडिअसवभावा ।

अणवेक्खिअलज्जाइं सहि व्व बीसत्थजम्पिआइ पमण्णा ॥ ८० ॥

[ददाति विलासवतीनां सुखे च दुःखे च प्रकाटितसद्भावा ।

अनपेक्षितलज्जानि सखीव विश्वस्तजल्पितानि प्रसन्ना ॥]

प्रसन्ना वारुणी विलासवतीनामिति चतुर्थ्यर्थे पञ्ची । विलासवतीभ्यः विश्वस्तजल्पितानि ददाति । मादकतया मदमद्विश्रम्भवचनानि वादयतीत्यर्थः । कीदृशानि । अन-

पेक्षिता लज्जा यत्र तानि । सखीव । यथा सखी लज्जानपेक्षाणि विथम्भजल्पितानि
ददातीत्यर्थः । सहोपमा । कीदृशी । प्रसन्ना । सुखे च संभोगरूपे दुःखे च विप्रलम्भरूपे
प्रकटितः प्रकाशितः सद्भावः श्रेष्ठो भावः कामजनितो यथा सा । [तथा सा] उभयद-
शायामपि वारुण्या सात्त्विकभावोदयात् । सद्यपि सुखदुःखयोरपि प्रकाशितसौहार्दा
प्रसन्ना चेति साम्यम् ॥

उद्दीपनविभावानाह—

चन्दुज्जोएण मओ मएण चन्दाअवो णु वड्डिअपसरो ।

दोहिं वि तेहिं णु मअणो मअणेण णु दो वि ते णिआ अइभूमिम् ॥८१॥

[चन्द्रोदयोतेन मदो मदेन चन्द्रातपो नु वर्धितप्रसरः ।

द्वाभ्यामपि ताभ्यां नु मदनो मदनेन नु द्वावपि तौ नीतावतिभूमिम् ॥]

नुशब्दो वितर्कः । चन्द्रोदयोतेन मदः किं वर्धितप्रसरो वृत्तः । मदेन किं चन्द्रातपो
वर्धितप्रसरः । द्वाभ्यामपि ताभ्यां चन्द्रोदयोतमदाभ्यां मदनः किं वर्धितप्रसरः । मदनेन
च द्वावपि तौ चन्द्रोदयोतमदौ किमतिभूमिमुत्कर्षकाष्ठां नीतौ । यद्वा वर्धितप्रसरो
मदश्चन्द्रोदयोतेन किमतिभूमिं नीतः । तथाभूतश्चन्द्रातपो मदेन किमतिभूमिं नीतः ।
द्वाभ्यामपि ताभ्यां तथाभूतो मदनः किमतिभूमिं नीतः । द्वावपि तथाभूतौ तौ मदनेन
किमित्यादि योजनीयम् । परस्परौद्दीपकत्वादिति भावः । परिश्रुतिरलंकारः । 'संमोहानन्द-
संभेदो मदो मद्यप्रयोगजः ॥'

आश्वासकं विच्छिन्दन्नाह—

चन्दअरेण पओसे णिज्जइ मअणेण महुमएण अ समअम् ।

दूरं दूरारूढो जुवईण पिण्णु बहुरसो अणुराओ ॥ ८२ ॥

इअं सिरिपवरसेणविरइए कालिदासकए दहमुहवहे

महाकव्वे दसमो आसासओ ॥

[चन्द्रकरेण प्रदोषे नीयते मदनेन मधुमदेन च समम् ।

दूरं दूरारूढो युवतीनां प्रियेषु बहुरसोऽनुरागः ॥]

इति श्रीप्रवरसेनविरचिते कालिदामकृते दशमुखवधे महाकाव्ये दशम आश्वासकः ॥

युवतीनां प्रियेषु बहुरसोऽनुरागः प्रदोषे रात्रौ चन्द्रकरेण मदनेन मधुमदेन च सममे-
कदैव दूरमारूढः परां वृद्धिमुपागतः सन् दूरं नीयते उत्कर्षकाष्ठां प्राप्यत इत्यर्थः ।
यदा मदनेन मधुमदेन च समं सह चन्द्रकरेण नीयत इति संबन्धः ॥

कामिनीकेलिदशया रामदासप्रकाशिता ।

रामसेतुप्रदीपस्य पूर्णाभुदशमी शिखा ॥

एकादश आश्वासकः ।

अथ जानकीदर्शनोद्दीपितमदनस्य रावणस्य विरहावस्थामाह—

इअ पडिसारिअचन्दे दूरुक्खण्डिअणिसापअत्तविरामे ।

चित्तविअकामिणिअणे जामच्छेअविसमं गअम्मि पओसे ॥ १ ॥

दीहं रक्खसवइणा चिन्तारेअविअधीरदाविअहिअअम् ।

दसहि वि मुहेहि समअं आलोइअसुण्णदसदिसं णीससिअम् ॥ २ ॥

(जुगअम्)

[इति प्रतिसारितचन्द्रे दूरोत्खण्डितनिशाप्रवृत्तविरामे ।

चेतितकामिनीजने यामच्छेदविषमं गते प्रदोषे ॥

दीर्घं राक्षसपतिना चिन्तारेचितधैर्यदर्शितहृदयम् ।

दशभिरपि मुखैः समकमालोकितशून्यदशदिग्निःश्वसितम् ॥]

(युगमकम्)

इत्यनेन दूतीप्रेषणप्रसाधनसंभोगादिना प्रकारेण प्रदोषे गते सतीत्यग्रिमस्कन्धकंन समन्वयः । कीदृशे प्रदोषे । प्रतिसारितो दूरं प्रापितश्चन्द्रो येन । तत्र । यामिनीशेषत्वात् । एवं दूरमुत्खण्डितोनीकृता या निशा तथा प्रवृत्तः प्रदत्तो वा विरामोऽवसानं संभोगव्यतिरेको वा यत्र । एवं चेतितः प्राप्तचैतन्यः कामिनीजनो यत्र पूर्णकामतया मदापगमात् । यामस्य च्छेदेनापगमेन विषमं यथा स्यादिति क्रियाविशेषणम् । यामच्छेदेन निशाहासात्संभोग(?)साम्राज्याभावेनोद्वेजकत्वादिति भावः । राक्षसपतिना दशभिरपि मुखैः सममेकैव दीर्घं यथा स्यात्तथा निःश्वसितम् । सीतालाभोपायाभावादिति भावः । 'रामः संनिहितः, सीता न संमुखी वृत्ता' इत्यादिचिन्तया रोचितं शून्यीकृतं यद्वैधं तेन दर्शितं व्यक्तीकृतं हृदयमान्तरं यत्र तद्यथा स्यात् । अवलम्बितमपि धैर्यं तुच्छतया गोपनं न जनयतीत्यर्थः । एवं दशभिरपि मुखैरित्यर्थान् । आलोकिताः शून्या दश दिशो यत्र तद्यथा स्यात् । सीतां विना सर्वमेव शून्यं भासते इत्यर्थः । यद्वा सीतागतमनस्कतया शून्यं यदालोकितं तद्विषयीकृतदशदिगित्युभयमपि क्रियाविशेषणम् । 'ध्यानं चिन्ता हितानाप्तेः शून्यताश्वासतापकृत्' इति चिन्तारूपावस्थोक्ता ॥

रावणस्योन्मादावस्थामाह—

चिन्तेइ ससइ जूरइ वाहुं परिपुसइ धुणइ मुहसंघाअम् ।

इसइ परिओससुण्णं सीआणिप्पसरवम्महो दहवअणो ॥ ३ ॥

[चिन्तयति श्वसिति खिद्यते वाहुं परिप्रोच्छति धुनोति मुखसंघातम् ।

हसति परितोषशून्यं सीतानिष्प्रसरमन्मथो दशवदनः ॥]

सीतायां निष्प्रसरो निरुद्धवृत्तिर्मन्मथो यस्य । सीताया वैमुख्यात् । तादृशो दशवदन-
श्चिन्तयति सीतालाभोपायमर्थात् । तं चालभमानः श्वसिति रम्भाशापस्मृत्या बलात्का-
रोऽपि न संपद्यत इति मनःखेदात् । एवं रामावष्टम्भात्सीता मामपि रावणं न गणयतीति
खिद्यते । अत एव बाहुं परिप्रोञ्छति परिमार्ष्टि । रामं चेदेभिर्हनिष्यामि तदा सीता
मामासादयिष्यामीति भावः । यद्येभिः कैलासमिव सर्वपर्वतानालोह्य नष्टानकरिध्यम्,
तदा सेतुरेव न स्यादिति वा । एवं मुखसंघातं धुनोति । यद्येतानि मुखानि प्रीतं पिना-
किनं मनुष्यादप्यवध्यत्वमयाचिध्यन्त तदा रामावध्योऽहमभविष्यमिति राम एव मया हते
सीता सुलभा भवेदित्यसंतोषादिति भावः । तथा परितोषशून्यं हसति धिक् त्रिदशान्,
अमी यत्स्वयमसमर्था मनुष्यद्वारा मामभिभवितुमिच्छन्तीति हेलावशादिति भावः ।
यद्वा दूरस्थितेऽपि रामे या न वशीकृता सा कथमिदानीं सविधस्थिते वशमेष्यतीति
नैराश्याच्छ्वसिति । अत एव सीताहरणप्रयासो मम निष्फलो भविष्युरिति खिद्यते ।
अथ धन्योऽयं बाहुः, येनाहरणसमये सीतां वक्षःस्थलमारोप्य किञ्चिदपि जन्मसाफल्यम-
र्जितमिति सत्कुर्वन्बाहुं परिप्रोञ्छति परामृशतीत्यर्थः । अत एवालब्धसीतामुखचुम्बन-
त्वादवज्ञाविषयत्वेन मुखसंघातं धुनोति । तथा जटाचीरपरिग्रहेऽपि रामे दृढानुरागेयमु-
त्तमनायकं मामवजानातीत्यहो सीताया मौग्यमिति परितोषशून्यं हसति । 'जूरइ'
इत्यत्र 'कुण्ड' इति पाठे रामे दत्तभरेयमिति कुण्ड्यतीत्यर्थः । तत्र बाहुं परिप्रोञ्छति
रामायभिभावकत्वेन आहोरेव सहायत्वात् । अत एव मुखसंघातं धुनोति । एकमुखोऽपि
मादृक् पराभवितुमयोग्यः, किं पुनर्दशमुख इति भावः । एवं परितोषशून्यं हसति अहो
रामस्य मौग्यं यत्कापिभिर्मत्पराभवमिच्छतीति भावः । शिरःकम्पहासौ क्रोधानुभावौ ।
क्रियादीपकम् । 'उन्मादश्चापरिच्छेदश्चेतनाचेतनेष्वपि' । तथा—'अस्थानहासरुदितगी-
तप्रलपनादिकृत्' ॥

स्मृतिरूपावस्थामाह—

बहु मण्णइ वच्छअडं हीरन्तुव्वत्तजणअतणआलिद्धम् ।

णिन्दइ अ वअणणिवहं अप्पत्तपिआमुहामअरसासाअम् ॥ ४ ॥

[बहु मन्यते वक्षस्तटं द्वियमाणोद्धृतजनकतनयाश्लिष्टम् ।

निन्दति च वदननिवहमप्राप्तप्रियामुखामृतरसास्वादम् ॥]

रावणो वक्षस्तटं बहु मन्यतेऽभिनन्दति । कुतस्तदाह—कादृक् । द्वियमाणया सन्या
उद्धृतया संमुखीकरणायोद्धातनया । अन्तर्भावितणिच् । जनकतनयया आश्लिष्टम् ।
यतः । वदननिवहं निन्दति च । कुतस्तदाह—अप्राप्तः प्रिया सीता तन्मुखामृतरसस्या-
स्वादो येन तम् । बहुष्वपि सत्सु मुखेष्वेकस्यापि कृतकार्यत्वं नाभूदिति हर्षविषाद-
रूपभावसंधिः ॥

चिन्तासंगममाह—

पडिरुद्धन्तस्स वि से भग्गणिअत्तपरिसंठविअभिज्जन्ते ।

विसमुद्धाहअकम्पे हिअए उल्ललइ अलहुअम्मि वि धीरम् ॥ ५ ॥

[प्रतिरुन्धतोऽप्यस्य भग्ननिवृत्तपरिसंस्थापितभिद्यमाने ।

विषमोद्धावितकम्पे हृदये उल्लुलत्यलघुन्यपि धैर्यम् ॥]

अस्य रावणस्यालघुन्यपि धैर्यशालित्वादुहण्यपि हृदये धैर्यमुल्ललति चञ्चलीभवति । ततो बहिर्भवतीति यावत् । कीदृशस्य । प्रतिरुन्धतोऽपि । चलितं धैर्यमित्यर्थात् । निवर्तयतोऽपि । धैर्यं रक्षतोऽपि न तिष्ठतीत्यर्थः । किंभूते । प्रथमं सर्वतोऽपि भग्ने सीतां प्रत्यनुरूपबुद्ध्या गते अनन्तरं विवेकाभ्रलक्ष्मणशपस्मरणाद्वा निवृत्ते सति परिसंस्थापिते स्थिरीकृते । पुनः सीतासौन्दर्यातिशयोपलम्भाद्भिद्यमाने स्थैर्यं त्यजतीत्यर्थः । यद्वा मनुष्य एवायं महाबल इति चिन्तया भग्ने ततोऽसौ विष्णुरूपेणापि मां प्रत्यशक्तः कथं मनुष्यरूपेण शक्तो भवेदित्यवष्टम्भाभिवृत्ते साध्यवसाये ततो मया रामे सर्वथा विक्रम्य निहते सीता वशीकर्तव्येति परिसंस्थापिते स्थिरीकृते पश्चाद्बालिखरादिविनाशजलधिलङ्घनादिस्मृत्या रामस्यातिबलत्वज्ञानाद्भिद्यमानेऽध्यवसायं त्यजतीत्यर्थः । अत एव विषमं यथा स्यात्तथोद्धावित उद्धतः कम्पो यत्र । चिन्तावेगादिति धैर्यरूपभावशान्तिः ॥

विषादरूपभावोदयमाह—

तो से विसमुव्वत्तिअविरलपसारिअकरङ्गुलिदरत्थइअम् ।

खलिअं अंसम्मि मुहं विअम्मिआआसगलिअवाहुप्पीडम् ॥ ६ ॥

[ततोऽस्य विषमोद्धतितविरलप्रसारितकराङ्गुलिदरस्थगितम् ।

स्खलितमंसे मुखं विजृम्भितायासगलितवाष्पोत्पीडम् ॥]

ततो धैर्यत्यागानन्तरमस्यांसे मुखं स्खलितं संवद्धम् । किंभूतम् । चिन्तासौष्ठवेन विषमं विसदृशं यथा स्यादेवमुद्धतितोत्तानीकृता । अथ च विरलं प्रसारिता याः कराङ्गुल्यास्ताभिरीषत्स्थगितमवष्टब्धम् । चिन्तावशात्करावष्टम्भेन स्कन्धे मुखं स्थापितमित्यर्थः । एवं विजृम्भितेन बाधितेनायासेनोद्वेगेन गलितो वाष्पोत्पीडो यस्मादिति रोदनमुक्तम् । 'उपायाभावजन्मा तु विषादः सत्त्वसंश्रयः । निश्वासोच्छ्वासहृत्तापसहायान्वेषणादिकृन् ॥'

विषयनिवृत्तिमाह—

विसमुग्गाहिअमहुरं दूमिअदन्तव्वणाहरपरिक्खलिअम् ।

आअण्णेइ पिआणं वलन्तहिअआवहीरिअं जअसइम् ॥ ७ ॥

[विषमोद्धाहितमधुरं दूनदन्तव्रणाधरपरिस्खलितम् ।

आकर्णयति प्रियाणां वलमानहृदयावधीरितं जयशब्दम् ॥]

स प्रियाणां मन्दोदरीप्रभृतीनां जयशब्दं बलमानेन सीतां प्रति भजता हृदयेनावधी-
रितमवज्ञाविषयीकृतमाकर्णयति । सीतागतचित्ततया सम्यक्श्रवणाभावाद्देरस्यापादकत्वा-
द्यानादर इत्याशयः । किंभूतम् । पूर्वनिपातानियमात् । दन्तव्रणेन दूनादधरात्परिस्खलि-
तम् । ओष्ठघर्षस्यासम्यगुच्चारणादपरिस्फुटमित्यर्थः । अत एव विषमं नानारूपतयोद्गाहि-
तमुच्चारितं तत एव मधुरमास्वादनीयम् । तथा च तथाविधजयशब्दस्याप्यवहेत्या
चिन्तासङ्गोऽप्युक्तः ॥

विषयान्तरेऽरतिमाह—

आमुअइ महइ सअणं मग्गइ रअणिविरमं जुउच्छइ दिअसम् ।
णीइ णिअत्तेइ पुणो रइलम्भोवाअमग्गणाउरहिअओ ॥ ८ ॥

[आमुञ्चति महति शयनं मार्गति रजनीविरामं जुगुप्सते दिवसम् ।
निरैति निवर्तते पुना रतिलम्भोपायमार्गणातुरहृदयः ॥]

रतिः सीतासंवन्धिसुरतं तत्प्राप्तुपायस्य मार्गणमन्वेषणं तेन । यद्वा रतिः काम-
पत्नी तत्प्राप्तुपायो यस्य स कामस्तस्य मार्गणैर्वाणैरातुरहृदयो व्याकुलचित्तो रावणः
शयनमामुञ्चति अधृतिवशात्त्यजति पुनरुत्थानस्वेदवशान्महति वाञ्छति । शेते इत्यर्थः ।
एवं रजन्या मादकत्वात्तद्विरामं मार्गति आकाङ्क्षति । जाते च रजनीविरामे दिवसं जुगु-
प्सते निन्दति । तदा आकारसंगोपनाभावात् । अतएव निरैति आकारसंगोपनाय लो-
कानामप्रतो बहिर्निर्गच्छति, ततः कुत्र गच्छामि बलात्कारेणैव सीतामानयामीति ।
निवर्तते पूर्वस्थानमेवायाति । यद्वा संकल्पोपनीतसीतालङ्घनाय शयनं मुञ्चतीति हर्षः ।
पश्चाद्भ्रमशान्तां स्वप्नेऽपि सीतां पश्यामीति शयनं महति शेते इति विबोधः । अथ निद्रा-
नुत्पत्त्या मादकत्वेन रजन्या विराममेवेच्छतीति दैन्यम् । पुनस्तथासति लोकानामप्रतो
बलात्कारोऽपि न स्यादिति दिवसं जुगुप्सते निन्दतीति व्रीडा । तदिदानीमेव निशि ब-
लात्तामानयामीति निरैति निर्गच्छतीत्यर्थः । पुनर्निवर्तते रम्भाशापस्मरणादिति धृतिः ।
तथा च नानाभावशबलत्वमुक्तम् । क्रियादीपकम् ॥

गोत्रस्खलनमाह—

पच्छाअन्तस्स वि से बहुसो हिअअट्ठिओ पिआण वि पुरओ ।
समअं मुहणिवहेम्मि वि सीआमइओ पअट्ठइ समुल्लावो ॥ ९ ॥

[प्रच्छादयतोऽप्यस्य बहुशो हृदयस्थितः प्रियाणामपि पुरतः ।
समकं मुखनिवहेऽपि सीतामयः प्रवर्तते समुल्लापः ॥]

प्रच्छादयतोऽप्यर्थादालापमेव संगोपयतोऽप्यस्य रावणस्य हृदयस्थितः सीतामयः समु-
ल्लापः प्रियाणां मन्दोदरीप्रभृतीनामप्यग्रे मुखनिवहेऽपि सममेकदैव बहुशः प्रवर्तते । सीता

सीतेति बहुशो जल्पतीत्यर्थः । तेनावहित्या सूचिता । 'भयगौरवलजादेर्दर्पायाकारगु-
प्तिरवहित्या । व्यापारान्तरशक्त्यन्यथा(भा)वभाषणविलोकनादिकरी ॥'

रागाधिक्यमाह—

तं पुलङ्गमि पेच्छद् उल्लावन्तो अ तीअ गेह्णु गोत्तम् ।

ठाइ अ तस्स समअणे अण्णम्मि वि चिन्तिअम्मि स च्चिअ हिअए॥१०॥

[तां प्रलोकिते पश्यत्युल्लापंश्च तस्या गृह्णाति गोत्रम् ।

तिष्ठति च तस्य समदनेऽन्यस्मिन्नपि चिन्तिते सैव हृदये ॥]

चो हेतौ । यतोऽस्य रावणस्य समदने सकामे हृदयेऽन्यस्मिन्नप्यभीष्टवस्तुनि
चिन्तिते सति सैव तिष्ठति । संकल्पवशात्सीतैव चिन्ताविषयीभवतीत्यर्थः । अतः प्रलोकिते
दर्शने दर्शनकर्मणि वा तामेव पश्यति । रावण इत्यर्थान् । उल्लापंश्च तस्या एव गोत्रं नाम
गृह्णाति जल्पतीति मनसि वचसि चक्षुषि सर्वत्रैव सैव स्फुरतीति विषयनिवृत्तिचिन्तासह-
संकल्पादीनां सांकर्यम् ॥

अथ व्याध्यवस्थामाह—

साहइ से संतावं वासहरद्धन्तविसमपुञ्जिअकुसुमो ।

आअअणीसासहओ किलिन्तसगगरुपह्वो उवआरो ॥ ११ ॥

[शास्त्यस्य संतापं वासगृहाधन्तिविषमपुञ्जितकुसुमः ।

आयतनिःश्वासहतः क्लाम्यत्स्वर्गतरुपल्लव उपचारः ॥]

अस्य संतापमुपचारो विरहोपशान्तिहेतुत्वेनोपादीयमानः पदार्थसंचयः शास्ति कथ-
यति । किंभूतः । वासगृहस्यावस्थितिगृहस्यार्धान्ते एकदेशे पुञ्जितानि कुसुमानि यत्र
सः । एवं यत आयतनिःश्वासेन हतः । अतः क्लाम्यन्तस्तत्संबन्धान्म्लायन्तः स्वर्गेत-
रुणां पल्लवा यत्र । तथा च पुण्याणां वर्तुलीकरणेन यानि कथंचिदपि न म्लायन्ति
तेषामपि पारिजातपल्लवानां वैवर्ण्येन तापोत्कर्षोऽनुमीयत इत्यर्थः । 'व्याधिस्तु दीर्घनिःश्वास-
पाण्डुनाकुशतादयः' ॥

देहविक्षेपादिना तदेवाह—

देहपरिणाहविअडे वलइ भरोद्धत्तदलिअपासद्धन्ने ।

दूरोणामिअमज्झे विसमं भूमिसअणे प्होलिरहत्थो ॥ १२ ॥

[देहपरिणाहविकटे वलति भरोद्धत्तदलितपार्श्वार्धान्ते ।

दूरावनामितमथ्ये विषमं भूमिशयने प्रघूर्णनशीलहस्तः ॥]

भूमौ यच्छयनं पुष्पपत्रादिमयं तल्पं तत्र प्रघूर्णनशीला इतस्ततः क्षिप्यमाणा हस्ता
यस्य तथागतो रावणो विषमं संतापवशाद्विषयस्त्वं यथा स्यात्तथा वलति । पार्श्वपरिवर्तन-

माचरतीत्यर्थः । किंभूते शयने । देहो रावणशरीरं तस्य परिणाहो दीर्घं तद्वद्विकटे तदनुसारित्वात् । एवं तस्य देहभरादेवोद्धृतौ विपर्यस्तौ । अथ च दलितौ खण्डितौ पार्श्वयोरर्धान्तावेकदेशौ यत्र । एकपार्श्वे पूर्व स्थित्यापरपार्श्वे च तदानीं गत्या पार्श्व-
द्वयस्यापि विपर्यास इत्यर्थः । एवं दूरमवनामितमधः कृतं मध्यं यस्य । उदरस्याल्पत्वाद-
त्यन्तसंयन्धाभावादवनमनमात्रमित्यर्थः । तथा च भूमिशयनेन 'विरक्तिः सुखहेतूनाम्'
इत्यरतिरप्युक्ता ॥

दाक्षिण्यमाह—

दक्खिण्णमेत्तदिण्णो जणअसुआहुत्तहिअअदिण्णुकण्ठो ।

उल्ललइ खणविलक्खो णिअअन्तेउरमुहेसु से मुहणिवहो ॥ १३ ॥

[दाक्षिण्यमात्रदत्तो जनकसुताभिमुखहृदयदत्तोत्कण्ठः ।

उल्ललति क्षणविलक्षो निजकान्तःपुरमुखेष्वस्य मुखनिवहः ॥]

अस्य मुखनिवहो निजकान्तःपुराणां मन्दोदरीप्रभृतीनां मुखेप्लुलति चबलीभवति ।
चुम्बनान्निवर्तते इत्यर्थः । क्षणं विलक्षो लज्जयाप्रसन्नः सन् । किंभूतः । दक्षिणो
नायकस्तस्य भावो दाक्षिण्यं तन्मात्रेणानुरोधात्, न तु स्नेहान् । दत्तोऽर्पितः । एवं ज-
नकसुता सीता तदभिमुखेन हृदयेन दत्तोत्कण्ठा यस्मै । सीतामेव द्रष्टुमित्यर्थात् । तथा च
दाक्षिण्येन राक्षसीमुखे लज्जोऽपि सीतामुखदर्शनोत्कण्ठया कृष्यमाणः सम्यग्र संबध्यत इ-
त्यर्थः । 'यो गौरवं भयं प्रेम सद्भावं पूर्वयोपिति । न मुञ्चत्यन्यचित्तोऽपि ज्ञेयोऽसौ दक्षिणो
यथा ॥' इति कण्ठाभरणम् ॥

संतापोत्कर्षमाह—

जा अण्णेण हसन्तो गमेइ उम्मच्छरं विलासिणिसत्थम् ।

ता दूसहसंतावं अण्णं से सोअदुम्मणं होइ मुहम् ॥ १४ ॥

[यावदन्येन हसन्गमयत्युन्मात्सर्यं विलासिनीसार्थम् ।

तावदुःसहसंतापमन्यदस्य शोकदुर्मनस्कं भवति मुखम् ॥]

अन्येन मुखेन हसन्यावद्गमयति प्रतारयति रावणः, तावदेवास्य दुःसहः संतापो येन
तादृशमन्यन्मुखं शोकेन दुर्मनस्कं भवति । सीतालाभोपायाभावादिनि भावः । तथा च ता-
सामीर्ष्याशान्त्यर्थमेकेन सकपटं हसन्तोऽप्यन्यन्मुखमालिन्येन संतापहेतुकेन संगोपनं निष्ठ-
तीयवहित्याविषादरूपभावसंधिः ॥

सीतामग्नचित्ततामाह—

णिउणहसिआणुविद्धं सीआलम्भावहाणविसंवाअम् ।

सुणइ ण लक्खेइ फुडं अण्णविइण्णहिअओ पिआण दहमुहो १५

[निपुणहसितानुविद्धं सीतालम्भावधारणविसंवादम् ।

शृणोति न लक्षयति स्फुटमन्यवितीर्णहृदयः प्रियाणां दशमुखः ॥]

दशमुखः प्रियाणां निपुणं चातुर्येण यद्वसितं तेनानुविद्धं संवद्धं सीताया लम्भस्य प्राप्तेरवधारणमनेनोपायेन सीतालाभ इति निश्चयस्तस्य विसंवादमन्यथाकरणं साध्वी सीता कथमनेन लब्धव्येत्यादिवचनरूपं शृणोति किं तु स्फुटं न लक्षयति । तत्र हेतुमाह—अन्यत्र सीतायां वितीर्णं हृदयं येन । तथा च सोपहासमेताभिरुक्तं वचनं श्रुत्वापि सीतामग्नचित्ततया तत्तदर्थवत्तया न प्रतिसंधत्त इत्यर्थः ॥ यद्वा—प्रियाणामुक्तरूपं विसंवादवचनमन्यचित्ततया शृणोति न, किं तु हसितानुबन्धात्स्फुटं लक्षयति । सीता मया न लब्धव्येति मामेता उपद्रावयन्तीति हसितेनानुमिनोतीत्यर्थः ॥

सीतापरतामाह—

ईसामच्छरगरुण साहिकखेवपरिवड्डितोवालम्भे ।

कह कह वि गर्मई खणं विलकखहसिएहिं कामिणिसमुल्लावे १६

[ईर्ष्यामत्सरगुरुकान्साधिक्षेपपरिवर्धितोपालम्भान् ।

कथं कथमपि गमयति क्षणं विलक्षहसितैः कामिनीसमुल्लापान् ॥]

निजानां कामिनीनां समुल्लापान्कथं कथमपि कष्टमृष्टयानुरूपव्याजाभावाद्वैलक्ष्यमप्रतिभा तया हसितै रावणो गमयत्यतिवाहयति । वञ्चयतीति यावत् । कीदृशान् । ईर्ष्या सीतागुणासहिष्णुतया यो मत्सरोऽमर्षस्तेन गुरुकानप्रतिक्षेप्यान् । एवम्—अधिक्षेपस्तर्जनासंवलितानिन्दा तत्सहितः परिवर्धित उपालम्भोऽपकारोक्तिर्यत्र तान् । तथा च यदा ताभिरुपालम्भादि क्रियते तदा सापराधत्वादाहार्यहास्येनैताः प्रसादयतीत्यर्थः । 'ईर्ष्यामाहुः समानेषु दानमानापकर्षणात्' इति कण्ठाभरणम् ॥

पुनश्चिन्तासंगममाह—

तस्स पडिरुद्धसेसं वाहोत्थअकण्ठविसमपअणिकखेवम् ।

सङ्किज्जइ विमणाहिं फुडं ण णज्जइ पिआहि गोत्तकखलिअम् १७

[तस्य प्रतिरुद्धशेषं वाष्पावस्तृतकण्ठविषमपदानिक्षेपम् ।

शङ्कयते विमनोभिः स्फुटं न ज्ञायते प्रियाभिर्गोत्रस्खलितम् ॥]

तस्य गोत्रस्खलितं नामविपर्यासः सीतानामरूपस्तत एव विमनस्काभिः प्रियाभिः शङ्कयते परम्, किंतु स्फुटं व्यक्तं न ज्ञायते । कीदृशम् । प्रतिरुद्धं स्वरभङ्गरूपभावोदयाद्यंतन्ये सति एतासां त्रासाद्गानुचरितं शेषमेकवद्वर्णरूपं यत्र । एवम्—वाष्पावस्तृतेन कण्ठेन विषमः स्फुटास्फुटः पदानिक्षेपः पदोच्चारणं यत्र । अत एव शेषानुच्चारणेन गद्गदकण्ठनया च सीतां प्रति किमप्ययमुच्चरतीति तर्कयन्तीत्यर्थः ॥

पुनरवहित्यामाह—

कह वि ठवेइ दहमुहो किं ति अणालविअमोहदिण्णालावम् ।

दइआहि गलिअवाहं रोसणिरुत्तरपुलोइअं अप्पाणम् ॥ १८ ॥

[कथमपि स्थापयति दशमुखः किमित्यनालपितमोघदत्तालापम् ।

दयिताभिर्गलितवाष्पं रोपनिरुत्तरप्रलोकितमात्मानम् ॥]

दशमुख आत्मानं स्वं कथमपि स्थापयति । किंभूतम् । किमिति कृत्वानालपिते-
ऽवादिते । अप्रश्न इति यावत् । अत एव मोघः प्रश्नं विना कृतत्वानिष्फलो मोहेना-
ज्ञानेन वा दत्त उल्लापो येन तम् । अतएव गलितं वाष्पं गलितासु यथा स्यादेवं द-
यितामी रोषेण निरुत्तरमवचनं यथा स्यादेवं प्रलोकितं दृष्टं संकल्पेनोपस्थितायाः
सीतायाः प्रश्नभ्रमात् किमित्युक्ते रूपाभिर्मन्दोदरीप्रभृतिभिः सक्रोधकटाक्षनिरीक्षि-
तमात्मानं ज्ञाने सति स्त्रीकृतामवहेलां सोढ्वा कृच्छ्रात्किंकर्तव्यतामूढः संवरणं कृत्वा प्रकृतिं
प्रापयतीत्यर्थः ॥

भ्रमोत्कर्षमाह—

अणहिअओ वि पिआणं उन्मच्छपसारिअग्घविअहुंकारम् ।

अहिणन्दइ दहवअणो समत्तणिव्वेलिआहरोट्टपुलइअम् ॥ १९ ॥

[अन्यहृदयोऽपि प्रियाणामुन्मत्सरप्रसारितार्धितहुंकारम् ।

अभिनन्दति दशवदनः समस्तनिर्वेष्टिताधरोष्ठप्रलोकितम् ॥]

सीतागतचित्तत्वादन्यहृदयो दशवदनः प्रियाणां समस्तं संपूर्णं निर्वेष्टितं प्रस्फुरितम-
धरोष्ठं यत्र तादृशं प्रलोकितं दर्शनमभिनन्दति श्लाघते । कामविलासप्रसूतत्वभ्रमादिति
भावः । किंभूतम् । उद्धतेन मत्सरेण प्रसारितः समुत्थापितः, अथ च—अन्यचित्तत्वादा-
वणेन विलासबुद्ध्यार्चितः सत्कृतो हुंकारो यत्र तम् ॥ अयमर्थः—अनभिप्रेतकर्तारमोष्टा-
वीपत्पुरः प्रेयं सभ्रूमक्षि सहुंकारमालोक्योपहसन्ति लोका इति प्रियाभिरपि सीतायामस्या-
सक्तिमसहमानाभिस्तथाकृतमुपहासत्वेन न जानाति, प्रत्युत कामविलासप्रसूतत्वभ्रमाद्बहु
मन्यते इति शून्यहृदयत्वाच्चित्तासङ्ग एवोक्तः ॥

अथ संकल्पमाह—

दुच्चिन्तिआवसेसं पिआहि उन्मच्छसंभमकआलोअम् ।

हसइ खणं अप्पाणं अणहिअअविसज्जिआसणणिअत्तन्तम् २०

[दुश्चिन्तितापदेशं प्रियाभिरुन्मत्सरसंभ्रमकृतालोकम् ।

हसति क्षणमात्मानमन्यहृदयविसृष्टासननिवर्तमानम् ॥]

स क्षणमात्मानं हसति । कथंभूतम् । अन्यहृदयेन सीतारूपान्यगतचित्तत्वेन वि-

सष्टं संकल्पोपस्थितसीताभ्युत्थानाय त्यक्तं यदासनं तस्मान्निवर्तमानं बहिर्भूय भूमा-
वेवोपविशन्तम् । 'निसम्मन्तम्' इति पाठे—विवेके सति पुनर्निषोदन्तम् । एवम्—प्रि-
याणां तथाबुद्ध्यजनकत्वादुश्चिन्तितोऽपदेशो विवेकोत्तरं किञ्चिन्मिथ्यादूषणमुद्भाव्य नैतदा-
सनं मह्यं रोचत इत्यादिव्याजो येन तम् । अत एव प्रियाभिरुन्मत्सरेणोद्भूतेष्येण संप्रमे-
णोद्भेगेन कृत आलोको दर्शनं यस्य । तथा च—स्वस्य वृथासनत्यागेन प्रियाणामीर्ष्यादृष्ट्या
चैवंविधोऽहमसमीक्ष्यकारीत्यात्मानं निन्दतीत्यर्थः । यद्वा—कीटसत्त्वभ्रमादेतदासनं वृथैवो-
ज्जितवानस्मीत्यहो मम मौग्ध्यमिति लब्धविवेकस्तासां प्रतारणाय स्वयमेव स्वमात्मानमुप-
हसतीत्यर्थः । अत एव दुश्चिन्तित एवंप्रसूतो व्याजो येन तासां तथाप्रतीत्यजननात् । 'दु-
श्चिन्तिओवएसम्' इति पाठे—रम्भानलकूपरयोः शापतः स्वनाशहेतुत्वेन दुश्चिन्तितो
बलादेव सीतामानयार्मीत्येवंरूप उपदेशः सीताप्राप्त्युपायो येनेत्यर्थः ॥

विप्रलम्भप्रकर्षमाह—

तह स गओ अहभूमिं जह ण विणिज्जन्तणं पिआहि ण णाओ ।

ण अ णाऊण ण हसिओ ण अ हसिऊण अणुसोइउं ण अ तिण्णो ॥

[तथा स गतोऽतिभूमिं यथा न विनियन्त्रणं प्रियाभिर्न ज्ञातः ।

न च ज्ञात्वा न हसितो न च हसित्वानुशोचितुं न च तीर्णः ॥]

स रावणस्तथा तेन प्रकारेणातिभूमिं सीतां प्रत्यनुरागस्य परमकाष्ठां विरहवेदनातिम-
र्यादां वा गतो यथा प्रियाभिर्मन्दोदरीप्रभृतिभिर्विनियन्त्रणं सप्रकाशमध्याजं वा सीतानुरा-
गमूर्छितोऽयमिति न न ज्ञातः, अपि तु ज्ञात एव । ज्ञात्वा च अहो मूढोऽयमननुरक्तायाम-
प्येवमनुरज्यतीत्यादिरूपेण न न हसितः, अपि तु हसित एव । हसित्वा च हा कष्टम्, ईदृशी
विरहवेदनामुष्य, कथं वा जीवेत्, अस्माभिरपि तथा क्रियतां येन सीता भजत्येनमित्या-
दिप्रकारेणानुशोचितुमनुकम्पितुं न च न तीर्णः शक्तिः, अपि तु शक्ति एवेति । प्रका-
रान्तराचिकित्स्यत्वेन कादाचित्की मूर्छा सूचिता ॥

अथ रावणस्य चिन्तामेवाह—

चिन्तेउं च पउत्तो अवहोवासपसरन्तणीसासहअम् ।

दोसु णिमेऊण समं एकं आसण्णमुहकवोलेसु करम् ॥ २२ ॥

[चिन्तयितुं च प्रवृत्त उभयावकाशप्रसरन्निःश्वासहतम् ।

द्वयोर्नियोज्य सममेकमासन्नमुखकपोलयोः करम् ॥]

रावणश्चिन्तयितुं प्रवृत्तश्च । सीताप्राप्त्युपायमिन्ययात् । किं कृत्वा । आसन्ने मुख-
कपोलस्य नानात्वेन तत्करस्य निकटवर्तिन्यनायासलभ्ये मुखे कपोले च द्वयोरेकं करं समं
तुल्यवन्निक्षिप्य । करं कीदृशम् । उभयावकाशे उभयपार्श्वे प्रसरद्भिर्निःश्वासैर्हतं ताडितम् ।
मुखस्य नानात्वेनोभयदिशि वर्तमानत्वादिति निश्वासाधिक्येन चिन्ताधिक्यम् । न च

करस्याधेयत्वं लब्धम्, न त्वाधारत्वमिति वाच्यम् । संयोगमात्रस्य तदवस्थाया एव वा विवक्षितत्वादिति भावः । 'अभिलाषः स्पृहा चिन्ता प्राप्नुपायानुचिन्तनम्' इति साहित्यदर्पणः ॥

अथ सप्तभिश्चिन्ताप्रकारमाह—

अङ्कागमं सहिज्जइ पओसरइविग्घसंकिण कइवलम् ।

तं कस्स वि सोअत्थं वलइ अलद्धसुरअं महं चिअ हिअअम् २३

[अङ्कागतं सद्यते प्रदोषरतिविघ्नशङ्कितेन कपिवलम् ।

तत्कस्यापि शोकार्थं वल्यलब्धसुरतं ममैव हृदयम् ॥]

प्रदोषे रजन्यां या रतिः सुरतं तद्विघ्नशङ्कितेन तद्विघ्नशङ्कावता मयाङ्के क्रोडे आगतं कपिवलं सद्यते क्षम्यते । तद्वेतोरलब्धसुरतं सन्ममैव हृदयं यद्वलति सुरताभावाकुलतया यच्चवर्लाभवति तत्कस्यापि रामस्य वा सीताया वा ममैव वा शोकार्थम् । यदीदानीमीर्ष्या युध्यामि तदा प्रदोषसुरतं विघ्नितं स्यादिति शङ्कया प्रदोषयुद्धं परिहतम् । अथापि चेत्तत्र संपत्स्यते तदैतत्कालुष्येण क्रुद्धो रामं हनिष्यामि तदा सीतायाः शोकः । तदभावे सीतामेव व्यापादयिष्यामि तदा रामस्य शोकः स्यात् । अथ स्त्रीकृपया तदपि चेन्न करिष्यामि तदाहमेव विरहदुःखमितोऽपि लप्स्ये इति ममैव शोकः स्यादिति । तथोपायः क्रियताम् । येनैषा वशवर्तिनी भवेदिति भावः ॥ यद्वा—प्रदोषसुरतार्थिनी मया कपिवलं यत्सद्यते तत्कस्य विशोकार्थं शोकाभावाय, अपि तु न कस्यापि । यतोऽलब्धसुरतं ममैव हृदयं वलति । तथा च यस्य सुरतार्थे क्षमा क्रियते तदलाभेन श्वः प्रातस्तथा रौद्रं कर्म करिष्यामि यथा रामादीनां सर्वेषामुपतापः स्यादिति भावः ॥ यद्वा—यत्सद्यते तत्कस्य विशोकार्थम्, अपि तु न कस्यापि राक्षसस्य । यत्र सुरतमात्रालाभेन ममैव धीरस्य हृदयं व्याकुलीभवति तत्र शत्रुकृतमुपरोधं दृष्ट्वा केयां राक्षसानां हृदयं व्याकुलं न स्यादिति दानीमेव युद्धं युज्यते इति भावः ॥

अतएव युद्धकोटिकं विकल्पमाह—

किं भुअविवरपहोलिरसंखोहप्फिडिअगहिअकड्डिअणिहअम् ।

अत्थाक्कासण्णठिअं णिप्फलचटुलमुहलं मलेमि कइवलम् ॥ २४ ॥

[किं भुजविवरप्रघूर्णनशीलसंक्षोभस्फोटितगृहीतरुष्टनिहतम् ।

अकस्मादासन्नस्थितं निष्फलचटुलमुखरं मृद्रामि कपिवलम् ॥]

अकस्मादकाण्डे आसन्नस्थितं निकटवातं कपिवलं किं मृद्रामि । करभुजादिना मर्दयामीत्यर्थः । कीदृशम् । भुजानां विवरेष्वन्तरालेषु प्रथमं प्रघूर्णमानं पश्चात्संक्षोभेण भयेन स्फोटितं भ्रष्टम् । पलायितमिति यावत् । ततो गृहीतं पुनर्धृतं ततः कृष्टमाकृष्टं पश्चान्निहतं

तादितम् । अत एव निष्फलं वृथा चटुलं चञ्चलं मुखरं शब्दायमानम् । तथा च तथा सति रामे भग्नमनोरथा सीता मामेवाश्रयेदिति भावः ॥

बलात्कारपक्षमाह—

ओ ससिकराहनुम्मिल्ललोअणन्दोलमाणवाहतरङ्गम् ।

आसाएमि कअग्गहणिरुत्तरुत्ताणिआणणं जणअसुअम् ॥ २५ ॥

[उत शशिकराहतोन्मीललोचनान्दोलमानवाप्पतरङ्गाम् ।

आस्वादयामि कचप्रहानिरुत्तरोत्तानिताननां जनकसुताम् ॥]

उत यदि प्रथमः पक्षो न स्यात्, तदा कचप्रहेण केशकर्षणेन निरुत्तरं निःशब्दं सत् उत्तानितमूर्ध्वमुखीकृतमाननं यस्यास्तां जनकसुतामास्वादयामि सकचप्रहं चुम्बनाद्युपभोगविषयीकरोमि नक्तमेवेत्यर्थात् । बलादिति भावः । आसादयामि वा । किंभूताम् । शशिकरैराहतयोः स्पृष्टयोः । अत एव मदतिक्रमजन्यमूर्छाविरामादुन्मीलतोर्लोचनयोरान्दोलमाना पूर्णमाना वाप्पतरङ्गा यस्यास्ताम् । अनभिमतया रुदतीमित्यर्थः ॥

रम्भाशापादयमपि पक्षो नेत्याशयमाशङ्क्याह—

कह विरहप्पडिऊला होहिइ समुहहिअआ पइम्मि उवगए ।

णेच्छइ इअरा वि ससिं किं उण दिट्ठम्मि दिणअरम्मि कमलिणी २६

[कथं विरहप्रतिकूला भविष्यति संमुखहृदया पत्यानुपगते ।

नेच्छतीतरथापि शशिनं किं पुनर्दृष्टे दिनकरे कमलिनी ॥]

पत्युर्विरहे प्रतिकूला मां प्रत्यसंमुखी सीता संप्रति पत्यानुपगते सति कथं संमुखहृदया भविष्यति । अर्थान्तरन्यासमाह—कमलिनी इतरथाप्यन्यथाप्यनुदितेऽपि दिनकरे शशिनं नेच्छति, किं पुनर्दृष्टे सति । तथा च तदानीमिच्छाशङ्कापि नास्तीत्यर्थः । अत्र कमलिनीप्राया सीता, शशिप्रायो रावणः, सूर्यप्रायो रामः ॥

अभ्यर्थनादिप्रकारोऽपि नास्तीत्याह—

अअभत्थणं ण गेह्णइ तिरई तिहुअणसिरीअ वि ण लोहेउम् ।

ण गणेइ सरीरवहं कह मण्णे होज्ज जाणई साणुणआ ॥ २७ ॥

[अभ्यर्थनां न गृह्णाति शक्यते त्रिभुवनश्रियापि न लोभयितुम् ।

न गणयति शरीरवधं कथं मन्ये भवेज्जानकी सानुनया ॥]

जानकी अभ्यर्थनां काका याच्त्रां न गृह्णाति न स्वीकरोति । त्रिभुवनश्रियापि दीयमानया लोभयितुं न शक्यते । किमपरमस्माभिः क्रियमाणं शरीरवधमपि न गणयति । तदेवं दैन्योक्तिदानप्राणग्रहणरूपोपायत्रयैर्गुण्यान्मन्ये तर्कयामि कथं सानुनया गृहीतानुनया प्रसन्ना भवेत् । न भविष्यतीत्यर्थः । तथा च प्रकारान्तरमनुसरणीयमिति भावः ॥

अतस्तदेवाह—

पइमाहप्पणिसण्णा अवमाणिअसेससप्पुरिससौडीरा ।

जइ णवर होज्ज व वसा लुअराहवसीसदंसणा जणअसुआ २८

[पतिमाहात्म्यनिषण्णावमानितशेषसत्पुरुषशौटीर्या ।

यदि केवलं भवेद्वा वश्या लूनराघवशीर्षदर्शना जनकसुता ॥]

पत्युर्माहात्म्ये स्वाभाविके वालिवधादिजनिते च गौरवे निषण्णा दत्तभारा, अत एवा-
वमानितमवज्ञाविषयीकृतं शेषस्य रामभिन्नस्य सत्पुरुषस्य शौटीर्यमहंकारो यया । तथा सा
जनकसुता केवलं लूनस्य राघवशीर्षस्य दर्शनं यस्यास्तथाभूता सती । यदीति संभावना-
याम् । तेन यदि वा वश्या भवेत्तदा भवेदित्यर्थः । प्रकारान्तरं नास्तीति भावः ॥

तत्रोपपत्तिमाह—

अहिट्ठलज्जणिज्जो भग्गपरित्ताणविअलिआसावन्धो ।

अवसो अवन्धुलहुओ भएण ठिइभङ्गसाहसं कुणइ जणो ॥ २९ ॥

[अट्टलज्जनीयो भग्नपरित्राणविगलिताशावन्धः ।

अवशोऽवन्धुलघुको भयेन स्थितिभङ्गसाहसं करोति जनः ॥]

अट्टं लज्जनीयं लज्जास्थानं येन । लज्यतेऽस्मादस्मिन्निति वा । 'कृत्यल्युटो बहुलम्'
इत्यनीयम् । एवं भग्नं यत्परित्राणं रक्षणं तेन विगलित आशावन्धो मनोरथो यस्य । यद्वा
भग्नपरित्राणश्चासौ विगलिताशावन्धश्चेति कर्मधारयः । अवशोऽस्वाधीनः । अविद्यमानव-
न्धुत्वेन लघुकोऽनादरणीयः सुखसाध्यो वा जनो भयेन स्थितिरित्यं कर्तव्यतानिश्चयः स्व-
भावदार्ढ्यं वा तद्भङ्गरूपं साहसमशक्यानुष्ठानं कर्म करोति । तथा च राघवमृत्युज्ञानाल-
ज्जास्थानाभावेन भयेन च मद्वशवर्तिनी भवेदिति भावः ॥

अथ सेवकाह्वानमाह—

णवरि अ णं खेआलसजिम्भाअत्तवलिउद्धमुहसंघाअम् ।

भुमआभङ्गाणत्तो समअं पासेसु परिअणो अलीणः ॥ ३० ॥

[अनन्तरं चैनं खेदालसजृम्भायमाणवलितोर्ध्वमुखसंघातम् ।

भ्रूभङ्गाज्ञप्तः समकं पार्श्वयोः परिजन आलीनः ॥]

एतच्चिन्तानन्तरं चैनं रावणं भ्रूभङ्गमात्रेणाज्ञप्तः परिजनः समकमेकदैव पार्श्वयोर्वामद-
क्षिणयोरालीनः संनिहितः । परमप्रभोर्विशिष्य व्याकुलचित्तस्य संमुखे स्थातुमशक्यत्वा-
दिति भावः । सेवकाह्वानहेतुभ्रूसंज्ञासमकालीनं चेष्टान्तरमाह—किंभूतमेतम् । खेदेन विर-
हजन्यदुःखेनालसं यथा स्यादेवं जृम्भायमाणोऽथ च वलितः सेवकाह्वानाय तिर्यग्भूतः स-

बूर्ध्वो गगनाभिमुखो मुखानां संघातो यस्य तम् । कामोद्रेदाज्जृम्भादिमत्त्वमूर्ध्वमुखत्वं चेति भावः । नानादिगतिनानासेवकाङ्क्षानाय नानामुखानामेकदैव भ्रूसंज्ञायामेषावस्थाभू-
दिति सूचयितुं संघातपदमुक्तम् ॥

अथाज्ञापूर्वावस्थामाह—

तो एकहिअअगुणिअं दसहि वि समअं मुखेहि अप्पाहेउम् ।

ण पहुप्पइ दहवअणो चिरकङ्खिअलम्भगळिभणक्खरगुरुअम् ३१

[तत एकहृदयगुणितं दशभिरपि समकं मुखैरध्यापयितुम् ।

न प्रभवति दशवदनश्चिरकाङ्क्षितलम्भगर्भिताक्षरगुरुकम् ॥]

ततः सेवकागमनोत्तरमेकेन हृदयेन मनसा गुणितं चिन्तितं प्रमेयं दशभिरपि मुखैः समकमेकदैवाध्यापयितुं शिक्षयितुं दशवदनो न प्रभवति न क्षमते । अत्र हेतुमाह—की-
दशम् । चिरकाङ्क्षितो यः सीताप्राप्त्युपायस्तस्य लम्बेन प्राप्या गर्भितानि तत्कालोत्पन्नह-
र्षेण गद्गदकण्ठतयास्फुटीभूतानि यानि वक्तव्याक्षराणि तैर्गुरुकमतिशयितम् । तदुक्तम्—
'हर्षस्त्विष्टावाप्तेर्मनःप्रसादोऽश्रुगद्गदादिकरः' इति । तथा च—वाष्पस्थगितकण्ठत्वेन
बहुभिरपि मुखैर्वक्तव्यस्य न निष्पत्तिरिति स्वरभङ्गरूपभावोदयः ॥

अथानन्दादौत्सुक्यमाह—

अण्णेण समारब्धं वअणं अण्णेण हरिसगहिअप्पिडिअम् ।

अण्णेण अद्वभणिअं मुहेण अण्णेण से कह वि णिम्मविअम् ३२

[अन्येन समारब्धं वचनमन्येन हर्षगृहीतस्फोटितम् ।

अन्येनार्धभणितं मुखेनान्येनास्य कथमपि निर्मि(र्मापि)तम् ॥]

अस्य रावणस्याशारूपं तद्वचनमन्येन मुखेन समारब्धं वक्तुमिच्छाविषयीकृतम् । अ-
न्येन मुखेन हर्षेण गृहीतं वक्तुमुपक्रान्तं सत्यश्चात्स्फोटितमानन्दोद्गतस्वरभङ्गेन गद्गदकण्ठ-
तया श्रुतं वक्तुं न पारितमित्यर्थः । अन्येनार्धमेव भणितं सत्यश्चादस्य स्वरभङ्गादिरूपप्र-
तियन्धकाभावेऽप्यन्येनोत्कण्ठावशादस्मादाच्छिद्य गृहीत्वा कथमप्यवशिष्टमर्धमुक्त्वा निर्मि-
(र्मापि)तं समापितम् । यद्वा—अन्येनार्धमेव भणितं पुनर्भावोदयादथान्येन कथमपि
भावोदयादेव कष्टमृष्ट्यावशिष्टमर्धमुक्त्वा समापितमित्यर्थः । 'इष्टानवाप्तेरौत्सुक्यं कालक्षे-
पासहिष्णुता । चित्ततापस्वराः स्वेददीर्घनिश्वासितादिकृत् ॥'

अथ वाक्योपक्रमे निश्वासमाह—

तो उग्गाहिअसोअं तेण भणन्तेन मुहपहोलिरधूमम् ।

संताविण्णहिअअं दसकण्ठक्खवन्निअपलहुअं णीससिअम् ॥ ३३ ॥

[तत उद्गाहितशोकं तेन भणता मुखप्रधूर्णनशीलधूमम् ।

संतापितैकहृदयं दशकण्ठस्खलितप्रलघुकं निश्चसितम् ॥]

ततो वक्तव्यस्थिरीकरणानन्तरं भणता वक्तुमुपक्रान्तेन तेन रावणेन निश्चसितं निश्वासः कृतः । सीतासमागमाय कातरकल्पनीयं कर्म चरामीति मनःखेदादिति भावः । उद्गाहितः प्रकाशितः शोको मनोदुःखं यत्र एवम्, मुखेषु प्रधूर्णमानो धूमो यत्र मनस्तापादेवम्, संतापितमेकं हृदयं चित्तं यत्र तद्यथा स्यादेवं दशसु कण्ठेषु स्खलितं हृदयादेकमेव प्रस्थितमन्तरा दशधाभूतम् अत एव प्रलघुकं स्वल्पं च यथा स्यादिति । सर्वं क्रियाविशेषणम् । सीतासमागमं प्रति कश्चिदुपायश्चिन्तितोऽस्ति स क्रियतामिति वाक्यपरत्वेन पूर्वस्कन्धकद्वयव्याख्यानं केचित्कुर्वन्ति । तत्प्रकृतस्यैव संगतत्वादुपेक्षणीयम् ॥

अथ रावणवचनं प्रस्तौति—

आहासइ अ णिसिअरे आण्णासमकालदिण्णपडिसंलावे ।

महिणिमिओहअकरअलतंसट्ठिअतिअभरुण्णमिअदेहद्धे ॥ ३४ ॥

[आभाषते च निशिचरानाज्ञासमकालदत्तप्रतिसंलापान् ।

महीनिवेशितोभयकरतलतिर्यक्स्थितत्रिकभरोन्नमितदेहार्थान् ॥]

स निशिचरानाभाषते च । किंभूतान् । आज्ञासमकालं दत्तः प्रतिसंलापः प्रत्युत्तरं यैस्तान् । अतिसंनिहितत्वात् । एवं मयां निवेशितं यदुभयकरतलं तेन तिर्यक्स्थितं यत्रिकं तत्र भोगोन्नमितो देहार्थो देहपश्चाद्भागो नितम्वरूपो यैस्तान् । भूमिनिवेशितजानुकरतलशिरस्कान् । तदुक्तम्—‘पञ्चाङ्गचुम्बिभूमीकः प्रणमेदीश्वरं नरः’ इति । प्रभुत्वमुक्तम् ॥

अथ तद्वचनस्वरूपमाह—

तं माआणिम्मविअं रिउदंसणविसमवल्लिअणिच्चलणअणम् ।

दावेह कण्ठरहिअं सीआइ विओअपण्डुरं रामसिरम् ॥ ३५ ॥

[तन्मायानिमि(र्मापि)तं रिपुदर्शनविषमवलितनिश्चलनयनम् ।

दर्शयत कण्ठरहितं सीताया वियोगपाण्डुरं रामशिरः ॥]

हे निशाचराः, मायया निमित्तमनलीकवद्दर्शितं तत्कण्ठशून्यं रामशिरः सीतायाः कृते सीतायै वा दर्शयत । किंभूतम् । रिपुदर्शनाय विषमं क्रोधेन भयानकं यथा स्यादेवं वलिते वक्राभूते सती निश्चले स्थिरे नयने यत्र तत् । धनुःसंधानकालीनचेष्टाविशिष्टलोचनमित्यर्थः । एवं वियोगेन सीताया विरहेण पाण्डुरमिति सर्वं विशेषणमनलीकत्वज्ञापनार्थम् ॥

अथ मायाशिरोघटनमाह—

तो अमरिसमेलाविअभुमउग्गाहिअतरङ्गिअणिलाडअडम् ।

छिण्णाणिअं व्व तं चिअ ताहे चिअ तेहि णिम्मिअं रामसिरम् ३६

[ततोऽमर्षमेलितभृङ्गाहिततरङ्गितललाटतटम् ।

छिन्नानीतमिव तदैव तदेव तैर्निर्मितं रामशिरः ॥]

ततस्तदाज्ञानन्तरं तैः सेवकैस्तदैव तत्क्षण एव तदेव साक्षादेव ननु कृतकत्वेन ज्ञाप-
मानम्, रामशिरश्छिन्नानीतमिव छिन्नं सद्यस्तदानीतं तदिव निर्मितम् । कीदृशम् । अमर्षेण
मेलिताभ्यामेकीभूताभ्यां भ्रूय्यामुद्गाहितमुत्क्षिप्तम् । अत एव तरङ्गितं सञ्चुकुटीकं लला-
टतटं यत्र । तथा च युद्धकालीनावस्थाविशिष्टत्वेन पारमार्थिकमेव तदिति घटनार्थवमुक्तम् ॥

अथ सेवकानां प्रस्थानमाह—

संपत्थिआ अ संभमचलणोवडुणविसमुट्ठिआ पमअवणम् ।

कह वि समत्तप्पाहिदशवअणाणत्तिवावडा रणणिअरा ॥ ३७ ॥

[संप्रस्थिताश्च संभ्रमचरणावपतनविषमोत्थिताः प्रमदवनम् ।

कथमपि समस्ताध्यापितदशवदनाज्ञप्तिव्यापृता रजनीचराः ॥]

रजनीचराः प्रमदवनं सीतावस्थितिवनं प्राप्ताश्च । किंभूताः । संभ्रमेण भयेनादरेण वा
यश्चरणयोरवपतनं त्वरया विन्यासस्तस्मै विषमं युगपदुत्थितास्त्वरया गन्तुं सत्त्वरमुत्थिता
इत्यर्थः ॥ यद्वा—चरणयोरवपतनेनाधो विन्यासविशेषेण विषममुत्थिता इत्यर्थः । कथमपि
लज्जानिवन्धनकष्टेन समस्तमध्यापिता । यथा रामशिरः श्रद्धते मां च स्वीकरोति सा,
तथा कर्तव्यमित्याद्युपदिष्टाः सन्तो दशवदनाज्ञप्ता मायायां मस्तकोपनयनरूपायां व्या-
पृताः सद्यत्राः ॥ यद्वा—समस्तं यदध्यापितमुपदिष्टरूपं वस्तु तदेव दशवदनाज्ञप्तिस्तत्र
व्यापृता इत्यर्थः ॥

अथ प्रमदवनप्राप्तिमाह—

पत्ता अ फुट्ठिअमणिअडविवरुट्ठिअसलिलवद्धपङ्कअमउलम् ।

पवणसुअभग्गपाअवभङ्गुग्गअवाल्किअसलयं पमअवणम् ॥ ३८ ॥

[प्राप्ताश्च स्फुटितमणितटविवरोत्थितसलिलवद्धपङ्कजमुकुलम् ।

पवनमुतभग्नपादपभङ्गोद्गतवाल्किअसलयं प्रमदवनम् ॥]

तैः प्रमदवनं प्राप्ताश्च । किंभूतम् । हन्मत्कृतोपमर्दनं स्फुटितं यद्वापीषु मणितटं त-
द्विवरेणोत्थितं यत्मल्लिलं तत्र वद्धः संवद्ध उत्पन्नः पङ्कजानां मुकुलो यत्र । एवं पवन-
सुतेन भग्ना ये पादपास्तेषां भङ्गेषु भङ्गस्थानेषूद्गतानि वाल्किअसलयानि यत्र । एतेन हन्-
मद्विमर्दस्याचिरंतनत्वमुक्तम् । एवंविधमादकस्थानस्येत्यापि सीताया मनोविकारो नाम्-
दिति सतीत्वमुपदर्शितम् ॥

अथ द्वादशभिः स्कन्धैरादिकुलकेन सीतावस्थामाह—

पेच्छन्ति अ सइसंठिअवअणविसंवइअथणणिसण्णकरअलम् ।

दहवअणागमसङ्किअपअसहुप्पित्थलोअणं जणअसुअम् ॥ ३९ ॥

[प्रेक्षन्ते च सदासंस्थितवदनविसंवादितस्तननिषण्णकरतलाम् ।

दशवदनागमशङ्कितपदशब्दोत्पित्सलोचनां जनकसुताम् ॥]

रजनीचराः जनकसुतां पश्यन्ति चेति समन्वयः । किंभूताम् । सदासंस्थिताद्वदना-
द्विसंवादितं स्खलितं पश्चात्स्तनयोर्निषण्णं करतलं यस्यास्ताम् । एवं पूर्वनिपातानिय-
मान्—शङ्कितदशवदनागमः शङ्कितः शङ्काविषयीकृतो दशवदनस्यागमो येन तथाभूतो यो
राक्षसानां पदशब्दस्तेनोत्पित्सोद्वेगो ययोस्ते उद्विग्ने लोचने यस्याः । रावणागमनजिज्ञासा-
वशात् । तथा च निशाचराणां पदशब्दं श्रुत्वा रावणागमत्रासेन व्याकुलमाढोकयन्त्या
सीतया 'आः किं वृत्तम्' इति क्षोभेण कपोलतः करो हृदि न्यस्त इत्यर्थः । दशवदनाग-
मशङ्किता चासौ पदशब्दोद्विग्नलोचना चेति तामिति केचित् । 'उत्पित्थ'शब्दस्त-
व्याकुलवाची दर्शयति कश्चित् ॥

पिअअमसहत्थपेसिअमणिसुण्णइअसिद्धिलद्धवेणीवन्धम् ।

धोअकलधोअपाण्डुरपडन्तवाहपहउण्णअत्थणअलसम् ॥ ४० ॥

[प्रियतमस्वहस्तप्रेषितमणिशून्यीकृतशिथिलार्धवेणीवन्धाम् ।

धौतकलधौतपाण्डुरपतद्वाष्पप्रहतोन्नतस्तनकलशाम् ॥]

पुनः किंभूताम् । प्रियतमस्य कृते स्वहस्तेनाभिज्ञानाय प्रेषितो यो मणिस्तेन शून्यीकृ-
तोऽत एव शिथिलो ग्रन्थिशून्योऽर्ध वेणीवन्धो यस्यास्ताम् । अद्याप्यसंवृतकेशीमित्यर्थः ।
एवं धौतं मार्जितं यत्कलधौतं रुप्यं कञ्जलविरहात् । तद्वत्पाण्डुरैः पतद्भिर्वाष्पैरसुभिः
प्रहतौ तादृितावुन्नतौ स्तनकलशौ यस्यास्ताम् । उन्नतत्वेन स्तनयोरेवाद्युष्मां पात
इत्यर्थः । यद्वा—धौतं जलेन क्षालितं यत्कलधौतं सुवर्णं तदाकृती पाण्डुरवाष्पप्रहतौ
स्तनकलशौ यस्या इत्यर्थः । निरन्तरमसुपतनाञ्जलक्षालितसुवर्णतुल्यत्वेन स्तनयोस्तस्या
अतिगौराङ्गीत्वमुक्तम् ॥

अजमिअपमहलवेणिं वाहजलपहाविअलओत्थइअमुहिम् ।

रसणासुण्णणिअम्भं विच्छट्ठिअमण्डणग्घविअलावण्णम् ॥ ४१ ॥

[अयमितपक्ष्मलवेणीं वाष्पजलप्रधावितालकावस्तृतमुखीम् ।

रसनाशून्यानितम्भं विच्छर्दितमण्डनार्धितलावण्याम् ॥]

किंभूताम् । अयमिता असंयता, अत एव पक्ष्मला जानपक्ष्मा रुक्षा वेणी यस्या-
स्ताम् । एवं वाष्पजलेरसुभिः प्रधावितैः प्रक्षालितैर्वाष्पजलेषु प्रधावितैरितस्ततोगा-
मिभिर्वा, अलकैरवस्तृतं व्याप्तं मुखं यस्याः । एवं रसनया शून्यो नितम्भो यस्याः । एवं
विच्छर्दितं त्यक्तं यन्मण्डनमङ्गरागोऽलंकारश्च तेनार्धितमुत्कर्षितं लावण्यं शोभा यस्याः ।
आंशाधिकरूपादपि स्नाभाविकरूपस्याह्लादकत्वमिति स्वभावमौन्दर्यमुक्तम् ॥

थोअमउआअअट्टिअपिअअमगअहिअअसुण्णणिच्चलणअणम् ।

कइवलसइअण्णणवाहतरङ्गपरिघोलमाणपहगिसम् ॥ ४२ ॥

[स्तोकमुकुलायतस्थितप्रियतमगतहृदयशून्यनिश्चलनयनाम् ।

कपिबलशब्दाकर्णनवाष्पतरङ्गपरिघूर्णमानप्रहर्षाम् ॥]

स्तोकभीषन्मुकुलिते, अत एवायतस्थिते दीर्घाभूते, अथ च प्रियतमे रामे गतं यद्द-
दयं मनस्तेन हेतुना शून्ये विषयाग्राहके, अत एव निश्चले बाह्यसंवेदनाभावात्स्थिते नयने
यस्यास्ताम् । भावनोपस्थितरामदर्शनसमुत्पत्तिसुखास्वादेन नयनयोर्मुकुलनमिति भावः ।
एवं कपिबलस्य शब्दानां कोलाहलानामकर्णनाद्भावनाविच्छेदे सत्पुपजातेषु बाष्पतरङ्गेषु
परिघूर्णमानः प्लवमान इव प्रहर्षो यस्याः । मामपि रामः स्मरतीयसुजनकत्वेनानन्दस्य
स्फुटत्वादिति भावः । वस्तुतस्तु—कोलाहलेन भावनाविच्छेदे रामदर्शनसुखविच्छेदाद्वि-
पादेनोपजातेषु बाष्पेषु मदुद्गारायैते कपयः समागता इत्यानन्दाश्रुभिरुपचितेषु दोलायमान
इव प्रहर्ष इत्याक्षिप्तविशदहर्षयोः संधिरिति मदुन्नीतः पन्थाः ॥

ईसरअभिण्णपाडलवसुआअण्णरुसवाहविन्दुट्ठाणम् ।

विच्छट्ठिअपरिधूसराणिअअसहावपरिसंठिआहरराअम् ॥ ४३ ॥

[ईषद्रजोभिन्नपाटलशुष्कपरुषवाष्पविन्दुस्थानम् ।

विच्छर्दितपरिधूसरनिजकस्वभावपरिसंस्थिताधररागम् ॥]

एवम्—ईषद्रजोभिर्भ्रं संवद्धम्, अत एव गौरिमसंवन्धात्पाटलं श्वेतरक्तम्, असृणा-
मभावाच्छुष्कं सत्परुषं रुक्षं वाष्पविन्दूनां स्थानं यस्यास्ताम् । 'पाअड' इति पाटे प्र-
कटमित्यर्थः । असृस्थानेषु धूलिसंवन्धाच्छुष्कत्वं पाटलत्वं प्रकटत्वं वा, रुक्षत्वं चेति
भावः । एवं विच्छर्दितोऽलक्तकताम्यूलव्यागात्यक्तः, अत एव परिधूसरः सन्निज-
कस्वभावे परिसंस्थितः कृत्रिमारुण्यरहितोऽधरस्य रागो यस्या इति कुलश्रीत्वमुक्तम् ।
केचित्तु—अग्निमस्कन्धकस्यवदनविशेषणतया नपुंसकान्तत्वेन सर्वमिदं योजयन्ति ॥

वअणं समुव्वहन्ति ओलुगगकओल्लणिव्वलन्ताआमम् ।

असमत्तकलादीहं कइदिअहासण्णपूरिअव्वं व ससिम् ॥ ४४ ॥

[वदनं समुद्रहन्तीमवरुणकपोलनिर्वलदायामम् ॥]

असमस्तकलादीर्घं कतिदिवसासन्नपूरयितव्यमिव शशिनम् ॥]

एवम्—अवरुणौ दुर्बलौ यौ कपोलौ ताभ्यां निर्वलन्स्पृशीभवन्नायाम ऊर्ध्वाधःक्रमेण
दीर्घं यत्र तत् वदनं समुद्रहन्तीम् । अत्रोत्प्रेक्षते—असमस्ताभिरसमाप्ताभिरपूर्णाभिर्वा
कलाभिर्दीर्घाकारं शशिनमिव । शशिनं कौटुम्भम् । कतिपयैर्दिवसैरासन्नं निकटवर्ति पूर-
यितव्यं पूरणं यस्य तम् । भावे तव्यः । कतिदिवसैरासन्ने निकट एव पूरयितव्यमिति
कर्मणि वा । वदनमपि द्वित्रिदिनैरेव रामसंदर्शनात् कलावृक्षा पूरयितव्यमित्यभिसंधिः ॥

देहच्छविणिव्वलिए भिण्णदरुव्वत्तरोभणासच्छाए ।

भूषणवन्धनमग्गे लक्खिज्जन्ततलिणत्तणे वहमाणम् ॥ ४५ ॥

[देहच्छविनिर्वलितान्भिन्नदरोदृत्तरोचनासच्छायान् ।

भूषणवन्धनमार्गाल्लक्ष्यमाणतलिनत्वान्वहमानाम् ॥]

एवम्—भूषणस्य वलयादेर्वन्धनं योजना तस्य मार्गान् स्थानानि वहमानाम् । भूषण-
शून्यामित्यर्थः । किंभूतान् । लक्ष्यमाणं तलिनत्वं स्तोक्तत्वं कार्थ्यं येषां तान् । तत्तदलंकार-
स्थानानां तत्तदाकारेण कृशीभूय परिणतत्वादिति भावः । पुनः कीदृशान् । देहस्य स्व-
भावसिद्धा या छविर्गौरिता तथा निर्वलितान् पृथग्भूय प्रकाशमानान् । अन्यत्र छविर्मालि-
न्यादिपिहिता तत्र तत्रैव परं तदभावादुज्ज्वलेति भावः । यद्वा—देहच्छविभिनिर्वलि-
तान् अन्यदेहापेक्षया छविर्विशेषेण पृथग्भूतानित्यर्थः । अत एव भिन्ना संबद्धा पश्चादीयदु-
द्वातिता या रोचना तथा सच्छायानिवेत्युत्प्रेक्षा व्यङ्ग्या । रोचनोद्वर्तनादिव कान्तिविशेषं
गतानित्यर्थः । अन्यशरीरापेक्षया गौरिमविशेषोदयादिति भावः । भिन्ना पिष्टोद्वातिता लो-
डिता या रोचना तत्तुल्यकान्तीनिति केचित् । 'तलिनं विरले स्तोके' इति विश्वः ॥

दट्ठव्वचटुलणअणं उवऊहणलालसप्फुरिअवाहुलअम् ।

आसण्णट्ठिअदइअं रसेण एकसअणम्मि व विसूरन्तिम् ॥ ४६ ॥

[द्रष्टव्यचटुलनयनामुपगूहनलालसस्फुरितबाहुल्यताम् ।

आसन्नस्थितदयितां रसेनैकशयन इव खिद्यमानाम् ॥]

एवम्—आसन्ने निकटे स्थितो दयितो रामो यस्यास्ताम् । अत एव—रसेनोत्कण्ठया
द्रष्टव्ये रामे रामदर्शने वा चटुले चञ्चले नयने यस्यास्ताम् । एवम्—उपगूहने
तदालिङ्गने लालसेन लोभेन स्फुरिते सस्पन्दे बाहुल्ये यस्याः । संनिहित एव प्रियः कदा
द्रष्टव्यः कदा वा तदालिङ्गनं लब्धव्यमित्युत्कण्ठतामित्यर्थः । अत एव तदुभयप्राप्त्यभावा-
त्खिद्यमानाम् । उत्प्रेक्षते—एकशयन इव । यथैकत्र शयने काचिदासन्नस्थितदयिता रसेन
प्राप्तविशेषणद्वयवती सती मानपरिग्रहादिना तदुभयालाभात्खिद्यत इत्यर्थः । यद्वा—
भावनावशादासन्नस्थितदयितामुक्तविशेषणद्वयवती च । अत एव तदुभयासिद्ध्या रसेनैक-
शयन इव खिद्यमानाम् ॥

दूसहमिअङ्कदंसणदुट्ठणअरुक्कण्ठणीसहणिसण्णङ्गिम् ।

गअर्जीविअपरिसङ्किअणिसिअरिहत्थपरिमट्ठणिच्चलहिअअम् ॥ ४७ ॥

[दुःसहमृगाङ्कदर्शनद्विगुणतरोत्कण्ठानिःसहनिषण्णाङ्गीम् ॥]

गतजीवितपरिशङ्कितनिशिचरीहस्तपरिमृष्टनिश्चलहृदयाम् ॥]

एवम्—विरहिणीनामतिपीडाकरत्वाद्दुःसहेन मृगाङ्कस्य दर्शनेन द्विगुणतरा योत्कण्ठा
तथा निःमहानि निश्चेष्टानि सन्ति निषण्णानि । भूमावित्यर्थात् । अङ्गानि यस्यास्ताम् ।

मूर्च्छितामित्यर्थः । अत एव गतजीवितेयमिति परेशङ्किताभिः शङ्कावतीभिर्निशिचरी-
भिरवेक्षिताभिर्हस्तेन परि सर्वतोभावेन श्वासानवाप्या मृष्टं श्वासनिरोधान्निश्चलं हृदयं
यस्यास्ताम् ॥

हृत्पथेण वाहगरुइअदूरपलम्बालओत्थएण वहन्तिम् ।

पिअपेसिणङ्गुलीअअमणिप्पहापाअडेक्कपासं व मुहम् ॥ ४८ ॥

[हस्तेन वाष्पगुरुकृतदूरपलम्बालकावस्तृतेन वहन्तीम् ।

प्रियप्रेषिताङ्गुलीयकमणिप्रभाप्रकटैकपार्श्वमिव मुखम् ॥]

एवम्—वाष्पैरश्रुभिः स्तिमितत्वादुस्कृतैः, अत एव दूरं व्याप्य प्रलम्बैरलकैरवस्तृते-
नाच्छादितेन हस्तेन मुखं वहन्तीम् । मुखं हस्ते कृत्वा तिष्ठन्तीमित्यर्थः । किमिव ।
प्रियेण रामेण प्रेषितं यदङ्गुलीयकं तन्मणिप्रभाभिः प्रकटं व्यक्तमेकं पार्श्वं यस्य तथाभूत-
मिव । तथा च—एकपार्श्वस्य करालकपिहितत्वादप्रकटत्वमेव, उपरिगतपार्श्वस्य तु प्र-
कटत्वम् । स्वच्छमुखान्तर्निर्गताभिरधःस्थितकराङ्गुलीयप्रभाभिः कृतमिवेत्युत्प्रेक्षितम् ।
यद्वा—‘पाविएक्कपासं व मुहम्’ इति पाठः । तथा च—मणिप्रभाप्रावृत्तैकपार्श्वमिव । तेन
मणिप्रभाभिः प्रावृत्तं छत्रमेकं पार्श्वं यस्येत्यर्थः । तथा च मणोरेन्द्रनीलत्वेन तत्प्रभावृत्तैक-
पार्श्वत्वमुत्प्रेक्ष्यमाणमलकेषु नीलतया तत्प्रभात्वमवगमयतीति निरवयम् ॥

आसण्णजुज्जविमणं रामभुआसङ्गुणिट्ठविअसंतावम् ।

हिअभावलिअदहमुहं किं मण्णे होहिइ त्ति विमुहिज्जन्तिम् ४९

[आसन्नयुद्धविमनसं रामभुजाध्यवसायनिष्ठापितसंतापाम् ।

हृदयापतितदशमुखां किं मन्ये भविष्यतीति विमुख्यन्तीम् ॥]

एवम्—आसन्नमचिरभावि यद्युद्धं तेन विमनस्कां युद्धे चानियतो जय इत्याशयात् ।
अथ रामभुजयोऽध्यवसायेन निष्ठापितो नाशितो युद्धे किं स्यादित्यादिसंतापो यस्यास्ताम् ।
रामो जेष्यत्येवेति निश्चयात् । पश्चात् हृदये आपतितो दशमुखो यस्यास्ताम् । तथा च
तस्य लब्धयस्त्वं पौरुषं च स्मृत्वा पुनः संदिहानामित्यर्थः । अत एव मन्ये विचारयामि ।
मनसि वा । एकत्र रामोऽपरत्र रावण इति कोटिद्वयतांल्यात्किं भविष्यतीति विमुख्यन्ती
मृच्छन्ती संशयानां वा ॥

समुहालोअणविडिअं विडिअणिमिहपिअदंसणुसुअहिअअम् ।

ऊसुअहिअउम्मिहं उम्मिहोसरिअपइमुहकिलिम्मन्तिम् ॥ ५० ॥

(आइकुलकम्)

[संमुखालोकनव्रीडितां व्रीडितनिमीलितप्रियदर्शनोत्सुकहृदयाम् ।

उत्सुकहृदयोन्मीलितामुन्मीलितापमृतपतिमुखक्लाम्यन्तीम् ॥]

(आदिकुलकम्)

एवम्—संकल्पोपस्थितस्य रामस्य संमुखालोकेन व्रीडितां त्वद्विरहेऽपि जीवितास्मीति लजिताम् । ततो व्रीडितत्वेन पुनर्निमीलितां निमीलितनेत्राम् । अनन्तरं प्रियस्य दर्शन उत्सुकहृदयामिति कर्मधारयः । तदनु(दु)त्सुकहृदयत्वात्पुनरुन्मीलितां प्रियं द्रष्टुमुन्मीलितनेत्राम् । पश्चादुन्मीलितेन नयनोन्मीलनेन भावनापरित्यागादपसृतेऽदृष्टे सति पतिमुखे क्लाम्यन्तीं पुनर्दर्शनोत्कण्ठावशात् । अथवा वृथैव भावनाविच्छेदकारिनयनोन्मीलनं कृतमिति चिन्तावशात्खिद्यमानाम् ॥ आदिकुलकम् ॥

अयामीषां सीतासमीपगमनमाह —

ददूण अ णं दूमिअहिअअपहोलन्तसंभरिअकाअन्वा ।

अलीणा माआमअरामसिरुल्लअणकाअरा रअणिअरा ॥ ५१ ॥

[दृष्ट्वा चैनां दूनहृदयप्रपूर्णमानसंस्मृतकर्तव्याः ।

आलीना मायामयरामशिरउल्लयनकातरा रजनीचराः ॥]

स [च] पुनः शोच्यामेनां सीतां दृष्ट्वा दयावशाद्ने दुःखिते हृदये प्रवूर्णमानम् । विस्मृतमित्यर्थः । पश्चात्पुनर्लङ्केशभयात्संस्मृतं कर्तव्यं मायाशिरःप्रदर्शनरूपं यैस्ते रजनीचरा मायामयं यद्रामशिरः, तस्योल्लयनेऽर्पणे कातराः सन्तः आलीनाः सीतासमीपमुपगताः जीवन्नेव रामे स्वत एव म्रियमाणा वराकी कथमसत्येन व्यापादनीयेति घृणावशादलीकं शिरो नतु दर्शयामासुरिति भावः ॥

अथ शिरःप्रदर्शनमाह—

अह तेहि तीअ पुरओ छेअसमुव्वत्तमासदिण्णावेढम् ।

टविअं राहववअणं लुअमज्झविलग्गवामहत्थं च धणुम् ॥ ५२ ॥

[अथ तैस्तस्याः पुरतश्छेदसमुद्भूतमांसदत्तावेष्टम् ।

स्थापितं राघववदनं लूनमध्यविलग्रवामहस्तं च धनुः ॥]

अथ सीतासमीपगमनानन्तरं छेदेन कर्तनेन समुद्भूतमुच्छ्वासितं यन्मांसं तेन दत्तमावेष्टं सर्वतो वेष्टनं यत्र तादृशं राघववदनं लूनश्छिन्नः सन्मध्ये विलग्रः संबद्धो वामहस्तो यत्र । राघवस्येवार्थात् । तद्धनुश्च तैर्निशाचैरेतस्याः सीतायाः पुरतः स्थापितम् । तथा च— एकव्यापारेणैव शिरो धनुर्लग्नः करश्च द्वयमपि छिन्नमिति भावः ॥

अथ सीतामोहमाह—

आलोइए विसण्णा उवणिउज्जन्तम्मि चेविउं आढत्ता ।

सीआ रअणिअरेहि रामसिर त्ति भणिए गअ चिअ मोहम् ॥ ५३ ॥

[आलोकिते विषण्णोपनीयमाने वेपितुमारब्धा ।

सीता रजनीचरै रामशिर इति भणिते गतैव मोहम् ॥]

शिरसि दूरादालोकिते सति सीता विषण्णा विषादमुपगता । कस्यैतदिति कृत्वेत्यर्थः ।
अथ रजनीचरैरुपनीयमाने निकटं प्राप्यमाणे सति वेपितुमारब्धा । ममैव निकटं यदान-
यन्ति तत्प्रायो रामस्यैव भवेदिति कृत्वा कम्पवती बभूवेत्यर्थः । पश्चात्तैरेव रामशिर इति
भणिते सति निःसंदेहा सती मोहमेव मूर्छामेव गता । नतु मृत्युमपि । सीताजीविताभिन्न-
रामजीवितस्य विद्यमानत्वादिति भावः ॥

अथ सीताया भूमौ पतनमाह—

पडिआ अ हत्थसिढिलिअणिरोहपण्डुरसमूससन्तकवोला ।

पेल्लिअवामपओहरविसमुण्णअदाहिणत्थणी जणअसुआ ॥ ५४ ॥

[पतिता च हस्तशिथिलितनिरोधपाण्डुरसमुच्छ्वसत्कपोला ।

प्रेरितवामपयोधरविषमोन्नतदक्षिणस्तनी जनकसुता ॥]

जनकसुता पतिता च । भूमावित्यर्थात् । केवलं मोहमेव गतेति न, किं तु पतितापीति
चार्थः । किंभूता । हस्तेन शिथिलितो निरोधो यत्र तथाभूतः, पश्चाद्विरहेण करतल्यञ्च-
णापसारितरुधिरत्वेन वा पाण्डुरः सन् समुच्छ्वसन् यन्त्रिनमांसोत्फुटतया पुष्टिं व्रजन् क-
पोलो यस्यास्तथाविधा । ज्ञानदशायां करावरुद्धः कपोलस्थितो मूर्छायां करः शिथिलाभूय
यहिः स्खलित इत्यर्थः । एवम्—प्रेरितेन वामपार्श्वेन पतितत्वाद्द्वामभुजयञ्चणया तिर्यगु-
त्थापितेन वामपयोधरेण विषमोन्नतः स्वानुसारेण तिर्यगुत्थापितो दक्षिणः स्तनो यस्याः ।
तथा च कुचयोः काठिन्यमुक्तम् ॥

भूम्यवष्टम्भेन सीता जीवितेत्याह—

मरणम्मि बन्धवाणं जणस्स किं होइ बन्धवो च्चिअ सरणम् ।

तह गुरुसोअकवलिआ धरम्मि पडिआ विमुच्छिआ धरणिअसुआ ॥ ५५ ॥

[मरणे बान्धवानां जनस्य किं भवति बान्धव एव शरणम् ।

तथा गुरुशोककवलित धरायां पतिता विमूर्छिता धरणिअसुता ॥]

बान्धवानां मरणे सति जनस्य बान्धव एव शरणं किं भवति । बान्धव एव प्राणावल-
म्बनं भवतीत्यर्थः । तत्रोपपत्तिमाह—तथा रामविपत्तिज्ञानजेन गुरुणा शोकेन कवलित
समाक्रान्ता सती विमूर्छिता धरणिअसुता सीता धरायां पतिता, यतस्तत्काले तस्या मातृ-
त्वाद्वरणिधरेवावलम्बनमभ्यर्दिति भावः ॥

अथ सीतायां मोहोत्कर्षमाह—

ण कओ वाहविमुक्खो णिव्वण्णेउं पि ण चइअं गमसिरम् ।

णवर पडिअण्णमोहा गअजीविअणीसहा महिम्मि णिसण्णा ॥ ५६ ॥

[न कृतो बाष्पविमोक्षो निर्वर्णयितुमपि न शक्तितं रामशिरः ।

केवलं प्रतिपन्नमोहा गतजीवितनिःसहा गहां निषण्णा ॥]

तथा बाष्पविमोक्षो न कृतः, रामशिरो निर्वर्णयितुं विशेषेण द्रष्टुमपि न शकितम् । केवलं प्रतिपन्नः स्वीकृतो मोहो यथा तथाभूता सती गतजीवितो मृतस्तद्वन्निःसहा नि-
श्चेष्टा सा मह्यां निषण्णा लिखितेव स्थिताभूदित्यर्थः । रोदनदर्शनादीनां ज्ञानसाध्यत्वेन तदानीं प्रसह्य मोहोदयात्तत्किमपि न वृत्तमिति भावः । वस्तुतस्तु—दर्शनविच्छेदः
स्यादिति बाष्पन्यागो न कृतः, दर्शने सति महदुःखं स्यादिति दर्शनमपि न कृतम्, किं
तु मोहे सति किमपि दुःखं न लब्धव्यमिति मोह एव परं स्वीकृतः, तत्र एवाचैतन्या-
न्मह्यां लिखितेव स्थितेत्यर्थः ॥

अथ मूर्छावस्थामाह—

खणणिच्चलणीसासं जाअं मोहन्यभारसामच्छाअम् ।

विरलमिलिअच्छिवत्तं मुच्छाहीरन्ततारअं तीअ मुहम् ॥ ५७ ॥

[क्षणनिश्चलनिश्वासं जातं मोहान्धकारदयामच्छायम् ।

विरलमिलिताक्षिपत्रं मूर्छाद्वियमाणतारकं तस्या मुखम् ॥]

तस्या मुखं जातम् । कीदृशम् । क्षणं व्याप्य निश्चलो निश्वासो यत्र, मूर्छया प्राण-
वायोर्वरोधात् । एवम्—मोहो ज्ञानाभावस्तद्रूपेणान्धकारेण श्यामा छाया कान्तिर्यस्य,
प्रसादाभावात् । एवम्—विरलमल्पं मिलिते किञ्चिन्मुद्रिते अक्षिपत्रे पद्मणी यत्र तथा-
भूतं सन्मूर्छया द्वियमाणे परावर्तिते तारके दृष्टिगोलके यत्र तादृशम् । मूर्छापूर्वावस्था
मोहः । यद्वा मोहोऽज्ञानमात्रम्, मूर्छा तु मनोविक्षोभविशेष इति भेदः ॥

मूर्छया दुःखसंवेदनाभावमाह—

विसरिअविओअदुक्खं तक्खणपब्भट्टराममरणाआसम् ।

जणअतणआइ णवरं लद्धं मुच्छाणिमीलिअच्छीअ सुहम् ॥ ५८ ॥

[विस्मृतवियोगदुःखं तत्क्षणप्रभ्रष्टराममरणायासम् ।

जनकतनया केवलं लब्धं मूर्छानिमीलिताक्ष्या सुखम् ॥]

मूर्छामुद्रिताक्ष्या जनकपुत्र्या तदानीं केवलं सुखं लब्धम् । ज्ञाने सति दुःखमात्रानु-
भवादज्ञाने दुःखाभाव एव तदिति भावः । सुखं कीदृक् । विरहदुःखं यत्र । एवम्—त-
त्क्षणे प्रभ्रष्टः प्रस्मृतो रामस्य मरणेनायासः पीडा रामनिष्ठा स्वनिष्ठा च यत्र तत् ।
यद्वा—‘विस्मृतवियोग—’ इति विशेषणद्वयविशिष्टं यथा स्यादेवं मूर्छानिमीलिताक्ष्या तया
केवलं सुखं लब्धमित्यन्वयः । नयननिमीलनेन शिरोदर्शनजन्यमपि दुःखं नाभूदिति भावः ॥

अथ कालेन श्वासपरावृत्तिमाह—

धणपरिणाहोत्थइए तीए हिअअम्मि पअणुअं पि ण दिट्ठम् ।

दीहं पि समूससिअं सइज्जइ णवर वेविरे अहरोट्ठे ॥ ५९ ॥

[स्तनपरिणाहावस्थगिते तस्या हृदये प्रतनुकमपि न दृष्टम् ।

दीर्घमपि समुच्छ्वसितं सूच्यते केवलं वेपनशीलेऽधरोष्ठे ॥]

स्तनयोः परिणाहेन विशालतयावस्थगिते व्याप्ते तस्या हृदये प्रतनुकमल्पमपि न दृष्टम् । चक्षुःस्पन्दापरिज्ञानात् लक्षितम् । दीर्घं महदपि समुच्छ्वसितं निश्वासः केवलमधरोष्ठे वेपनशीले कम्पिते सति सूच्यते । श्वासं विना कथमधरोष्ठकम्प इति परं तर्क्यत इत्यर्थः । एतेन स्तनयोराभोगशालित्वमधरोष्ठस्य च तनुत्वं सूचितम् ॥

अथ मोहोपशान्तौ चक्षुरुन्मीलनमाह—

अपरिष्फुटणीसासा तो सा मोहविरमे वि णीसहपट्टिआ ।

अणुवज्जवाहगरुइअदुक्खसमुब्बूढतारअं उम्मिह्ला ॥ ६० ॥

[अपरिष्फुटनिश्वासा ततः सा मोहविरामेऽपि निःसहपतिता ।

अनुबद्धवाष्पगुरुकृतदुःखसमुद्बूढतारकमुन्मीलिता ॥]

ततः श्वासपरावृत्यनन्तरं न परि सर्वतोभावेन स्फुटो व्यक्तो निश्वासो यस्यास्तथा-विधातर्क्यमाणनिश्वासा सा मूर्छाविरामेऽपि निःसहं निश्चेष्टं यथा स्यादेवं पतिता सत्युन्मी-लिता चक्षुरुन्मुद्रणं चकारेत्यर्थः । अनुबद्धेन ज्ञाने सति तदानीमुत्पन्नेन वाष्पेणाश्रुविन्दु-गुरुकृते यन्त्रिते अत एव दुःखेन समुद्बूढे उत्तानिते तारके गोलके यत्र तद्यथा स्यादि-त्युन्मीलनक्रियाविशेषणम् ॥

अथ चतुर्भिरादिकुलकेन चैतन्ये सति शिरोदर्शनार्थमीषदुत्थितायाः सीतायाः शि-रोदर्शनमाह—

पेच्छइ अ सरहसोहरिअमण्डलगगाहिघाअविसमच्छिण्णम् ।

दूरधनुसंधिअश्विअसरपुङ्खालिद्धसामलिअआवङ्गम् ॥ ६१ ॥

[पश्यति च सरभसावहतमण्डलाग्राभिघातविषमच्छिन्नम् ।

दूरधनुःसंहिताश्वितशरपुङ्खालीदृश्यामलितापाङ्गम् ॥]

सीता रामशिरः पश्यति चेत्यप्रेतनचतुर्यस्कन्धकेन सह समन्वयः । कीदृशम् । सर-भसं वेगेनावहतस्य पातितस्य मण्डलाग्रस्य स्रग्गस्याभिघातेन विषमं तिर्यक्रमेण छिन्नम् । एवं दूरं व्याप्य धनुःसंहिताश्विनस्य धनुरारोपिताकृष्टस्य शरस्य पुङ्गेनालीढौ स्पृष्टौ, अत एव नित्यं शराकर्षणेन पुङ्गावमर्षाभातकिणत्वेन श्यामलितावपाङ्गौ यत्र तदिति स-व्यसाचित्वमुक्तम् ॥

णिव्वूढरुहिरपण्डुरमउलन्तच्छेअमासपेल्लिअविवरम् ।

भज्जन्तपट्टिअपहरणकण्ठच्छेअदरलगगधाराचुण्णम् ॥ ६२ ॥

[निर्व्यूढरुधिरपाण्डुरमुकुलायमानच्छेदमांसप्रेरितविवरम् ।

भज्यमानपतितप्रहरणकण्ठच्छेददरलग्नधाराचूर्णम् ॥]

पुनः किंभूतम् । निःशेषतो व्यूढेन गलितेन रुधिरेण पाण्डुरं सन्मुकुलायमानं संकुच-
द्यच्छेदस्थानमांसं तेन प्रेरितं मुद्रितं विवरं कण्ठनालरन्ध्रं यत्र तत् । मांसस्योत्फुल्लनादिति
भावः । एवं पतितस्य सतो भज्यमानस्य भग्नस्य प्रहरणस्य खड्गस्य कण्ठच्छेदे तत्स्थाने
लग्नं धाराचूर्णं यत्र । खड्गभङ्गेन चूर्णाकारस्य धारासंनिहितलौहकणिकारूपस्य धाराचूर्णस्य
च संबन्धेन कण्ठस्य काठिन्यमुक्तम् ॥

णिह असंदष्टाहरमूलुक्खित्तदरदिदृदाढाहीरम् ।

संखा असोणि अप्पङ्कपडलपूरेन्तकसणकण्ठच्छेअम् ॥ ६३ ॥

[निर्दयसंदष्टाधरमूलोत्क्षिप्तदरदृष्टदंष्ट्राहीरम् ।

संस्थानशोणितपङ्कपटलपूर्यमाणकृष्णकण्ठच्छेदम् ॥]

एवं शरसंधानकालीनक्रोधान्निर्दयं संदष्टाधरस्य मूले उत्क्षिप्तमुत्थापितम्, अत एव
बहिर्भूतत्वेन किंचिदृष्टं दंष्ट्राहीरकं दंष्ट्राग्रं यत्र, दंष्ट्रारूपं हीरकं मणिविशेष इति वा ।
एवं संस्थानशोणितस्य विष्टब्धरुधिरस्य पङ्कपटलेन पूर्यमाणः, अत एव कृष्णः श्या-
मवर्णः कण्ठच्छेदो यत्र तत् । विष्टब्धरुधिरस्य श्यामत्वादिति भावः । 'सूच्यग्रेण समं
क्षुण्णं दंष्ट्राग्रं हीरकं विदुः' ॥

णिसिअरकअग्गहाणिअणिलाडअडणट्टभिउडिभुमआभङ्गम् ।

गलिअरुहिरद्धलहुअं अणहिअउम्मिल्लतारअं रामशिरम् ॥ ६४ ॥

(कुलभम्)

[निशाचरकचप्रहानीतललाटतटनष्टभ्रुकुटिभ्रूभङ्गम् ।

गलितरुधिरार्धलघुकमहृदयोन्मीलत्तारकं रामशिरः ॥]

(कुलकम्)

एवं निशाचरैः कचप्रहेण केशपाशमाकृष्यानीतम्, अत एव ललाटतटे नष्टौ भ्रुकु-
टिभ्रूभङ्गौ यत्र । केशाकर्षणेन ललाटत्वगुन्नयनात्क्रोधोपजातयोर्भ्रुकुटिभ्रूभङ्गयोर्नाश इति
भावः । नष्टौ भ्रुकुट्या भ्रुवोश्च भङ्गौ यत्रेति वा । एवं गलितरुधिरत्वेनार्धलघुकम् ।
एवम् अहृदयमचैतन्यादनभिप्रायमुन्मीलन्त्यौ प्रकाशमाने तारके गोलके यत्र । कचा-
कर्षणान्नयनपक्ष्मणोरप्युन्नयनादिति भावः । सत्यत्वख्यापनाय सर्वमिदं कल्पितं रूपम् ॥

अथ शिरोदर्शनानन्तरं पुनः सीतापतनमाह—

तह णिमिअ च्चिअ दिट्ठी मुक्ककवोलविहुरो उर च्चिअ हत्थो ।

गअजीविअणिच्चेट्टा णवरं सा महिअलं धणभरेण गआ ॥ ६५ ॥

[तथा नियोजितैव दृष्टिर्मुक्तकपोलविधुर उरस्येव हस्तः ।

गतजीवितनिश्चेष्टा केवलं सा महीतलं स्तनभरेण गता ॥]

सीताया दृष्टिस्तथैव नियोजिता, यथा पूर्वं शिरसि नियोजितासीत्, पुनर्दर्शनानन्तरमपि तथैव स्थितेत्यर्थः । एवं मुक्तः कपोलो येन तथाभूतः सन् विधुरो विह्वलो हस्तो यथा पूर्वमुरसि स्थितः, तदानीमपि तथैव स्थितः, किंतु गतेन जीवितेन निश्चेष्टा । यद्वा— गतजीवितं मृतकशरीरं तद्वन्निश्चेष्टा सती सा सीता केवलं स्तनयोर्भरेण महीतलं गता । अयमर्थः—पूर्वं निशाचरनिवेदनजनितज्ञानजन्यशोकेन पतिताभूत्, तदानीं पुनस्तथाय निपुणनिभालनोपजातनिर्णयवशात्तात्कालिकमोहोत्कर्षेण पुरो दृश्यमानरामशिरःसंमुखे-
वाधोमुखीभूय पतितेति दृष्टिरप्यभीष्टत्रिजटादिमुखं न गता, करोऽप्युरस्तादृशनादिव्यापृतो नाभूदिति निरवयवम् । देहान्तरनैरेक्ष्येण स्तनभरस्य भूमिसंघन्धादुत्तुङ्गिमा काठिन्यं च सूचितमिति केचित् ॥

अथ पुनश्चैतन्ये सति पूर्वनिश्चयाप्रामाण्यशङ्कया पुनर्दर्शनेन सुदृढनिर्णयाय पुनरु-
त्थितेत्याह—

सो मुच्छिउट्टिआए किं एअं नि गअणे दिसासु अ समअम् ।

सुण्णपरिघोलिअच्छं जाअं मूढपरिदेविअं तीअ मुहम् ॥ ६६ ॥

[ततो मूर्छितोत्थितायाः किमेतदिति गगने दिक्षु च समकम् ।

शून्यपरिघूर्णिताक्षं जातं मूढपरिदेवितं तस्या मुखम् ॥]

ततः पुनः पतनानन्तरं प्रथमं मूर्छितायाः पश्चाच्चैतन्ये सत्युत्थितायास्तस्या मुखं मू-
ढस्येव परिदेवितं दुःखप्रकाशनं यत्रेति मूढपरिदेवितमनक्षरपरिदेवितं जातम् । चेष्टयैव
परिदेवनं चकारेत्यर्थः । तच्चेष्टामाह—किंभूतम् । किमेतदिति कृत्वा किमेतदित्यभिलष्य
गगने दिक्षु च सममेकदैव शून्ये मनोवैकल्येन विषयाप्राहके सति परि सर्वतोभावेन घू-
र्णिते अक्षिणी यत्र । तथा च—रामपतने सति दिवाकरः प्रकाशत एव, नक्षत्राण्यपि न
च्यवन्ते, न वा दिग्दाहधूमकेतूत्पातपवनादिकं दृश्यते, तत्कथमिति जिज्ञासावशादिति
भावः । किमेतदिति कृत्वोत्थिताया इति केचित् ॥

अथ वाक्स्तम्भमाह—

णिच्चण्णेऊण अणं तत्तोहुत्तट्टिओसिअन्तणिसण्णो ।

काङ्खन्तीअ ण पत्तो वअणं मरणं च से कह वि अप्पाणो ॥ ६७ ॥

[निर्वर्ण्य चैतत्ततोऽभिमुखस्थितावसीदन्निःसंज्ञः ।

काङ्खन्त्या अपि न प्राप्तो वचनं मरणं चास्या कथमप्यात्मा ॥]

च पुनः अस्या आत्मा वचनं मरणं च न प्राप्तः, रामजीवनायत्तजीवनत्वान्मरणाभावः,

तत एव संप्रति जीवाम्येवेत्यप्रतिभया वचनाभाव इति भावः । किंभूतायाः । एतद्राम-
शिरो निर्वर्ण्य निरीक्ष्य काङ्क्षन्त्याः, तदुभयमर्यादिच्छन्त्याः । आत्मा कीदृक् । रामशिरो-
भिमुखस्थितः सन्नवसीदन्निःसहो भवन्, अथ च निःसंज्ञः । यद्वा—ततोऽभिमुखस्थित-
त्वेनावसीदन्नत एव निष्पण्णस्तत्रैव स्थितः समीपगमनसामर्थ्याभावादिति भावः ॥

पुनरप्यावेगात्पतितेत्याह—

णवरि अ पसारिअङ्गी रअभरिउण्हपइण्णवेणीवन्धा ।

पडिआ उरसंदाणिअमहीअलचकलिअत्थणी जणअसुता ॥ ६८ ॥

[अनन्तरं च प्रसारिताङ्गी रजोभृतोत्पथप्रकीर्णवेणीवन्धा ।

पतितोरःसंदानितमहीतलचक्रीकृतस्तनी जनकसुता ॥]

निर्वचनानन्तरं च जनकसुता पतिता 'भूमा' इत्यर्थात् । भूमावपि निपत्यात्मानं व्या-
पादयामीत्याशयात् । किंभूता । प्रसारितमङ्गं यया तादृशी । कचिदप्यङ्गे मृत्युहेतुरभिघा-
तो जायतामितीच्छयेति भावः । एवं रजोभृतो धूलिपूर्ण उत्पथप्रकीर्णः पृष्ठमपहाय
यत्र कुत्रचिद्विपर्यस्तो वेणीवन्धो यस्याः । एवम् उरःसंदानितेनाधोमुखपतनादुरसावष्टब्धेन
महीतलेन चक्रितौ यन्त्रणावशाच्चक्रवन्मण्डलाकृतीकृतौ स्तनौ यस्याः सा । एतेन स्तनयो-
रुन्नतकठिनत्वमुक्तम् ॥

स्तनजघनोन्नतिमाह—

सव्वङ्गणिसण्णाअ वि णीसेसक्खविअवलिविभङ्गणिराओ ।

तीए मज्झपएसो थणजहणकरालिओ ण पावइ वसुहम् ॥ ६९ ॥

[सर्वाङ्गनिपण्णाया अपि निःशेषक्षपितवलिविभङ्गनिरायतः ।

तस्या मध्यप्रदेशः स्तनजघनकरालितो न प्राप्नोति वसुधाम् ॥]

भूमावधोमुखीभूय सर्वाङ्गेण निष्पण्णाया अपि तस्या मध्यप्रदेश उदरं स्तनजघनेन क-
रालितः सान्तरालीकृतः सन् वसुधां न प्राप्नोति । स्तनयोर्जघनस्य चोन्नतत्वादुभयतोऽप्यु-
त्तोल्य श्रुतत्वादवनीं न स्पृशतीत्यर्थः । अत एव करालितपदेनोदरस्यातिकृशत्वमुक्तम् ।
कीदृक् । निःशेषतः क्षपिता अपगता वलीविभङ्गा यस्य तथाभूतः सन्निरायतो दीर्घः ।
दैर्घ्यादुभयतोऽप्याकर्षणात्रिवलिव्यपगम इत्यर्थः ॥

अथ चैतन्यसमकालमश्रुपातमाह—

सहसालोअविराअं दइअमुहे तम्मि साणुसअदट्ठव्वे ।

मोहं गन्तूण चिरं समअं वाहेण आगअं से हिअअम् ॥ ७० ॥

[सहसालोकविशीर्णं दयितमुखे तस्मिन्सानुशयद्रष्टव्ये ।

मोहं गत्वा चिरं समं वाष्पेणागतमस्या हृदयम् ॥]

अस्या हृदयं मनो बाधेणाश्रुणा सममागतमिति सहोक्तिः । द्वयमप्येकदाविर्भूतमित्यर्थः । किंभूतम् । अनुशयः पश्चात्तापः, तथा च सानुशयं द्रष्टव्ये वियोगेन रावणवधविलम्बेन च सक्रोधं द्रष्टव्यमित्यवधारिते तस्मिन् दयितस्य रामस्य मुखे सति यत्सहसा आलोको निकृत्तस्य तस्याकस्मिकदर्शनं तेन विशीर्णं व्यपगतम् । अत एव चिरं मोहमप्रतिपत्तिदशां गत्वा सममागतमिति संबन्धः । तथा च पुनर्ज्ञानं वृत्तमिति भावः ॥

अथ शिरोदर्शनाय व्यापारमाह—

तो कह वि लद्धसण्णा वाहोवग्गिअकबोलअलसंदट्टम् ।

मग्गइ संगोवेउं अलअं तीअ विहलो ण पावइ हत्थो ॥ ७१ ॥

[ततः कथमपि लब्धसंज्ञा बाष्पाक्रान्तकपोलतलसंदष्टम् ।

मार्गति संगोपयितुमलकं तस्या विह्वलो न प्राप्नोति हस्तः ॥]

ततो मनःसमागमोत्तरं कथमपि लब्धसंज्ञा प्राप्तचैतन्या सा बाधेणाक्रान्तयोः कपोलतलयोः संदष्टमश्रुसंबन्धाल्लममलकं संगोपयितुं संयमयितुं मार्गति व्यापारं करोति । किंतु तस्या विह्वलो विपर्यस्तो हस्तो न प्राप्नोति । रामशिरोदर्शनाय दृष्टिव्यवधायकालकसंयमनाय व्यापारितोऽपि हस्तः शोकवशादस्वायत्यालकपर्यन्तमपि नोत्तिष्ठतीत्यर्थः ॥

अथ सीताया विहस्ततामाह—

आवेअसमुक्खित्तं तो से खेआगमोसिअन्तावत्तम् ।

पडिअं णिअउच्छङ्गे अप्पत्तं त्रिअ पओहरे करजुअलम् ॥ ७२ ॥

[आवेगसमुत्क्षिप्तं ततोऽस्याः खेदागमावसीददपवृत्तम् ।

पतितं निजोत्सङ्गेऽप्राप्तमेव पयोधरौ करयुगलम् ॥]

ततोऽलकासंवरणानन्तरमस्याः करयुगलमावेगेनोद्वेगेन समुत्क्षिप्तमुत्थापितं सत् पयोधरौ अप्राप्तमेव । अस्पृष्टस्तनमेवेत्यर्थः । निजोत्सङ्गे क्रोड एव पतितम् । कुतस्तदाह—खेदापगमेनावसीदत्पीडया विह्वलम्, अत एवापवृत्तं स्खलितम् । स्तनतटं ताडयितुमभीप्सोरपि तस्याः खेदावसन्नतया करयुगं तावद्दूरमपि न गतम् । किंतु कचिदन्यत्रैव स्खलित्वा पतितमित्यर्थः ॥

अथ कटाक्षेण शिरोदर्शनमाह—

मूढहिअआइ दहुं अचअन्तीअ समुहं कह वि रामसिरम् ।

तंसोणमन्तणीसहवअणच्छन्दवलिआणणाइ पुलइअम् ॥ ७३ ॥

[मूढहृदयया द्रष्टुमशक्नुवत्या संमुखं कथमपि रामशिरः ।

तिर्यगवनमन्निःसहवदनच्छन्दवलिताननया प्रलोकितम् ॥]

मूढहृदयया तया रामशिरः संमुखं द्रष्टुमपारयन्त्या सत्या कथमपि कष्टेन प्रलोकितं

दृष्टम् । दर्शनप्रकारमाह—किंभूतया । तिर्यग्विवृतं सद्रूपमिष्टस्य तस्य दर्शनसिद्ध्यर्थमवन-
मन्नम्रम्, अथ च निःसहं दौर्बल्येन हठाद्यापारयितुमयोग्यं यद्वदनं तस्य छन्देन वशेन
वलिता वक्रीभूता अलका यस्यास्तया । यथा यथा शिरोदर्शनाय मुखं तिर्यक्कृत्यावनतं
क्रियते तथा तथा विकीर्णा अलका अपि तिर्यगवनमन्तीत्यर्थः । तथा च दर्शने सति छे-
दकालीनरामदुःखज्ञानादर्शने सति निजोत्कृष्टावशादित्युभयथापि कष्टमिति मध्यवृत्त्या
कटाक्षेण दृष्टमिति भावः । ‘अभिप्रायवशौ छन्दौ’ इत्यमरः ॥

अथ वक्षस्ताडनसहितं परिदेवनमाह—

परिदेविउं पउत्ता णिअअसरीरपडिमुक्कराहवदुक्खम् ।

करमग्गुट्ठिअसोणिअविवण्णउण्णअपओहरा जणअसुआ ॥ ७४ ॥

[परिदेवितुं प्रवृत्ता निजकशरीरप्रतिमुक्तराघवदुःखम् ।

करमार्गोत्थितशोणितविवर्णोन्नतपयोधरा जनकसुता ॥]

रामशिरोदर्शनानन्तरं जनकसुता परिदेवितुं विलपितुं प्रवृत्ता । निजकशरीरे प्रति-
मुक्तं करप्रहारादिना संक्रामितं राघवदुःखं यत्रेति क्रियाविशेषणम् । किंभूता । करमार्गेण
प्रहारद्वारा कररूपेण वर्त्मना । यद्वा—करप्रहारस्थानेनोत्थितं यच्छोणितं तेन विवर्णं श्या-
मताम्रीकृतौ पयोधरौ यस्या इति मार्दवमुक्तम् ॥

अथ दशभिः स्कन्धकैः परिदेवनवाक्यमाह—

आवाअभअअरं चिअ ण होइ दुक्खस्स दारुणं णिव्वहणम् ।

जं महिलावीहत्थं दिट्ठं सहिअं च तुह मए अवसाणम् ॥ ७५ ॥

[आपातभयंकरमेव न भवति दुःखस्य दारुणं निर्वहणम् ।

यन्महिलावीभत्सं दृष्टं सोढं च तव मयावसानम् ॥]

आपात उपक्रम एव भयंकरम् । दुःखमित्यर्थात् । यद्वा—पृष्टीनिर्देशादुःखस्यापातभ-
यंकरत्वमेव । निर्वहणं तु पर्यवसानं तु दारुणं न भवतीति विज्ञायते । यद्धेतोर्महिलानां वीभत्सं
स्त्रीणां निन्दाकरं तवावसानं मरणं मया दृष्टम् । न केवलं दृष्टम्, अपि तु सोढं च । म-
रणरूपतदनुह्यव्यापाराभावात् । तथा च—एतस्य दर्शनमेवायोग्यम् । सहनं तु दूर ए-
वेत्यहमारम्भे मूर्छिता परम्, न तु पर्यवसाने मृतेत्येकस्या मम निन्दया मत्सजातीयानां
सर्वासामेव महिलानां मत्कृत्या निन्दाभूदिति भावः ॥

वाहुहं तुज्झ उरे जं मोच्छिहिमि त्ति संठिअं मह हिअए ।

घरणिग्गमणपअत्तं साहसु तं कम्मि णिव्वविज्जउ दुक्खम् ॥ ७६ ॥

[बाष्पोष्णं तवोरसि यन्मोक्ष्यामीति संस्थितं मम हृदये ।

गृहनिर्गमनप्रवृत्तं शाधि तत्कस्मिन्निर्वाप्यतां दुःखम् ॥]

गृहनिर्गमनात्प्रभृति प्रवृत्तं बाष्पेणोष्णम्, उष्णवाष्पं वा दुःखं तवोरसि मोक्ष्यामि त्वामुपलभ्य रावणवधे सति त्वयि निवेद्य वा शमयितव्यमिति यन्मम हृदये संस्थितमवधारितम्, तच्छाधि कथय कस्मिन्निर्वाप्यतां कस्य द्वारा शान्तिं नीयताम् । त्वय्यपगते स्थानाभावादिति संप्रदायः ॥ मम तु व्याख्या—गृहनिर्गमनप्रवृत्तं दुःखं बाष्पेणोष्णं सत्तवोरसि मोक्ष्यामि तवोरसि रुदित्वा त्यक्ष्यामि रोदनेनैव तज्ज्ञापनात् । अन्यत्समानम् । शोकजत्वेन बाष्पस्योष्णतया दुःखस्याप्युष्णत्वमिति मन्तव्यम् ॥

विरहम्मि तुज्झ धरिअं दच्छामि तुमं त्ति जीविअं कह वि मए ।

तं एस मए दिट्ठो फलिआ वि मणोरहा ण पूरेन्ति महम् ॥७७॥

[विरहे तव धृतं द्रक्ष्यामि त्वामिति जीवितं कथमपि मया ।

तदेष मया दृष्टः फलिता अपि मनोरथा न पूर्यन्ते मम ॥]

त्वां कदाचिदपि द्रक्ष्यामीति प्रत्याशया तव विरहे मया कथमपि जीवितं धृतम् । तदेष मृतस्त्वं दृष्टोऽसि । अतः फलिता अपि मनोरथा मम न पूर्यन्ते । त्वद्दर्शनं जातमिति फलिताः, मृतो दृष्टोऽसीति न पूर्यन्ते । संभाषणाद्यभावादिति भावः । यद्वा—‘न पूरयन्ति महम्’ दृष्टोऽसीति फलिता अपि महमुत्सवं न पूरयन्ति । मरणदर्शनादिति भावः ॥

पुहवीअ होहिइ पई बहुपुरिसविसेसचञ्चला राअसिरी ।

कह ता महं चिअ इमं णीसामण्णं उअत्थिअं वेहव्वम् ॥ ७८ ॥

[पृथिव्या भविष्यति पतिर्बहुपुरुषविशेषचञ्चला राजश्रीः ।

कथं तावन्ममैवेदं निःसामान्यमुपस्थितं वैधव्यम् ॥]

पृथिवी, राजलक्ष्मीः, अहं च तव तिस्रः पत्न्यः; तत्र त्वद्विगमे पृथिव्याः पतिर्भविष्यति । य एव राजा भवेत्स एव तस्याः पतिरित्याशयः । तथा—बहुषु पुरुषविशेषेषु चञ्चला राजश्रीः, अतः सापि राज्ञो लक्ष्मीरिति पृथिव्यनुगामिनी राजानमेव यास्यति । तावदित्यवधारणे । ममैव कथं निःसामान्यमेतदुभयापेक्षयासाधारणमिदं वैधव्यमुपस्थितम् । तथा चासत्यौ ते भवत्यारोक्ष्यमेवेच्छतः । कुलस्त्रिया मम परं गतिरन्या नास्तीति मया मर्तव्यमेवेति भावः ॥

किं एअ त्ति पलत्तं विसउम्मिलेहि लोअणेहि अ दिट्ठम् ।

विअलिअलज्जाइ मए होइ फुडं णाह तुह मुहं ति परुण्णम् ॥७९॥

[किमेतदिति प्रलपितं विषमोन्मीलिताभ्यां लोचनाभ्यां च दृष्टम् ।

विगलितलज्जया मया भवति स्फुटं नाथ तव मुखमिति प्ररुदितम् ॥]

दूरादेव शिरोदर्शनानन्तरं मया । किमेतदिति प्रलपितमनर्थकमुक्तम्, विशिष्य ज्ञानाभावात् । अथ संनिधानाच्छिर इति निर्णीते भवदीयत्वशङ्कया विषमं यथा स्यादेवमुन्मीलिता-

भ्याम् । यद्वा—जिज्ञासावशाद्विशदमुन्मीलिताभ्यां विकासिभ्यां लोचनाभ्यां दृष्टम् । एत-
त्संभवेदपि । हे नाथ, संप्रति विशेषदर्शनात् स्फुटं तव मुखं भवतीति ज्ञाते विगलितल-
ज्जया मया प्ररुदितम् । यद्वा—स्फुटं तव मुखमिति ज्ञाते निर्लज्जया मया प्ररुदितं भ-
वतीत्यन्वयः । तथा च—निर्णयानन्तरमपि यत्र मृतमिदं न संभवतीति निर्लज्जत्वमि-
ति भावः ॥

सहिओ तुज्झ विओओ रअणिअरिहि समअं सहीहि व वुत्थम् ।
दट्ठुं तुमं ति होत्तं जइ एत्ताहे वि जीविअं विअलन्तम् ॥ ८० ॥

[सोढस्तव वियोगो रजनीचरीभिः समकं सखीभिरिव व्युषितम् ।
द्रष्टुं त्वामिति भवद्यदीदानीमपि जीवितं विगलत् ॥]

तत्र विश्लेषः सोढः, तथा च प्रथमं तदेवाशक्यम् । तदुपरि यथा सखीभिः सह स्वी-
यते तथा रजनीचरीभिः समं व्युषितमिति ततोऽप्यशक्यमित्येतद्वयं त्वां द्रष्टुं कृतमिति तदा
भवदभविष्यत् । लङ्ङर्थे शतृ वक्तव्यः । यदीदानीमपि त्वद्विपर्ययज्ञानानन्तरमपि जीवितं
विगल्यगलिष्यत् । तथाच तदानीमेव मया मृतं स्यात्, तथासति भवद्दर्शनं न भविष्य-
तीति न मृतमिति वक्तुं तदा शक्येत यदि संप्रति त्वद्दर्शनसंभावनाविरहे म्रियेत, न चेत्त-
त्संपद्यते । तदा केवलं प्राणरक्षायै तत्कृतमिति पर्यवसन्नमिति भावः ॥

जाए परलोअगए तुमम्मि ववसाअमत्तसुहदट्ठव्वे ।

हरिसछाणे वि महं डज्झइ अदिट्ठदहमुहवहं हिअअम् ॥ ८१ ॥

[जाते परलोकगते त्वयि व्यवसायमात्रसुखद्रष्टव्ये ।

हर्षस्थानेऽपि मम दह्यतेऽदृष्टदशमुखवधं हृदयम् ॥]

परलोकगते त्वयि व्यवसायमात्रेणानुमरणादिना सुखद्रष्टव्ये जाते सति हर्षस्थानेऽपि
भवद्दर्शने संप्रति ममापत्तिर्जातेत्यानन्दस्थानेऽपि न दृष्टो दशमुखवधो येन तथाभूतं मम ह-
दयं दह्यते भवदपकर्ता हतो न दृष्ट इत्येव परं विषादबीजमिति वीरपत्नीत्वमुक्तम् ॥

वाहं ण धरेइ मुहं आसावन्धो वि मे ण रुम्भइ हिअअम् ।

णवरि अ चिन्तिज्जन्ते ण विणज्जइ केण जीविअं संरुद्धम् ॥ ८२ ॥

[वाष्पं न धारयति मुखमाशाबन्धोऽपि मे न रुणद्धि हृदयम् ।

अनन्तरं च चिन्त्यमाने न विज्ञायते केन जीवितं संरुद्धम् ॥]

मम मुखं कर्तुं वाष्पं न धारयति न प्रतिवभाति नित्यं प्रवहद्रूपत्वात् । एवम्—आशा-
बन्धोऽपि रामदर्शनमनोरथोऽपि हृदयं न रुणद्धि न संकोचयति नित्यमुपचीयमानत्वात् ।
यद्वा—संप्रति पुनर्दर्शनशङ्काविरहेण स्वस्माद्वहिर्भवदपि मनो न स्वास्पदीकरोति । अन-
न्तरं चिन्त्यमाने विचार्यमाणे सति न विज्ञायते जीवितं केन संरुद्धम् । तथा च वाष्पहृद-

यजीवितानामभ्यन्तरमेकमेव स्थानं तत्र तदुभयोरवरोधः केनापि न क्रियते जीवितस्यैव परं क्रियत इति विधिना किमपरं दर्शनीयास्मीति भावः ॥ केचित्तु—मुखं बाष्पं न धारयति । अश्रु विनैव रोदनम् । रामदर्शनप्रत्याशापि नास्तीत्युभयं मरणलक्षणम्, तथापि यत्र श्रिये तत्र जानामि जीवितं केन रुद्धमित्यर्थमाहुः ॥

वोलीणो मअरहरो मज्झ कण्ण मरणं पि दे पडिवण्णम् ।

णिब्बूढं णाह तुमे अज्ज वि धरइ अकअण्णुअं मह हिअअम् ॥८३॥

[व्यतिक्रान्तो मकरगृहो मम कृतेन मरणमपि ते प्रतिपन्नम् ।

निर्व्यूढं नाथ त्वयाद्यापि ध्रियतेऽकृतज्ञं मम हृदयम् ॥]

ते त्वया मम कृतेन कारणेन मकरगृहः समुद्रो व्यतिक्रान्तो लङ्घितः । किमपरम् । मरणमपि प्रतिपन्नं स्वीकृतम् । हे नाथ, अतस्त्वया निर्व्यूढं निस्तीर्णमद्यापीदृशत्वव्यापारोत्तरमपि मम हृदयमकृतज्ञं यतः, ततो ध्रियते तिष्ठति । स्थातुं न युक्तमित्यर्थः । 'धृइ अवस्थाने' धातुः । तथा च—अतः परमस्यानुमर्तुमुचितम्, तत्र करोति चेत्तदा यत्त्वया कृतम्, तत्र जानातीत्यकृतज्ञत्वमिति भावः ॥

उग्गाहिइ राम तुमं गुणे गणेऊण पुरिसमइओ त्ति जणो ।

गलिअमहिलासहावं संभरिऊण अ ममं णिअत्तिहिइ कहम् ॥८४॥

[उद्गास्यति राम त्वां गुणान्गणयित्वा पौरुषमय इति जनः ।

गलितमहिलास्वभावां संस्मृत्य च मां निवर्तयिष्यति कथाम् ॥]

हे राम, जनस्ते गुणाञ्छौर्यादीन्गणयित्वा त्वां पौरुषमय इति कृत्वोद्गास्यति स्तोष्यति । उद्गाहयिष्यत्युदाहरिष्यतीति वा । तत्रैव गलितो महिलायाः स्वभावः पत्यनुमरणादिर्गस्यास्तथाविधां मां संस्मृत्य कथामेव निवर्तयिष्यति । ममासचरिताया नामापि न प्राप्यमिति त्यक्ष्यतीत्यर्थः । यद्वा—कथां निवर्तयिष्यति सत्पुरुषेषु त्वाम्, अमचरितासु मामुदाहृत्य कथां संशदयिष्यतीत्यर्थः । 'महं' इति पाठे मम गलितं महिलास्वभावं संस्मृत्येत्यन्वयः ॥

तुह वाणुक्खअणिहअं दच्छिम्मि दहकण्ठमुह्णिहाअं ति कआ ।

मह भाअधेअवलिआ विवगाहुत्ता मनोरहा पल्हत्था ॥ ८५ ॥

[तव बाणोत्खातनिहतं द्रक्ष्यामि दशकण्ठमुखनिघातमिति कृताः ।

मम भागधेयवलिता विपराङ्मुखा मनोरथाः पर्यस्ताः ॥]

तव बाणेनोत्खातमुखनिघातमन एव निहतं निपातितं दशकण्ठस्य मुखनिघातं द्रक्ष्यामीति कृता मम मनोरथा भागधेयेन दुरदृष्टेन वलिताः प्रतिहताः । अत एव विपराङ्मुखा

विपरीताः सन्तः पर्यस्ता विशीर्णाः । रामशरलूनं रावणशिरो द्रष्टव्यमेव रूपतायां रावणशर-
लूनं रामशिरो दृष्टमतो वैपरीत्यमिति भावः ॥

जं तणुअम्मि वि विरहे पेमावन्धेण सङ्कइ जनस्स जनो ।

तं जाअं णवर इमं पेच्छन्तीए अ तारिसं मज्झ फलम् ॥ ८६ ॥

[यत्तनुकेऽपि विरहे प्रेमावन्धेन शङ्कते जनस्य जनः ।

तज्जातं केवलमिदं पश्यन्त्याश्च तादृशं मम फलम् ॥]

जनोऽल्पेऽपि विरहे प्रेमावन्धेन स्नेहवशेन जनस्य यच्छङ्कते तत्तादृशं फलमिदं शिरः
पश्यन्त्याः केवलं ममैव जातम् । तथा च विश्लेषेणादर्शनाज्जनो जनस्य मरणमाशङ्कते
तदा शङ्कमात्रं मम । लूनशिरोदर्शनेन प्रत्यक्षमेव तज्जातमिति भावः ॥

अथ सीतां प्रति समाश्वासनपरं त्रिजटावाक्यं प्रस्तौति—

तो विलविअणिप्फन्दं गलन्तहिअअपरिसुण्णलोअणजुअलम् ।

महुरं आसासन्ती हत्थुण्णामिअमुही भणइ णं तिअडा ॥ ८७ ॥

[ततो विलपितनिस्पन्दां गलद्भृदयपरिशून्यलोचनयुगलाम् ।

मधुरमाश्वासयन्ती हस्तोन्नाभितमुखी भणत्येनां त्रिजटा ॥]

ततस्तत्परिदेवनोत्तरं हस्तेनोन्नाभितं मुखं यथा । सीताया इत्यर्थान् । एवंभूता त्रि-
जटा मधुरं प्रियं यथा स्यादेवमाश्वासयन्ती सती एनां सीतां भणति । किंभूताम् । विल-
पितेन निस्पन्दाम् । एवं स्थानाद्भ्रश्यता हृदयेन परिशून्यं विषयाग्राहकं लोचनयु-
गलं यस्यास्ताम् ॥

अथ द्वादशभिस्त्रिजटावाक्यस्वरूपमाह—

अवरिगलिओ विसाओ अखण्डिआ मुद्धआ ण पेच्छइ पेम्मम् ।

मूढो जुवइसहाओ तिमिराहि वि दिणअरस्स चिन्तेइ भअम् ॥ ८८ ॥

[अपरिगलितो विषादोऽखण्डिता मुग्धता न प्रेक्षते प्रेम ।

मूढो युवतिस्वभावस्तिमिरादपि दिनकरस्य चिन्तयति भयम् ॥]

अपरिगलितः पूर्णो विषादः, अक्षुण्णा मुग्धता, प्रेम च, त्रयमपि न प्रेक्षते । वस्तुवि-
चारक्षमं न भवतीत्यर्थः । एतानि यथा, तथा युवतिस्वभावोऽपि मूढो न पश्यति । विचा-
रक्षमो नेत्यर्थः । यतस्तिमिरादपि नाशान्नाशकस्यापि दिनकरस्य भयं चिन्तयति । तथा
च विषादादिसत्त्वं विचारविरोधीति तच्चतुष्टयवती भवती तिमिरादिव रावणादिनकरस्येव
रामस्य भयं चिन्तयति शङ्कते । इदं तु शङ्कास्पदमपि नेति भावः । केचित्तु—पूर्वार्धं पू-
र्वव्याख्याय विषादादिवस्तुत्रयस्वरूपो युवतीस्वभावो मूढोऽज्ञः । यतस्तिमिरादपि—६-

त्यादिव्याख्यानमाहुः । 'अवरिगणिओ' इति पाठे अपरिगणितः । 'अपण्डिआ' इति पाठे अपण्डिता प्रज्ञाशून्येत्यर्थः ॥

तिहुअणमूलाहारं विसदमहिन्दपडिमुक्कवूढरणधुरम् ।

जाणन्ती कीस तुमं तुलेसि सेसपुरिसाणुमाणेण पइम् ॥ ८९ ॥

[त्रिभुवनमूलाधारं विद्वलमहेन्द्रप्रतिमुक्तव्यूढरणधुरम् ।

जानती किमिति त्वं तुल्यसि शेषपुरुषानुमानेन पतिम् ॥]

हे जानकि, पतिं राममेतादृशं जानती त्वं शेषपुरुषाणां प्राकृतजनानामनुमानेन मनु-
ष्यत्वादिसाधर्म्येण किं तुल्यसि सदृशीकरोषि । कीदृशम् । त्रिभुवनानां मूलस्य कारण-
स्याधारमाश्रयम् । कारणमित्यर्थः । तेन जगत्स्रष्टारम् । तथा हिरण्याक्षतः पराजयाद्विह्व-
लेन महेन्द्रेण प्रतिमुक्ता त्यक्ता । अथ स्वयं विष्णुरूपेण व्यूढा धृता रणधुरा येन तम् ।
तथा च हिरण्याक्षवधाश्रयीमार्गरक्षया स्थितिकर्तारमित्युत्पत्तिस्थितिहेतुतया प्रलयहे-
तुमपीति नारायणरूपोऽयमिति साधारणजनवक्तव्यस्यापि वध्य इति मा बुध्यस्वेति भावः ॥

अमिलिअसाअरसलिला अणहट्ठिअमहिहरा अणुज्वत्तअला ।

रामस्स छिण्णपडिअं कह पत्तिअसि धरणी धरेइ त्ति सिरम् ॥ ९० ॥

[अमिलितसागरसलिला अनघस्थितमहीधरानुद्धृततला ।

रामस्य छिन्नपतितं कथं प्रत्येपि धरणी धारयतीति शिरः ॥]

अमिलितानि न परस्परमेकीभूतानि सागराणां सलिलानि यत्र । एवम् अनघा
अविशीर्णाः स्थिता महीधरा यत्र । तथा अनुद्धृतमुपरि नागतं तलमधोभागो यस्यास्तथा-
भूता धरणी छिन्नं सत्पतितं रामशिरो धारयतीति कथं प्रत्येपि । तथा च यदि सयं राम-
शिरःपतनं स्यात्, तदा सागरमिलनादिरुषा प्रलयादस्योत्पातावस्था वा भवेदित्येतदभा-
वादिदमप्यसत्यं मन्यस्वेति भावः । वयं तु यदि रामशिरःपतनं सयं स्यात्तदा त्वन्मातृ-
त्वेन त्वमिव धरण्यपि व्याकुला भवेदिति सागरमिलनादिकं स्यात्, अतो मायेयमिति मत्वा
सुस्था भवेति भावमुत्पद्यामः । रामस्य पतने तत्कार्यस्य त्रिभुवनस्य पतनं स्यादेवेति
केचित् । तथा च रामजीवनमर्थापत्त्या निर्णतमित्यवधेयम् ॥

मारुअमोडिअविड्वं मिअङ्ककिरणपडिमासमाउलिअकमलम् ।

कह होइ रामवडने इअ निच्छाअं दसाणणघरुज्जाणम् ॥ ९१ ॥

[मारुतमोटितविटपं मृगाङ्ककिरणप्रतिमर्षमुकुलितकमलम् ।

कथं भवति रामपतने इति निच्छायं दशाननगृहोद्यानम् ॥]

रामपतने सति इत्यनेन प्रकारेण दशाननगृहोद्यानं कथं निश्चायं कान्तिशून्यं भवति ।
प्रकारमाह—कीदृशम् । मारुतेन मोटितं विटपं यत्र । एवं मृगाङ्ककिरणानां प्रतिमर्ष-

त्संस्पर्शान्मुकुलितं कमलं यत्र तथा । तथा च रामपतनं यदि सत्यं स्यात्, तदा मा-
रुतेन शाखाभङ्गश्चन्द्रेण कमलसंकोचः कर्तुं किं शक्येत । भवति च तथा । तज्जानीहि
रामप्रतापो जागरूक इति भावः ॥

मा रुअसु पुससु वाहं उअऊहेऊण अंसपरिअत्तमुहम् ।

संभरिअ विरहदुक्खं रोत्तव्वं दे पुणो पइस्स वि अङ्के ॥ ९२ ॥

[मा रोदीः प्रोज्झ बाष्पमुपगूह्यांसपरिवृत्तमुखम् ।

संस्मृत्य विरहदुःखं रुदितव्यं ते पुनः पत्युरप्यङ्के ॥]

त्वं मा रोदीः, बाष्पं प्रोज्झ, स्वस्य पत्युर्वा अंसे परिवृत्तं तिर्यग्भूतं मुखं यत्र तथा
स्यादेवमुपगूह्यालिङ्ग्य । पतिमिन्यर्थात् । विरहदुःखं च स्मृत्वा ते त्वया पुनरपि पत्युरङ्के
रोदितव्यं विश्लेषदुःखानन्तरं मिलने बन्धवो बन्धुमालिङ्ग्य रुदन्तीति तत्रापि पुनर्मिलनं
रोदनं च स्यादित्यस्थाने नामङ्गलमाचरोति भावः ॥

अइरा अ दच्छिहि तुमं तुह विरहोलुग्गपण्डुरं मुहछाअम् ।

गअरोससुहालोअं ओआरिअवावणिव्वुअं दासरहिम् ॥ ९३ ॥

[अचिराच्च द्रक्ष्यसि त्वं तव विरहावरुणपाण्डुरं मुखच्छायम् ।

गतरोपसुखालोकमवतारितचापनिर्वृतं दाशराथिम् ॥]

अचिराच्च त्वं दाशराथिं द्रक्ष्यसि । कीदृशम् । तव विरहेणावरुणा दुर्वला अथ च
पाण्डुरा मुखच्छाया यस्य तम् । एवं रावणवधेन गतरोपत्वात्सुखदृश्यम् । तथा
कृतकार्यत्वादवतारितेन हस्तादपसारितेन चापेन निर्वृतं सुखितम् । व्यग्रताविरहा-
दिति भावः ॥

पत्तिहि अमरिसभरिअं हरेण वि अपत्थणिज्जकण्ठच्छेअम् ।

फुट्टन्तं जइ होन्तं छिण्णं वि कअग्गहुग्गअं रामसिरम् ॥ ९४ ॥

[प्रतीक्ष्यमर्षभरितं हरेणाप्यप्रार्थनीयकण्ठच्छेदम् ।

स्फुटद्यदि भवच्छिन्नमपि कचग्रहोद्गतं रामशिरः ॥]

प्रतीहि । इदं यदि च्छिन्नमपि रामशिरो भवदभविध्यत्, तदा कचग्रहेणोद्गतमुत्थापितं
सत् स्फुटदस्फुटिष्यत् । निरस्कृतत्वादिति भावः । कीदृक् । अमर्षेण भृतं पूर्णम् । य-
तोऽन्यदन्तः पूर्णं स्फुटयेवेति ध्वनिः । एवं रावणोपजीव्येन हरेणाप्यप्रार्थनीयो वक्तुम-
प्यशक्यः कण्ठच्छेदो यस्य तत् । अतोऽप्यलीकमिदमिति भावः । लृङ्ङ्ये शनृ । 'प्रार्थितः
शत्रुमंसद्वे याचितेऽभिहितेऽपि च' ॥

किं ति समाससिअव्वे मुज्झसि दहवअणदप्पभङ्गुप्फालम् ।

पेच्छन्ती पमअवणं रामाणत्तिअरपवअआविद्धदुमम् ॥ ९५ ॥

[किमिति समाश्वसितव्ये मुखसि दशवदनदर्पभङ्गोत्फालम् ।

पश्यन्ती प्रमदवनं रामाज्ञसिकरप्लवगाविद्धदुमम् ॥]

दशवदनस्य यो दर्पभङ्गस्तदुत्फालं तत्सूचकं प्रमदवनं पश्यन्ती त्वं समाश्वसितव्ये
हर्षस्थाने किमिति मुखसि रामशिरः शङ्कित्वा विधीदसि । दर्पभङ्गसूचकतामाह—रामा-
ज्ञसिकरेण हनूमता आविद्धाः पातिता द्रुमा यत्र तत् । तथा च तदानीमेकेनैव प्लवगेन
वाटिकाभङ्गलङ्कादाहाक्षमारणादिशूरकर्म निष्प्रत्यूहमाचरितम्, इदानीं तादृशकोटिकोटिप्लव-
गसमेतयो रामलक्ष्मणयोः का वार्तेति भावः ॥

णिहउक्खअसुरलोअं दरिअणिसाअरणिहाअपल्हत्थन्तम् ।

कह तेण खणं वि विना धरेइ जस्स भुअणं भुअववट्ठम्भम् ॥९६॥

[निहतोत्खातसुरलोकं दृप्तनिशाचरानिघातपर्यस्यमानम् ।

कथं तेन क्षणमपि विना धियते यस्य भुवनं भुजव्यवष्टम्भम् ॥]

भुजां व्यवष्टम्भ आश्रयो यस्य तद्भुजव्यवष्टम्भम् । तथा च निहतः सन्नृत्खातः
स्थानान्तरं प्रापितः सुरलोको यत्र तत् । एवं दृप्तेन निशाचराणां निघातेन पर्यस्यमानं
व्याकुलीक्रियमाणं भुवनं विनश्वरमपि यस्य भुजव्यवष्टम्भम् । यद्भुजावाश्रित्य विद्यमानम् ।
तेन रामेण विना क्षणमपि कथं धियते तिष्ठति । नद्याश्रये भग्रे सत्याश्रितं तिष्ठतीत्यर्थाप-
त्त्यापि शायते रामो जीवतीति भावः ॥

तह तं सि गआ मोहं मुच्छागअण्डिअणीसहविसण्णङ्गी ।

रक्खसमाएति फुडं जाणन्ती जइ इमं अहं पि विसण्णा ॥९७॥

[तथा त्वमसि गता मोहं मूर्च्छागतपतितनिःसहविषण्णाङ्गी ।

राक्षसमायेति स्फुटं जानती यथेदमहमपि विषण्णा ॥]

हे सीते, मूर्च्छाप्राप्तम् अत एव पतितं सन्निःसहं निश्चेष्टं विषण्णमवसन्नं [‘निसण्णाङ्गी’
इति पाठे निषण्णम्] अहं यस्यास्तादृशी त्वं तथानिर्वचनीयं मोहं गतासि, यथा
इयं राक्षसमाया न तु शिर इति स्फुटं जानती अहमपि विषण्णा । शिरोदर्शनेन
मम विषादो नाभूत्, किं तु त्वद्विषादेन सत्यमेवैतत्स्यादिति भ्रान्त्या विशादो जात
इति भावः ॥

मिलितणिसाअरपुग्गओ सुवेलमलअन्तरालणिम्मविअवहे ।

पेह्णिअतिऊडसिहरे अज्ज वि किं तुज्झ राहवे अग्गहणम् ॥९८॥

[मिलितनिशाचरपुरतः सुवेलमलयान्तरालनिर्मापितपथे ।

प्रेरितत्रिकूटशिखरेऽद्यापि किं तव राघवेऽग्रहणम् ॥]

मिलितानां विभीषणादीनां शत्रुसमागमादेकीभूतानामिन्द्रजित्प्रभृतीनां वा निशाच-
राणां पुरतः सुवेलमलययोरन्तराले निर्मितः सेतुपथो येन तथाभूते । तदनु प्रेरितान्यान्दो-
लितानि त्रिकूटस्य सुवेलस्य शिखराणि येन तादृशि राघवे । अद्यापि तद्यापारप्रत्यक्षान-
न्तरमपि । यद्वा—निशाचरैरप्रतिरोधेऽपि । किं प्रश्ने विस्मये वा । तत्र अग्रहणमनादरः ।
यत्तस्मिन्नप्येवं संभावयसीति भावः । 'ग्रहणं त्रयमिच्छन्ति ज्ञानमादानमादरम् ॥'

मलिआ मलअणिअम्वा थले व्व चङ्कम्मिअं महोअहिसलिले ।

वुत्थं सुवेलसिहरे अज्ज वि किं तुज्ज राहवे अग्रहणम् ॥९९॥

[मर्दिता मलयनितम्बा स्थल इव चङ्कमितं महोदधिसलिले ।

व्युपितं सुवेलशिखरेऽद्यापि किं तव राघवेऽग्रहणम् ॥]

येन कपिद्वारा मलयनितम्बा मर्दिताः, स्थले यथा संचारः क्रियते तथा महोदधिस-
लिलेऽपि कृतः । सेतुं कृत्वेत्यर्थात् । किमपरं सुवेलशिखरे व्युपितम् । अद्यापि किं तत्र
राघवे तवाग्रहणम् । तथा च त्वमतिमूढा पुनरपि मैवं शङ्किष्य इति भावः ॥

अथ सीतायास्त्रिजटाहृदि पतनमाह—

तो अगहिओवएसा गओणिअत्तन्तजीविअमुहिज्जन्ती ।

तिअडाअ जणअतणआ सहिसव्भावसरिसं उरम्मि णिसण्णा १००

[ततोऽगृहीतोपदेशा गतापनिवर्तमानजीवितमुह्यन्ती ।

त्रिजटाया जनकतनया सखीसद्भावसदृशमुरासि निषण्णा ॥]

तत्रस्त्रिजटावचनोत्तरं जनकतनया सख्यां यः सद्भावः सौहार्दं तत्सदृशं तथोग्र्यं यथा
स्यादेवं त्रिजटाया उरासि निषण्णा । ईदृशविपत्ती य एवानुकूलं वक्ति तत्रैवाहसमर्पणं
क्रियत इति भावः । किंभूता । अगृहीत इदमित्यमेवेत्यस्वीकृतस्त्रिजटाया उपदेशो यथा ।
अत एव प्रथमं व्यतिरेकनिश्चयाद्वतेन पश्चात्त्रिजटावाचा संदेहादपनिवर्तमानेन पराकृत्या
गतेन जीवितेन मुह्यन्ती प्राणसंदेहे सति मोहोत्कर्षादिति भावः । केचित्तु पुनर्मोहात्पतन्ती
तदुपरि निषण्णेति भावमाहुः ॥

अथ तदवस्थायां सीताया रोदनमाह—

लोअणवइअरलग्गं तंसणिसण्णाअ तीअ तिअडावच्छे ।

गलिअं कपोलपेहणपीडिज्जन्तालउग्गअं वाहजलम् ॥ १०१ ॥

[लोचनव्यतिकरलग्नं तिर्यङ्निषण्णायास्तस्यास्त्रिजटावक्षसि ।

गलितं कपोलप्रेरणपीड्यमानालकोदृतं वाष्पजलम् ॥]

त्रिजटाया वक्षसि तिर्यङ्निषण्णायास्तस्या बाष्पजलं लोचनयोर्व्यतिक्रोण संपर्केण ।
लभं सत् । वक्षसीत्यर्थात् । गलितं त्रिजटावक्षसि सांमुख्येनैव पतितत्वाच्छोचनसंबन्धाद-
सुसंबन्ध इति भावः । किंभूतम् । कपोलेन यत्प्रेरणं यन्त्रणं तेन पीड्यमानालकेभ्य उ-
द्गतं निःसृतं तिर्यङ्निषण्णत्वादधुणोरैक्यमिति भावः ॥

पुनर्धैतन्ये सति जल्पनमाह—

तो जम्पिउं पउत्ता पुणो वि अत्थैकउट्ठिअसमूससिआ ।

उरघोलिरवेणीमुहधणलग्गुग्घुट्टमहिरआ जनअसुआ ॥ १०२ ॥

[ततो जल्पितुं प्रवृत्ता पुनरप्यकस्मादुत्थितसमुच्छ्वसिता ।

उरोधूर्णनशीलवेणीमुखस्तनलग्नोद्धृष्टमहीरजा जनकसुता ॥]

ततोऽधुत्यागानन्तरं जनकसुता जल्पितुं प्रवृत्ता । अकस्मादुत्थितं समुच्छ्वसितं प्राण-
वायुर्यस्याः सा पुनरागतप्राणा सतीत्यर्थः । त्रिजटावक्षःस्थलादुत्थिता सती समुच्छ्वसिता
कृतोच्छ्वासा इति वा । पुनः किंभूता । उरसि घूर्णमानेन वेणीमुखेनोद्धृष्टमुत्प्रोञ्छितं स्तन-
लभं महीरजो यस्याः ॥

अथ चतुर्भिः पुनर्जल्पनस्वरूपमाह—

साहसु ज च्चिअ पढमं दट्ठुण अहं इमं महिम्मि णिसण्णा ।

स च्चिअ मोहुम्मिह्हा पेच्छामि अ णं पुणो धरेमि अ जीअम् ॥ १०३ ॥

[शाधि यैव प्रथमं दृष्ट्वाहमिदं मया निषण्णा ।

सैव मोहोन्मीलिता पश्यामि चैतत्पुनर्धारयामि च जीवम् ॥]

हे त्रिजटे, शाधि कथय । इदं रामशिरो दृष्ट्वा प्रथमं यैवाहं मया निषण्णा मूर्छिता-
स्मीत्यर्थः । सैवाहं मोहे सत्युन्मीलिता पुनः प्राप्तचैतन्या सत्येतच्छिरः पश्यामि च जीवं
धारयामि च । तर्हि यया रामशिरो दृष्टं सान्या, या च मूर्छिता साप्यन्या, इदानीमहम-
प्यन्येति । ईदृगवस्थं यया रामशिरो दृष्टम्, सा जीवितुं न योग्येति धिग्मां निष्ठुरहृदयां
या प्रथमत एव न मृतास्मीति भावः ॥

सहिआ रक्खसवसही दिट्ठं तुह णाह एरिसं अवसाणम् ।

अज्ज वि वअणिज्जहअं धूमाइ च्चिअ ण पज्जलइ मे हिअअम् ॥ १०४ ॥

[सोढा राक्षसवसतिर्दृष्टं तव नाथ ईदृशमवसानम् ।

अद्यापि वचनीयहतं धूमायत एव न प्रज्वलति मे हृदयम् ॥]

हे नाथ, मयासह्यापि राक्षसवसतिस्त्वदर्शनप्रत्याशया सोढा । तत्रापि तवेदृशमयो-
ग्यमवसानं च दृष्टम् । एतत्ततोऽप्यशक्यमिति भावः । अद्याप्येतद्दर्शनोत्तस्मपि वचनीयेन
वाच्यतया दृतं मम हृदयं धूमायत एव संतापेन मोहान्धकाराविष्टं सद्दुःखमेवानुभवति, न

तु प्रज्वलति । तथा च ज्वलनपूर्वकालीना धूमायमानावस्थेति ज्वलिष्यत्यवश्यम् । किं तु राक्षसवासागमनकाल एव ज्वलितुं योग्यमवसानदर्शनेऽपि न ज्वलतीति लोकानामपवादे-
न परास्तमित्यहमधन्येति भावः ॥

पुरिससरिसं तुह इमं रक्खससरिसं कअं णिसाअरवइणा ।

कह ता चिन्तिअसुलहं महिलासरिसं ण संपडइ मे मरणम् ॥१०५॥

[पुरुषसदृशं तवेदं राक्षससदृशं कृतं निशाचरपतिना ।

कथं तावच्चिन्तितसुलभं महिलासदृशं न संपद्यते मे मरणम् ॥]

तत्र इदमवसानरूपं कर्म पुरुषाणां सदृशम् । पुंसा दारद्वारेण सति युद्धादिना तदुद्धारः
कर्तव्यः, संमुखे वा मर्तव्यमिति योग्यमित्यर्थः । निशाचरपतिना च राक्षसानां सदृशं क्रूरं
कर्म कृतम्, चोरिकया ममापहरणं कृतम्, भवानपि हत्वा ममोपदर्शितः । तद्योग्यमेवेति
कथं तावन्महिलानां सदृशं चिन्तितेनेच्छया सुलभं मे मरणं न संपद्यते भर्तुरनुमरणं
स्त्रीभिः क्रियत इति तद्योग्यम् । तथा च यस्य यद्योग्यम्, तेन तत्कृतम् । मया तु न
कृतमित्यहमविश्वसनीयेति भावः ॥

पवणसुअसिट्ठतुरिअं इह एन्तस्स अवलम्बिउं मह जीअम् ।

विरहलहुअं पि राहव मणजिअन्तीअ जीविअं तुज्झ हिअम् १०६

[पवनसुतशिष्टत्वरितमिहागच्छतोऽवलम्बितुं मम जीवम् ।

विरहलघुकमपि राघव मया जीवन्त्या जीवितं तत्र हृतम् ॥]

सीता जीवतीति पवनसुतेन शिष्टे कथिते सति त्वरितं यथा भवत्येवं विरहेण लघुक-
मपि गत्वरमपि मम जीवमवलम्बितुं रक्षितुमिहागच्छतस्तत्र जीवितं जीवन्त्या मया ह-
तम् । यदि विरहात्तदेवामरिष्यम्, तदा मृतैवाहमिति ज्ञात्वा त्वमपि नागमिष्यः । त-
त्कथमिमामवस्थामासादयिष्य इति भावः ॥

अथ पुनरस्या मोहमाह—

अलअन्धआरिअमुही समुहागअकण्ठभमिअवेणीवन्धा ।

मोहपडिअण्णहिअआ दरजम्पिअणीसहं पुणो वि णिसण्णा १०७

[अलकान्धकारितमुखी संमुखागतकण्ठभ्रमितवेणीवन्धा ।

मोहप्रतिपन्नहृदया दरजल्पितनिःसहं पुनरपि निपण्णा ॥]

अलकैर्विकीर्णतया श्यामत्वेनान्धकारीकृतं मुखं यस्याः, तथा संमुखागतः सन् कण्ठे
भ्रमितो वेणीवन्धो यस्याः, इतस्ततः संचारात् । सा सीता मोहेन प्रतिपन्नमाक्रान्तं ह-
ृदयं यस्यास्तथा सती ईषज्जल्पितेनापि निःसहं कण्ठादिशोषादसामर्थ्यं यथा तथा नि-
पण्णा पुनरपि मर्त्यां निपतितेत्यर्थः । निःसंज्ञा वासीदित्यर्थः ॥

भूमौ पतनमेव स्फुटयति—

तो फुडिअवेणिबन्धनभङ्गुगअविसमकेसपल्हत्थरणे ।

पडिआ रामोरत्थलसअणणिरासहिअआ महिअलुच्छङ्गे ॥१०८॥

[ततः स्फुटितवेणीबन्धनभङ्गोद्गतविषमकेशपर्यास्तरणे ।

पतिता रामोरःस्थलशयननिराशहृदया महीतलोत्सङ्गे ॥]

ततः किञ्चिद्विलापानन्तरं रामस्योरःस्थले यच्छयनं तत्र निराशं हृदयं यस्यास्तथा सती सीता महीतलस्योत्सङ्गे पतिता । एवंविधविपत्तौ पुत्र्यो मातुः क्रोड एव पतन्तीति भावः । किंभूते । स्फुटितस्य शिथिलत्वात्स्थानभ्रष्टस्य वेण्या बन्धनस्य बन्धनपाशस्य भङ्गेनापगमेनोद्गताः प्रसृताः, अत एव विषमा व्यस्ता ये केशास्त एव पर्यास्तरणं यत्र तत्र । केशानां तृणादिवदास्तरणीभावेन बाहुल्यमुक्तम् ॥

पुनरपि शिरोदर्शनानुकूलव्यापारमाह—

तीअ णवपल्लवेण व पहराअम्बविहलेण हत्थेण मुहम् ।

परिमज्जिउं ण चइअं एककवोलमिलिआलअं कह वि कअम् १०९

[तया नवपल्लवेनेव प्रहाराताम्रविह्वलेन हस्तेन मुखम् ।

परिमार्ष्टुं न शकितमेककपोलमिलिताळकं कथमापि कृतम् ॥]

नवपल्लवेनेव वक्षसः प्रहारादाताम्रेण अत एव विह्वलेन मार्जनाद्यसमर्थेन हस्तेन तया सीतया मुखं परिमार्ष्टुं न शकितम् । किंतु एकस्मिन्कपोले मिलिताः संवरणाद्वर्तुलीकृता अलका यत्र तादृशं कृतम् । तथा च मुखमार्जनाभावेऽपि मुखोपरि विक्रीर्णत्वेन शिरोदर्शनप्रतिषन्धकत्वादलकानां संवरणं क्रियमाणमेककपोल एव निष्पन्नं करस्य विह्वलत्वादृशस्य तावताप्युपपत्तेः, अपरकपोले तु विक्रीर्णा एव ते स्थिता इत्यसामर्थ्यमुक्तम् ॥

अथाधुमार्जनमाह—

समुहमिलिअं पि जाहे रूअं वाहविहला ण गेह्णइ दिट्ठी ।

ताहे कह कह वि कअं उहअकरुणुसिअलोअणं तीअ मुहम् ११०

[संमुखमिलितमपि यदा रूपं बाष्पविह्वला न गृह्णाति दृष्टिः ।

तदा कथं कथमाप कृतमुभयकरोत्प्रोच्छितलोचनं तस्या मुखम् ॥]

बाष्पैरश्रुभिर्विह्वला छात्रा दृष्टिः । तस्या इत्यर्थात् । संमुखमिलितमपि रूपं घटादिस्वरूपं यदा न गृह्णाति न विषयीकरोति तदा तया सीतया मुखं कथं कथमपि वक्षःप्रहारजन्यविकल्पे सत्यप्युभयकरोत्प्रोच्छिते मार्जिताश्रुणी लोचने यत्र तथाभूतं कृतम् । शिरोदर्शनोत्कृष्टावशदिति भावः ॥

अथ पुनः शिरोदर्शनमाह—

तो सा भ्रमन्तमारुभविसमपङ्कणालउत्पुसिअवाहजला ।

पेच्छइ राहववअणं णिसाअरोच्छुण्णमहिअलपहोलन्तम् ॥१११॥

[ततः सा भ्रमन्मारुतविषमप्रकीर्णालकोत्प्रोच्छित्वाष्पजला ।

प्रेक्षते राघववदनं निशाचरावक्षुण्णमहीतलप्रघूर्णमानम् ॥]

ततोऽद्युमार्जनानन्तरं सा राघववदनं पश्यति । कीदृशी । भ्रमता मारुतेन वात्येन श्वास-
रूपेण वा विषमं प्रकीर्णैरितस्ततश्चालितैरलकैरुत्प्रोच्छितानि मार्जितानि वाष्पजलानि
यस्याः सा । वदनं कीदृक् । निशाचरैरवक्षुण्णं कृतं सन्महीतले प्रघूर्णमानं प्रलुठत् ॥

अथ पुनरपि रोदनमाह—

लक्खिज्जन्तविसाआ अब्भहिउम्मिल्लणिच्चलट्ठिअणअणा ।

रामसिरवद्धलक्खा धुव्वइ वाहेण से ण रुम्भइ दिट्ठी ॥ ११२ ॥

[लक्ष्यमाणविषादाभ्यधिकोन्मीलनिश्चलस्थितनयना ।

रामशिरोवद्धलक्ष्या धाव्यते वाष्पेणास्या न रुध्यते दृष्टिः ॥]

रामशिरसि रामशिरोरूपं वा बद्धमनुबद्धं लक्ष्यं यया तादृश्यस्या दृष्टिर्वाष्पेण धाव्यते
क्षाल्यते, न तु रुध्यते भ्रियते । वाष्पस्याविश्रान्तपतनादालोकनाप्रतीघातादिति भावः ।
किंभूता । लक्ष्यमाणो विषादो यस्याम् । एवम्—अभ्यधिकमुन्मीलिते तत्त्वजिज्ञासया
सम्यग्विस्तारिते । अथ च—विस्मयान्निश्चलस्थिते नयने गोलके यस्याः । दृष्टिरे-
कैव, दर्शनं वा ॥

अथ तस्या दैन्यमाह—

तो तं दट्ठुण पुणो मरणेकरसाइ वाहणीसारच्छम् ।

आउच्छसु मं ति कअं तिअडागअलोअणाइ दीणविहसिअम् ११३

[ततस्तदृष्ट्वा पुनर्मरणैकरसया वाष्पनिःसाराक्षम् ।

आपृच्छस्व मामिति कृतं त्रिजटागतलोचनया दीनविहसितम् ॥]

ततः पुनरद्युमार्जनानन्तरं पुनस्तच्छिरो दृष्ट्वा त्रिजटायां गते उन्मुखे लोचने यस्या-
स्तथाभूतया तया मामापृच्छस्व संवद मरणकृतोद्यमां मामनुजानीहीति दीनं शोच्यं स-
करुणं वा हास्यं कृतं वाष्पेण गलितत्वान्निःसारे अक्षिणी यत्र तद्यथा स्यादेवम् । किंभू-
तया । मरण एव एकस्मिन्नेको वा रसो यस्यास्तादृश्या । तथा च—राक्षसीमध्ये
मरणमिति दैन्यम्, मृत्वा दृष्टादेव रामो द्रष्टव्य इति हास्यम् । यद्वा लूनशिरोदर्शनोत्तर-
मित्यत्कालमेव जीवितास्मीत्यात्मनिन्दावशाद्दीनविहसितमिति भावः ॥

अथ त्रिजटां प्रत्यस्या वचनमाह—

सहिअम्मि रामविरहे दारुणहिअअप्पडिच्छिए वेहव्वे ।

सहसु गअणेहलहुअं मह णिल्लज्जमरणं इमं ति परुण्णा ॥११४॥

[सोढे रामविरहे दारुणहृदयप्रतीष्टे वैधव्ये ।

सहस्र गतस्नेहलघुकं मम निर्लज्जमरणमिदमिति प्ररुदिता ॥]

हे त्रिजटे, प्रथमं रामविरहे सोढे सत्यनन्तरं दारुणहृदयेन प्रतीष्टेऽङ्गीकृते वैधव्ये च सति गतो यः स्नेहस्तेन लघुकमनादरणीयम् । यत्र विरह एव मर्तुमुचितं तत्र वैधव्यमपि सोढवतीत्यहो निःस्नेहा दारुणा चेति दुर्वादविषयत्वादिति भावः । अत एव निर्लज्जमरणमिदं मम सहस्र क्षमस्व नोपहासविषयीकुर्या इत्युक्ता सीता पुनः प्ररुदिता । ममाप्येव-
मनक्षरं प्रसक्तमिति भावः ॥

पुनर्विलापमाह—

सव्वस्स अ एस गई ण उणो माणुण्णआण इममवसाणम् ।

अणुसरिसं ति भणन्ती आहन्तूण पडिआ थिरं थणअलसम् ११५

[सर्वस्य चैषा गतिर्न पुनर्मानोन्नतानामिदमवसानम् ।

अनुसदृशमिति भणन्ती आहत्य पतिता स्थिरं स्तनकलशम् ॥]

सर्वस्यैषा गतिः । उत्पत्यनन्तरं विनाशरूपेत्यर्थः । मानोन्नतानां पुनरिदमवसानम् । एवंरूपेण मरणं नानुसदृशं न योग्यमिति भणन्ती सीता स्तनकलशमाहत्य कराभ्यां प्रहत्य स्थिरं पतिता । भूमावित्यर्थात् ॥ यद्वा सर्वस्य स्त्रीजनस्यैषा वैधव्यरूपा गतिः । मानोन्नतानां पुनरिदमवसानं न योग्यमित्यन्वयः । तथा च—प्रियस्य मरणेन स्वस्य वैधव्येन वा तथा न दुःखम् यथा मर्तुरसदृशमृत्युनेति भावः । एतेन मरणनिश्चयः सूचितः ॥

आत्मन्यवज्ञामाह—

तह जीवलज्जिआए विलवन्तीअ वि विसाअणीसहमउअम् ।

दासरहि त्ति पलन्तं पिओ त्ति सीआइ ण चइअं वाहत्तुम् ११६

[तथा जीवलज्जितया विपलन्त्यापि विषादनिःसहमृदुकम् ।

दाशरथिरिति प्रलपितं प्रिय इति सीतया न शकितं व्याहर्तुम् ॥]

तथा लूनशिरोदर्शनानन्तरमपि जीवो जीवितं तेन लज्जितया सीतया विषादेन निःसहमसामर्थ्यम् । अत एव मृदुकं लघु लघु यथा स्यादेवं विलपन्त्यापि सत्या रामसंबोधने 'दाशरथे' इति प्रभृताक्षरमपि प्रलपितम् । प्रियेयल्पाक्षरमपि व्याहर्तुं न शकितम् । निःसहप्रलापे सुखोद्यवर्णोच्चारणेऽस्य योग्यत्वेऽपि लूनशिरोदर्शनमात्रेणामृताया मम कुतः प्रियत्वमस्मिन्निति भावः । स्नेहनिबन्धनमरणशालित्वेन दाशरथस्योचितमपश्यमसीति विशिष्य तन्नामप्रहणे तात्पर्यम् ॥

अथ प्रलापे निवृत्तिमाह—

अणुसोइउं ण इच्छइ ण देइ अङ्गम्मि सा परम्मि पहारम् ।

वाहं मुअइ ण रुम्मइ मरिअव्वे लद्धपच्चअं से हिअअम् ॥११७॥

[अनुशोचितुं नेच्छति न ददात्यङ्गे सा परस्मिन्निव प्रहारम् ।

वाष्पं मुञ्चति न रुणाद्धि मर्तव्ये लब्धप्रत्ययमस्या हृदयम् ॥]

सा सीतानुशोचनं कर्तुं नेच्छति कण्ठशोषात्, परस्मिन्निव शत्राविव अङ्गे प्रहारं न ददाति निःसहत्वात्, वाष्पं न मुञ्चति किं तु रुणाद्धि बहुरोदनदुःस्थचक्षुःपीडाकरत्वात् शिरोदर्शनविलोपकत्वाच्च । तर्हि प्रणयस्य न्यूनत्वमतो हेतुमाह—अस्या हृदयं मनो मर्तव्ये लब्धप्रत्ययं यतो लब्धः प्रत्ययो निश्चयो येन तज्जातनिश्चयमित्यर्थः । तथा च मरणरूपसर्वाधिकव्यापारे दत्तभरत्वादिति भावः ॥

अथ त्रिजटायाः सान्त्वनवचनं प्रस्तौति—

तो तं मरणणिमित्ते अणिअत्तन्तहिअअं पअत्ता वत्तुम् ।

तिअडा धुअग्गकरअलदरपडिअपडिच्छिअङ्गविसमो अण्णम् ११८

[ततस्तां मरणनिमित्ते अनिवर्तमानहृदयां प्रवृत्ता वक्तुम् ।

त्रिजटा धुताग्रकरतलदरपतितप्रतीष्टाङ्गविषमावनताम् ॥]

ततः सीताया अनुशोचनादिनिवृत्त्यनन्तरं त्रिजटा तां सीतां वक्तुं प्रवृत्ता । कीदृशीम् । मरणनिमित्ते अनिवर्तमानं हृदयं यस्यास्ताम् । कृतमरणनिश्चयाम् । एवं धुताग्राभ्यां करतलाभ्यां किञ्चित्पतितं सत्प्रतीष्टमवलम्बितं यदङ्गं तेन विषमं व्यस्तं यथा स्यात्तथावनतां भूमिपतनादिरूपमरणव्यापाराविष्टसीतादेहस्य यथा यथा तत्प्रतिबन्धकत्रिजटाकरतलाभ्यां धारणम्, तथा तथा तत्प्राजनाय तदङ्गभङ्गया तदवनतत्वम् । अत एव त्रिजटाकरतलयोरपि सीताङ्गभङ्गया धुताग्रत्वमिति भावः ॥

त्रिजटावचनस्वरूपमाह—

जाणइ सिणेहभणिअं मा रअणिअरि त्ति मे जुउच्छसु वअणम् ।

उज्जाणम्मि वणम्मि अ जं सुरहिं तं लआण गेहइ कुसुमम् ११९

[जानकि स्नेहभणितं मा रजनीचरीति मे जुगुप्सस्व वचनम् ।

उद्याने वने च यत्सुरभि तल्लतानां गृह्यते कुसुमम् ॥]

हे जानकि, स्नेहेन भणितमुक्तम् । ‘भरिअम्’ इति पाठे श्रुतं पूर्णम् । मे वचनमहं रजनीचरीति मा जुगुप्सस्व मा गर्हय । अर्थान्तरन्यासमाह—उद्याने गृह्यारामे वनेऽरण्ये च लतानां यत्कुसुमं सुरभि तदेव गृह्यते । नोद्यानमिति बदरीविभीतकादीनां गृह्यते, न वा वनमिति सुगन्धिपाटलादीनां त्यज्यते । ‘वणम्मि व’ इति पाठे उद्याने वने वा बद-

रादीनामुपादानम्, वकुलादीनां चानुपादानम् । एवं न किंतु यत्र यत्सुरभि तत्र तदुपादीयते तदन्यत्यज्यत इति ग्रहणपरिहारयोरुद्यानवनादित्वमुपाधिर्न प्रयोजकः किं तु सौरभादिरितिवत्प्रकृतेऽपि वचनस्य प्रियत्वं विचार्यतां राक्षसीत्वमप्रयोजकमिति भावः ॥

अथ त्रिजटा स्वोक्तेर्निरुपाधित्वं व्यञ्जयति—

किमु जीअन्तीअ तुमे जइ अलिअं सहि ण होअ राहवमरणम् ।

अणहे उण रहुणाहे तुह मे मरणविधुरं किलिम्मइ हिअअम् १२०

[किमु जीवन्त्या त्वया यद्यलीकं सखि न भवेद्राघवमरणम् ।

अनघे पुना रघुनाथे तव मे मरणविधुरं क्लाम्यति हृदयम् ॥]

हे सखि, राघवमरणं यद्यलीकं मिथ्या न भवेत्तदा त्वया जीवन्त्या किमु । किं प्रयोजनमित्यर्थः । तर्हि तव मरणमेव श्रेष्ठमिति भावः ॥ यद्वा—यद्येतन्नालीकं तदा त्वया जीवन्त्या किमु होअ किं भूयत इत्यर्थः । तदा त्वयापि मृतमेव स्याद्युवयोरेकजीवत्वात् । तथा च त्वमीवितमेव तज्जीवने प्रमाणमिति भावः ॥ रघुनाथे पुनरनघेऽक्षते जीवति वा तव मरणेन विधुरं दुःखितं मम हृदयं यतः, ततः संप्रति क्लाम्यति । तथा च रामो जीवत्येव, त्वं कृया नात्मानं व्यापादयेति भावः ॥

पुनर्निरुपाधित्वमेव व्रजयति—

चिन्तेउं पि ण लम्भइ जह संभावेसि तह इमं जइ होन्तम् ।

तो दाणि किं जणम्मि व तुमम्मि संठावणा महं अणुरूवा १२१

[चिन्तयितुमपि न लभ्यते यथा संभावयसि तथेदं यदि भवत् ।

तदेदानीं किं जन इव त्वयि संस्थापना ममानुरूपा ॥]

हे सीते, यथा त्वं संभावयसि तर्केण जानासि । राममरणमित्यर्थात् । तथा चिन्तयितुमपि आहार्योपस्थितिर्विषयीकर्तुमपि न लभ्यते न युज्यते । अथ तथा सत्यमेवेदं यदि भवदमविष्यत् । ऋद्धुर्ये शब्दः । तदेदानीं रामं विना जन इव साधारणजन इव त्वयि मम संस्थापना जीवयितुं व्यवसायः समाश्वासना किमनुरूपा योग्या । अपितु नेत्यर्थः । तथा च रामादरनिबन्धनस्त्वय्यादरः, प्रत्युत पत्यनुमरणरूपधर्मप्रतिषेधः पापजनक इत्यतोऽपि जानीहि रामो जीवतीति भावः ॥

पुनरपि सोपपत्तिमर्थापत्तिमाह—

सअला निसाअरपुरी घरपरिवाडिसमणीहरिअरुण्णरवा ।

एकेण कअा कइणा कइ होइहि अणहरक्खरं रहुवडणम् १२२

[सकला निशाचरपुरी गृहपरिपाटिसमनिर्हृदितरुदितरवा ।

एकेन कृता कपिना कथं भविष्यत्यनघराक्षसं रघुपतनम् ॥]

सकला संपूर्णा कलासहिता मनोरमा वा निशाचरपुरी लङ्का गृहपरिपाट्यां गृहपर्याये
समं युगपन्निर्द्दितः शब्दान्तरोत्पादी रुदितरवः । राक्षसानामित्यर्थात् । यस्यां तादृशी ।
यद्वा गृहपरिपाट्या समस्तुल्यो निर्द्दितो यथा दाहजन्यशब्दद्वारा गृहपरिपाटिः शब्दा-
न्तरोत्पादिका तथा रुदितरवोऽपि यस्यामित्यर्थः । गृहदाहशब्दराक्षसरोदनशब्दयोस्तुल्य-
वदुत्पत्तेः । एवंभूता । एकेनासहायेनानिर्धारितविशेषेण साधारणेन वा हनूमता कृता ।
अतः कथमयः क्षतादि तद्रहिता राक्षसा यत्र तथाभूतं रघुपतनं भवेत् । तथा च तथा-
विधकोटिवानरसहाये तस्मिन्निहते कोटिकोटिराक्षसा अपि निहताः स्युः, अतस्तदभावे
तत्कथं तर्कयसीति भावः ॥

अथ राक्षसप्रलयं सिद्धान्तयति—

णत्थि णिहम्मइ रामो अइरा लोहिइ अरक्खसं तेल्लोकम् ।

दिट्ठं ति भणामि फुडं पत्तिअ कस्स वि पिओ कुलस्स विणासो १२३

[नास्ति निहन्यते रामोऽचिराद्भविष्यत्यराक्षसं त्रैलोक्यम् ।

दृष्टमिति भणामि स्फुटं प्रतीहि कस्यापि प्रियः कुलस्य विनाशः ॥]

निहन्यते राम इति पक्षो नास्ति नारायणरूपत्वात् । यद्वा—स नास्ति येन निहन्यते
रामः । 'न' इति पाठे स नास्ति यं न हन्ति रामः । न केवलमेतावदेव कित्वचिरात्रैलो-
क्यमराक्षसं राक्षसशून्यं भविष्यति । इदं मया स्फुटं व्यक्तं दृष्टमिति भणामि योगेन । पुराणा-
दिना वेत्यर्थः ॥ यद्वा—दृष्टं ज्ञातमिति स्फुटं भणामि । रावणादपि न बिभेमीत्यर्थः ॥
विपक्षे बाधकमाह—प्रतीहि कस्यापि कुलस्य विनाशः प्रियः । काका—न प्रिय इ-
त्यर्थः । तथा च कुलविनाशमलीकमभिधाय परसमाश्वासनं केनापि न क्रियत इति मद्ब-
चनमन्यथा मा शङ्किष्या इति भावः ॥

अनिष्टापत्तिमुखेन शोकं त्याजयति—

उट्ठसु मुएसु सोअं पुस एअं वाहमइलिअं थणवट्ठम् ।

सुणसु सउणेण वट्ठइ समराहिमुहे पइम्मि अंसुणिवाओ ॥१२४॥

[उत्तिष्ठ मुञ्च शोकं प्रोच्छ बाष्पमलिनितं स्तनपृष्ठम् ।

शृणु शकुनेन वर्तते समराभिमुखे पत्यावश्रुनिपातः ॥]

उत्तिष्ठ, शोकं मुञ्च, बाष्पैरसुभिः श्वासैर्वा मलिनितं स्तनपृष्ठं प्रोच्छ । उपपत्तिमाह—
शृणु पत्यौ समराभिमुखे सत्यश्रुनिपातः शकुननिमित्तं न वर्तते । कित्वमङ्गलनिमित्त-
मिति भावः ॥

अथ रामसत्तायामनुमानमाह—

मोत्तूण अ रहुणाहं लज्जागअसेअविन्दुइज्जन्तमुहो ।

केण व अण्णेण कअ पाआरन्तरिअणिण्हो दहवअणो ॥१२५॥

[मुक्त्वा च रघुनाथं लज्जागतस्वेदविन्दूयमानमुखः ।

केन वान्येन कृतः प्राकारान्तरितनिष्प्रभो दशवदनः ॥]

च पुनरघुनाथं मुक्त्वा केन वान्येन दशवदनः कपिरुद्धत्वात्प्राकारमात्रेणान्तरितः सन् निष्प्रभः कृतः । तथा च रामेणैव कृत इत्यर्थः । कीदृक् । अवरोधजन्यया लज्जया-
गतैः स्वेदैर्विन्दूयमानं विन्दुभिः पूर्यमाणं मुखं यस्य स तथा । तथा च—संनिहितमृत्यो-
र्मुखश्रीरन्यथा प्रतिपद्यत इत्यतोऽपि रावणमृत्युमनुमाय रामजीवनमनुमीयतामिति भावः ॥
यद्वा—सीताप्राप्तिव्यतिरेकनिश्चयान्निष्प्रभ इत्यर्थः । तेन ततोऽपि तदनुमीयतामिति वा ॥

अथ भाविनं रामस्यानुरागव्यापारमभिधाय सीतां शीतलयति—

अहंरा अ दे रहसुओ तण्णाअन्तग्गहत्थमउइअपम्हम् ।

मोच्छिहि वेवन्तङ्गुलिगुप्पन्नुक्खित्तविसमभाअं वेणिम् ॥ १२६ ॥

[अचिराच्च ते रघुसुतो आर्द्रायमाणामहस्तमुकुलितपक्ष्माम् ।

मोक्षयति वेपमानाङ्गुलिगुप्यन्नुत्क्षिप्तविषमभागां वेणीम् ॥]

अचिराच्च रघुसुतस्ते वेणीं मोक्षयति । किंभूताम् । आर्द्रायमानाभ्यां त्वत्स्पर्शात्
स्विद्यद्गणां हस्ताप्राभ्यां मुकुलितानि खेदसंबन्धात्संवृत्तानि पक्ष्माणि असंयमनादुरिधत-
लोमाप्राणि यस्यास्ताम् । एवं भावोदयादेव वेपमानाभिरङ्गुलीभिरुत्क्षिप्ताः समीकृता
विषमभागा यस्याः । प्रोषितो भर्ता समागत्य प्राकृतं विरहिण्या वेणीबन्धं मोचयतीति
भावः ॥

अथ रावणस्य निन्दया मरणघ्नौव्यमाह—

विअलिअलज्जालहुअं एअ करन्तस्स रहवइम्मि धरन्ते ।

ण अ तह दुक्खामि तुमे जह पविवत्तम्मि दहमुहस्स सहावे १२७

[विगलितलज्जालघुकमेतत्कुर्वतो रघुपतौ ध्रियमाणे ।

न च तथा दूये त्वया यथा पप्रिवृत्ते दशमुखस्य स्वभावे ॥]

अहं त्वया हेतुभूतया तथा न दूये यथा दशमुखस्य स्वभावे परिवृत्तेऽन्यथाभूते सती-
त्यर्थः । अन्यथाभावमेवाह । किंभूतस्य । रघुपतौ ध्रियमाणे जीवति सति विगलिता या
वधनमूलिका लज्जा तथा लघुकमश्नायनीयमेतन्मायामस्तकरूपं छलं कुर्वतः । तथा चैवंवि-
धत्वदुःखेनापि मम तथा न दुःखम्, यथा लोकनिन्दितैकच्छलतदुत्पलजापरित्यागरूपप्र-
कृतिविपर्ययाभ्यां रावणस्यासन्नमृत्युज्ञानादिति भावः ॥

अथ रामस्योत्कर्षेण परानभिभाव्यत्वमाह—

वालिअहदिट्ठसारं वाणगलत्थिअसमुहदिण्णथलवहम् ।

रोहिअलङ्कावलअं मा लहुअं प्रेच्छ राहवस्स भुअवलम् ॥१२८॥

[वालिबधदृष्टसारं बाणगलहस्तितसमुद्रदत्तस्यलपथम् ।

रोधितलङ्कावल्यं मा लघुकं पश्य राघवस्य भुजबलम् ॥]

हे जानकि, राघवस्य भुजबलं मा लघुकमल्पं पश्य जानीहि । कीदृक् । वालिनो वधे दृष्टसारं ज्ञातवध्यरावणबाधकत्वरूपनिगर्वम् । अथ बाणेन गलहस्तितः प्रेरितो यः समुद्र-
स्तेन दत्तो रामायेत्यर्थात् स्थलरूपः पन्था यस्मात् । अथ रोधितं लङ्कावल्यं येन । तथा
च रामे नैतत्संभाव्यमिति भावः ॥

अथ शकुनदर्शनेन सत्यापयति—

दिट्ठासि मए सिविणे ससिसूरालिहणसोहिउम्मुहपडिमा ।

खन्धुट्ठिअसुरगअकण्णआलविहुअधवलंसुअदसद्धन्ता ॥ १२९ ॥

[दृष्टासि मया स्वप्ने शशिसूर्यालिहणशोभितोन्मुखप्रतिमा ।

स्कन्धोत्थितसुरगजकर्णतालविधुतधवलांशुकदशार्धान्ता ॥]

हे सीते, त्वं मया स्वप्ने दृष्टासि । कीदृशी । शशिसूर्ययोरालिहनेन मिलनेन शोभिता
उन्मुखी प्रतिमा आकृतिर्यस्याः सा । एवं स्कन्धेनोत्थित उन्नतस्कन्धो यः सुरगजस्त-
त्कर्णतालेन विधुतो धवलांशुकस्य दशार्धान्तो यस्यास्तया चैरावतस्कन्धोपरि पार्श्वद्व-
यवर्तिचन्द्रसूर्या श्वेताम्बरा च त्वत्प्रतिमा दृष्टेति । पुष्पकोपरि रामलक्ष्मणसाहित्यं सी-
तायाः सूच्यमानं रावणक्षयेन राज्यलक्ष्मीप्राप्तिं सूचयति । तदुक्तं स्वप्नाध्याये—‘आरो-
हणं गोहयकुञ्जराणाम्’ इत्यादि ॥

पुनः स्वप्नेनैव रावणाशुभं स्फुटयति—

दिट्ठो अ मे दहमुहो दहमुहपरिवाडिविअडकड्डुणमग्गो ।

कालदढ पासकड्डिअदरघडिउग्घडिअखलिअमुहसंवाओ ॥ १३० ॥

[दृष्टश्च मे दशमुखो दशमुखपरिपाटि विकटकर्षणमार्गः ।

कालदढपाशकृष्टदरघटितोद्धाटितस्खलितमुखसंघातः ॥]

मे मया दशमुखश्च दृष्टः । स्वप्ने एवेत्यर्थात् । केवलं त्वमेवेत्यर्थः । कीदृक् । दशानां मु-
खानां परीपाद्यानुक्रमेण विकटो विस्तीर्णः कर्षणमार्गः छेदनस्यानं यस्य सः । तथा—
छिन्नशिरस्कृतया मुखावलम्बनस्थानस्य विकटत्वमित्याशयः । अत एव कालस्य यमस्य
दढपाशेन कृष्टः सन् पुनः किञ्चिद्धटितः संबद्ध उत्पन्न इति यावत् । पुनरुद्धाटितः छि-
न्नोऽतः पतितो भूमावित्यर्थान्मुखसंघातो यस्य । वारं वारं यमपाशा कृष्टः छिद्यते उत्पद्यते
पतति चेत्यर्थः । तथा वासन्नो मृत्युः सूचितः ॥

अथ मस्तकस्य मायात्वं सिद्धान्तयति—

नं अवलम्बसु धीरं णासउ संपइ अमङ्गलं जाव इमम् ।

मुणिअपरमत्थलहुई अवहीरिअणिप्फला णिअत्तउ माआ १३१

[तदवलम्बस्व धैर्यं नश्यतु संप्रत्यमङ्गलं यावदिदम् ।

ज्ञातपरमार्थलघुकावधीरितनिष्फला निवर्ततां माया ॥]

तत्पूर्वोक्तहेतोर्धैर्यमवलम्बस्व । यावदिति परिच्छेदे । इदममङ्गलं रोदनादिरूपं संप्रति नश्यतु । इयं च शिरोघटनरूपा माया निवर्तताम् । कीदृशी । ज्ञातपरमार्था सती लघुका तुच्छा कपटस्य विशेषदर्शनमात्रावधिकत्वात् । अतोऽवधीरितानादृता सती निष्फला भ्रमाजनिका । तथा च कपटत्वेन निर्णीयावहेत्या निष्फलयेति भावः ॥

अथ शिरोलीकत्वनिगमनेन त्रिजटाया वचनमुपसंहरन्नाह—

होतं जइ रामसिरं एआवत्थं पि तो समूससमाणम् ।

अमअं मिव णाअरसं आसाएउण तुह करप्परिससुहम् ॥१३२॥

[भवद्यदि रामशिर एतावदवस्थमपि ततः समुच्छ्वसन् ।

अमृतमिव ज्ञातरसमासाद्य तव करस्पर्शसुखम् ॥]

एतद्यदि रामशिरो भवदभविष्यत्तदा एतावदवस्थं छिन्नमपि ज्ञातरसं तव करस्पर्श-
सुखममृतमिवासाद्यास्वाद्य वा समुच्छ्वसत्समुदश्वसिष्यदजीविष्यदित्यर्थः । मृतमप्यमृतेन जीवतीति रामशिरः सर्वथा नैतदिति भावः । लङ्घ्ये शब्दः ॥

अथ नूनमनिष्ठाशङ्कीनि बन्धुजनहृदयानीति पुनरपि सीताया रोदनमाह—

इअ रामपेम्मकित्तणदूसहवज्जाहिघाअदूमिअहिअआ ।

संभरिअ मुक्ककण्ठमण्णमअं मरणणिच्चआ वि परुण्णा ॥ १३३ ॥

[इति रामप्रेमकीर्तनदुःसहवज्जाभिघातदुःखितहृदया ।

संस्मृत्य मुक्तकण्ठमन्यमयं मरणनिश्चयापि प्ररुदिता ॥]

इत्यनेन प्रकारेण त्रिजटाकृतं यद्रामप्रेमकीर्तनं तदेव दुःखहेतुत्वाद्दुःसहो यो वज्जाभि-
घातस्तेन दुःखितहृदया सती सीता संस्मृत्य । पूर्वप्रेमव्यवहारमित्यर्थान् । मुक्तकण्ठमुच्ची-
र्यया स्यादेवं मरणे कृतनिश्चयाप्यन्यमयं पूर्वरोदनापेक्षयापि शृङ्गारात्मकत्वेन विल-
क्षणं यथा भवत्येवं प्ररुदिता । यथा यथामृतस्यानुबन्धस्मरणं तथा तथा रोदनाधिक्यं
भवतीति भावः ॥

अथ प्रकारान्तरेण सीतासमाश्वासनमाह—

तो तिअडावअणेहि वि ण संठिआ जाव तीअ पवअकलअलो ।

रणसंणाहगभीरो ण सुओ राहवपहाअमङ्गलपडहो ॥ १३४ ॥

[तत्त्रिजटावचनैरपि न संस्थिता यावत्तया श्लवगकलकलः ।

रणसंनाहगभीरो न श्रुतो राघवप्रभातमङ्गलपटहः ॥]

ततश्चरामरोदनानन्तरं सीता त्रिजटावचनैरपि तावन्न संस्थिता रावणसंबन्धित्वान्न स-

माश्वस्ता, यावत्तया प्लवगानां कलकलः, तथा राघवस्य प्रभातकालीनमङ्गलपटहध्व-
निश्च न श्रुतः । पटहध्वनिः कीदृक् । रणसंनाहनिमित्तं गभीरः । सर्वे श्रुत्वा संनह्यन्त्विति
तारतारीकृतः तथा च प्लवगकोलाहलपटहनिर्हादयोः श्रुत्या त्रिजटावचसि प्रामाण्यप्रहा-
त्प्रतीता सती आश्वासीदित्यर्थः । 'रणसण्णागम्भीरो' इति पाठे रणसंज्ञा रणसंकेतस्तदर्थ
गभीर इत्यर्थः । प्लवगकलकलरूपो मङ्गलपटहध्वनिरित्यर्थ इति केचित् ॥

अथ समाश्वस्तायाः सीताया निश्चसितमाह—

अह बहुविहसंठावणपञ्चाणिज्जन्तजीविआसावन्धम् ।

तीअ गअसोअविसअं दूरुण्णामिअपओहरं णीससिअम् ॥१३५॥

[अथ बहुविधसंस्थापनप्रत्यानीयमानजीविताशावन्धम् ।

तया गतशोकविप्रदं दूरोन्नामितपयोधरं निश्चसितम् ॥]

अथ प्रत्ययानन्तरं तया निश्चसितं निश्वासः कृतः । असंभावितप्लवगकोलाहलादिना
रामसत्तानिश्चयादिति भावः । बहुविधसंस्थापनेन त्रिजटाकृतसमाश्वासनेन प्रत्यानीयमा-
नस्य गच्छतः परावर्तितस्य जीवितस्याशावन्धो यस्मादिति क्रियाविशेषणम् । सीतया हर्ष-
निश्वासः कृत इति त्रिजटादीनामपि सीतार्जीविताशावन्ध उत्पन्न इत्यर्थः । एवं गतेन
शोकेन विषदमानन्दजत्वादनुष्णम् । एवं दूरमुन्नामितौ पयोधरौ यत्रेत्यपि द्वयं क्रियावि-
शेषणम् । तथा च 'दीहं पि समससिअम्' इति पूर्वोक्तशोकहेतुकनिश्वासापेक्षयाप्यानन्द-
हेतुकनिःश्वासस्य महत्त्ववर्णनेन शोकोत्तरकालीनत्वादानन्दस्य शोकापेक्षयाप्युत्कर्षः
सूचितः ॥

अथ पुनः सीताया विरहदुःखोत्पत्तिमाह—

तो आसासिअसुहिए तीए पुणरुत्तसञ्चविअवीसत्थे ।

विहडिअवेहव्वभए पुणो वि संघडइ विरहदुक्खं हिअए ॥ १३६ ॥

[तत आश्वासितसुखिते तस्याः पुनरुक्तसत्यापितविश्वस्ते ।

विघटितवैधव्यभये पुनरपि संघटते विरहदुःखं हृदये ॥]

ततो रामसत्तानिश्चयेन जीवधारणोत्तरं तस्याहृदये विरहदुःखं पुनरपि संघटते लगती-
त्यर्थः । अन्तराशिरोदर्शनेन विरुद्धबीभत्सादिरसोत्पत्त्या जागरुकस्यापि विप्रलम्भस्य वि-
च्छेदादिति भावः । किंभूते । प्रथमं त्रिजटावचसाश्वासिते सति सुखिते । अथ राम-
सत्तायारूपैकार्थतया पुनरुक्तेन प्लवगकोलाहलादिना यत्सत्यापितं रामोऽस्तीति स्थिरीकर-
णम् । भावे क्तः । तेन विश्वस्ते प्रमाणसंभवेन विशेषेणाश्वस्ते । अत एव विगलितं वै-
धव्यभयं यत्र तथाभूते ॥

अथ सीतायास्त्रिजटानुरागकथनमुखेनाश्वासकं विच्छिन्नति—

माआमोहम्मि गए सुए अ पवआण समरसंणाहरवे ।

जणअतणआइ दिट्ठं तिअडाणेहाणुराअभणिअरस्स फलम् ॥१३७॥

इअ सिरिपवरसेणविरइए कालिदासकए दहमुहवहे महाकव्वे
एआरहो आसासओ ।

[मायामोहे गते श्रुते च प्लवगानां समरसंनाहरवे ।

जनकतनयया दृष्टं त्रिजटास्नेहानुरागभणितस्य फलम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये एकादश आश्वासकः ।

जनकपुत्र्या सीतया त्रिजटायाः स्नेहो वात्सल्यं दया अनुरागः प्रीतिस्तत्पूर्वकस्य भणि-
तस्य फलं तात्पर्यपर्यवसानं वा दृष्टम् । मत्प्रीत्या यथैवानया कथितं तथैव जातमिति ज्ञा-
तमित्यर्थः । कुत्र सति । मायया जनिते मोहे गते प्लवगानां समरनिमित्ते संनादस्य रवे
संनद्यता संनद्यतामित्यादिरूपे च श्रुते सति । द्वाभ्यां रामसत्तानिश्चयादिति भावः ॥

मायोत्तमाद्दशया रामदासप्रकाशिता ।

रामसेतुप्रदीपस्य संपूर्णैकादशी शिखा ॥

द्वादश आश्वासकः ।

अथ प्रत्यूषमाह—

ताव अ दरदलिउत्पलपलोदृधूलिमइलन्तकलहंसउलो ।

जाओ दरसंमीलिअहरिआअन्तकुमुआअरो पच्चूसो ॥ १ ॥

[तावच्च दरदलितोत्पलप्रलुठितधूलिमलिनायमानकलहंसकुलः ।

जातो दरसंमीलितहरितायमानकुमुदाकरः प्रत्यूषः ॥]

यावत् प्लवङ्गकलकलः श्रुतः, सीता विलापादुपरता वा, तावदेव प्रत्यूषो जातः । की-
दृक् । दरदलितेभ्य ईषद्विकसितेभ्य उत्पलेभ्यः प्रलुठिताभिर्निर्गताभिर्धूलीभिर्मलिनाय-
मानानि कलहंसानां कुलानि यत्र सः । तथा—न केवलमुत्पलानां विकासारम्भः, किन्तु
कुमुदानामपि मुद्गारम्भ इत्याह—दरसंमीलितानि किञ्चिन्मुकुलितानि अन एव हरितपृ-
ष्ठस्य प्रान्तपत्रचतुष्टयस्योपरिस्थित्या हरितायमानानि कुमुदानि यत्र तथाभूता आकरा-
सरोवरादयो यत्र ॥

अथ निशावसानमाह—

अरुणाअम्बच्छाओ णवसलिलाकलुसचन्दिमाहअमूलो ।

धाउकलङ्ककखउरो ओसरइ तडो व्व रअणिपच्छिमभाओ ॥ २ ॥

[अरुणाताम्रच्छायो नवसलिलाकलुपचन्द्रिकाहतमूलः ।

धातुकलङ्ककलुषोऽपसरति तट इव रजनीपश्चिमभागः ॥]

रजन्याः पश्चिमो भागश्चरमयामोऽपसरति । प्रभानं जातमित्यर्थः । कीदृक् । अरुणे-

नारुणोदयेन संध्यारागेण वाताम्रच्छायाः । एवं नवसलिलं वन्या(?)तोयं कर्दमाविल-
त्वात्तद्वदाकलुषा प्राभातिकत्वाद्भूरा या चन्द्रिका तथाहतं स्पृष्टं मूलं यस्य । उदयाचलाव-
च्छेदोऽप्रभागस्तत्रारुणसंबन्धात्ताम्रत्वम् । अस्ताचलावच्छेदो मूलभागस्तत्राविलचन्द्रिकासं-
बन्धाद्भूसरत्वमिति भावः । तट इव । यथा धातुकलङ्केन गैरिकक्षोदेन कलुषो विचित्रो
नद्यादीनां तटः कलुषवन्याजलाहतमूलः सन्नपसरति पतति सोऽपि धातुयोगात्ताम्र इत्युपमा ।
यद्वा—रजनिशेषः पश्चिमाचलस्यैवारुणत्वाद्गैरिकमयस्तटश्चन्द्रिकारूपजलाहतमूलत्वात्पत-
तीत्युत्प्रेक्षा ॥

अथ वृक्षच्छायानां दुर्लक्ष्यत्वमाह—

णिव्वणिज्जइ रूअं अरुणसिहोलुग्गचन्दिअम्मि महिअले ।

ओव्वत्तधूसराणं णवर चलन्तीण पाअवच्छाआणम् ॥ ३ ॥

[निर्वर्ण्यते रूपमरुणशिखावरुणचन्द्रिके महीतले ।

अपवृत्तधूसराणां केवलं चलन्तीनां पादपच्छायानाम् ॥]

अरुणशिखाभिरवरुणा मृष्टा चन्द्रिका यत्र तत्र महीतले केवलं चलन्तीनामेव पाद-
पच्छायानां रूपं स्वरूपं निर्वर्ण्यते लक्ष्यते न तु स्थिराणामित्यर्थः । किंभूतानाम् । अप-
वृत्तानामपगतानाम् । अत एव नीलिमापगमाद्भूसराणाम् । अरुणचन्द्रिकयोरेकतरप्राग-
ल्भ्याभावाच्छाया विविच्य न गृह्यन्ते किंतु पवनान्दोलितशाखावशतया चलनादीपदाका-
रतया च लक्ष्यन्त इति भावः ॥

प्राभातिकं रूपमाह—

संमीलइ कुमुअवणं अद्धत्थमिअगलिअप्पहं ससिविम्बम् ।

विअलइ रअणिच्छाआ अरुणाहअमुद्धतारआ पुव्वदिसा ॥ ४ ॥

[संमीलति कुमुदवनमर्धास्तमितगलितप्रभं शशिविम्बम् ।

विगलति रजनीछायारुणाहतमुग्धतारका पूर्वदिक् ॥]

कुमुदवनं संकुचति, शशिविम्बमर्धास्तमितत्वाद्गलितप्रभमनुज्ज्वलम् । भवतीत्यर्थात् ।
रजन्याश्छाया कान्तिविगलति प्रभातवशात् । अरुणेनारुणकान्त्याहता स्पृष्टात एव
मुग्धा मन्दा क्षुद्रा वा तारका यत्र तादृशी पूर्वदिक् । भवतीत्यर्थः ।

अथ गगनस्य परुषताम्रत्वमाह—

दीसइ अ तिमिररेइअपह्वअम्बतरुणारुणाहअमिहिअम् ।

विसमविहिण्णमणसिलाभङ्गप्फरुसमणिपव्वअद्धं व णहम् ॥ ५ ॥

[दृश्यते च तिमिररेचितपल्लवाताम्रतरुणारुणाहतमेधिकम् ।

विषमविभिन्नमनःशिलाभङ्गपरुषमणिपर्वतार्धमिव नभः ॥]

तिमिरेण रेचितं त्यक्तं सत्पल्लववदाताम्रेण तरुणेनारुणेनाहता छन्ना । अरुणीकृतेति यावत् । तादृशी मेधिका स्वल्पमेधो यत्रैवंभूतं प्राच्यवच्छिन्नं नभो विषमं विभिन्ना खण्डखण्डीकृता या मनःशिला तस्या भङ्गेन चूर्णेन परुषं रुक्षं विचित्रं वा मणिपर्वतस्यार्धमिव दृश्यत इत्यन्वयः । तथा च गगनस्य नीलतया पर्वतेन, प्राच्यवच्छिन्नस्य तस्यारुणोदयारुणमेधिकाविशिष्टस्य पद्मरागादिमणिविशिष्टपर्वतार्धेन, तत्रैवेतत्ततःप्रसृतानामरुणकान्तीनां मनःशिलाचूर्णेन तौल्यमित्युपमा ॥

अथ चन्द्रस्यास्तमनमाह—

ताव अ अत्थणिअम्बं णवसलिलाउण्णगअपअच्छविकलुसो ।

पत्तो अरुणुण्णामिअपासल्लन्तगअणोसरन्तो व्व ससी ॥ ६ ॥

[तावच्चास्तनितम्बं नवसलिलापूर्णगजपदच्छविकलुषः ।

प्राप्तोऽरुणोन्नामितपार्श्वायमानगगनापसरन्निव शशी ॥]

यावदरुणप्रागल्भ्यं भवति तावदेव शशी अस्ताचलनितम्बं प्राप्तः । कीदृक् । नवसलिलेनापूर्णं यद्गजस्य पदं मण्डलाकृतिपदस्थानं तस्य या छविस्तद्वत्कलुषः पाण्डुरः । तात्कालिकवृष्टिजलस्य कर्दमाविलत्वादिति भावः । उत्प्रेक्षते—अरुणेनोन्नामितमुत्तोलितम् । अत एव पार्श्वायमानं पूर्वपार्श्वेनोत्थितं सत्पार्श्वमपार्श्वेनावनतं तथा प्रतिभासाद्यद्गमनं तस्मादपसरन्निव । अन्यत्रापि गृहादावेकपार्श्वेनोत्थाप्यमाने शिरःस्थितं वस्त्वपरपार्श्वेन पततीति ध्वनिः ॥

अथ वनानामवस्थामाह—

होन्ति पवणाहआइँ फुडमधुरविहंगणीहरन्तरुआइँ ।

गुञ्जन्तमहुअराइँ धुससिल्हालहुअकिसलआइ वणाइँ ॥ ७ ॥

[भवन्ति पवनाहतानि स्फुटमधुरविहंगानिददद्भुतानि ।

गुञ्जन्मधुकराणि धुनशीतलघुकाकिसलयानि वनानि ॥]

वनानि पवनेनाहतानि सन्ति धुतं पतितं गच्छीतं तेन लघूनि किमलयानि येषां तथाभूतानि भवन्ति । वायुना शीतपतनात्पत्राणां लघुत्वमिचर्यः । किंभूतानि । स्फुटं मधुराणि विहंगानां निर्द्ददन्ति शब्दान्तरोत्पादीनि रुतानि यत्र तानि । प्रातर्विहंगादिशब्दोत्पत्तेरिति भावः । एवं गुञ्जन्तो मधुकरा येषु । शिल्हा शीते देशी ॥

अथ चन्द्रस्य पतनमाह—

अरुणक्कन्तविअलिअं णिअअङ्काणुगअवहलजोक्काभरिअम् ।

अत्थसिहराहि पडिअं उक्खडिअकरावलम्बणं ससिविम्बम् ॥८॥

[अरुणाक्रान्तविगलितं निजाङ्कानुगतवहलज्योत्स्नाभृतम् ।

अस्तशिखरात्पतितमुखणिङनकरावलम्बनं शशिविम्बम् ॥]

अस्तशिखराच्छशिविम्बं पतितम् । कीदृक् । अरुणेनाक्रान्तत्वादुत्तानीकृतत्वाद्विग-
लितं स्थानभ्रष्टम् । एवम्—बहिरसत्त्वान्निजाङ्केऽनुगताभिर्वहलज्योत्स्नाभिर्मृतं पूर्णम् ।
गुरुत्वात्पतनं युक्तमेवेत्याशयः ॥ एवम्—उत्स्वण्डितं विघटितं करैः किरणैरवलम्बनं
यस्य । किरणानामसत्त्वात् । अन्योऽपि वृक्षादौ वर्तमानस्याजितशाखादिनिष्ठहस्ताद्यवल-
म्बनः सन्गुरुत्वादधः पततीति ध्वनिः ॥

अथ चक्रयोः संघटनमाह—

पिअअमवियोअदुक्खं कह वि गमेऊण जामिणीअ पहाए ।

अणुधाइ पडिरुअन्ती अच्चुट्ठाउं व सहअरी चक्काअम् ॥ ९ ॥

[प्रियतमवियोगदुःखं कथमपि गमयित्वा यामिन्यां प्रभाते ।

अनुधावति प्रतिरुवत्यभ्युत्थातुमिव सहचरी चक्रवाकम् ॥]

सहचरी चक्री प्रभाते चक्रवाकमनु लक्ष्यीकृत्य धावति गच्छति । उत्प्रेक्षते—अ-
भ्युत्थातुमिव चक्रस्यागमनं ज्ञात्वाभ्युत्थानं कर्तुमिव । यथैकस्मिन्नागच्छत्यन्योऽभ्यु-
त्थानं करोतीत्यर्थः । पाठान्तरे—वाति गच्छति 'वा गतिगन्धनयोः' इति धातुः । किं
कृत्वा । यामिन्यां रात्रौ यामिन्या वा करणभूतया प्रियतमस्य चक्रस्य वियोगेन दुःखं
कथमपि कष्टेन गमयित्वातिवाह्य । कीदृशी । प्रतिरुवती एतज्जिज्ञासानिमित्तं चक्रेण
रुते कृते सति प्रतिरवं कुर्वती । प्रतिरोदनं कुर्वतीत्यर्थे प्रतिरुदतीति वा । एतेनोत्क-
ण्ठा सूचिता ॥

अस्ताचलस्यावस्थामाह—

जाअं समल्लिअन्ते अच्चहिओसहिसिहाकरालिअपासम् ।

अत्थसिहरं मिअङ्के अण्णमअपअट्टचन्दमणिणीसन्दम् ॥ १० ॥

[जातं समालीयमानेऽभ्यधिकौषधिशिखाकरालितपार्श्वम् ।

अस्तशिखरं मृगाङ्केऽन्यमयप्रवृत्तचन्द्रमणिनिस्पन्दम् ॥]

मृगाङ्के समालीयमाने संवद्धे शिखरेणैव तिरोहितत्वाद्दीनतां गच्छति वास्ताचल-
शिखरं जातम् । कीदृक् । अभ्यधिकाभिश्चन्द्रस्य संनिधानेन प्रौढाभिरोषधीनां शिखाभिः
करालितं दन्तुरितं पार्श्वं यस्य तथाभूतम् । एवम्—अन्यमयमन्यादृशं यथा स्यात्तथा
प्रवृत्तचन्द्रमणीनां निःस्पन्दो जलनिर्गमो यत्र । चन्द्रस्यातिसंनिहितत्वेन बाहुल्यादिति
भावः ॥ चन्द्रस्य लीनतापक्षेऽभ्यधिकानां नानाविधानामोषधीनामित्यन्वयः कर्तव्यः ।
एवं च—अन्यमयमल्पमित्यर्थः । तथा च—चन्द्रस्यास्तमनादोषधिप्रभाणां दन्तुरितत्व-
मात्रं नतु प्रौढिः, चन्द्रमणीनामपि जलनिर्गमः पूर्वापेक्षया स्वल्प एव सूर्योदयकालसां-
निध्यादिति भावः ॥

अथारुणोदयमाह—

दूरोणअणक्खत्तं अरुणसिहाहअगलत्थिओणअजोह्मम् ।

अत्थमइ व ससिसहिअं उट्ठेइ व उअअपव्वआहि णहअलम् ॥११॥

[दूरावनतनक्षत्रमरुणशिखाहतगलहस्तितावनतज्योत्स्नम् ।

अस्तायत इव शशिसहितमुत्तिष्ठतीवोदयपर्वतान्नभस्तलम् ॥]

दूरादवनतानि नक्षत्राणि यस्मात् । एवम्—अरुणशिखाभिराहता स्पृष्टा । अत एव—
गलहस्तिताः प्रेरिताः सत्योऽवनताः प्रतीच्यां पतिता ज्योत्स्ना यत्र तादृशं नभस्तलं श-
शिना सहितमस्तायतेऽस्तं यातीवोदयपर्वतादुत्तिष्ठतीव । चन्द्रास्तमनारुणोद्गमाभ्यां त-
थाबुद्धपुत्पत्तेरियमुत्प्रेक्षा ॥

अथ प्रत्यूषापगममाह—

पइलम्भेण पओसो जाओ दिण्णक्कलो रइसुहेण णिसा ।

आणिअविरहुक्कण्ठो गलइ अणिव्विण्णवम्महो पञ्चूसो ॥ १२ ॥

[पतिलम्भेन प्रदोषो जातो दत्तफलो रतिसुखेन निशा ।

आनीतविरहोत्कण्ठो गलत्यनिर्विण्णमन्मथः प्रत्यूषः ॥]

स्त्रीणां पतिप्राप्त्या प्रदोषो निशाद्यभागो दत्तफलो जातः । असति पतिसमागमे द्वी-
गतागतेन तच्चर्चया सति च तद्दर्शनादिनापूर्वरसोत्पत्तेरिति भावः । तदुत्तरमालिङ्गननु-
म्बनादिना रतिसुखेन निशापि दत्तफला । जानेत्यर्थात् । आनीता विरहादुत्कण्ठा येन ।
अत एव—अनिर्विण्णोऽनिर्वाण उद्दीप्तो वा मन्मथो यत्र तथाभूतः सन् प्रत्यूषः परं ग-
लति गच्छति । प्रियविश्लेषशङ्कया रसविच्छेदकत्वेन हृदये न लगतीत्यर्थः ॥

अथ प्राभातिकं सुरतमाह—

वीसम्भवड्डिअरसं अइराअक्खलिअसेससंठिअरसनम् ।

विअलिअमएण णिउणं पञ्चूसरअं पओसदूरव्वहिअम् ॥ १३ ॥

[विश्रम्भवर्धितरसमतिरागस्खलितशेषसंस्थितरसनम् ।

विगलितमदेन निपुणं प्रत्यूषरतं प्रदोषदूराभ्यधिकम् ॥]

प्रत्यूषरतं प्रदोषरतादूरेणाभ्यधिकं प्राथमिकादपि प्रदोषरतादसर्नायतयातिश्लाघनीयं
जातमित्यर्थः । तदेवाह—कीदृक् । विश्रम्भेण प्रत्यामत्या वर्धितो रसः संभोगरूपः श्र-
द्धारो मनःप्रीतिर्वा यत्र । द्वितीयरते विश्रम्भेण लज्जाविरहादुत्कण्ठाया यथावदभिव्यञ्ज-
नात् । न तु प्रथमरत इति भावः । अतिरागेणात्यनुबन्धेनात्यासङ्गेन वा स्खलितापगता
शेषेणैकदेशेन संस्थिता रसना यत्र । शेषसंस्थिता अपि रसना अतिरागेण स्खलिता इ-
त्यर्थः । प्रदोषरते लज्जासत्त्वेनोत्कण्ठावशादल्पकालव्याप्त्या च तथाविधोपमर्दाभावाद्रस-

नादिकं शेषावच्छेदेन स्थितमेव, द्वितीयरते तु विश्रम्भापगतलज्जत्वेनाधिकसमय-
व्याप्त्या च बहुविधोपमर्दाच्छेषावच्छेदेनापि न स्थितमिति रसनारूपोऽप्यन्तरायः सुरते न स्थित
इति भाव इति वयम् ॥ सांप्रदायिकास्तु—अतिरागेण स्खलिता अपि रसना शेषेण सं-
स्थिता यत्रेत्यर्थमाहुः ॥ ‘वसनम्’ इति पाठे शेषेणाञ्चलादिनेत्यर्थः । तथा च—प्रथ-
मरते लज्जासत्त्वादङ्गावरणार्थमञ्चलादीनां भूयो भूयः समर्पणादेकदेशेन वसनं स्थितमेव ।
द्वितीयरते त्वतिरागेण तदपि स्खलितम् । अन्यत्पूर्ववद्व्याख्येयम् । एवं च विगलितमद-
त्वेन हेतुना निपुणं चतुरं ज्ञानपूर्वकतया लिङ्गनचुम्बनादिव्यापारवैशिष्ट्यविशिष्टमित्यर्थः । प्र-
थमरते तु मदसत्त्वेन रसविशेषमग्राचित्ततया तादृशैर्निपुण्याभावादिति भावः ॥ ‘दूरन्तरि-
अम्’ इति पाठे प्रत्यूषरतं प्रदोषरतापेक्षया दूरान्तरितम् । चिरकालेन जातमित्यर्थः ॥
विगलितमदेन निपुणं सलज्जम् । प्रथमं मदाधिक्याल्लज्जा नासीदित्यपि केचित् ॥ अ-
चिराच्चेति सं[त्युप]स्कृत्य प्रदोषरतानन्तरमचिरादेवोत्कण्ठया प्रत्यूषरतं जातमित्यर्थः ।
तेन प्रथमरतस्य चिरकालव्यापकत्वमित्यन्ये ॥

चषकमाह—

संकन्ताहरराअं थोअसुरासंठिउप्पलद्धत्थइअम् ।

चसअं कामिणिमुक्कं किलिन्तवडलतणुओ ण मुञ्चइ गन्धो ॥१४॥

[संकान्ताधररागं स्तोकसुरासंस्थितोत्पलार्धस्थगितम् ।

चषकं कामिनीमुक्तं क्लाम्यद्वकुलतनुको न मुञ्चति गन्धः ॥]

कामिनीभिर्मुक्तं त्यक्तमपि चषकं क्लाम्यन्म्लायद्यद्वकुलपुष्पं तद्वन्धवत्तनुकः स्वल्पो
गन्धो न मुञ्चति । ईषत्सुरागन्धस्तिष्ठत्येवेत्यर्थः । कीदृशम् । संक्रान्तः पानसमये ल-
ग्नोऽधरस्य रागस्ताम्वूलादिकृतो यत्र । एवम्—स्तोकसुरायां संस्थितेनोत्पले नार्ध-
स्थगितमर्धाच्छादितम् । सुगया निपीतत्वेन किञ्चिदवशेषसत्त्वात्तत्र चोत्पलानामवशिष्टत्वा-
दिति भावः । क्लाम्यता वकुलेन तनुरल्पीयानित्यपि केचित् ॥

स्त्रीणां रतान्तावस्थामाह—

पसिढिलकेसकलाओ उव्वत्तिअमेहलावरुद्धणिअम्बो ।

छाआलग्गपरिमलो पिअअममुक्कतणुओ विलासिणिसत्थो ॥१५॥

[प्रशिथिलकेशकलापो उद्धर्तितमेखलावरुद्धनितम्बः ।

छायालग्नपरिमलः प्रियतममुक्ततनुको विलासिनीसार्थः ॥]

विलासिनीनां सार्थः प्रियतमेन मुक्तः संभोगानन्तरं त्यक्तः संस्तनुको दुर्वलो जात इति
शेषः । अतिसुरतोपमर्दात् । भाविविरहादित्यन्ये । किंभूतः । प्रशिथिलो विकीर्णः के-
शकलापो यस्येति विपरीतरतावस्था । एवम्—उद्धर्तितयोर्ध्वमुखीभूय स्थितया मेखलया-
वरुद्धो नितम्बो यस्येति सादृजिकरतावस्था । तथा च—उभयरूपं रतमासीदिति भावः ।

एवम्—छायया आभामात्रेण यत्किंचिदित्यर्थः । लम्ः परिमलः कस्तूरिकादिविमर्दोत्थ-
तद्रन्धो वा यस्य । एतेनात्युपभोगः सूचितः । यद्वा—संभोगानन्तरमुपसि नारीणां गृह-
गमनाय शरीरसंयमनावस्थेयम् । तथाहि—प्रशिथिलोऽक्षमतया बन्धदार्याभावेन
दिशि दिशि पतितः । एवम्—उद्धर्तितया आलस्यात्वरया वा यथा तथार्पणेन पूर्व-
विपरीतयेत्यर्थः ॥

तदैतासां गृहगमनारम्भमेवाह—

दुष्णिमिभवामचरणं वलन्तपीणोरुविसमपाडद्वारम् ।

दुःखेण संठविज्जइ पिअहुत्तणिअत्तपत्थिअं जुवईहिं ॥ १६ ॥

[दुर्नियोजितवामचरणं वलन्तपीनोरुविषमपादोद्वारम् ।

दुःखेन संस्थाप्यते प्रियाभिमुखनिवृत्तप्रस्थितं युवतीभिः ॥

युवतीभिः प्रियाभिमुखात्रिवृत्तं प्रियं पश्चात्कृत्य प्रवृत्तम् । प्रियपराङ्मुखमित्यर्थः । यत्प्र-
स्थितं गृहगमनोद्यमस्तदुःखेन संस्थाप्यते स्थिरीक्रियते । तात्कालिकविरहात्संभोगश्चमाचेति
भावः । किंभूतम् । दुःखेन नियोजितं भूमावर्षितं वामचरणं यत्र । एवम्—पीनत्वाद्वलता
संमुक्तामुत्थापयितुमसामर्थ्याद्वक्रीभवतोरुणा हेतुभूतेन विषमः समसाध्यतया विपर्यस्तो द-
क्षिणपादस्योद्वार उत्थापनं यत्र । स्त्रियो हि प्रथमं वामपादमग्रे विन्यस्य पश्चादक्षिणपाद-
मुत्थाप्य चलन्तीति स्वभावः । तथा च—तथाकर्तुमुद्यता अपि संभोगोत्कर्षाज्ज्ञानित-
म्बस्य जडीभूतत्वेन झटित्युत्थापनमर्पणं वा चरणयोः कर्तुं न शक्नुवन्तीति भावः ॥

अथ दिनागमनमाह—

संखोहिअकमलसरो संझाअवअम्बधाउकदमिअमुहो ।

टाणप्फिडिओ व्व गओ रत्तिं भमिऊण पडिणिअत्तो दिअसो १७

[संक्षोभितकमलसराः संध्यातपाताम्रधातुकर्दमितमुखः ।

स्थानस्फटित इव गजो रात्रिं भ्रमित्वा प्रतिनिवृत्तो दिवसः ॥]

स्थान एव स्फटितो भ्रष्टोऽपगतो दिवसो रात्रिं व्याप्य भ्रमित्वा द्वीपान्तरं गत्वा
गज इव प्रतिनिवृत्तः पुनरागतः । यथा बन्धनस्थानाद्भ्रष्टो गजो रात्रौ भ्रमित्वा प्रतिनिव-
र्तते प्रातः स्वस्थानमायातीत्यर्थः । साम्यमाह—कीदृक् । संक्षोभितं विकासितं कमल-
प्रधानं सरो येन । पक्षे—संक्षोभितं गुण्डाद्यभिघातेनोपमर्दितम् । एवम्—संध्यातप एवा-
ताम्रो धातुकर्दमो गैरिकपङ्कतद्विशिष्टं मुखमुपक्रमो यस्य । पक्षे—संध्यातपवदाताम्र
इत्यर्थः । तटाभिघातादिना मुखे गैरिकसंपर्कादिति भावः ॥

अथ कमलप्रकासमाह—

अरुणपडिओहिआए अब्भुत्थन्तीअ आअअं व दिणअरम् ।

साहेन्ति विहडिआई णिमिअं कमलाई दिअसलच्छीअ पअम् १८

[अरुणप्रतिबोधिताया अभ्युत्तिष्ठन्त्यागतमिव दिनकरम् ।

शासति विघटितानि नियोजितं कमलानि दिवसलक्ष्म्याः पदम् ॥]

विघटितानि विकसितानि कमलानि आगतं दिनकरमभ्युत्तिष्ठन्त्येव तदभ्युत्थानमाचरन्त्येव दिवसलक्ष्म्या नियोजितमर्पितं पदं चरणं शासति कथयन्ति । दिनकरप्रत्युद्गजने दिनश्रियात्र चरणं निहितमिति कमलदलविघटनेन ज्ञायत इति भावः । किंभूतायाः । अरुणेन प्रतिबोधिताया जागरिताया निशि तत्र सुप्ताया इत्यर्थात् । अरुणोदयमुपक्रम्य प्रथमं कमलवन एव तदुद्भवादिति तात्पर्यम् । अन्योऽपि—‘केनचिदयं मान्यो भवति, अस्योपस्थानं क्रियताम्’—इत्यादिप्रतिबोधितस्त्वस्या गच्छन् यत्र न्यस्यति तत्राभिघातादन्यथा संस्थानं भवतीति ध्वनिः । यद्वा—अरुणेन प्रतिबोधितायाः ‘तव स्वामी दिनकर इहागतः’ इति ज्ञापितायाः । इत्यादिरूपेण समासोक्त्या प्रोषितभर्तृकावृत्तान्त एव सूचितः ॥

कम्बूनां व्यवस्थामाह—

एकैकमवोच्छिन्नं पञ्चोसत्रीसत्थविहडिअं उअहिजले ।

जणणिं व चन्दपडिमं अल्लिअइ विहाअकाअरं सङ्खुलम् ॥१९॥

[एकैकमव्यवच्छिन्नं प्रदोषविश्वस्तविघटितमुदधिजले ।

जननीमिव चन्द्रप्रतिमामालीयते विभातकातरं शङ्खकुलम् ॥]

प्रदोषे विश्वस्तमभयं यथा स्यात्तथा विघटितं सदेकैकक्रमेण व्यवच्छिन्नं विक्षिप्तं शङ्खकुलं प्रभाते कातरं विश्लेषेण दुःखितं सजननीं मातरमालीयते एकस्या एवैकदा शतावधिशङ्खा उत्पद्यन्ते । तथा च—ते सहैव संचरन्तः सायं विक्षिप्ताः प्रातः पुनर्जननीमनुसंधाय तत्समीपे वर्तुलीभवन्तीत्यर्थः । किंभूतामिव । उदधिजले चन्द्रप्रतिमामिव स्थितामित्यर्थः । प्रातश्चन्द्रस्य प्रतिबिम्बस्य तत्र स्फुटत्वादिति भावः । श्वैत्येन साम्यम् । यद्वा—जननीमिव चन्द्रप्रतिमामालीयते इत्युत्प्रेक्षा । जननीभ्रमाचन्द्रप्रतिबिम्बमाश्लिष्य वर्तुलीभवन्तीत्यर्थः । यद्वा—यथा जननीभ्रम आलीयते तथा तद्भ्रमाचन्द्रप्रतिबिम्बमपीति सहोपमा ॥

अथ कमलसौरभोद्गममाह—

होइ कमलाअराणं समूससन्ताण चिरणिरोहेकमुहो ।

संचालिअमहुमहुरो मारुअभिण्णो वि मंसलो च्चिअ गन्धो ॥२०॥

[भवति कमलाकराणां समुच्छ्रसतां चिरनिरोधैकमुखः ।

संचालितमधुमधुरो मारुतभिन्नोऽपि मांसल एव गन्धः ॥]

समुच्छ्रसतां विकसतां कमलाकराणां गन्धः प्राभातिकेन मारुतेन भिन्नोऽपि दिशि दिशि क्षिप्तोऽपि मांसलो घन एव भवति । अत्र बीजमाह—चिरं निरोधेन मुद्रणाद्वहिर्ग-

मनप्रतिबन्धेनैकमुख एकं मुखं यस्येत्यहमहमिकया बहिर्भवितुमुत्कण्ठित इत्यर्थः । यद्वा—
चिरनिरोधे सत्येकं मुखं द्वारं यस्येत्यर्थः । तेन प्रतिरुद्धानामीषत्कमलविकासे तत्पथेन
बहिर्भवतामनिलेनाप्यल्पता कर्तुं न शक्यत इति भावः । एवं संचालितेन मधुना
मधुरो मनोहारी ॥

अथ राक्षसानामपशकुनमाह—

जं चिअ कामिणिसत्थं आउच्छन्ताण मुक्कवाहत्थवअम् ।

रक्खसभडाण तं चिअ जाअं णिप्पच्छिमोवऊहणसौखम् ॥२१॥

[य एव कामिनीसार्थः आपृच्छमानानां मुक्तवाष्पस्तत्रकः ।

राक्षसभटानां स एव जातो निष्पश्चिमोपगूहनसौख्यः ॥]

आप्रश्नं युद्धाय संवदनं कुर्वतां राक्षसभटानां य एव कामिनीसार्थः समरशङ्कया त्यक्ता-
श्रुणो वृत्तः स एव निष्पश्चिममपुनर्भावि उपगूहनसौख्यमालिङ्गनसौख्यं यस्य तथाभूतो
जातः । तथा च—संवदनकालीनपरिरम्भणातिरिक्तं परिरम्भणं नास्तीत्यमङ्गलं तात्कालि-
काश्रुनिर्गमेन सूचितमिति संप्रामे रक्षसां क्षय उक्तः ॥

अथ रामस्य निद्राभङ्गमाह—

अहं समरन्तरिअसुहो दहमुहवेरपडिमुञ्चनाअअदिअहो ।

लद्धामरिसावसरो अलद्धणिदो वि राहओ पडिउद्धो ॥ २२ ॥

[अथ समरान्तरितसुखो दशमुखवैरप्रतिमोचनागतदिवसः ।

लब्धामर्षावसरोऽलब्धनिद्रोऽपि राघवः प्रतिबुद्धः ॥]

अथ प्रत्यूषोत्तरं देवतारूपत्वाद्विरहदुःखाद्वालब्धनिद्रोऽपि राघवः प्रतिबुद्धो जाग-
रितः । लौकिकचक्षुर्मुद्रणं विरहजन्यमोहं वा तत्याजेत्यर्थः । कीदृक् । समरेण युद्धरसे-
नान्तरितं विघ्नितं संकल्पोपनीतसीतासमागमंजन्यं सुखं यस्य । यद्वा—समरेणान्तरित-
मन्तःप्रापितं सुखं यस्य विरहदुःखे सत्येव वीररसोद्रेकेण परं सुखोत्पत्तिरित्यर्थः । एवं
दशमुखे यद्वैरं तत्प्रतिमोचनाय प्रत्यपकारायागतो दिवसो यस्य । एवं लब्धोऽमर्षस्याव-
सरो येन । तथा च—तात्कालिकामर्षोद्धतयुद्धरसेन शृङ्गारोऽन्तरित इति भावशान्त्युदयो ॥

अथ रामस्य मनःस्वेदमाह—

सीआविओअदुक्खं विसहन्तस्स चउजाममेत्तन्तरिअम् ।

दीहो अ गओ कालो ण समा एक्का अ सा णिसा रहुवइणो २३

[सीतावियोगदुःखं विषहमाणस्य चतुर्याममात्रान्तरितम् ।

दीर्घश्च गतः कालो न समैका च सा निशा रघुपतेः ॥]

चत्वारो यामाः प्रहरचतुष्टयं तन्मात्रेणान्तरितं सीतावियोगदुःखं विषहमाणस्य । प्रात-

स्तदुःखोपशमादिति भावः । रघुपतेर्दीर्घो बहुतरश्च कालो गतः । सैका निशा परं न गता न गतैव । संनिहितसीतासमागमोत्कण्ठयातिवाहयितुं दुःसहा बभूवेत्यर्थः । कीदृशी । न समाप्तीव बहुतरकालेनापि न तुल्या तावत्समयजन्यविरहदुःखापेक्षया तद्वात्रिजन्यतदुःखाधिक्यादियमेवाधिकेत्यर्थः । काकाक्षिगोलकन्यायादुभयत्रान्वयो नकारस्य । वस्तुतस्तु रघुपतेर्दीर्घश्च कालो गतः सा च निशा गता, किं त्वियं न समा दुःखहेतुत्वात्ततोऽधिकेत्यर्थः ॥

अथ रामस्य धनुर्दर्शनमाह—

उम्मिलन्ती चिअ से णिदासेसोणअच्छिवत्तक्खलिआ ।

गुरुओलइअरणभरे दिट्ठी दिट्ठसमरे धणुम्म णिसण्णा ॥ २४ ॥

[उन्मीलन्त्येवास्य निद्राशेषावनताक्षिपत्रस्खलिता ।

गुरुकावलगितरणभरे दृष्टिर्दृष्टसमरे धनुषि निषण्णा ॥]

उन्मीलन्त्येवान्मेषसमकालमेवास्य दृष्टिर्धनुषि निषण्णा । कीदृशी । निद्रायाः शेषेण तन्द्रीरूपावशिष्टभागेन निद्राविच्छेदेन वावनताभ्यामक्षिपत्राभ्यां स्खलिता पृथग्भूता । तथा च—निद्राजन्यालस्येन किञ्चिन्मिलदप्यक्षिपत्रद्वयं विजित्य प्रबोधसमकालमेव निखिलविषयपरित्यागेन धनुषि लभेति वीररसोत्कर्षः सूचितः । किंभूते । गुरुकोऽन्यानिर्वाह्योऽवलगितो रणभरो यत्र । एवम्—दृष्टः समरो यस्येति सर्वत्र जयशीलत्वादध्यवसाय उक्तः ॥

अथ रामस्योत्थानमाह—

मुअइ अ किलिन्तकुसुमं अवहोवासमलिओवहाणद्धन्तम् ।

सइपरिअत्तणविसमं हिअआवेअपिसुणं सिलासअणीअम् ॥ २५ ॥

[मुञ्चति च क्लाम्यत्कुसुममुभयावकाशमृदितोपधानार्थान्तम् ।

सदापरिवर्तनविषमं हृदयावेगपिशुनं शिलाशयनीयम् ॥]

रामो न केवलं धनुः पश्यति, अपि तु शिलारूपं शयनीयं मुञ्चति च । शिलायाः शीतलत्वेन शयनीयतया विरहतापस्याधिक्यमुक्तम् । कीदृशम् । सदापरिवर्तनेन पार्श्वान्तरशयनेन विषमं निम्नोन्नतम्, अत एव क्लाम्यन्ति कुसुमानि यत्र । एवं वामदक्षिणावकाशद्वये मृदितौ पृष्ठानुपधानस्यार्थान्तौ यत्रेति स्थैर्याभावेन संतापस्याधिक्यमुक्तम् । अत एव हृदयावेगस्य मनस्तापस्य पिशुनं कथकम् । एभिरेव संतापोत्कर्षोऽनुमीयत इति भावः ॥

अथ जटासंवरणं संदानितकेनाह—

तो सेलसारगरुअं अइराहोन्तदइआसमागमपिसुणम् ।

अहिणन्दिऊण सुइरं फुरमाणव्भहिअपीवरं वामभुअम् ॥ २६ ॥

खणसंमाणिभधम्मो धणुकड्डणमग्गमोइअपरिट्ठविअम् ।

बन्धइ मलिअविसज्जिअतमालसअणसुरहिं जडापढभारम् ॥२७॥

(जुग्गअम्)

[ततः शैलसारगुरुकमचिराद्भविष्यदयितासमागमपिशुनम् ।

अभिनन्द्य सुचिरं स्फुरदभ्यधिकपीवरं वामभुजम् ॥

क्षणसंमानितधर्मो धनुःकर्षणमार्गमोचितपरिस्थापितम् ।

बध्नाति मृदितविसृष्टतमालशयनसुरभिं जटाप्राग्भारम् ॥]

(युग्मकम्)

ततस्तल्पत्यागानन्तरं जटाप्राग्भारं बध्नाति । राम इत्यर्थात् । इत्युत्तरस्कन्धकेनान्वयः । किं कृत्वा । स्फुरत्स्पन्दमानम् । अत एवाभ्यधिकं मांसलं वामभुजं सुचिरमभिनन्द्य स्तुत्वा । तथा च—शकुनसाद्गुणस्याभिनन्दनं कर्तव्यमिति सूचितम् । किंभूतम् । शैलवत्सारेण यत्नेन गुरुकम् । एवम्—अचिगद्भाविनः सीतासमागमस्य पिशुनं कथकम् । इति कार्यसिद्धिरुक्ता ॥ स कीदृक् । क्षणं क्षणेनोत्सवेन वा संमानितो धर्मो येन । देवपूजादेस्तत्कालकर्तव्यत्वादिति महलसूचनम् । जटाप्राग्भारं किंभूतम् । धनुः-कर्षणमार्गान्मोचितं शरत्यागकाले करस्वलनशङ्कया कर्णमूलाद्विष्कृतम् । अथ च—परिस्थापितं संयतम् । एवम्—पार्श्वपरिवर्तनादिना मृदितं तदनु तदानीं विसृष्टं यत्तमालपुष्पशयनं तेन सीरभयुक्तम् ॥

अथ धनुर्ग्रहणमाह—

दाऊण गलिअवाहं चिरधरिआऊरमाणरोसाअम्बम् ।

दिट्ठिं लङ्काहिमुहिं समत्थणिव्वडिअतारआदुण्णेच्छम् ॥ २८ ॥

गेह्णइ गहिअत्थामं सीआसुण्णइअसअणमग्गट्ठविअम् ।

वहुसो विरहुक्कण्ठिअणिमिअमुहोरुण्णमइअकोटिं चावम् ॥२९॥

(जुग्गअम्)

[दत्त्वा गलितवाण्यां चिरधृतापूर्यमाणरोषाताम्राम् ।

दृष्टिं लङ्काभिमुखीं समस्तनिर्वलिततारकादुष्प्रेक्ष्याम् ॥

गृह्णाति गृहीतस्थामं(म) सीताशून्यीकृतशयनमार्गस्थापितम् ।

बहुशो विरहोत्काण्ठितनियोजितमुखावरुदितमृदितकोटिं चापम् ॥]

(युग्मकम्)

लङ्काभिमुखीं दृष्टिं दत्त्वा । लङ्कां दृष्ट्वेत्यर्थः । रामश्चापं गृह्णातीत्युत्तरस्कन्धकेन संदा-

नितकम् । किंभूताम् । गलितो बाष्पो यत इति सीतापहारादुःखमुक्तम् । एवम्—चिरं धृतेन संचितेन तदानीं समयलाभादापूर्यमाणेन संनद्धेन रोषेणाताम्राम् । अत एव—समस्तं निर्वलितया रोषेण विस्फारणात्पृथग्भूतया तारकया दुष्प्रेक्ष्यामिति सपक्षस्यापि दुष्प्रेक्षणीयतया विपक्षनाशकत्वमुक्तम् ॥ चापं कीदृशम् । गृहीतं ज्ञातं स्थाम बलं यस्य तम्(त्) । एवम्—सीतया शून्याकृते शयनस्य मार्गे वामशार्धरूपे स्थाने सीताप्रातिनिध्येन स्थापितम् । एवम्—विरहादुत्काण्ठितेनोत्कण्ठया । यद्वा—विरहोत्काण्ठितं संनियोजितं सीताभ्रमेण प्रागिव तन्मुखबुद्ध्या निवेशितं यन्मुखं तस्य रुदितैस्तदलाभेन भ्रमनिवृत्तौ मनःखेदोद्गतैरसुभिर्मृदिता कोटिरग्रं यस्य । इति वामनेत्रापाङ्गसंगताटनित्वमुक्तम् ॥

अथ ज्यारोपणमाह—

तो तं महिअलणिविअं वामकरावेदणिट्ठुरपरिग्गहिअम् ।

दाहिणहत्थेण कअं वलन्तदेहभरणामिअं सज्जीअम् ॥ ३० ॥

[ततस्तन्महीतलनिवेशितं वामकरावेष्टनिष्ठुरपरिगृहीतम् ।

दक्षिणहस्तेन कृतं बलदेहभरनामितं सजीवम् ॥]

ततो ग्रहणानन्तरं तदनुस्तेन रामेण प्रथमं महीतले निवेशितम् एकाटन्यावष्टब्धम् । अनन्तरं वामकरस्यावेष्टेन मुष्टिना निष्ठुरं दृढं यथा स्यादेवं परिगृहीतं धृतम् । तदनु ज्यारोपणसमये बलतस्तिर्यग्भूतस्य देहस्य भरेण नामितं सदक्षिणहस्तेन सजीवं जीवा ज्या तत्सहितं कृतम् । यथा यथा देहस्य नम्रता तथा तथा तद्भरणे धनुषोऽपीति जातिरलंकारः । 'ज्या जीवा जीवनं जीवो जीवौ कर्णवृहस्पती' ॥

अथ रामस्य प्रस्थानमाह—

काऊण ससिअमन्धरगरुअसिरोअम्पतज्जिअं पडिवक्खम् ।

चलिओ चलन्तपव्वअविलइअधणुमेत्तसाहणो रहुणाहो ॥ ३१ ॥

[कृत्वा श्वसितमन्धरगुरुकाशिरःकम्पतर्जितं प्रतिपक्षम् ।

चलितश्चलत्पर्वतविलगितधनुर्मात्रसाधनो रघुनाथः ॥]

रघुनाथश्चलितः । युद्धायेत्यर्थात् । किंभूतः । चलति पर्वते विलगितं निवेशितं यद्व-
नुस्तन्मात्रं साधनं सिद्धिसामग्री यस्य । विरहदौर्बल्येन संचाराय धनुःकोश्यावष्टब्धस्य सुवेलस्य चलनेन बलप्रकर्ष उक्तः । किं कृत्वा । प्रतिपक्षं रावणं सीतादुःखस्मरणजन्यश्वसि-
तेन मन्थरस्तद्विलम्बेन विलम्बितो यः शिरःकम्पस्तेन तर्जितं भीषितं कृत्वा । श्वसित-
हेतुको वास्तविकः शिरःकम्पस्तर्जनरूपेणोत्प्रेक्षितः ॥

अथ कपिसैन्यसंचारमाह—

चलिअं च तुलिअपव्वअमिलन्तसिहरणहणिम्मिअकमहिहरम् ।

अणुरुअभुअपरिट्ठिअविडवमुणिज्जन्तपाअवं कइसेणम् ॥ ३२ ॥

[चलितं च तुलितपर्वतमिलच्छिखरनभोनिर्मितैकमहीधरम् ।

अनुरूपभुजपरिस्थितविटपज्ञायमानपादपं कपिसैन्यम् ॥]

न केवलं राम एव चलितः, किंतु कपिसैन्यमपि चलितम् । कीदृक् । तुलितानामु-
त्थापितानां पर्वतानां मिलद्भिः शिखरैर्नभसि निर्मित एको महीधरो येन । तदेकाकार-
त्वादित्यर्थः । एवम्—अनुरूपेषु कपीनां सदृशाकारेषु भुजेषु परिसंस्थिताः सन्तो विटपै-
र्ज्ञायमानाः पादपा यत्र तादृशम् आकारतीत्यात् । भुजैः समं भेदाग्रहसामग्रीसत्त्वेऽपि
विटपरूपस्य विशेषस्य दर्शनेन वृक्षोऽयमिति विविच्य ग्रह इति कपीनां महत्त्वं पर्वतवृ-
क्षादीनामस्त्रीकृत्योत्पापनादुद्योगशीलत्वं सूचितम् । स्वानुरूपैर्भुजरूपैः परिस्थितैर्विटपैर्ज्ञा-
यमानवृक्षस्वरूपं भुजेषु विटपभ्रमादृक्षत्वेन भ्रमविषय इत्यर्थ इति केचित् ॥

कपीनां तेजःप्रकर्षमाह—

संणज्झन्ति कुउरिसा संणाहभरेण किं करेन्ति समत्था ।

णिअभवलं चिअ कवअं कइणाप्पडिहआ भुआ अ पहरणम् ३३

[संनहन्ति कुपुरुषाः संनाहभरेण किं कुर्वन्ति समर्थाः ।

निजकवलमेव कवचं कपीनामप्रतिहती भुजौ च प्रहरणम् ॥]

कुपुरुषा अशूराः संनाहं कुर्वते, समर्थाः पुनः संनाहरूपेण भरेण देहगौरवापादकमात्रेण
किं कुर्वन्ति, अपि तु न किमपीत्यर्थः । इति कृत्वा कपिभिः संनाहो न कृत इति
भावः । अत एव कवचादेरन्यथासिद्धिमाह—कपीनां निजकवलमेव कवचं परशस्त्रेभ्यस्त-
नुज्ञाणकारणमित्यर्थः । एवं च—अप्रतिहती परानभिभाव्यौ भुजावेव प्रहरणं पराभिभव-
कारि शस्त्रम् । खड्गादीनां तु कदाचित्प्रतीघातशङ्कापीति भावः ॥

अथ सेनासंनिवेशप्रकारमाह—

णाअणिसाअरसारं माआणिक्कलुसजुज्झगइप्पवुद्धम् ।

अग्गकखन्धम्मि कअं लङ्कामग्गणिउणं विहीसणसेणम् ॥ ३४ ॥

[ज्ञातनिशाचरसारं मायानिष्कलुपयुद्धगतिप्रवुद्धम् ।

अप्रस्कन्धे कृतं लङ्कामार्गनिपुणं विभीषणसैन्यम् ॥]

विभीषणसैन्यमप्रस्कन्धे सैन्याग्रे कृतं स्थापितम् । सुग्रीवादिभिरित्यर्थात् । कुत इ-
त्यत आह—ज्ञातं निशाचराणां सारं वलं निगूढमन्त्रणा वा येन । एवं मायया निष्क-
लुपा निरुपद्रवा वा मायासु निष्कलुपा वा ये राक्षसास्तेषां युद्धप्रकारेऽप्रवुद्धं प्रवीणम् । य-
द्वा—मायया कपटेन निष्कलुपेण कपटव्यतिरेकेण च या युद्धगतिस्तत्रोभयत्र प्रवीणम् ।
एवं च—लङ्काया मार्गस्यान्तर्वातिदुरुहानास्यानस्य निपुणं ज्ञातारं यत इति राज-
नीतिरुक्ता ॥

अथ रामस्य युद्धप्रहणमाह—

समरतुरिअस्स सुकअं कह मोत्तव्वं ति दूमिओ सुग्गीवो ।

गहिआउहम्मि रामे सोअइ अ विहीसणो निसाअरवंसम् ॥३५॥

[समरत्वरितस्य सुकृतं कथं मोक्तव्यमिति दुःखितः सुग्रीवः ।

गृहीतायुधे रामे शोचति च विभीषणो निशाचरवंशम् ॥]

रामे गृहीतायुधे सति समरे त्वरितस्य स्वयमेव युगुत्सतो रामस्येत्यर्थात् । सुकृतं शो-
भनं कृतमुपकारो वालिवधादिरूपः कथं मोक्तव्यं प्रत्युपकारेण सदृशोऽर्क्तव्यमिति कृत्वा
सुग्रीवो दुःखितो रामस्यामोघशस्त्रतया रावणवधादेरित एव संभवादस्माकमन्यथासिद्धिः
स्यादिति भावः । एवं विभीषणोऽपि निशाचरवंशं शोचनाविषयीकरोति सकलराक्षसक्षय-
ध्रौव्यादिति भावः ॥

अथ धनुरास्फालनमाह—

अस्फालिए धनुम्मि अ खोहिअगिरिविहुअसाअरे रहुवइणा ।

कम्पिअघरपाआरा अङ्गक्खिखणविसमं व वेवइ लङ्का ॥ ३६ ॥

[आस्फालिते धनुषि च क्षोभितगिरिविधुतसागरे रघुपतिना ।

कम्पितगृहप्राकाराङ्गक्षेपणविषममिव वेपते लङ्का ॥]

क्षोभितः कम्पितो गिरिः सुवेलस्तेन विधुतस्तत्कम्पेन भूमिकम्पात्कम्पितः सागरो
यस्माद् एवंभूते धनुषि रघुपतिनास्फालिते सति कम्पिता गृहाः प्राकाराश्च यत्र तथाभूता
लङ्काङ्गानामवयवानां यत्क्षेपणमितस्ततः प्रापणं तेन विषमं यथा स्यादेवं वेपत इव । अ-
न्यस्यापि कम्पे करचरणादिक्षेपणं भवतीति ध्वनिः । तथा च गृहप्राकारादिकमङ्गत्वेनो-
त्प्रेक्ष्य तत्कम्पे लङ्काकम्पत्वमुत्प्रेक्षितमित्यास्फालनशब्दस्य सकलकम्पहेतुत्वादुच्चैस्त्वं
सूचितम् ॥

अथास्फालनशब्दस्य सीताकर्णगोचरतामाह—

क्षीणपुलआइअङ्गी अउव्वहरिसमिलिआणणा जणअसुआ ।

सोऊण समासत्था पढमुल्लां व राहवस्स धणुरवम् ॥ ३७ ॥

[क्षीणपुलकाचिताङ्गयपूर्वहर्षमिलितानना जनकसुता ।

श्रुत्वा समाश्वस्ता प्रथमोल्लापमिव राघवस्य धनूरवम् ॥]

राघवस्य प्रथमसंभाषणमिव प्रथमाज्ञानमिव धनुःशब्दं श्रुत्वा जनकसुता समाश्वस्ता
मत्प्रत्युद्धारः स्यादित्यध्यवसायेन प्रीतहृदयाभूदित्यर्थः । कीदृशी । क्षीणं चिन्तादुर्वलम् ।
अथ च—पुलकैराचितमङ्गं यस्यास्तादृशीति । रामधनुःशब्देन सात्त्विकभावोदय उक्तः ।
एवम्—अपूर्वेण प्रागनाशङ्कितेन हर्षेण मिलितमाननं यस्या इति विकसितत्वादिरूपमुख-

चेष्टासूचनम् । अन्योऽपि देशान्तरादागत्याहूय कुशलप्रश्नादिना विरहिणीमाश्वासय-
तीति ध्वनिः ॥

अथ कपीनां कलकलमाह—

मुच्छाविअजुवइजणो रक्खसवइहिअअमहिहरासणिघाओ ।

वामोहेइ पुरिअणं सीआकण्णसुहओ पवङ्गकलअलो ॥ ३८ ॥

[मूर्छितयुवतीजनो राक्षसपतिहृदयमहीधराशनिघातः ।

व्यामोहयति पुरीजनं सीताकर्णसुखदः प्लवङ्गकलकलः ॥]

प्लवङ्गानां कलकलः पुरी लङ्का तज्जनं व्यामोहयति गभीरत्वादाकस्मिकत्वाच्च । की-
दृक् । मूर्छितो राक्षसयुवतीजनो येन । युवतीत्वेन पतिविनाशशङ्कया कातरताधिक्यात् ।
एवम्—राक्षसपतेर्हृदयमेव दृढत्वात्तुङ्गत्वाच्च महीधरस्तत्राशनिघात एव । भेदकत्वादशनि-
पर्वते पततीति ध्वनिः । एवंभूतो दुःसहः सीताकर्णयोः परं सुखदः सुभगो वा । पतिसं-
पन्धित्वादिति भावः ॥

अथ कपीनां दिशि दिशि धावनमाह—

कइवररहसुद्धाइअधुअसमअपहाविओअहिसमक्कन्तो ।

सलिलभरेन्तदरिमुहो रसइ पसम्मन्तपडिरवं धरणिहरो ॥ ३९ ॥

[कपिवररभसोद्धावितधुतसमयप्रधावितोदधिसमाक्रान्तः ।

सलिलभ्रियमाणदरीमुखो रसति प्रशाम्यत्प्रतिरवं धरणीधरः ॥]

धरणीधरः सुवेलो रसति शब्दायते । कीदृक् । कपिवराणां रभसेन यदुद्धावितं वेग-
स्तेन धुतसमयो मुक्तमर्यादोऽतः प्रधावित उत्पथगामी य उदधिस्तेन समाक्रान्तः ।
अत एव—सलिलेन भ्रियमाणं पूर्यमाणं दरीमुखं यत्र तथाभूतः । तथा च दरीपूच्छलि-
तसमुद्रजलप्रवेशादुत्थितशब्दत्वेन रसतीत्यर्थः । अत एव—प्रशाम्यन्ननुत्तिष्ठन् प्रतिरवो
यत्र तद्यथा स्यादिति क्रियाविशेषणम् । कंदराणां जलपूर्णत्वात्प्रतिध्वनेरनुत्पत्तिरिति भावः ॥

अथ रामधनुःशब्दनिवृत्तिमाह—

णिज्जिअसेसकलअलो पढमप्फालिअरसन्तधणुणिग्घोसो ।

सामरिसविअम्मिआणणदहवअणाअण्णिओ चिरेण पसन्तो ॥ ४० ॥

[निर्जिताशेषकलकलः प्रथमास्फालितरसद्वनुर्निर्घोषः ।

सामर्पविजृम्भिताननदशवदनाकर्णितश्चिरेण प्रशान्तः ॥]

रामेण प्रथममास्फालितस्य, अत एव—रसतो धनुषो निर्घोषः प्रतिरव एतावानतिग-
भीरोऽयमिति सामर्पत्वाद्विजृम्भितमाताम्रश्रुकुटिमत्त्वादुद्धतमाननं यस्य तेन दशवदनेना-
कर्णितः संश्विरेण प्रशान्तो गभीरत्वात् । कीदृक् । निर्जितोऽशेषः सकलः शेषः स्वभिन्नो

वा कलकलो येन । तथा च सामर्थ्येणापि रावणेन श्रुत एवं नतु तद्राम्भीर्यमुपितचित्तेन प्रत्युत्तरमाचरितुं पारितमिति भावः । श्रुतिबाहुल्येनाकर्णनवैलक्षण्यप्रतिपादनाय दशवदनपदेनोपन्यासः ॥

अथ रावणजागरणमाह—

ताव अ रक्खसणाहो पाआरन्तरिअकडइअं कइसेणम् ।

रणमहिअं अगणेन्तो णिअए णिहापरिक्खअम्मि विउद्धो ॥४१॥

[तावच्च राक्षसनाथः प्राकारान्तरितकटकितं कपिसैन्यम् ।

रणमहितमगणयन्निजके निद्रापरिक्षये विबुद्धः ॥]

यावद्रामधनुर्ध्वनिः शाम्यति तावदेव निजके स्वभावसिद्धे न तु भयादिनिमित्तके निद्रापरिक्षये सति राक्षसनाथो विबुद्धो जागरितः । किं कुर्वन् । प्राकारेणान्तरितं व्यवहितम्, अथ च कटकितं कटकत्वेन सेनात्वेन व्यवस्थितम् । यद्वा—कटकं वल्यस्तद्वल्लङ्घ्यामावेष्टय स्थितं, कपिसैन्यं रणे महितं सत्कृतमप्यगणयन् । एतेनाहंकारित्वमुक्तम् ॥

अथ रावणस्य पार्श्वपरिवर्तनमाह—

वहइ विवलाअणिइं विइओवासपरिअत्तणावद्धसुहम् ।

विसमसुअमङ्गलरवं ओहीअन्तपअलाइअं दहवअणो ॥ ४२ ॥

[वहति विपलायमाननिद्रं द्वितीयावकाशपरिवर्तनावद्धसुखम् ।

विषमश्रुतमङ्गलरवमवहीयमानप्रचलायितं दशवदनः ॥]

दशवदनोऽवहीयमानं क्रमेण द्वसमानं प्रचलायितं तल्पे आलस्याद्धूर्णनं वहति । किंभूतम् । विपलायमानापगच्छन्ती निद्रा यत्र, एवं द्वितीयावकाशे तल्पस्यापरभागे परिवर्तनेन पार्श्वशयेनावद्धं सुखं येन । अत एव किञ्चित्तन्दीसत्त्वाद्विषममपरिस्फुटं श्रुतो मङ्गलरवो जयजीवेत्यादिरूपश्चारणादिकृतो मृदङ्गादिसमुत्थो वा यत्र तथाभूतम् । इति मङ्गलरवस्याकर्णनवैषम्येनासन्नविनाशत्वमपि ध्वनितम् । 'घूर्णितं प्रचलायितम्' इत्यमरः ॥

अथामुष्य तन्दीभङ्गमाह—

तो महुमअमुच्चन्तामसिणोहीरन्तलोहिअच्छिणिहाअम् ।

धणुसहामरिसहअं णिहासेसं दसाणणस्स विअलिअम् ॥ ४३ ॥

[ततो मधुमदमुच्यमानामसृणापद्वियमाणलोहिताक्षिनिघातम् ।

धनुःशब्दामर्पहतं निद्राशेषं दशाननस्य विगलितम् ॥]

ततो घूर्णितानन्तरं दशाननस्य निद्राशेषमालस्यरूपं विगलितमपगतम् । किंभूतम् । मधुमदेन मुच्यमानः अत एव आ ईयन्मसृणमपद्वियमाणो मन्दं मन्दमुन्मील्यमानो लोहिताक्षिसमूहो यत्र । दशमुखत्वान्मुद्रणादिव्यापारेण मधुमदश्चक्षुषि तिष्ठतीति भावः । 'ही-

अन्त—' इति पाठे—अवहीयमानमपचीयमानं लौहित्यं यत्र तथाभूताक्षिवृन्दमित्यर्थः । 'मु-
च्यन्तम्' इति पाठे—निद्राशेषस्यैव विशेषणम् । मधुमदस्यापि तदानीमपगमादित्यर्थः । पुनः
किंभूतम् । मदप्रेऽप्येवं प्रौढिरिति रामधनुःशब्दामर्शेण हतं स्वण्डितम् । वीररसोत्पत्ते-
रिति भावः ॥

अथामुष्याङ्गमहिमाह—

तुङ्गमणितोरणाइ व एककमलद्विअङ्गुलिकरालाई ।

उद्धं भुअजुअलाई मुअइ वलेऊण णिअअसअणुच्छङ्गे ॥ ४४ ॥

[तुङ्गमणितोरणानीव एकैककमलद्विताङ्गुलिकरालानि ।

ऊर्ध्वं भुजयुगलानि मुञ्चति वलयित्वा निजकशयनोत्सङ्गे ॥]

रावणो भुजयुगलानि ऊर्ध्वं वलयित्वा उत्थाप्य तिग्मेण नीत्वा वलित्वा स्वयमेव पार्श्व-
यितो भूत्वा निजकमात्मीयं न तु सीतागतमनस्कत्वादरुचिविषयमन्दोदरीप्रभृतीनामपि
यच्छयनं तदुत्सङ्गे मुञ्चति क्षिपति । विशतिभुजत्वाद्वयोर्द्वयोर्वामदक्षिणभुजयोरङ्गमङ्गावे-
कीकरणाद्युगलानीति बहुत्वोपन्यासः । किंभूतानि । एकैकक्रमेण लङ्घिताः परस्परसंधि-
भिर्निर्गत्य परस्परमतिक्रम्य संवद्धा या अङ्गुलयः । करयोरित्यर्थात् । ताभिः करालानि दन्तु-
राणि, अत एव तुङ्गानि यानि मणिविशिष्टानि तोरणानि पुरद्वाराणि तानीव तत्सदृशानि ।
भुजयोर्द्वारपार्श्ववर्तिस्तम्भाम्यामङ्गुलीनामुपरिस्थकङ्कुराभिस्तुल्यत्वादित्याशयः । अङ्गदादि-
सत्त्वान्मणिशब्दोपादानम् ॥

अथ युद्धोद्योगसूचकं रावणवाच्यमाह—

अहं भयचलितैरावणभञ्जन्तकखम्भदिण्णसुरसंखोहम् ।

आहम्मिउं पअत्तं रणसंणाहपिमुणं दशाणणतूरम् ॥ ४५ ॥

[अथ भयचलितैरावणभञ्ज्यमानस्तम्भदत्तसुरसंक्षोभम् ।

आहन्तुं प्रवृत्तं रणसंनाहपिशुनं दशाननतूर्यम् ॥]

अथ रावणोत्थानानन्तरं रणाय यः संनाहस्तस्य ज्ञापकं दशाननस्य तूर्यं पटह आहन्तुं
प्रवृत्तं वादयितुमारब्धम् । किंभूतम् । भयचलितेन पलायमानेनैरावणेन भञ्ज्यमानो यो
यन्धनस्तस्मिन्नेन दत्तः सुरेभ्यः संक्षोभो येन तत् । तदानीमन्योपरोधनिबन्धनत्वेनातिग-
म्भीरतया तादृशरवस्य कदाप्यसंभवादिति भावः ॥

अथ सप्तभिः स्कन्धकैरयलाभिः सह शयितानामपि रक्षसां शृङ्गारजित्वरं वीररसमाह—

रणसण्णापडिउद्धा गहिअजहासण्णपहरणा रअणिअरा ।

मीलन्तकण्ठलग्गं थोअं घेत्तूण णिग्गआ जुवइजणम् ॥ ४६ ॥

[रणसंज्ञाप्रतिबुद्धा गृहीतयथासन्नप्रहरणा रजनीचराः ।

मीलकण्ठलग्नं स्तोकं गृहीत्वा निर्गता युवतिजनम् ॥]

रजनीचरा मीलनेन निद्रालस्येन मुद्रितनेत्र एव कण्ठलग्नः समराय गच्छतीति कृता-
लिङ्गनो यस्तं युवतिजनमपि स्तोकं गृहीत्वापि श्रितैकभुजव्यापारादिनैव तत्संतोषाय
प्रत्यालिङ्ग्य निर्गता मदमे मा केऽपि गच्छन्त्वियदमहमिकया प्रस्थिता इति वीरोत्कर्षः
सूचितः । अत एवोक्तं रणाय संज्ञा संकेतो वाद्यरवः परकृतकरादिव्यापारो वा तेन प्रति-
बुद्धा जागरिताः सन्तो गृहीतं यथा निकटवर्तिखड्गमारभ्य लगुढपर्यन्तं प्रहरणमस्त्रं यैस्त-
थाभूताः । इति सत्वरता सदसद्विचारवैमुख्येन जितकाशित्वं च सूचितम् ॥

आउच्छमाणगहिआ सुअम्मि अत्थेकसमरसण्णावडहे ।

जुअइमुहाहि पियाणं नेन्ति अमुक्कसिढिलट्ठिआ अहरोट्ठा ॥ ४७ ॥

[आपृच्छयमानगृहीताः श्रुते आकस्मिकस्मरसंज्ञापटहे ।

युवतिमुखात्प्रियाणां निर्यान्त्यमुक्तशिथिलस्थिता अधरौष्टाः ॥]

अकस्मात्समराय संज्ञा संकेतस्तत्सूचकपटहे तद्धनौ श्रुते सति आपृच्छयमानाभिर्योदु-
मनुज्ञाप्यतामित्यादिसंवदनविषयीक्रियमाणाभिः स्त्रीभिर्गृहीतास्तदानीमुत्कण्ठया निजाधरो-
ष्टेन पातुमाक्रान्ताः प्रियाणामधरौष्टा युवतिमुखात्प्रिर्यान्ति बहिर्भवन्ति । किंभूताः । अ-
मुक्ताः प्रियैस्तासामनुरोधेनात्याजिता अपि संग्रामचित्तत्वादव्यापारितत्वेन शिथिलस्थिता-
स्ताभिरपि वैमनस्येन तथानाक्रान्ततया दृढं न संवद्धाः । अतः स्वयमेवापसरन्तीति
भावः । यद्वा—प्रियाभिरेवामुक्ता अपीत्यर्थः । ऊर्ध्वौष्टस्य पानावर्णनेन अधः स्थिता अ-
धरूपा वा ओष्टा इत्यर्थः । यद्वा—अधरसहिता ओष्टा गृहीताश्चुम्बिता इत्युभयोरन्वयः ॥

पिअअमकण्ठोलइअं जुअईण सुअम्मि समरसण्णाहरवे ।

ईसिणिहं णवर भअं सुरअक्खेएण गलइ वाहाजुअलम् ॥ ४८ ॥

[प्रियतमकण्ठावलगितं युवतीनां श्रुते समरसंज्ञाहरवे ।

ईपन्निभं केवलं भयं सुरतक्षेपेण गलति वाहायुगलम् ॥]

युद्धाय गच्छतीति प्रियतमस्य कण्ठेऽवलगितमालिङ्गनाय नियोजितं युवतीनां वाहा
बाहुस्तद्युगलमकस्मात्समरसंज्ञाहाय रवे दृक्कायाः श्रुते सति नायकस्य युद्धरसोत्पत्त्या सुर-
तस्य क्षेपेण त्यागेन गलति स्खलति । तत्र भयं केवलं किञ्चिन्निभं व्याजः । तथा च
संभावितयुद्धमिहा बाहू विस्तृताविति व्याजमात्रम् । वस्तुतस्तु रसान्तरितनायकौदास्येन
विलक्ष्यचित्ततया नायिकानामप्यालिङ्गनं विघटितमिति भावः । रसभङ्गवर्णनमशकुनत्वेन
वीररसशोषकत्वेन च न दोषावहमित्यवधेयम् । 'वाहा भुजायां वाहस्तु मानभेदे वृषे ह्ये' ॥

सुअसण्णारवतुरिआ पडिवण्णाउहविहत्थवलिअकरअला ।

उव्वेल्लन्ति णिसिअरा वच्छवलन्तत्थणं पिआवेढसुहम् ॥ ४९ ॥

[श्रुतसंज्ञारवत्वरिताः प्रतिपन्नायुधविहस्तवलितकरतलाः ।

उद्वेल्लयन्ति निशाचरा वक्षोवलस्तनं प्रियावेष्टसुखम् ॥]

श्रुतेन संज्ञारवेण युद्धसंकेतशब्देन । इकादीनामित्यर्थात् । त्वरिता निशाचराः प्रतिपन्नं प्राप्तं यशायुधं तत्र वीरकामरसयोरुत्पत्त्या विहस्तं व्यग्रमत एव धर्तुमधर्तु वा एकतरपरिच्छेदाभावाद्वलितं वक्रत्वेनासम्यक् संबद्धं करतलं येषां तथाभूताः सन्तो वक्षसि वलन्तौ स्थिरत्वाभावादालिङ्गनदाढ्याभावेन तिर्यग्लुठन्तौ स्तनौ यत्र तादृशं प्रियाणामावेष्टमालिङ्गनं तत्सुखमुद्वेल्लयन्ति चञ्चलयन्ति । द्विचित्ततया न स्थिरीकुर्वन्तीत्यर्थः । स्तनादिपरिहारेण खण्णादावेव हस्तस्य व्यग्रतयापि वीरस्यैवोत्कर्ष इति भावः । उद्वेल्लयन्ति त्याजयन्ति करस्य व्यापृतत्वाद्वक्षसैवेति भाव इति केचित् ॥

रुम्भन्तीण पिअअमे अक्कअउव्वे वि पणअभङ्गम्मि कए ।

जुअईण चिरपरूढो भअहित्थम्मि हिअए ण लग्गइ माणो ॥५०॥

[रुन्धतीनां प्रियतमानकृतपूर्वेऽपि प्रणयभङ्गे कृते ।

युवतीनां चिरप्ररूढो भयोद्विग्ने हृदये न लगति मानः ॥]

नायकैरकृतपूर्वेऽपि अकर्तव्येऽपि वा प्रणयस्य भङ्गे नाधिकान्तरासङ्गादिना कृते सति चिरप्ररूढो युवतीनां मानो युद्धे किं स्यादिति भयोद्विग्ने हृदये न लगति । किंभूतानाम् । प्रियतमान् रुन्धतीनां युद्धान्निवर्तयन्तीनाम् । तथा चानिवर्तने गमिष्यत्येवेयवगत्यैव तत्प्रतिबन्धाय मानोऽगच्छतीत्यर्थः । यद्वा प्रियतमान् रुन्धतीनां भाविविश्लेषशङ्कया सुरते नियोजयन्तीनामित्यर्थः ॥

जह जह पिआइ रुम्भइ संभाविसामिआवमाणव्वभहिअम् ।

तह तह भटस्स वड्डइ संमाणिअमच्छरेण समरुच्छाहो ॥ ५१ ॥

[यथा यथा प्रियया रुध्यते संभावितस्वाम्यपमानाभ्यधिकम् ।

तथा तथा भटस्य वर्धते संमानितमत्सरेण समरोत्साहः ॥]

भटस्य समरोत्साहः प्रियया यथा यथा रुध्यते निवर्तनेनालिङ्गनचुम्बनादिरसान्तरापादनेन वा विघटते तथा तथा संभावितेन तर्कितेन स्वामिनोऽपमानेनाभ्यधिकं यथा स्यादेवं संमानितेनादृतेन शत्रुं प्रति मात्सर्येण सह वर्धते अगमने सति स्वामी रात्रणोपमानं कुर्यादित्युत्साहमात्सर्ययोराधिक्यमिति भावः ॥

अथ राक्षसानां प्रयाणमाह—

दइआकरेहि धरिआ खलिआ पणण पेम्मराण हिआ ।

माणेण ववट्टविआ रणपरिओसेण णिग्गआ रअणिअग ॥ ५२ ॥

[दयिताकराभ्यां धृता स्खलिताः प्रणयेन प्रेमरागेण हृताः ।

मानेन व्यवस्थापिता रणपरितोषेण निर्गता रजनीचराः ॥]

प्रथमं दयितानां कराभ्यां धृताः, अथ प्रणयेन स्खलिता विहतगमनोद्यमाः, तदनु प्रेम्णा रागेण च हृता दयिताभिमुखीकृता एवंभूता अपि रजनीचरा मानेनाहंकारेण व्यवस्थापिता गमनाय स्थिरीकृताः सन्तः संभोगापेक्षया रणे परितोषेण पक्षपातेन निर्गता इति प्रस्थाने निवर्तनेनामङ्गलमुक्तम् । प्रणयप्रेमरागाणामुत्तरोत्तरमुत्कर्षेण भेदः ॥

कियद्भिः संनहनं न कृतमित्याह—

सुरसमरुच्चच्छन्दा कइसमसीसलहुआइअम्मि रणभरे ।

लज्जन्ति अ संणहिउं ण अ विसहन्ति पसरं परस्स णिसिअरा ५३

[सुरसमरोच्चच्छन्दाः कपिसमशीर्षिलघुकायिते रणभरे ।

लज्जन्ते च संनद्धं न च विषहन्ते प्रसरं परस्य निशिचराः ॥]

निशिचराः सुराणां समरे उच्चच्छन्दोऽभिप्रायो येषां तथाभूताः, अत एव कपिभिः समं समशीर्षेण स्पर्धया लघुके श्लाघनीये प्रकृते रणभरे संनद्धं संनाहं कर्तुं लज्जन्ते सुरसमर एव संनाहो युक्त इत्याशयात् । तर्हि युध्यन्ति कुत इत्यत आह—चो द्वेता । यतः परस्य शत्रोः प्रसरमतिक्रमं न विषहन्ते । तथा च परातिक्रमभञ्जनाय परं युध्यन्ति । तत्संनाहेन विनापि स्यादिति गर्वः सूचितः । ‘अभिप्रायवशो छन्दौ’ इत्यमरः ॥

अथ प्रभूणां कियतांचित्रीतिसिद्धत्वे पुनः संनहनमाह—

वणविवरेसु करालं वणवेढेसु मुहलं खलन्तद्धन्तम् ।

होइ उरत्थलविसमं पुट्ठिणिराअट्ठिअं महोअरकवअम् ॥ ५४ ॥

[व्रणविवरेषु करालं व्रणवेष्टेषु मुखरं खलदधन्तम् ।

भवत्युरःस्थलविषमं पृष्ठनिरायतस्थितं महोदरकवचम् ॥]

महोदरस्य रावणभ्रातुः कवचं भवति । कीदृशम् । संधुक्षितानां व्रणानां विवरेषु करालं सच्छिद्रम् । एवं व्रणानां वेष्टेषु उच्छ्वसितसंधुक्षितमांसभागेषु बुद्बुदाकारेषु मुखरं मिथः संघटाच्छब्दायमानम् । अत एव तत्रैव स्खलन्नवरोधेन दृढादनपसरन्नेकदेशो यस्य । एतेन बहुयुद्धविजयित्वमुक्तम् । एवमुरःस्थले विषममुदरस्य महत्त्वेन निम्नोन्नतम् । एवं पृष्ठे निरायतं दीर्घं सत्स्थितं स्थिरम् । समत्वेन मिलितत्वादिति भावः ॥

प्रदस्तस्य संनहनमाह—

सुरसमरदिट्ठसारो रक्खसणाहस्स जङ्गमो पाआरो ।

सरमोक्खेसु सुहत्थो संणज्झइ हरिसिओ कमेण पहत्थो ॥ ५५ ॥

[सुरसमरदृष्टसारो राक्षसनाथस्य जङ्गमः प्राकारः ।

शरमोक्षेषु सुहस्तः संनह्यते हर्षितः क्रमेण प्रहस्तः ॥]

प्रहस्तो रावणमातुलः सेनापतिः क्रमेणासंभ्रमाद्यधोचितप्रकारेण संनह्यते । कीदृक् । सुराणां समरे दृष्टं सारं बलं यस्य । तत्र कृतकार्य इत्यर्थः । एवं राक्षसनाथस्य जङ्गमो गतिशीलः प्राकारो महत्वादावरकत्वाच्च । एवं शराणां मोक्षेषु सुहस्तो लघुहस्तः । अत एव हर्षितो युद्धरसवत्त्वादिति भावः । 'पाआवो' इति पाठे प्रताप इत्यर्थः ॥

त्रिशिरसस्तदाह—

तिसिरस्स समुक्खित्तो बहुकण्ठन्तरकरालिओ संणाहो ।

सिद्धिलं चिअ ओसरिओ एकमुहुक्खित्तहत्थतणुअम्मि उरे ॥५६॥

[त्रिशिरसः समुत्क्षिप्तो बहुकण्ठान्तरकरालितः संनाहः ।

शिथिलमेवापसृत एकमुखोत्क्षिप्तहस्ततनुके उरसि ॥]

त्रिशिरसो रावणपुत्रस्य मस्तकत्रयप्रवेशसौकर्याय उदूर्ध्वं क्षिप्तः संनाहो बहूनां कण्ठानामन्तरेषु मध्येषु करालितः सच्छिद्रः सत्रुरसि शिथिलं मन्दमेवापसृतोऽधोगतो न तु दृढात् । उरसि कीदृशे । एकमुखेनैकोपक्रमेणोत्क्षिप्तैः संनाहबाहुमध्यप्रवेशनायोत्तोलितैर्हस्तैस्तनुके । मिलितोत्थापितहस्तपद्मतया कृष्ट्या कृशीभूतेऽपीत्यर्थः । अत एव कण्ठत्रयकरपद्मतया वैषम्येन तिर्यग्भूतत्वात्प्रतिरुद्धगतित्वेनापसरणे शैथिल्यमिति भावः ॥

महोदरस्य तदाह—

दिण्णमहिअम्पगरुअं संचालेन्ते महोअरे अप्पाणम् ।

वच्छत्थलपुञ्जइओ ओसरइ भरेण अप्पणो संणाहो ॥ ५७ ॥

[दत्तमहीकम्पगुरुकं संचालयति महोदर आत्मानम् ।

वक्षःस्थलपुञ्जितोऽपसरति भरेणात्मनः संनाहः ॥]

दत्तेन महीकम्पेन गुरुकं यथा स्यादेवं महोदरे आत्मानं शरीरं संचालयति सति वक्षःस्थले पुञ्जितो वर्तुलीभूतोऽपि संनाह आत्मनः संनाहस्यैव भरेण गौरवेणापसरति । उदरमहत्त्वेन प्रतिरुद्धगतिरपि देहसंचारजनितसंचारादधः पततीत्यर्थः । इति संनाहमहत्त्वेन देहमहत्त्वमुक्तम् । पूर्वमुरसि विषमस्थितत्वमात्रमुक्तमिदानीं परिधानपर्यन्तमित्यपीनरुक्तम् । अन्य एव महोदरोऽयमिति वा ॥

इन्द्रजितस्तदाह—

णीसरिएरावणदन्तमुसलदीसन्तमसिणणिहसच्छाअम् ।

कवअं मज्झकरालं उत्तम्भिज्जइ उरत्थले इन्दइणो ॥ ५८ ॥

[निःसृतैरावणदन्तमुसलदृश्यमानमसृणनिघर्षच्छायम् ।

कवचं मध्यकरालमुत्तम्यते उरःस्थले इन्द्रजितः ॥]

इन्द्रजितो रावणपुत्रस्य उरःस्थले कवचमुत्तम्यते उत्तानीक्रियते । हृदयस्योन्नतत्वेने-
त्यर्थात् । किंभूतम् । निःसृतानां भित्त्वा बहिर्गतानामैरावणदन्तमुसलानां दृश्यमानस्य
मसृणस्य नूतनत्वाच्चिक्कणस्य निघर्षस्य निघर्षणस्थानस्य छाया कान्तिरुज्ज्वलता यत्र
तत् । अत एव मध्ये करालं सच्छिद्रम् ॥

अतिकायस्य तदाह—

अइकाभस्स वि कवए चिरेण ऊरुसु ठिअपलम्बोसारे ।

देहप्पहाविमुक्कं जाअं वोच्छिण्णकसणमिहिअं व णहम् ॥ ५९ ॥

[अतिकायस्यापि कवचे चिरेणोर्वोः स्थितप्रलम्बावसारे ।

देहप्रभाविमुक्तं जातं व्यवच्छिन्नकृष्णमेधिकमिव नभः ॥]

चिरेण देहदैर्घ्याद्विलम्ब्यावपतनेनोर्वोः स्थितः प्रलम्बोऽवसारः प्रस्तारो यस्येत्यूरूपर्य-
न्तलम्बितेऽतिकायस्यापि रावणपुत्रस्य कवचे नभो गगनं व्यवच्छिन्ना पृथग्भूय संगता
कृष्णमेधिका यत्र तथाभूतमिव जातम् । नभसि मेघवन्नीलं कवचमपि लग्नमित्यर्थः । नभः
कीदृशम् । देहस्य कवचान्तरितत्वेन तत्प्रभया विमुक्तं त्यक्तमिति स्वरूपनिर्वचनमात्रम् ।
'कवचम्' इति प्रथमान्तपाठे देहप्रभया श्यामया विमुक्तं त्यक्तं सत् व्यवच्छिन्नापगता कृष्ण-
मेधिका यत्र तथाभूतं नभ इव जातम् । यथा निर्मेघतया केवलमेव नभो लक्ष्यते तथा देहका-
न्तितिरोधानात्कवचमपीत्यर्थः । वस्तुतस्त्वत्र पक्षे 'देहप्पहाणुविद्धम्' इति पाठः, तथा च देह-
प्रभाभिरनुविद्धं लौहवलयच्छिद्रैर्बहिर्भूय संबद्धं जातं तत्र व्यवच्छिन्ना पृथग्भूता कृष्णमे-
धिका यत्र तादृशं नभ इवेति श्यामत्वेन कवचनभसोर्देहप्रभामेघयोश्च तौल्यमिति यथा
नभसि मेघो लक्ष्यते, तथा कवचे देहप्रभापीत्यर्थः ॥

धूम्राक्षस्य तदाह—

समरतुरिओ विसूरइ उरत्थलुव्वत्तदाविअंसोवासम् ।

आवन्धिऊण कवअं वज्जमुहच्छिण्णवन्धणं धुम्मक्खो ॥ ६० ॥

[समरत्वरितः खिद्यते उरःस्थलोद्धृतदर्शितांसावकाशम् ।

आवद्भूय कवचं वज्रमुखाच्छिन्नवन्धनं धूम्राक्षः ॥]

समराय त्वरितो धूम्राक्षः कवचमावद्भूय खिद्यते योऽहमिन्द्रेण समं युद्धवान् स एव
कपिभिर्योद्धुं संनह्यामीत्याशयात् । किंभूतम् । वज्रमुखेन छिन्नं बन्धनं यस्य तथाभूतम् ।
अत एव उरःस्थले उद्धृतं बन्धनाभावेन विपरीत्य पतितम् अतो दर्शितोऽसावकाशोऽसप्त-
देशो येनेति संमुखघातेन शूरत्वमुक्तम् ॥

अशनिप्रभस्य तदाह—

रोसेण चिरप्ररूढे फुडिए असणिप्पहस्स वणसंघाए ।

कवअविवरेहि गलिअं सुइरं उप्पाअजलहरस्स व रुहिरम् ॥६१॥

[रोषेण चिरप्ररूढे स्फुटितेऽशनिप्रभस्य व्रणसंघाते ।

कवचविवरैर्गलितं सुचिरमुत्पातजलधरस्येव रुधिरम् ॥]

अशनिप्रभस्य रावणमातुलस्य रुधिरं कवचविवरैः सुचिरं गलितम् । कस्मिन्सति । चिरात्प्ररूढे उन्नतमांसीभूय संधुक्षिते व्रणसंघाते रोषेण स्फुटिते सति । रोषजन्यस्पन्दने-
नोल्फुल्लतया कवचघर्षणात् । किंभूतस्येव । उत्पातजलधरस्येव । यथा तस्माद्रुधिरं गल-
तीत्यर्थः । श्यामत्वादिनिष्टसूचकत्वाच्च तेनोपमा ॥

निकुम्भस्य तदाह—

उक्खिप्पन्तणिराआ अमरिसवेअवलिए णिउम्भस्स उरे ।

फुडदाविअसीमन्ता विअलिअलोहवला विअसट्टइ माढी ॥६२॥

[उत्क्षिप्यमाणनिरायतामर्षवेगवलिते निकुम्भस्योरसि ।

स्फुटदर्शितसीमन्ता विगलितलौहवल्या विशीर्यते माढी ॥]

निकुम्भस्य कुम्भकर्णसुतस्यामर्षस्य क्रोधस्य वेगेन त्वरया समुद्रमेन वलिते उच्छ्वसिते
उरसि माढी । देश्यां लौहाद्गलीयघटितो जिरह इति प्रसिद्धः । संनाहो विशीर्यते द्विधा
भवति । किंभूता । उत्क्षिप्यमाणा सती निरायता दीर्घा । एवम्—स्फुटं दर्शितः सी-
मन्तो द्विधाभावेरेखा यथा । अत एव विगलितानि श्रुटित्वा पतितानि लौहवल्यानि
यस्याः । तथा च क्रोधेन हृदयस्योत्फुल्लतया कवचस्यातिपीडनाद् द्विधाभावेनामहलं
सूचितम् ॥

शुकस्य तदाह—

सुरप्रहरणघातसहं सुओ वि सुपरिच्छदं णिवन्धइ कवअम् ।

समुहट्ठिअं ण आणइ पुरओ दुव्वाररामसरदुज्जाअम् ॥ ६३ ॥

[सुरप्रहरणघातसहं शुकोऽपि सुपरिच्छदं निबध्नाति कवचम् ।

संमुखस्थितं न जानाति पुरतो दुर्वाररामशरदुर्जातम् ॥]

रावणमन्त्री शुकोऽपि सुरप्रहरणानां घातसहं सुपरिच्छदं कवचं निबध्नाति । किंतु
पुरतोऽप्ये भावि [दुर्वारेभ्यो] रामशरेभ्यो दुर्जातमुपद्रवं (तेषां दुर्जातं) देहं भित्त्वा दुर्नि-
र्गमं वा संमुखस्थितं पुरोवर्त्यपि न जानाति न पश्यति । अत एव संनयतीत्यर्थः । राम-
शरनिपाते कवचेनापि न रक्षेति भावः ॥

सारणस्य संनहनाभावमाह—

तुरिआउच्छिअकामिणिवलन्तधणिओवऊहणाहिण्णाणम् ।

थणपरिमलं दअन्तो णीइ च्चिअ सारणो ण वन्धइ कवअम्॥६४॥

[त्वरितापृष्ठकामिनीवलद्वन्योपगूहनाभिज्ञानम् ।

स्तनपरिमलं दयमानो निरैत्येव सारणो न वध्नाति कवचम् ॥]

अपरो मन्त्री सारणो निरैति युद्धाय गच्छत्येव । परं कवचं न वध्नाति । किंभूतः । त्वरितमापृष्टाया वक्ष्यामीति संभाषितायाः कामिन्यास्तदैव वलतो घन्योपगूहनस्य गा-
दालिङ्गनस्याभिज्ञानं चिह्नं स्तनयोः परिमलम् । कस्तूरिकादिपद्मलेपमालिङ्गनकाले स्वव-
क्षसि लग्नमित्यर्थात् । दयमानो रक्षन् कवचोपमर्देन न तिष्ठेदिति श्रद्धारितया प्रियायाम-
नुरागित्वमुक्तम् ॥

अथ रयानां घटनमाह—

जुत्ता कुम्भस्स रहे माआवद्धमुहलन्धआरधअवडे ।

सुररुहिरदंष्ट्रकेसरगुण्णन्तभुअङ्गपग्गहा केसरिणो ॥ ६५ ॥

[युक्ताः कुम्भस्य रथे मायावद्धमुखरान्धकारध्वजपटे ।

सुररुधिरदंष्ट्रकेसरव्याकुलभुजङ्गप्रग्रहाः केसरिणः ॥]

मायावद्धो मुखरो गर्जन्नन्धकार एव ध्वजपटो यत्र तत्र कुम्भकर्णपुत्रस्य कुम्भस्य
रथे केसरिणो युक्ता योजिताः । कीदृशाः । सुराणां रुधिरदंष्ट्रेषु केसरेषु व्याकुला भुजङ्गा
एव प्रग्रहाः खलीनरज्जवो येषु ते । शुष्कशोणितसंवन्धात्स्कन्धवालानां कार्कश्येन दुः-
स्थतया भुजङ्गानां व्याकुलत्वमिति भावः ॥

अथ राक्षसानां खड्गप्रदणमाह—

णिम्माएइ अमरिसं पडिहत्थेइ गरुअं पि सामिअसुकअम् ।

विहुणइ पराहिमाणं णिमिओ मुट्ठिम्मि मण्डलग्गस्स करो ॥६६॥

[निर्मापयत्यमर्षं प्रतिहस्तयति गुरुकमपि स्वामिसुकृतम् ।

विधुनोति पराभिमानं नियोजितो मुष्टौ मण्डलाग्रस्य करः ॥]

अयं खड्गोऽमर्षं जनयति । अतो गुरुकमपि स्वामिनः सुकृतमुपकारं प्रतिहस्तयति
प्रतिस्वीकरोति प्रत्युपकरोतीत्यर्थः । एवं परेषामभिमानमहंकारं विधुनोतीति कृत्वा करो
हस्तो मण्डलाग्रस्य खड्गस्य मुष्टौ खड्गधारणस्थाने नियोजितो धरैरित्यर्थात् । मिलिओ
इति पाठे मिलित इत्यर्थः ॥

अथ देवस्त्रीणां स्वयंवरोत्कण्ठामाह—

संणज्झन्ति समत्था ण सहिज्जइ कलअलो विसूरइ हिअअम् ।
विरएइ सुरवहुजणो विमाणतोरणगभागओ णेवच्छम् ॥ ६७ ॥

[संनह्यन्ति समर्था न सह्यते कलकलः खिद्यते हृदयम् ।

विरचयति सुरवधूजनो विमानतोरणगतागतो नेपथ्यम् ॥]

समर्था राक्षसाः संनह्यन्ति । तैरेव कलकलः । कपीनामित्यर्थात् । न सह्यते । तेषा-
मेव हृदयं खिद्यते । युद्धालाभादित्यर्थात् । इति कृत्वा सुराणां वधूजनो विमानस्य तोरणे
द्वारि गतागतः सन् नेपथ्यमलंकारं विरचयति । वीराणां वरणाय युद्धजिज्ञासया विमा-
नस्य द्वारपर्यन्तमागच्छति तदानीं युद्धाभावाग्नेय्यचिकीर्षया पुनरन्तर्गच्छति चेति सं-
ग्रामे भविष्यद्बहुशूरपतनं सूचितम् ॥

अथ लङ्कावरोधमाह—

इअ जा समरसअह्णो संणज्झइ हरिसिओ णिसाअरलोओ ।
ता रहुवइदीसन्तं अल्लीणं चिअ समन्तओ कइसेणम् ॥ ६८ ॥

[इति यावत्समरसतृष्णः संनह्यति हर्षितो निशाचरलोकः ।

तावद्रघुपतिदृश्यमानमालीनमेव समन्ततः कपिसैन्यम् ॥]

इत्यनेन प्रकारेण समरे सतृष्णो निशाचरलोको हर्षितः सन् यावत्संनह्यति तावदेव
रघुपतिना दृश्यमानं कपिसैन्यं समन्तादालीनमेव संगतमेव । लङ्कायामित्यर्थात् । अति-
दृढालङ्कावरोधेन कपीनामहंकारित्वमुक्तम् ॥

अथ लङ्कापमर्दमाह—

भग्गारामविओलं दलिउज्जाणभवणोवणिग्गमलहुइम् ।
ओवग्गन्ति पवङ्गा सोहाविणिअंसणं णिसाअरणअरिम् ॥ ६९ ॥

[भग्नारामविलोलां दलितोद्यानभवनोपनिर्गमलघुकाम् ।

अवक्रामन्ति प्लवङ्गाः शोभात्रिनिदर्शनं निशाचरनगरीम् ॥]

प्लवङ्गाः शोभाया विशेषतो निदर्शनं दृष्टान्तभूतां निशाचरनगरीं लङ्कामवक्रामन्ति
उपमर्दयन्ति । अत्र प्रकारमाह—कीदृशीम् । भग्गरारामैः साधारणोपवनैर्विलोलां भग्ना-
रामां विलोलां चेति वा । एवम्—दलितैरुद्यानैः राजोपवनैर्भवनैर्गृहेरुपनिर्गमैर्द्वारैर्लघुका-
मल्पीभूताम् । शोभैव विशिष्टं निवसनं वस्त्रं यस्या इत्यर्थो वा । 'आरामः स्यादुपवनम्'
'पुमानाक्रीड उद्यानम्' इत्यमरः ॥

अथ प्लवगानां कोलाहलमाह—

अङ्काअअरअणिअरं धीराअन्तपवआहिवधरिज्जन्तम् ।

रसइ विसमाअअपअं रोसुद्धाअपरिट्ठिअं पवअवलम् ॥ ७० ॥

[अङ्कागतरजनिचरं धीरायमाणप्लवगाधिपध्रियमाणम् ।

रसति विप्रमागतपदं रोषोद्धावितपरिस्थितं प्लवगवलम् ॥]

अङ्क आगता लङ्कातः प्रत्यासन्ना रजनीचरा यस्य तथाभूतं प्लवगवलं रसति शब्दा-
यते । राक्षसान्दष्ट्येयर्थात् । किंभूतम् । धीरायमाणेन प्लवगपतिना ध्रियमाणमवेक्ष्यमाणम् ।
हे कपयः, मा धावत रजनीचरा निर्यान्तु ततो मारयतेत्युक्त्वा निरुध्यमानं वा । अत एव
निशाचरानागच्छतो दृष्ट्वा हन्तुं रोषेणोद्धावितं पश्चात्सुग्रीविनिषेधेन परिस्थितम् । एवम्—
विप्रमं व्यस्तमागतं पदं यस्य तथा । जातिस्वाभाव्यादित्यर्थः ॥

अथ नभसि देवतावतरणमाह—

रहसल्लिअन्तगव्विअकइसेण्णच्छन्दणहअलल्लीणसुरम् ।

वन्दित्तणदट्ठव्वं पेच्छइ सुरवहुजणो णिसाअरणअरिम् ॥ ७१ ॥

[रभसाल्लीयमानगर्वितकपिसैन्यछन्दनभस्तलालीनसुराम् ।

वन्दीत्वद्रष्टव्यां प्रेक्षते सुरबहुजनो निशाचरनगरीम् ॥]

सुराणां बहुजनो निशाचरनगरीं लङ्कां प्रेक्षते । हर्षेणेत्यर्थात् । किंभूताम् । पूर्वं वन्दी-
त्वेन वन्दीभावेन द्रष्टव्यां न तु रावणभिया स्वारसिकतयेति रावणप्रतापभङ्गः सूचितः ।
पुनः कीदृशीम् । रभसेन वेगेनालीयमानं संगतं सद्गर्वितं यत्कपिसैन्यं तच्छन्देन तद्वशेन
नभस्तले आलीना अवतीर्णाः सुरा यत्र तथाभूताम् । येनैव क्रमेण प्राकारं परितः क-
पयः स्थितास्तेनैव क्रमेण राक्षसभिया कपिसंनिधिमाश्रित्य लङ्कोपरि नभसि देवता अपि
स्थिता इत्यर्थः ॥

अथ प्लवगानामितस्ततो धावने वेगातिशयमाह—

रणरहसपत्तिआणं उरुवेअविसट्ठसेलसिहरक्खलिआ ।

पवआण पढमभग्गा पडन्ति समइञ्छिआण मग्गेण दुमा ॥७२॥

[रणरभसप्रस्थितानामूरुवेगविशीर्णशैलशिखरस्खलिताः ।

प्लवगानां प्रथमभग्नाः पतन्ति समतिक्रामतां मार्गेण दुमाः ॥]

रणे रभसादुत्साहात्प्रस्थितानां प्लवगानां समतिक्रामतामतिक्रम्य गच्छतां सतां मार्गेण
पश्चादूर्ध्वेगेन विशर्णेभ्यः शैलशिखरेभ्यः स्खलिताः पृथग्भूता दुमाः पतन्ति । भूमावि-
त्यर्थात् । किंभूताः । प्रथमं भग्ना वेगवशाद्भ्रमग्रे गतेनोरुवातेन प्रथमं भग्ना अप्याति-
क्रम्य गतेषु कपिषु पश्चात्पतन्तीति बलवेगवपुःप्रकर्ष उक्तः । केचित्तु प्रस्थितानामागताना-

मयातिक्रामतामागच्छतामित्येकेनैव पथा गतागतमाचरतामित्यर्थे प्रथमं गमनसमये भग्न-
अपि भञ्जकवेगमारुता क्रान्तत्वादेव न पतिता अथागमनोत्तरं तन्निवृत्तौ पतिता इत्यर्थमाहुः ॥

अथ रावणस्य गजव्यूहरचनामाह—

गहअलसमुद्विहं पाआरन्तरिअधअवडेहं पवङ्गाः ।

सूएन्ति गुडिअवारणरइअघडाबन्धसंठिए रअणिअरे ॥ ७३ ॥

[नभस्तलसमुत्थितैः प्राकारान्तरितध्वजपटैः प्लवङ्गाः ।

सूचयन्ति गुडितवारणरचितघण्टाबन्धसंस्थितान्रजनीचरान् ॥]

प्लवङ्गा गुडितानां कृतसंज्ञानां वारणानां रचितेषु घण्टाबन्धेषु संस्थितात्रजनीच-
रान् सूचयन्ति तर्कयन्ति । कैः । नभस्तले समुत्थितैः प्राकारान्तरितानां ध्वजानां
पटैः । तथा च प्राकारव्यवधानाददृष्टान्पुत्थितपताकासमूहेन गजाननुमायानुमिन्वन्ती-
त्यर्थः ॥

अथ कपीनां परस्परालापमाह—

भमइ पवणाणुसारी पवअवलस्स खलिउट्टिअपउच्छलिओ ।

दुमभङ्गसइविसमो महिणीहरिअगरुओ समुल्लवणरओ ॥ ७४ ॥

[भ्रमति पवनानुसारी प्लवगवलस्य स्खलितोत्थितपदोच्छलितः ।

द्रुमभङ्गशब्दविषमो महीनिर्द्दितगुरुकः समुल्लपनरवः ॥]

प्लवगवलस्य समुल्लपनरवो निशाचरागमनशङ्काजनितयुद्धव्यवस्थानुकूलपरस्पराभाषण-
कोलाहलः पवनानुसारी सन् भ्रमति । वेगजनितः साहजिको वा वायुर्यदा यदिशि वाति
तदा तत्रायमपीत्यर्थः । किम्भूतः । प्रथमं स्खलितं त्वरावशाद्भूमावेव विपर्यस्तपतितम्,
अयोत्थितमुत्थापितं यत्पदं तस्मादुच्छलितः संचारशब्दादृक्ष्या ऊर्ध्वं परितश्च प्रापित
इत्यर्थः ॥ अथास्त्रार्थं द्रुमाणां भङ्गाच्छब्देन विषमो नीचोचः । तदनु मत्स्या निर्द्दितेन गु-
रुको मांसलः ॥

अथ लङ्कापरिखातटमहमाह—

णिहलिअमणिअडाणं देन्ति जहासण्णविवरपल्हत्थाणम् ।

विहडिअसुवेललम्बिअदिसावलन्तो ज्झरत्तणं फडिहाणम् ॥ ७५ ॥

[निर्दलितमणितटानां ददति यथासन्नविवरपर्यस्तानाम् ।

विघटितसुवेललम्बितादिग्वलन्निर्झरत्वं परिखाणाम् ॥]

निर्दलितं प्लवङ्गसंचाराश्रुटितं मणिमयं तटं यासां तासाम् । अतएव यथासन्नविवरे-
निम्नभागेः पर्यस्तानामितस्ततो गतानां लङ्कापरिखानां तद्वर्तिजलानां विघटितात्कृषिच-
क्रमणात्कचित्कचिद्विशीर्णात्सुवेलालम्बिताः पतिता दिक्षु वलन्तो वक्रीभूय वहन्तो ये

निर्झरास्तद्भावं ददति । वानरा इत्यर्थात् । कपिचङ्क्रमणद्विधाभूतनानामुवेलाप्रदेशानुस्यूत-
नानामहीनिप्रदेशेन परिखाजलानि सुवेलमूलमतिक्रम्य गतानि सुवेलावतीर्णनिर्झरादि
जनयन्ति तत्सर्वं बद्धमणिमयपरिखातटविदलनद्वारा वानरा निष्पादयन्तीत्यर्थः ॥

अथ लङ्कागोपुरातिक्रममाह—

जे चिरआलपरूढा समराइञ्छिमहिन्दपअणिवखेवा ।

ते णवर गोनुरन्तरविहडणचडुलेहि वाणरेहि विडहिआ ॥ ७६ ॥

[ये चिरकालप्ररूढाः समरातिक्रान्तमहेन्द्रपदनिक्षेपाः ।

ते केवलं गोपुरान्तरविघटनचटुलैर्वानरैर्विघटिताः ॥]

समरादतिक्रान्तस्य पलायितस्य महेन्द्रस्य ये पदनिक्षेपाश्चरणविन्यासस्थानानि चि-
रकालमारभ्य प्ररूढा उपचिताः प्रव्यक्ता इति यावत् ते गोपुरस्य पुरद्वारस्य यदन्तरमभ्य-
न्तरं तस्य विघटने विमर्दने चटुलैश्चलैर्वानरैः केवलं विघटिता विमर्दिता नान्यैरि-
त्यर्थः । पूर्वं लङ्कावरोधसमये पुरद्वारत एव महेन्द्रः पलायितस्तच्चरणचिह्नानि सर्वे प-
श्यन्त्विति रावणेनाद्यापि रक्षितानि, पुनस्तदा वानरैरेव स्वचरणविमर्दरन्तरितानीति म-
हेन्द्रापकीर्तितः कपिभिरपहस्तिता । तत्र रावणेन प्रतिबन्धः कर्तुं न शक्तिरिति भावः ।
केऽपि न लक्षयन्त्विति राक्षसानामप्यगम्येनातिनिगूढेन काचित्कलङ्कान्तःप्रदेशेन पला-
यितस्य महेन्द्रस्याद्यापि स्थितानि चरणचिह्नानि कपिभिर्विलुलितानीति तत्प्रदेशगमनेन
कपीनामतिप्रसरः सूचित इति वा ॥

अथ परिखाजलक्षोभमाह—

जाआ णिसाअरपुरी पाआरब्भन्तरावसेसधअवडा ।

खणवाणरसंवेह्लिअफलिहाविज्झविअरक्खसेन्दपआवा ॥ ७७ ॥

[जाता निशाचरपुरी प्राकाराभ्यन्तरावशेषध्वजपटा ।

क्षणवानरसंवेह्लितपरिखाविध्मापितराक्षसेन्द्रप्रतापा ॥]

राक्षसपुरी जाता । कीदृशी । प्राकाराभ्यन्तरेऽवशेषा अवशिष्टा ध्वजपटा यस्यां तथा
सा । गोपुरासन्नध्वजपटानां कपिभिरपनीतत्वादिति भावः । एवम्—क्षणं व्याप्य वानरैः
संवेह्लिताभिश्च क्रमाच्चञ्चलीकृताभिः परिखाभिर्विध्मापितो निर्वापितः । प्रशमं नीत इति
यावत् । राक्षसेन्द्रस्य प्रतापो यत्र । तथा च बहिस्तत्प्रतापरूपो वह्निर्नास्तीति तत्प्रशमे
विक्षोभितपरिखाजलप्रसरणहेतुकत्वमुत्प्रेक्षितमन्योऽपि वह्निर्जलेन शाम्यतीति ध्वनिस्तेन
प्राकाराभ्यन्तरमात्रपर्यवसायी रावणप्रतापः स्थित इति तात्पर्यम् ॥

अथ परिखावेष्टनमाह—

विअडगिरिऊडसंणिहणिरन्तरासण्णवाणरपरिविखत्ता ।

जाआ पाआरोहअमज्झव्यूढफडिह व्व रक्खसणअरी ॥ ७८ ॥

[विकटगिरिकूटसंनिभनिरन्तरासन्नवानरपरिक्षिता ।

जाता प्राकारोभयमध्यव्यूहपरिखेव राक्षसनगरी ॥]

विकटानि यानि गिरीणां कूटानि शृङ्गाणि तत्संनिभैस्तत्तुल्यैर्निरन्तरमासन्नैर्मिलितैर्वानरैः परिक्षिता वेष्टिता राक्षसनगरी प्राकारद्वयमध्ये व्यूहोपचिता परिखा यस्यास्तादृशीव जाता । परिखाया एकः प्राकारः स्थित एव, अपरः परदिशि मण्डलाकारः स्थितः कपिव्यूह एवाभूदित्युत्प्रेक्षा । तथा चोक्तं रघौ—‘द्वितीयं हेमप्राकारं कुर्वद्भिरिव वानरैः’ इति ॥

अथ द्वारलङ्घनैः कपिभिर्द्वारमतिक्रम्य प्राकारेऽधिरूढमित्याह—

तो तं बलन्तविभङ्गं वाणरसेण्णं विहत्तदाराहोअम् ।

जाअं णिवहणिरन्तरलङ्कापाआरघडिअमण्डलिवन्धम् ॥ ७९ ॥

[ततस्तद्वलद्विकटं वानरसैन्यं विभक्तद्वाराभोगम् ।

जातं निवहनिरन्तरलङ्काप्राकारघटितमण्डलीबन्धम् ॥]

ततः परिखोपरोधानन्तरं तद्वानरसैन्यं बलद्वारप्रदेशात्प्रवेशाय दिशि दिशि गच्छत्सद्विकटं विस्तीर्णं ततो विभक्तः संकीर्णत्वाद्युपपन्नप्रवेशक्षमविस्ताराय राक्षसनिर्गमाय च भग्नो द्वारस्याभोगो विस्तारो येन तथाभूतं सन्निवहैः सजातीयैर्निरन्तरं मिलितं यथा स्यात्तथा लङ्काप्राकारे घटितो निर्मितो मण्डलीबन्धो मण्डलाकारावस्थितिर्येन तथा जातम् । प्राकारोपरि प्राकारक्रमेण स्थितमित्यर्थः । विभक्तः कपिमुख्येभ्यो विभज्य दत्तो द्वाराणामभोगो येन । लङ्काद्वाराणां बहुत्वादित्यर्थः ॥

अथापरेऽपि परिखाप्रान्तवर्तिनस्तदृष्ट्वा परिखामतिक्रम्य प्राकारं लङ्घितवन्त इत्याह—

विइओअहिगम्भीरे फलिहावत्तम्मि विइअवद्धगिरिवहा ।

आढत्ता लङ्घेउं विइअसुवेलं व वाणरा पाआरम् ॥ ८० ॥

[द्वितीयोदधिगम्भीरे परिखापृष्ठे द्वितीयवद्धगिरिपथाः ।

आरब्धा लङ्घयितुं द्वितीयसुवेलामिव वानराः प्राकारम् ॥]

वानरा द्वितीयं सुवेलमिव प्राकारं लङ्घयितुमारब्धाः । लङ्घितवन्त इत्यर्थः । किंभूताः । द्वितीयसमुद्रवद्धगम्भीरे परिखापृष्ठे तन्मण्डले द्वितीयो बद्धो गिरिभिः पन्था यैस्ते । एको गिरिपथः समुद्रे दत्तः परः परिखायामित्यर्थः । तथा च यथा सुवेलमूले समुद्रस्तथा प्राकारमूले परिखेत्युभयोरुभयत्वेनोत्प्रेक्षया महत्त्वमुक्तम् ॥

अथ रक्षोबलप्रयाणमाह—

णवरि अ मुक्ककलअलं वाणरतुलिअम्मि दहमुहाहिट्टाणे ।

चलिअं रअणिअरवलं खअग्गिअविहुए व्व महिअले उअहिजलम् ॥ ८१ ॥

[अनन्तरं च मुक्तकलकलं वानरतुलिते दशमुखाधिष्ठाने ।

चलितं रजनीचरवलं क्षयाग्निविधुत इव महीतल उदधिजलम् ॥]

प्राकारातिक्रमानन्तरं रजनीचराणां बलं मुक्तकलकलं सचलितम् । युद्धायेत्यर्थात् । क सति । दशमुखस्याधिष्ठाने पुरे वानरैस्तुलिते आक्रान्ते सति । एतदुपरिस्थातुं न युक्तमित्याशयात् । किमिव । उदधिजलमिव । यथा क्षयः प्रलयस्तत्कालीनाग्निभिर्विधुते व्याप्य व्याकुलीकृते महीतले तन्निर्वापणाय समुद्रजलं चलतीति कपिशत्वेन वह्निकपि-सैन्ययोः, श्यामत्वेन जलधिजलरावणबलयोः, महत्वेन च लङ्कामहीतलयोस्तौल्यम् ॥

अथ निकुम्भस्य प्रयाणमाह—

आरूढो णीइ रहं आसण्णगइन्दलङ्घणवलन्तेहिं ।

सरहेहिं समरतुलिओ जुत्तं जुअभग्गकेसरेहिं णिउम्भो ॥ ८२ ॥

[आरूढो निरैति रथमासन्नगजेन्द्रलङ्घनबलमानैः ।

शरभैः समरत्वरितो युक्तं युगभग्नकेसरैर्निकुम्भः ॥]

समराय त्वरितो निकुम्भः शरभैरथापदैर्युक्तं रथमारूढः सन्निरैति निर्गच्छति । किंभूतैः । आसन्नाः पुरोवर्तिनो ये गजेन्द्रास्तलङ्घनाय बलमानैः सारथिना प्रतिरोधातिर्यग्भवद्भिः । सिंहाभिभावकत्वेन हस्तिलङ्घनसमर्थत्वात् । एवं युगेन स्कन्धवर्तिकाष्टविशेषेण संघर्षणाद्भगाः केसरा येषां तैरित्यभ्यासतः सुशिक्षितत्वमुक्तम् ॥

अथ प्रजङ्घस्य प्रयाणमाह—

कह वि पडिवद्धकवओ समरासङ्घिअसमत्थवाणरलोओ ।

णीइ धणुकोडिताडणत्तूरविअतुरङ्गमो रहेण पअङ्घो ॥ ८३ ॥

[कथमपि प्रतिबद्धकवचः समराध्यवसितसमस्तवानरलोकोः ।

निरैति धनुष्कोटिताडनत्वरिततुरङ्गमो रथेन प्रजङ्घः ॥]

प्रजङ्घनामा राक्षसो रथेन निरैति । कीदृक् । कथमपि त्वरया यथा तथा प्रतिबद्धः कवचो येन । एवम्—समरेऽध्यवसितः सर्वैः सह भयैव योद्धव्यमिति स्थिरीकृतः समस्तवानरलोको येन । तथा धनुष्कोट्या ताडनेन प्रेरणया त्वरां कारितास्तुरङ्गमा येनेति युद्धोत्साहः सूचितः ॥

अथेन्द्रजिन्निर्गमनमाह—

चटुलवडाआणिवहो कञ्चणघरभित्तिविअडकूवरवन्धो ।

इन्दइणो वि पसरिओ एकुद्देसो व्व रक्खसउरीअ रहो ॥ ८४ ॥

[चटुलपताकानिवहः काञ्चनगृहभित्तिविकटकूवरबन्धः ।

इन्द्रजितोऽपि प्रसृत एकोद्देश इव राक्षसपुर्या रथः ॥]

इन्द्रजितोऽपि रथः प्रसृतधलितः । कीदृक् । चटुलश्चञ्चलः पताकानिवहो यत्र । का-
श्चनगृहभित्तिवद्विकटो विस्तीर्णः कूबरस्य बन्धो विन्यासो यत्र । क इव । राक्षसपुर्या लङ्का-
या एक उद्देशः प्रदेश इव चलित इत्युत्प्रेक्षा । तत्रापि पताकानां कनकगृहभित्तीनां च
सत्त्वादिति भावः । 'कूबरस्तु युगंधरः' ॥

एतस्य तुरङ्गानाह—

खणपरिभत्तमइन्दा खणलक्खिअकुञ्जरा खणन्तरमहिषा ।

तस्स खणमेत्तमेहा रहं वहन्ति खणपव्वआ अ तुरङ्गा ॥ ८५ ॥

[क्षणपरिवृत्तमृगेन्द्राः क्षणलक्षितकुञ्जराः क्षणान्तरमहिषाः ।

तस्य क्षणमात्रमेघा रथं वहन्ति क्षणपर्वताश्च तुरङ्गाः ॥]

तस्य रथं तुरङ्गा वहन्ति । कीदृशाः । क्षणं परिवृत्तास्यक्तुरङ्गरूपा गन्तव्यदिग्वि-
परीतमुखा वा चरणाक्रान्तरथा वा मृगेन्द्राः सिंहाकाराः क्षणं लक्षिताः कुञ्जराः, क्षणा-
न्तरे महिषाः, क्षणमात्रं मेघाः, क्षणं गतिमन्तः पर्वता । इतीन्द्रजितो मायावित्त्वमुक्तम् ॥

अथ बोधानामितरानपेक्षं निर्गमनमाह—

अविसज्जिअणिक्कन्ते अस्थानक्खोहहलहलुट्ठिअमुहले ।

दहवअणस्स सुहावइ आण्णाभङ्गो वि तक्खणं णिअअवले ॥ ८६ ॥

[अविसर्जितनिष्क्रान्ते अस्थानक्षोभहलहलोत्थितमुखरे ।

दशवदनस्य सुखायत आज्ञाभङ्गोऽपि तत्क्षणं निजकवले ॥]

तत्क्षणं निर्गमावसरेऽविसर्जिते गन्तुमनाज्ञापिते, एकैकं न गन्तव्यं किन्तु संभूयेति
निवारितनिर्गमेऽपि वा, निष्क्रान्तेऽहमहभिरुया पुरोगते निजकवले दशवदनस्याज्ञाभङ्गो-
ऽपि सुखायते । 'आज्ञाभङ्गो नरेन्द्राणाम्' इति निषेधेऽपि धन्या अमी यन्निवारिता
अपि न तिष्ठन्तीति मदाप्ताः शूराश्चेति मनःप्रीतिमुत्पादयन्तीत्यर्थः । किंभूते । अ-
स्थानक्षोभादाकस्मिकक्षोभादुत्थितेन हलहलेन कलकलेन मुखरे शब्दायमाने पूर्वनिपाता-
नियमात् । यद्वा—हलहलशब्दो गुट्टोत्कण्ठया देशी । गुट्टोत्कण्ठया मुखर इत्यर्थः । व-
स्तुतस्तु हलमलिरिति(?) प्रसिद्धार्यवाची । तेन हलहलस्योत्थितेनोत्थानेन मुखर इत्यर्थः ॥

अथ तत्काले सेनासजीकरणमाह—

गुडिअगुडिज्जन्तभटं सोहइ रणतुरिअजुत्तजुज्जन्तरहम् ।

घडिअघडेन्तगअघटं चलिअचलन्ततुरअं णिसाअरसेणम् ॥ ८७ ॥

[गुटितगुड्यमानभटं शोभते रणत्वरितयुक्तयुज्यमानरथम् ।

घटितघड्यमानगजघटं चलितचलत्तुरङ्गं निशाचरसैन्यम् ॥]

निशाचरसैन्यं शोभते । कीदृक् । गुटिताः कृतसंनादा गुड्यमानाः संनह्यमाना भटा

यत्र । केचित्संनद्धाः, केचित्संनहन्तीत्यर्थः । एवम्—रणत्वारितेन वीरेण केचियुक्ताः केचियुज्यमाना रथा यत्र । तुरङ्गादिभिरित्यर्थात् । एवं काश्चिद्वटिताः काश्चिद्वध्यमाना गजघटा यत्र । तथा केचिच्चलिताः केचित्तदाचलन्तस्तुरङ्गा यत्र तथाभूतमिति रणसं-
रम्भ उक्तः ॥

अथ बलस्य निष्क्रमणमाह—

हस्तिगअवरिअराअं रहगअसच्चविअपवअवइसोमेत्ति ।

आसगअवरिअहणुमं भूमिगअवरिअकइवलं णीइ बलम् ॥ ८८ ॥

[हस्तिगतवृतरामं रथगतसत्यापितप्लवगपतिसौमित्रि ।

अश्वगतवृतहनुमद्भूमिगतवृतकपिवलं निरैति बलम् ॥]

हस्तिगतैर्वृतोऽनेन सममस्माभिर्योद्धव्यमिति स्वीकृतो रामो यत्र । तस्य नायकत्वा-
न्मुख्यबलेन युद्धमिति भावः । एवम्—रथगतैः सत्यापितावेताभ्यां सहास्माभिर्योद्धव्य-
मिति स्थिरीकृतौ सौमित्रिप्लवगपती यत्र । एवम्—अश्वगतैर्वृतो योद्धव्यत्वेन स्वीकृतो
हनुमान्यत्र । तथा—भूमिगतैः पत्तिभिर्वृतं स्वीकृतमवशिष्टं कपिवलं यत्र तद्वलम् । नि-
शाचराणामित्यर्थात् । निरैति । केचित्तु 'वरिअ' इत्यत्र वारितः परिवारेण इत्यर्थः । तेन
हस्तिगतैर्वारितो वेष्टितो रामो यत्रेति क्रमेण सर्वत्रार्यमाहुः ॥

अथ बलस्य निष्क्रमणप्रकारमाह—

रहसंघट्टकखलिअं गोउरमुहपुञ्जइज्जमाणगअघडम् ।

भवणन्तरगुप्पन्तं अघडेन्तेक्कुमुहणिग्गमं वलइ वलम् ॥ ८९ ॥

[रथसंघट्टस्खलितं गोपुरमुखपुञ्जयमानगजघटम् ।

भवनान्तरव्याकुलमघटमानैकमुखनिर्गमं वलति बलम् ॥]

तद्वलमघटमानोऽसंपद्यमान एकमुखेनैकोपक्रमेण । एकदेति यावत् । निर्गमो यस्य
तथा सवलति । निर्गमव्यग्रतया दिशि दिशि मण्डलीमाचरतीत्यर्थः । किंभूतम् । रथानां
संघटेन संमर्देन स्खलितं प्रतिहतगति । एवम्—गोपुरमुखेन पुञ्जयमानाः संकीर्णतया वर्तु-
लीक्रियमाणा गजघटा यत्र गुणपन्निर्गमनाभावात् । तथा—भवनयोरन्तरे मध्ये व्याकुल-
म् । ऋजुमार्गाभावादिति भावः ॥

अथ रथानां बहिर्भावमाह—

दुक्खेण गोउराइं वलन्तजुअकोडिविहडिअकवाडाइं ।

वोलन्ति रक्खसरहा तंसोणामिअधआहओवरितडिमा ॥ ९० ॥

[दुःखेन गोपुराणि बलशुगकोटिविघटितकपाटानि ।

व्यतिक्रामन्ति राक्षसरथास्तिर्यगवनामितध्वजाहतोपरितडिमाः ॥]

राक्षसस्था गोपुराणि पुरद्वाराणि संकीर्णतया दुःखेन व्यतिक्रामन्ति लङ्घन्ते । किंभू-
तानि । कपाटयोरन्तरासंकीर्णतया लम्बकोटित्वेन बलतो वक्त्रीभवतो युगस्य तुरगस्कन्ध-
काष्ठस्य कोटिभ्यां प्रान्ताभ्यामतिक्रम्य संचारेण विघटिते कपाटे यत्र तानि । रथाः किं-
भूताः । उच्चतया निर्गमसौकर्याय तिर्यगवनामितेन । साराधिनेत्यर्थात् । ध्वजेन आहतं
स्पृष्टमुपरितडिमं द्वारस्योपरिभागो यैः ॥

अथ भूमेर्भारमाह—

णिसुढिअदिसागइन्दं भग्गभुअङ्गफणं दलिअपाआलम् ।

गरुअं पि रक्खसाणं अइराहोन्तलहुअं भरं सहइ मही ॥ ९१ ॥

[निपातितदिग्गजेन्द्रं भग्गभुजङ्गफणं दलितपातालम् ।

गुरुकमपि राक्षसानामचिराद्विष्यत्प्लुतं भरं सहते मही ॥]

मही सर्वसहा राक्षसानां गुरुकमपि भरं सहते । कुत इत्यह आह—अचिरादल्पका-
लेनेव भविष्यत्प्लुतं लभ्यविध्यन्तम् । राक्षसानां भयादिति भावः । 'होन्त' इति लङ्ङर्थे
शतृ । वस्तुतस्तु—भविष्यती लभुता यस्येति भविष्यत्प्लुतम् । भविष्यदल्पताकमित्यर्थः । भरं
पुनः किंभूतम् । निपातिता दिग्गजेन्द्रा येन । भूमेरवनमनेन दन्तावष्टम्भस्यागादिति
भावः । अत एव—भग्गा भुजङ्गस्य शेषस्य फणा यस्मान् । तथा—दलितं पातालं येन ।
भूपतनादित्यर्थः । अन्येनापि गुरुकमपि दुःखमल्पकालव्यापि बुद्ध्वा सत्यते इति ध्वनिः ॥

अथार्धबलनिर्गममाह—

अग्गक्खन्धावडिअं मज्झे दारमुहरुद्धपुञ्जिअपिहुलम् ।

ऊसासिअसाहिमुहं कूलाभरिअभवणङ्गणं णीइ बलम् ॥ ९२ ॥

[अग्रस्कन्धापतितं मध्ये द्वारमुखरुद्धपुञ्जितपृथुलम् ।

उच्छ्रासितरथ्यामुखं कूलभृतभवनाङ्गणं निरैति बलम् ॥]

बलं निरैति बहिर्भवति । कीदृक् । अग्रस्कन्धेन सैन्याग्रभागेन आपतितं बहिर्भूत-
प्रसृतम् । यद्वा—अग्रस्कन्धे वतिकपिसैन्याग्रे आपतितं स्वाग्रभागेनैवेत्यर्थात् । मध्ये
मध्यभागे संकीर्णतया द्वारमुखेन रुद्धं सत्पुञ्जितं वर्तुलीकृतमत एव पृथुलं पुष्टम् । अथ—
उच्छ्रासितं क्रियतां निर्गमनादसंचारीकृतं रथ्यामुखं येन । साहिशब्दो राजमार्गे देशी ।
तथा—कूलेन पश्चाद्भागेन भृतं श्रुतिं निर्गमनाभावात्पृष्टितं रथ्यासंनिहितं भवनाङ्गणं
येनेति बलयाहुल्यमुक्तम् ॥

अथ बलस्य बहिर्गमनमाह—

इअ दारकअत्थम्भं णीइ विहिण्णविअडं णिसाअरसेणम् ।

एकमुहदरिविणिग्गअसमत्थलुत्ताणपत्तिअणइच्छाअम् ॥ ९३ ॥

[इति द्वारकृतस्तम्भं निरैति विभिन्नविकटं निशाचरसैन्यम् ।

एकमुखदरीविनिर्गतसमस्थलोत्तानप्रस्थितनदीच्छायम् ॥]

निशाचरसैन्यमित्यनेन प्रकारेण द्वारे कृतस्तम्भं संकीर्णतया पुञ्जितं सन्निर्गच्छति । अत एव—विभिन्नं बहिर्भूय दिशि दिशि प्रसृतं सद्विकटं विस्तीर्णम् । पुनः किंभूतम् । एक-मुखी या दरी ततो विनिर्गता । अर्थात्—बहिः । समस्थले उत्तानप्रस्थितागभीरप्र-सृता या नदी तद्वच्छाया कान्तिर्यस्य तथाभूतम् । बलवाहुल्येन द्वारस्थैक्यप्रतिभासादे-कमुखेत्युक्तम् । तथा च—यथा कन्दरातो जलं निर्गम्य बहिः प्रसरति तथा लङ्कातः से-नापीति दरीलङ्कयोर्जलसैन्ययोः साम्यम् ॥

अथ लङ्कायां सेनाशून्यतामाह—

जाआइ तं मुहुत्तं पुण्णज्झीणसरिआपुलिणसोहाई ।

रक्खसघरङ्गणाई गअसमराहिमुहजोहपइरिक्काई ॥ ९४ ॥

[जातानि तन्मुहूर्तं पूर्णक्षीणसरिपुलिनशोभानि ।

राक्षसगृहाङ्गणानि गतसमराभिमुखयोधप्रतिरिक्तानि ॥]

तन्मुहूर्तं व्याप्य राक्षसानां गृहाङ्गणानि गतैः समराभिमुखयोधैः प्रतिरिक्तानि शून्यानि सन्ति । प्रथमं जलेन पूर्णमथ क्षीणं वन्याजलनिर्गमात्तुच्छं यत्सरितां पुलिनं तत्समान-शोभानि जातानि । यथा जलनिर्गमात्पुलिनं तुच्छं भासते । तथा सेनानिर्गमाद्गृहाङ्गणान्य-पीत्यर्थः ॥

अथ कपिसैन्यस्य राक्षससैन्यसंमुखागमनमाह—

लङ्कावेढणतुरिओ आलोइअदारणिन्तरक्खसलोओ ।

रसिऊण पवअणिवहो खरपवणाइद्ववणदओ व्व पचलिओ ॥ ९५ ॥

[लङ्कावेष्टनत्वरित आलोकितद्वारनिर्यद्राक्षसलोकः ।

रसित्वा पृथगनिवहः खरपवनाविद्ववनदव इव प्रचलितः ॥]

लङ्कावेष्टनत्वरितः पृथगनिवह आलोकितो द्वारानिर्यद्राक्षसलोको येन तथाभूतः सन् रसित्वा सिंहनादं कृत्वा प्रचलितः । क इव । वनदव इव । यथा खरपवनेनाविद्धः क्षिप्तः प्रसारित इति यावत् । तादृशो वनदवः प्रचलति, तथा राक्षसान् दृष्ट्वा कपयः प्रचेलुरि-त्यर्थः । वनदवकपिसैन्ययोः कपिशत्वेनोद्धतत्वेन परेषां दाहकत्वेन च साम्यम् ॥

अथ राक्षसबलसंचारक्रममाह—

पहरुज्जअपाइक्कं परिवड्ढुइ पक्खपसरिआसारोहम् ।

मुक्कड्डुसमाअङ्गं सिढिलिअरहपग्गहं णिसाअरसेणम् ॥ ९६ ॥

[प्रहारकजुकपदाति परिवर्धते पक्षप्रमृताश्वारोहम् ।

मुक्ताङ्कुशमातङ्गं शिथिलितरथप्रग्रहं निशाचरसैन्यम् ॥]

तन्निशाचरसैन्यं परिवर्धते । उत्तरोत्तरं भटानामागमनादिति भावः । किंभूतम् । प्र-
हारे ऋजुका वेध्यसंमुखीकृतकुन्ताः पदातयो यत्र । एवम्—पक्षयोः पार्श्वयोः प्रसृता
अश्वारोहा अश्ववारा यत्र । एवम्—मुक्ताङ्गुशास्त्यक्ताङ्गुशावरोधा मातङ्गा यत्र । तथा—
शिथिलिता ह्यसंचारार्थमनाकृष्टा रथानां प्रप्रहा रश्मयो यत्र तथाभूतमिति युद्धरीतिरुक्ता ॥

अथैतदुपरि कपिसैन्यसंचारक्रममाह—

तो एक्काअअवेअं एकक्रमदिण्णमहिअलब्भहिअपभम् ।

टाइ अणोहीणभटं तह परिमण्डलपहाविअं कइसेणम् ॥ ९७ ॥

[तत एकागतवेगमेकैकक्रमदत्तमहीतलाभ्यधिकपदम् ।

तिष्ठत्यनवहीनभटं तथा परिमण्डलप्रधावितं कपिसैन्यम् ॥]

ततो रक्षोबलागमनोत्तरं कपिसैन्यं तथा तेन प्रकारेण तिष्ठति । प्राकारतटमवलम्ब्ये-
त्यर्थात् । किंभूतम् । एकागत एकक्रमागतो वेगो यस्य तत् । प्रथममेतान्दृष्ट्वा एकरूपेण
धावितमित्यर्थः । अथ कियदूरमागत्य एकैकक्रमेण परस्परमपेक्ष्य दत्तं महीतलेऽभ्यधिक-
मुत्तरोत्तरभूम्यतिक्रामकं पदं येन । प्रतिपक्षचेष्टां निरूप्य लघुलघुकृताग्रिमाग्रिमभूमिप्रह-
णमित्यर्थः । अथानवहीना अनपगतधैर्या भटा यत्र । तथा सत्परिमण्डलेन मण्डलीमुपक्रम्य
प्रधावितं पुनः कृतवेगमित्यर्थः ॥

अथोभयसैन्यसंग्रहमाह—

पत्थन्ति आअरोसा पत्थिज्जन्ति अ महग्घरणसोडीरा ।

णिहणन्ति णिहण्णन्ति अ अणुराएण णवरं ण भज्जन्ति भट्टा ॥ ९८ ॥

इअ सिरिपवरसेणविरइए कालिदासकए दहमुहवहे महाकव्वे
वारहो आसासओ ।

[प्रार्थयन्ते जातरोषाः प्रार्थयन्ते च महार्घरणशौटीर्याः ।

निघ्नन्ति निहन्यन्ते चानुरागेण केवलं न भज्यन्ते भटाः ॥]

इति श्रीप्रवरसेनविरचिते कालिदासकृते दशमुखवधे महाकाव्ये द्वादश आश्वासकः ।

जातरोषा भटाः प्रार्थयन्ते परानुपरुन्धन्ति युद्धायाकारयन्ति वा । न केवलं प्रार्थ-
यन्ते किंतु परः प्रार्थयन्ते उपरुन्धन्ते च योद्धुमाहूयन्ते वा । एवम्—महार्घमुत्कृष्टं रणे शौ-
टीर्यमहंकारो द्रव्यं वा वेषां तथाभूताः सन्तो निघ्नन्ति । परानित्यर्थात् । न केवलं निघ्नन्ति
किंतु निहन्यन्ते च । परैरित्यर्थात् । एवं व्यतिरेके सति अनुरागेण युद्धोत्साहेन केवलं न
भज्यन्त इति शौर्यमुक्तम् । 'प्रार्थितः शत्रुसंरुद्धे याचितेऽभिहितेऽपि च' इति कोपः ॥

सैन्यसंग्रहदशया रामदासप्रकाशिता ।

रामसेतुप्रदीपस्य पूर्णाम्बुदादशी शिखा ॥

त्रयोदश आश्वासकः ।

अथ पुरःसराणां द्वन्द्वयुद्धमाह—

अह णिग्गअमिलिएहिं अल्लीणसमागएहि अ विमुक्करवम् ।

रअणिअरवाणरेहिं दिण्णं सहिअं च गरुअरणपत्थाणम् ॥ १ ॥

[अथ निर्गममिलिताभ्यामालीनसमागताभ्यां च विमुक्तरवम् ।

रजनिचरवानराभ्यां दत्तं सोढं च गुरुकरणप्रस्थानम् ॥]

अथ मिथः सैन्यसमागमानन्तरं रजनीचरेण वानरेण च द्वाभ्यां द्वाभ्यां गुरुकरणप्रस्थानं र-
णयात्रोचितं कर्म एकेन प्रहारादिना दत्तमन्येन सोढं च देहस्याग्रे समर्पणादिना प्रतीष्टं चे-
त्यर्थः । किंभूताभ्याम् । एकः स्वव्यूहान्निर्गतः परः पुरो गत्वा मध्ये मिलितः संनिहितस्त-
थाभूताभ्याम् । एवं च विमुक्तरवं सतिहनादं यथा स्यादेवमालीनावाक्षेपादेकीभूतौ सन्तौ
समागतौ समं तुभ्यं संगतौ ताभ्यामित्यर्थः । यद्वा—रजनीचरवानरैरिति संस्कृत्य लङ्कातः
सुवेलतश्च निर्गतैरन्तरा मिलितैरिति क्रमेण सर्वं पूर्ववद्व्याख्येयम् । विमुक्तरवमिति
सर्वक्रियाविशेषणं वा ॥

अथ पश्चादागतानां व्यापारमाह—

तह अ पुरिएणिवाइअदेहोवरिणिमिअचलणपत्थणनुरिआ ।

एक्कक्कमं अहिगआ थोअं जह पहरलालसा ओसरिआ ॥ २ ॥

[तथा च पुरोगनिपातितदेहोपरिनिवेशितचरणप्रस्थानत्वरिताः ।

एकैकमभिगता स्तोकं यथा प्रहारलालसा असृताः ॥]

ते योधा एकैकं परस्परं तथाभिगताः संगता यथा प्रहारलालसाः प्रहारसस्पृहाः सन्तः
स्तोकमापदपसृताः पश्चादागताश्च । मिश्रणे सति खट्वादिप्रहारो न घटते इति किञ्चिद्व्य-
वहिता इत्यर्थः । किंभूताः । पुरोगाणां निपातितम् । परैः प्रहृत्येत्यर्थात् । यदेहं तदुपरिनिवे-
शिताभ्यां चरणाभ्यां यत्प्रस्थानं पराभिमुखगमनं तत्र त्वरिताः । स्थानाभावान्मृतकोपरि
चरणौ दत्वेत्यर्थः । तेन स्वीयानां मरणं दृष्ट्वाप्यग्रे गता इति शौर्यमुक्तम् । पुरोगानपातितं
यदेहं परस्येत्यर्थात्परव्यूहमतिक्रम्य संगता इति दर्पान्धत्वमुक्तमिति वा ॥

अथ भयानां शीघ्रकारितामाह—

जह हिअएहिं ववसिअं रअकलुसेहिं णअणेहिं जह सच्चविअम् ।

रअणिअरेहिं रणमुहे तह पडिक्खम्मि पहरणं ओहरिअम् ॥ ३ ॥

[यथा हृदयैर्व्यवसितं रजःकलुषाभ्यां नयनाभ्यां यथा सत्यापितम् ।

रजनीचरै रणमुखे तथा प्रतिपक्षे प्रहरणमवपातितम् ॥]

रणमुखे रजनीचरैर्यथा हृदयैर्व्यवसितमिदमस्यमित्यं व्यापारयितव्यमिति चिन्तितं त-

दनुपदमेव रजोभिः कलुषाभ्यामीषन्मुकुलिताभ्यां नयनाभ्यां यथा सत्यापितमयमत्र प्रह-
र्तव्य इति निर्धारितं तथा तत्समकालमेव रजोमुद्रितदृष्टिनापि प्रतिपक्षे प्रहरणं खट्वाद्य-
वपातितं प्रक्षिप्तमिति कायव्यापारस्य हृदयादिव्यापारतुल्यतया सत्वोत्कर्ष उक्तः ॥

भटानां तेजःप्रकर्षमाह—

पअलम्भम्भहिभजवा मुष्टिपरिट्टविअणिप्पअम्पक्खग्गा ।

सच्चविअलद्धलक्खा पढमपहारविसआ ण भज्जन्ति भडा ॥ ४ ॥

[पदलम्भाभ्यधिकजवा मुष्टिपरिस्थापितनिष्प्रकम्पखट्वाः ।

सत्यापितलब्धलक्ष्याः प्रथमप्रहारविषया न भज्यन्ते भटाः ॥]

पदलम्भेन परव्यूहरूपस्थानप्राप्त्याभ्यधिकवेगाः, तथा मुष्टौ परि सर्वतोभावेन स्थापित-
त्वेन स्थिरखट्वाः, तथा सत्यापितो निजव्यूहादेव हन्तव्यत्वेन स्थिरीकृतः पश्चादागत्य
लब्धो लक्ष्यः शत्रुर्येस्तथाभूता भटा राक्षसाः प्रथमप्रहारस्य विषया अपि यावदमीभिः
प्रहारः क्रियते तावत्स्थायिभिरेव लक्ष्यैः कपिभिर्दृक्षादिना प्रहता अपि न भज्यन्ते नाप-
सरन्ति, किंतु प्रतिप्रहारं प्रयच्छन्ति । राक्षसेन प्रथमं निजसैन्यादरेः सत्यापितस्तदनु
मन्दं मन्दमागच्छता संनिधौ कृतवेगेन लब्धो यावत्प्रतिक्रियते तावदेव कृत-
प्रहारोऽपि कपिखट्वादिना ताडित इत्यर्थः । यद्वा प्रथमं निजव्यूहादेव कपिभिः शिला-
दिना ताडिता राक्षसास्तदनु अनेनाहं ताडित इति क्रुधा सत्यापितं लक्ष्यं कपि वेगेनागत्य
लब्धा न भज्यन्ते न पराजयन्ते किंतु तमभिहत्य जयन्तीत्यर्थः । 'विसआ' इत्यत्र वि-
षदाः स्पष्टा इति वा । 'भडा' इत्यत्र 'भवा' इति कचित्पाठः ॥

प्रहतगजानां वैकल्यमाह—

विधुणन्ति चलिअविडवे मुहमण्डलघोलणुप्पुसिअसिन्दूरे ।

पवअसहत्थाइद्धे कुम्भअडुक्खुत्तपाअवे माअङ्गा ॥ ५ ॥

[विधुन्वन्ति चलितविटपान्मुखमण्डलघूर्णनोत्प्रोञ्छितसिन्दूरान् ।

प्लवगस्वहस्ताविद्वान्कुम्भतटभग्नपादपान्मातङ्गाः ॥]

प्लवगैः स्वहस्तेनाविद्वान् क्षिप्तानथ कुम्भतटे भग्नान्पादपान्मातङ्गा विधुन्वन्ति पात-
नाय चालयन्ति नतु पातयितुं पारयन्तीति कर्षीनां प्रहारदार्ढ्यमुक्तम् । विधुन्वन्ति अव-
भूय पातयन्तीति गजप्रकर्ष एवेति केचिन् । किंभूतान् । शिरोविधूनेन चलितविटपानत
एव विटपैरेव मुखमण्डलघूर्णनेनोत्प्रोञ्छितमपातितमलंकारीभूतं सिन्दूरं यैस्तान् ॥

रावणं प्रति रणस्य दुरन्ततामाह—

गेसस्स दासरहिणो मअणस्स अ दूसहस्स रक्खसवइणो ।

समअं चिअ अट्टत्तो दोएह वि अणुरूअदारुणो परिणामो ॥ ६ ॥

[रोषस्य दासरथेर्मदनस्य च दुःसहस्य राक्षसपतेः ।

सममेवारब्धो द्वयोरप्यनुरूपदारुणः परिणामः ॥]

दासरथे रोषस्य राक्षसपतेर्मदनस्य च द्वयोरप्यनुरूपो योग्यो दारुणो दुरन्तः परिणामः पर्यवसानं सममेकदैवारब्धो दैवेनेत्यर्थात् । युद्धेन वा । जगन्मातुः सीताया अभिलषुकस्य रावणस्य यः कामस्तस्य तदुदाहरणहेतुकस्य रघुपतेरवन्ध्यस्य च कोपस्य राक्षसनाश एव योग्यो विपाक इति भावः । दुःसहस्येति मदनरोषयोरपि विशेषणम् ॥

परिणामस्य दारुणतामाह—

णिहणन्ति गएहिं गए तुरएहिं तुरङ्गमे रहेहिं अ गहिणो ।

जाअं पवङ्गमाणं पडिवक्खो पहरणं च रक्खससेणम् ॥ ७ ॥

[निघ्नन्ति गजैर्गजांस्तुरगैस्तुरङ्गमान् रथैश्च रथिनः ।

जातं प्लवङ्गमानां प्रतिपक्ष्यः प्रहरणं च राक्षससैन्यम् ॥]

प्लवङ्गमानां प्रतिपक्ष्यो हननकर्म प्रहरणं च तत्करणमायुधं द्वयमपि राक्षससैन्यमेव जा-
तम् । यतो गजादिभिः सजातीयैरेव गजादीनिघ्नन्तीति रामरोषप्रभाव एवायमिति भावः ॥

अथ रक्षसां पारुष्यमाह—

सरविक्किणण्महिहरा सरविहडिअसेसमुग्गगहअसेला ।

पहरणमग्गाइच्चिअभुअचुण्णिअपव्वआ भमन्ति णिसिअरा ॥ ८ ॥

[शरविकीर्णमहीधरा शरविघटितशेषमुद्गराहतशैलाः ।

प्रहरणमार्गाच्चितभुजचूर्णितपर्वता भ्रमन्ति निशाचराः ॥]

शरैर्विकीर्णाः कणशः कृत्वा विक्षिप्ता महीधराः करीनामस्त्राणि यैस्ते निशाचरा
भ्रमन्ति । किंभूताः । शरैर्विघटितानामर्थात्पर्वतानां शेषा अवशिष्टाः शरैरपि भे-
त्तुमशक्या ये ते मुद्गरैराहताः खण्डिताः शैला यैस्ते । मुद्गराहतशरभिन्नावशिष्टक-
पिशैला इत्यर्थः । यद्वा—रामादिशरविघटितानामर्थान्मुद्गराणां ये शेषा मुद्गरा-
स्तैराहतशैला इत्यर्थः । यद्वा—शरैर्विघटिताः, शेषे यश्चा(पश्चान्)मुद्गरैराहताः शैला वैरि-
त्यर्थः । एवम्—प्रहरणमार्गे प्रहरणस्थानेऽञ्चिता अभिषिक्ताः । प्रहरणीकृता इत्यर्थः ।
ये भुजान्स्त्रिण्णिताः पर्वता वैरित्यर्थः । यद्वा—प्रहरणमार्गाच्छत्रूणामस्त्रपातस्थानादञ्चिता
अनिक्रान्ता ये भुजान्स्त्रिण्णिताः पर्वता वैरित्यर्थः । 'मग्गाइच्चिअ' इति पाठेऽप्ययमेवार्थः ।
यद्वा प्रहारमार्गमतिक्रान्तास्तद्विषया (न, ते) भुजैश्चूर्णिता इत्यादि । येऽस्त्रिर्न लब्धास्ते भु-
जैरेव चूर्णिता इत्यर्थः । तथा च दूरतरे शरैर्दूरे मुद्गरैः संनिधौ भुजैः । सर्वत्रैव(?) शैला
विदारिताः, किंतु भुजैश्चूर्णिता इति शरादिकरणोत्कर्षक्रमेण विघटनादिक्रियोत्कर्षक्रमा-
दितगपेक्षया भुजानामाधिक्यमायाति ॥

कपीनामाकारस्थौल्यमाह—

भाभपडिभो वि वित्थभगिरिपरिणाहविअडे पवङ्गकखन्धे ।

अपहुप्पन्तावेदो उल्ललइ गभस्स थोरकरपम्भारो ॥ ९ ॥

[भागपतितोऽपि विस्तृतगिरिपरिणाहविकटे प्लवङ्गस्कन्धे ।

अप्रभवदावेष्ट उल्ललति गजस्य स्थूलकरप्राग्भारः ॥]

गजस्य स्थूलः करः शुण्डा तस्य प्राग्भारोऽप्रभागः प्लवङ्गानां स्कन्धे भागे योग्यस्थाने एकदेशे वा पतितोऽपि । भागेनैकदेशेन पतितोऽपि वा । अप्रभवन्मातुमसमर्थमावेष्टं मण्डलीभावो यस्य । यद्वा अप्रभवदसंपद्यमानमावेष्टनमाक्रमणं येनेति स्कन्धस्य बृहत्वादावेष्टं धर्तुमपारयन्सन्नुल्ललति चञ्चलीभवतीत्यर्थः । हेतुमाह—किंभूते । विस्तृतो यो गिरिस्तस्येव यः परिणाहो विस्तारस्तेन विकटे दुर्ग्राह्ये । गिरिपरिणाहवद्विकटे विस्तीर्ण इति वा ॥

रक्षोवक्षोनिक्षोभमाह—

रअणिअरोरत्थलचुणिअस्स कइरोसपेसिअस्स सिहरिणो ।

उद्धं उद्धाइ रओ ओसरइ अहोमुहो सिलासंघातो ॥ १० ॥

[रजनिचरोरःस्थलचूर्णितस्य कपिरोपप्रेषितस्य शिखरिणः ।

ऊर्ध्वमुद्धावति रजोऽपसरत्यधोमुखः शिलासंघातः ॥]

रजनीचराणामुरःस्थले चूर्णितस्य कपिना रोपेण प्रेषितस्य शिखरिणो रजो धूलिहर्ध्वमाकाशमुद्धावति लघुत्वात् । चूर्णितशिलासंघातोऽधोमुखः सन्नपसरति गुरुत्वात्पततीत्यर्थेन कुद्धकपिक्षिप्तपर्वतरपि निशाचरा न पातिताः । तथा सति चूर्णनं न स्यात् । प्रत्युत स्थिरीभूतानां तेषां वक्षोभिस्त एव चूर्णिता इति कपीनां प्रहारे रक्षसां तु वक्षसि दार्व्यमुक्तम् ॥

बलयोः साधारणमुत्कर्षमाह—

रिउवलमज्झणिराआ णिहअणिरन्तरणिसुद्धणज्जन्तभट्टा ।

विक्रमणीसामण्णा दहुं पि भट्टाण दुक्करा गइमग्गा ॥ ११ ॥

[रिपुबलमध्यनिरायता निहतनिरन्तरानिपातितज्ञायमानभटाः ।

विक्रमनिःसामान्या द्रष्टुमपि भटानां दुष्करा गतिमार्गाः ॥]

भटानां गतिमार्गाः संचारवर्तमानि द्रष्टुमपि दुष्करा अशक्याः । किंभूताः । रिपूणां बलस्य निरायता दीर्घाः । एवम्—निहताः, अत एव निरन्तरं निपातिताः सन्तो ज्ञायमाना दृश्यमाना भटा यत्र । वस्तुतस्तु—पूर्वनिपातानियमात् भटज्ञायमानाः । तथा च निपातितैर्भटैर्ज्ञायमाना लक्ष्यमाणाः । रिपुबलमध्ये येन पथा वीरा गच्छन्ति तत्र शतशो

रिपवः पतन्तीति निरायतभटनिपातनाकारेण ज्ञायतेऽनेन [पथा] वीरो गत इ[ती]त्यर्थः ।
अत एव विक्रमेण निःसामान्या असाधारणाः ॥

पुनस्तदेवाह—

णिव्वुन्मइ सोडीरं अप्पडिहत्थलहुओ हसिज्जइ पहरो ।

वड्डइ वेरावन्धो अइसंधिज्जन्ति साहसेसु समत्था ॥ १२ ॥

[निर्वार्ह्यते शौण्डीर्यमप्रतिहस्तलघुको हस्यते प्रहारः ।

वर्ध्यते वैरावन्धोऽतिसंदधति साहसेषु समर्थाः ॥]

शौण्डीर्यं युद्धे चातुर्यमहंकारो वा निर्वार्ह्यते तदनुरूपव्यापारेण निष्पाद्यते । सुभटैरिति शेषः । तथा—अप्रतिहस्तत्वादसदृशत्वाल्लघुकोऽनादरणीयः प्रहारो हस्यत उपहासविषयीक्रियते । अथ—प्रहारे सति वैरस्य आवन्धो वर्ध्यते वैरमधिकं वर्ध्यत इत्यर्थः । हेतुमाह—समर्थाः साहसेषु प्राणानपेक्षकर्मसु अतिसंदधति अति(भि)निविष्टा भवन्तीत्यर्थः । अतिसंधीयन्ते वा समर्थैः सदाभियुज्यन्त इत्यर्थः ॥

पुनस्तदाह—

ण पडइ पडिए वि सिरे सूलविहिण्णं पि णेअ भिज्जइ हिअअम् ।

दुप्परिइअं ण लग्गइ लाविज्जन्तं पि पडिभडाण रणभअम् ॥ १३ ॥

[न पतति पतितेऽपि शिरसि शूलविभिन्नमपि नैव भिद्यते हृदयम् ।

दुष्परिचितं न लगति लाग्यमानमपि प्रतिभटानां रणभयम् ॥]

प्रतिभटानां शिरसि पतितेऽपि न पतति । कवन्ध इति शेषः । युद्धसंस्कारसत्त्वादिति केचित् । वस्तुतस्तु—शिरसि पतितेऽपि हृदयं न पतति नाधो गच्छति न कातरतामवलम्बत इत्यर्थः । एवम्—हृदयपदच्छलाद्वक्षोरूपं हृदयं शूलेन विभिन्नं विदीर्णमपि तथापि मनोरूपं तत्र भिद्यते । किंतु युयुत्सायामेव तिष्ठतीत्यर्थः । तथा लाग्यमानमपि शत्रुभिरार्थायमानमपि रणभयं न लगति न संबध्यते दुष्परिचितम् । यतः शूराणां रणभयेन संबन्धो न घटते । कदाप्यपरिचितत्वादित्यर्थः ॥

पुनस्तदेवाह—

सहइ पहरेसु दप्पो दप्पट्टाणेसु सहइ पुरिसासङ्को ।

णिदोसेसु भडाणं ओसारेसु वि ण ओसरइ रोसरसो ॥ १४ ॥

[सहते प्रहारेषु दर्पो दर्पस्थानेषु सहते पुरुषाध्यवसायः ।

निर्दोषेषु भटानामपसारेष्वपि नापसरति रोषरसः ॥]

प्रहारेषु । शत्रोरित्यर्थान् । भटानां दर्पः सहते । शौर्यादेव प्रहारः सख्यत इत्यर्थः । एवम्—दर्पस्थानेष्वभिमुखगमनादिव्यापारेषु पुरुषाध्यवसायः सहते । प्रहारपूर्वकालीनो-

ऽभिमुखागमनादिलक्षणशौर्यव्यापारो जेतव्यमेव मयेत्यध्यवसायेन सत्यते इत्यर्थः । तत एव तदानीं पुरो गत्वा मिलन्ति न तु भज्यन्ते इति भावः । एवं निर्दोषेष्वपसारेषु न भयेन । किंतु प्रहारसौकर्याय । पश्चादागमनेष्वपि रोषरसो नापसरति । किंत्वग्रे धावति वर्धते इत्यर्थः । यद्वा—दर्पः सहते क्षमते समर्थो भवति । दर्पादेव प्रहारः क्रियते इत्यर्थः । तथा दर्पस्थाने पुरोगमनादिव्यापारेषु अध्यवसायः क्षमते तेनैव तत्क्रियत इत्यर्थः ॥

अथ कपीनां पतनावस्थामाह—

रिउगअभिण्णुक्खित्ता रोसविहुव्वन्तचडुलकेसरणिवहा ।

दढदट्टदन्तमूला रसिऊण समच्छरं णिमिल्लन्ति कई ॥ १५ ॥

[रिपुगजभिन्नोत्क्षिप्ता रोषविधूयमानचटुलकेसरनिवहाः ।

दृढदष्टदन्तमूला रसित्वा समत्सरं निमीलन्ति कपयः ॥]

रिपूणां गजैर्गदाभिर्वा भिन्ना अथोत्क्षिप्ताः कपयो रसित्वा शब्दं कृत्वा समत्सरं निमीलन्ति मात्सर्यसहिता एव मूर्च्छन्ति म्रियन्ते वा । मात्सर्यज्ञापकमाह—किंभूताः । रोषेण विधूयमानोऽतएव चटुलः केसरनिवहो येषां ते । एवम्—दृढमूर्ध्वदन्तैर्दष्टमधोदन्तमूलं यैरिति केसरकम्पदन्तमलदंशरूपं क्रोधलक्षणमुक्तम् ॥

पुनः शूराणां प्रकर्षमेवाह—

अवहीरणा ण किज्जइ सुमरिज्जइ संसए वि सामिअसुकअम् ।

ण गणिज्जइ विणिवाओ दट्ठे वि भअम्मि संभरिज्जइ लज्जा ॥१६॥

[अवधीरणा न क्रियते स्मर्यते संशयेऽपि स्वामिसुकृतम् ।

न गण्यते विनिपातो दृष्टेऽपि भये स्मर्यते लज्जा ॥]

भट्टैरवधीरणानास्था न क्रियते जये यशसि वा । तथा—प्राणसंशयेऽपि स्वामिनः सुकृतमुपकारः सत्कारो वा स्मर्यते । तथा—विनिपातो मरणमपि न गण्यते न विचार्यते । एवम्—भये दृष्टेऽपि लज्जा स्मर्यते । तथा च कीर्तिसुकृतलज्जादिरक्षानिमित्तं प्राणानुपेक्ष्य युध्यते, न तु भयं क्रियत इति भावः ॥

अथ शूरनिशाचराणां मृत्युमाह—

पढ्ढमाणिअहि सुइरं जे जीविअसंसअम्मि वि परिच्छूढा ।

ते च्चिअ अहिमुह्णिह्आ सुरवन्दीहि अहिसारिआ रअणिअरा १७॥

[प्रथमानीताभिः सुचिरं ये जीवितसंशयेऽपि परिक्षिप्ताः ।

त एवाभिमुखनिहताः सुरवन्दीभिरभिसारिता रजनीचराः ॥]

प्रथमं पूर्वं वन्दीकृत्यानीताभिः सुरसुन्दरीभिः सुचिरं व्याप्य विभीषिका कृते

जीवितसंशयेऽपि ये रजनीचराः परिक्षिता जात्यपकर्षेण त्यक्तास्त एव संग्रामाभिमुखनि-
हताः सन्तः पुनरभिसारितास्तदानीं शौर्यमृत्युना प्राप्तदेवत्वात्ताभिर्वृता इत्यर्थः ॥

अथ कपीनां तेजःप्रकर्षमाह—

रअणिअरवद्धलकखो अवद्धरुहिरपरिपण्डुरङ्गच्छेओ ।

अगणिअवणसंतावो उण्हपहारसरसो समह्निअइ कई ॥ १८ ॥

[रजनीचरवद्धलक्ष्योऽवद्धरुधिरपरिपाण्डुराङ्गच्छेदः ।

अगणितव्रणसंताप उष्णप्रहारसरसः समालीयते कपिः ॥]

रजनीचरे । कृतप्रहार इत्यर्थात् । वद्धं लक्ष्यं येनेति प्रहर्तरे दत्तदृष्टिः कपिः समाली-
यते । प्रथमं येन हतस्तत्रैव प्रतिहर्तुं मिलतीत्यर्थः । कीदृक् । उष्णे तात्कालिके शत्रुकृते
प्रहारे सरसः क्रोधवशात्प्रतिहन्तुं सानुरागः । सक्रोधरसो वा । एवम्—अवद्धेन प्रवहता
रुधरेण परिपाण्डुरोऽङ्गच्छेदः क्षतं यस्य तथा । तथा च व्रणसंतापविचारशून्य इति वि-
जिगीषुत्वमुक्तम् ॥

पुनः शूराणां स्वभावमाह—

ण पडिक्खन्ति अवसरं ओच्छुन्दन्ति जणिअं परेण पआवम् ।

बोलेन्ति जहाभणिअं साधुकारपुरओ अहन्ति समत्था ॥ १९ ॥

[न प्रतीक्ष्य(क्ष)न्तेऽवसरमाक्रामति जनितं परेण प्रतापम् ।

व्यतिक्रामन्ति यथाभणितं साधुकारपुरत आयान्ति समर्थाः ॥]

समर्था अवसरं न प्रतीक्ष्य(क्ष)न्ते । स्वसामग्रीन्यूनतया अदेशेऽप्यकालेऽपि मिलन्ति
प्रहरन्ति च । दर्पोन्नतत्वादिति भावः । एवम्—परेण जनितं प्रतापमाक्रामति । स्वप्र-
तापोत्कर्षजननात् । एवम्—तादयिष्यामीत्यादि यथाभणितं व्यतिक्रामन्ति निर्वाहयन्ति ।
तदैव तादनादिव्यापारात् । तथा—साधुकारपुरतः प्रतिपक्षप्रहारादिकं दृष्ट्वा साधु सा-
ध्विति कृत्वा आयान्ति । तमेव [प्रति]प्रहर्तुमित्यर्थात् । एतद्व्यापारोत्कर्षेण विपक्षकृत-
साधुकारस्य पुरतः संमुखे आयान्ति इति वा । वयं तु—पुरतोऽप्रतः स्थान एव प्रथमं
स्वेनैव कृतः साधुशब्दाभिलापो यावदायाति विपक्षबलं, तावत्स्वयमेवागच्छन्तीति शब्दा-
पेक्षयाप्यधिकवेगवत्तया सत्त्वोत्कर्ष उक्त इति ब्रूमः ॥

अथ द्वादशभिः कुलकेन शूराणां युद्धमाह—

इअ ताण तं विअम्भइ सुरङ्गणासुरअलम्भसंकेअहरम् ।

भग्गजमलोअवन्धं महेन्दभवणुज्जुआइअवहं जुज्झम् ॥ २० ॥

[इति तेषां (तयोर्वा) तद्विजृम्भते सुराङ्गनासुरतलम्भसंकेतगृहम् ।

भग्नयमलोकपथं महेन्द्रभवनऋजुकापितपथं युद्धम् ॥]

इति वक्ष्यमाणप्रकारेण तेषां वानराणां राक्षसानां च तयोः कपिराक्षससैन्ययोर्वा तद्युद्धं विजृम्भते वर्धते । कीदृक् । सुराङ्गनासुरतस्य प्राप्तौ संकेतगृहम् । भटानामिति शेषः । अत्रैव ताभिस्तेषां वरणात्तदुत्पत्तेरिति भावः । इति शौर्येण मरणमुक्तम् । अत एव महेन्द्रभवनस्य कृते ऋजुकायितः संमुखीकृतः पन्था येन । सर्वेऽपि वृत्वा ताभिस्तत्रैव नीयन्ते इति भावः । अत एव भग्नोऽप्रहतीकृतो यमलोकस्य पन्था येन । कातराणामसत्त्वादित्याशयः ॥

कइवच्छत्थलपरिणअणिअअमुहत्थमिअदन्तिदन्तप्फलिहम् ।

णिहअभडमहिअणिवडिअसुरवहुचलवलअमुहलपवअगइवहम् २१

[कापिवक्षःस्थलपरिणतनिजकमुखास्तामितदन्तिदन्तपरिघम् ।

निहतभटमहितनिपातितसुरवधूचलवलयमुखरप्लवगगतिपथम् ॥]

युद्धं कीदृक् । कर्पीनां वक्षःस्थलेषु परिणतानां पश्चादागत्य दत्तदन्तप्रहाराणां पूर्वनिपातानियमादत्राकर्षणादन्तिनां निजकमुख एवास्तमिता वक्षसो दृढत्वेन स्फोटनाभावा-
न्मूलेनैव स्कन्धपर्यन्तं गतत्वाददृश्या दन्तपरिघा यत्र तदिति गिरिवत् स्थितत्वेनापत-
नादक्षोभनत्वं बलवत्त्वमाकारमहत्त्वं च कपीनाम्, गजानां तु प्रहारदार्व्यम्, तेजस्वित्वं
वक्षोनिर्भेदनादेव संनिधिर्भवतीति जानतां क्रोधमूर्च्छितत्वं च सूचितम् । केचित्तु यथा
यथा गजो दन्तौ निर्यञ्जयति तथा तथा कपिरपि वक्षः पुरः करोतीत्युभयोरपि सत्त्वो-
त्कर्ष इति वदन्ति । परिणताः कृतप्रहारा इति दन्तपरिघस्यैव विशेषणमिति वा । भावे
त्तेन परिणतेन प्रहारेणास्तमिता इति वा । एवम्—निहतभटानां महितेन समीहया नि-
पातितानां स्वर्गादागतानां सुरवधूनां चलवल्यैर्मुखराः प्लवङ्गानां गतिपथा यत्रेति । पर-
व्यूहे प्लवगा येन पथा संचरन्ते तत्र बहवो म्रियन्त इति यङ्गीनामागमनावरणव्यापाराय
नानाकरचमत्कारेण वलयानां झणझणत्काराच्छब्दायमानत्वमिति भावः । वस्तुतस्त्वेकमेव
वीरं करेण धारयन्तीनां परस्परं कलहेन करप्रतिक्षेपाय करव्यापारतो वलयझणत्कारोप-
चयेन मौख्यमिति वयम् ॥

ओवअणोसुद्धरहं उत्पअणोच्छित्तविहडमाणगइन्दम् ।

गहिअप्फिडिअतुरङ्गं अणुधाविअपवअणिहअरक्खसजोहम् ॥२२॥

[अवपतनावपातितरथमुत्पतनोत्क्षिप्तविघटमानगजेन्द्रम् ।

गृहितस्फेटिततुरङ्गमनुधावितप्लवगनिहतराक्षसयोधम् ॥]

एवमवपतनेनोत्प्लवनादाकाशतः पतनेनावपातिता अन्तरिक्षस्था एव निजकभरेण म-
हीमानीय चूर्णिता रथा यत्र । कपिभिरित्यर्थात् । एवम्—उत्पतनेनोत्फालेन उत्क्षिप्ताः
खशरीरेण प्रेर्याकाशं नीताः, अत एव विघटमानाः स्फुटितदेहसंघयो गजेन्द्रा यत्र । ए-
वम्—गृहीताः सन्तः स्फेटिताश्चञ्चलत्वाद्बहिर्गतास्तुरङ्गा यत्र । अत एवानुधावितास्तद-

श्वपश्चालमा ये प्लवगास्तैर्निहता राक्षसयोधास्तदश्ववारीभूता यत्रेत्युत्फालावफालवैगवलप्र-
कर्ण उक्तः ॥

रसणिव्वाओरत्थलसुहविसहिज्जन्तचन्दणदुमप्पहरम् ।

कलअललोहुग्घाडिअमुहवोलीणसरमग्गणिन्तणिणाअम् ॥ २३ ॥

[रसनिर्वृतोरःस्थलसुखविपल्यमानचन्दनद्रुमप्रहारम् ।

कलकललोभोद्धाटितमुखव्यतिक्रान्तशरमार्गनिर्यन्निनादम् ॥]

एवम्—रसेन । चन्दनस्यैवेत्यर्थात् । निर्वृते उरःस्थले सुखेन विपल्यमानचन्दनद्रुमप्र-
हारो यत्र । प्रियाविरहोत्तप्तत्वेऽपि रसेन शैत्यजननात्प्रहारस्यापि सुखदत्वमिति भावः ।
रसेन वीरेण निर्वृत इति वा । वीररसात्प्रहारोऽपि सुखद इत्यर्थः । तथा—कलकलस्य लो-
भेन चिकीर्षया उद्धाटिताद्यात्तान्मुखाद्यातिक्रान्तस्य बहिर्भूतस्य शरस्य मार्गेण रन्ध्रेण
निर्यन् बहिर्गच्छन्निनादो यत्र । क्षतदशायामप्यन्यकलकलश्रुत्या तच्चिकीर्षया वीररसो-
त्कर्षः सूचितः ॥

भिण्णघडिज्जन्तघडं पडिरुद्धोसरिअचक्कलिअपाइकम् ।

सहिरोहिण्णरहवहं मुहसुक्खप्पेणणिहुअहेसिअतुरअम् ॥ २४ ॥

[भिन्नघट्यमानघटं प्रतिरुद्धापसृतचक्रितपदाति ।

रुधिरापभिन्नरथपथं मुखशुष्कफेननिभृतद्द्वेषिततुरगम् ॥]

किंभूतम् । प्रथमं कर्पीनां संचारेण भिन्ना द्विधाभूताः, अथ हस्तिपर्कैर्घट्यमानाः पूर्व-
वत्स्थाप्यमाना गजघटा यत्र । एवम्—अग्रतः प्रतिरुद्धा अतएवापसृताः पश्चाद्गताः स-
न्तश्चक्रिताश्चक्रवद्घूर्णन्तः प्रतिरोधकमावेशयितुं मण्डलीमाचरन्तो वा पदातयो यत्र । ए-
वम्—रुधिरापाभिन्नः प्रतिहतो रथानां पन्था यत्र । जलबहुत्वेन रथसंचाराभावात् ।
तथा—मुखे शुष्को यः फेनस्तेन निभृतं मन्दं द्वेषितं येषां ते तुरगा यत्र । मुखशोषे
स्फुटं शब्दानिष्पत्तेरिति भावः ॥

रिउपहरणपरिओसिअसाहुक्कारखगग्गिभणपडन्तसिरम् ।

णिग्गिभण्णपहरमुच्छिअवअणवमन्तरविंदाअभड्चुक्कारम् ॥ २५ ॥

[रिपुप्रहरणपरितोषितसाधुकारखगर्भितपतच्छिरम् ।

निर्भिन्नप्रहारमूर्च्छितवदनाभ्यन्तरविशीर्णभट्टचुक्कारम् ॥]

एवम्—रिपूणां प्रहारेण परितोषितानां वीराणामन्नकण्ठस्पर्शसमकालीनः साधुकार-
खो गर्भितो गर्भस्यो यत्र तथाभूतं सत्यतच्छिरो यत्रेति प्रहारलाघवमुक्तम् । एवम्—
निर्भिन्नेन दृष्टेन प्रहारेण मूर्च्छितानाम् । प्राकृतत्वादन्नाकर्षणाद्भट्टानां वदनाभ्यन्तरे वि-

शीर्णो मूर्च्छया मुखमुद्रणादस्फुटीभूतशुक्कारोऽर्थात्सिद्धानां यत्र । मूर्च्छितेन मूर्च्छया वि-
शीर्णो भटानां चुक्कारो यत्रेति वा । चुक्कारशब्दो देश्यां शब्दवाची ॥

सेलपहरुव्विआइअदुक्खववट्टविअहत्थिपत्थिअजोहम् ।

भग्गधअचिह्वविमुहिअपणट्टणिअअभडदुक्खणज्जन्तरहम् ॥२६॥

[शैलप्रहारोद्वेदितदुःखव्यवस्थापितहस्तिप्राथितयोधम् ।

भग्नध्वजचिह्वविमुपितप्रनष्टनिजकभटदुःखज्ञायमानरथम् ॥]

एवम्—शैलप्रहारोद्वेदितैः, अत एव दुःखेन व्यवस्थापितैः स्थिरीकृतैर्हस्तिभिः प्रा-
थिता रुध्यमाना योधा यत्र । एवम्—भग्नध्वजचिह्नैः पताकाभिर्विमुषितवच्चौरितवत्प्र-
नष्टा अदृश्या अलक्ष्याः सन्तो निजकभटानां दुःखेन ज्ञायमाना रथा यत्र तादृशम् ॥

गिरिपेल्लिअरहकट्टणविहलविसारिअमुहत्थणन्ततुरङ्गम् ।

महिअलपलोट्टमहिहररअअरसोमलिअभिण्णपण्डुररुहिरम् ॥ २७ ॥

[गिरिप्रेरितरथकर्षणविह्वलप्रसारितमुखस्तनत्तुरङ्गम् ।

महीतलप्रलुठितमहीधररजतरसावमृदितभिन्नपाण्डुररुधिरम् ॥]

एवम्—गिरिभिः प्रेरिता यन्त्रिता ये रथास्तेषां कर्षणेन विह्वलाः, अत एव प्रसारि-
तमुखा व्यात्तमुखाः सन्तः स्तनन्तः खेदाविष्कारं कुर्वन्तस्तुरङ्गा यत्र । तथा महीतले
प्रलुठितानां पतितानां वानरायुधोभूतानां महीधराणां रजतरसेन रूप्यक्षोदेनावमृदितानि
गृथानि अत एव भिन्नान्येकीभूतानि सन्ति पाण्डुराणि श्वेतरक्तानि रुधिराणि यत्र तत्तथा ॥

कइमुक्कचुण्णिअट्टिअसेलमुणिज्जन्तसरससरिआमग्गम् ।

ओहरिअवच्चिआसिमग्गोवडन्तवाणरजोहम् ॥ २८ ॥

[कपिमुक्तचूर्णितस्थितशैलज्ञायमानसरससरिन्मार्गम् ।

अवपातितवच्चितासिमार्गावपतद्धानरयोधम् ॥]

एवम्—कपिमुक्तत्वात्प्रहंरदार्येन यत्र पतितास्तत्र चूर्णितस्थिता ये शैलास्तेषां ज्ञा-
यमानाः सरसाः सरिन्मार्गाः द्योतांसि यत्र । जलमिश्रणाच्चूर्णानां सरसत्वेन ज्ञायतेऽत्र
द्योतः स्थितमित्यर्थः । एवम्—रक्षोभिरवपातितानामथ च कपिभिर्निःसृत्य वच्चिताना-
मसीनां मार्गं पतनपथेऽवपतन्तो वानरयोधा यत्र तथाभूतम् । तथा च यत्र ये स्थितास्ते
षहिर्गताः, अन्ये पुनस्तत्र पतन्तः खण्डिता इति कपिबाहुल्यमुक्तम् ॥

अहिधावन्तपवङ्गममुक्कंसणिराजकेसरसडुग्घाअम् ।

मज्झन्तभाअणिवडिअदण्डाउहभिण्णमहिअलोविद्धभडम् ॥ २९ ॥

[अभिधावत्प्रवङ्गममुक्तांसनिरायतकेसरसटोद्धातम् ।

मध्यान्तभागनिपतितदण्डायुधभिन्नमहीतलापविद्धभटम् ॥]

एवम्—अभिधावतां प्रवङ्गमानां मुक्तो विकीर्णः सन्नसेषु निरायतो दीर्घः केसरसटानामुद्धातो यत्र । जवजन्यसंस्कारात् । एवम्—मध्यस्यान्तभागेन निपतितं यदण्डरूपमायुधं तेन भिन्नाः सन्तो महीतलेऽपविद्धाः पातिता भटा यत्र तत् ॥

गहिअसिरदट्टवाणरणिसाअरोरत्थलद्धरोविअदाढम् ।

णहधरिअपव्वओज्झरसीअरतण्णाअगरुइओसण्णरअम् ॥ ३० ॥

[गृहीतशिरोदष्टवानरनिशाचरोरःस्थलार्धरोपितदंष्ट्रम् ।

नभोधृतपर्वतनिर्झरशीकरार्द्रगुरुकितावसन्नरजः ॥]

एवम्—गृहीते आक्रम्य धृते शिरसि दष्टा ये वानरास्तैर्निशाचराणामुरःस्थलेऽर्धरोपिता दंष्ट्रा यत्र । रक्षोभिः कपीनां शिरः कवलितम्, कपिभिस्तेषां वक्षसि दंष्ट्रा निस्त्रातेत्यर्थः । तत्र शिरसः कवलितत्वेन दंष्ट्राणामत्यन्तप्रेरणाभावादर्थनिमग्नत्वमिति भावः । एवम्—नभसि धृतानां पर्वतानां निर्झरशीकरैरार्द्रत्वाद्गुरुणि सन्त्यवसन्नानि पतितानि रजांसि यत्रेति युद्धसौकर्यमुक्तम् ॥

सारहिहत्थअलाहअमुहपडिउट्ठिअनुरङ्गणिव्यूढरहम् ।

सरघाअचुण्णिओवडिअपव्वआवीअरुहिरसरिआसोत्तम् ॥ ३१ ॥

(आइकुलअम्)

[सारथिहस्ततलाहतमुखपतितोत्थिततुरङ्गनिर्व्यूढरथम् ।

शरघातचूर्णितावपतितपर्वतापीतरुधिरसरित्स्त्रोतः ॥]

(आदिकुलकम्)

किंभूतम् । प्रथमं संभ्रमेण पतिताः, तदनु सारथिना हस्ततलेनाहतमुखत्वादुत्थिता ये तुरङ्गास्तैर्निर्व्यूढाः संचारिता रथा यत्र । एवम्—रक्षःशरघातेन चूर्णिताः सन्तः क्षिप्ता अवपतिता ये कपीनां पर्वतास्तैश्चूर्णद्वारा पीतानि शोधितानि रुधिरसरितां स्त्रोतांसि यत्र तत् ॥

अथ बलयोरावर्तनमाह—

अट्टन्ति असहणाइं खण्डिज्जन्तपडिसारिअद्धन्ताइं ।

वोच्छिज्जन्तमुहाइं भिज्जन्तोसरिअपडिभडाइं बलाइं ॥ ३२ ॥

[आवर्तन्तेऽसहनानि खण्ड्यमानप्रतिसारितार्धान्तानि ।

व्यवच्छिद्यमानमुखानि भिद्यमानापमृतप्रतिभटानि बलानि ॥]

बलान्यावर्तन्ते । परस्परमुपर्युपरि पतन्तीत्यर्थः । किंभूतानि । परेषां प्रहारमुत्कर्षं वासहमानानि । तथा—खण्ड्यमानाः सन्तः प्रतिसारिताः पराव्युत्कीकृता अर्धान्ताः कतिपये यत्र । अत एव व्यवच्छिद्यमानमुखानि । मानभङ्गप्रसङ्गात् । पुनः स्वीयैः कैश्चिदागत्य भिद्यमानाः सन्तोऽपसृताः पश्चाद्गताः प्रतिभटाः प्रहर्तारो येषां तानि । तथा च कैश्चित्केचित्प्रथमं निहत्यापसारितास्तद्दृष्ट्वा तत्पक्षपूरणाय तदीयैरन्यैरागत्यामी पुनर्निहत्य निवर्त्यन्ते तद्दृष्ट्वा पुनरेतदीयैरेते पराभूयन्ते, पलायितास्तु स्वपक्ष(पूरकपक्ष)पूरणाय पुनः परावर्तन्ते इति क्रमेणोत्तरोत्तरमप्युन्मत्तकेलिरिव युद्धमभूदिति भावः ॥

राक्षसानां जिगीषामाह—

वाणरपहरुक्खडिआ अणिरूविअलक्खपेसिआसिपहरणा ।

मुच्छाणिमीलिअच्छा ओहीरन्ता वि अल्लिअन्ति णिसिअरा ॥३३॥

[वानरप्रहारोत्खण्डिता अनिरूपितलक्ष्यप्रेषितासिप्रहरणाः ।

मूर्च्छानिमीलिताक्षा अपह्रियमाणा अप्यालीयन्ते निशिचराः ॥]

वानराणां प्रहारेणोत्खण्डिता वणिताः । अत एव अपह्रियमाणाः स्वीयैः पश्चात्नीयमाना अपि निशिचरा मूर्च्छया निमीलिताक्षाः । अत एवानिरूपितमदृष्टं यदृश्यं चान्त्य(?) तत्र प्रेषितं प्रेरितमसिरूपं प्रहरणं शस्त्रं यैस्तथाभूताः सन्तस्तेनैव लक्ष्येण शत्रुणा आलीयन्ते मिलन्ति । प्रथमं यैर्हतास्नानात्मीयजनकृतप्रतिबन्धमुपेक्ष्य मूर्छितत्वेनादृष्टापि संगम्य प्रहरन्तीति राक्षसां तेजस्वित्वमुक्तम् ॥

अथ कर्षीनां पतनप्रकारमाह—

चुण्णिअगरुअपडिभडो फुरइ अणल्लीणरक्खसाहअविहलो ।

खण्डज्जन्तपअट्टो ओलिच्छिण्णपडिओ पवङ्गमजोहो ॥ ३४ ॥

[चूर्णितगुरुकप्रतिभटः स्फुरत्यनालीनराक्षसाहतविह्वलः ।

खण्ड्यमानप्रवृत्तः पङ्क्तिच्छिन्नपतितः प्लवङ्गमयोधः ॥]

प्रथमं चूर्णितो गुरुकः प्रतिभटो येन । तदनु येन सह प्रवृत्तयुद्धस्तदन्येन केनचिदनालीनेन दूर्वातिना राक्षसेन पश्चादलक्षितमागत्य हतः सन् विह्वलो मूर्च्छितः । अथ मूर्च्छादशायां स्वप्नादिना खण्ड्यमानोऽपि सत एव लब्धचैतन्यः पुनः प्रवृत्तः । योद्धुमित्यर्थान् । अनन्तरम् । ओलिरिति पङ्क्तिं देशी । तैरेव पङ्क्तिक्रमेण छिन्नः सन् पतितः प्लवङ्गमयोधः स्फुरति कम्पते । मरणोत्तरमपि क्रोधसंस्कारसत्त्वादिति भावः ॥

उभयत्र शूराणां शरीरनिरपेक्षतामाह—

सोडीरेण पआवो छाआ पहरेहिं विक्कमेहिं परिअणो ।

जीएण अ अहिमाणो रक्खिज्जइ अ गरुओ सरीरेण जसो ॥३५॥

[शौण्डीर्येण प्रतापश्छाया प्रहारैर्विक्रमैः परिजनः ।

जीवेन चाभिमानो रक्ष्यते च गुरुकं शरीरेण यशः ॥]

सुभटैः शौण्डीर्येणाहंकारेण युद्धचातुर्येण वा प्रतापो रक्ष्यते । संकटे सति तथा शौण्डी-
र्यमाचरन्ति यथा सर्वेषामप्यशुब्धत्वेन प्रतिभासन्त इति प्रतापारक्षा भवतीत्यर्थः । प्रहारै-
श्छाया रक्ष्यते । तत्रैव तथा प्रहरन्ति यथा कान्तिरक्षा भवतीत्यर्थः । विक्रमैः परिजनः ।
संकटपतितः सेवकादिः पराक्रम्य रक्ष्यत इत्यर्थः । जीवेन चाभिमानो गर्वः । अतिसंकटे
जीवनमप्युपेक्षन्ते नतु परावृत्त्य गर्वं नाशयन्तीत्यर्थः । शरीरेण च यशः । परप्रहारोपस्थितां
शरचिह्नमभिमुखक्षतादिकमप्यङ्गीकृत्य यशो गृह्णन्ति नतु शरीरे लावण्यव्ययमिषा दयां कुर्व-
न्तीति सत्त्वोद्वेकः सूचितः । रक्ष्यत इति सर्वत्रान्वितम् । अतः क्रियादीपकम् ॥

रक्षसां रणाभिलाषमाह—

भिज्जइ उरो ण हिअअं गिरिणा भज्जइ रहो ण उण उच्छाहो ।

छिज्जन्ति सिरणिहाआ तुङ्गा ण उण रणदोहला सुहडाणम् ॥३६॥

[भियते उरो न हृदयं गिरिणा भज्यते रथो न पुनरुत्साहः ।]

छिद्यन्ते शिरोनिघातास्तुङ्गा न पुना रणदोहदाः सुभटानाम् ॥]

सुभटानामुरो वक्षःस्थलं शस्त्रैर्भियते । नतु हृदयं चित्तं भियते । क्षतादपि मनो रणो-
त्सुकमेव तिष्ठतीत्यर्थः । एवम्—कपीनामस्त्रेण गिरिणा रथो भज्यते न पुनः समरोत्साहो
भज्यते । किं तु रथभङ्गे सति दीप्यत इत्यर्थः । एवम्—शिरोनिघाताश्छिद्यन्ते । निघातः
समूहः । न पुना रणदोहदा रणाभिलाषाः । ते तु मरणोत्तरममरशरीरेऽप्यनुवर्तन्ते इति
जिगीषुत्वमुक्तम् ॥

अथ प्रथमोत्थितरजःप्रशममाह—

सेलोज्झरेहिं गअणे धुअलोहिअसीअरेहिं धारामग्गे ।

मअसलिलेहिं घडासु अ वोच्छिज्जइ पसरिअं महिरउट्ठाणम् ३७

[शैलनिर्झरैर्गगने धुतलोहितशीकरैर्धारामार्गे ।

मदसलिलैर्घटासु च व्यवच्छिद्यते प्रसृतं महीरजउत्थानम् ॥]

प्रसृतमूर्ध्वाधोव्यापि महीरजसामुत्थानमुद्गमो गगने कपिभिरुत्तोलितानां शैलानां निर्झ-
रैर्व्यवच्छिद्यते प्रशाम्यते । एवम्—धारामार्गे रणस्थाने धुतैरेतस्ततो गतैर्लोहितानां शो-
णितानां शीकरैः । एवं गजानां घटासु च मदजलैः । व्यवच्छिद्यत इत्यनुषज्यते ॥

अथ कपीनां भुजभङ्गमाह—

विसहिअखग्गप्पहरा गइन्ददन्तलिहिअग्गलापडिरूआ ।

सेलाइञ्छणवलिआ विसमं भज्जन्ति पवअवाहुप्फडिहा ॥ ३८ ॥

[विसोढखङ्गप्रहारा गजेन्द्रदन्तलिखितार्गलाप्रतिरूपाः ।

शैलातिक्रमवलिता विषमं भज्यन्ते प्लवङ्गबाहुपरिघाः ॥]

प्लवङ्गानां बाहुपरिघा भज्यन्ते नृज्यन्ति । विषमं विसदृशं यथा स्यात्तथा । किंभूताः । विसोढः खङ्गप्रहारो यैः । अत एव गजेन्द्रदन्ताभ्यां लिखिता यार्गला तत्प्रतिरूपास्तुल्याः । खङ्गव्रणानां दन्तोल्लेखचिह्नैर्गलाभिश्च बाहूनामुपमा । यद्वा गजेन्द्रदन्तोल्लिखिताश्च अर्गलाप्रतिरूपाश्चेति कर्मधारयः । भिन्नत्वे हेतुमाह—शैलानामतिक्रमेण क्षतोत्पत्त्या धारणासामर्थ्यादधःपतनेन वलिता यन्त्रणमासाद्य वक्रीभूता । अत एव द्विधा भवन्तीत्यर्थः ॥

अथ पक्षिणां रुधिरत्यागमाह—

तेण्हाइओ वि सुइरं संणाहच्छेअगव्णिणम्मि वणमुहे ।

णिव्वलिअलोहविरसं ण पिअइ आमुअइ चक्खिऊण विहङ्गो ३९

[तृषितोऽपि सुचिरं संनाहच्छेदगर्भिते व्रणमुखे ।

निर्वलितलोहविरसं न पित्रस्यामुच्चस्यास्वाद्य विहङ्गः ॥]

विहङ्गो गृध्रादिः सुचिरं तृषायुक्तोऽपि सन् संनाहस्य छेदेन खण्डेन गर्भिते गर्भस्थतच्छेदे व्रणस्य मुखे रुधिरनिर्गमस्थाने रुधिरमास्वाद्येयजिह्वालिख्य न पिषति । किंत्वामुष्यति त्यजति । अत्र हेतुमाह—किंभूतम् । निर्वलितेन गृध्रभूतेन संनाहस्य लोहेन तत्काणेन विरसम् । लोहकणिकासंपर्कादिस्वादमित्यर्थः ॥

अथ कवन्धानां वेगमाह—

वेवइ पडिओ वि भुओ ओसुद्धम्मि वअणम्मि धरइ अमरिसो ।

लुअसीसं पि कवन्धं धावइ उक्खित्तकण्ठलोहिअधारम् ॥ ४० ॥

[वेपते पतितोऽपि भुजोऽवपातिते वदने ध्रियतेऽमर्षः ।

लूनशीर्षोऽपि कवन्धो धावत्युत्क्षिप्तकण्ठलोहितधारः ॥]

छिन्नः सन् पतितोऽपि भुजो वेपते । भटानामित्यर्थात् । अस्त्रोद्यमनादिरूपकर्मसंस्कारसत्त्वादिति भावः । एवम्—छित्त्वावपातितेऽपि मुखेऽमर्षो भ्रुकुट्याधारण्यादि तच्चिह्नं ध्रियते । तदवस्थायां कर्तनलाघवात् । एवम्—गतशीर्षोऽपि छिन्नमौलिरपि कवन्ध उक्क्षिप्ता ऊर्ध्वगता कण्ठस्य लोहितधारा यत्र तथाभूतः सन् धावति । पूर्ववेगोत्कर्षादिति भावः ॥

वीराणां रणरसवत्तामाह—

देइ रसं रिउपहरो वहइ धुरं विक्रमस्स वेरावन्धो ।

आअडिअरणरहसो दप्पं वडेइ आअओ अइभागो ॥ ४१ ॥

[ददाति रसं रिपुप्रहारो वहति धुरं विक्रमस्य वैराबन्धः ।

आकृष्टरणरभसो दर्पं वर्धयत्यागतोऽतिभारः ॥]

वीराणां रिपुकृतः प्रहारो रसमुत्साहं ददाति । नत्वनुत्साहम् । मद्ध्योरिव प्रतिप्रहार-
चिकीर्षोत्कर्षकत्वात् । तथा—वैराबन्धो वैरासञ्जनं विक्रमस्य धुरां वहति । तस्माद्विक्रमो
वर्धत इत्यर्थः । एवम्—आगत उपरि पतितोऽतिभारः कठिनकार्यगौरवं दर्पं बलं वर्ध-
यति । कीदृक् । आकृष्ट आनीतो रणे रभस उत्कृष्टा येन । मत्कृत्यमेवैतदित्यभिसंधाना-
दिति भावः ॥

भटानां रणे कालक्षेपासहिष्णुतामाह—

साहेइ रिउं व जसं ण सहइ आआरिअं व कालक्खेवम् ।

लहइ सुहं मिव णासं जीअं मुअइ समुहं पहरणं व भडो ॥४२॥

[साधयति रिपुमिव यशो न सहते आकारितमिव कालक्षेपम् ।

लभते सुखमिव नाशं जीवं मुञ्चति संमुखं प्रहरणमिव भटः ॥]

भटो यशः साधयति । रिपुमिव यथा रिपुं विजित्वात्मसात्करोति तथा तत एव यशो-
ऽपीत्यर्थः । एवम्—यथा आकारितं युद्धाय परेषामाक्षेपवचनं न सहते तथा कालक्षेपमपि ।
तस्मिन् सति तत्कालमेव युध्यतीत्यर्थः । किंच—यथा परप्रहारादिना सुखं लभते तथा
तेनैव नाशमपि । पश्चादनागमनादिति भावः । एवम्—संमुखं यथा प्रहरणमस्त्रं मुञ्चति
तथा स्वयमेव जीवमपि । शूराणां संमुखमरणस्य कमनीयत्वादिति सर्वत्र सहोपमा । ना-
शजीवत्यागयोरन्यथासिद्धत्वस्वकृतत्वभेदादुक्तिवैचित्र्यमित्यवधेयम् ॥

कपीनां मूर्च्छावस्थामाह—

विसहिअखग्गप्पहरा विअलिअलोहिअक्किलिन्तणीसारभुआ ।

मुच्छिज्जन्तो अह्ता अक्कन्ता णिअअमहिहरेहि पवङ्गा ॥ ४३ ॥

[विसोढखङ्गप्रहारा विगलितलोहितक्लाम्यन्निःसारभुजाः ।

मूर्च्छायमाना अवमीलन्त आक्रान्ता निजकमहीधरैः पवङ्गाः ॥]

विसोढः खङ्गप्रहारो यैः बाहावित्यर्थात् । अत एव विगलितशोणितत्वात्क्लाम्यन्तो विह्व-
ला निःसारा बलशून्या भुजा येषां ते प्रवङ्गा अस्त्रीकृतैर्निजकमहीधरैरेवाक्रान्ता यन्त्रिताः ।
सत्रणस्य बाहोरवलत्वेन धर्तुमक्षमतया गिरीणां पतनादिति भावः । अत एव—पर्वतम-
रान्मूर्च्छायमानाः सन्तोऽवमीलन्तो निमीलन्नयनाः ॥

पञ्चभिरुभयत्र शूराणां जीवनिरपेक्षतादिरूपमुत्कर्षमाह—

दअइ कुसुअं व माणं वडुन्तं पि अणहं ण पत्तिअइ जसम् ।

ण करेइ लोअगरुए जीअ च्चिअ णवर आअरं भडसत्थो ॥४४॥

[दयते कुसुममिव मानं वर्धमानमप्यनघं न प्रत्येति यशः ।

न करोति लोकगुरुके जीव एव केवलमादरं भटसार्थः ॥]

भटानां सार्थः कुसुममिव मानमहंकारं दयते रक्षति । यथा कुसुमे कोमल[त्वं]वृक्षा विमर्दविरहेणाभङ्गुरत्वमस्त्यानत्वं च मृग्यते तथा मानेऽपीत्यर्थः । संमुखमरणादिना वर्धमानमप्यनघं निष्कलुषं यशो न प्रत्येति । मम यशः प्रौढं जातमिति न जानाति । तथा चापरिपूर्णत्वभ्रमेणोत्तरोत्तरमपि तस्य विद्धे कालुष्याभावाय च प्राणव्ययेन यतत इत्यर्थः । केवलं लोकेषु गुरुके श्लाघनीये जीव एवादरमुपेयवृद्धिं न करोति । किंतु तृणाय मन्यते । इति जीवमपि दत्त्वा मानं यशश्च वर्धयतीत्यर्थः ॥

णिहआलक्खिअजोहे जाए लहुअम्मि णिअअधारामग्गे ।

परिवड्ढन्ताइभरं गरुअं परसंकुलं अइन्ति समत्थाः ॥ ४५ ॥

[निहतालक्षितयोधे जाते लघौ निजकधारामार्गे ।

परिवर्ध्यमानाजिभरं गुरुकं परसंकुलमायान्ति समर्थाः ॥]

अलक्षितं शिप्रकारितया कुतः को मारयतीत्यनाकलितं यथा स्यादेवं निहताः परयोधा यत्र तथाभूते निजधारामार्गे स्वारव्यसंप्राप्ते लघ्या जाते सति निर्वाहिते सति समर्थाः परसंकुलं परचक्रमायान्ति । कीदृशम् । परिवर्ध्यमान आजिभरो येन । स्वपक्षक्षयं दृष्ट्वा एतत्पक्षमतिक्रामदित्यर्थः । अत एव गुरुकमनभिभाव्यम् । तथा च बहुशः कृतयुद्धा अपि शत्रोरुपस्थितौ परिश्रममगणयित्वा पुनर्वृध्यन्तीत्यर्थः ॥

धारेन्ति जसस्स धुरं एन्तं ण सहन्ति विक्रमस्स परिहवम् ।

रोसस्स करेन्ति धिइं माणं वड्ढेन्ति साहसस्स समत्था ॥ ४६ ॥

[धारयन्ति यशसो धुरागायान्तं न सहन्ते विक्रमस्य परिभवम् ।

रोषस्य कुर्वन्ति धृतिं मानं वर्धयन्ति साहसस्य समर्थाः ॥]

समर्था यशसो धुरां धारयन्ति । परानतिक्रम्य यशो निर्वाहयन्तीत्यर्थः । आयान्तं संभाव्यमानं विक्रमस्य परिभवं न सहन्ते । दुष्करयुद्धेनापि विक्रमं रक्षन्तीत्यर्थः । एवम्—रोषस्य धृतिं धारणं कुर्वन्ति । अत एव साहसस्य प्राणानपेक्षकर्मणो मानं परिमाणं वर्धयन्ति । यशोविक्रमयो रक्षार्थं रुद्धा साहसमपि कुर्वन्तीत्यर्थः ॥

पयरासाइअहरिसं खणमुच्छागलिअरणमणोरहसोक्खम् ।

जीअविढन्तच्छरसं सिरपरिवत्तिअजसं विअम्भइ समग्ग् ॥४७॥

[प्रहारासादितहर्षः क्षणमूर्च्छागलितरणमनोरथसौख्यम् ।

जीवार्जिताप्सराः शिरःपरिवर्तितयशा विजृम्भते समरः ॥]

प्रहारेण प्रहारं दत्त्वा आसादितो ह्यो यत्र । परप्रहारेण वा । एवम्—क्षणं परप्रहारान् मूर्छया गलितं रणाभिलाषसांख्यं यत्र । केवलं मूर्छासमये सद्भ्रामसुखं न जायत इत्यर्थः । एवम्—जीवेनाजिता जीवं दत्त्वा लब्ध्वा अप्सरसो यत्र । शौर्यात् । तथा—शिरसा परिवर्तितानि शिरो दत्त्वा गृहीतानि यशांसि यत्र । एवंभूतः समरो विजृम्भते वर्धते । सर्वं क्रियाविशेषणं वा ॥

मंदेहेसु हसिज्जइ रज्जिज्जइ साहसे रमिज्जइ वसणे ।

मुच्छासु वीसमिज्जइ णिव्वूढं नि णवरं गणिज्जइ मग्णे ॥ ४८ ॥

[मंदेहेषु हस्यते रज्यते साहसेषु रम्यते व्यसने ।

मूर्छासु विश्रम्यते निर्व्यूढमिति केवलं गण्यते मरणे ॥]

भटैः प्राणसंदेहेषु जीवने लक्ष्म्याः, मरणे देवस्त्रीणाम्, कीर्तेरुभयत्र लाभ इत्यानन्दतो हास्यं क्रियते । परेषामनध्यवसितत्वबुद्धिपरिहाराय वा संदेहादेव प्राणानपेक्षकर्मरूपसाहसेऽनुरज्यते । गुद्वेनेत्यर्थात् । अथ तत्र व्यसने प्राणमंकटे सति रम्यते । जीवनादपीदानीं मरणमतिश्रेयः स्वर्गहेतुत्वादित्युत्साहः क्रियते तत्रैव प्रहारे सति मूर्छासु परं विश्रामो लभ्यतेऽपराया युध्यत एव तदुत्तरं मरणे सति निर्व्यूढं स्वकृत्यं निर्वाहिनमिति गण्यते । शत्रुविनाशनरूपं स्वामिनः, सुखीलाभस्वर्गवामरूपं चात्मनः प्रयोजनं सिद्धमिति युध्यत इत्यतिशूरत्वमुक्तम् ॥

अर्थकादशभिः स्कन्धकै रणरेणूत्यानमाह—

चलिओ अ चरणप्रहओ अनुव्वदिण्णरइमण्डलगहामड्ढो ।

अत्थेक्ककट्ठिअणिसो अभाअभग्गदिअसो महिरउग्घाओ ॥ ४९ ॥

[चलितश्च चरणप्रहतोऽपूर्वदत्तरविमण्डलग्रहाशङ्कः ।

अकस्मादाकृष्टनिशोऽभागभग्नदिवसो महीरजउद्धातः ॥]

कपिहस्त्यश्वादीनां चरणैः प्रहतः प्रेरितो महीरजसामुद्धातो घर्नाभूतः समूहश्चलित उत्थितश्चेत्यर्थः । कीदृक् । अपूर्वोऽद्भुतो दत्तो रविमण्डले ग्रहस्य राहोराशङ्का वितर्को येन स तथा । रजश्छत्रे रवौ सर्वग्रामो राहुणा कृत इति वितर्कोऽभावास्यां विनैव जायत इत्यद्भुतत्वम् । अत एवाकस्मादिवाप्याकृष्टा आनीता निशा येन । तथा—अभागेऽस्थाने प्रहरद्वयेऽपि भग्नो विनाशितो दिवसो येन । सूर्यस्यास्तमितत्वादित्यन्धकारमयत्वमुक्तम् ॥

अर्थेषां प्रसरणक्रममाह—

मूले वहलुग्घाओ मज्झोभासे पसारिअत्तणतडिणो ।

णहपुज्जिअविन्धरिओ पडइ दिसासु गरुअत्तणेण महिरओ ॥ ५० ॥

[मूले बहलोद्धातं मध्यावकाशे प्रसारितत्वतडिनम् ।

नभःपुञ्जितविस्तृतं पतति दिक्षु गुरुत्वेन महीरजः ॥]

मूले उद्गमस्थाने बहलो निषिद्ध उद्धातो यस्य । अथ—मध्यावकाशे किञ्चिदूर्ध्वप्रदेशे करिकर्णतालादिना प्रसारितत्वेन तडिनं विरलम् । तदुक्तम्—‘तडिनं विरले तुच्छे’ । अनन्तरम्—नभसि सर्वतः समेत्य पुञ्जितं सद्विस्तृतं प्रसृतं महीरजः कर्तृपश्चादिक्षु पतति । प्रसारि भवतीत्यर्थः । केन । गुरुत्वेन । तथा च लघुत्वाद्गुत्थितं विधति सर्वतो घनीभूय लब्ध-गुरुत्वं सत्यततीत्यर्थः ॥

अर्थशामेकीभावमाह—

मुअइ भरेइ णु वसुहं णीइ दिसाहिं धएइ णु दिसाअक्कम् ।

अदिट्ठणिग्गमवहो पडइ णहाहिं गअणं विलग्गइ णु रओ ॥५१॥

[मुञ्चति विभाति नु वसुधां निरैति दिग्भ्यः स्थगयति नु दिक्चक्रम् ॥

अदृष्टनिर्गमपथं पतति नभसो गगनं विलगति नु रजः ॥]

रजो वसुधां मुञ्चति नु । अन्यत्रगमनात् । अथवा विभाति पूरयति नु । वसुधायामेव घनीभूय स्थितत्वात् । अथ—दिग्भ्यो निरैति निर्गच्छति नु । अत्रैव ततः समागमादित एव गमनाद्वा । दिक्चक्रं स्थगयति व्याप्नोति नु । अथवा अत्रैव नभसः पतति नु । इतो गगनं विलगति आक्रामति नु । सर्वत्र हेतुमाह—अदृष्टो निर्गमस्य प्रादुर्भावस्य पन्था यस्य तत् । तथा च—सर्वत्र स्यानीभूतत्वेन कुतो निर्गच्छति कुत्र वा गच्छतीत्येकतरनिश्चयाभावादधस्तिर्यगूर्ध्वप्रसरणवितर्केण सकलव्यापकत्वमुक्तम् ॥

अर्थेषां सर्वदेहव्यापकत्वमाह—

दीसइ रअणिअरवलं पवङ्गजोहेहिं मांसलरअन्तरिअम् ।

आंसाअहअस्स ठिअं पुरओ मणिपव्वअस्स व हअच्छाअम् ५२

[दृश्यते रजनीचरवलं पृथङ्गयोर्धैर्मांसलरजोन्तरितम् ।

अवश्यायहतस्य स्थितं पुरतो मणिपर्वतस्येव हतच्छायम् ॥]

पृथङ्गयोर्धैः सह मांसलैर्धने रजोभिरन्तरितं छन्नमत एव हतच्छायं हतप्रभ रजनीचरवलं दृश्यते । किंभूतामिव । अवश्यायेन तुषारेण हतस्य च्छन्नस्य मणिप्रधानपर्वतस्य पुरतः स्थितामिव । तथा च—स्वभावेन क्रोधेन चारुणवर्णाः पृथङ्गा अपि रजश्छन्ना इत्यवश्यायच्छन्नमणिपर्वतत्वेनोपमिता इति सर्वेषां धूलिच्छन्नत्वमुक्तम् ॥

अर्थेषां नभसि प्रसरणमाह—

ओधूसरिअधअवडो पसरइ मइलिअतुरङ्गममुहप्फेणो ।

फसणमिहिअ व्व तणुओ णहम्मि सामलइआअवो रअणिवहो ५३

[अवधूसरितध्वजपटः प्रसरति मलिनिततुरङ्गममुखफेनः ।

कृष्णमेधिकेव तनुको नभसि श्यामलितातपो रजोनिवहः ॥]

तनुकः स्वल्प एव रजोनिवहो नभसि प्रसरति व्यापको भवति । कृष्णमेधिकेव । यथा कृष्णः स्वल्पो मेघो नभसि प्रसरति । किंभूतः । श्यामलितः श्यामीकृत आतपो येन स तथा । मेघोऽप्येवम् । एवम्—मलिनितस्तुरङ्गममुखफेनो येन । तथा—अवधूसरिता ध्वजपटा येनेति भूमेरुत्याय तुरङ्गमुखे गलित्वा पताकासु मिलित्वा क्रमेण गगनं व्याप्तवानित्युक्तम् ॥

अथेषां नैविड्यमाह—

वाणररहसविसज्जितभणहङ्गणोवइअसेलमग्गणिराओ ।

रइणो कलुसच्छाओ पडइ पणालोज्झरो व्व किरणुज्जोओ ॥५४॥

[वानररभसविसज्जितनभोङ्गणावपतितशैलमार्गनिरायतः ।

रवेः कलुषच्छायः पतति प्रणालनिर्झर इव किरणोदयोतः ॥]

रवेः किरणोदयोतः किरणप्रकाशः पतति । प्रणालनिर्झर इव प्रणालस्य सौधादिस्थित-जलनिर्गमरन्ध्रस्य निर्झरो जलधारा यथा पतति तथैवेत्यर्थः । साम्ये बीजमाह—कादृक् । वानरं रभसेनोत्साहेन विसज्जितास्यक्ता अत एव नभोङ्गणादवपतिता ये शैलास्तेषां मार्गेण पतनवर्त्मना निरायतो दीर्घः । तथा च गिरिभिः स्वशरीरेणावष्टभ्य निजवर्त्म-लानामधोनयनादप्रतिबन्धेन तरणितेजसामधःपतनादन्यत्र तु धूलिभिः प्रतिरोधान्न तथेति भावः । पुनः कीदृक् । कलुषच्छायः परितः समागतरजःसंपर्कादिति कलुषत्वेन वर्तुलत्वेन दीर्घत्वेन च तत्तौल्यादुपमा ॥

अथेषां खट्वादौ पिण्डीभावमाह—

कुविओहरिअणिसाअरपवअदढक्खन्धपूरिअद्धन्तासु ।

मंसलमहुकोसणिहो वज्झउ वज्झरुहिरासिधारासु रओ ॥ ५५ ॥

[कुपितावहतनिशाचरप्लवगदृढस्कन्धपूरितार्धान्तासु ।

मांसलमधुकोपनिभं बध्यते बद्धरुधिरासिधारासु रजः ॥]

बद्धं स्यान्नीभनं रुधिरं यासु तासु अमिधारासु रजो बध्यते संबध्यते । दृढाभवतीति यावत् । किंभूतासु । कुपितैर्निशाचरैरवहतोऽवपातितोऽत एव प्लवगानां दृढेऽपि स्कन्धे पूरितो व्याप्तः । मग्न इति यावत् । अग्रभागो यासां तासु । अत एवोत्थापनानन्तरं तत्रैव रुधिरसंपर्कादार्द्रत्वेन मंसानि[त]त्वान्मांसलः स्थूलो यो मधुकोपश्छायाकृतिमधू-तिस्थानं तत्तुल्यम् । वर्तुलत्वादिति भावः ॥

अथैषां गजमुखे पद्मीभावमाह—

रणपरिसर्पणविह्वला रविकिरणाहभक्किलिन्तमणुलिअणअणा ।

णिब्बाअन्ति गइन्दा सीअरसंवलिअरेणुकइमिअमुहा ॥ ५६ ॥

[रणपरिसर्पणविह्वला रविकिरणाहतक्लाम्यन्मुकुलितनयनाः ।

निर्वान्ति गजेन्द्राः शीकरसंवलितरेणुकर्दमितमुखाः ॥]

रणे परिसर्पणेन भ्रमणेन विह्वलाः । अत एव रविकिरणैराहताः स्पृष्टाः सन्तः क्लाम्यन्तोऽथ च मुकुलितनयना मुद्रिताक्षा गजेन्द्रा निर्वान्ति सुखिता भवन्ति । अत्र पीजमाह—शीकरसंवलितै रेणुभिः कर्दमितमुखाः संतापे सति निजोदरजलावसेकादाननलमरेणुपङ्केन शैत्योत्पत्तेरिति भावः ॥

अथैषां मूले विरलत्वमाह—

मूलाहोअकराला सोणिअसोत्तणिवहन्तरालपसरिआ ।

एकक्रमेण समअं संवज्झन्ति उअरिं महिलउप्पीडा ॥ ५७ ॥

[मूलाभोगकरालाः शोणितस्रोतोनिवहान्तरालप्रसृताः ।

एकैकक्रमेण समं संवध्यन्ते उपरि महीरजउत्पीडाः ॥]

महीरजसामुत्पीडा उपरि एकैकक्रमेण परस्परेण सममेकदेव संवध्यन्ते मिलन्ति । किंभूताः । शोणित(प्रवाह)निवहस्यान्तरालेषु प्रसृता उत्थिताः । अत एव—मूलाभोगे मूलस्थाने कराला विरलाः । अयमर्थः—यत्र यत्र न शोणितप्रवाहस्तत्र तत्रोत्थिता अन्यत्र शोणितसत्त्वान्नोत्थिता इति मूले विरला अपि नभसि गत्वा मिथो मिश्रिताः ॥

अथैषां नभसि खण्डखण्डीभावमाह—

णिब्बालेऊण णहे गअसुक्कारिअवलन्तधअवडतणुइम् ।

पवणो कडुइ विसमं छाआवहपट्टधूसरं रअलेहम् ॥ ५८ ॥

[निर्वाल्य नभसि गजसूक्ततवलङ्घुजपटतनुकाम् ।

पवनः कर्षति विषमं छायापथपृष्ठधूसरां रजोलेखाम् ॥]

पवनो रजोलेखां नभसि निर्वाल्य पृथकृत्य विषमं यथा स्यादेवं कर्षति । धाराक्रमेण स्थाने स्थाने प्रापयतीत्यर्थः । किंभूताम् । गजानां सूक्तैरूर्ध्वश्चसितैर्वलन्तस्तिर्यग्रजन्तो ये ध्वजपटास्तत्समीपे तद्वत्तनुकां कृशाम् । तदुपरि छायापथो नभस्थितं सुरगजवर्त्मं तत्पृष्ठवद्भूसरम् । तथा चोपरि स्थितत्वेन धूसरत्वेन कृशदीर्घत्वेन च पताकापटच्छायापथान्यामुपमा ॥

अथैषां गजदृष्टिरोधकतामाह—

संरुम्भइ दिट्ठवहं गआण अहिमुहपहाविआण रणमुहे ।

मारुअकम्पिज्जन्तो वअणच्चासम्मि मुहवडो व्व महिरओ ५९

[संरुणद्धि दृष्टिपथं गजानामभिमुखप्रधावितानां रणमुखे ।

मारुतकम्पमानो वदनाभ्यासे मुखपट इव महीरजः ॥]

महीरजः कर्तुं रणमुखेऽभिमुखप्रधावितानां गजानां दृष्टिपथं संरुणद्धि । पुरो द्रष्टुं न ददातीत्यर्थः । अत एव कियन्तः शत्रवो जीवन्तीति भावः । किंभूतः । मारुतेन कम्पमानः प्रसार्यमाणः । अत एव वदनस्याभ्यासे निकटे मुखपट इव मुखाच्छादकपट इव । सोऽपि क्रुद्धगजस्य मुखे दीयमानस्तदृष्टिपथं रुणद्धीत्युत्प्रेक्षा ॥

अथ द्वाभ्यामेषां क्रमेण प्रशान्तिमाह—

णवरि अ भटवच्छलव्रणमग्गणिराअपरिधउच्छलिआए ।

रुहिरणईअ महिरओ उम्मूलिअकूलपाअवो व्व णिसुद्धो ॥ ६० ॥

[अनन्तरं भटवक्षःस्थलव्रणमार्गनिरायतप्रस्थितोच्छूलितया ।

रुधिरनद्या महीरज उन्मूलितकूलपादप इव निपातितम् ॥]

रजोवृक्षनन्तरं च भटानां वक्षःस्थलेषु व्रणमार्गेभ्यो व्रणस्थानेभ्यो निरायतं दीर्घं यथा स्यादेवं प्रस्थितोच्छूलितया रुधिरनद्या महीरजो निपातितम् । मूले विच्छेदान्नाशितमित्यर्थः । किं(भूत)मिव । उन्मूलितस्य कूलस्य पादप इव । अन्यथाप्युच्छूलितया नद्या कूलमुन्मूल्य वृक्षः पात्यते इत्युत्प्रेक्षा । वक्षःक्षतेन शौर्यमुक्तम् ॥

अथेषां क्रमेणातिकार्यमाह—

पल्लुअणीहारणिहं संघाइअकमलणालतन्तुच्छाअम् ।

घोलइ दरवोच्छिण्णं मारुअभिण्णतलिणट्ठिअं रअसेसम् ॥ ६१ ॥

[प्रलघुकनीहारनिभं संघटितकमलनालतन्तुच्छायम् ।

घूर्णते दरव्यवच्छिन्नं मारुतभिन्नतडिनस्थितं रजःशेषम् ॥]

रजःशेषं रुधिरैवशेषितं रजः प्रथमं दूरव्यवच्छिन्नं रुधिरसंपर्केण मूलविच्छेदादीषत्पृथक्पृथग्भूतं तदनु मारुतेन भिन्नं खण्डखण्डीकृतमतस्तडिनस्थितं विरलस्थितं सत् घूर्णते । दिशि दिशि गच्छतीत्यर्थः । कीदृशम् । खण्डखण्डीभावेऽपि प्रलघुका बिन्दुरूपा ये नीहारास्तन्निभम् । वर्तुलाकारत्वात् पश्चात्संघटिता नालभद्गादुत्पादिता ये कमलनालानां तन्तवस्तेषामिव च्याया यस्य तथाभूतम् । वर्तुलाकारस्यैव खण्डस्य मारुतेन पुनः शतशो विच्छिद्य किञ्चिद्व्यवहितस्थितदीर्घनानासूत्रसदृशीकृतत्वादिति । प्रथमं किञ्चिद्व्यवच्छिन्नस्थितं, तदनु हिमबिन्दुवत् खण्डखण्डीभूतं, पश्चादनेकयिसनन्तुवद्धूर्वाधस्तिर्यक्क्रमेण कृशीभूय प्रमृतमित्यर्थः । पाण्डुरत्वेन हिमतन्तुभ्यां तौल्यम् ॥

१ 'रजोऽयं रजसा सार्धं स्त्रीपुष्पगुणभूलिषु' इत्यजयकोशाद्रजशब्दस्याकारान्तस्य पुंलिङ्गत्वम्, एवं च 'कर्तृ' इति सामान्ये नपुंसकत्वे बोध्यम्.

अथ गजानां पतनमाह—

रुम्भन्तुज्जुभमगं धराहरन्तरवलन्तणइसोत्तणिहम् ।

बलइ वलन्तधअवडं पडिअगइन्दणिवहन्तरालेसु बलम् ॥ ६२ ॥

[रुध्यमानर्जुकमार्गं धराधरान्तरवलन्नदीस्रोतोनिभम् ।

वलति बलद्भुजपटं पतितगजेन्द्रनिवहान्तरालेषु बलम् ॥]

पतितस्य गजेन्द्रनिवहस्यान्तरालेषु शून्यावकाशेषु बल(द्भूर्ण)द्भुजपटं सद्वलं वलति घूर्णते । किंभूतम् । रुध्यमान ऋजुमार्गो यस्य तत् । तथा च पतितगजावरुद्धः संमुख-
मार्गत्वादवकाशेन गन्तुं बलस्य भ्रमणम् । तत एव पताकानामपीत्यर्थः । अत एव धराधरा-
णामन्तरे बलद्वक्त्रीभवद्यन्नदीस्रोतस्तन्निभम् । यथा पर्वतावरुद्धपथतया संमुखमपहाय प-
र्वतयोरन्तरेण चलितुं नदीप्रवाहो वक्त्रीभवति तथेदमपीति । पर्वतैर्गजानां, स्रोतसा
बलस्य तौल्यादुपमा ॥

अथ कपीनां पतनमाह—

दूसहसहिअप्पहरा दुव्वोज्झविलगसमरणिव्वूढभरा ।

ओच्छुण्णदुग्गमपहा कअदुक्करपेसणा पडन्ति पवङ्गा ॥ ६३ ॥

[दुःसहसोढप्रहारा दुर्वहविलग्नसमरनिर्व्यूढभराः ।

अवक्षुण्णदुर्गमपथाः कृतदुष्करप्रेषणाः पतन्ति प्लवङ्गाः ॥]

दुःसहाः सन्तः सोढा प्रहारा यैः । एवम्—दुर्वहस्य दुःखनिर्वाहनीयस्य विलग्नस्थो-
पगतस्य समरस्य निर्व्यूढो निर्वाहितो भरो यैः । शत्रूणां जयात् । एवम्—अवक्षुण्ण आ-
क्रान्तो दुर्गमः परागम्यः पन्था यैः । अथ च—कृतं निष्पादितं दुष्कारमसाध्यं प्रेषणं
राजाज्ञा यैः । एवंभूता अपि प्लवङ्गाः पतन्ति म्रियन्त इति रणस्य घोरत्वमुक्तम् ॥

अथ युद्धसमृद्धिमाह—

वन्धुवहवद्धवेरं सहस्सपूरणकवन्धजणिआमोअम् ।

वड्डइ भडदिण्णरसं भुजपव्वलपहुअवीरपडणं जुज्झम् ॥ ६४ ॥

[वन्धुवधवद्धवैरं सहस्रपूरणकवन्धजनितामोदम् ।

वर्धते भटदत्तरसं भुजप्रबलप्रभूतवारिपतनं युद्धम् ॥]

वन्धूनां पितृभ्रातृपितृव्यादीनां वधेन यद्धं वैरं यत्र । एवम्—सहस्रस्य पूरणं य-
स्मात्तेन चरमेण कवन्धेन जनित आमोदो नर्तनं यत्र । सहस्रशूरपतने एकः कवन्धो
नृत्यतीति प्रसिद्धिः । एवम्—भटेभ्यो दत्तो रसः प्रीतिर्येन । एवम्—भुजाभ्यां प्रबलानां
प्रभूतानामसंख्यानां वीराणां पतनं यत्र । तादृशं युद्धं वर्धते । प्रकर्षं गच्छतीत्यर्थः ॥

अथ शिवानां संभारमाह—

मणिवन्धागभपुञ्जिअसंणाहच्छेअवलअदिण्णावेढम् ।

णेउं ण चएइ सिआ मूलुच्छिण्णगरुअं णिसिअरस्स भुअम् ॥६५॥

[मणिवन्धागतपुञ्जितसंनाहच्छेदवलयदत्तावेष्टम् ।

नेतुं न शक्नोति शिवा मूलोच्छिन्नगुरुकं निशिचरस्य भुजम् ॥]

शिवा सगाली मूलात्स्कन्धादुच्छिन्नं कृतमत एव गुरुकं निशिचरस्य भुजं नेतुमन्यत्र प्रापयितुं न शक्नोति । किंभूतम् । मणिवन्धे करमूले आगतः सन् पुञ्जितो यः संनाहच्छेदवलयो वलयाकृतिः संनाहच्छेदस्तेन दत्तमावेष्टं चतुर्दिशि वर्तनं यत्र । स्कन्धे खड्गपातात् संनाहसहितस्य भुजस्य छेदे संनाहः संसृत्य करमूलमागत्य वर्तुलीभूय स्थित इत्यामूलच्छेदादेव गुरुकस्य भुजस्य संनाहेनातिगुरुत्वादुत्तोलयितुं न पारयतीत्यर्थः ॥

अथ रुधिरसारेत्प्रवाहमाह—

आवत्तन्तरवलिआ रुहिरणिहाएसु पासवद्धप्फेणा ।

ओहन्तपम्हगरुआ अत्थाअन्ति पडिऊण चमरुप्पीडा ॥ ६६ ॥

[आवर्तन्तरवलिता रुधिरनिघातेषु पार्श्ववद्धफेनाः ।

आर्द्रायमाणपक्ष्मगुरुका अस्तायन्ते पतित्वा चामरोत्पीडाः ॥]

चामराणामुत्पीडाः रुधिरनिघातेषु पतित्वा आवर्तान्तरे रुधिरभ्रमिमध्ये वलिता भ्रमिताः सन्तोऽस्तायन्ते मजन्ति । अत्र हेतुमाह—किंभूताः । रुधिरसंपर्कादार्द्राशमाणैः पक्ष्मभिः केशैर्गुरुका यतः । एवं पार्श्वे प्रान्ति बद्धा लग्ना फेना यत्र । चमरश्चामरोऽपि चेति शब्दभेदः ॥

अथ गजानां वैकुण्ठमाह—

उद्धमुहमुक्कणाआ पुव्वद्धभरोसिअन्तपच्छिमभाआ ।

कुम्भे पवअसिलाहअखुप्पन्तुद्धङ्कुसे धुणन्ति गइन्दा ॥ ६७ ॥

[ऊर्ध्वमुखमुक्तनादाः पूर्वार्धभरावसीदत्पश्चिमभागाः ।

कुम्भान्प्लवगशिलाहतनिस्त्रायमानोर्ध्वाङ्कुशान्धुन्वन्ति गजेन्द्राः ॥]

गजेन्द्राः प्लवगैः शिलाभिराहतस्ताडितः सन् निस्त्रायमानोऽन्तःप्रवेशित ऊर्ध्व उपरिवर्तो ऊर्ध्वदण्डो वा अङ्कुशो यत्र तान् कुम्भान् धुन्वन्ति-चालयन्ति । कुम्भे पूर्वोपेत एवाङ्कुशः शिलाभिघातेन मग्नः । तदुद्धारार्थमिति भावः । पीडावशेन वा । अत एव किंभूताः । ऊर्ध्वमुखाः सन्तो मुक्तनादाः कृतचीत्काराः । अथ च—पूर्वार्धस्योत्तोलितस्कन्धभागस्य भरेणावसीदन् यन्त्रितः पश्चिमभागोऽधःस्थितनितम्बप्रदेशो येषामिति जातिरलंकारः ॥

अथ राक्षसानामपयानमाह—

अह पवअभरुवभन्ता पहरुज्जुअतिअसभङ्गदाणसमुइआ ।

जाआ रक्खसजोहा पढमुग्गअदुक्करं पडिवहाहिमुहा ॥ ६८ ॥

[अथ प्लवगभरोद्धान्ताः प्रहारकजुकात्रिदशभङ्गदानसमुचिताः ।

जाता राक्षसयोधाः प्रथमोद्धतदुष्करं प्रतिपथाभिमुखाः ॥]

अथ गजवैकल्यानन्तरं राक्षसयोधाः प्रतिपथाभिमुखाः प्रतीपगमनोन्मुखा जाताः । प्रथममुद्धतमुपस्थितमत एव दुष्करं यथा स्यात् । राक्षसानां युधि पलायनमिदं प्रथममेवोपस्थितमिति लज्जावशादिति भावः । किंभूताः । प्लवगानां भरेणाधिक्येनोद्धान्ता दिशि दिशि गच्छन्तः । प्लवगानाकान्तदेशालाभादिति भावः । एवम्—प्रहारे युद्धे कजुका निष्कपटा अकपटयोधिनो ये त्रिदशास्तेषां भङ्गदाने समुचिता योग्याः । तज्जेतार इत्यर्थः ॥

अथ परावृत्तिमाह—

भग्गोणिअत्तिअगअं भमिअं ठाणपरिवत्तिओभग्गरहम् ।

एक्कपअवलिअजोहं मण्डलिदिण्णतुरअं णिसाअरसेण्णम् ॥ ६९ ॥

[भग्नापनिवर्तितगजं भ्रमितं स्थानपरिवर्तितावभग्नरथम् ।

एकपदवलितयोधं मण्डलीदत्ततुरगं निशाचरसैन्यम् ॥]

निशाचरसैन्यं भ्रमितम् । युद्धाय पुनः परावृत्तमित्यर्थः । कीदृशम् । भग्नाः पलायिताः सन्तोऽपनिवर्तिता युद्धसंमुखीकृता गजा यत्र । एवम्—स्थाने परिवर्तिता युद्धाय आमिता अवभग्ना विमुखा रथा यत्र । एवम्—एकपदेनैकोपक्रमेण वलिता वक्राभूता योधाः पत्तयो यत्र । तथा—मण्डल्यां गतिविशेषे दत्ताः प्रेरितास्तुरगा यत्र । मण्डली-गत्येव परावर्तिताश्चमित्यर्थः । तेन हस्त्यश्वरथपादारूपचतुरङ्गवत्परावृत्तिरुक्ता । केचित्तु भ्रमितं पश्चाद्गतमिति व्याख्याय पलायनपरतयैव स्कन्धकमिदं व्याचक्षते । एतदनुसारेणाग्रिमाग्रिमपि तथेति स्फुटत्वात् व्याख्यातम् ॥

अथ पुनः पलायनमाह—

अमरिसवित्थक्कन्ता वि वलाअन्ति भमिऊण गलिआमरिसा ।

ईसिविअत्तच्छूडा णिव्भीअहीणवाणरा रअणिअरा ॥ ७० ॥

[अमर्षवितिष्टमाना वि(अपि)पलायन्ते भ्रमित्वा गलितामर्षाः ।

ईषद्विवृत्तक्षिप्ता निर्भीतालीनवानरा रजनीचराः ॥]

निर्भीता अत एवालीनाः संगता वानरा येषां ते रजनीचरा युद्धाय ईषद्विवृत्ताः परावृत्ता अथ क्षिप्ताः प्रेरिताः सन्तः । कापिभिरित्यर्थान् । पुनरपि भ्रमित्वा परावृत्त्य पलायन्ते । किंभूताः । प्रथमममर्षेण वितिष्टमाना विलम्बिता अनन्तरं गलितामर्षा ईर्ष्या-शून्याः । प्राणकातरत्वादिति भावः ॥

अथ पलायनावस्थामाह—

रहसंदाणिअतुरअं तुरङ्गमोरत्थलक्खलिअपाइक्कम् ।

पाइक्कावलिअगअं गअभज्जन्तरहसंकुलं वलइ वलम् ॥ ७१ ॥

[रथसंदानिततुरगं तुरङ्गमोरःस्थलस्खलितपदातिकम् ।

पदात्तावलितगजं गजभज्यमानरथसंकुलं वलति वलम् ॥]

निशाचराणां बलं वलति घूर्णते । किंभूतम् । रथैः संदानिता मिलितास्तुरगा यत्र । एवम्—तुरङ्गमाणामुरःस्थलात्स्खलिता घटिताः पदातयो यत्र । पदातिभिरावलिताः पृष्ठे तुरङ्गमातिक्रमादुपरुद्धा गजा यत्र तत् । गजैर्भज्यमाना ये रथास्तैः संकुलमेकीभूतम् । गजै रथा रथैरश्ववारास्तैः पत्तयः पत्तिभिश्च गजा उपर्युपरि पतित्वातिक्रान्ता इति च-
तुरङ्गवलविपर्यास उक्तः ॥

अथ कपीनां विश्राममाह—

ससइ विसमुद्धकम्पं गरुआअन्तभुअलम्बिओभग्गदुमम् ।

विहलोसरिअपडिभडं सण्णोवाहिअणिसाअरं पवअवलम् ॥ ७२ ॥

[श्वसिति विषमोर्ध्वकम्पं गुरुकायमानभुजलम्बितावभग्रदुमम् ।

विह्वलापसृतप्रतिभटं सन्नापवाहितनिशाचरं प्लवगवलम् ॥]

विषमस्तिर्धक्तादूर्ध्वः कम्पो यस्य तत्प्लवगवलं श्वसिति मारणीयापयानेन विश्रामश्वासं त्यजति । तत एव शिरःप्रभृत्यङ्गकम्प इत्यर्थः । किंभूतम् । विपक्षापयाने सति ध्रमज्ञानाजडीभावेन गुरुकायमानाभ्यां भुजाभ्यां लम्बिता अधः संसृता अवभग्ना विपक्षाभिघातेन च विशीर्णशाखापत्रा दुमा यस्य । एवम्—विह्वलाः सन्तोऽपसृताः पलायिताः प्रतिभटा यस्य । एवम्—सन्ना अवसन्ना अपवाहिताः पातिता निशाचरा येन तत्तथा । क्रियन्तो मारिताः क्रियन्तः पलायिता इत्यर्थः ॥

अथ राक्षसां पुनः परावृत्तीच्छामाह—

अक्खण्डितशौण्डीर्या पवआणिअपढममाणभङ्गावसरा ।

भग्गा वि भमन्ति पुणो णीसेसं रक्खसा ण गेह्णन्ति भअम् ७३

[अखण्डितशौण्डीर्याः प्लवगानीतप्रथममानभङ्गावसराः ।

भग्ना अपि भ्रमन्ति पुनर्निःशेषं राक्षसा न गृह्णन्ति भयम् ॥]

यतोऽखण्डितशौण्डीर्या अखण्डिताहंकारा अतो भग्ना अपि राक्षसाः पुनर्भ्रमन्ति । युद्धाय निर्वातितुमित्यर्थात् । किंभूताः । प्लवगानीत उपस्थापितः हि प्रथमस्य मानभङ्गस्यावसरः समयो येषां ते । प्रथमोऽवसरो वा । अन्यदा कदापि येषां मानभङ्गो न जात

इत्यर्थः । अत एवासह्यतया निवर्तनमिति भावः । यतो भ्रमन्ति तत एव शायते निःशेषं भयं न गृह्णन्ति । अन्यथा पलायनमेव कुर्युरिति भावः ॥

अथ चतुर्भिः कुलकेन पलायनमेवैषामाह—

तह वि अ दरपरिवर्त्तिअचक्कलइज्जन्तगरुअचक्करहवहम् ।

वित्थक्कन्तपहाविअसमत्थसंठावणाविढत्तरणजसम् ॥ ७४ ॥

[तथापि च दरपरिवर्तितचक्रायमाणगुरुकचक्ररधपथम् ।

वितिष्ठमानप्रधावितसमर्थसंस्थापनार्जितरणयशः ॥]

यद्यपि युद्धाय साकाङ्क्षं तथापि निशाचरसैन्यं भ्रममित्यग्रिमचतुर्थेनान्वयः । कपीनामु-
प्रतया पलायितमित्यर्थः । दरपरिवर्तितः किञ्चिद्भ्रामितोऽत एव चक्रायमाणश्चक्राकृतिगु-
रुकचक्रस्य रथस्य पन्था यत्र । परावृत्त्यै रथभ्रामणे तिर्यक् चलिततच्चक्रोल्लिखितः पन्था
अपि चक्राकृतिरभूदित्यर्थः । अत एव घर्षणसंपादकत्वेन गुरुकेति चक्रविशेषणमिति
वयम् । संप्रदायस्तु—‘दरपरिवर्तितान्यत एव चक्रायमाणानि गुरुणि चक्राणि येषां तादृ-
शानां रथानां पन्था यत्र’ इत्याह । एवं वितिष्ठमानैर्युद्धार्थमवस्थितैः, अथ च पलायितानां
परावर्तनाय प्रधावितैरितस्ततो गच्छद्भिः समर्थैः संस्थापनाय माभैरित्यादि समाश्वासन-
वाक्येनार्जितं रणे यशो यत्र । एवं रणाय परानाश्वासयामास तेनैव यशो लब्धमित्यर्थः ।
यद्वा—वितिष्ठमानैः प्रधावितानां पलायितानां समस्तानां संस्थापनायेत्यन्वयः ॥

वाणरपरंमुहोणामिअद्धमोडिअलिलाडवट्टणिसिअरम् ।

परसेणकलअलाहित्थपडिणिअत्तन्तगअविओलारोहम् ॥ ७५ ॥

[वानरपराङ्मुखावनामितार्धमोटितललाटपट्टनिशिचरम् ।

परसैन्यकलकलोद्विग्नप्रतिनिवर्तमानगजविलोलारोहम् ॥]

किमूतं सैन्यम् । वानरैः पराङ्मुखीकृत्यावनामिताः, अत एवार्धमोटितं ललाटपट्टं येषां
तथाभूता निशिचरा यत्र । तत्पलायनादन्यतो मुखानां निशाचराणां पृष्ठतो गत्वा कपि-
भिर्धृतस्य शिरसः स्वाभिमुखीकरणाय यदावर्तनं तत्प्रतिबन्धादेव ललाटस्यार्धमोटितत्व-
मित्यर्थः । एवम्—जयोत्साहजनितेन वानरसैन्यकलकलेनोद्विग्नमेभ्यस्तेभ्यस्तत एव प्रति-
निवर्तमानेभ्यः पलायमानेभ्यो गजेभ्यो विलोलाश्चबलाः । पतिता इति यावत् । आरोहा
हस्तिपक्षा यत्र । गजानामुद्धृत्तगत्या हस्तिपक्षानां पतनमित्यर्थः ॥

चलवाणराणुधाविअवालधरिज्जन्तणिच्चलट्टिअतुरअम् ।

णिहअभडपडिअसारहिपवड्ढभेसिअतुरङ्गहीरन्तरहम् ॥ ७६ ॥

[चलवानरानुधावितवालध्रियमाणनिश्चलस्थिततुरगम् ।

निहतभटपतितसारथिप्लवङ्गभीषिततुरङ्गद्वियमाणरथम् ॥]

एवम्—चलैर्वानरैरनुधाविताः पृष्ठतोऽनुगताः, अत एव वाले सरे पुच्छके वा ध्रिय-
माणाः सन्तो निश्चलस्थितास्तुरगा यत्र । कपिभिर्भृतत्वेन प्रतिरुद्धगतित्वात् । एवम्—
निहतो भटो रथी यस्य पतितः सारथिर्यस्य तादृश एव प्रवृत्तेन भीषितैः कोलाहलादिना
त्रासितैस्तुरङ्गैर्द्विष्यमाणा रथा यत्र । पलायिताश्चपृष्ठलम्बाः शून्या एव रथा गच्छन्तीत्यर्थः ॥

धारामरगणिवाइअवलपडिहअविरलवाणरुणिअमरगम् ।

भगं गलन्तपहरणसुण्णइओहअभुअं णिसाअरसेण्णम् ॥ ७७ ॥

(अन्यकुलअम्)

[धारामार्गनिपातितवलप्रतिहतविरलवानरोन्नतमार्गम् ।

भग्नं गलप्रहरणशून्यीकृतोभयभुजं निशाचरसैन्यम् ॥]

(अन्यकुलकम्)

धारामार्गं संप्रामे निपातितं यद्वलं करितुरगादि तेन हेतुना प्रतिहता विच्छिन्ना अत
एव विरलाः स्थाने स्थाने प्रवृत्ताः सन्तो वानरैरुन्नीता अहिता मार्गा यस्य गन्तॄणां हत-
त्वेन धाराकारत्वाभावाद्दुर्मनो विरलत्वमत एवात्र संचारचिद्रमनेन गता इत्यादि कवि-
(पि)तर्कप्रसक्तिरित्यर्थः । एवम्—गलद्भिः प्रहरणैरस्त्रैः शून्यीकृता उभये भुजा यस्य ता-
दृशम् । भयेनास्त्रमपि स्खलितं त्यक्तं चेत्यर्थः ॥

अयं परावृत्तिमाह—

अह हिअमच्छरलहुआ एकक्रमचक्खुरक्खणाहिअहिअआ ।

हिअआवडिअदहमुहा वलिजा पडिमुक्करणभआ रअणिअग ७८

[अथ हतमत्सरलघुका एकैकक्रमचक्षूरक्षणाहितहृदयाः ।

हृदयापतितदशमुखो वलिताः प्रतिमुक्तरणभया रजनीचराः ॥]

अथ पलायनानन्तरं रजनीचरा हृदये आपतितो दशमुखो येषां तथाभूताः, अत एव
प्रतिमुक्तरणभयाः सन्तो वलिता घर्णिताः । युद्धं त्यक्त्वा गन्तव्यं तदा दशमुखो मारयिष्य-
तीति युद्धमेव वरमिति भीतिमुत्सृज्य पुनर्युद्धाय परावृत्ता इत्यर्थः । किंभूताः । हतमत्स-
रत्वेन मात्सर्यशून्यत्वेन लघुका निःसाराः । मात्सर्यं सति पलायनमेव स्यादिति भावः ।
एवम्—एकैकक्रमेण परस्परं चक्षुषां रक्षणे आहितान्यर्षितानि हृदयानि वैस्ते । चक्षुः सं-
मुखे लज्जया परस्परं त्यक्तुमपारयन्त इति सदैव परावृत्ता इति भावः ॥

अयं पुनः पौरुषमाह—

वोच्छिण्णसंधिअजसा होन्ति णिअत्तसँमुहट्ठविअसोडीरा ।

कइवलदुप्परिअह्हा मिट्ठलिअपडिवण्णरणधुरा रअणिअग ॥७९॥

[व्यवच्छिन्नसंहितयशसो भवन्ति निवृत्तसंमुखस्थापितशौण्डीर्याः ।

कपिवलदुष्परिकलनीयाः शिथिलितप्रतिपन्नरणधुरा रजनीचराः ॥]

शिथिलिता त्यक्ता अथ प्रतिपन्ना स्वीकृता रणधुरा यैस्ते रजनीचरा भवन्ति । की-
दृशाः । प्रथमं व्यवच्छिन्नं त्रुटितमनन्तरं संहितं सूत्रवयोजितं यशो यैस्ते तथा । एवम्—
निवृत्तमपगतं पश्चात्संमुखे स्थापितं शौण्डीर्यमहंकारो यैः । एवम्—कपिवलदुष्परिकल-
नीया दुराधर्माः । तथा च—यशःशौण्डीर्यं दुर्धर्षत्वं च भद्रादपगतम्, युद्धाय परावृत्त्या पु-
नरागतमित्यर्थः ॥

अथ पुनर्युद्धमाह—

तो भङ्गलज्जिभाणं परिवर्द्धिअपसरहरिसिआण अ गरुभम् ।

रअणिअरवाणराणं वरिआआरिअभडं पवट्टइ जुज्झम् ॥ ८० ॥

[ततो भङ्गलज्जितानां परिवर्धितप्रसरहर्षितानां च गुरुकम् ।

रजनीचरवानराणां वृताकारितभटं प्रवर्तते युद्धम् ॥]

ततस्तदनन्तरं भङ्गेन लज्जितानां रजनीचराणां, परिवर्धितेन प्रसरेण हर्षितानां च वा-
नराणां, गुरुकं युद्धं प्रवर्तते । किंभूतम् । वृताऽमुकेन समं मया योद्धव्यमिति स्वीकृतः
सन्नाकारितो आहूतो भटो यत्र तदिति संप्रदायः । वस्तुतस्तु—भङ्गेन हेतुना मया परा-
जितमिति रक्षसा कातरेण समं मम युद्धमभूदिति कवीनां [च] लजेत्यर्थः । परावृत्तिलक्ष-
णेन च परिवर्धितप्रसरेणोभयेषामपि हर्ष इत्युभयमप्युभयविशेषणमिति न द्वन्द्वानुपपत्ति-
रिति वयम् ॥

अथ सुग्रीवप्रजङ्घयोर्द्वन्द्वयुद्धमाह—

सुग्रीवेण पअड्डो सत्तच्छअपाअवेण दिण्णरणसुहो ।

वणगअदाणसुरहिणा वच्चुच्छलिअकुसुमट्टहासेण हओ ॥ ८१ ॥

[सुग्रीवेण प्रजङ्घः सत्तच्छदपादपेन दत्तरणसुखः ।

वनगजदानसुरभिणा वक्षउच्छलितकुसुमाट्टहासेन हतः ॥]

सुग्रीवेण सेनामुखे पतितत्वाच्चिरं कृतयुद्धत्वाच्च दत्तरणसुखः प्रजङ्घो नामः राक्षसः स-
त्तच्छदपादपेन करणीभूतेन हतस्ताडितः । पादपेन किंभूतेन । वनगजानां दानेन सुर-
भिणा । एतेन मत्तगजगण्डकण्ठ्यनसहत्वेन महत्त्वमुक्तम् । दानवद्वा । एवम्—वक्षसः ।
प्रजङ्घस्येत्यर्थात् । उच्छ्रलितानि कुसुमान्येवाट्टहासो यस्य तेन । साधु ताडितोऽयं मत्प्रहा-
रसहो न भवतीति वृक्षोपहासविषयोऽभूदित्युत्प्रेक्षा ॥

द्विविदाशनिप्रभयोस्तदाह—

दिविआहअस्स समरे सुरहिं उरपडिअसरसचन्दणगन्धम् ।

असणिप्पहस्स जीअं अग्याअन्तसुहिओणिमिहस्स गअम् ॥ ८२ ॥

[द्विविदाहतस्य समरे सुरभिमुखःपतितसरसचन्दनगन्धम् ।

अशनिप्रभस्य जीवमाजिघ्रत्सुखितावनिमीलतो गतः ॥]

समरे द्विविदेनाहतस्य । चन्दनेनेत्यर्थात् । अशनिप्रभस्य राक्षसो जीवो गतः । किंभू-
तस्य । सुरभिमुखसि पतितस्य सरसचन्दनस्य गन्धमाजिघ्रतः सतः सुखितस्य, अत एवा-
वनिमीलतो मुद्रितनयनस्य । तथा च—मूर्च्छापूर्वकमरणजन्यदृष्टिमुद्रणं चन्दनगन्धाघ्राण-
सुखहेतुकत्वेनोत्प्रेक्षितम् ॥

मैन्दवज्रमुष्टयोस्तदाह—

हन्तूण वज्रमुष्टिं हसइ मइन्दो वि मुष्टिघातनिपातितम् ।

आहित्यदिष्टिणिग्गअजलणसिहाअम्बफुडिअलोअणजुगलम् ॥८३॥

[हत्वा वज्रमुष्टिं हसति मैन्दोऽपि मुष्टिघातनिपातितम् ।

उद्विग्नदृष्टिनिर्गतज्वलनशिखाताम्रस्फुटितलोचनयुगलम् ॥]

वज्रमुष्टिं राक्षसं हत्वा मैन्दोऽपि द्विविदभ्राता हसति । दृष्टादेव मृत् इत्याशयात् । किं-
भूतम् । मुष्टिघातेन निपातितम् । एवम्—उद्विग्नदृष्टिं निर्गता या ज्वलनशिखा
क्रोधात् तथा आताम्रं सत् स्फुटितं मुष्टिघातादेव बहिर्भूतं स्फुरितं दीप्तं वा लोचनयुगलं
यस्य तम् ॥

सुपेणविद्युन्मालिनोस्तदाह—

कुविण्ण विज्जुमाली चिरजुज्झिअहरिसिओ सुसेणेण कओ ।

चलणजुअलावलम्बिअणक्खुक्खित्तलुडिओहअभुअप्फडिहो ॥८४॥

[कुपितेन विद्युन्माली चिरयुद्धहर्षितः सुपेणेन कृतः ।

चरणयुगलावलम्बितनखोत्क्षिप्तखण्डितोभयभुजपरिघः ॥]

सुप्रीवधशरेण वानरवैद्येन सुपेणेन कुपितेन सता विद्युन्माली नाम राक्षसश्चरणयुगले-
नावलम्बितौ भूमाववष्टब्धौ अथ पूर्वनिपातानियमात् करद्वयनखैः खण्डितावुत्पाटिताव-
योत्क्षिप्तौ क्वचित्प्रेरितावुभयभुजपरिघौ यस्य तादृक् कृतः । भूमौ पद्भ्यामवष्टब्ध नखैर-
त्कृत्य भुजद्वयमन्यतः क्षिप्तमित्यर्थः ॥

नलतपनयोस्तदाह—

सहिअपहरं णलेण वि तवणस्स तलाहिघाअमोडिअकण्ठम् ।

णिहिअं देहम्मि सिरं देहो अद्धणिमिओ महिअलम्मि कओ ॥८५॥

[सोढप्रहारं नलेनापि तपनस्य तलाभिघातमोटितकण्ठम् ।

निहितं देहे शिरो देहोऽर्धनिवेशितो महीतले कृतः ॥]

नलेनापि तपनस्य रक्षसः शिरः कर्मतलाभिघातेन चपेटप्रहारेण मोटितकण्ठं सदेहे निहितं स्थापितम् । तथा चपेटप्रहारः कृतो यथा तदीयं शिरस्तदीयकबन्ध एव प्रविष्टमित्यर्थः । सोढप्रहारं यथा स्यात्तपनकृतप्रहारं सोढेत्यर्थः । न केवलं शिर एव तथा कृतम् । अपि तु तदीयदेहोऽपि महीतलेऽर्धनिवेशितः कृतः । तथा च एकैनेव प्रहारेण शिरः कबन्धे प्रविष्टम्, कबन्धोऽप्यर्धेन भूमौ प्रविष्ट इत्यर्थः ॥

हनुमज्जम्बुमालिनोस्तदाह—

हन्तूण जम्बुमालिं क्षतिं विहिण्णो अश्विओ पवणसुओ ।

सअलतलगाढताडणभिण्णुच्छलिअसिरमेअसित्तदसदिसम् ॥८६॥

[हत्वा जम्बुमालिनं क्षटिति विभिन्नोऽतिक्रान्तः पवनसुतः ।

सकलतलगाढताडनभिन्नोच्छलितशिरोमेदःसिक्तदशदिक् ॥]

पवनसुतो जम्बुमालिनं हत्वा क्षटिति विभिन्नस्तस्मादेव राक्षसात्पृथग्भूतः सत्रतिक्रान्तो दूरं गतः । कीदृक् । सकलतलेन संपूर्णचपेटेन गाढताडनाद्विभ्रं स्फुटितैरयोच्छलितैः शिरोमेदोभिः सिक्ता दशदिशो येन स तथा । [चन्द्रिकायां] तलताडनेन यावच्छिरोमेदः समुच्छलति तावदेव तत्संपर्कभिया दूरमुष्टय गत इति वेगोत्कर्ष उक्तः ॥

अथ मेघनादाद्द्वयोर्द्वादशभिस्तदाह—

अहं गेण्हइ अइभूमिं इन्दइवालितणआण रणसोडीरम् ।

णिहएकमेकपरिअणसहत्थपडिवणसंसअतुलारोहम् ॥ ८७ ॥

[अथ गृह्णात्यतिभूमिमिन्द्रजिद्वालितनययो रणशौण्डीर्यम् ।

निहतैकैकपरिजनस्वहस्तप्रतिपन्नसंशयतुलारोहम् ॥]

अथ जम्बुमालिवधानन्तरमिन्द्रजिद्वयो रणे शौण्डीर्यमहंकारत्वात्तुर्य वातिभूमिमुत्कर्षकाष्टां गृह्णाति । द्वयोरपि तुल्यबलत्वात्तुल्यं वर्धते इत्यर्थः । कीदृशम् । निहता एकैकस्य परस्परस्य । एकैके वा तयोरेव ये परिजनास्तैर्हनुभूतैः स्वहस्तेन स्वकृत्या प्रतिपन्नः स्वीकृतः संशयरूपतुलायामारोह आरोहणं यस्मात् । ताभ्यामेवेत्यर्थात् । तादृशम् । परस्परकृत्या परस्परपरिजनक्षयं दृष्ट्वा अनयोः को जयेदेवंरूपः संशयो रणशौण्डीर्यादिति भावः । कस्य शौण्डीर्यं महदिति संशयविषयत्वं शौण्डीर्यस्येति केचित् । निहता एकैकपरिजना यस्मात्तथाभूतं च तत् स्वहस्तेत्यादिक्रमेण कर्मधारयो वा ॥

वाणन्धआरिअदिसं धणुमण्डलपरिगअं विसेसेइ परम् ।

आलोइउक्खआणिअमुक्कपडन्तेहि गिरिसहस्सेहि कई ॥ ८८ ॥

[वाणान्धकारितदिशं धनुर्मण्डलपरिगतं विशेषयति परम् ।

आलोकितोत्थातानीतमुक्तपतद्विरिसहस्रैः कापिः ॥]

कणिरङ्गदः परमिन्द्रजितं प्रथममालोकिताैरथोत्खातैरयानीतैरथ मुक्तैरथ पतद्भिर्द्विरिस-
हस्रैर्विशेषयत्यतिक्रामति । स्वापेक्षया न्यूनं करोतीति वा । यद्वा आलोकितादिक्रियाणां
गुणपट्ट्या क्षिप्रकारित्वमुक्तम् । परं किंभूतम् । वाणैराच्यादितत्वेनान्धकारिता दिशो येन
तम् । नत्वङ्गदाच्यादकमित्याशयः । एवम्—धनुर्मण्डलेन परिगतं मण्डलाकारेण धनुषा
संगतमित्यर्थः ॥

णिबडन्ति कुसुमणिन्मरमिलिभवलन्तविडवोवऊढमहुभरा ।

विवडण्णफललहुआ धुतमज्झक्खुडिअपल्ला दुमणिवहा ॥ ८९ ॥

[निपतन्ति कुसुमनिर्भरमिलितवल्द्विटपोपगूढमधुकराः ।

विकीर्णफललघवो धुतमध्योत्खण्डितपल्लावा दुमनिवहाः ॥]

द्रुमाणां निवहा निपतन्ति । मेघनादोपरीत्यर्थात् । कीदृशाः । कुसुमैर्निर्भरा व्याप्ताः अथ
मिलिता मूलभागमग्रे कृत्वाक्षेपणात्परस्परं संबद्धाः, अत एव चलन्तो वक्त्रीभवन्तो ये विट-
पास्तेषूपगूढाः पृथक्पतनभिया मिथ्रीभूय स्थिता मधुकरा येषु ते । एवम्—विकीर्णैरित-
स्ततः पतितैः फलैर्लघवः । विकीर्णफलाः सन्तो लघव इति वा । एवम्—धुताः सन्तो
मध्ये अन्तरा देशे उत्खण्डिताः पल्लावा येषां ते । इन्द्रजित्पर्यन्तं सफलपल्लावा न गच्छ-
न्तीत्यर्थः ॥

वालितणअं ण पावइ गअणे गुण्णइ दुमेहि सरसंघाओ ।

छिज्जन्ति अद्धवत्थे एन्ता दहमुहसुअं ण लङ्घन्ति दुमा ॥ ९० ॥

[वालितनयं न प्राप्नोति गगने गोप्यते द्रुमैः शरसंघातः ।

छिद्यन्तेऽर्धपथे आयान्तो दशमुखसुतं न लङ्घन्ते द्रुमाः ॥]

मेघनादस्य शरसंघातो वालितनयं न प्राप्नोति । तावद्गं न गच्छतीत्यर्थः । किंतु गगने-
ऽन्तर इवाद्दक्षिणैर्द्रुमैर्गोप्यते तिरोधीयते व्याकुलीभवति वा । अत एव तेऽपि द्रुमा
दशमुखसुतं न लङ्घन्ते । तावत्पर्यन्तं न गच्छन्ति । किंतु आयान्तः सन्तोऽर्धपथे एव
विच्छिद्यन्ते । तैरेव शरैरित्यर्थात् । तथा च द्वयोरपि तुल्यक्रियत्वमुक्तम् ॥

विविखत्तलोद्धकुसुमं सरदलिउद्धाअमाणचन्दणगन्धम् ।

उद्धुअमन्दाररअं सरसलवङ्गदलगविभणं होइ णहम् ॥ ९१ ॥

[विक्षिप्तलोद्धकुसुमं शरदलितोर्ध्वायमानचन्दनगन्धम् ।

उद्धूतमन्दाररजः सरसलवङ्गदलगभितं भवति नभः ॥]

नभो भवति । कीदृशम् । विक्षिप्तानि लोद्धस्य कुसुमानि यस्य । एवम्—इन्द्रजितः
शरेण दलितानां चन्दनानाम्धर्वायमान ऊर्ध्वप्रसारी उद्धावमानो वा गन्धो यत्र । दलने सति
सौरभोद्भवात् । तथा उद्धूतानि मन्दारस्य देवतरो रजांसि यत्र । पुष्पाणामित्यर्थाद् । एवम्—
सरसैर्लवङ्गस्य दलैर्गभितं व्याप्तम् । अद्भुतैस्तान्यस्त्राणीति भावः ॥

इअ तं समपडिहत्थं वारंवारवलदिण्णसाहुक्कारम् ।

इन्द्रजिद्वालिसुभाणं परं प्रमाणं गअं पि वड्डइ जुज्झम् ॥ ९२ ॥

[इति तत्समप्रतिहस्तं वारंवारवलदत्तसाधुकारम् ।

इन्द्रजिद्वालिसुतयोः परं प्रमाणं गतमपि वर्धते युद्धम् ॥]

इति वक्ष्यमाणप्रकारेण इन्द्रजिद्वालिसुतयोस्तद्युद्धं परं प्रमाणमुत्कर्षकाष्ठां गतमपि वर्ध-
ते । पूर्वपूर्वतोऽप्युत्कृष्टं भवतीत्यर्थः । किंभूतम् । समः प्रतिहस्तः परप्रहारनिवारणादिरूपा
प्रतिक्रिया प्रतिपक्षो वा यत्र । एवम्—वारंवारं वलाभ्यां दत्तः साधुकारो यत्र । स्वस्व-
पक्षव्यापारोत्कर्षादित्यनेन सह सप्तभिरादिकुलकम् ॥

दुमकुसुममज्झणिग्गअसरपुद्दालगणिज्जमाणमहुअरम् ।

णिब्बावारोवसिअट्ठिओहआविग्गसेण्णविम्हअदिट्ठम् ॥ ९३ ॥

[दुमकुसुममध्यनिर्गतशरपुद्वालग्ननीयमानमधुकरम् ।

निर्व्यापारापसृतस्थितोभयाविग्रसैन्याविस्मयदृष्टम् ॥]

किंभूतं युद्धम् । अस्त्रीकृतवृक्षस्य कुसुमानां मध्येन निर्गतेरेन्द्रजितः शरैः पुद्गेष्वाल-
लग्नाः सन्तो नीयमाना मधुकरा यत्र । मधुसंबन्धेन मधुण अपि पुद्गे लग्ना गच्छन्ती-
त्यर्थः । एवम्—अपूर्वयुद्धदर्शनाय निर्व्यापाराभ्यां युद्धभूम्यन्तर्गतागतमार्गयोस्त्यागाय चा-
पसृतस्थिताभ्यां पार्श्वयोः पश्चाद्वर्तिभ्यामुभयोरविग्रहाभ्यां स्वस्वप्रभुमरणशङ्कोद्विग्राभ्यां
सैन्याभ्यां विस्मयेन दृष्टम् । उभयमिति सैन्यविशेषणं वा । 'एजमाण' इति पाठे शराणां
पुद्वालगाः सन्तो ज्ञायमाना मधुकरा यत्रेत्यर्थः ॥

दहमुहतणअविसज्जिअसरभरिअणहङ्गणुप्पइअवालिअसुअम् ।

वालिअसुअरोसपेसिअसालसिलासेलरुद्धदहमुहतणअम् ॥ ९४ ॥

[दशमुखतनयविसृष्टशरभृतनभोङ्गणोत्पतितवालिअसुतम् ।

वालिअसुतरोषप्रेषितशालशिलाशैलरुद्धदशमुखतनयम् ॥]

एवम्—दशमुखतनयेन विसृष्टैः शरैर्भृतात्पूरितान्नभोङ्गणादुत्पतितः प्रहारवारणयोर्ध्वं
गतो वालिसुतो यत्र । एवम्—वालिअसुतेन रोषतः प्रेषितैः शालो वृक्षः शिलाः शैलाश्च तै-
रुद्धो न तु प्रतिहतः । प्रतिक्रियासत्त्वात् । दशमुखतनयो यत्र तत् ॥

णिसिअरसरणिहारिअवाणरदेहरुहिरारुणदिसाहोअम् ।

वाणरपहरपअत्तिअरेक्खसरुहिरोहकदमिअभूमिअलम् ॥ ९५ ॥

[निशिचरशरनिर्दारितवानरदेहरुधिरारुणदिशाभोगम् ।

वानरप्रहारप्रवर्तितराक्षसरुधिरौघकर्दभितभूमितलम् ॥]

एवम्—निशिचरस्येन्द्रजितः शरैर्निर्दारितो वानरस्याङ्गदस्य यो देहस्तस्य रुधिरैरुण-
स्ताम्रो दशानां दिशामाभोगो विस्तारो यस्मात् । एवम्—वानरस्याङ्गदस्य प्रहारैः प्रव-
र्तितेनोत्पादितेन राक्षसस्येन्द्रजितो [देहस्य] रुधिरांशेन कर्दमितं भूमितलं यस्मात्तत् ॥

रिउसूलदूमिओहीरमाणवालिसुअदिण्णवाणरसोअम् ।

सेलाहिघाअमुच्छिअदहमुहतणअभअभिण्णरअणिअरवलम् ॥९६॥

[रिपुशूलदुःखितावह्नियमाणवालिसुतदत्तवानरशोकम् ।

शैलाभिघातमूर्छितदशमुखतनयभयभिन्नरजनीचरवलम् ॥]

एवम्—रिपोरिन्द्रजितः शूलेन दुःखितः सन्नवह्नियमाणोऽवपात्यमानो यो वालिसुनस्तेन
दत्तो वानरेभ्यः शोको यत्र । तन्मरणसंदेहात् । एवम्—शैलाभिघातान्मूर्छितेन दशमुख-
तनयेन हेतुना भयेन भिन्नं पृथग्भूतं पलायितं रजनीचरवलं यस्मात्तत् । एतन्मूर्छया वान-
रप्रसरशङ्कावशादिति भावः ॥

तारातणअविसेसिअरअणिअरपअत्तपवअसेण्णकलअलम् ।

मन्दोदरिसुअदूमिअवाणरपरिओसमुहलरक्खसलोअम् ॥ ९७ ॥

[तारातनयविशेषितरजनीचरप्रवृत्तप्लवगसैन्यकलकलम् ।

मन्दोदरीसुतदुःखितवानरपरितोपमुखरराक्षसलोकम् ॥]

एवम्—तारातनयेनाङ्गदेन विशेषितोऽतिक्रान्तो यो रजनीचरः शक्रजितेन हेतुना
जातानन्दत्वात् प्रवृत्त उत्पन्नः प्लवगसैन्यस्य कलकलो यत्र तत् । एवम्—मन्दोदरीसुतेन
दुःखितो व्याकुलो यो वानरोऽङ्गदस्तेन हेतुना परितोषान्मुखराः कृतकोलाहला राक्षसलो-
का यत्र । अङ्गदेन यदा मेघनादः परिभूयते तदा प्लवङ्गानाम्, यदा च मेघनादेनाङ्गदः
तदा निशाचराणां मुहुर्मुहुरानन्दकोलाहलोऽभूदित्यर्थः ॥

भुअपडिअणिप्फलप्फलिहभङ्गहेलाहसन्तवाणरजोहम् ।

उरभिण्णसिलाअलमेहणाअमुक्कट्टहासपण्डुरिअणहम् ॥ ९८ ॥

(आइकुलअम्)

[भुजपतितनिष्फलपरिघभङ्गहेलाहसद्धानरयोधम् ।

उरोभिन्नशिलातलमेघनादमुक्ताट्टहासपाण्डुरितनभः ॥]

(आदिकुलकम्)

एवं भुजयोः । अर्थादङ्गदस्य । पतितः सन्निष्फलः । अनभिभावकत्वात् । यः परिघो
मेघनादस्य तद्भङ्गेन द्विधाभावेन सानन्दत्वाद्धेलया हसन्तो वानरयोधा यत्र । भुजयोः
किमपि नाभूत् प्रत्युत परिघ एव भग्न इत्याशयः । एवम्—उरसि भिन्नं स्फुटितं शिला-

तलमद्दमुक्तं यस्य तेन मेघनादेन गर्वितया मुक्तो योऽष्टदासस्तेन पाण्डुरितं नभो य-
स्मात्तत् ॥

अथेन्द्रजित्पराजयेनाश्वासकं विच्छिनत्ति—

अह इन्द्रइम्मि वालितणएण समराणुराअभग्गुच्छाहे ।

णिहओ त्ति हसन्ति कई माआइ ठिअ त्ति हरिसिआ रअणिअरा ९९

इअ सिरिपवरसेणविरइए कालिदासकए दहमुहवहे महाकव्वे

तेरहो आसासओ ।

[अथेन्द्रजिति वालितनयेन समरानुरागभग्नोत्साहे ।

निहत इति हसन्ति कपयो मायया स्थित इति हर्षिता रजनीचराः॥]

इति श्रीप्रवरसेनविरचिते कालिदासकृते दशमुखवधे महाकाव्ये त्रयोदश आश्वासकः ।

अथ द्वन्द्वयुद्धानन्तरं वालितनयेनेन्द्रजिति समरानुरागे भग्न उत्साहो यस्य तथाभूते
सति तिरोभवन्निन्द्रजिनिहतो मृत इति कृत्वा कपयो हसन्ति, मायया स्थित इति कृत्वा
रजनीचरा हर्षिताः । तत्त्वज्ञत्वादिति भावः ॥

द्वन्द्वसंप्रामदशया रामदासप्रकाशिता ।

रामसेतुप्रदीपस्य शिखा पूर्णा त्रयोदशी ॥

चतुर्दश आश्वासकः ।

अथ रामव्यापारमाह—

अह णिण्फलगअदिअसो जहिच्छिआ संपडन्तदहमुहलम्भो ।

जूरइ लङ्काहिमुहो अलसाअन्तहतरक्खसो रहुणाहो ॥ १ ॥

[अथ निष्फलगतदिवसो यदृच्छया संपद्यमानदशमुखलम्भः ।

खियते लङ्काभिमुखोऽलसायमानहतराक्षसो रघुनाथः ॥]

अथेन्द्रजित्तिरोधानोत्तरं रघुनाथः खियते । अत्र हेतुमाह—कीदृक् । निष्फलो गतो
दिवसो यस्य स तथा । अकृतरावणवधत्वात् । तदेवाह—यदृच्छया स्वेच्छया संपद्यमानो
दशमुखस्य लम्भः प्राप्तिर्यस्य । अत एव लङ्काभिमुखः । रावणागमसाकाङ्क्षत्वात् । एवम्—
अलसायमानो मन्दं मन्दमग्नं व्यापारयन् सन् इता राक्षसा येन तथाभूतः । अप्रति-
पक्षबुद्धानास्थावशा(व)दिति भावः ॥

अथ रामस्य पुनः शरतिति(त्य)क्षमाह—

एएसु सुहणिसण्णो ण णीइ समरं दसाणणो त्ति गणेन्तो ।

इच्छइ दिण्णाआसे रअणिअरेसु पडिमुथिउं सरणिवहे ॥ २ ॥

[एतेषु सुखनिषण्णो न निरेति समरं दशानन इति गणयन् ।

इच्छति दत्तायासान्नजनिचरेषु प्रतिमोक्तुं शरनिवहान् ॥]

एतेषु रजनीचरेषु सुखनिषण्णः कृताध्यवसायो दशाननः समरं प्रति न निरेति निर्गच्छतीति विचारयन् सन् रजनीचरेषु शरनिवहान् प्रतिमोक्तुमिच्छति । रघुनाथ इत्यर्थात् । किंभूतान् । दत्त आयासो यैस्तान् । परेभित्यर्थात् । तथा च—एतावत्कालपर्यन्तमनास्थया शरानौज्झत् । अथास्थयेति भावः ॥

अथ शराणां त्यागमाह—

दिट्ठम्मि पत्थिअम्मि अ आवडिअम्मि अ परे सरणिसुम्भन्ते ।

समरम्मि विसूरन्ता मोहुक्कारिसिअदुमा भमन्ति पवङ्गा ॥ ३ ॥

[दृष्टे प्रस्थिते चापतिते च परे शरनिपात्यमाने ।

समरे खिद्यमाना मोघोत्कृष्टद्रुमा भ्रमन्ति प्लवङ्गाः ॥]

निजव्यूहस्थ एव दृष्टे परे शराणां रणाभिमुखं प्रस्थिते च पलायिते वा परे आपतिते निकटमागते च परे रामस्य शरनिपात्यमाने सति प्रतिभटाभावान् खिद्यमाना अथ च मारणीयाभावान्मोघं निष्फलं मोघा वा उत्कृष्टा उत्तोलिता द्रुमा यैस्तादृशाः प्लवङ्गाः समरे तद्द्रुमौ भ्रमन्ति घूर्णन्ते । रामेणैव सर्वस्मिन् हते हन्तव्यगवेषणयेति भावः ॥

अथैषां दशभिर्वेगोत्कर्षमाह—

भेत्तूण तुरिअमुक्के अणुलोमपहाविए सिलासंधाए ।

पढमं साहेन्ति परं विहडिअवाणरमणोरहा रामसरा ॥ ४ ॥

[भित्त्वा त्वरितमुक्ताननुलोमप्रधाविताञ्जिलासंधातान् ।

प्रथमं साधयन्ति परं विघटितवानरमनोरथा रामशराः ॥]

रामशराः प्रथमं परं शत्रुं साधयन्ति नाशयन्ति । किं कृत्वा । त्वरितं यथा स्यात्तथा मुक्तान्, अथानुलोमं शरगन्तव्यदिगभिमुखं प्रधाविताञ्जिलासंधातान् भित्त्वा विदार्य । कपिभिर्यद्यपि त्वरया मुक्ताः शिलास्तथापि पश्चान्मुक्ता अपि शरा अन्तरैव ता निर्भय परान्विदारयन्तीत्यर्थः । अत एव पश्चाद्विघटितो वानराणां मनोरथो मम शिलाभिरेते हन्यन्तामित्याभिलाषो यैस्ते । तथा च शिलाविदारणशत्रुमारणानन्तरमेव कपयो जानन्ति रामेण शरो मुक्त इति तदानीं मनोरथो भज्यत इति रामस्य क्षिप्रकारित्वमुक्तम् । प्रथमं त्वरितं मुक्तानिति केचित् ॥

पुनस्तमेवाह—

छिज्जइ करेण समअं पवए णल्लिअइ रक्खसाण पहरणम् ।

पावइ तुरिअविमुक्कं अणहं ण अ रक्खसं पवङ्गपहरणम् ॥ ५ ॥

[छिद्यते करेण समं प्लवगे नालीयते राक्षसानां प्रहरणम् ।

प्राप्नोति त्वरितविमुक्तमनघं न च राक्षसं प्लवङ्गप्रहरणम् ॥]

राक्षसानां प्रहरणं शरादि करेण समं छिद्यते । रामशरैरित्यर्थात् । अत एव प्लवगे नालीयते न संबध्यते स्वयमेव नष्टत्वात् । तथा च राक्षसानामिति बहुत्वेन स्थाने स्थाने रक्षोभिः प्रथमं संहितमपि शरादि यावत् क्षिप्यते तावदेव तद् दृष्ट्वा रामेण संधाय मुच्यमानैः शरैश्छिन्नमिति तत्तत्संधानोत्तरसंभावितप्रेरणापूर्वसूक्ष्मक्षण एव रामेण संधाय मुक्ताः शरास्तावद् दूरं गत्वा कृतकृत्या बभूवुः । अथ च प्लवग इत्येकवचनेन एक एव रामो यावत्तेषु बहुषु नाना शरान्व्यापारयति स्म, तावत्तेषामेकेनापि शरो न व्यापारयितुं पारित इति भावः । एवं च रामोपेक्षया त्वरितं प्रथमतो विमुक्तं प्लवगानां प्रहरणं शिलादि अनघमविद्धं राक्षसं न प्राप्नोतीति पश्चान्मुक्तरामशरानिकृत्ते राक्षसादौ प्रथममुक्तं शिलादि पतितमित्युभयथापि रामस्य लघुहस्तत्वमुक्तम् । करेणेत्यत्र 'शिलाहिं' इति पाठे शिलाभिः समं तुल्यं छिद्यत इत्यर्थः । तथा च यथा कपिभिः प्रथममुक्तापि शिला पश्चान्मुक्तरामशरेण संनिधानेव छिन्ना, तथा शिलामुक्तिसमकालमुक्तमपि राक्षसानामस्त्रमितो व्यवधान एव ततः संनिधौ छिन्नमित्यतो लघुहस्तत्वमुक्तम् ॥

तमेवाह—

भिण्णे वच्छम्मि शिला गिरिसिहरं छिण्णपाडिअसिरट्ठाणे ।

णिवडइ सराहिसंधिअपरक्कमेहि पवएहि रोसविमुक्कम् ॥ ६ ॥

[भिन्ने वक्षसि शिला गिरिशिखरं छिन्नपातितशिरःस्थाने ।

निपतति शराभिसंहितपराक्रमैः प्लवगै रोषविमुक्तम् ॥]

कपिभिः प्रथमं मुक्ता शिला पश्चान्मुक्तरामशरैर्भिन्ने राक्षसानां वक्षसि पतति । एवम्—रामशरैरेव छिन्नस्य सतः पातितस्य शिरसः स्थाने राक्षसानामेव गले प्लवगै रोषेण विमुक्तमपि गिरिशिखरं पतति । तथा च तत्तत्स्थान एव लक्ष्ये शिलादीनां पतनादक्षोभेदनशिरश्छेदनादपि वारो न पतित इति लघुहस्तत्वमेवोक्तम् । किर्भृतः । रामस्य शरेणाभिसंहितो वक्षितः पराक्रमो येषां तैः । शत्रुमारणस्य तत एव सिद्धत्वात् । अत एवोक्तम्—निपतति, न तु किंचिदपि करोतीति भावः ॥

तमेवाह—

सइ संधिओ व्विअ सरो रहुणाहस्स सइ चक्कलइअं च धणुम् ।

अच्छिज्जइ अ सराहअसइपल्हत्थन्त रक्खससिरेहि मही ॥ ७ ॥

[सदा संहित एव शरो रघुनाथस्य सदा चक्रीकृतं च धनुः ।

आच्छाद्यते च शराहतपर्यस्यद्राक्षसशिरोभिर्मही ॥]

रघुनाथस्य शरः सदा संहित एव पतंजि(प्रत्यञ्जि)कारोपित एव, धनुश्च सदा चक्रीकृतं चक्राकारमेव । शराणामादानसंधानविमोक्षाणां शैद्यदित्यंभनमेव दृश्यत इत्यर्थः । एवं

शरैराहतानि स्पृष्टानि सन्ति पर्यस्यन्तीतस्ततः पतन्ति यानि राक्षसशिरोसि तैर्मही आ-
च्छाद्यते व्याप्यत इत्यर्थः ॥

तमेवाह—

विसमालग्नहुतवहा विसहररेअविअविलमुहपडिच्छन्दा ।

दीसन्ति वाणमग्गा रक्खसदेहेसु से ण दीसन्ति सरा ॥ ८ ॥

[विषमालग्नहुतवहा विषधररेचितविलमुखप्रतिच्छन्दा ।

दृश्यन्ते वाणमार्गा राक्षसदेहेष्वस्य न दृश्यन्ते शराः ॥]

राक्षसदेहेषु वाणानां मार्गा निर्गमपथाः परं दृश्यन्ते, न पुनरस्य रामस्य शरा इत्य-
न्वयः । क्षिप्रगतत्वादिति भावः । किंभूताः । विषमं स्थाने स्थाने आलग्नो हुतवहो येषु
ते । एतेन शराणामग्नेयत्वमुक्तम् । एवम्— विषधरैः सर्पै रेचितानां शून्याकृतानां वि-
लमुखानां विवराणां प्रतिच्छन्दाः प्रतिरूपाः । तान्यपि दीर्घाणि क्वचित्क्वचिद्ग्राविपानला-
नीति शराणामपि सर्पसमानशीलत्वेन घातकत्वमुक्तम् ॥

पुनस्तदेवाह—

उक्करिसन्तस्म करे पत्थन्तस्स हिअए रसन्तस्स मुहे ।

दीसन्ति णवर पडिआ निवद्धसिरपडणसूइआ रामशरा ॥ ९ ॥

[उत्कर्षतः करे प्रार्थयमानस्य हृदये रसतो मुखे ।

दृश्यन्ते केवलं पतिता निवद्धशिरःपतनसूचिता रामशराः ॥]

रामशरा उत्कर्षतः शरानाकर्षतः परस्य कर एव, प्रार्थयमानस्य कपिरयमित्थं मा-
गणीय इति प्रतिसंदधानस्य हृदय एव, रसतश्छिन्धि ताडयेत्यादि शब्दं कुर्वाणस्य मुख
एव, केवलं पतिता दृश्यन्ते, न तु गृह्यमाणा गच्छन्तो वा । तथा च रक्षोभिः कपि-
व्यापादनाय कायिको मानसो वाचिको वा पदा य एव व्यापारः कृतस्तदा तमेव प्र-
तिदृष्टवन्त इति रामशराणां मन्त्रमयदेवताधिष्ठान(त्व)मुक्तम् । किंभूताः । निवद्धानां व्यूहे
संयोजितानां वीराणां शिरःपतनेन सूचिताः प्रकाशिताः । तथा च व्यूहवर्तिवीरशिरःपत-
नैरनेन यथा रामशरो गत इति केवलमनुमीयते, दृश्यते पुनर्लक्ष्यकरादिस्थानलग्न एवेति
रामस्य कृतहस्तत्वमुक्तम् । यद्वा—निवद्धं शिरस्त्राणादिसंबद्धं यच्छिरस्तत्पतने सूचिताः
सुष्ठु योग्या इति स्वरूपनिर्वचनमिति वयम् । संप्रदायस्तु निवद्धं कवन्धसंगतं यच्छिर-
स्तत्पतनेन सूचिता इति व्याचष्टे ॥

तमेवाह—

जो जत्थ चिअ दिट्ठो सुओ जहिं जस्स विअलिओ वि णिणाओ ।

चलिओ अ जो जहिं चिअ तस्म तहिं चेअ निवडिआ रामसरा १०

[यो यत्रैव दृष्टः श्रुतो यत्र यस्य विगलितोऽपि निनादः ।

चलितश्च यो यत्रैव तस्य तत्रैव निपतिता रामशराः ॥]

यो वीरो यत्रैव दृष्टः, तथा यस्य वीरस्य यत्रैव विगलितोऽप्युत्थितोऽपि निनादः श्रुतः, तथा यश्च वीरो यत्रैव चलितः, तस्य कृते तत्रैव रामशरा निपतिता इति क्रमेण दृष्टवेधित्वं शब्दवेधित्वमश्रुतादृष्टवेधित्वं च शराणां सूचितम् ॥

तमेवाह—

हअहत्थिभटतुरङ्गा दीहा दीसन्ति तस्मि रक्खससेण्णे ।

अग्गक्खन्धपअत्ता कूलं भेत्तूण णिग्गआ रामसरा ॥ ११ ॥

[हतहस्तिभटतुरङ्गा दीर्घा दृश्यन्ते तस्मिन्नाक्षससैन्ये ।

अग्रस्कन्धप्रवृत्ताः कूलं भित्त्वा निर्गता रामशराः ॥]

तत्र राक्षससैन्ये अग्रस्कन्धेन सेनामुखेन प्रवृत्ताः प्रविष्टाः कूलं पश्चाद्भागं भित्त्वा निर्गता रामशरा हता हस्तिनो भट्टास्तुरङ्गाश्च यैस्तथाभूताः सन्तो दीर्घा धाराकारा दृश्यन्ते । एकैकपृष्ठलयाः परे परे गच्छन्तीत्यर्थः । यद्वा दीर्घाकारेण हनं हस्त्यादि पतितं दृष्ट्वा सेनाया मुखे प्रविश्य पश्चान्निर्गता धारावाहिनो रामशरा इत्यनुमिन्या विपर्याक्रियन्त इत्यर्थः । दशेरुपलब्धिपरत्वादित्याशयः ॥

तमेवाह—

जं चिअ उअलद्धभअं काहिइ समअं पडाइअव्वारम्भम् ।

तं रामसराहिहअं दिट्ठं णवर पडिअं णिसाअरसेण्णम् ॥ १२ ॥

[यदेवोपलब्धभयं करिष्यति समं पलायितव्यारम्भम् ।

तद्रामशराभिहतं दृष्टं केवलं पतितं निशाचरसैन्यम् ॥]

तन्निशाचरसैन्यं रामशरैरभिहतं सत्केवलं पतितं दृष्टम् । तत्किम् । यदेव उपलब्धभयं सत्सममेकैव पलायितव्ये पलायने । भावे तव्यः । आरम्भमुद्यमं करिष्यति । तथा च—शूराः पलायितान् निघ्नन्तीति पुराणश्रुत्या पलायिनोद्यमपूर्वकाल एव रामेण हतमिति भावः ॥

पुनस्तमेवाह—

इअ तं वाणुक्कित्तं पडन्तसमकालदिट्ठसिरसंवाअम् ।

सुअसारणावसेसं खणेण रक्खसवलं कअं रहुवइणा ॥ १३ ॥

[इति तद्वाणोत्कृतं पतत्समकालदृष्टशिरःसंघातम् ।

शुकसारणावशेषं क्षणेन राक्षसवलं कृतं रघुपतिना ॥]

इत्यनेन प्रकारेण वार्ष्णेयकृतं तद्राक्षसवलं रघुपतिना शुकसारणावशेषं यत्र तथाभूतं

क्षणेन कृतम् । पूर्वपरिचितत्वात्कृपया शुकसारणावेव रक्षितौ । परे सर्वे एव हता इत्यर्थः । किंभूतम् । पतन् सन् समकालमेकदैव दृष्टः शिरःसंघातो यत्रेति रामस्य लघुहस्तत्वमुक्तम् । अत एव क्षणेनेत्युक्तम् ॥

अथ संध्यामाह—

ताव अ सलोहिआरुणरक्खसवलणिब्बिसेससंज्ञातिमिरो ।

परमत्थओ चिरस्स व णिब्बाओ गलिअरक्खसभओ दिअहो १४

[तावच्च सलोहितारुणराक्षसबलनिर्विशेषसंध्यातिमिरः ।

परमार्थश्चिरस्येव निर्वाणो गलितराक्षसभयो दिवसः ॥]

तावदेव गलितं राक्षसानां भयं यत्र । निशि तेषां बलवत्त्वान् । तथाभूतः सन् दिवसो निर्वाणोऽपगतः । किंभूत इव । चिरस्य चिरकालस्य परमार्थस्तत्त्वस्वरूपमिव । तथा च दिवसो न गतः किंतु चिरकालो गत इत्येक एव दिवसो निकटवर्तिसीतावियोगदुःखातिशयहेतुत्वादलब्धरावणत्वाच्च(रो)रामस्य चिरकालत्वेनोत्प्रेक्षितः । पुनः कीदृक् । सलोहितं क्षतजन्यशोणितसहितम् । अत एवारुणं यद्वाक्षसबलं तन्निर्विशेषं तत्तुल्यं संध्याकालीनं तिमिरं यत्र तदिति लौहित्येन संध्यारागशोणितयोः, श्यामत्वेन तिमिरराक्षसबलयोः साम्यम् ॥

अथ पुनर्मेघनादागमनमाह—

अह उग्गाहिअचाओ एक्को वालिसुअमोडितरहुप्पइओ ।

संचरइ मेहणाओ णिअअच्छविमेलिअन्धआरम्मि णहे ॥ १५ ॥

[अथोद्गाहितचाप एको वालिसुतमोटितरथोत्पतितः ।

संचरति मेघनादो निजकच्छविमेलितान्धकारे नभसि ॥]

अथ संध्यागमानन्तरमेको मेघनादो नभसि संचरति । कीदृशे । निजककान्त्या मिलितं श्यामत्वादेकीकृतमन्धकारं मायाकल्पितं यत्र तत्र । स कीदृग् । उद्गाहित उत्तोलितश्चापो येन तादृक् । एवम्—वालिसुतेन मोटिताद्गमाद्रयादुत्पतितः । कृतोत्फाल इत्यर्थः ॥

अथ रामलक्ष्मणयोर्वन्धनोपक्रममाह—

तो णिट्ठविअणिसिअरा इन्दइणा गरुअवेरमूलाहारा ।

समअं चिअ सच्चविआ अदिट्ठेण विहिणेव्व दहरहतणआ ॥ १६ ॥

[ततो निष्ठापितनिशिचराविन्द्रजिता गुरुकवैरमूलाधारी ।

सममेव सत्यापितावदृष्टेन विधिनेव दशरथतनयौ ॥]

तत आगमनानन्तरमदृष्टेनालक्षितेनेन्द्रजिता दशरथतनयौ सममेकदैव सत्यापितौ नाग-

१. 'लगित' इति पुस्तकान्तरे. 'गलित' इति यथाश्रुतपाठे 'राक्षसानाम्' इति कर्तरि षष्ठी.

पाशलक्ष्यत्वेन व्यवस्थापितौ । किंभूतेनेव । विधिनेव । विधिरदृष्टं विधाता वा तेनेव । तदायत्तत्वादित्युत्प्रेक्षा । तावप्यदृष्टावस्मदायप्रत्यक्षौ भवतः । दशरथतनयौ किंभूतौ । निष्ठापिता नाशिता निशिचरा याभ्यां तौ । अत एव खरादिनाशकत्वाद्गुरुकस्य वै-
रस्य मूलाधारौ ॥

अथ नागपाशत्यागमाह—

मुअइ अ सअम्भुदिण्णे ताण भुअङ्गमुहणिग्गआणलजीहे ।

णीसेसणिहअरक्खसवीसत्थपलम्बिओहअभुआण सरे ॥ १७ ॥

[मुञ्चति च स्वयंभूदत्तांस्तयोर्भुजङ्गमुखनिर्गतानलजिह्वान् ।

निःशेषनिहतराक्षसविश्वस्तप्रलम्बितोभयभुजयोः शरान् ॥]

स मेघनादस्तयो रामलक्ष्मणयोः कृते स्वयंभुवा ब्रह्मणा दत्तान् शरान् मुञ्चति च । किंभूतान् । भुजङ्गानां मुखेभ्यो निर्गता विषानलविशिष्टा जिह्वा येषु तान् । वस्तु-
तस्तु भुजङ्गरूपेभ्यो मुखेभ्यो निर्गता विषानला एव जिह्वा येषां तानित्यर्थः । तयोः
किंभूतयोः । निःशेषनिहतराक्षसत्वाद्विश्वस्तं यथा स्यादेवं प्रलम्बितानुभयभुजां ययोः ।
मारणीयाभावेन शरादिव्यापारकरणाभावादिति लम्ब्यमानत्वेन नागपाशबन्धनसौकर्यमुक्तम् ॥

अथ बन्धनमाह—

तो भिण्णङ्गअदेसा णिहारिअवीअवाहुपाअडिअमुहा ।

राहवदेहम्मि ठिआ तिअसंदाणिअभुआ भुअङ्गमवाणा ॥ १८ ॥

[ततो भिन्नाङ्गददेशा निर्दारितद्वितीयबाहुप्रकटितमुखाः ।

राघवदेहे स्थितास्त्रिकसंदानितभुजा भुजङ्गमवाणाः ॥]

ततस्त्यागानन्तरं भुजङ्गमा एव बाणास्त्रिके । तयोरेवेत्यर्थात् । संदानितौ बद्धौ भुजौ
यैस्तथाभूताः सन्तो राघवयोर्देहे स्थिताः । किंभूताः । एकस्य भुजस्य भिनो विद्धोऽङ्ग-
ददेशः कफोण्युपरि देशो यैस्ते । पुनर्निर्दारितद्वितीयबाहौ प्रकटितमुखा एकबाहुमध्येन
प्रविश्यात्यक्ततन्मिथितद्वितीयबाहौ बहिर्भूतमुखा इत्यर्थः ॥

एतत्पृष्ठलम्भापरशराणां निर्गममाह—

णिद्धोआअसणीला णिन्ति विसाणलफुलिङ्गपज्जलिअमुहा ।

धनुसंधाणविमुक्का अउव्वणाराअविव्वममा भुअइन्दा ॥ १९ ॥

[निर्धौतायसनीला निर्यान्ति विषानलस्फुलिङ्गप्रज्वलितमुखाः ।

धनुःसंधानविमुक्ता अपूर्वनारात्रविभ्रमा भुजगेन्द्राः ॥]

इन्द्रजिता धनुःसंधाने सति विमुक्ता भुजगेन्द्रा निर्यान्ति । किंभूताः । निर्धौतं दा-
होत्तरं जले क्षिप्तं यदायसं लौहं तद्वन्नीलाः । एवम्—विषानलस्फुलिङ्गः प्रज्वलितं दीप्तं

मुखं येषां ते । अत एवापूर्वनाराचानामाग्नेयादीनामिव विभ्रमो विलासो येषाम् । यद्वा—
विशिष्टभ्रमो येभ्यस्ते । सर्पः परमार्थशरो न भवतीति भावः ॥

अर्थेषां पतनमाह—

णिवडन्ति विज्जुमुहला तारसमम्भहिअलोहलट्टिच्छाआ ।

कसणजलओअराहि व रक्खसमाअन्धआरिअणहाहि सरा॥२०॥

[निपतन्ति विद्युन्मुखरास्तालसमभ्यधिकलौहयष्टिच्छायाः ।

कृष्णजलदोदरादिव राक्षसमायान्धकारितनभसः शराः ॥]

राक्षसमाययान्धकारितान्नभसो विद्युत इव मुखराः शब्दायमानाः शरा भुजङ्गरूपा निपतन्ति । राघवयोर्देह इत्यर्थात् । कृष्णो जलद उदरे येषां तस्मादिवेति नभोविशेषणम्, तमसो जलदेनौपम्यात् । अत एव विषाग्निकपिशत्वेन शराणां विद्युद्भिः साम्यम् । विद्युन्मेषान्निपततीति प्रकृतोऽर्थः । नीलमेघानामुदरादिवेति संमुख एवोपमा, तमोविशिष्ट-नभसो मेघेन तुल्यत्वादिति वा । शराः किभूताः । तालवृक्षात्समभ्यधिका महत्यो या लौहयष्टयस्तद्वच्छाया कान्तिर्येषां ते । अग्निमुखत्वेऽपि श्यामत्वादीर्घत्वाच्चेति भावः ॥

अर्थेषां नानारूपतामाह—

पढमं रविचिम्बणिहा पलउक्कासंणिहा णहद्वपडन्ता ।

भिन्दन्ता होन्ति सरा दरणिठ्ठिण्णभमिआ भुआसु भुअङ्गा ॥२१॥

[प्रथमं रविचिम्बनिभाः प्रलयोल्कासंनिभा नभोर्ध्वपतन्तः ।

भिन्दन्तो भवन्ति शरा दरनिभिन्नभ्रमणशीला भुजासु भुजङ्गाः ॥]

ते शराः प्रथमं नभःशिखरे दृश्यमानाः सन्तो रविचिम्बतुल्या भवन्ति । विषाग्निमयत्वे सति गगनमूलवातित्वात् । अथ नभसोऽर्धोत्पतन्तः सन्तः प्रलयोल्काभिः संनिभा मुखेनाविमयत्वे सति भोगेन दण्डायमानत्वात् । अथ । भुजाविचर्यान् । भिन्दन्तो दशन्तः सन्तः शरा मुखस्य भुजनिविष्टत्वेनाग्नेरप्रकाशे सति ऋजुकृतदेहत्वात् । अथ तयोर्भुजासु दर ईषान्निभिन्नं दष्टं यैस्तथाभूताः कृताकिंचिदंशाः । अथ च भ्रमणशीला भोगेन बलयाकाराः सन्तो भुजङ्गा भवन्तीति सर्वत्र संबध्यते । तथा च वस्तुतस्ते-
(न) भुजङ्गा एव, किं तु सांनिध्यक्रमेणावयवप्रकाशक्रमेण मायया वा तथा तथा प्रति-
भासन्त इत्यर्थः ॥

अथ वानरादिचेष्टामाह—

वज्झन्ति दहरहसुआ दरभग्गमणोरहा किलिम्मन्ति सुरा ।

अट्टिट्टमेहणाआ उण्णामिअपव्वआ भमन्ति पवङ्गा ॥ २२ ॥

[वध्येते दशरथसुतां दरभग्नमनोरथाः क्लाम्यन्ति सुराः ।

अट्टमेघनादा उन्नामितपर्वता भ्रमन्ति प्लवङ्गाः ॥]

दशरथसुतौ वध्येते । नागपाशैरित्यर्थात् । तयोर्नारायणरूपत्वेन अत्यभक्तौ रावण-
वधरूपो मनोरथो येषां तथाभूताः सन्तः सुराः क्लाम्यन्ति । किमकस्माज्जातमिति
सचिन्तत्वात् । एवम्—न दृष्टो मेघनादो यैस्तादृशाः प्लवङ्गा उत्थापितपर्वताः सन्तो
भ्रमन्ति दिशि दिशि गच्छन्ति । केनेदं कृतमिति जिज्ञासयेत्यर्थः ॥

अथैषामवस्थामाह—

रसइ णहम्मि णिसिअरो भिण्णमभिण्णहिअअं दिसासु कइवलम् ।

भिज्जन्तो वि ण भिज्जइ रिउदंसणदिण्णलोअणो दासरही ॥२३॥

[रसति नभसि निशिचरो भिन्नमभिन्नहृदयं दिक्षु कपिवलम् ।

भिद्यमानोऽपि न भिद्यते रिपुदर्शनदत्तलोचनो दाशरथिः ॥]

नभसि निशिचरो मेघनादो रसति शब्दायते । तयोर्बन्धनादास्फोटनमाचरतीत्यर्थः ।
अभिन्नहृदयमपराङ्मुखचित्तं कपिवलं दिक्षु भिन्नं तदनुसंधानाय घूर्णितम् । दाशरथी
रामो भिद्यमानोऽपि नागपाशैः खण्ड्यमानोऽपि न भिद्यते न पराङ्मुखचित्तो भवति ।
शौर्यसत्त्वात् । कीदृक् । रिपोरिन्द्रजितो दर्शने दत्ते लोचने येन स तथा । दाशरथिरिति
लक्ष्मणसाधारण्याय जातिपरमिति केचित् ॥

अथ सर्पाणामङ्गेषु प्रसरणमाह—

रोसाणलपज्जलिअं जलन्तवडवामुहाणलपडिच्छन्दम् ।

अङ्गेषु लब्धप्रसरा हिअअं से णवर परिहरन्ति भुअङ्गा ॥ २४ ॥

[रोषानलप्रज्वलितं ज्वलद्बडवामुखानलप्रतिच्छन्दम् ।

अङ्गेषु लब्धप्रसरा हृदयमस्य केवलं परिहरन्ति भुजङ्गाः ॥]

अस्य रामस्याङ्गेषु लब्धप्रसरा व्याप्ता भुजङ्गा रोषानलेन प्रज्वलितं यतस्तत एव केवलं
हृदयं परिहरन्ति । तापभीत्या तत्र परं न गच्छन्तीत्यर्थः । किंभूतम् । ज्वलतो वटवान-
लस्य प्रतिच्छन्दं समम् ॥

अथ तद्भुजानामवस्थामाह—

ताण भुअङ्गपरिगआ दुक्खपहुव्वन्तविअडभोगावेढा ।

जाआ थिरणिक्कम्पा मलयतटोत्पन्नचन्दणदुम व्व भुआ ॥ २५ ॥

[तयोर्भुजङ्गपरिगता दुःखप्रभवद्विकटभोगावेष्टाः ।

जाताः स्थिरनिष्कम्पा मलयतटोत्पन्नचन्दनद्रुमा इव भुजाः ॥]

तयोर्भुजा भुजङ्गः परिगताः सन्तः स्थिरनिष्कम्पा जाताः । के इव । मलयतटोत्पन्न-
चन्दनवृक्षा इव । ते सर्पवेष्टिताः स्थिरनिष्कम्पा एवेत्याशयः । किंभूताः । दुःखेन प्रभव-

द्विकटभोगैरावेष्टनं येषां ते । महत्वाज्झटिति वेष्टयितुं न पारयन्तीत्यर्थः । चन्दनमप्ये-
वमेवेति भावः ॥

अथ तयोरवस्थामाह—

तह पडिवण्णधणुसरा सरणिन्निज्जन्तणिच्चलभुअप्फलिहा ।

दट्ठोदुमेत्तलक्खिअणिप्फलरोसलहुआ कआ रहुतणआ ॥ २६ ॥

[तथा प्रतिपन्नधनुःशरैः शरनिर्भिद्यमाननिश्चलभुजपरिधौ ।

दष्टौष्टमात्रलक्षितनिष्फलरोषलघुकौ कृतौ रघुतनयौ ॥]

रघुतनयौ शरैर्निर्भिद्यमानत्वात्निश्चलौ भुजपरिधौ ययोस्तयाभूतौ कृतौ । इन्द्रजितेत्य-
र्थात् । किंभूतौ । तथा पूर्ववदेव प्रतिपन्नं धृतं धनुःशरं याभ्यां तौ । करास्थितधनुःशरा-
वित्यर्थः । एवमुत्तरोष्ट्रेण दष्टो योऽधरोष्ट्रेण न तु व्यवसायेन लक्षितो ज्ञातोऽथ च
निष्फलः प्रतिक्रिया विरहाद्यो रोषस्तेन हेतुना लघू अक्षमत्वेन ज्ञायमानावित्यर्थः ॥

अथ शोणितनिर्गमनमाह—

सरणिन्निभण्णसरीरा जाआ आलोअमग्गिअव्वावअवा ।

दरदिट्ठपत्तणन्तरणिहित्तसंखाअलोहिआ रहुतणआ ॥ २७ ॥

[शरनिर्भिन्नशरीरौ जातावा लोकमार्गितव्यावयवौ ।

दरदृष्टपत्रणान्तरनिहितसंस्त्यानलौहितौ रघुतनयौ ॥]

शरैर्निर्भिन्नशरीरौ रघुतनयौ आलोकाय दर्शनाय मार्गेतय्या अन्वेषणीया अवयवा
ययोस्तौ जातौ । सर्पावृत्तत्वात् । आलोकेन दीपादिना तमःप्रागल्भ्यादिति केचित् ।
एवम्—किञ्चिद्दृष्टं पत्रणा पुद्गस्तदन्तरे तन्मध्ये निहितं स्थितं संस्त्यानं घनीभूतं लो-
हितं ययोस्तौ । क्षतादीपदवकाशे शरेणागत्य पुद्गे स्वल्पतया पतनाभावेन रुधिरं घनी-
भूतमित्यर्थः ॥

अथ तयोर्जडीभावमाह—

सरसीविओरुजुअलं संकीलिअविहलणिच्चलट्ठिअचलणम् ।

णिअलिअदेहावअवं संचरिअव्वं पि रहुसुआण अवहअम् ॥ २८ ॥

[शरस्यूतोऽयुगलं संकीलितविहलनिश्चलस्थितचरणम् ।

निगलितदेहावयवं संचरितव्यमपि रघुसुतयोरपहतम् ॥]

रघुसुतयोः संचरितव्यं संचरणमप्यपहतम् । सर्पाक्रान्तत्वात्स्पन्दोऽपि नाभूदित्यर्थः ।
शरैः स्यूतमूयुगलं यत्र । संकीलितत्वेन विहलौ, अथ च निश्चलस्थितौ चरणौ यत्र ।
एवम्—निगलिता देहावयवा यत्र । तद्यथा स्यादिति सर्वं क्रियाविशेषणम् ॥

अथ धनुःपतनमाह—

तो सुरहिअएहि समं पडिअं विहलन्तपढमसंठिअवाणम् ।

अदिट्टरिउविसज्जिअसरपहरङ्कुसिअवामहत्थाहि धणुम् ॥ २९ ॥

[ततः सुरहृदयैः समं पतितं विघटमानप्रथमसंस्थितवाणम् ।

अदृष्टरिपुविसृष्टशरप्रहाराङ्कुशितवामहस्ताद्धनुः ॥]

ततो जडीभावानन्तरमदृष्टेन रिपुणा विष्टो यः शरस्तत्प्रहारेणाङ्कुशितादङ्कुशाकारेण वक्रीकृताद्वामहस्ताद्धनुः पतितम् । रामलक्ष्मणयोरित्यर्थात् । सुराणां हृदयैः समम् । सुराणामपि हृदयं पतितं तेऽप्यचेतना जाता इत्यर्थः । सहोक्तिरलंकारः । धनुः कीदृशम् । विघटमानः प्रथमसंस्थितो वाणो यत्र तत् । शरोऽपि पतित इत्यर्थः ॥

अथ दिवि देवर्षीणामाक्रन्दमाह—

उद्धाओ अ सहसा विवलाअविमाणतडिमपच्छिमदेसे ।

सुरवहुविसमक्रन्दो एकमुहाहअरसन्ततन्तिच्छाओ ॥ ३० ॥

[उद्धावितश्च सहसा विपलायितविमानतडिमपश्चिमदेशे ।

सुरवधूविषमाक्रन्द एकमुखाहतरसत्तन्त्रीछायः ॥]

सुरवधूनां विषम आक्रन्द उद्धावित उत्थितश्च । कुत्र । विपलायितानां विमानानां तडिमस्य पश्चिमदेशे पश्चाद्भागे । रामावस्थादर्शनार्थं विमानप्रवेशद्वारदेशादधःपश्यन्तीनां गुह्यदिदृक्ष्या दिवि स्थितानां देवर्षीणां रामधनुःपाते सत्याक्रन्दोऽभवदित्यर्थः । आक्रन्दः कीदृक् । एकमुखमेकदैवाहृतानामत एव रसन्तीनां तन्त्रीणामिव छाया यस्येति तन्त्रीध्वनितुल्यमाधुर्य इत्यर्थः ॥

अथ रामपतनमाह—

तो पडिओ रहुणाहो भञ्जन्तो तिहुवणस्स आसावन्धम् ।

सीहणहङ्कुसपहओ तुङ्गं आसण्णपाअवं व वणगओ ॥ ३१ ॥

[ततः पतितो रघुनाथो भञ्जंस्त्रिभुवनस्याशावन्धम् ।

सिंहनखाङ्कुशप्रहतस्तुङ्गमासन्नपादपमिव वनगजः ॥]

ततस्तदाक्रन्दानन्तरं रघुनाथः पतितः । भूमावित्यर्थात् । त्रिभुवनस्याशावन्धं रामेण रावणो हन्तव्य एवंभूतं भञ्जन्त्वण्डयन् । रामे पतिते आशावन्धोऽपि गत इत्यर्थः । वनगज इव । यथा सिंहनखाङ्कुशेन प्रहतो विद्धो वनगजस्तुङ्गमासन्नं पार्श्वस्थं पादपं भञ्जयन् पततीत्यर्थः । अत्र वनगजेन रामस्य, पादपेनाशावन्धस्य, नखाङ्कुशेन शरस्य च तुल्यत्वादुपमा ॥

अथ लक्ष्मणपतनमाह—

पडिअस्स अ रहुवइणो पडिओ अणुमग्गअं सुमिच्चातणओ ।

उद्धट्ठिअस्स पणओ पल्हत्थस्स व दुमस्स छाआणिवहो ॥ ३२ ॥

[पतितस्य च रघुपतेः पतितोऽनुमार्गे सुमित्रातनयः ।

ऊर्ध्वस्थितस्य प्रणतः पर्यस्तस्यैव द्रुमस्य छायानिवहः ॥]

पतितस्य रघुपतेरनुमार्गे पश्चात्सुमित्रातनयो लक्ष्मणः प्रणतो नम्रः सन् व्याप्यो वा पतितः । छायानिवह इव । यथा—ऊर्ध्वस्थितस्य तुद्रस्य द्रुमस्य पर्यस्तस्य पतितस्य स-
तोऽनुमार्गे पश्चात्प्रणतो नम्रश्छायानिवहः पतति, तस्यैवेत्यर्थात् । यथा वृक्षात् पतति त-
च्छाया पततीत्यर्थेन रामस्य वृक्षेण, लक्ष्मणस्य तच्छायया ताल्येन लक्ष्मणजीवनस्य राम-
जीवनाधीनत्वमुक्तम् ॥

सुराणां तयोर्दर्शनमाह—

धरणिपडिएसु तेसु अ णिव्वण्णन्तसमुहोणअभरुव्वत्ता ।

उत्ताणिएक्कचक्का सुराण तंसतडिमा चिरं आसि रहा ॥ ३३ ॥

[धरणिपतितयोस्तयोश्च निर्वर्ण्यमानसंमुखावनतभरोद्धृत्ताः ।

उत्तानितैकचक्राः सुराणां तिर्यक्तडिमाश्चिरमासन्स्थाः ॥]

तयो रामलक्ष्मणयोर्धरणिपतितयोश्च सतोः सुराणां रथा निर्वर्ण्यमाने रामलक्ष्मणौ जी-
वतो नवेति निरूप्यमाणे सति संमुखीभूयावनतानामधोमुखानाम् । अर्थात्सुराणाम् । भरेण
उद्धृत्ता नतोनताश्चिरमासन् । यदिशमाश्रित्य रामलक्ष्मणदर्शनं चक्रुस्तद्दिशि गौरवेण
नता अत एवापरदिशि समुन्नता बभूवुरित्यर्थः । अतस्तत्रैवोत्तानितमूर्ध्वगतमेकं चक्रं येषां
ते । अत एव तिर्यक्तडिमास्तिर्यग्गतपार्श्वभित्तय इत्यर्थः ॥

अथ त्रैलोक्यशोकमाह—

हिअअपडणे व्व मूढं रइपडणे व्व सहसा तमम्मि णिवडिअम् ।

रामपडणम्मि जाअं सिरपडणे व्व गअजीविअं तेल्लोक्कम् ॥ ३४ ॥

[हृदयपतन इव मूढं रविपतन इव सहसा तमसि निपतितम् ।

रामपतने जातं शिरःपतन इव गतजीवितं त्रैलोक्यम् ॥]

रामपतने सति त्रैलोक्यं जातम् । कादृशम् । यथा हृदयं मनस्तत्पतने तदपगमे सति
मूढं भवति तथैव मूढमज्ञम् । किं कर्तव्यमिति ज्ञानविरहात् । एवम्—रविपतने रवेर-
स्तमने यथा सहसा तमसि निपतति तथैव तमसि मूर्च्छाया निपतितं गुरुतरशोकात् ।
एवम् । यथा शिरःपतने सति गतजीवितं प्राणशून्यं भवति तथैव गतजीवितं मृतमिवे-
त्यर्थः । रामरूपरक्षकाभावादिति भावः ॥

अथ कपीनां राघवपरतामाह—

अहं रामपरित्ताणं सुण्णदिसामुहपलोअणणिरुच्छाहम् ।

भअणिच्चलपुञ्जइअं ण मुअइ पडिअं पि राहवं कइसेण्णम् ॥३५॥

[अथ रामपरित्राणं शून्यादिद्व्युखप्रलोकननिरुत्साहम् ।

भयनिश्चलपुञ्जितं न मुञ्चति पतितमपि राघवं कपिसैन्यम् ॥]

कपिसैन्यं कर्तुं पतितमपि राघवं न मुञ्चति । शूरत्वात्स्वामिभक्तित्वाच्च । किंभूतं सैन्यम् । रामात् परित्राणं यस्य तत् । एवम्—रामेण विना शून्यानां दिद्व्युखानां प्रलोकनेन निरुत्साहम् । एवम्—भयेन रामविपत्तिव्रनुया शत्रुतो वा निश्चलं सत्पुञ्जितं वर्तुलीभूतम् । अन्यत्रापि प्रतिकर्तव्योपस्थितौ सर्वे संभूय विचारयन्तीति ध्वनिः ॥

अथ कपीनां निश्चेष्टतामाह—

दीणं भग्गुच्छाहं उव्विग्गमणं विसाअपेहिअहिअअम् ।

राहवविइण्णणअणं आलेक्खगअं च संठिअं कइसेण्णम् ॥ ३६ ॥

[दीनं भग्नेत्साहमुद्विग्नमनो विषादप्रेरितहृदयम् ।

राघववितीर्णनयनमालेख्यगतमिव संस्थितं कपिसैन्यम् ॥]

कपिसैन्यमालेख्यं चित्रं तद्गतमिव संस्थितम् । यथा चित्रलिखितं निश्चलमचेतनं च भवति तथेत्यर्थः । तदेवाह—कीदृशम् । विषादेन प्रेरितं नानाशङ्कायामारोपितं हृदयं यस्य । एवम्—राघवयोर्वितीर्णे अपिने नयने तदित्यपरं निगदध्याख्यातम् ॥

अथ रामस्य मुखप्रसादमाह—

पडिअस्स वि रहुवइणो दीसन्तो देइ पवअवइसंलावम् ।

अविसाअमहग्गविओ सासअधीरधरिओ मुहस्स पसाओ ॥३७॥

[पतितस्यापि रघुपतेर्दृश्यमानो ददाति प्लवगपतिसंलापम् ।

अविषादमहार्धितः शाश्वतधैर्यभृतो मुखस्य प्रसादः ॥]

पतितस्यापि रघुपतेर्मुखस्य प्रसादो दृश्यमानः सन् । अर्थात्सुग्रीवेण । प्लवगपतये सुग्रीवायैव संलापमाश्वासवाक्यं ददाति । कीदृक् । अविषादेनानुद्वेगेन महार्धितो दुर्लभः । एवम्—शाश्वतेन सार्वदिकेन धैर्येण भृतः । तथा च—तस्यानुद्वेगधैर्यमुखप्रसाद-जावच्छूरचिह्नः सर्व एवाश्चस्त्वित्ता यभ्वुरित्यर्थः ॥

अथ पुनः सुग्रीवस्येन्द्रजिद्दर्शनमाह—

णवरि अ विहीसणजलाहअच्छिण्णा वाणराहिवेण णहअरो ।

पासम्मि धणुसहाओ दिट्ठो कअपेसणो दसाणणतणओ ॥ ३८ ॥

[अनन्तरं च विभीषणजलाहताक्षेण वानराधिपेन नमश्चरः ।

पार्श्वे धनुःसहायो दृष्टः कृतप्रेषणो दशाननतनयः ॥]

अथ समाश्वासानन्तरं वानराधिपेन दशाननस्य तनयः पार्श्वे निकटे नमश्चरो गगन-
चारी दृष्टः । कीदृक् । धनुःसहायो धनुर्धरः । एवम्—कृता प्रेषणा रावणाज्ञा येन ता-
दृक् । सुग्रीवेण कीदृशेन । विभीषणस्य राक्षसमायाहरमन्त्रेणाभिमन्त्रितं यज्जलं तेना-
हते स्पृष्टे क्षालिते आक्षिणी यस्य तेन । तथा च—तत एव मायाहरणादिव्यदृष्टिना
दृष्ट इति भावः ॥

अथ सुग्रीवपौरुषमाह—

तो रोसतुलिअपव्वअसहसुद्धाइअपहाविओ सुग्गीओ ।

लङ्कां भअविबलाअं अहिलेऊण णवरं ठिओ रअणिअरम् ॥ ३९ ॥

[ततो रोपतुलितपर्वतसहसोद्धावितप्रधावितः सुग्रीवः ।

लङ्कां भयविपलायितमभिलीय केवलं स्थितो रजनीचरम् ॥]

ततस्तद्दर्शनानन्तरं सुग्रीवो रजनीचरामेन्द्रजितं लङ्कामभिलीय प्राप्य केवलं
स्थितः । किंभूतः । रोषेण तुलितपर्वत उत्तोलितगिरिः सन् सहसा उद्धावितः कृतो-
त्फालः, तदनु प्रधावितः कृतवेगः । तं किंभूतम् । भयेन पलायितम् । तथा च—तं दृष्ट्वा
उत्प्लुत्य तथा विद्रावयामास यथेन्द्रजित्प्रमुखाः सर्वेऽपि लङ्कां प्रविष्टा इत्यर्थः ॥

अथ रावणोत्साहमाह—

इन्द्रइणा विणिवेइअराहवणिहणसुहिओ णिसाअरणाहो ।

आसाइअजणअसुआसमागमोवाअणिच्चुओ ऊससिओ ॥ ४० ॥

[इन्द्रजिता विनिवेदितराघवनिधनसुखितो निशाचरनाथः ।

आसादितजनकसुतासमागमोपायनिर्वृत उच्छ्वसितः ॥]

इन्द्रजिता विनिवेदितेन रामलक्ष्मणौ हत्वा गतोऽस्मीत्येवं कथितेन राघवयोनिधनेन
सुखितो निशाचरनाथो रावण आसादितेन लब्धेन जनकसुतासमागमोपायेन निर्वृतः सु-
खितः सन्तुच्छ्वसितो दीर्घश्वासं कृतवान् । रामनिधनमेव तदुपाय इति भावः ॥

अथ सीताया मूर्छितरामदर्शनमाह—

अह णिसिअरीहि दहमुहवअणाणिअदिट्टसरसखणवेहव्वा ।

मुक्ककन्दविसंटुलदरविलविअमुच्छिआ कआ जणअसुआ ॥ ४१ ॥

[अथ निशिचरीभिर्दशमुखवचनानीतदृष्टसरसक्षणवैधव्या ।

मुक्ताक्रन्दविसंष्टुलदरविलपितमूर्छिता कृता जनकसुता ॥]

अथ रावणोत्साहानन्तरं निशिचरीभिर्जनकसुता मुक्त आक्रन्दो यया सा मुक्ताक्रन्दा, अत एव विसंष्टुला विद्वला, अत एव दरविलपिता किञ्चिद्विलापवती सती मूर्छिता कृता । अत्र हेतुमाह—कीदृशी । दशमुखवचनेन आनीतया सत्या दृष्टं ज्ञातं सरसं तात्कालिकं क्षणं व्याप्य वैधव्यं यया सा । सर्वत्र कर्मधारयः । तथा च—रावणवाचा तामिरानीय रामपतनं दर्शिता सती तां तामवस्थां प्रापदित्यर्थः । मुक्ताक्रन्दं विसंष्टुलेन दरविलपितेन मूर्छितेति केचित् । तात्त्विकमपि रामपतनं मायामस्तकवच्छब्दमात्रेण न प्रत्ये-
ष्यतीति रणशिरसि तद्दर्शयितुं सीतासमानायिता रावणेनेति रामायणवार्ता । गरुडागमनेन तदैव प्रतीकारो वृत्त इति क्षणं वैधव्यमुक्तम् ॥

अथ रामस्य प्रलापमाह—

तो गअमोहुम्मिहो पेच्छन्तो राहवो सुमित्रातणअम् ।

परिदेविउं पउत्तो तक्खणपट्ठसअलसीआदुक्खो ॥ ४२ ॥

[ततो गतमोहोन्मीलः प्रेक्ष्यमाणो राघवः सुमित्रातनयम् ।

परिदेवितुं प्रवृत्तस्तत्क्षणप्रभ्रष्टसकलसीतादुःखः ॥]

ततः सीतादर्शनानन्तरं राघवः परिदेवनं प्रलापं कर्तुं प्रवृत्तः । किभूतः । गतेन मो-
हेन मूर्छया उन्मीला नयनोन्मीलनं यस्य तथाभूतः सन् सुमित्रातनयं प्रेक्ष्यमाणः । ज्ञाना-
नन्तरं तस्मिन्नेव दृष्टिः पतितेति स्नेहातिशय उक्तः । अत एव तत्क्षणे प्रभ्रष्टं विस्मृतं
सकलं सीतादुःखं येनेति ततोऽप्यधिकः पक्षपात उक्तः ॥

अथ लक्ष्मणोत्कर्षपरं प्रलापवाक्यमाह—

जस्स सअलं तिहुअणं आरुहइ धणुम्मि संसअं आरुढे ।

सो वि हओ सोमित्ती णत्थि जए जं ण एइ विहिपरिणामो ४३

[यस्य सकलं त्रिभुवनमारोहति धनुषि संशयमारुढे ।

सोऽपि हतः सौमित्रिर्नास्ति जगति यं नैति विधिपरिणामः ॥]

सोऽपि सौमित्रिर्लक्ष्मणो हतः । यस्य धनुषि आरुढे सज्जे सति सकलं त्रिभुवनं
संशयमारोहति । स्यास्यति न वेति संदेहविषयीभवतीत्यर्थः । अर्थान्तरं न्यस्यति—ज-
गति स नास्ति यं विधेरदृष्टस्य परिणामो नैति नागच्छति । तथा च—सर्वमप्यदृष्टवश्यम्,
अत एव परंपरिभावोऽप्ययं हत इति भावः ॥

अथात्मगर्हणापरं तद्वाक्यमाह—

अहवा अं कअकज्जो मज्झ कए मुक्कजीविओ सोमित्ती ।

णिष्फलवृद्धभुअभरो णवर मए जेअ लहुइओ अप्पाणो ॥ ४४ ॥

[अयवायं कृतकार्यो मम कृते मुक्तजीवितः सौमित्रिः ।

निष्फलवृद्धभुजभरः केवलं मयैव लघूकृत आत्मा ॥]

अथवायं सौमित्रिर्मम कृते मन्निमित्तं मुक्तजीवितो यतस्तत एव कृतकार्यः, एवंवि-
धकीर्तिरेव महत्कार्यम् । तथा सति मरणेऽपि न क्षतिरिति भावः । केवलं मयैवात्मा
लघुकृतः । कुत इत्यत आह—आत्मा कीदृक् । निष्कलं यथा भवति तथा व्यूढौ धृतौ
भुजावेव भारी भारी येन स तथा । तथा च—लक्ष्मणरक्षावन्ध्यत्वाद्भारत्वमेव भुजयोर्न तु
सफलत्वमिति भावः ॥

अथ सुग्रीवं प्रति रामस्य वचनमाह—

अहं जम्पइ सुग्रीवं महुरं उच्छाहदाविअपरिच्छेअम् ।

वअणं सहसोवत्थिअमरणावत्थाववट्ठविअगम्भीरम् ॥ ४५ ॥

[अथ जल्पति सुग्रीवं मधुरमुत्साहदर्शितपरिच्छेदम् ।

वचनं सहसोपस्थितमरणावस्थाव्यवस्थापितगाम्भीर्यम् ॥]

अथ परिदेवनोत्तरं स रामः सुग्रीवं प्रति वचनं जल्पति । कीदृक् । मधुरमिष्टम् ।
उत्साहेन दर्शितः परिच्छेदो लक्ष्मणेन सहानुमरणे निश्चयो यत्र । वक्तव्यभागपरिच्छेद
इति वा । एवम्—सहसोपस्थितायां मरणावस्थायां व्यवस्थापितं स्थिरीकृतं गाम्भीर्य-
मकातरत्वं यत्र तत् । मधुरत्वादि क्रियाविशेषणं वा ॥

सुग्रीवादि प्रशंसापरं तद्वाक्यस्वरूपमाह—

णिर्व्यूढं धीरं तुमे इमो वि उअहुत्तभुअबलो कइलोओ ।

कम्मं इमेण वि कअं जअणिव्वडिअजसदुक्करं मारुइणा ॥ ४६ ॥

[निर्व्यूढं धीरं त्वयायमप्युपभुक्तभुजबलः कपिलोक्तः ।

कर्मनेनापि कृतं जगन्निर्वलितयशो दुष्करं मारुतिना ॥]

हे धीर, त्वया निर्व्यूढं प्रत्युपकारः कृतः । अयमपि कपिलोक्त उपभुक्तभुजबलः ।
सेतुबन्धादिना व्यापारितभुजबलः । अनेनापि मारुतिना कर्म कृतम् । कीदृक् । जगतो
निर्वलितं पृथग्भूतं यशो यत्र तत् । दूतरविलक्षणयशोनिधानम् । अथ च दुष्करं समुद्र-
लहनादिरूपत्वाद् । अथवा जगद्विलक्षणयशोभिर्महत्तरैरपि दुष्करमित्यर्थः । तथा च म-
वतां श्रमो मया ज्ञात इति भावः ॥

विभीषणं प्रत्यनुशयपरं तदाह—

आवद्धवन्धुवेरं जं मे ण णिआ विभीसणं राअसिरी ।

दुक्खेण एण अ महं अविहाविअवाणवेअणरसं हिअअम् ॥ ४७ ॥

[आवद्धवन्धुवैरं यन्मया न नीता विभीषणं राजश्रीः ।

दुःखेनैतेन च ममाविभावितवाणवेदनारसं हृदयम् ॥]

आवद्धं बन्धुना रावणेन समं वैरं येन । मदर्थमित्यर्थात् । एतादृशं विभीषणं प्रति मया राज्ञो रावणस्य श्रीलङ्का प्रभुता यन्नानीता न प्रापिता । अयं राजा न कृत इत्यर्थः । एतेन दुःखेन मम हृदयमविभावितोऽपरिज्ञातो बाणवेदनारसो येन तथाभूतम् । अस्तीत्य-
ध्याहारः । तथा च रावणभयादनेन लङ्का(ङ्कायां) न गन्तव्यमन्यत्र स्थानमस्य नास्त्येवेति मरणदुःखादपि महदुःखमिति भावः ॥

अथ सुग्रीवविसर्जनपरं तदाह—

ता वञ्चसु मा मुञ्चसु तुरिअं तेणेअ सेउबन्धेण तुमम् ।

पेच्छसु बन्धववग्गं दुक्खं कालस्स जाणिउं परिणामम् ॥ ४८ ॥

[तावद्ब्रज मा मुह्य त्वरितं तेनैव सेतुबन्धेन त्वम् ।

प्रेक्षस्व बान्धववर्गं दुःखं कालस्य ज्ञात्वा परिणामम् ॥]

तावदिति वाक्योपसंहारे । हे सुग्रीव, यावद्भवन्तोऽपि नाभिभूतास्तावत्त्वं तेनैव सेतु-
बन्धेन त्वरितं ब्रज गृहाय गच्छ मा मुह्य । मोहं मा कुरुष्वेत्यर्थः । अथ बान्धववर्गं प्रे-
क्षस्व । कुत इत्यत आह—किं कृत्वा । कालस्य परिणामं दुःखं दुःखहेतु ज्ञात्वा । तथा
च यत्र मर्मवेयमवस्था, तत्र भवतां का गतिरिति भावः ॥

अथ सप्तभिः सुग्रीवोक्तिमाह—

तो तिब्बरोसलद्धिअविहुआणणदुक्खधरिअवाहुप्पीडो ।

रहुवइणो पडिवअणं भणइ अदाऊण वाणरे पवअवई ॥ ४९ ॥

[ततस्तीव्रोपलङ्घितविभुताननदुःखभृतवाष्पोत्पीडः ।

रघुपतेः प्रतिवचनं भणत्यदत्त्वा वानरान्प्लवगपतिः ॥]

ततो रामवचनादुत्तरं प्लवगपतिर्वानरान्भणति । किं कृत्वा । रघुपतेः कृते प्रतिव-
चनं प्रत्युत्तरमदत्त्वा । अयुक्तत्वादत एवातिरोषत्वाद्वा । किंभूतः । तीव्रोपेण लङ्घितम-
तिक्रान्तमत एव विभुतं कम्पितं यदाननं तेन दुःखेन भृतो वाष्पोत्पीडो येन स तथा ।
रामदुःखादुदश्रुतित्यर्थः ॥

वञ्चह लक्खणसहिअं णवपल्लवरइअवीरसअणत्थरणम् ।

पावेह वाणरउरिं अविहाविअवाणवेअणं रहुणाहम् ॥ ५० ॥

[ब्रजत लक्ष्मणसहितं नवपल्लवरचितवीरशयनास्तरणम् ।

प्रापयत वानरपुरीमाविभावितबाणवेदनं रघुनाथम् ॥]

हे वानराः, यूयं ब्रजत । लक्ष्मणसहितं रघुनाथं वानरपुरीं किष्किन्धां प्रापयत । किं-
भूतम् । नवपल्लवं रचितं वीरशयने आस्तरणं यस्य तम् । अत एवाविभावितापरिज्ञाता

बाणवेदना यत्र तद्यथा स्यादिति क्रियाविशेषणम् । नवपल्लावादि कोमलोपचारेण बाणवेदना परिहर्तव्येति भावः ॥

अहमं पि विज्जुपडणाहरित्तसंपाभगहिअपव्विद्धधणुम् ।

अद्धोहरिआसाइअवलिअभुअक्खित्तमोडिअगआविहलम् ॥ ५१ ॥

[अहमापि विद्युत्पतनातिरिक्तसंपातगृहीतप्रवृद्धधनुषम् ।

अर्धावहतासादितवलितभुजाक्षिप्तमोटितगदाविह्वलम् ॥]

अहमापि दशमुखभीदशं करोमीति चतुर्थस्कन्धकेनान्वयादन्त्यकुलकम् । कीदृशम् । विद्युत्पतनादप्यतिरिक्तेनालक्ष्यत्वादिनोत्कटेन संपातेनोत्फालेन गृहीतमाच्छिन्नं प्रवृद्धं महद्भनुर्यस्य तम् । प्रथममुत्पुन्य तद्धनुर्गृहीष्यामीत्यर्थः । अथ रावणेनेत्यर्थात् । अर्धेनार्धभागेनावहतया मदुपर्यवपातितयाय तदेव मयासादितया करेण धृतया तदनु वलितादामोट्य वक्त्रीकृताद्रावणस्य भुजादाक्षिप्तयातिक्रम्य गृहीतया पश्चान्मोटितया भग्नया गदया विह्वलम् । धनुर्ग्रहणानन्तरं तेन मदुपरि गदा क्षेप्तव्या, सापि मयान्तरिक्ष एवातिक्रम्य ग्रहीतव्या, ततोऽस्त्राभावाद्याकुल एव स्यादित्यर्थः ॥

खन्धद्धन्तोवाहिअकरजुअलोलुगगचन्दहासक्खग्गम् ।

अक्कन्तचरणताडिअदलिअरहाहोमुहोसरन्तपहरणम् ॥ ५२ ॥

[स्कन्धार्धान्तापवाहितकरयुगलावरुणचन्द्रहासखड्गम् ।

आक्रान्तचरणताडितदलितरथाधोमुखापसरत्प्रहरणम् ॥]

पुनः किंभूतम् । अर्थान्मयैव । स्कन्धस्यार्धान्तेऽपवाहितः पातितः सन् मयैव करयुगलेनावरुणे गृहीत्वा भग्नश्चन्द्रहासनामा खड्गो यस्य तम् । गदाभग्नानन्तरं तेन मयि खड्गः पातनीयः, सोऽपि मया भग्ननीय इत्यर्थः । एवम्—अर्थान्मयैव । आक्रान्तादधिगृप्तादथ चरणैस्ताडितादत एव दलितात्स्फुटितात्तस्यैव रथाधोमुखं सदपसरद्भूमौ पतत् प्रहरणमग्नसमुदायो यस्य तम् । तस्य खड्गादिशून्यतायां सत्यामुत्पुन्य मया यदाहत्या तद्वधो भग्ननीयः, तदनु ततोऽप्यस्त्राणि पतिष्यन्तीत्यर्थः ॥

भग्गपुरिल्लविसंठुलभुअजुअलुक्खुडिअसेसणिप्फलवाहुम् ।

वज्जणिहहत्थणिवडन्तदिण्णदढमुट्ठिभिण्णवच्छद्धन्तम् ॥ ५३ ॥

[भग्नपुरोगविसंठुलभुजयुगलेत्खण्डितशेषनिष्फलबाहुम् ।

वज्रनिभहस्तानिपतदत्तदृढमुष्टिभिन्नवक्षोर्धान्तम् ॥]

एवम्—मयैव । तस्येत्यर्थात् । भग्नाः पुरोगामिनः पुरोवातिनः । अर्थाद्दश । ये बाहुवस्तैर्विसंठुलो विकलः सन्मयैव भुजयुगलेनोत्खण्डिताः शेषाः पश्चाद्वातिनो निष्फलाः कार्याजनकत्वाद्दश बाहवो यस्य तम् । अथ विरयस्य तस्य पुरः पुरोवातिनो दश, पश्चा-

तपश्चाद्वातिनोऽपि दश, एवं विंशतिरपि बाहवो मया भुजाभ्यामुत्पाटनीया इत्यर्थः । यद्वा—मयैव प्रथमं भग्नमत एव पुरोवर्ति सत्, विसंप्रुलं यद्भुजयुगलं तेनैव हेतुना तत्प्रतिबद्धत्वेनोत्खण्डिता-
खुटिताः शेषा निष्फला बाहवो यस्य तम् । मुख्यबाहुद्वयभग्ननात्तदन्विताः परेऽप्यष्टादश भजिताः स्युरित्यर्थः । एवम्—वज्रनिभस्य हस्तस्य निपतन्सन्दत्तोऽपितो यो दृढो मुष्टि-
स्तेन भिन्नो वक्षसोऽर्धान्तो यस्य । तथा च बाहुभग्नानन्तरं मुख्या तस्य वक्षो विदार-
यिष्यामीत्यर्थः ॥

भुअणिव्वालिअकट्टिअखुडिअकेकविसरन्तपव्विद्धसिरम् ।

णिष्फलसीआसंधिअणक्खुक्खुडिअहिअअं करेमि दहमुहम् ॥५४
(अन्यकुलकम्)

[भुजनिर्वालितकृष्टखण्डितैकैकविसरत्प्रवृद्धशिरसम् ।

निष्फलसीतासंहितनखोत्खण्डितहृदयं करोमि दशमुखम् ॥]
(अन्यकुलकम्)

एवम्—भुजाभ्यां निर्वालितानि भृत्वा भृत्वा पृथक्कृतानि तदनु आकृष्टान्याकृष्टानि पश्चात्खण्डितानि सन्ति एकैकं प्रत्येकं विसरन्ति भूर्मा पतन्ति प्रवृद्धान्युपचितानि शि-
रांसि यस्य तम् । वक्षोविदारणानन्तरं प्रत्येकं तस्य मस्तकानि विच्छिद्य विच्छिद्य भूर्मा पातयिष्यामीत्यर्थः । अथ कार्यानिधत्त्या निष्फलं यथा स्यादेवं सीताविषये संहितमास-
जितमत एव नखैरुत्खण्डितमभ्यन्तरादप्युत्खातं हृदयं यस्य तथाभूतम् । शिरःख-
ण्डनानन्तरं सीतायामासवत्पराधात्तदन्तःस्थितमपि तन्मनो नखैरुत्खाय वहिः करि-
ष्यामीत्यर्थः ॥

इअ अज्जं चेअ मण्णिहअम्मि दसाणणे णिआ किक्किन्धम् ।

अणुमरिहिइ व मरन्तं दच्छिहि व जिअन्तराहवं जणअसुआ ५५

[इत्यर्थव मया निहते दशानने नीता किष्किन्धाम् ।

अनुमरिष्यति वा म्रियमाणं द्रक्ष्यति वा जीवद्राघवं जनकसुता ॥]

इत्यनेन प्रकारेणाद्यैव मया दशानने निहते सति किष्किन्धां नीता सति जनकसुता जीवन्तं राघवं द्रक्ष्यति वा । अथ तथाभूतमेव म्रियमाणमनुमरिष्यति वा । तथा च—इतः सीताया नयने रामस्य जीवने मरणे वा पक्षद्वयेऽपि सीतालाम इत्युभयथापि मम प्रत्युपकारसिद्धिः स्यादथ नयनं न चेत्तदा कस्यामपि दशायां तस्य तद्भाभो न स्यादिति महदनिष्टम् ॥

अथ रामस्य गरुडाह्वानमाह—

विसहरवाण त्ति इमे विहीसणेण विणिवारिण सुग्गीण् ।

आट्ठत्तो चिन्तेउं मन्तं हिअण्ण गारुडं रह्णुणाओ ॥ ५६ ॥

[विषधरवाणा इतीमे विभीषणेन विनिवारिते सुग्रीवे ।

आरब्धश्चिन्तयितुं मन्त्रं हृदयेन गारुडं रघुनाथः ॥]

इमे विषधराः सर्पास्तद्रूपा वाणास्तथा च किं करिष्यन्तीति कृत्वा विभीषणेन सुग्रीवे विनिवारिते सति । राघवशोः किष्किन्धां प्रेषणादित्यर्थात् । रघुनाथो रामस्तत्प्रतीकाराय गारुडं मन्त्रं हृदयेन चिन्तयितुमारब्धः ॥

अथ गरुडागमनमाह—

णवरि अ सहसुच्छिप्पन्तसाअरद्धन्तधुव्वमाणसुवेलम् ।

जाअं खरवाआहअकिरन्तरक्खसकलेवरं धरणिअलम् ॥ ५७ ॥

[अनन्तरं च सहसोत्क्षिप्यमाणसागरार्धान्तधूयमानसुवेलम् ।

जातं खरवाताहतकीर्यमाणराक्षसकलेवरं धरणीतलम् ॥]

मन्त्रचिन्तनानन्तरं च धरणीतलं महीतलं जातम् । कीदृशम् । सहसा उत्क्षिप्यमाणेन । पक्षपातैरित्यर्थान् । सागरस्थार्धान्तेन सुवेलसंनिहितभागेन दोधूयमानः कम्प्यमानो धाव्यमानः क्षाल्यमानो वा सुवेलो यत्र तादृशम् । एवम्—खरेण तीक्ष्णेन पक्षयोरेव वातेन कीर्यमाणमितस्ततः प्रेर्यमाणं राक्षसानां कलेवरं यत्र तत् । विरोधित्वादित्याशयः ॥

अथ गरुडदर्शनमाह—

पेच्छइ अ कणअपेहुणवहलुज्जोअपडिसारिअमहातिमिरम् ।

णवपिच्छमनुअपम्हं थिरपिथिणिहित्तमहुमहासणमग्गम् ॥ ५८ ॥

[प्रेक्षते च कनकपिच्छब्रह्मलोदयोतप्रतिसारितमहातिमिरम् ।

नवपिच्छमृदुकपक्ष्माणं स्थिरपृष्ठनिहितमधुमथनासनमार्गम् ॥]

रामो गरुडं प्रेक्षते चेत्युत्तरस्कन्धकेन संदानितकम् । कीदृशम् । कनकमयानां पिच्छानां ब्रह्मलोदयोतेन प्रतिसारितं महातिमिरं येन तम् । सुवर्णमयगरुत्तेजसा तमो नाशयन्तमित्यर्थः । एवम्—नवपिच्छत्वात्तनपक्षत्वान्मृदुकपक्ष्माणं मृदुलोमाग्रम् । एवम्—स्थिर पृष्ठे निहितो मधुमथनासनस्य मार्गः स्थानं यत्र तम् । तद्वाहनत्वादिति भावः ॥

दुव्वारवासवाउहघाअविमुक्केक्कपिच्छपाअडवच्छम् ।

रामो पाआलच्छिअकण्टवलन्तट्ठिओरअधरं गरुडम् ॥ ५९ ॥

(जुगगअम्)

[दुर्वारवासवायुधघातविमुक्तैकपक्षप्रकटवक्षसम् ।

रामः पातालाञ्चितकण्टवलस्थितोरगधरं गरुडम् ॥]

(युगमम्)

किंभूतम् । दुर्वारस्य वासवायुधस्य वज्रस्य घातेन विमुक्तस्तुटितो य एकः पक्षस्तेन प्रकटं वक्षो यस्य तम् । पक्षाभावेनावरणाभावादिति भावः । एवम्—पातालादश्वित आकृष्टः सन् कण्ठे वलन् वक्त्राभूय स्थितो य उरगस्तद्धारकम् । पातालादेव तदानीमागमनाच्चस्वाकृष्टसर्पेण वेष्टितकण्ठमित्यर्थः ॥

अथ नागपाशत्यागमाह—

तो कअरामपणामे गरुडे ओवइअसमुहसंठिअदिट्ठे ।

दोह्म वि मुक्कसरीरा ण विणज्जइ ते कहिं गआ सरणिवहा॥६०॥

[ततः कृतरामप्रणामे गरुडेऽवपतितसंमुखसंस्थितदृष्टे ।

द्वयोरपि मुक्तशरीरा न विज्ञायते ते कुत्र गता शरनिवहाः ॥]

ततो रामस्य तद्दर्शनानन्तरं द्वादेव कृतप्रणामे गरुडेऽवपतितेनाकाशादवतरणेन संमुखसंस्थिते दृष्टे सति द्वयोरपि रामलक्ष्मणयोर्मुक्तं त्यक्तं शरीरं यैस्तथाभूताः सन्तः शरनिवहाः कुत्र गता इति न विज्ञायते । रामसंमुखगतं गरुडं दृष्ट्वा दृष्टादेव सर्पाः पलायिता इति भावः ॥

अथ गरुडालिङ्गनमाह—

अह सरबन्धविमुक्को विणआतणओवऊहणक्खअरहिओ ।

अप्पाहिअत्थमन्तो जाओ गअगरुडदारुणो रट्टणाहो ॥ ६१ ॥

[अथ शरबन्धविमुक्तो विनतातनयोपगूहनक्षतरहितः ।

अध्यापितास्त्रमन्त्रो जातो गतगरुडदारुणो रघुनाथः ॥]

अथ गरुडसंनिध्यानन्तरं शरबन्धाद्विमुक्तो रघुनाथो गतेन गरुडेन हेतुना दारुणो दुःसहो जातः । तस्मिन्सति तदासक्तत्वादिति भावः । कीदृक् । विनतातनयस्योपगूहनादालिङ्गनात्क्षते रहितः शून्यः । एवम्—गरुडेनाध्यापित उपदिष्टोऽस्त्रमन्त्रो गारुडो यस्मै सः । गरुडेनालिङ्ग्य सर्पभयाभावायोपदिष्टनिजमन्त्रः प्रवलोऽभूदित्यर्थः ॥

अथ धूम्राक्षस्य युद्धोद्योगमाह—

अह सरबन्धविमुक्के सोऊण णिसाअराहिवो रट्टणाहे ।

आअअगरुडासङ्को धुम्मक्खम्मि सअलं णिमेइ रणभरम् ॥६२॥

[अथ शरबन्धविमुक्ती श्रुत्वा निशाचराधिपो रघुनाथो ।

आगतगरुडाशङ्को धूम्राक्षे सकलं नियोजयति रणभरम् ॥]

अथ गरुडगमनोत्तरं शरबन्धाद्विमुक्ती रघुनाथी श्रुत्वा निशाचराधियः सकलं रणभरं धूम्राक्षे नियोजयतीति । कीदृक् । आगता गरुडाशङ्का यस्य । गरुड एवास्मान् हन्तुमागत इत्येवंरूपतदाशङ्कावानित्यर्थः । आगताद्गरुदादिति वा ॥

अथ धूम्राक्षस्य प्रयाणमाह—

सो रोसेण रहेण व उच्छाहेण व णिसाअरवलेण समम् ।

णीइ भुअं व पहरिसं वहमाणो विक्रमं व वेरावन्धम् ॥ ६३ ॥

[स रोपेण रथेनेवोत्साहेनेव निशाचरवलेन समम् ।

निरैति भुजमिव प्रहर्षे वहमानो विक्रममिव वैरावन्धम् ॥]

स धूम्राक्षो रणाय निरैति । रथेनेव रोपेण समम् । यथा रथेन सह निर्गच्छति तथा रोपेणापि सहेत्यर्थः । एवम्—उत्साहेन सह यथा तथा निशाचरवलेनापि सहेत्यर्थः । किंभूतः । यथा भुजं तथा प्रहर्षमानन्दमपि । एवम्—यथा विक्रमं तथा वैरावन्धमपि वहमान इति सर्वत्र सहोपमा ॥

अथ हनूमद्भूम्राक्षसैन्ययोः सांमुख्यमाह—

तो सो रक्खसणिवहो सह धुम्मक्खेण साअरद्धन्तणिहो ।

वडवामुहाणलस्स व संचरणपहम्मि मारुअसुअस्स ठिओ ॥६४॥

[ततः स राक्षसनिवहः सह धूम्राक्षेण सागरार्धान्तनिभः ।

वडवामुखानलस्येव संचरणपथे मारुतसुतस्य स्थितः ॥]

ततो धूम्राक्षनिर्गमनानन्तरं सागरस्यार्धान्त एकदेशस्तन्निभो बहुलत्वान्नीलत्वाच्च तत्तुल्यो राक्षसनिवहो धूम्राक्षेण समं तेजस्वित्वात्कपिशत्वाच्च वडवामुखानलस्येव मारुतसुतस्य संचरणपथे संमुखे स्थितः । तथा च सागरार्धान्ततुल्यत्वेन राक्षसनिवहस्य भक्ष्यत्वम्, वडवानलत्वेनोत्प्रेक्षया हनूमतो भक्षकत्वं प्रतीयते ॥

अथैतयोर्युद्धमाह—

अह दारुणावसाने कइरक्खससेण्णवइअरम्मि पअत्ते ।

संभारिअक्खणिहणो ओत्थरइ सरेहिं मारुइं धुम्मक्खो ॥ ६५ ॥

[अथ दारुणावसाने कपिराक्षससैन्यव्यतिकरे प्रवृत्ते ।

संस्मृताक्षनिधनोऽवस्तृणाति शरैर्मरुतिं धूम्राक्षः ॥]

अथ सांमुख्यानन्तरं क्षयहेतुत्वादारुणमवसानं यस्य तादृशि कपिराक्षससैन्ययोर्व्यतिकरे युद्धरूपे प्रवृत्ते सति धूम्राक्षः शरैर्मरुतिमवस्तृणाति आच्छादयति । किंभूतः । संस्मृतमक्षस्य भ्रातृनिधनं मरणं येन तादृक् । लङ्कादाहसमयेऽक्षोऽनेनैव हत इति क्रोधादिति भावः ॥

अथ धूम्राक्षस्यभद्रमाह—

तो तस्स सरणिघाए रोमन्तरलग्गणिप्फले धुअमाणो ।

अक्कमणमोडिअरहो हिअधुम्मक्खधणुसंठिओ हसइ कई ॥६६॥

[ततस्तस्य शरनिघातात्रोमान्तरलग्ननिष्फलान्धुन्वानः ।

आक्रमणमोटितरथो हतधूम्राक्षधनुःसंस्थितो हसति कपिः ॥]

ततः शरवृष्टयनन्तरमाक्रमणेनोत्पुत्यारोहणेन मोटितो भग्नो रथो येन । धूम्राक्षस्येत्य-
र्थात् । स कपिर्हनुमान् हतमाच्छिद्य गृहीतं यद्धूम्राक्षस्य धनुस्तत्र संस्थितः हसति । धू-
म्राक्षं लक्ष्यीकृत्येत्यर्थात् । मर्कटस्वभावोऽयमिति भावः । किं कुर्वन् । तस्य धूम्राक्षस्य
शरनिघातात्रोमान्तरेषु लग्मान् सतो निष्फलानकिंचित्करत्वाद्बुन्वानो देहोत्क्षेपणादिना
दिशि दिशि क्षिपन् ॥

अथ हनुमदेहदार्ढ्यमाह—

भग्नो भुभग्मि फलिहो वच्छुच्छलिअदलिअं ण दट्ठं मुसलम् ।

धुम्मक्खरोसमुक्कं पवअस्स जहिं तहिं विराइ पहरणम् ॥ ६७ ॥

[भग्नो भुजे परिघो वक्षउच्छलितदलितं न दट्ठं मुसलम् ।

धूम्राक्षरोपमुक्तं प्लवगस्य यत्र तत्र विशीर्यति प्रहरणम् ॥]

हनुमतो भुजे परेषां परिघो भग्नो द्विधाभूतः । वक्षस उच्छलितं सदलितं द्विधाभूतं
मुशलमपि न दृष्टम् । कुत्र गतमित्यर्थः । एवम्—धूम्राक्षेणापि रोपेण मुक्तं प्रहरणं प-
रिघादि प्लवगस्य यत्रैव तत्रैव देहे विशीर्यति खण्डखण्डीभवति । पतितं सदित्यर्थात् ।
एतेन वज्रदेहत्वमुक्तम् ॥

अथ युग्मकेन धूम्राक्षमरणमाह—

तो दीहवामकरअलपडिवण्णावेदणोणअगलुद्देशम् ।

रुम्भन्तजीवणिग्गमवच्छव्भन्तरभमन्तसीहणिणाअम् ॥ ६८ ॥

खणवावारिविसंटुलगलन्तपहरणपलम्बिओहअहत्थम् ।

कुणइ पभञ्जणतणओ उदुट्ठिअमुक्कजीविअं धुम्मक्खम् ॥ ६९ ॥

(जुग्गअम्)

[ततो दीर्घवामकरतलप्रतिपन्नावेष्टनावनतगलोद्देशम् ।

रुच्यमानजीवनिर्गमवक्षोभ्यन्तरभ्रमत्सिहनिनादम् ॥

क्षणव्यापारिविसंटुलगलत्प्रहरणप्रलम्बितोभयहस्तम् ।

करोति प्रभञ्जनतनय ऊर्ध्वोत्थितमुक्तजीवितं धूम्राक्षम् ॥]

(युग्मकम्)

ततः परिघादिप्रहारानन्तरं प्रभञ्जनतनयो हनुमान् धूम्राक्षमूर्ध्वमुत्थितं गतं सन् मुक्तं
त्यक्तं जीवितं येन तादृशं करोतीत्युत्तरस्कन्धकेनान्वयः । किम्भूतम् । दीर्घेण वामकर-

तलेन प्रतिपन्नमङ्गीकृतं यदावेष्टनमामोश्य ग्रहणं तेनावनतो गलोद्देशो यस्य तम् । वाम-
बाहुनावेष्टयामोश्य गले धृतमित्यर्थः । अथ कण्ठस्थ मोटितत्वादुध्यमानो जीवनिर्गमस्तेन
हेतुना वक्षोभ्यन्तरे भ्रमन् सिंहनिनादो यस्य तम् । प्राणावस्थित्या सिंहनादो घूर्णती-
त्यर्थः । पुनः किंभूतम् । गलामोटने सति क्षणं व्यापारिणौ प्रतिक्रियानिमित्तं हनूमत्करादिनि-
र्मोचनाय कृतप्रयत्नौ सन्तौ विसंग्रुलौ विह्वलौ । अत एव गलत्प्रहरणौ पतदस्त्रौ सन्तौ
प्रलम्बितानुभयहस्तौ यस्य तम् । निर्याणपीडया करयोरवशीभावेन पतदस्त्रत्वं लम्बमा-
नत्वं चेत्यर्थः ॥

अथाकम्पनप्रयाणमाह—

अह पडिए धुम्मकखे हअसेसम्मि अ गए णिसाअरसेण्णे ।

दहमुहसमुहाणत्तं णिन्तं पेच्छइ अकम्पणं पवणसुओ ॥ ७० ॥

[अथ पतिते धूम्राक्षे हतशेपे च गते निशाचरसैन्ये ।

दशमुखसंमुखाज्ञप्तं निर्यन्तं प्रेक्षतेऽकम्पनं पवनसुतः ॥]

अथ पूर्वोक्तप्रकारानन्तरं धूम्राक्षे पतिते निशाचरसैन्ये च हतशेपे हतावशिष्टे स्वल्पे
सति दशमुखेन संमुखे आज्ञप्तम् । युद्धायेत्यर्थात् । निर्यन्तं लङ्कातो बहिर्भवन्तमकम्पनं
नाम रावणपुत्रं पवनसुतः प्रेक्षते, न तु प्रसह्यातिक्रामति । तथासति निकटवर्तिनीं लङ्का-
मेव प्रविशेदित्याशयः ॥

अथाकम्पनपतनमाह—

तं पि विइण्णोरत्थलवीसत्थोहरिअणिट्ठिआउहणिवहम् ।

ओसुम्भइ हणुमन्तो एकेकखुडिअविप्पइण्णावअवम् ॥ ७१ ॥

[तमपि वितीर्णोःस्थलविश्वस्तावहतनिष्ठितायुधनिवहम् ।

अवपातयति हनूमानेकैकखण्डितविप्रकीर्णावयवम् ॥]

तमपि । निकटागतमित्यर्थात् । हनूमानवपातयति । अकम्पनं मारयामासेत्यर्थः ।
किंभूतम् । वितीर्णं प्रहारायाग्रे कृत्वा दत्तं यदुरःस्थलम् । हनूमतेत्यर्थात् । तत्र विश्व-
स्तमक्षोभं यथा स्यादेवमवहतः पातितः । अकम्पनेनेत्यर्थात् । अत एव निष्ठितः शतख-
ण्डीभूय विनष्ट आयुधनिवहो यस्य तम् । हनूमता प्रहरेत्युक्त्वा पुरः कृते वक्षसि वज्र-
मयत्वादकम्पनप्रहितान्यस्त्राणि खण्डखण्डीभूतानीत्यर्थः । अथैकैकं प्रत्येकं खण्डिताः
सन्तो विप्रकीर्णा हनूमतैव दिशि दिशि क्षिप्ता अवयवाः करचरणादयो यस्य तम् ॥

अथ नीलप्रहस्तयोर्गुह्यमाह—

अह दहमुहसंदिट्ठो हणुमन्तावाअसमतुलग्गप्फिडिओ ।

पडिओ णीलस्स मुहे अलद्धसमरसुहदूमिअस्स पहत्थो ॥ ७२ ॥

[अथ दशमुखसंदिष्टो हनुमदाघातसमतुलाग्रस्फेदितः ।

पतितो नीलस्य मुखेऽलब्धसमरसुखदुःखितस्य प्रहस्तः ॥]

अथाकम्पनवधानन्तरं युद्धाय दशमुखेन संदिष्टो हनुमत्कृतादाघातात्समतुलाग्रेण का-
कतालीयसंवादसाम्येन दैवात्स्फेदितो बहिर्भूतः प्रहस्तो नाम राक्षसोऽप्राप्तसमरसुखत्वादुः-
खितस्य नीलस्य मुखे संमुखे पतितः । हनुमता हनुमारब्धोऽपि दैवादपक्रान्तो नीलस्याग्रं
प्राप्तवानित्यर्थः ॥

अथ नीलोरसि प्रहारमाह—

णवरि अ पत्थाणे छिअ बाणो कालाअसो पहत्थविमुक्को ।

पडिओ नीलस्स उरे वणपडिभिण्णरुहिरुग्गमेण पिसुणिओ ॥७३॥

[अनन्तरं च प्रस्थान एव बाणः कालायसः प्रहस्तविमुक्तः ।

पतितो नीलस्योरसि व्रणप्रतिभिन्नरुधिरोद्गमेन पिशुनितः ॥]

सांमुख्यानन्तरं च प्रस्थान एव प्रहस्तं प्रति नीलस्य प्रयाणसमय एव प्रहस्तेन वि-
मुक्तः कालायसो द्रवीकृतत्वेन श्यामलौहघटितो बाणो नीलस्योरसि पतितः । यदैव नी-
लस्तदतिक्रमाय प्रस्थितस्तदैव प्रहस्तमुक्तो बाणस्तदुरसि पतित इत्यर्थः । अथ स बाणो
व्रणात्प्रतिभिन्नस्य रुधिरस्योद्गमेनोच्छलनेन पिशुनितः क्षिप्रगमनत्वान्नीलरुधिरोद्गमेन सू-
चिनः । अनुमापित इति यावत् ॥

अथ नीलस्य कल्पद्रुमक्षेपमाह—

वेओवत्तिअविडवं मुअइ कई वि सुरहत्थिपरिमलसुरहिम् ।

गइमग्गलग्गभमलं पडिसोत्तपसारिअंसुअं कप्पदुमम् ॥ ७४ ॥

[वेगापवर्तितविटपं मुञ्चति कपिरपि सुरहस्तिपरिमलसुरभिम् ।

गतिमार्गलग्नभ्रमरं प्रतिस्त्रोतःप्रसारितांशुकं कल्पद्रुमम् ॥]

कपिरपि कल्पद्रुमं मुञ्चति । प्रहस्तं प्रतीयमानं । किम्भूतम् । वेगेनापवर्तितानि पश्चा-
दभिमुखीकृतानि विटपानि यस्य तम् । वेगोत्कर्षेण प्रतिकूलीकृतवायूत्कर्षादिति भावः ।
एवम्—सुरहस्तिनाभैरावतादीनां परिमलेन कटुकण्डूनादियिर्मर्दरूपसंबन्धेन सुर-
भिम् । मर्दसंबन्धादिति तदुपमर्दसहत्वेन महत्त्वं दृढत्वमप्युक्तम् । एवम्—गतिमार्गे लग्ना
अनुगामिनो भ्रमरा यस्येति विशिष्टभ्रमरैरण्यलभ्यत्वेनाप्युक्तं जवत्वम् । एवम्—प्रतिस्त्रो-
तसा पश्चाद्वर्त्मना प्रसारितमंशुकं वस्त्रं यस्य । वेगमाहतेनेत्यर्थात् । अनेनापि तदेवोक्तम् ॥

अर्थतद्वक्षस्य मुक्तावर्षणमाह—

वोलन्तजलहरस्स व तो से आसारजललवत्थवअणिहो ।

आगममग्गम्मि ठिओ धुअविडवक्खलिअमोत्तिआफलणिवहो ७५

[व्यतिक्रामजलधरस्येव ततोऽस्यासारजललवस्तत्रकनिभः ।

आगममार्गे स्थितो धुतविटपस्खलितमुक्ताफलनिवहः ॥]

ततस्यागानन्तरमस्य नीलक्षितकल्पवृक्षस्यागममार्गे संचरणपथे धुतेभ्यः कम्पितेभ्यो विटपेभ्यः स्खलितो मुक्ताफलनिवहः स्थितः । अस्य किंभूतस्य । व्यतिक्रामतो नभसि गच्छतो जलधरस्येव । फलनिवहः कीदृक् । आसारो वृष्टिस्तजलस्य लवो विन्दुस्तत्स-
मूहनिभः । तथा च जलधरप्रायस्य कल्पद्रुमस्य वृष्टिजलविन्दुप्राया मुक्ताः पतिता इत्यर्थः ॥

अथ प्रहस्तोरसि तद्रक्षभद्वमाह—

तो तस्स भुजविमुक्तो भग्गो वणभरिअमोत्तिअप्फलवअरो ।

भज्जन्तविडवविअलिअसिअंसुआवीअपहररुधिरम्मि उरे ॥७६॥

[ततस्तस्य भुजविमुक्तो भग्गो व्रणभृतमौक्तिकफलप्रकरः ।

भज्यमानविटपविगलितसितांशुकापीतप्रहाररुधिरे उरसि ॥]

ततस्तदनन्तरं नीलभुजेन विमुक्तः क्षितः । कल्पद्रुम इत्यर्थात् । तस्य प्रहस्तस्योरसि भग्गो विशीर्णः । इत्युरसः प्रहारस्य च दार्ढ्यमुक्तम् । किंभूतः । व्रणेषु तज्जनितक्षतेषु भृतो व्याप्तो मौक्तिकफलप्रकरो यस्य स तथा । उरसि कीदृशे । भज्यमानेभ्यो विट-
पेभ्यो विगलितानि यानि सितांशुकानि तत्स्थितवस्त्राणि तैरापीतानि संसृज्य शोषितानि प्रहारजन्यरुधिराणि यत्रेति विशेषणाभ्यां क्षतमुक्तायतनवस्त्रभ्रंशनैरपि प्रहारोत्कर्ष उक्तः ॥

अथ नीलस्य शीघ्रक्रियतामाह—

समअं वञ्चेइ सरे थएइ समअं कई दुमेहि णहअलम् ।

समअं तेण विमुक्तो चउद्दिसं पाअडो सिलासंघाओ ॥ ७७ ॥

[समं वञ्चयति शरान्स्थगयति समं कपिर्दुमैर्नभस्तलम् ।

समकं तेन विमुक्तश्चतुर्दिशं प्रकटः शिलासंघातः ॥]

कपिर्नीलः सममेकदैव तत्प्रेषिताञ्शरान् वञ्चयति । उत्पतनावपतनादिना वारयती-
त्यर्थः । एवम्—कदैव दुमैर्नभस्तलं स्थगयत्याच्छादयति । एवम्—एकदैव तेन कपिना विमुक्तः शिलासमूहश्चतुर्दिशं प्रकटः । सर्वत्र पततीत्यर्थः । तथा च शरान् वञ्चयन्नेव दुमान् क्षितवांस्तदैव च शिला इति कृतहस्तत्वमुक्तम् ॥

अथ नभसि नीलास्त्रखण्डनमाह—

विअलन्तदुमच्छेआ सरघाअदलन्तविअलिअसिलाणिवहा ।

दीसन्ति दलिअपव्वअवोच्छिज्जजन्नोज्झगा णहअलुहेसा ॥ ७८ ॥

[विगलद्रुमच्छेदाः शरघातदलद्विगलितशिलानिवहाः ।

दृश्यन्ते दलितपर्वतव्यवच्छिद्यमाननिर्झरा नभस्तलोद्देशाः ॥]

नभस्तलप्रदेशा दृश्यन्ते । कीदृशाः । विगलन्तो द्रुमाणां छेदाः प्रहस्तशरप्रहारकृताः खण्डा यस्मात् । एवम्—तस्यैव शरघातेन दलन्तः सन्तो विगलिताः पतिता नीलक्षिप्त-शिलानिवहा यस्मात् । एवम्—तस्यैव शरेण दलितानां पर्वतानां व्यवच्छिद्यमाना निर्झरा यत्र ते । पर्वतेषु द्विधाभूतेषु निर्झरा अपि द्विखण्डीभूता इत्यर्थः । पर्वतेषु शतखण्डेषु पृथग्भूता इति वा ॥

नीलस्यावस्थामाह—

गिरिधाउरअक्खउरो अंसविपरुहत्थवहलकेसरणिवहो ।

संज्ञाअवविच्छुरिओ सजलो व्व घणो णहम्मि दीसइ नीलो ७९

[गिरिधातुरजःकलुषोऽसविपर्यस्तब्रह्मलकेसरानिवहः ।

संध्यातपविच्छुरितः सजल इव घनो नभसि दृश्यते नीलः ॥]

नभसि नीलो दृश्यते । सर्वैरित्यर्थात् । कीदृशः । क्षिप्यमाणगिरीणां गैरिकरजोभिः कलुषः कर्बुरितः । स्वतो नीलत्वात् । एवम्—अंसे स्कन्धमूले विपर्यस्तो नित्य नमनो-न्नमनादिना विसंग्रुतः केसराणां स्कन्धवालानां निवहो यस्य स तथा । क इव । संध्या-तपेन संध्याकालीनरविकिरणेन विच्छुरितः संवद्धः । अरुणीकृत इति यावत् । एवंभूतः सजलो घन इव । तथा च—जलसंबन्धेन श्यामतया मेघेन नीलस्य, रक्ततया संध्यारा-गेण गैरिकरजसां तौल्यादुपमा ॥

अथ नीलेन प्रहस्तधनुर्ग्रहणमाह—

णवरि अ गअणद्धन्ते ओवडणक्खिखत्तधणुणिअत्तत्थिमिओ ।

तह धरिओ विअ दीसइ पढमविमुक्केहि सरसमूहेहि कई ॥८०॥

[अनन्तरं च गगनार्धान्तेऽवपतनाक्षिप्तधनुर्निवृत्तस्तिमितः ।

तथा धृत इव दृश्यते प्रथमविमुक्तैः शरसमूहैः कापिः ॥]

कापिर्नालः प्रहस्तेन प्रथमं विमुक्तैः शरसमूहैस्तथा धृत इव दृश्यते । किभूतः । ग-गनस्यार्धान्ते उपर्येकदेशेऽवपतनेनोर्ध्वादधोगमनेनाक्षिप्तमतिक्रम्य गृहीतं धनुर्येन तथा-भूतः सन्निवृत्तो यत एवावपतितस्तत्रैव गतः सन् स्तिमितः स्थिरीभूतः । तथा च—प्र-थमं प्रहस्तेन शरा विमुक्तास्तदुत्तरमवपत्य प्रहस्तधनुर्गृहीत्वा निवृत्य पूर्वस्थानस्थितो नीलः । स्तिमितोऽपि शरैः पृष्ठगामिभिर्धृत इव लक्षितो न तु धृत इत्यवफालोत्फालयोः क्षिप्रता सूचिता ॥

अथ प्रहस्तस्य मुशलक्षेपमाह—

अह णिसिअरेण मुसलं नीलस्स ललाटवट्टपञ्चुप्फलिअम् ।

मज्झम्मि धरेन्तरवं समुहागअतुरिअवञ्चिअं पडिवण्णम् ॥ ८१ ॥

[अथ निशिचरेण मुशलं नीलस्य ललाटपट्टप्रत्युत्फलितम् ।

मध्ये ध्रियमाणरवं संमुखागतत्वरितवञ्चितं प्रतिपन्नम् ॥]

अथ धनुःशून्यतानन्तरं निशिचरेण स्वेनैव क्षिप्तं मुशलं नीलस्य ललाटपट्टप्रत्युत्फ-
लितं यत एव गतं तत्रैवागतं सन्मध्ये प्रतिपन्नम् । हस्तेनोत्प्लुत्य गृहीतमित्यर्थः । ध्रियमा-
णरवं ससिहनादं यथा स्यात् । कीदृशम् । संमुखागतं त्वरितमेव वञ्चितम् । ललाटभेद-
नाभावात् । तथा च—प्रत्युत्फलेनोत्कर्षेण प्रहारललाटयोर्दार्ढ्यप्रकर्षः । यद्वा—मध्ये स्व-
यमुत्प्लुत्य पुरोगत्वा मध्यवर्त्मनि धृतमिति प्रथमजातमुशलोच्छटनादपि प्रहस्तोत्फालस्य
शीघ्रत्वमित्याशयः ॥

अथ नीलेन शिलाग्रहणमाह—

गेण्हइ अ जलणतणओ सुवेलसिहरद्धलग्गमेहच्छाअम् ।

विअडपहत्थोरत्थलसमवित्थारकठिणत्तणं कसणसिलम् ॥ ८२ ॥

[गृह्णाति च ज्वलनतनयः सुवेलशिखरार्धलग्नमेघच्छायाम् ।

विकटप्रहस्तोरःस्थलसमविस्तारकठिनत्वां कृष्णशिलाम् ॥]

च पुनर्ज्वलनतनयो नीलः कृष्णशिलां गृह्णाति । किभूताम् । विकटं विस्तीर्णं यत्प्र-
हस्तस्योरःस्थलं तत्समे विस्तारकठिनत्वे यस्यास्तामिति तदभिभवसौकर्याय । एवम्—
सुवेलशिखरस्थार्धान्ते उपरिदेशे लग्नस्य मेघस्येव छाया कान्तिर्यस्यास्तामिति । यथा सु-
वेलशिखरोपरिभागे मेघस्तिष्ठति तथा नीलहस्तोपरि शिलापीति सुवलेन नीलस्य, शिख-
रेण भुजस्य, तद्धर्धभागेन करस्य, मेवेन शिलायास्तुल्यत्वम् ॥

अथ नीलोत्फालमाह—

दूरसमुप्पइएण अ नीलेण सिलाअलोत्थअम्मि दिणअरे ।

जाओ णहम्मि दिअसो तक्खणवद्धतिमिरा महिअलम्मि णिसा ८३

[दूरसमुत्पतितेन च नीलेन शिलातलावस्तृते दिनकरे ।

जातो नभसि दिवसस्तत्क्षणवद्धतिमिरा महोतले निशा ॥]

दूरं समुत्पतितेन कृतोत्फालेन च नीलेन दिनकरे शिलातलेनावस्तृते छत्रे सति नभसि
दिवसो जातः, तत्क्षणे वद्धं संवद्धं तिमिरं यथा सा निशा महोतले जानेत्यर्थान् । शिलया
रविरश्मीनां व्यवहितत्वादयः प्रमरणाभावादत एवोर्ध्वं प्रमरणादिवम इति भावः ॥

१. 'कीदृशम्' इति पदं 'ध्रियमाणरवम्' इत्यतः प्राग्भवेत्. २. 'नीलस्य' इति भवेत्.

अथ प्रहस्तवधेनाश्वासकं विच्छिनत्ति—

अहं नीलस्स पहत्थो रणानुराएण सहिअगाढप्पहरो ।

घाअव्वभन्तरभिण्णो गलन्तजीअरुहिरो गओ धरणिअलम् ॥८४॥

इअ सिरिपवरसेणविरइए कालिदासकए दहमुहवहे

महाकाव्वे चउद्दहो आसासओ ।

[अथ नीलस्य प्रहस्तो रणानुरागेण सोढगाढप्रहारः ।

घाताभ्यन्तरभिन्नो गलज्जीवरुधिरो गतो धरणितलम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये चतुर्दश आश्वासकः ।

अथ शिलोत्थापनानन्तरं प्रहस्तो धरणितलं गतः । पतिन इत्यर्थः । कीदृक् । रणानुरागेण संप्रामप्रीत्या नीलस्य सोढः प्रतीत्यो गाढः प्रहारो येन । शिलाकृत इत्यर्थात् । तथाभूतः । अत एव घातेन शिलाभिघातेनाभ्यन्तरे भिन्नश्चूर्णो वहिः क्षताभावान् । तत एव च गल-द्वहिर्भवज्जीवः प्राणस्तद्रूपं रुधिरं यस्य तादृक् । अभिघाते सति रुधिरनिर्गमस्यौचिशाज्जीव एव रुधिरत्वेन रूपितो यतो जीव एव रुधिरमतो यागादावशस्त्रहतस्य छागादेरुत्तरकालं स्वण्डनेऽपि रुधिरनिर्गमाभावः, सजीवस्यैव तन्निर्गमादिति भावः ॥

रक्षोविक्षोभदशया रामदासप्रकाशिता ।

रामसेतुप्रदीपस्य शिखा पूर्णा चतुर्दशी ॥

पञ्चदश आश्वासकः ।

अथ रावणस्य प्रयाणमाह—

अहं णिहअम्मि पहत्थे वन्धुवहामरिसणिन्तवाहुप्पीडो ।

चलिओ सिहिपच्चग्गअहुंकारभरेन्तदसदिसो दहवअणो ॥ १ ॥

[अथ निहते प्रहस्ते वन्धुवधामर्षनिर्यद्वाष्पोत्पीडः ।

चलितः शिखिप्रत्युद्गतहुंकारभ्रियमाणदशदिग्दशवदनः ॥]

अथ शिलापतनानन्तरं प्रहस्ते निहते सति दशवदनश्चलितः । रणायेत्यर्थात् । की-दृक् । वन्धूनां वधेनामर्षान्निर्यन्वहिर्गन्धन्याष्पोत्पीडो यस्य सः । इति यात्रासमये रो-दनादमद्गलमुक्तम् । पुनः कीदृक् । शिखिना वहिना प्रत्युद्गतः संगतः क्रोधशोकहेतु-कत्वाद्यो हुंकारस्तेन गम्भीरतया भ्रियमाणाः पूर्यमाणा दश दिशो येन स तथा ॥

अथैतस्य हास्यमाह—

तह कुविण्ण पहसिअं करालमुहकन्दराभरेन्तदशदिशम् ।

जह से भअतुण्हिक्को भवणक्खम्भेसु परिअणो वि णिलुक्को ॥ २ ॥

[तथा कुपितेन प्रहसितं करालमुखकन्दराभ्रियमाणदशदिशम् ।

यथास्य भयतूष्णीको भवनस्तम्भेषु परिजनोऽपि निलुकितः ॥]

करालानि व्यासत्वात्सच्छिद्राणि मुखान्येव कन्दरास्ताभिर्भ्रियमाणाः पूर्यमाणा दश दिशो यत्र तद्यात्तदशमुखव्याप्तदशदिग्यथा स्यादेवं कुपितेन रावणेन तथा प्रहसितं हास्यं कृतं यथा भयेन तूष्णीको मौनी अस्य रावणस्य परिजनोऽपि भवनस्तम्भेषु निलुकितः । निलीन इत्यर्थः । क्रुद्धस्य दृष्टिपथो वर्जनीय इत्याशयादिति भावः ॥

अथैतस्य रथारोहणमाह—

तो रक्खसपरिवारं णिअपाअभरोणमन्तपच्छिमतडिमम् ।

सारहिणा रुव्वन्तं चटुलतुरङ्गमध्वजं रहं आरूढो ॥ ३ ॥

[ततो राक्षसपरिवारं निजपादभरावनमत्पश्चिमतडिमम् ।

सारथिना रुध्यमानं चटुलतुरङ्गमध्वजं रथमारूढः ॥]

ततो हास्यानन्तरं स रथमारूढः । किंभूतम् । राक्षसाः परिवाराः परिचारका यत्र तम् । तैः परिवृतमिति वा । एवम्—निजपादयोर्भरेणावनमदधोगच्छत्पश्चिमं तडिमं भित्तिर्यस्य तम् । पश्चाद्भागेनैवारोहणसंप्रदायात्सारथिगौरवेण तेजस्वितया वा चटुलाश्चबलास्तुरङ्गमा अत एव ध्वजश्च यत्र तम् । अत एव रुध्यमानम् । कचिदप्युद्गीय मा गच्छेदिति तुरगवल्गाकर्षणादिना स्थाप्यमानम् ॥

अथ कपीनां रावणज्ञानमाह—

हुंकारेण सहाए खुहिअमहाकलअलेण लङ्कामज्झे ।

पुरसेण्णकलअलेण अ णाओ चलिओ त्ति वाणरेहि दहमुहो ॥ ४ ॥

[हुंकारेण सभायां क्षुभितमहाकलकलेन लङ्कामध्ये ।

पूर्णसैन्यकलकलेन च ज्ञातश्चलित इति वानरैर्दशमुखः ॥]

दशमुखः सभायां तिष्ठतीति वानरैः कोपजन्यहुंकारेण ज्ञातः । तथा—क्षुभितानाम् । नगरीयाणामित्यर्थान् । महाकोलाहलेन लङ्कामध्ये आगत इति ज्ञातः । पश्चात्पूर्णस्य च तुरङ्गनापन्नस्य सैन्यस्य कलकलेन रणरणकसमुत्पेन लङ्कातो युद्धाय चलित इति ज्ञातः ॥

अथैतस्य नगगन्निर्गममाह—

णवरि अ मुह्णिवहोवरि दुक्खपट्टत्तधवलाअवत्तच्छाओ ।

णिग्गन्तूण पुरीओ भज्जइ भग्गरणमच्छरं कइसेणम् ॥ ५ ॥

[अनन्तरं च मुखनिवहोपरि दुःखप्रभूतधवलातपत्रच्छायः ।

निर्गम्य पुरीतो भनक्ति भग्गरणमत्सरं कपिसैन्यम् ॥]

अथ प्रस्थानानन्तरं स रावणः पुरीतो निर्गम्य चर्हिर्गत्वा कपिसैन्यं भनक्ति भजयति

पराङ्मुखीकरोति । किंभूतम् । मुखनिवहस्थोपरि दुःखेन प्रभूता संमिता धवलातपत्रस्य
च्छाया यस्य स तथा । क्रोधेन मुखानामुत्फुल्लतया महत्वोत्कर्षात् । सैन्यं किंभूतम् । भ्रमो
रणाय मत्सरोऽभ्यसूया यस्य तम् ॥

अथ कपीनां पलायनमाह—

तो मुहमेतवलन्ता पच्छिमकेसरसटाहअग्गकखन्धा ।

भग्गाणुमग्गलग्गा पेच्छन्ति दसाणणं पवंगमणिवहा ॥ ६ ॥

[ततो मुखमात्रवलमानाः पश्चिमकेशरसटाहताग्रस्कन्धाः ।

भग्नानुमार्गलग्नाः प्रेक्षन्ते दशाननं प्लवङ्गमनिवहाः ॥]

ततो रावणागमनानन्तरं भग्नानां पलायितानामनुमार्गं लग्नाः पश्चाद्गच्छन्तः प्लवङ्गम-
निवहा दशाननं प्रेक्षन्ते । पुरोगता व्यवहिता एव पश्चाद्गतानां तु रावणकृतोपरिपातश-
ङ्कित्वादिति भावः । किंभूताः । मुखमात्रेण वलमानाः पश्चादभिमुखा न तु चरणैरत एव
पश्चिमाः पश्चादभिमुख्यः स्कन्धसंनिहितपश्चाद्भागवृत्तयो वा याः केशरसटास्ताभिराहता
स्पृष्टा अप्रस्कन्धा अप्रप्रदेशा येषां ते । सिद्धावलोकितन्यायेन प्रेक्षणान्मुखस्य परिवृत्तत्वेन
सटानामपि परिवृत्तत्वादित्याशयः ॥

अथ नीलस्तान्परावर्तयतीत्याह—

तो ते भिण्णपअट्टे दहवअणक्कन्तदिण्णविद्विअपए ।

पम्हट्टजहाभणिए भणइ समुण्णरणभए जलणसुओ ॥ ७ ॥

[ततस्तान्भिन्नप्रवृत्तान्दशवदनाक्रान्तदत्तविद्रवितपदान् ।

प्रभ्रष्टयथाभणितान्भणति समुत्पन्नरणभयाञ्ज्वलनसुतः ॥]

ततस्तेषां पलायनोत्तरं तान्समुत्पन्नसमरभयान्कपीञ्ज्वलनसुतो नीलो भणति ।
किंभूतान् । प्रथमं भिन्नानितस्ततो गतानथ प्रवृत्तानेकीभूतान् । यद्वा—प्रथमं भिन्ना-
न्पलायितानथ प्रवृत्तानपकीर्तिभिया परावृत्त्य संभूयस्थितान् । एवम्—दशवदनाक्रान्त-
तया दत्तं भूमावर्षितं विद्रवितं शीघ्रं विसंगुलं वा पदं यैस्तान् । एवम्—प्रभ्रष्टं प्रस्मृतं
यथाभणितं यैस्तान् विस्मृतगुदप्रतिज्ञावचनात् इति ॥

अथ नीलस्य परावर्तनवाक्यमाह—

मा मुञ्चह समरधुरं एस समुक्खित्तमलअसिहरद्धन्तो ।

जस्स कएण पडाअह तं त्रिअ वो हरइ जीविअं पवअवई ॥ ८ ॥

[मा मुञ्चत समरधुरामेव समुत्क्षिप्तमलयशिखरार्धान्तः ।

यस्य कृतेन पलायध्वं तदेव वो हरति जीवितं प्लवगपतिः ॥]

हे कपयः, समरस्य धुरां भारं मा मुञ्चत । कुत इत्यत आह—एष प्लवगपतिः समु-

स्थापितमलयैकदेशः सन् । युष्मान् हन्तुमित्यर्थात् । यस्य जीवितस्य कृतेन निमित्तेन पलायध्वं तदेव वोयुष्माकं जीवितं हरति । हरिष्यतीत्यर्थः । 'वर्तमानसामीप्ये लट्' । तथा च—पलायने मरणापकीर्ती, युद्धे तु मरणे कीर्तिस्वर्गो, इतरथा तु कीर्तिर्लक्ष्मीश्चेति युद्धमेव सम्यगिति भावः ॥

अथ रावणस्य रामदर्शनमाह—

सीआहिअहिअएण अ अह सो त्ति दसाणणेण सारहिसिट्ठो ।

ण वि तह रामो त्ति चिरं जह तीअ पिओ त्ति सबहुमाणं दिट्ठो ॥ ९ ॥

[सीताहितहृदयेन चाथ स इति दशाननेन साराथिशिष्टः ।

नापि तथा राम इति चिरं यथा तस्याः प्रिय इति सबहुमानं दृष्टः ॥]

अथ नीलवचनोत्तरं दशाननेन सोऽयं राम इति साराथिना शिष्टः कथितो रामस्तथा मत्प्रतिपक्षः कृतसमुद्रबन्धनादिपुरुषार्थ इति कृत्वापि तथा न दृष्टो यथा तस्याः सीतायाः प्रियः स्वामी प्रेमपात्रं च तदुपभोगभाजनं चेति कृत्वा सबहुमानं सादरम् । सश्लाघमिति यावत् । चिरं दृष्टः । कीदृगस्य लावण्यं किं वा पौरुषमिति जिज्ञासावशादिति भावः । अत्र बीजमाह—किंभूतेन । सीतायामाहितचित्तेन । तथा चाहमियतापि श्रमेण सीतां न लभे, अयं त्वनायासेनैव लब्धवानिति धन्योऽयमिति तात्पर्यम् ॥

अथ रावणापयानमाह—

अह रामसराहिअओ पवएहि परंमुहोहसिज्जन्तरहो ।

छिण्णपडिआअवत्तो लङ्काहिमुहो गओ णिसाअरणाहो ॥ १० ॥

[अथ रामशराभिहतः प्लवगैः पराङ्मुखोपहस्यमानरथः ।

छिन्नपतितातपत्रो लङ्काभिमुखो गतो निशाचरनाथः ॥]

अथ रामदर्शनानन्तरं रामशरेणाभिहतो निशाचरनाथो लङ्काभिमुखः सन् गतः । लङ्कां प्रविष्ट इत्यर्थः । प्लवगैः पराङ्मुखत्वात्पश्चादुपगम्य करतलादिभिरुपहस्यमानो रथो यस्य । एवं छिन्नं सत्पतितमातपत्रं यस्य स तथा ॥

अथ कुम्भकर्णप्रबोधनमाह—

तो तेण लघुइअजसं पत्तविणासेण मुक्कसोडीरपअम् ।

पडिवोहणं अआले सुहोवसुत्तस्स कुम्भअण्णस्स कअम् ॥ ११ ॥

[ततस्तेन लघूकृतयशः प्राप्तविनाशेन मुक्तशौटीर्यपदम् ।

प्रतिबोधनमकाले सुखोपसुप्तस्य कुम्भकर्णस्य कृतम् ॥]

ततो लङ्काप्रवेशानन्तरं प्राप्तविनाशेन तेन रावणेन अकाले व्यवस्थितजागरणसमयं विनैव सुखोपसुप्तस्य कुम्भकर्णस्य प्रतिबोधनं कृतम् । किंभूतम् । लघूकृतं यशो येन

स्वाक्षमताप्रकाशनात् । तथा—मुक्तं शौटीर्येणाहंकारेण पदं स्थानं यतः परसापेक्षत्वात्त-
त्क्रियाविशेषणं वा ॥

अयं कुम्भकर्णप्रयाणमाह—

सो वि अ जम्भाअन्तो अआलपडिवोहगरुइअसिरद्धन्तो ।

णीइ हसिऊण सुइरं लहुअं सोऊण रामवहसंदेसम् ॥ १२ ॥

[सोऽपि च जृम्भायमाणोऽकालप्रतिबोधगुरुकृतशिरोर्धान्तः ।

निरैति हसित्वा सुचिरं लघुकं श्रुत्वा रामवधसंदेशम् ॥]

अकाले प्रतिबोधेन जागरेण गुरुकृतः स्तम्भितः शिरोर्धान्तो मस्तैकरूपैकदेशो यस्य
तथाभूतः सन् जृम्भायमाणः स कुम्भकर्णोऽपि रामवधरूपं संदेशमभीष्टवचनं श्रुत्वा
यतो लघुकमीषत्करमतः सुचिरं हसित्वा निरैति । निर्गच्छतीत्यर्थः ॥

अर्थतस्य देहमहत्त्वमाह—

ओच्छृण्णरइगहवहो जाओ देहस्स से कणअपाआरो ।

ऊरुपएसालगो दरखलिओ व्व तवणिज्जराअपरिअरो ॥ १३ ॥

[आक्रान्तरविरथपथो जातो देहस्यास्य कनकप्राकारः ।

ऊरुप्रदेशालग्नो दरस्खलित इव तपनीयरागपरिकरः ॥]

अस्य कुम्भकर्णस्य देहस्य ऊरुप्रदेशालग्नः कनकप्राकारो दरस्खलितस्त्रिकरूपस्वस्था-
नात्किंचिदधोपष्टत ऊरुलभत्वात्तपनीयस्य सुवर्णस्य रागो रजनं यत्र स सुवर्णघटितः
परिकर इव जातः । परिकरो मेखलावत्रिके निबध्यत इति समाचारः । स तु सुप्तोत्थि-
तस्य शिथिलीभवत्येवेति ध्वनिः । कीटकप्राकारः । आक्रान्तो रविरथस्य पन्था येन स
तावदुच्च इत्युत्प्रेक्षा ॥

अथास्य प्राकारलङ्घनमाह—

लङ्घिअपाआरूस्स अ तो से विवलाअमाणमअरप(क)ग्गाहा ।

जाणुण्णमाणसलिला जाआ फडिहागआ समुद्धन्ता ॥ १४ ॥

[लङ्घितप्राकारस्य च ततोऽस्य विपलायमानमकरप्रग्राहाः ।

जानुप्रमाणसलिला जाताः परिखागताः समुद्रार्धान्ताः ॥]

ततः सांनिध्यानन्तरं लङ्घितप्राकारस्यास्य कुम्भकर्णस्य जानदग्रसलिलाः सन्तः समु-
द्रैकदेशाः परिखागताः परिखाप्रविष्टा जाताः । प्राकारसंनिहितभूमेः कुम्भकर्णचरणयन्त्रि-
तत्वेनावनमनात्समुद्रस्योन्नमनम् । तत एव तज्जलस्य नीचगामितया परिखायां संक्रम इति
भावः । तथापि परिखाजलस्य जानुप्रमाणत्वमित्यस्य महत्त्वमुक्तम् । किंभूताः । विपला-
यमानाः क्षोभादितस्ततो गामिनो मकरप्रग्राहा यत्र ते । प्रग्राहो जलसिंहः ॥

अथ कपीनां पलायनमाह—

तो तं पेच्छन्त चिअ पच्छाहुत्ता णिअत्तरणवावारा ।

हत्थपडन्तधराहरविसमक्कन्ता पडाइआ कइणिवहा ॥ १५ ॥

[ततस्तं पश्यन्त एव पश्चादभिमुखा निवृत्तरणव्यापाराः ।

हस्तपतद्वराधरविपमाक्रान्ताः पलायिताः कपिनिवहाः ॥]

ततः प्राकारलङ्घनानन्तरं तं कुम्भकर्णं पश्यन्त एव पश्चादभिमुखाः सन्तः कपिनि-
वहाः पलायिताः । किभूताः । निवृत्तयुद्धव्यापाराः । एवम्—हस्तात्पतद्वराधरेण विप-
ममाक्रान्ता भीत्या सम्यग्धर्तुमसामर्थ्येन यन्त्रिताः ॥

अथामुध्य युद्धमाह—

अह सेलेहि तरूहि अ फलिहेहि अ मोग्गरेहि हन्तूण दढम् ।

दढदण्डाउहमग्गणमुसलेहि खणेण वाणरवलं सअलम् ॥ १६ ॥

[अथ शैलेस्तरुभिश्च परिघैश्च मुद्गरैर्हत्वा दृढम् ।

दृढदण्डायुधमार्गणमुशलैः क्षणेन वानरवलं सकलम् ॥]

अथ कपिभक्तोत्तरं शैलादिभिर्दृढं दण्डरूपमायुधं मार्गणो वाणो मुसलं चैतत्पर्यन्तैरस्त्रैः
क्षणेन सकलं वानरवलं दृढं यथा स्यात्तथा हत्वेति परस्कन्धकेन संदानितम् ॥

तो पवआइ गआइं तुरआइ अ रक्खसाइ लोहिअमत्तो ।

रामसरावाअधुओ णिअअवले परवले पअत्तो खत्तुम् ॥ १७ ॥

[ततः प्लवगान्गजांस्तुरगांश्च राक्षसांल्लोहितमन्तः ।

रामशराघातधृतो निजकवले परवले प्रवृत्तः खादितुम् ॥]

स कुम्भकर्णो रामशराघातेन धृतः कम्पितः सन् क्रोधात् निजकवले परवले च प्लव-
गादीन् खादितुं भोक्तुं प्रवृत्तः । एयामेव लोहितै रधिरेर्मत्तो यतः । युग्मकम् ॥

अथ कुम्भकर्णभुजच्छेदमाह—

चिरजुज्झअस्स तो से दोएह वि रामधणुणिग्गअसराहिहआ ।

पढमं धरणीअ भुआ पच्छा छेअरुहिरोज्झरा पल्हत्था ॥ १८ ॥

[चिरयोधितस्य ततोऽस्य द्वावपि रामधनुर्निर्गतशराभिहतौ ।

प्रथमं धरण्यां भुजौ पश्चाच्छेदरुधिरनिर्झराः पर्यस्ताः ॥]

ततः सैन्यक्षयानन्तरं चिरं योधितस्य । कपिभिरित्यर्थात् । अस्य कुम्भकर्णस्य राम-
धनुर्निर्गतेन शरेणाभिहतौ छिन्नौ द्वावपि भुजां धरण्यां प्रथमं पर्यस्तां पतितौ, पश्चात्
छेदरुधिराणां निर्झराः पर्यस्ता विस्तीर्णा इति रुधिराणां प्रनिरोधत्यागेन प्रथमं भुवि प-
तनार्हत्वेऽपि भुजयोः प्राथमिकं पतनं प्रहारस्यातिशयं तयोर्गौरवं वा सूचयति ॥

अथानयोः पतनस्थानमाह—

एको रुद्धणइमुहो अणुवेलं णिवडिओ सुवेलो व्व भुओ ।

साअरलद्धत्थामो वीओ से वीअसेउवन्ध व्व ठिओ ॥ १९ ॥

[एको रुद्धनदीमुखोऽनुवेलं निपतितः सुवेल इव भुजः ।

सागरलब्धस्थामा द्वितीयो द्वितीयसेतुबन्ध इव स्थितः ॥]

एको भुजः समुद्रस्य वेलामनु सुवेल इव स्थितः । यथा वेलयां सुवेलस्तिष्ठति तथे-
त्यर्थः । तत्समानरूपत्वात् । कीदृक् । रुद्धं नदीनां मुखं समुद्रप्रवेशस्थानं येन सः । तथा
समुद्रोऽपि रुद्धपरदिग्वातिनदीमुख इति साम्यम् । एवं सागरे लब्धं स्थाम स्थैर्यं येन
तथाभूतः सन् द्वितीयो बाहुद्वितीयसेतुबन्ध इव स्थितस्तत्समानाकारत्वात्प्रथमो विद्यत
एवेति भावः ॥

अथ कुम्भकर्णशिररुद्धेदमाह—

आअण्णकड्डिण्ण अ तो से चक्कलिअसिहिसिहेण रणमुहे ।

रहुवइसरेण तुङ्गं चक्केण व राहुणो सिरं उक्खुडिअम् ॥ २० ॥

[आकर्णकृष्टेन च ततोऽस्य चक्रलितशिखिशिखेन रणमुखे ।

रघुपतिशरेण तुङ्गं चक्रेणैव राहोः शिर उत्खण्डितम् ॥]

ततो भुजपतनानन्तरमाकर्णकृष्टेन रघुपतिशरेण अस्य कुम्भकर्णस्य तुङ्गमुच्चं शिरो
मत्तकमुत्खण्डितम् । कीदृशेन । चक्रलिता चक्राकारा शिखिनः शिखा यत्र तेन । आप्ते-
यत्वात्तद्रूपतेजोमयत्वाद्वा । राहोः शिर इव । यथा राहोस्तुङ्गं शिरश्चक्रितशिखिशिखेन
चक्रेणोत्खण्डितमित्यर्थः ॥

अथ शिरःपतनमाह—

गअणुण्णएण तेण अ पवणभरेन्तमुहकन्दरामुहलेण ।

छिण्णपडिण्ण वि कओ चउत्थनुङ्गसिहरुग्गमो व्व निऊडो ॥ २१ ॥

[गगनोन्नतेन तेन च पवनभ्रियमाणमुखकन्दरामुखरेण ।

छिन्नपतितेनापि कृतश्चतुर्यनुङ्गशिखरोद्गम इव त्रिकूटः ॥]

पुनर्गगनं व्याप्योन्नतेन छिन्नपतितेनापि तेन शिरसा त्रिकूटः सुवेलश्चतुर्यस्य तुङ्गस्य
शिखरस्योद्गम उत्पत्तिर्यत्र तथाभूत इव कृतः । त्रयाणां त्रियमानत्वाच्चतुर्यं तदेव शिरो
जातमित्युत्प्रेक्षा । किंभूतेन । पवनेन भ्रियमाणा पूर्यमाणा या मुखमेव कन्दरा तथा मुख-
रेण शब्दायमानेनेत्यवकाशातिशयादस्य महत्त्वमुक्तम् । शिखरमपि तादृशकन्दरामुखरमिति
साम्यम् ॥

अथ कवन्धपतनमाह—

पडिए अ कुम्भअण्णे दूरपलाअदरभग्गपक्कग्गाहो ।

देहभरन्तुच्छङ्गो पव्वालेइ वडवामुहं मअरहरो ॥ २२ ॥

[पतिते च कुम्भकर्णे दूरपलायितदरभग्नप्रग्राहः ।

देहभ्रियमाणोत्सङ्गः प्रावयते वडवामुखं मकरगृहः ॥]

च पुनः कुम्भकर्णे पतिते सति मकराणां गृहं यत्र स समुद्रो वडवामुखं वडवाग्निं प्रा-
वयति व्याप्नोति । कीदृशः । दूरं पलायितः सन् भग्नः क्षोणिक्षोभसंभूतः परस्परसंग्रहोद्देहाभि-
घाताद्वा अन्यथा संस्थितावयवः प्रग्राहो जलसिंहो यत्र स तथा पक्कग्गाहो देशी वा । अत्र
हेतुमाह—देहेन कवन्धेन भ्रियमाणः पूर्यमाण उत्सङ्गो यस्य । तस्य तत्रैव पतितत्वादिति
वडवानलप्रावनेन (?) तदा ह्यस्यापि जलस्याशहादाधिक्यं तेन च समुद्रक्षोभाधिकात्क-
वन्धनस्य महत्त्वमुक्तम् ॥

अथ रावणस्य रोषमाह—

तो कुम्भअण्णणिहणं सोऊण दसाणणो पहत्थम्भहिअम् ।

रोसाअवरज्जन्तं पुणो वि हसिऊण धुणइ मुहसंघाअम् ॥ २३ ॥

[ततः कुम्भकर्णनिधनं श्रुत्वा दशाननः प्रहस्ताभ्यधिकाम् ।

रोषातपरज्यमानं पुनरपि हसित्वा धुनोति मुखसंघातम् ॥]

ततस्तत्पतनानन्तरं प्रहस्तनिधनादध्यधिकं दुःखदत्त्वात्कुम्भकर्णस्य निधनं श्रुत्वा द-
शाननः पुनरपि मुखसंघातं धुनोति । विषादेन चालयतीत्यर्थः । किंभूतम् । रोषरूपेणातपेन
तीक्ष्णत्वात् रज्यमानमरुणीक्रियमाणम् ॥

अथ पुनरपि रावणप्रयाणमाह—

णिन्तस्स अ तं वेलं अमरिसपरिवड्ढिअस्स भवगुच्छङ्गे ।

खम्मन्तरवित्थारा ते च्चिअ वच्छत्थलस्स से ण पहुत्ता ॥ २४ ॥

[निर्यतश्च तद्वेलायाममर्षपरिवर्धितस्य भवनोत्सङ्गे ।

स्तम्भान्तरविस्तारास्त एव वक्षःस्थलस्यास्य न प्रभूताः ॥]

भवनस्योत्सङ्गे यैरेव पर्व गतागतं कृतं न एव स्तम्भयोरन्तरस्य मध्यस्य विस्तारा
अवकाशास्तस्यां वेलायां निर्यतो युद्धाय प्रस्थितस्य वास्य रावणस्य वक्षःस्थलस्य न प्र-
भूता न परिमिताः । किंभूताः । (?) खल्पपरिमाणा बभूवुरित्यर्थः । अत्र हेतुमाह—
किंभूतस्य । अमर्षेण परिवर्धितस्योत्फुल्लस्य । तथा च—वक्षःस्थलोत्फुल्लतया स्तम्भान्तरेण
दृढान्निर्गमनाभावादमङ्गलं सूचितम् ॥

अथेन्द्रजिद्विशसिमाह—

दरणिग्गअस्स णवरि अ उग्घाडिअवच्छभरिअभवणुच्छङ्गो ।

जाणुपडिउट्ठिओ से जम्पइ हसिऊण मेहणाओ त्ति सुओ ॥२५॥

[दरनिर्गतस्यान्तरं च उद्धाटितवक्षोभृतभवनोत्सङ्गः ।

जानुपतितोत्थितोऽस्य जल्पति हसित्वा मेघनाद इति सुतः ॥]

गृहान्तःस्तम्भद्वयगमनान्तरं दरनिर्गतस्य ततः किञ्चिद्बहिर्भूतस्यास्य रावणस्य मेघ-
नादः सुतो जानुभ्यां पतितः सन्नुत्थितः । पूर्वकायेनेत्यर्थात् । हसित्वा क्रोधादिति वक्ष्य-
माणं जल्पति । किंभूतः । उद्धाटितेनोत्थितत्वात्प्रकाशितेन वक्षसा भृतो व्याप्तो भवनो-
त्सङ्गो येन स तथा । युद्धरसोत्फुल्लत्वात् । अत एव हृदयोत्साहव्यजनाय तदुद्धाटनमिति
भावः ॥

चतुर्थिर्विशसिवाक्यस्वरूपमाह—

णिम्माविअम्मि कज्जे साहसगरुए वि अप्पण च्चिअ गुरुणा ।

पुत्तेण पुत्तसरिसं पुत्तप्फरिसं ण पाविओ होइ पिआ ॥ २६ ॥

[निर्मितेऽपि कार्ये साहसगुरुकेऽपि आत्मनैव गुरुणा ।

पुत्रेण पुत्रसदृशं पुत्रस्पर्शं न प्रापितो भवति पिता ॥]

साहसविषयत्वेन गुरुके लोकेन्द्रादृते । साहसेनापि गुरुकेऽसाध्ये इति वा । तादृशेऽपि
कार्ये गुरुणा पित्रा आत्मनैव निर्मिते निर्वाहिते सति पुत्रेण पिता पुत्रसदृशं पुत्रस्पर्शं
पुत्रजन्मसुखतुल्यं पुत्रस्पर्शसुखं प्रापितो न भवति तादृशपुत्रस्य पुत्रत्वाभावात्तत्स्पर्शेन
सुखानुत्पत्तेरिति भावः ॥

स्वात्कर्षपरं तदेवाह—

कीस ममम्मि धरेन्ते माणुसमेत्तस्स दहरहसुअस्स कए ।

इअ णीसि अप्पण च्चिअ लहुअन्तो अम्ह रक्खसउलस्स जसम् ॥२७॥

[किमिति मयि ध्रियमाणे मानुषमात्रस्य दशरथसुतस्य कृते ।

इति निरैषि आत्मनैव लघूकुर्वन्मम राक्षसकुलस्य यशः ॥]

हे तात, मयि ध्रियमाणे जीवति सति मानुषमात्रस्य न तु देवादेर्दशरथसुतस्य कृते
इत्यनेन प्रकारान्तरेण आत्मनैव किमिति निरैषि युद्धाय निर्गच्छसीत्यर्थः । मामेवादिशेति
भावः । किं कुर्वन् । मम किमपरं राक्षसकुलस्य च यशो लघूकुर्वन् । एतेऽयोग्या एवेति
रावणः स्वयमेव प्रस्थितोऽभूदिति लोकप्रसिद्धिः स्यादिति भावः ॥

रावणोत्कर्षपरं तदाह—

उक्खअभुअंगरअणं णिसुद्धिअणन्दणवणं पलोटिअसेलम् ।

अप्पाणं व ण आणसि समं समत्थस्स तिहुअणस्स भरसहम् ॥२८॥

[उत्खातभुजंगरत्नं निपातितनन्दनवनं प्रलोटितशैलम् ।

आत्मानं वा न जानासि समं समस्तस्य त्रिभुवनस्य भरसहम् ॥]

हे तात, त्वमात्मानं वा न जानामि स्वं न परिचिनोपि । यदप्रतियोगिना मानुषेण समं युयुत्सुरसीति भावः । किंभूतम् । सममेकदैव समस्तस्य त्रिभुवनस्य भरसहम् । त्रैलोक्यमप्येकत्र भवति तथापि त्वया समं न पारयनीत्यर्थः । तदेवोपपादयति—पुनः किंभूतम् । उत्खातमुत्पादितं भुजंगस्य शेषादेः फणारत्नं येनेति पातालस्य, विच्छिद्य निपातितं नन्दनवनं येनेति स्वर्गस्य, प्रलोठितः परिवर्तितः कैलासः शैलो येनेति मर्त्यस्य, परिभावकत्वमुक्तम् ॥

रामेण समुद्रो बद्ध इति महत्त्वमाशङ्क्य तत्प्रतिक्षेपपरं तदाह—

किं णिहणेमि रणमुहे शरैक्कसोसविअसाअरं रहुणाहम् ।

ओ सत्त वि अज्जं चिअ बलन्तवडवामुहे मलेमि समुदे ॥२९॥

[किं निहन्मि रणमुखे शरैकशोषितसागरं रघुनाथम् ।

उत सप्ताप्यद्यैव बलद्वडवामुखान्मृद्मामि समुद्रान् ॥]

शरैकः शोषितः सागरो येन तं रघुनाथं किं रणमुखे निहन्मि मारयामि । उत पक्षान्तरे अद्यैव सप्तापि समुद्रान् मृद्मामि व्याकुलयामि । किंभूतान् । बलद्विदिशि दिशि गच्छद्वडवामुखमौर्वानलो येषु तानिति क्षोभाधिक्यमुक्तम् । एकसमुद्राभिभावकाद्रामादुभयपक्षेणाप्यहमधिकः स्यामिति भावः । शरैकेन शोषित इति वा ॥

अथ युग्मकेनेन्द्रजितो रथारोहणमाह—

इअ विण्णविअदहमुहो पच्छिमसारहिकरट्टविअसीसक्को ।

आवद्धकवअमन्थरपअविक्रमभरणमन्तकित्थअतडिमम् ॥ ३० ॥

धअसिहरट्टिअजलहरमुच्चन्तासणिपडिप्फलिअसूरकरम् ।

समरत्तुरिओ विलगगइ रहं सुआसण्णरामधणुणिग्घोसो ॥ ३१ ॥

(जुगगअम्)

[इति विज्ञापितदशमुखः पश्चिमसारथिकरस्थायिशिर्षकः ।

आवद्धकवचमन्थरपदविक्रमभरणमद्विस्तृततडिमम् ॥

ध्वजशिखरस्थितजलधरमुच्यमानाशनिप्रतिफलितसूरकरम् ।

समरत्वरितो विलसति रथं श्रुतासन्नरामधनुर्निर्घोषः ॥

(युगमकम्)

इत्यनेन प्रकारेण विज्ञापितो दशमुखो येन स मेघनादः समरत्वरितः सन् रथं विलसति । आरोहति इत्यर्थः । इत्यप्रिमस्कन्धकेन समन्वयः । किंभूतः । पश्चिमेन पश्चाद्वर्तिना सारथिना करे स्थापितं शीर्षकं शिख्राणं यस्य स तथा । रथं किंभूतम् । आ ईषद्वद्धो यः कवचः तेन मन्यरयोर्यन्त्रणाद्गुरुकृतयोः पादयोर्विक्रमाद्गृत्तारोहणाद्भरेण गीरवेण नमदधोगच्छद्विस्तृतं तद्विमं पश्चाद्वर्तिभित्तिभागो यस्य तम् । तथा च कवचं यथा तथा परिधायापि शीर्षकं न गृहीतवानिति त्वरातिशय उक्तः ॥ पुनः किंभूतम् । ध्वजानां शिखरेषु स्थितैर्जलधरैर्मुच्यमानेष्वशनिषु प्रतिफलिताः संक्रान्ताः सूरस्य करा यत्र तम् । इति वज्रेषु रविकरसंघटादुद्योतप्रकर्षेण तद्विकल्पनम् । एतत्सर्वं मायाकल्पितमिति भावः । समरत्वरारहेतुमाह—किंभूतः । श्रुत आसन्नस्य निकटवर्तिनो रामस्य धनुर्निर्घोषो येन । इति रणोत्साह उक्तः ॥

अथामुष्य प्रस्थानमाह—

इअ वारिअदहवअणो दहवअणाणत्तिविलइउक्खित्तभरो ।

णीइ रहं आरूढो रक्खसपरिवारिओ दसाणणतणओ ॥ ३२ ॥

[इति वारितदशवदनो दशवदनाज्ञतिविलगितोक्षितभरः ।

निरेति रथमारूढो राक्षसपरिवारितो दशाननतनयः ॥]

इत्यनेन प्रकारेण वारितदशवदनो राक्षसः परिवारितो वेष्टितश्च दशाननतनयो रथमारूढः सन् निरेति । रणाय निर्गच्छतीत्यर्थः । किंभूतः । दशवदनस्याज्ञया विलगितो योजितः सन्नुत्क्षिप्त उत्थापितो भरः संप्रामहणो येन स तथा । अन्यत्रापि समर्थेन केनचिदपितं भारादि समुत्थाप्यते इति ध्वनिः ॥

अथ रथवेगमाह—

जो दहमुहग्गदारे तुरिअपहाविअरहस्स जो णअरिमुहे ।

खोहेन्तस्स कइवलं सो च्चिअ वेओ अ से पअत्तहलहलो ॥ ३३ ॥

[यो दशमुखाग्रदारे त्वरितप्रवाधितरथस्य यो नगरीमुखे ।

क्षोभयतः कपिवलं स एव वेगश्चास्य प्रवृत्तहलहलः ॥]

त्वरितं प्रवाधितो रथो यस्य तवाभूत्स्यास्य मेघनादस्य यो वेगो रथकृत एव दशमुखस्याग्रवर्तिनि द्वारे । मूलस्थान इत्यर्थः । यश्च नगरीमुखे लङ्काया गोपुरे । मध्य इत्यर्थः । कपिवलं क्षोभयतो विमर्श्यतश्च तस्य स एव वेगो जान इत्यर्थः । तथा च परेषां यथा

यथा पुरः समागमनं तथा तथा शत्रुसांनिध्येन वेगशैथिल्यं भवति । मेघनादस्य तु पितुरुत्साहनाय तदग्रे चरमकाष्ठापन एव जवोत्कर्ष आसादित्य पर्यन्ते संग्रामशिरसि तथैव स्थित इति रणोत्साहः सूचितः । वेगः कीदृक् । प्रवृत्तो हलहलः क्षोभविशेषो यस्माद्विपक्षाणामित्यर्थात् । शब्दोऽयं देशी ॥

अथ नीलादिभिरस्य प्रतिक्षेपमाह—

अहं रामवद्धलक्ष्मो पटमुद्धाहपवंगमकखविअचलो ।

वाणरजोहेहि समं जलणसुएण वरिओ दसाणणतणओ ॥ ३४ ॥

[अथ रामवद्धलक्ष्यः प्रथमोद्धावितप्लवङ्गमक्षपितबलः ।

वानरयोधैः समं ज्वलनसुतेन वृतो दशाननतनयः ॥]

अथ समरभूमिगमनोत्तरं रामे बद्धं लक्ष्यं शरलक्ष्यता येन तथाभूतो दशाननतनयस्तत एव वानरयोधैर्हनुमदादिभिः समं ज्वलनसुतेन नीलेन वृतः । पुरो गत्वा प्रतीष्ट इत्यर्थः । कीदृक् । प्रथमोद्धावितमप्रेकृतवेगमत एव प्लवङ्गमैः क्षपितं नाशितं बलं यस्य स तथा । ये पुरः समागतास्ते कपिभिर्हता इत्यर्थः ॥

अथ सर्वैरेकदा युद्धमाह—

णीलेण गण्डसेलं दिविएण दुमं सिलाभलं मारुइणा ।

दारेइ सरेहि समं णलेण मुक्कं च मलअसिहरकखण्डम् ॥ ३५ ॥

[नीलेन गण्डशैलं द्विविदेन द्रुमं शिलातलं मारुतिना ।

दारयति शरैः समं नलेन मुक्तं च मलयशिखरखण्डम् ॥]

नीलादिभिर्मुक्तं गण्डशैलादिकं सममेकदैव शरैर्दारयति मेघनाद इत्यर्थोदिति निगद-
व्याख्यातम् । गण्डशैलो गिरेः स्थलोपलः ॥

अथ विभीषणमन्त्रणमाह—

तो भग्गपवअसेण्णं णिउम्भिलाहुत्तसच्चविअपत्थाणम् ।

वारेह मेहणाअं विभीसणेण भणिओ सुमिच्चातणओ ॥ ३६ ॥

[ततो भग्नप्लवगसैन्यं निकुम्भिलाभिमुखसत्यापितप्रस्थानम् ।

वारयत मेघनादं विभीषणेन भणितः सुमित्रातनयः ॥]

ततो युद्धानन्तरं भग्नं प्लवगानां सैन्यं येन । एवम्—निकुम्भिला नाम यज्ञस्थानं तदभि-
मुखं सत्यापितं स्थिरीकृतं प्रस्थानं येन । यष्टमित्यर्थात् । तं मेघनादं वारयत । यथा तत्र
न यानि तथा चरतेति विभीषणेन सुमित्रातनयो लक्ष्मणो भणितः । तत्र गत्वा तृतीयवे-
लायागस्यां ब्रह्मणो वरं लब्ध्वा दुर्जयः स्यादिति भावः ॥

अथ मेघनादपतनमाह—

तो माआहि सरेहि अ सेलेहि अ जुज्झिअस्स रक्खससरिसम् ।

सोमिस्सिणा णिसुद्धं पिआमहत्थेण मेहणाअस्स सिरम् ॥ ३७ ॥

[ततो मायाभिः शरैश्च शल्यैश्च युद्धस्य राक्षससदृशम् ।

सौमित्रिणा निपातितं पितामहास्त्रेण मेघनादस्य शिरः ॥]

ततो विभीषणमन्त्रणानन्तरं मायाभिर्मेंघवृष्टिजलपातादिभिः शरैः शल्यैश्च राक्षससदृशं तथोगं यथा स्यात् । अत्युत्कटमित्यर्थः । तथा युद्धस्य कृतयुद्धस्य । कर्तरि क्तः । मेघनादस्य शिरः सौमित्रिणा ब्रह्मास्त्रेण निपातितम् ॥

अथ रावणरोदनमाह—

सोऊण इन्दइवहं मुअइ सरोसं दसाणणो वाहजलम् ।

अब्भुत्तियदीवाणं णिवडइ तुप्पं व तक्खणं सहुआसम् ॥ ३८ ॥

[श्रुत्वा इन्द्रजिद्वधं मुञ्चति सरोपं दशाननो वाष्पजलम् ।

अभ्युत्तेजितदीपानां निर्वलति घृतमिव तत्क्षणं सहुताशम् ॥]

इन्द्रजितो वधं श्रुत्वा दशाननः सरोपं वाष्पजलं मुञ्चति । तच्च निर्वलति पृथग्भूय पततीत्यर्थः । किमिव । घृतमिव यथाभ्युत्तेजितानां दीपानां घृतं सहुताशं दीपरश्मिसंपर्कि सन्निर्वलति द्रवीभवति इति दीपदशाननयो रश्मिरोपयोर्घृतवाष्पयोस्तौल्यादुपमा । तथा च तदानीमुत्तेजितदीपवद्दशाननोऽभूदिति भावः ॥

अथ रावणस्य रोषविषादावाह—

णिहए अ मेहणाए परिअत्तन्तेण तक्खणं चिअ विहिणा ।

रोसविसाएहि समं हत्थेहि व दोहि आहदो दहवअणो ॥ ३९ ॥

[निहते च मेघनादे परिवर्तमानेन तत्क्षणमेव विधिना ।

रोषविषादाभ्यां समं हस्ताभ्यामिव द्वाभ्यामाहतो दशवदनः ॥]

च पुनर्मेंघनादे निहते सति तत्क्षणमेव परिवर्तमानेन विरुद्धवृत्तिना विधिनादृष्टेन विधात्रा च द्वाभ्यां हस्ताभ्यामिव रोषविषादाभ्यां दशवदन आहतस्ताडितः । तथा च विधेरपि इन्द्रजितो भीतिः स्थिता, हते च तस्मिन् रावणवधेऽपि साध्यवसायत्वात्प्रतिकूलत्वं जातमिति रावणरोषविषादां विधिहस्तत्वेनोत्प्रेक्ष्य तत्ताडनमुक्तम्, तेन विधिताडितो न जीवतीति ध्वनितम् । प्रकृते रोषविषादयोरेव युद्धहेतुत्वेन मृत्युहेतुत्वमित्याशयः । अन्येनापि रिपुर्हस्ताभ्यां ताड्यत इति ध्वनिः । यद्वा विधेरपि मेघनादजीवनपर्यन्तमेवानकूल्यं स्थितम्, हते च तस्मिन् प्रातिकूल्यं जातम्, अतस्तथा कृतवानिति भावः ॥

अथ पुनरपि रावणप्रयाणमाह—

णीसेसणिहअवन्धू तो सो एक्को वि बहुभुआदुप्पेच्छो ।

भीषणमुहसंघाओ रक्खसलोओ व्व णिग्गओ दहवअणो ॥४०॥

[निःशेषनिहतबन्धुस्ततः स एकोऽपि बहुभुजादुप्रेक्ष्यः ।

भीषणमुखसंघातो राक्षसलोक इव निर्गतो दशवदनः ॥]

ततो रोषविषादानन्तरं निःशेषं निहतो बन्धुर्यस्य स हतमकलराक्षसतया एकोऽप्य-
महायोऽपि दशवदनो राक्षसलोक इव राक्षसपुत्र इव निर्गतो रणावेत्यर्थात् । पुञ्जत्वे
हेतुमाह—कीदृक् । बद्धीभिर्भुजाभिर्दुप्रेक्ष्यः । एवम्—भीषणो भयानको मुखानां समूहो
यस्य तथा । तथा च द्विभुजैकमुखत्वेन प्रसिद्धलोकैर्लक्षण्याद्रोषादुत्फुल्लतया विंशतावपि
बाहुषु दशस्वपि मुखेषु कोटिकोटिवुद्धिर्भवतीत्युप्रेक्षा मर्त्यलोकादिवद्राक्षसलोकः ॥

अथामुष्य रथारोहणमाह—

णवरि अ पवणपणोह्लिअकसणपलाआदरन्धआरिअसूरम् ।

परिणअमत्तेरावणमअपव्वालिअतुरंगकेसरभारम् ॥ ४१ ॥

[अनन्तरं च पवनप्रणोदितकृष्णपताकादरान्धकारितसूरम् ॥

परिणतमत्तैरावणमदप्लाविततुरङ्गकेसरभारम् ॥]

निर्गमनान्तरं स रथमारुह इत्युत्तरस्कन्धकेन संशानितकम् । किंभूतम् । पवनेन प्र-
णोदिताश्चालिता याः कृष्णपताकास्ताभिरन्धकारितोऽन्धकारविशिष्ट इव कृतः सूरौ
येन तम् । पवनोत्थापितत्वेन पताका एव सूर्यविम्बलगाः श्यामतया सूर्योऽप्यन्धकारालि-
ङ्गित इति बुद्धि जनयन्तीति भावः । अत एवोत्पातादयोऽत्र सूचिताः । नीलपताकानां
बाहुल्येन सूर्यस्य छन्नतया रविरप्यन्धकारच्छन्न इति बुद्धिर्वा । एवम्—परिणतः परिवृत्य
कृताघातो यो मत्तैरावणस्तस्य मर्दः प्लावितस्वुरङ्गाणां केसरभारो यत्रेति पूर्वपूर्वमपि बहु-
युद्धसहत्वमुक्तम् ॥

चक्रमलमइलिओअरधअवडुपुसिअससिविम्बपच्छिमभाअम् ।

धणअगआभङ्गुगअसिहिजालालुङ्खिअं रहं आरूढो ॥ ४२ ॥

(जुगगअम्)

[चक्रमलमलिनितोदरध्वजपटप्रोज्झितशशिविम्बपश्चिमभागम् ।

धनदगदाभङ्गोद्वननिग्विञ्जालाकलुषितं रथमारुहः ॥]

(युग्मकम्)

पुनः किंभूतम् । चक्राणां मलेन मलिनितं वर्णने सति संक्रान्तेन श्यामीकृतमुदरं यस्य

तथाभूतः सन् तदानीं ध्वजपटेन प्रोज्झितः शशिविम्बस्य पश्चिमस्तलवर्तिभागो येन तथाभूतम् । चन्द्रे चक्रमलसंयन्धादुत्पन्ना श्यामिका पताकया प्रोज्झयापसार्यते येनेति गगनचारित्वमुच्चत्वं च सूचितम् । एवम्—धनदस्य गदाया भद्वादुद्रताभिः शिखिज्वालाभिः कलुषितमीषदाहाद्ग्रीकृतम् । पूर्वं युद्धे सति कुबेरस्य गदा तत्र प्रहारेण भग्ना ततोऽग्निरुत्थितस्तेन कलुषमिति बहुयुद्धसहत्वमुक्तम् ॥ युग्मकम् ॥

अथ निशिचरीणामुद्वेगप्रकाशमाह—

ददूण अ तं गिन्तं पीआ मङ्गलमणाहि रअणिअरीहिं ।

अत्तो चिअ उप्पण्णा तेहिं चिअ लोअणेहि वाहत्थवआ ॥ ४३ ॥

[दृष्ट्वा च तं निर्यान्तं पीता मङ्गलमनोभी रजनीचरीभिः ॥

अत एवोत्पन्नास्ताभ्यामेव लोचनाभ्यां वाष्पस्तवकाः ॥]

अ पुनस्तं निर्यान्तं दृष्ट्वा मङ्गलचित्ताभिर्निशाचरीभिर्याभ्यामेव लोचनाभ्यामुत्पन्ना वाष्पस्तवकास्ताभ्यामेव पीताः । निहतसकलबन्धुत्वेन रावणः स्वयमेव रणाय गच्छतीति शोच्य-
बुद्ध्या निर्गता अप्यश्रुविन्दवो यात्रायाममङ्गलानि मा भवन्त्विति पुनरन्तर्नीता इत्यर्थः ॥

अथ रावणस्य कपिसैन्यदर्शनमाह—

तो तेण करअलट्ठिअसेलोज्जरसलिलणिव्वरिअवच्छअडम् ।

दिट्ठीहि अ वाणेहि अ तुलिअं जाइ लहुअं पवंगमसेण्णम् ॥ ४४ ॥

[ततस्तेन करतलस्थितशैलनिर्झरसलिलनिर्वृतवक्षःस्थलम् ।

दृष्टिमिश्र वाणैश्च तुलितं याति लघुतां प्लवङ्गमसैन्यम् ॥]

ततो युद्धक्षेत्रगमनानन्तरं तेन रावणेन दृष्टिमिश्र वाणैश्च तुलितं प्लवङ्गमसैन्यं लघुतां याति । प्रथमं दर्शनेनैव ज्ञातं कपिपलमिदं मदुग्मर्दं न सहिष्यते, चरमं शरत्यागे निर्धारितमिति तुलितपदार्थः । सांमुख्ये सति क्षुब्धं शरत्यागे सति क्षुब्धतरमभूदिति लघुतापदार्थः । किंभूतम् । करतलस्थितस्य शैलस्य निर्झरसलिलेन निर्वृतं शीतलितं वक्षःस्थलं यस्य तत् । तथा च रावणदर्शनादुत्तप्ते हृदि क्षोभोद्भूतकरकं येन पर्वतपरिवृत्त्या निर्झरपातेन शैत्यमभूदत एव दृष्ट्वा तुलितमिति भावः । अन्यदपि तुलायामारोपितं सत्त्वशून्यतया लघुतामेव गच्छतीति ध्वनिः । 'वाणेहि व' इति पाठे वाणैरिव यथा वाणैस्तुलितं लघुतां याति तथा दृष्टिभिरपीति सहोपमा ॥

अथ विभीषणदर्शनमाह—

पासावडिअम्मि वि से विहीसणे पवअसेण्णकअपरिवारे ।

दीणो त्ति सोअरो त्ति अ अमरिसरससंधिओ वि उल्लइ सरो ॥ ४५ ॥

[पार्श्वापतितेऽप्यस्य विभीषणे प्लवङ्गसैन्यकृतपरिवारे ।

दीन इति सोदर इति चामरसरससंहितोऽप्युल्लसति शरः ॥]

अस्य रावणस्य पार्श्वपतितेऽप्यस्य विभीषणे अमर्षसेन संहितोऽपि शरः दीन इति सौदरोऽयमिति हेतोरुल्लसति वे(व्य)दुं न स्थिरमिवतीत्यर्थ इति रोषकरुणभावयोः संधिरित्यग्रे कृपया न विद्व इति भावः । किंभूते । प्लवगसैन्येन कृतः परिवारो वेष्टनं यस्य । यद्वा प्लवगसैन्यं कृतः परिवारः परिजनो येन तस्मिन्नित्यर्थः ॥

अथ लक्ष्मणस्य शक्तिवेधमाह—

विसहिअपढमप्पहरो णवरि अ रोसेण संधिउट्ठमड्ढवाणो ।

इन्द्रासणीअ व दुमो सत्तीअ उरम्मि लक्खणो णिच्चिभण्णो॥४६॥

[विसोढप्रथमप्रहारोऽनन्तरं च रोषेण संहितोद्धटवाणः ।

इन्द्राशन्येव द्रुमः शक्योरसि लक्ष्मणो निर्भिन्नः ॥]

विसोढः प्रथमप्रहारो येन । रिपोरित्यर्थात् । अनन्तरं च रोषेण संहित उद्धटो वाणो येन तथाभूतो लक्ष्मणः शक्या उरसि निर्भिन्नस्ताडितः । रावणेनेत्यर्थात् । एकं रावणप्रहारं सोढ्वा यावद्वाणं लक्ष्मणः संदधाति तावदेव शक्या निर्भिन्न इत्यर्थः । द्रुम इव । यथा इन्द्राशन्या वज्रेण द्रुमो निर्भिद्यते तथेत्यर्थः ॥

अथ लक्ष्मणस्य विशल्यकरणमाह—

सो वि अ पवणसुआणिअधराहरोसहिविइण्णजीअव्वमहिओ ।

तह संधिअचावसरो णिसाअरेहि सह जुज्झिउं आढत्तो ॥ ४७ ॥

[सोऽपि च पवनसुतानीतधराधरौपधिवितीर्णजीवाभ्यधिकः ।

तथा संहितचापशरो निशाचरैः सह योद्धुमारब्धः ॥]

सोऽपि च लक्ष्मणः पवनसुतेनानीतस्य धराधरस्य औग्ध्या वितीर्णेन प्रत्यानीय दत्तेन जीवेन प्राणपञ्चकेनाभ्यधिको नूतनस्रष्टया श्रमराहिन्येन परमतेजस्वी सन् निशाचरैः सह योद्धुमारब्धः । कीदृक् । तथा पूर्ववदेव संहितं चापशरं येन स तथेति क्षतजन्यधातुवैषम्याभाव उक्तः ॥

अथ त्रिभिरादिकुलकेनेन्द्रयागमनमाह—

अह रामो वि णिअच्छइ तुरअखुरप्पहरविहलजलहरवट्ठम् ।

ठिअवज्जहरालम्बिअकणअद्धअक्खम्भणिम्महन्तपरिमलम् ॥४८॥

[अथ रामोऽपि निध्यायति तुरगखुरप्रहारविह्वलजलधरपृष्ठम् ।

स्थितवज्रधरालम्बितकनकध्वजस्तम्भनिर्यत्परिमलम् ॥]

अथ लक्ष्मणविशल्यतानन्तरं रामोऽपि स्वर्गोन्निपतितं रथं निध्यायति पश्यतीति तृतीयस्कन्धकेन सहान्वयः । किंभूतम् । तुरगाणां खुरप्रहारेण विह्वलानि स्थाने स्थाने

खण्डितानि जलधराणां पृष्ठानि यस्मात्तम् । एवम्—स्थितेन वज्रधरेणालम्बितात्पृष्ठेना-
वष्टब्धात्कनकध्वजस्तम्भाभिर्यन्परितः प्रसर्पन्परिमलः सौरभं यत्र । इन्द्रदेहस्थितपारि-
जातादिसंबन्धात् ॥

वामभुजगृहीतप्रप्रहमातलिभरणमिअदीहरधुरादण्डम् ।

भिज्जन्तमेहसीहरतण्णाओणअणिसण्णचामरपम्हम् ॥ ४९ ॥

[वामभुजगृहीतप्रप्रहमातलिभरणमितदीर्घधुरादण्डम् ।

भिद्यमानमेघशीकरार्द्रावनतनिषण्णचामरपक्षमाणम् ॥]

किंभूतम् । वामभुजेन गृहीतः प्रप्रहो वल्गा येन स तस्य मातलेरिन्द्रसुतस्य भरेण न-
मितो दीर्घो धुरादण्डो यत्र तम् । अधःपतनेन मातलेरपि तदुपरि नमनादिति भावः ।
एवम्—भिद्यमानस्य द्विधाभूतस्य वर्त्मवर्तिनो मेघस्य शीकरैरभ्युक्तैरार्द्राण्यत एवावन-
तानि सन्ति निषण्णानि मिथो मिलितानि चामराणां पक्षमाणि यत्रेत्यलंकृतत्वमुक्तम् ॥

ससिणिहसतुसारोह्लिअरविअरवसुआअधअवडसिहद्धन्तम् ।

उण्णअपच्छिमनडिमं णिवडन्तं खअवइं व सग्गाहि रहम् ॥ ५० ॥

(कुलभम्)

[शशिनिघर्षतुषारार्द्रितरविकरशुष्कध्वजपटशिखार्धान्तम् ।

उन्नतपश्चिमतडिमं निपतन्तं खगपतिमिव स्वर्गैरित्यम् ॥]

किंभूतम् । शशिनो निघर्षे सति तदीयतुषारैरार्द्रोक्तः पश्चात्तदधोवर्तिनो रवेः करैः
शुष्को ध्वजपटस्य शिखाग्रं तदर्धान्तो यत्र तमिति तावद्ग्रादागमनमुक्तम् । एवम्—उ-
न्नतं पश्चिमतडिमं यस्य । अप्रभागेणाधःपतने पश्चाद्गागस्योत्थितत्वादिति भावः । खग-
पतिमिव । यथा गरुडः स्वर्गादधो गच्छतीत्यर्थः । आदिकुलकम् ॥

अथ रामस्य मातलिमेलनमाह—

तो रामो माअडिणा पढमदराभासणुम्मुहपसण्णमुहो ।

तिअसबहुमाणगरुअं दूरअरोणामिआणणेण पणमिओ ॥ ५१ ॥

[ततो रामो मातलिना प्रथमदराभाषणोन्मुखप्रसन्नमुखः ।

त्रिदशबहुमानगुरुकं दूरतरावनमिताननेन प्रणतः ॥]

तत आगमनानन्तरं दूरतरमतिदरमत एवावनम्रीकृतं मुखं येनेत्यादर उक्तः तादृशेन
मातलिना रामः प्रणतो नमस्कृतः । त्रिदशानामिन्द्रादीनां बहुमानेन सत्कारेण गुरुकम-
तिशयितं यथा स्यात् । रामः कीदृक् । प्राथमिके कुशलप्रश्नादिरूपे किञ्चिदाभाषणे उ-
न्मुखं सत्यसन्नं मुखं यस्य स इति प्रतीतत्वमुक्तम् ॥

अथ कवचदानमाह—

देह अ रहपुञ्जइअं उहअकरक्खिवणपाअडिअवित्थारम् ।

कवअं तिहुअणवइणो अट्ठमन्तरलग्गणिम्महन्तपरिमलम् ॥५२॥

[ददाति च रथपुञ्जितमुभयकरक्षेपणप्रकटितविस्तारम् ।

कवचं त्रिभुवनपतेरभ्यन्तरलग्ननिर्यत्परिमलम् ॥]

त्रिभुवनपतेरिन्द्रस्य । त्रिभुवनपतये रामायेति वा । चतुर्थ्यर्थे षष्ठी । कवचं ददाति च । मातलिरित्यर्थात् । किंभूतम् । रथे पुञ्जितम् । तत्रैव स्थापितत्वादिति महत्त्वमुक्तम् । अथोत्थापने सति उभयकराभ्यां क्षेपणेन पार्श्वयोर्बाहुद्वयस्थानोत्थापनेन प्रकटितो विस्तारो यस्य । हृदयोत्थापनाभिव्यञ्जनादुभयकरस्थानयोः क्षेपणेन वा । एवम्—अभ्यन्तरे लग्नः सन्निर्यन्नितस्ततः प्रसर्पन् परिमलः श्रीखण्डादेर्यत्र तमिति तत्कालोत्तारितत्वमुक्तम् ॥

अथ कवचपरिधानमाह—

तं च कवअं सुराहिवसव्वङ्गपहुत्तलोअणसुहप्परिसम् ।

सीआविरहोलुग्गे जाअं थोअसिठिलं रहुवइस्स उरे ॥ ५३ ॥

[तच्च कवचं सुराधिपसर्वाङ्गप्रभूतलोचनसुखस्पर्शम् ।

सीताविरहावरुणे जातं स्तोकशिथिलं रघुपतेरुरसि ॥]

तच्च कवचं सीताया विरहेणावरुणे दुर्बले रघुपतेरुरसि स्तोकमीषत् शिथिलं जातम् । दौर्बल्यादेव किञ्चिदवकाशादिति रामस्येन्द्रतुल्यदेहत्वमुक्तम् । किंभूतम् । सुराधिपस्य सहस्राक्षस्य सर्वाङ्गेषु प्रभूतानां व्याप्तानां लोचनानां सुखस्पर्शम् । नयनस्य कठिनस्पर्शा-सहत्वेन तत्तत्स्थानेषु कोमलीकृतत्वादिति भावः ॥

अथ कवचबन्धनमाह—

महिअलमोइण्णेण अ सुरवइहत्थपरिमाससइदुल्ललिअम् ।

आरूढस्स रहं से कवअं सव्वङ्गिअं कअं माअडिणा ॥ ५४ ॥

[महीतलमवतीर्णेन च सुरपतिहस्तपरिमर्षसदादुर्ललितम् ।

आरूढस्य रथमस्य कवचं सर्वाङ्गिकं कृतं मातलिना ॥]

महीतलमवतीर्णेन समागतेन च मातलिना कवचं रथमारूढस्यास्य रामस्य सर्वाङ्गिकं सर्वाङ्गव्यापि कृतं च । रथारोहणानन्तरं कवचपरीधानमिति क्तार्थः । किंभूतम् । सुरप-तेर्हस्ताभ्यां परिमर्षेण रजोमार्जनादिना व्यापारेण दुर्ललितं लेहपात्रीकृतम् । उञ्जलीक-रणादिति रामे तत्पक्षपात उक्तः ॥

अथ रामे लक्ष्मणविज्ञप्तिं प्रस्तौति—

तो णीलरविसुराहिं समल्लिओ राहवं सुमित्तातणओ ।

भणइ धरणीअ तक्खणविलइअधणुगट्ठिभणं णिमेऊण करम् ॥ ५५ ॥

[ततो नीलरविसुताभ्यां समन्वितो राघवं सुमित्रातनयः ।

भणति धरण्यां तत्क्षणविलगितधनुर्गर्भितं निवेश्य करम् ॥]

तता रामस्य कवचपरिधानोत्तरं नीलसुग्रीवाभ्यां समन्वितः सुमित्रातनयो धरण्यां करं निवेश्य राघवं भणति । किंभूतं करम् । तत्क्षणे विलगितेन गृहीतेन धनुषा गर्भितम् । पूर्णाभ्यन्तरमित्यर्थः । मुष्टिना धृतत्वादिति वामः ॥

त्रिभिर्विशसिवाक्यमाह—

वीसमउ तुम्ह चावं अडणिमुहण्फिडिअसिडिलजीआवन्धम् ।

अइरा पेच्छ विराअं ममम्मि णीले व्व रविसुए व्व दहमुहम् ५६

[विश्राम्यतु तव चापमटनिमुखस्फटितशिखिलज्याबन्धम् ।

अचिरात्पश्य विशीर्णं मयि नीले वा रविसुते वा दशमुखम् ॥]

हे राम, तव चापम् अटनिमुखस्फटित उत्तारितः सन् शिथिलोऽस्तब्धो ज्याबन्धो यत्र तथा सत् विश्राम्यतु सुखीभवतु । प्रान्तादुत्तार्य धनुष्येव ज्या निवेश्यत इति संप्रदायः । तर्हि रावणस्य का वार्तेत्यत आह—मयि नीले वा रविसुते वा सति विशीर्णे विशकलितप्रत्येकावयवं दशमुखं पश्य । समर्थे सेवके सति प्रभुणा न युध्यत इति भावः ॥

तव योग्योऽपि नायमित्याह—

गरुअम्मि कुणसु कोवं लहुए दहमुहवहम्मि मुअसु अमरिसम् ।

तुङ्गं तटं णिसुम्मइ ण अ णइवप्पं समत्थलिं व वणगओ ॥ ५७ ॥

[गुरौ कुरुष्व कोपं लघौ दशमुखवधे मुश्चामर्षम् ।

तुङ्गं तटं निपातयति न च नदीवप्रं समस्थलीं वा वनगजः ॥]

हे राम, गुरावस्मदाद्यसाध्ये कोपं स्वव्यापाराय कुरुष्व । लघौ सुकरत्वादस्मदादि-साध्ये दशमुखवधेऽमर्षं मुश्च । अपकर्षहेतुत्वादन्यथासिद्धत्वादिति भावः । अर्थान्तरं न्यस्यति—वनगजस्तुङ्गमुच्चं तटं पर्वतादेर्निपातयति न च नदीवप्रं वेलादिरूपं समस्थलीं समभूमिं वा निपातयतीत्यर्थस्तेषामनुच्चत्वेन बुद्ध्यनारोहादिति भावः ॥

स्वयं सामर्थ्येऽपि प्रभुणा परिजन एव भारो निधीयत इति दृष्टान्तयन्नाह—

पज्जत्तस्स समत्थं दहिउं अद्धच्छिपेच्छिण्ण वि निउरम् ।

रहुवइ किं व ण सुव्वइ आणत्ती तिणअणस्स तिअसेहि कआ ५८

[पर्याप्तस्य समस्तं दग्धुमर्वाक्षिप्रेक्षितेनापि त्रिपुरम् ।

रघुपते किं वा न शृणोषि आज्ञसिस्त्रिनयनस्य त्रिदशैः कृता ॥]

हे रघुपते, किं वा न शृणोषि न श्रुतवानसि त्रिनयनस्याज्ञप्तिराज्ञा त्रिदशैः कृता ।

त्रिपुरवध इत्यर्थात् । किंभूतस्य । अर्धाक्षिप्रेक्षितेनापि कटाक्षमात्रेण समस्तं त्रिपुरं दग्धं पर्याप्तस्य समर्थस्य । तथा चेतसासाध्यमेव प्रभुणा साध्यत इति भावः ॥

अथ रामस्य प्रत्युत्तरमाह—

तो दहवअणालोअणरोसुग्गअसेअलङ्घिअणिलाडअडो ।

पुलइअणीलरविसुओ पणअं पडिभणइ लक्खणं रहुणाहो ॥ ५९ ॥

[ततो दशवदनालोकनरोषोद्गतस्वेदलङ्घितललाटतटः ।

प्रलोकितनीलरविसुतः प्रणतं प्रतिभणति लक्ष्मणं रघुनाथः ॥]

ततो लक्ष्मणवचनोत्तरमवलोकितनीलसुग्रीवः सन् प्रणतं लक्ष्मणं रघुनाथः प्रतिभणति । किंभूतः । दशवदनालोकनाद्रोषेणोद्गतैः स्वेदैर्लङ्घितमतिक्रान्तं ललाटतटं यस्यतीर्थोक्ता ॥

प्रत्युत्तरवाक्यमाह—

णिब्बूढजम्पिआणं आसङ्खइ तुम्ह ववसिअं मह हिअअम् ।

किं उण भरो व्व होहिइ सअं अणिट्ठविअदहमुहो मज्झ भुओ ६०

[निर्व्यूढजल्पितानामध्यवस्यति युष्माकं व्यवसितं मम हृदयम् ।

किं पुनर्भर इव भविष्यति स्वयमनिष्ठापितदशमुखो मम भुजः ॥]

मम हृदयं कर्तुं निर्व्यूढजल्पितानां निर्वाहितस्वप्रतिज्ञानां युष्माकं व्यवसितं कर्म अध्यवस्यति । सिद्धत्वेन जानातीत्यर्थः । किं पुनः किं तु स्वयमात्मनानिष्ठापितदशमुखो भवद्भिरेव नाशितत्वादविनाशितरावणः सन्नेष मम भुजो भर इव भविष्यति । अकृतैर्विविधकार्यत्वादुद्बहने गुरोरेव स्यादिति मयैव हन्तव्य इति भावः ॥

पुनस्तदेवाह—

कुम्भस्स प्रहत्थस्स अ दूसह णिहणेण इन्दइस्स अ समरे ।

दसकण्ठं मुहवडिअं केसरिणो वणगअं व मा हरह महम् ॥ ६१ ॥

[कुम्भस्य प्रहस्तस्य च तुष्यत निधनेनेन्द्रजितश्च समरे ।

दशकण्ठं मुखपतितं केसरिणो वनगजमिव मा हरत मम ॥]

हे सुग्रीव, नील, लक्ष्मण, यथासंख्यं समरे कुम्भस्य प्रहस्तस्य चेन्द्रजितश्च निधनेन गूयं तुष्यत । कृतस्वस्वकार्यत्वात् । मम केसरिणो मुखपतितं संमुखगतं वनगजमिव दशकण्ठं मा हरत मा आच्छिद्य गृहीत । तथा सत्याक्षिसगजः सिंह इवाहमकृतार्थ एव स्यामित्युत्प्रेक्षया व्यज्यते । केसरिणो वनगजमिवेति क्रमादुपमा वा ॥

अथ रावणस्य शरत्यागमाह—

ताण अ कहं पअत्तं वोच्छिन्दन्तस्स दहमुहस्स रणमुहे ।

उम्मूलिउं पअत्तो अग्गक्खन्धम्मि कइवलं सरणिवहो ॥ ६२ ॥

[तेषां च कथां प्रवृत्तां व्यवच्छिन्दतो दशमुखस्य रणमुखे ।

उन्मूलयितुं प्रवृत्तोऽग्रस्कन्धे कपिवलं शरानिवहः ॥]

च पुनर्दशमुखस्य शरानिवहो रणमुखेऽग्रस्कन्धे सैन्याग्रे । स्थितामित्यर्थात् । कपिवल-
मुन्मूलयितुं प्रवृत्तः । अभवदित्यर्थात् । अत एव तेषां रामादीनामित्यं प्रवृत्तां कथां
व्यवच्छिन्दतो विघटयतः । आकस्मिकरावणशरत्यागेन सर्वे संभ्रान्ता बभूवुरित्यर्थः ॥

अथ रामरावणयोर्युद्धमाह—

तो दोण्ह वि समसारं वाणवहष्फिडिअतिअसपेक्खिज्जन्तम् ।

एक्कअरमरणगरुअं जाअं रामस्स दहमुहस्स अ जुज्झम् ॥ ६३ ॥

[ततो द्वयोरपि समसारं वाणपथस्फोटितत्रिदशप्रेक्ष्यमाणम् ।

एकतरमरणगुरुकं जातं रामस्य दशमुखस्य च युद्धम् ॥]

ततो रावणशरपातानन्तरं रामस्य दशमुखस्य च द्वयोरपि युद्धं जातम् । रामेण रा-
वणः प्रतीष्ट इत्यर्थः । किंभूतम् । समसारं समबलम् । एवम्—वाणपथस्फोटितवाणपातभिश्च
बहिर्भूतस्थिता ये त्रिदशास्त्रैः प्रेक्ष्यमाणम् । आकाशादित्यर्थात् । एवम्—एकतरस्य
मरणेन गुरुकं सातिशयम् ॥

अथ रामोरसि वाणप्रहारमाह—

तो कट्ठिऊण चावं कुण्डलमणिकिरणघडिअजीआवन्धम् ।

मुक्तो रामस्स उरे पढमं हअवन्धुणा दहमुहेण सरो ॥ ६४ ॥

[ततः कृष्ट्वा चापं कुण्डलमणिकिरणघटितज्याबन्धम् ।

मुक्तो रामस्योरसि प्रथमं हतबन्धुना दशमुखेन शरः ॥]

ततो युद्धारम्भानन्तरं यतो हतसकलपुत्रभ्रात्रादिवन्धुना एव पीडितत्वात्प्रथमं
दशमुखेन रामस्योरसि शरो मुक्तः । किं कृत्वा । कुण्डलमणिकिरणघटितः संयद्धो ज्या-
बन्धो यत्र तद्यथा स्यादेवं चापं कृष्ट्वा । आकर्णमित्यर्थः । चापविशेषण वा कुण्डलेत्यादि ॥

अथ रामक्षोभमाह—

वेअपट्ठिण्ण तेण अ तह धीरो वि परिकम्पिओ रघुणाहो ।

अप्पाणणिव्विसेसं सअलं जह णेण कम्पिअं तेह्लोक्कम् ॥ ६५ ॥

[वेगपतितेन तेन च तथा धीरोऽपि परिकम्पितो रघुनाथः ।

आत्मनिर्विशेषं सकलं यथानेन कम्पितं त्रैलोक्यम् ॥]

वेगात्पतितेन तेन च शरेण धीरोऽपि रघुनाथस्तथा कम्पितो यथानेन रघुनाथेनात्म-
निर्विशेषं सदृशं यथा स्यादेवं सकलं त्रैलोक्यं कम्पितम् । रामविपत्तिशक्तित्वादिति भावः ।
वस्तुतस्तु आत्मनो निर्विशेषमभिन्नमात्मस्वरूपं त्रैलोक्यं कम्पितम् । रामस्य विष्णुरूपत्वेन

सर्वस्यापि तदात्मकत्वात्स्वकम्पे स्वाभिन्नकम्पो युज्यत एव । विश्वंभरत्वेन वा तत्कम्पे
त्रैलोक्यकम्प इति वयम् ॥

अथ रामशरत्यागमाह—

रहुणाहस्स त्रि बाणो अणुपरिवाडिवडिअप्फुडिअकेऊरम् ।

दहवअणभुअणिहाअं तालवणक्खन्धपरिअएण अइगओ ॥ ६६ ॥

[रघुनाथस्यापि बाणोऽनुपरिपाटिघटितस्फुटितकेयूरम् ।

दशवदनभुजनिघातं तालवनस्कन्धपरिचयेनातिगतः ॥]

रघुनाथस्यापि बाणस्तालवनस्कन्धेषु यः परिचयोऽभ्यासस्तेन दशवदनस्य भुजसमूह-
मतिगतोऽतिक्रम्य गतः । पुरा सप्ततालानेकदैवाभिनत्तदीत्यैव रावणस्य विंशतिमपि
बाहून्भिन्त्वा गत इत्यर्थः । किंभूतम् । अनुपरिपाट्यानुक्रमेण घटिता एकाभिमुख्येन
स्थिताः, अथ च स्फुटिता बाणेनैव विद्धाः केयूरा येषु (यस्मिन्) तमित्यद्भुतस्थान एव
भुजानभिनदित्याशयः ॥

अथ रावणस्य बाणत्यागे लाघवमाह—

अण्णं संधिअवाणं रहसाअट्ठिअणिराअवट्ठं अण्णम् ।

समअं रक्खसवइणो अण्णं सरलहुइओअरं होइ धणुम् ॥ ६७ ॥

[अन्यत्संहितबाणं रभसाकृष्टनिरायतपृष्ठमन्यत् ।

समं राक्षसपतेरन्यलघुकृतोदरं भवति धनुः ॥]

राक्षसपतेर्धनुः सममेकदैव भवति । कीदृशम् । संहितबाणं सन् अन्यत् अन्यावस्थं
समकोटिद्वयत्वान् । रभसेनाकृष्टत्वान्निरायतपृष्ठमुत्थापितपृष्ठं सदन्यत् कोटिद्वयनमनात् ।
शरैर्लघुकृतोदरं शरत्यागेन तुच्छोदरं सन् अन्यद्विकटोदरत्वान् । इति संधानाकर्षणत्यागा-
नामेककालिकत्वेन शिक्षाकौशलमुक्तम् ॥

अथ रामस्यापि तदाह—

सइसंधिअणिन्तसरं अवङ्गदेससइलग्गजीवावन्धम् ।

दीसइ सइमुक्कसरं सइमण्डलिअविअडोअरं रामधणुम् ॥ ६८ ॥

[सदासंहितनिर्यच्छरमपाङ्गदेशसदालग्नज्यावन्धम् ।

दृश्यते सदामुक्तशरं सदामण्डलितविकटोदरं रामधनुः ॥]

रामधनुर्दृश्यते । कीदृशम् । सदा संहिताः सन्तो निर्यान्तः शरा यस्मादिति संधान-
समकालमेव निर्गमनमुक्तम् । यद्वा—सदासंहितशरं सदानिर्यच्छरमिति व्यवस्थाद्वयकय-
नम् । एवम्—अपाङ्गदेशे सदालग्नज्यावन्धं सदैवाकर्णकृष्टमित्यर्थः । एवम्—सदामुक्तश-
रमसंधानदशायामेव शरशून्यमित्यर्थः । एवम्—सदामण्डलितं मण्डलाकारं सद्विकटोदरं

तुच्छोदरं त्यक्तशरत्वात् । यद्वा—सदा मण्डलितोदरं सदा विकटोदरं चेत्यर्थः । तथा च प्रेक्षकेषु येन धनुषा यावस्था प्रतिपन्ना तद्दृष्टिस्तामेवाप्रहीदिति हस्तलाघवमुक्तम् ॥

अधोभयसाधारणं कौशलमाह—

वामो प्रसारिअ चिअ दाहिणहत्थो अवङ्गदेसणिवडिओ ।

चावेसु अ तह णिमिआ ताणं दीसन्ति अन्तरालेसु सरा ॥६९॥

[वामः प्रसारित एव दक्षिणहस्तोऽपाङ्गदेशनिपतितः ।

चापयोश्च तथा नियोजितास्तयोर्दृश्यतेऽन्तरालेषु शराः ॥]

तयो रामरावणयोरुभयोरपि वामो हस्तः प्रसारित एव दण्डाकार एव दृश्यते, उत्थापितधनुष्वात् । दक्षिणस्तु अपाङ्गदेशे निपतित एव, कृष्टधनुष्वात् । तथा चापयोश्च नियोजिताः संहिताः सन्तः शरा अन्तरालेषु लक्ष्यलक्षकयोस्तयोरेव मध्येषु दृश्यन्ते, धारावाहित्वात् । तथा च कदा गृहीताः कदा त्यक्ता इति न ज्ञायत इति भावः ॥

अथ रामस्य रावणशराभिघातमाह—

दहमुहविसज्जिण अ सरेण सीआविओअसइसंतत्तम् ।

हिअअं अमुक्कधीरं णिहाअभिण्णं पि राहवेण ण णाअम् ॥ ७० ॥

[दशमुखविसृष्टेन च शरेण सीतावियोगसदासंतप्तम् ।

हृदयममुक्तधैर्यं निघातभिन्नमपि राघवेण न ज्ञातम् ॥]

दशमुखत्यक्तेन च शरेण निघातः संघटविशेषस्तेन भिन्नमपि ताडितमपि हृदयं राघवेण न ज्ञातम् । सीतावियोगेन संतप्तं यतः । संतापेनैव यधिरीकृतत्वादिति भावः । न हि प्रौढाविषमूर्छितमपि जनं विषान्तरं मूर्च्छयतीत्याशयः । अत एव अमुक्तधैर्यम् । धैर्यं विशिष्टमित्यर्थः ॥

अथ रावणस्य रामशराभिघातमाह—

रहुणाहपेसिएण अ सरेण समुहागअस्स रक्खसवइणो ।

भिण्णो णिहालवट्ठो ण अ से फुडभिउडिविरअणा विहविआ ॥७१॥

[रघुनाथप्रेषितेन च शरेण संमुखागतस्य राक्षसपतेः ।

भिन्नं ललाटपृष्ठं न चास्य स्फुटभ्रुकुटिविरचना विद्राविता ॥]

.....रावणस्य ललाटपृष्ठं भिन्नं दारितम् । न चास्य ललाटपृष्ठस्य पूर्वकाल एव क्रोधादुत्पन्ना स्फुटा भ्रुकुटिविरचना विद्राविता त्याजिता । ललाटभेदेऽपि भ्रुकुटिसत्त्वेन वीररसोत्कर्षः ॥

अथ रावणस्य मूर्छामाह—

तो से मुच्छाविहलो लोहिअणीसन्दभरिअलोअणणिवहो ।

वारंवारपअट्ठो भमिओ बाहुसिहरेसु मुहसंवाओ ॥ ७२ ॥

[ततोऽस्य मूर्च्छाविहलो लोहितनिःस्यन्दभृतलोचननिवहः ।

वारंवारप्रवृत्तो भ्रमितो बाहुशिखरेषु मुखसंघातः ॥]

ततः शराभिघातानन्तरमस्य रावणस्य मुखसंघातो बाहूनां शिखरेषु स्कन्धेषु वारंवारं प्रवृत्त उत्थायोत्थाय निपतितः सन् भ्रमितो घूर्णितः । तथा च—प्रहारदाढ्यमुक्तम् । किंभूतः । मूर्छया विह्वलोऽसंवृतः । एवम्—लोहितस्य निःस्यन्देन व्याप्तलोचनसमूहः । तेषामधोवर्तित्वादिति भावः ॥

पुनरपि रावणशरत्यागमाह—

तो गअमोहुम्मिल्लो णअणहुआसणपइत्तपत्तणपम्हम् ।

मुअइ सरोसाअट्ठिअविइअमुहावङ्गमिलिअपुङ्खं वाणम् ॥ ७३ ॥

[ततो गतमोहोन्मोलो नयनहुताशनप्रदीप्तपत्रणापक्ष्माणम् ।

मुञ्चति सरोषाकृष्टद्वितीयमुखापाङ्गमिलितपुङ्खं वाणम् ॥]

ततो मूर्छानन्तरं गतमोहत्वादुन्मीला नयनोन्मीलनं यस्य स उन्मीलितनयनो रावणो वाणं मुञ्चति । किंभूतम् । रक्षःस्वाभाव्यादमर्षेण्ड्रुतेन नयनहुताशनेन प्रदीप्तानि किञ्चिज्ज्वलितानि पत्रणा पुङ्खस्तस्य पक्ष्माण्यग्रानि यत्र तम् । एवम्—सरोषाकृष्टत्वात् द्वितीयमुखस्य पुरोवर्ते मुखपृष्ठवर्ति मुखस्याग्राङ्गे मिलितः पुङ्खो यस्येत्याकर्षणोत्कर्षण क्रोधोत्कर्षः सूचितः ॥

पुनरपि रामशरत्यागमाह—

तो सो खआणलणिहो किरणसहस्सेहि णिअभरेन्तदसदिसो ।

रहुवइसरराहुमुहे पन्थद्वे सूरमण्डलो व्व णिउड्डो ॥ ७४ ॥

[ततः स क्षयानलनिभः किरणसहस्रैर्निभ्रियमाणदशदिक् ।

रघुपतिशरराहुमुखे पथ्यर्धे सूरमण्डलमिव निमग्नः ॥]

ततस्त्यागानन्तरं स रावणवाणः अर्धे पथि रघुपतिक्षितः शर एव राहुस्तन्मुखे सूर्यमण्डलमिव निमग्नः । राहुणा भानुरिव रामशरेण कवलीकृत इत्यर्थः । सूर्यसाम्यमाह—कीदृक् । क्षयानलतुल्यः । आग्नेयत्वात् । एवम्—किरणसहस्रैर्निभ्रियमाणाः पूर्यमाणा दशदिशो येन स तथा । रविरप्येवमेवेत्यर्थः ॥

अथ रामस्य चरमवाणसंधानमाह—

रहुणाहो वि सधीरं उक्करिसेऊण अग्गहत्थेण सरम् ।

आसण्ण लाइअव्वं पेच्छइ कुलकमलाअरं व दहमुहम् ॥ ७५ ॥

[रघुनाथोऽपि सधैर्यमुत्कृष्याग्रहस्तेन शरम् ।

आसन्ने लवितव्यं प्रेक्षते फुल्लकमलाकरमिव दशमुखम् ॥]

रघुनाथोऽपि सधैर्यं यथा स्यादेवं हस्ताग्रेण शरमुत्कृष्य दूणादाकृष्य आसन्ने निकटे एव लवितव्यं छेदनीयं फुल्लकमलानामाकरं शर इव दशमुखं प्रेक्षते । अत्र नानाकमल-तुल्यतानामुत्सवत्त्वादाकरत्वेन रावणस्योत्प्रेक्षा । मालिकोऽप्याकरे फुल्लपुष्पाणि प्रथमं पश्यति पश्चादवचिनोति इति तन्मुखानां पश्चाच्छेदनीयत्वं गम्यते ॥

अथ शरसंधानमाह—

रामो संधेइ सरं विभीषणन्तेण वलइ रक्खसलच्छी ।

दहमुहविणासपिसुणं फुरइ अ सीताइ तक्खणं वामच्छम् ॥७६॥

[रामः संधधाति शरं विभीषणान्तेन वलति राक्षसलक्ष्मीः ।

दशमुखविनाशपिशुनं स्फुरति च सीतायास्तत्क्षणं वामाक्षि ॥]

रामः शरं धनुषि संधधाति । तथा सति रावणवधनिर्णयाद्राक्षसानां लक्ष्मी रामपक्षी-यत्वेन भयाभावापचितत्वाच्च विभीषणस्यान्तेन पार्श्वेन वलति वक्रीभवति । तमाश्रयि-तुमुपक्रमत इत्यर्थः । अन्योऽपि भीतो भयहेतुपक्षीयमाश्रयत इति ध्वनिः । च पुनस्त-त्क्षणमेव दशमुखविनाशसूचकं सत् सीताया वामाक्षि स्फुरति वेपते । स्त्रीणां वामाक्षि-स्यन्दोऽभीष्टसूचक इति भावः ॥

अथ रावणस्यापशकुनमाह—

वामं णिसिअरणअणं रहुवइणो दाहिणं च कुन्दइ णअणम् ।

बन्धुवहरज्जपिसुणं पप्फुरइ विहीसणस्स लोअणजुअलम् ॥ ७७ ॥

[वामं निशिचरनयनं रघुपतेर्दक्षिणं च स्पन्दते नयनम् ।

बन्धुवधराज्यपिशुनं प्रस्फुरति विभीषणस्य लोचनयुगलम् ॥]

निशिचरस्यास्य रावणस्य वामं नयनं स्पन्दते । मरणसूचकत्वात् । रघुपतेश्च दक्षिणं नयनं स्पन्दते । अभीष्टभार्यालाभकथकत्वात् । विभीषणस्य लोचनयुगलं प्रस्फुरति वेपते । रावणरूपबन्धुवधानिष्टसूचकत्वेन वामम्, निजराज्यलाभरूपाभीष्टसूचकत्वेन दक्षिणमित्यर्थः ॥

अथ रामस्य धनुराकर्षणमाह—

वच्छभरन्तुच्छङ्गे संधिअवाणे धनुम्मि कट्टिज्जन्ते ।

रामसरपत्तणेहि व उप्पुसिआ सुरवहूण वाहत्थवआ ॥ ७८ ॥

[वक्षोभ्रियमाणोत्सङ्गे संहितत्राणे धनुषि कृष्यमाणे ।

रामशरपत्रणैरिव उत्प्रोज्झिताः सुरवधूनां बाष्पस्तवकाः ॥]

वक्षसा हृदयेन त्रियमाणः पूर्यमाण उत्सहो यस्य । इत्याकर्णकृष्टत्वं चापस्य, हृदयस्थोत्सा-
होत्फुल्लत्वं च । हृदयं परिपूर्य प्रहारः कृत इति लोकप्रसिद्धिरप्युक्ता । तादृशे संहितवाणे
धनुषि कृष्यमाणे सति । रामेणेत्यर्थात् । सुरवधूनां बाष्पस्तवका रामशरस्य पत्रणं पुङ्ख-
वर्तिपक्षस्तैरिव उत्प्रोज्झिता मार्जिताः । रामशराकर्षणसमकालमेव सुरन्वदीनामानन्दा-
श्रुप्रमार्जनं जातमित्यस्य संहितरामशरपक्षप्रोज्झनहेतुकत्वमत्प्रेक्षितम् । अन्यत्रापि अश्रु
वस्त्रादिश्लक्ष्णद्रव्येण प्रोज्झयत इति ध्वनिः ॥

अथ रावणस्य शिरदछेदमाह—

णवरि अ सो रहुवइणा वारं वारेण चन्द्रहासच्छिण्णो ।

एकेण शरेण लुओ एकमुहो दहमुहस्स मुहसंघाओ ॥ ७९ ॥

[अनन्तरं च स रघुपतिना वारं वारं चन्द्रहासच्छिन्नः ।

एकेन शरेण लून एकमुखो दशमुखस्य मुखसंघातः ॥]

धनुराकर्षणानन्तरं च रघुपतिना दशमुखस्य मुखसमूह एकेन शरेण एकं मुखमुपक्रमो
यस्य स एकोपक्रमः सन् लूनः । एकदैव च्छिन्न इत्यर्थः । कीदृक् । वारं वारं शिवारा-
धनसमये चन्द्रहासेन रावणखड्गेण छिन्नोऽपि । तथा च य एव क्रमिकच्छेदेन पुनः पुन-
रुत्तिष्ठति स एव रामशरेण एकदा खण्डित इति पुनरनुत्थानं व्यज्यते । रामेणैव पूर्व
भूयो भूयश्चन्द्रहासेन क्रमशश्छिन्नत्वादुत्थित इति तदानीमेकदैव शरेण छिन्नत्वान्नोत्थित
इति केचित् ॥

अथ रावणपतनमाह—

अविहत्तकण्ठगरुओ छिन्नो वि दसाणणस्स होइ भअअरो ।

धरणिअलुत्तिण्णस्स व णिअअच्छेअपडिउट्ठिओ मुहणिवहो ॥ ८० ॥

[अविभक्तकण्ठगुरुकाश्छिन्नोऽपि दशाननस्य भवति भयंकरः ।

धरणितलोत्तीर्णस्यैव निजकच्छेदप्रत्युत्थितो मुखनिवहः ॥]

धरणीतल उत्तीर्णस्य भूमिपतितस्य दशाननस्य छिन्नोऽपि मुखनिवहो भयंकारो भ-
वति । कीदृक् । अविभक्तकण्ठः सन् गुरुकः । कण्ठविभागाभावेनादरस्थानं जीवितत्व-
भ्रमादित्यर्थः । उत्प्रेक्षते—निजकच्छेदेभ्यः प्रत्युत्थित इव पूर्ववत्पुनरुत्पन्न इव । अतोऽप्य-
भिनवोत्पत्तिभ्रमेण सर्वेषामाशङ्काविषय इति भावः । छेदेऽपि कचन्धलमस्यैव भूमौ
पतनमिति प्रहारलाघवमुक्तम् ॥

अथ रावणजीवनिष्क्रमणमाह—

तस्स हअस्स रणमुहे रक्खमणाहस्स अहिमुहं अप्पाणो ।

दसहि वि मुहेहि समअं सिहाकरालो व्व ह्अवहो णिक्कन्तो ८१

[तस्य हतस्य रणमुखे राक्षसनाथस्याभिमुखमात्मा ।

दशभिरपि मुखैः समं शिखाकराल इव हुतवहो निष्क्रान्तः ॥]

रणमुखे हतस्य च तस्य राक्षसनाथस्यात्मा दशभिरपि मुखैः सममेकदैव अभिमुखं संमुखं निष्क्रान्तः । शरीराद्वहिर्भूत इत्यर्थः । शिखाभिः करालः सञ्छिद्रो दन्तुगो वा हुतवह इव । तेजोमयत्वादशधा विभक्तस्य जीवस्य बहुशिखवहित्वेनोत्प्रेक्षा ॥

अथ रामस्य युद्धोपसंहारमाह—

अहं निहअम्मि दहमुहे ऊसमिअम्मि अ समन्तओ तेह्लोके ।

वअणम्मि अ उप्पुसिआ भिउडी ओआरिअं च रामेण धणुम् ८२

[अथ निहते दशमुखे उच्छृंसिते च समन्ततस्त्रैलोक्ये ।

वदने वोत्प्रोज्झिताभ्रकुटिरवतारितं च रामेण धनुः ॥]

अथ जीवोत्क्रमणानन्तरं दशमुखे निहते मृते त्रैलोक्ये च समन्ततः सर्वत उच्छृंसिते सजीवे ऊर्ध्वश्वासविशिष्टे वा यन्त्रणाभावादुत्थिते आनन्दादुत्फुल्लो वा रामेण वदने भ्रुकुटिरुत्प्रोज्झिता निर्वर्तिता, धनुश्च अवतारितम्, संहितज्यं कृतमित्यर्थः । कृतकार्यत्वादिति भावः ॥

अथ रावणशोभामाह—

णिहअवन्धुप्पित्था जाणन्ती विक्रमं णिसाअरवइणो ।

माअत्ति परिगणेन्ती ण मुअइ णिअहं पि रावणं राअसिरी ॥ ८३ ॥

[निर्दयवन्धूद्विग्ना जानती विक्रमं निशाचरपतेः ।

मायेति परिगणयन्ती न मुञ्चति निहतमपि रावणं राजश्रीः ॥]

निशाचरपतेर्विक्रमं जानती सती तन्मरणं माया इति परिगणयन्ती विचारयन्ती राज-लक्ष्मीर्निहतमपि रावणं न मुञ्चति । मृतोऽपि रावणो राजशोभया न त्यक्त इति भावः । तत्र तत्पराक्रमाध्यवसायेन मायाबुद्धिदेतृकत्वमुत्प्रेक्षितम् । राजश्रीः किंभूता । उपेक्ष्य गत-त्वेन दयाशून्यो बन्धुर्दशमुखो यस्याः सा निर्दयवन्धुः । अत एवोद्विग्ना वशाकुलचित्तापि । 'णिगगअवन्धुप्पित्थेति' सम्यक्पाठः । निर्गतवन्धुत्वादुद्विग्नैत्यर्थः ॥

अथ विभीषणरोदनमाह—

ताहे विभीसणस्स वि अन्तोहिअअम्मि वन्धुणेहूपण्णो ।

दामरहिणो वि पुरओ मुक्को च्चिअ लोअणेहि वाहत्थवओ ॥ ८४ ॥

[तदा विभीषणस्याप्यन्तर्हृदये बन्धुमेहोत्पन्नः ।

दाशरथेरपि पुरतो मुक्त एव लोचनाभ्यां बाध्यस्तवकः ॥]

तदा दाशरथेरपि पुरतो विभीषणस्यापि लोचनाभ्यां बाष्पस्तवको मुक्त एव । यद्यपि मोक्तुं न युज्यते तथापीत्येवकारार्यः । तत्र हेतुमाह—कीदृक् । अन्तर्हृदये हृदयाभ्यन्तरे रावणरूपबन्धुस्नेहादुत्पन्नस्तथा च बाहुल्याद्वर्तुं न पारित इति भावः ॥

अथ विभीषणप्रलापमाह—

निहभस्मि अ दहवअणे विहीसणो निन्दिआमरत्तणसदो ।

परिदेविउं पउत्तो मरणसमव्वहिअदुक्खदिण्णाआसो ॥ ८५ ॥

[निहते च दशवदने विभीषणो निन्दितामरत्वशब्दः ।

परिदेवितुं प्रवृत्तो मरणसमभ्यधिकदुःखदत्तायासः ॥]

विभीषणः परिदेवितुं परिदेवनं कर्तुं प्रवृत्तश्च । कीदृक् । दशवदने निहते सति निन्दितोऽमरत्वशब्दो येन स तथा । अमरजेतुरपि रावणस्य चेन्मरणं तदामरत्वेनापि किम् । अमरत्वं कुत्र वेत्याशयः । एवं निजमरणात्समभ्यधिकेन दुःखादपि महता रावणमरणदुःखेन दत्त आयासः क्लेशो यस्मै स तथा ॥

त्रिभिः प्रलापवचनमाह—

जो चिअ जेऊण जमं दिट्ठो इच्छासुहं तुमे जमलोओ ।

दीसिहिसि कह णु पत्थिव इण्हिं तं चेअ सेसजणसामण्णम् ॥ ८६ ॥

[य एव जित्वा यमं दृष्ट इच्छासुखं त्वया यमलोकः ।

द्रक्ष्यसि कथं नु पार्थिव इदानीं तमेव शेषजनसामान्यम् ॥]

हे पार्थिव रावण, यमं जित्वा य एव यमलोकस्त्वया इच्छासुखं स्वेच्छया दृष्टः । परिश्रम्येत्यर्थः । इदानीं मृत्यौ सति तमेव यमलोकं शेषजनैः प्राकृतजनैः सामान्यं साधारण्यं यथा स्यात्तथा कथं नु द्रक्ष्यसि । यमशासनीयत्वेनेत्यर्थः ॥

एकेण रक्खसाहिव पुव्वं अवहीरिओवएसेण वि ते ।

समणिहणेण रणमुहे पडिमुक्कं णवर कुम्भअण्णेण तुहम् ॥ ८७ ॥

[एकेन राक्षसाधिप पूर्वमवधारितोपदेशेनापि ते ।

समनिधनेन रणमुखे प्रतिमुक्तं केवलं कुम्भकर्णेन तव ॥]

हे राक्षसाधिप, एकेन केवलं कुम्भकर्णेन तव प्रतिमुक्तं भरणपोषणाद्युपकारस्य प्रतिमोचनं कृतम् । प्रत्युपकारित्वादित्यर्थः । आतृत्वाविशेषेऽपि न मयेति भावः । किंभूतेन । ते तव अवधारित उपदेशे येन । पूर्व प्रतिक्षिप्तमवदाज्ञेनापि स्वतन्त्रत्वात् । प्रतिमोचने हेतुमाह—पुनः किंभूतेन । रणमुखे भवन्मरणेन समं निधनं यस्य तेन । संप्रति भवता सदभवदर्थं त्यक्तजीवितेनेत्यर्थः ॥

पत्थिव तुमं सुअन्तो समसुहदुक्खेहि वन्धवेहि अमुक्कम् ।

जइ हं धम्मपहाणो धम्मपहाणाण को गणिज्जउ पुरओ ॥ ८८ ॥

[पार्थिव त्वां मुञ्चन्समसुखदुःखैर्वान्धवैरमुक्तम् ।

यद्यहं धर्मप्रधानोऽधर्मप्रधानानां को गण्यतां पुरतः ॥]

हे पार्थिव, समानसुखदुःखैर्वान्धवैः कुम्भकर्णादिभिरमुक्तं त्वां मुञ्चन् त्वया समं परलोकमगच्छन्नहं यदि धर्मप्रधानो धार्मिकः, तदाधर्मप्रधानानां मध्ये कः पुरतः प्रथमं गण्यताम् । न कोऽपीत्यर्थः । तथा चाहमेवाधर्मिकाणां प्रथमगण्य इति भावः ॥

अथ द्वाभ्यां रामं प्रति तद्वचनमाह—

आहासइ अ रहुवइं मरणसमोव्वमहिअरुद्धवाहुप्पीडो ।

वन्धुवहागअदुक्खो गिम्हुम्हासुक्खणइमुहो व्व महिहरो ॥ ८९ ॥

[आभाषते च रघुपतिं मरणसमभ्यधिकरुद्धवाष्पोत्पीडः ।

वन्धुवधागतदुःखो ग्रीष्मोष्मशुष्कनदीमुख इव महीधरः ॥]

रघुपतिमाभाषते च । किंभूतः । मरणादपि समभ्यधिकं यथा स्यादेवं रुद्धो वाष्पोत्पीडो येन यस्य वा स तथा । वचनसांष्टवाय कृतं संतापजनितमुखशोषेण वा जातमश्रुनिरोधं मरणादप्यधिकं मन्यमान इत्यर्थः । एवम्—वन्धूनां रावणादीनां वधेनागतदुःखः । क इव । ग्रीष्मोष्मणा शुष्कं नदीमुखं यस्य तादृशो महीधर इव । तथा च प्रथमपक्षे नदीमुखशोषवाष्पनिरोधयोर्महीधरविभीषणयोः, द्वितीयपक्षे त्वधिकात् ग्रीष्मोष्मसंतापयोस्तीत्यादुपमा ॥

पहु वीसज्जेहि महं ता दहमुहकुम्भअण्णचलणणिवडिओ ।

पच्छा परलोअगअं छिवासि सीसम्मि मेहणाअं च सुअम् ॥ ९० ॥

[प्रभो विसृज मां तावदशमुखकुम्भकर्णचरणनिपतितः ।

पश्चात्परलोकगतं स्मृशामि शीर्षे मेघनादं च सुतम् ॥]

हे प्रभो राम, मां विसृज आज्ञापय । तावत्तदा प्रथमं दशमुखकुम्भकर्णयोश्चरणेण निपतितः सन् पश्चात्परलोकगतं मृतं मेघनादं च शीर्षे स्मृशामि । परामृशामीत्यर्थः । तावद्विसृज यावदेतावत्करोमीति वा ॥

अथ रावणादिसंस्कारमाह—

महिअलपडिअविसंठुलहीसणविलावजाआणुअम्पेण ।

रामेण वि पवणसुओ आणत्तो रक्खसाहिवइसक्कारे ॥ ९१ ॥

[महीतलपतितविसंठुलविभीषणविलापजातानुकम्पेन ।

रामेणापि पवनसुत आज्ञप्तो राक्षसाधिपतिसंस्कारे ॥]

महीतले पतितस्य विसंगुलस्य विपर्यस्तकरचरणादेर्विभीषणस्य विलापाज्जातानुकम्पेन रामेणापि राक्षसाधिपतेः संस्कारे दाहादौ पवनसुतो हनूमान् आज्ञप्तो निगुक्त इत्यर्थः ॥

अथ सुग्रीवसाहाय्योपसंहारमाह—

णिहअम्मि अ दहवअणे आसंघन्तेण जणअतणआलम्भम् ।

सुग्गीवेण वि दिट्ठो पञ्चुवआरस्स साअरस्स व अन्तो ॥ ९२ ॥

[निहते च दशवदनेऽध्यवस्यता जनकतनयालम्भम् ।

सुग्रीवेणापि दृष्टः प्रत्युपकारस्य सागरस्येवान्तः ॥]

च पुनर्दशवदने निहते सति जनकतनयायाः सीताया लम्भं प्राप्तिमध्यवस्यता स्थिरीकुर्वता सुग्रीवेणापि सागरस्येव प्रत्युपकारस्य अन्तो दृष्टः । यथा सागरस्य पारो दृष्टस्तथा सीतोद्धाररूपप्रत्युपकारस्य निर्वाहरूपः पर्यन्तो दृष्ट इति सहोपमा । दुस्तरत्वेन सागरतुल्यस्य प्रत्युपकारस्य पारो दृष्ट इति साधर्म्योपमा वा ॥

अथ सरथमातलिविसर्जनमाह—

काऊण अ सुरकज्जं रहुवइवीसज्जिण कइअणपुरओ ।

जलहरगुप्पन्तधओ सग्गाहिमुहो रहो कओ माअडिणा ॥ ९३ ॥

[कृत्वा च सुरकार्यं रघुपतिविसृष्टेन कपिजनपुरतः ।

जलधरव्याकुलायमानध्वजः स्वर्गाभिमुखो रथः कृतो मातलिना ॥]

सुराणां रावणवधरूपं कार्यं कृत्वा कपिजनानां पुरतो रघुपतिविसृष्टेनाज्ञप्तेन मातलिना च रथः स्वर्गाभिमुखः कृतः । ऊर्ध्वं प्रेरित इत्यर्थः । किंभूतः । जलधरेण व्याकुलायमानो ध्वजो यस्य स तथा । ऊर्ध्वतो यन्त्रणात्तिर्यग्भावादिति भावः ॥

अथ रामस्यायोध्यासमागमेनाश्वासकमुपसंहरति—

घेत्तुण जणअतणअं कश्चणलट्ठिं व हुअवहम्मि विसुद्धम् ।

पत्तो पुरिं रहुवई काउं भरहस्स सप्फलं अणुराअम् ॥ ९४ ॥

[गृहीत्वा जनकतनयां काञ्चनयष्टिमिव हुतवहे विशुद्धाम् ।

प्राप्तः पुरीं रघुपतिः कर्तुं भरतस्य सफलमनुरागम् ॥]

रघुपतिः पुरीमयोध्यां प्राप्तः । किं कृत्वा । जनकतनयां गृहीत्वा । सीतया सहेत्यर्थः । किंभूताम् । काञ्चनयष्टिमिव हुतवहे वदौ विशुद्धामुत्तीर्णाम् । यथा वदौ प्रवेशिता काञ्चनयष्टिरधिकरोचिष्मती भवति, तथा रक्षोगृहनिवासजन्यपरीवादमार्जनाय वदौ परिक्षिप्ता सीताप्यधिकरोचिष्मती वृत्तेति निर्दोषत्वमुक्तम् । किमर्थम् । भरतस्य भक्तिरूपमनुरागं सफलं कर्तुम् । रामसिंहासनानवरोहणादिरूपायास्तद्भक्ते रामसमागम एव फलमित्याशयः । यद्वा—भरतस्य कृते स्वीयं लेहहृपमनुरागं सफलं कर्तुमित्यर्थः । समाप्तां सफलत्वोत्कीर्तनेन शुभसूचनरूपं मङ्गलमप्युक्तम् ॥

अथ ग्रन्थसमाप्तिमाह—

एतत्थ समप्पइ एअं सीआलम्भेण जणिअरामब्भुअअम् ।

रावणवह त्ति कव्वं अणुराअङ्कं समत्थजणणिव्वेसम् ॥ ९५ ॥

इअ सिरिपवरसेणविरइए कालिदासकए दहमुहवहे महाकव्वे

पञ्च(न्द)रहो आसासओ परिसमत्तो ।

[अत्र समाप्यते एतत्सीतालम्भेन जनितरामाभ्युदयम् ।

रावणवध इति काव्यमनुरागाङ्कं समस्तजननिर्द्वेषम् ॥]

इति श्रीप्रवरसेनविरचिते कालिदासकृते दशमुखवधे महाकाव्ये पञ्चदश आश्वासकः
परिसमाप्तः ।

एतद्रावणवध इति नाम काव्यमत्र समाप्यते । कविनेत्यर्थात् । कर्म कर्तरि वा । एतदेव
स्कन्धकं तत्समाप्तिस्थानमित्यर्थः । किंभूतम् । सीताया लम्भेन प्राप्या जनितो रामस्या-
भ्युदयो यत्र वाणतत्वेनेत्यर्थः । पुनः कीदृक् । सीतां प्रति रामानुरागस्य सेतुबन्धरावणव-
धादिरूपोऽङ्गुलिर्हं यत्र तद्रतज्ञापकत्वात् । अथ च अनुरागपदरूपोऽङ्कः प्रत्याश्वासका-
न्तेऽसाधारणं चिह्नं यस्येत्यर्थः । एवं समस्तजनस्य द्वेषशून्यं सीतारामसंबन्धित्वेनानुर-
क्तसर्वजनमित्यर्थः ॥

सीतासंप्राप्तिदशया रामदासप्रकाशिता ।

रामसेतुप्रदीपस्य पूर्णा पञ्चदशी शिखा ॥

सेतुग्रन्थसमुद्रादर्था मणयो भयाकृष्टाः ।

उपदेशसहकृतेन्द्रियपटुभिः प्राज्ञैः परीक्ष्यन्ताम् ॥

चक्षुर्भूतारिशीतांशु(१६५२)भिरभिगणिते साहसङ्कस्य वर्षे

वर्षे जलालदीन्द्रक्षितिमुकुटमणेरप्यनन्तागमा(४०)भ्याम् ।

पञ्चम्यां शुक्रपक्षे नभसि गुरुदिने रामदासेन राज्ञा

विज्ञेनापूरितोऽयं तिथितुलितशिखो रामसेतुप्रदीपः ॥

सूर्याचन्द्रमसोरुदयति कथा यावत्तथा दीप्यते

यावत्कौस्तुभकान्तिजालजटिला वैकुण्ठवक्षःस्थली ।

गङ्गावीचिभिरश्वितो हरजटाजूटः समुज्जृम्भते

यावत्तावदकव्यरेण जगती राजन्वती वर्तताम् ॥

इति श्रीश्रीमन्निखिलमहीमहेन्द्रमुकुटमणिमयस्त्रिमञ्जरीपिञ्जरीकृतकमलसकलसार्वभौम-
शिरोमणिश्रीमदकव्यरजलालदीन्द्रकृपाकटाक्षवीक्षितभानुभक्तिपरायणहृदयहर्म्यनि-
वासितनारायणमहाराजाधिराजश्रीश्रीरामदासविरचितो रामसेतुप्रदीपो नाम ग्रन्थः
परिपूर्णः ॥

